

॥ श्रीः ॥

वेदान्तपरिभाषा.

श्रीमद्धर्मराजाध्वरीन्द्रप्रणीता.

उदासीनस्वामिश्रीमदमरदासविरचितमणिप्रभाख्यटीका-
संवलितया तदात्मजरामकृष्णाध्वरिकृत
शिखामणिटीकया विभूषिता ।

श्रीकाशीनिवासिनिर्मलपं० स्वामिगोविन्दसिंहसाधुना
परिश्रमेण सुसंस्कृता ।

सेयं

क्षेमराजश्रीकृष्णदासेन श्रेष्ठिना
मुम्बापुर्या

स्वकीये “श्रीवङ्कटेश्वर” नाम्नि मुद्रालये

मुद्रयित्वा प्रकाशिता

संवत् १९५७, स० १९०१.


Printed at the Shri Venkateshwar
Steam Press:—BOMBAY.

अस्य पुनर्मुद्रणाधिकाराः प्रकाशकेन
स्वायत्तीकृताः ।

॥ श्रीः ॥

समणिप्रभाशिखामणिसहिताया वेदान्तपरिभाषाया ।

वेदान्ततत्त्वसमीक्षाख्यभूमिका ।



पण्डितस्वामिश्री ६ राममिश्रशास्त्रिपरिशोधितशास्त्रदीपिकाभूमिकायाः

श्रीमदुदासीनपण्डितस्वामिश्रीवालरामपरिशोधितयोगभाष्यभूमिका

याश्चप्रत्युत्तरविचाररूपतया काशीनिवासिनिर्मलपं०स्वामि

श्रीगोविन्दसिंहेनसाधुना संगृहीता ।

अज्ञेभ्यो मतिदायिनी विपदि या सन्त्रासविध्वंसिनी ।

वादिव्यूहविलेशयप्रमथने शक्तिः परा गारुडी ॥

मोहध्वान्तविमर्दिनी सुकृतिनां सद्वर्त्मसंदर्शिनी ।

सद्दिद्याजननी सदा विजयतां श्रीशांकरी भारती ॥

अथाहोरात्रसत्यानृतरागद्वेषशीतोष्णसुखदुःखभावाभावधर्माधर्माद्यनेकविधपर-
स्परप्रतिद्वन्द्वपदार्थपरिपूरिते कदापि केनापि केनचिदपि प्रकारेणाचिन्तनीयेऽ-
निर्वचनीये विचित्रेऽस्मिन् संसारे संचरत्सु सुखदुःखमयेषु देवासुरतिर्यग्योनिमानु-
षेषु त्रिगुणात्मनः प्रधानस्यापि परिणामात्, परमाण्वादेर्ब्रह्माण्डपर्यन्तस्योत्पत्ति-
स्थितिप्रलयकारणस्येश्वरस्येच्छया वा, धर्माधर्मसाधनानामिष्टानिष्टफलसम्बन्धका-
रिणां कर्मणां वा, शुभाशुभानां विपाकस्वभावाद्वा, स्वयमेवानेकप्रकारमुत्पद्यमानस्य
तिष्ठतो विनश्यतो वा, नियतवृत्तेः स्थावरजङ्गमस्य न कदाचित्काचिदवस्था सा
या न संभवतीति सम्यग्विस्मृश्यतो विशेषविचारशीलस्य विदुषो नहि कस्य चिदपि
तत्तद्विशेषविशिष्टस्पष्टकल्पितनानाविधमतमतान्तरेऽनवरतात्यन्ताग्रहस्तथापि स्वभा-
वोऽयमाधुनिकार्याचार्याणां यत्ते सुप्रतिष्ठितं सद्युक्तिप्रमोणाभ्यामुपनिबद्धं सुपरीक्षकैः
सम्यक् परीक्षितमपि प्राचीनपूर्वजैर्लोकोपकाराय वा स्वात्मप्रख्यापनाय वा केन-
चित्सूक्ष्मस्वार्थेन करुणया वा प्रचारितमप्रतिहतं राद्धान्तमखिलीकृत्य न खलु
स्वस्मिन्नाचार्यत्वमर्जयन्ते ।

तथाहि-शिष्यते-अनुशिष्यतेऽपूर्वोऽर्थो बोध्यतेऽनेनेति व्युत्पत्त्या शास्त्रशब्देन वेद-
एवाभिधीयते । वेदोपजीविस्मृतिपुराणादिनिबन्धेष्वप्येकप्रयोजनोपनिबद्धत्वे-
नैककार्यकरत्वेन च तद्व्यवहारः । अत एव छन्दोव्याकरणाभिधानकोषादिषडङ्ग-
लक्षणग्रन्था अपि शास्त्राणि भवन्ति ।

अत एव धर्मशास्त्रप्रवर्तकानां प्राचीनामां-

प्रवृत्तिर्वा निवृत्तिर्वा नित्येन कृतकेन वा ।

पुंसां येनोपदिश्येत तच्छास्त्रमभिधीयते ॥ १ ॥

इत्यादिसारगर्भितवचनैर्बुभुत्सुजनेष्टानिष्टावबोधके वाङ्मात्रे शास्त्रत्वव्यवहारोऽप्युपपद्यते । तच्च शास्त्रं द्विविधं, ऐहिकाभ्युदयावबोधकं परमपुरुषार्थावबोधकञ्च । आद्यं यथा शिल्पचिकित्साधर्मराजनीतिनृत्यगीताद्यवबोधकं । द्वितीयञ्च दर्शनात्मकं-तानिच सांख्यवैशेषिकन्यायपातंजलमीमांसावेदान्ताख्यानि षट् । एतानि तत्त्वज्ञानार्थं वेदान् विचार्याधिकारिभेदेनैककार्यकरत्वरूपसंगत्याचक्रमेण कपिलकणादगोतमपतञ्जलिजैमिनिवेदव्यासाख्यमुनिषट्क प्रणीतानि । अत एव वेदा अपि पूर्वाचार्यैर्मन्दमध्यमोत्तमाधिकारिणो निरीक्ष्य कर्मकाण्डोपासनाकाण्डज्ञानकाण्डभेदेन विभक्ता इति निश्चीयते । एवं च परमपुरुषार्थनिरूपणपरं सर्वं शास्त्रं मन्दमध्यमोत्तमाधिकारिभेदेन त्रेधा प्रवृत्तमिति न तिरोहितमेतत् । तत्रापि मन्दाधिकृतोद्देशेन प्रवृत्तः परमकारुणिको भगवान् जैमिनिर्यावद्वेदार्थविचाररूपां द्वादशाध्यायीं पूर्वमीमांसानाम्नीं सूत्रात्मनोपनिबबन्ध, विधिमंत्रानामधेयनिषेधार्थवादात्मके वेदे 'आम्नायस्य क्रियार्थत्वादानर्थक्यमतदर्थानाम्' इत्यादिन्यायेन विधिवाक्यानामेव प्राधान्यमन्येषाञ्च तच्छेषत्वमपि सुस्पष्टमेव बोधयामास । 'ज्योतिष्टोमेन स्वर्गकामो यजेत' 'राजा राजसूयेन यजेत स्वाराज्यकामः, 'इयेनेनाभिचरन् यजेत शत्रुवधकामः' इत्यादिविधिवाक्यान्यपि तत्तद्विषयसम्पर्कसमुद्भवानित्यसुखाभिलाषिणं वर्णाश्रमाभिमानिनं रागद्वेषादितो दग्धहृदयं सर्वथागतधियं स्वात्मनि श्रद्धामात्रावशेषं कामुकमेवाधिकुर्वन्ति एतादृशाधिकृतोद्देशेनैव-'कुर्वन्नेवेह कर्माणि जिजीविषेच्छतश्च समाः' इत्यादिवेदवाक्यानि 'न बुद्धिभेदं जनयेदज्ञानां कर्मसङ्गिनाम्॥जोषयेत्सर्वकर्माणि विद्वान् युक्तः समाचरन्' इत्यादि स्मृतिशिरोभूतानि भगवद्वाक्यानि च संलग्नानि भवन्ति । अनेनैव भगवद्वचनेन विदुषो वस्तुतः कर्मानधिकारोऽपि सूचितो भवति । एवं पूर्वमीमांसाशास्त्रमात्रे नहि किञ्चिदपि तत् कर्म यत्फलाभिसन्धिशून्यं, नापि कश्चिदेतादृशो लोकोऽधिकारी यश्चाकामुकोऽपि विविधक्लेशसाध्यां विघ्नविशेषबहुलां धनधान्यादिविनाशसम्पदासुक्तां क्रियां जानन्नपि तामनुसंज्वरेत्।अविपश्चितामेव पूर्वमीमांसाप्रतिपादितेऽर्थेऽधिकारो नतु कृतधियां विपश्चितामितिबोधयता परमकारुणिकेन भगवता वासुदेवेन परमप्रियमर्जुनं निमिचीकृत्य "यामिमां पुष्पितां वाचं प्रवदन्त्यविपश्चितः ॥ वेद्वादरताः पार्थ नान्यदस्तीति वादिनः ॥ ४२ ॥ कामात्मानः स्वर्गपरा जन्मकर्मफलप्रदाम् । क्रियाविशेषबहुलां भोगैश्वर्यगतिं प्राप्ति ॥ ४३ ॥ भोगै-

श्वर्यप्रसक्तानां तयाऽपहतचेतसाम् ॥ व्यवसायात्मिका बुद्धिः समाधौ न विधीयते”
॥ ४४ अ० २ ॥ इत्यादिवद्वर्थकवचनामृतेन समासित्तोऽयं लोक इति-अनेनैवो-
क्तैतादृशमूढबुद्धीनां समाध्यनधिकारोपि स्पष्टमेव भगवतोक्त इति ध्येयम् ।

ततश्च-

कुर्वते कर्म भोगाय कर्म कर्तुश्च भुंजते ।
नद्यां कीटा इवावर्तादावर्तान्तरमाशु ते ॥
व्रजन्तो जन्मनो जन्म लभन्ते नैव निर्वृतिम् ।

इत्यादिन्यायगर्भिताभियुक्तवचनेन-

इच्छाद्वेषसमुत्थेन द्वन्द्वमोहेन भारत ।
सर्वभूतानि संमोहं सर्गे यान्ति परंतप ॥ २७ ॥
येषां त्वन्तगतं पापं जनानां पुण्यकर्मणाम् ॥
ते द्वन्द्वमोहनिर्मुक्ता भजन्ते मां दृढव्रताः ॥ २८ ॥ अ० ॥ ७ ॥

इत्यादिभगवद्वाक्यैश्वरानुग्रहाद्वा सञ्चितजन्मजन्मान्तरीयाशुभकर्मणांक्षयाद्वा
प्रबलपुण्यपुञ्जसत्समुद्रेकाद्वा कदाचिज्जन्मान्तरे तेषामेवेच्छाद्वेषादिसमुद्भूतद्वन्द्वमो-
हनाशे सति भगवति वासुदेवे दृढा भक्तिरुत्पद्यते। एवाद्धप्रबुद्धा मध्यमाधिकारिणो
भवन्ति । ते च वेदैकदेशात्मकं ‘ओमित्येतदक्षरमुद्गीथमुपासीत’ ‘ते ह नासिक्यं
प्राणमुद्गीथमुपासां चक्रिरे’ ‘य एतदेवं विद्वान् साधुसामेत्युपासते’ ‘अन्नं ब्रह्मे-
त्युपासीत’ मनो ब्रह्मेत्युपासीत’ ‘आत्मानमेव प्रियमुपासीत’ इत्याद्युपासनावबो-
धकविधिवाक्यव्यूहमेव श्रुतिशिरोभूतं मन्यमानास्तत्रानुरक्ता भवन्ति । एतादृ-
शमध्यमाधिकृतोद्देशेनैव कपिलकणादगोतमपतञ्जलिप्रणीतशास्त्राणां यथायथं
प्रवृत्तिरिति निश्चीयते । भगवान् वासुदेवोऽपि परमप्रियशिष्यमर्जुनमेतादृशमध्यमा-
धिकारिणमेव मत्वा स्वकीये यावदुपदेशावसाने-

सर्वं गुह्यतमं भूयः शृणु मे परमं वचः ।
इष्टोऽसि मे दृढमिति ततो वक्ष्यामि ते हितम् ॥ ६४ ॥
मन्मना भव मद्रक्तो मद्याजी मां नमस्कुरु ।
मामेवैष्यसि सत्यं ते प्रतिजाने प्रियोऽसि मे ॥ ६५ ॥
सर्वधर्मान् परित्यज्य मामेकं शरणं व्रज ।
अहं त्वा सर्वपापेभ्यो मोक्षयिष्यामि मा शुचः ॥ ६६ ॥ अ० १८

इत्यादिपरमपूज्यवचनैः सर्वधर्मपरित्यागपूर्वकस्वात्मपरायणतामेव बोधयामास ।
अतएवार्जुनमभिमुखीकृत्य स्वकीयसमुपदिष्टोपास्त्यात्मकमर्थं तत्र तत्र भगवान्

‘इमं राजर्षयो विदुः-भक्ता राजर्षयस्तथा-राजविद्याराजगुह्यं’-इत्यादिवाक्यै राज-विद्या’ शब्देन व्याजहार नतु ‘ब्रह्मविद्या’ शब्देनेत्यवगम्यते ॥

ब्रह्मविद्या च पराविद्याऽपरनाम्नी तत्र तत्रोपनिषत्सु शमदमादिसाधनचतुष्टय-सम्पन्नान् भगवदाराधनादितो निधूतकल्मषानुत्तमानेवाधिकृत्य ‘अर्धाहि भगवन् ब्रह्मविद्याम्’ ‘ब्रह्मविद्यां प्रवक्ष्यामि’ ‘रहस्यं ब्रह्मविद्यायाम्’ ‘तस्मै स होवाच ब्रह्मविद्यां वारिष्ठाम्’ ‘परमं ब्रह्मविद्याययाः’ ‘ब्रह्मविद्या प्रबोधो हि केनोपायेन जायते’ ‘अध्येमि ब्रह्मविद्याम्’ ‘नाम वै ब्रह्मविद्यां’ ‘वाग्वै विज्ञापयति ब्रह्मविद्याम्’ ‘विज्ञानेन वै विजानाति ब्रह्मविद्याम्’ ‘ब्रह्मविद्यया सर्वं भविष्यन्तः’ ‘इयं ब्रह्मविद्या सर्वोपनिषद्विद्या वा’ ‘अनया ब्रह्मविद्यया ब्रह्मणः पन्थान-मारूढाः’ ‘ब्रह्मविद्यां सर्वविद्याप्रतिष्ठाम्’ ‘तां पुरोवाचाङ्गिरसे ब्रह्मविद्याम्’ ‘प्रोवाच तां तत्त्वतो ब्रह्मविद्याम्’ ‘तेषामेवैतां ब्रह्मविद्यां वदेत’ इत्यादि श्रुति-शेखरैरनेकधा प्रवृत्ता भगवदुपास्त्यपरनाम्नी राजविद्यातो भिन्नैवेत्यवसीयते । एतादृशब्रह्मविद्याविष्करणाभिप्रायेणैव प्रवृत्तं ‘अथातो ब्रह्मजिज्ञासा’ इत्यादि चतुरध्यायात्मकमुत्तरीमांसाऽपरनामकं भगवद्वेदव्यासप्रणीतं वेदान्तशास्त्रमिति व्यवहियते । अत्रच-‘न कर्मणा न प्रजया न धनेन त्यागेनैकेनामृतत्वमानशुः’ ‘नायमात्मा प्रवचनेन लभ्यो न मेधया न बहुनाश्रुतेन यमेवैष वृणुते तेन लभ्यः’-‘नान्यैर्देवैस्तपसा कर्मणा वा’ ‘ज्ञानप्रसादेन विशुद्धसत्त्वास्ततस्तुतं पश्यते ध्यायमानः । शान्तो दान्तः समास्तितिक्षुः समाहितोभूत्वात्मन्येवात्मानं पश्येत्’

संसारमेव निःसारं दृष्ट्वा सारदिदृक्षया ।

प्रव्रजन्त्यकृतोद्वाहाः परं वैराग्यमाश्रिताः ॥ १ ॥

त्यजधर्ममधर्मञ्च उभे सत्यानृते त्यज ।

उभे सत्यानृते त्यक्त्वा येन त्यजसि तं त्यज ॥ २ ॥ बृहस्पतिः ।

इत्यादिश्रुतिस्मृतिशतकोपदिष्टो विवेकवैराग्यादिसाधनचतुष्टयसम्पन्नाना-मुत्तमानामेवाधिकार इत्यवगम्यते । अत एव हि ‘अथातो ब्रह्मजिज्ञासा’ इति सूत्रस्थस्य अथशब्दस्य कैश्चित्प्राचीनैरनवधानपूर्वकाभिमतान् कर्माधिगमानन्त-र्यार्थकतां व्युदस्य साधनचतुष्टयसम्पत्त्यानन्तर्यार्थकतां संस्थापयामासुः सर्व शास्त्रविदां वारिष्ठाः श्रीशंकराचार्याः । श्रीभाष्याचार्यास्तु ‘संहितमेतच्छारीरकं जैमिनीयेन षोडशलक्षणेनेति शास्त्रैकत्वसिद्धिरिति’ इति, वृत्तात्कर्माधिगमादनन्तरं ब्रह्मविविदिषेति’ इतिच केषाञ्चित् पूर्वाचार्याणां वचनं प्रमाणतयोपदर्शयन्तः अथातो ब्रह्मजिज्ञासेति सूत्रस्याथशब्दस्य कर्माधिगमानन्तर्यार्थत्वमास्थाय

पूर्वमीमांसापरिशिष्टचतुरध्यायी-संकर्षणकाण्डोपेतविंशत्यध्यायी-स्वरूपयोः पूर्वो-
त्तरमीमांसयोरैकशास्त्रत्वमाहुः । अत्रोच्यते-अधिगमनमधिगम इति भावघ-
ञन्ताधिगमशब्देन किं कर्मणां साक्षात्कारो विवक्षितः प्राप्तित्वा स्वीकरणं वा ।
नाद्यः तत्रापि किं कर्मसाक्षात्कारस्य स्वतन्त्ररूपेण ब्रह्मविचारकारणत्वं किं
वा तदन्तर्गतिमात्रम् । नाद्यः । विवेकादीनामन्येषामपि श्रुतिस्मृतिप्रसिद्धानां
विद्यमानत्वात्-नद्वितीयः तत्रापि किं विविदिषाद्वारा ब्रह्मविचारोपयुक्ततया
तदानन्तर्यमथशब्दार्थतया विवक्षितम् उत ब्रह्मविचारकालेऽपि कर्मणां करणी-
यतया तदानन्तर्यमथशब्दार्थ । इति । नाद्यः आनन्तर्यान्तिद्वाराऽधिकारिविशे-
षणसमर्पको ह्यथशब्दः ततश्च कर्मावबोधानन्तर्यं तद्वोधस्य कर्मविचारं विना
असिद्धे विचारितकर्मत्वमधिकारिविशेषणं लभ्यते । नच विविदिषोपयुक्तस्य
विचारितकर्मत्वस्याधिकारिविशेषणत्वमत्र वक्तव्यम्-अधिकारं विना कृतमकृतमिति
शंकानिराकरणद्वारायं निर्णय उपयुज्यते तदेवाधिकारिविशेषणम् । वेदान्तविचारो-
च उत्कटविविदिषादिनिर्णयेनैव तादृशशङ्काया निराससम्भवात् । न विविदिषा-
प्राचीनस्य विचारितकर्मत्वस्य पृथङ् निर्णयोऽपेक्षितः । तस्य विविदिषाद्वारैव
विचारोपयुक्तत्वात् द्वितीये तु कर्मसहितवेदान्तविचारस्य ततः प्राक् कर्म विचारं
विना कृतमशक्यतया वेदान्तविचारारंभे कर्मसमानकाले विचारितकर्म-
त्वनिर्णय उपयुक्तो भवेत् । नतु तदस्ति । कर्मानुष्ठानसहित एव ब्रह्मविचारः
स्वकार्योपयुक्त इत्यत्र प्रमाणाभावात् । ननु विविदिषावाक्येन कर्मणामपि मोक्षा-
र्थत्वविधानात् ज्ञानैकसाध्ये मोक्षे तद्वाराकर्मोपयोगस्य वक्तव्यतया ज्ञानसाधन-
श्रवणादिभिः समुचितानि कर्माणि भविष्यन्तीति चेत् न विविदिषावाक्यं विवि-
दिषार्थमेव कर्माणि विधत्त इति “अतएव चाग्नीन्धानाद्यनपेक्षा ॥ २५ ॥ सर्वा-
पेक्षा च यज्ञादिश्रुतेरश्वत् ॥ २६ ॥ शमदमाद्युपेतः स्यात्तथापितु तद्विधेस्तदङ्गतया
तेषामवश्यानुष्ठेयत्वात् ॥ २७ ॥ ०अ० ३ पा० ४ * शा० इत्यादि ब्रह्मसूत्रे-

कषायपक्तिः कर्माणि ज्ञानं तु परमागतिः ।

कषाये कर्मभिः पक्वे ततो ज्ञानं प्रवर्तते ॥ १ ॥

इत्यादिस्मृतिभिश्च स्पष्टमेवापिच ‘कर्मणा पितृलोक’ इत्यादि श्रुत्या नित्य-
नैमित्तिकयज्ञादिकर्मभिः पैत्रोऽर्ग्यमादिपितृदेवतासम्बन्धी लोको भांगभूमि-
विशेषोऽधिगम्यो निश्चितो भवति । तथा ‘विद्यया देवलोक’ इति श्रुत्या विद्यया
उपासनात्मकमानसक्रियया देवानामिन्द्रादिहिरण्यगर्भान्तानां लोकोऽधिग-
म्यो निश्चितो भवति । एवमीश्वरार्पणबुद्ध्याऽनुष्ठितयोः कर्मोपासनयोस्तु ‘कषाय-
पक्तिः कर्माणि’ इति स्मृतिबोधितं • चित्तस्य कार्पायाणां बहुतरजन्मपरंपरा-

हितोत्तरोत्तरजन्मादिहेतुभूतदृढतररागद्वेषादिसंस्काराणां नाशनमेव साध्यं फलमस्ति । अथवा 'तमेतं वेदानुवचनेन ब्राह्मणा विविदिषन्ति यज्ञेन दानेन तपसाऽनाशकेन' इति श्रुतिवाक्यात् विविदिषासंन्यासपूर्वकश्रवणप्रवृत्तिफलोपहितोत्कटज्ञानेच्छावेदनं मोक्षजनकतत्त्वज्ञानं वा तत्फलम् । विविदिषन्ति-इत्यत्र हि विदज्ञाने इत्यस्माद्धाधोरिच्छायां सन्प्रत्ययः । तत्र यदि यज्ञेन इत्यादिपदैः करणत्वेनोपस्थितानां प्रधानीभूतसन्प्रत्ययार्थे इच्छायामन्वयः तदा विविदिषाफलमिति पक्षः । यदितु प्रकृत्यर्थे ज्ञानेऽन्वयस्तदा ज्ञानमेव फलमिति पक्षः । अश्वेन ग्रामं जिगमिषतीत्यादिवाक्ये प्रकृत्यर्थगमने अश्वस्य करणत्वेनान्वयबोध दर्शनादिति भावः ॥

तत्र कथं कर्मविचारतदवबोधानन्तर्यं ब्रह्मविचारस्येति चेत् । उच्यते । अत्र हि येनास्मिन् जन्मनि कर्मविचारः कृतस्तेनैव वेदान्तविचारः कर्तुं शक्यते नान्येनेति शङ्को मन्यते । तथा हि । अस्मिन् शास्त्रे निर्विशेषब्रह्मविद्याया निरूपणं सविशेषब्रह्मविद्याया दहरोपासनादिरूपायाः कर्मानवबद्धायास्तदवबद्धायाश्चान्तरादित्यादिविद्यायाश्च निरूपणं तदनुष्ठानार्थमेव भविष्यति । तत्र कर्मावबद्धोपासनस्य कर्मसमुच्चयः स्पष्ट एव । एवं निर्विशेषविद्यानुष्ठानकालेऽपि 'कर्मणैव हि संसिद्धिमास्थिता जनकादयः' इति निर्विशेषब्रह्मविद्वत्त्वेन श्रुतिस्मृतिप्रसिद्धानां जनकादीनां कर्मदर्शनात् कर्मकर्तव्यतावगम्यते । नच कर्मणैव हीति वाक्यं विद्यानुष्ठानकाले न जनकादिषु कर्म प्रतिपादयति किन्तु तेषु विविदिषोपयुक्तं कर्म प्रतिपादयतीति समञ्जसम् । 'तमेतं वेदानुवचनेन ब्राह्मणा विविदिषन्ती', तिवाक्ये ब्राह्मणग्रहणेन विविदिषोपयुक्ते कर्मणि ब्राह्मणानामेवाधिकारात् । नच विविदिषाकामस्याधिकारिणोऽर्थसिद्धस्योद्देश्यतया न ब्राह्मणेन विशेषणं युक्तमिति वाच्यम् । 'राजा स्वाराज्यकामो राजसूयेन यजेत' इत्यत्र राजकर्तृकप्रयोगविधिपक्षे राजकर्तृके प्रयोगे तदन्यस्यासामर्थ्येनाधिकारासम्भवात् । एवं यथा राजत्वस्यार्थाधिकारिकोटिप्रवेशः फलयागविधिसम्बन्धपक्षे प्राप्तिपक्षेऽपि फलसम्बन्धस्य राजत्वजातेश्च कर्त्रवच्छेदद्वारा विधानासम्भवेऽपि फलसम्बन्धमात्रविधिं स्वीकृत्य कर्तृविशेषापेक्षायां स्वाराज्यकामपदं राजानुवादकपदसमभिव्याहारेण वस्तुगत्या तत्परमेव पर्यवस्यति इति स एवार्थात्कर्ताधिकारी च भविष्यति इति वा स्वीक्रियते, तद्वत् प्रकृतेऽपि भविष्यतीति अतो विविदिषार्थं कर्मणि ब्राह्मणानामेवाधिकारात् जनकादिषु दृश्यमानं कर्म मोक्षार्थमेवेति ज्ञानैकसाध्ये मोक्षे ज्ञानाद्भवत्या तस्य निवेशोक्तव्य इति निष्प्रपञ्चब्रह्मसाक्षात्कारोपयुक्तायां तदुपासनायां कर्मसाहित्यं सिद्धमिति चेत् । न । विविदिषावाक्येन

थादृशा नित्यनैमित्तिककर्मप्रयोगाः पापक्षयार्थत्वेन प्रसिद्धास्तेषां विविदिषा संयोग-
मात्रं क्रियते-इति । 'अनाश्रितः कर्मफलं कार्यं कर्मकरोति यः । स सन्यासी च
योगी च' इत्यादिस्तुतिवलात्रिरभिसन्धिककर्मकर्तुर्मुमुक्षुत्वमवगम्यते । तस्यैव
च कर्मणः 'आरुरुक्षोर्मुनेर्योगं कर्मकारणमुच्यते' इत्युत्तरश्लोके योगपदोदितायां
चित्तशुद्धौ विनियोगः । तथाच गीतावचने कर्मफलमनाश्रित इत्युक्त्या
प्रसिद्धानि यान्यग्निहोत्रादीनि फलवन्ति कर्माणि तेष्वेव फलाभिसन्धिप-
रित्यागे ज्ञानार्थतावगमान्मुमुक्षुणा क्रियमाणानि कर्माणि प्रसिद्धकर्मभ्यो
भिद्यन्त इति सिध्यति । तदैकाध्याय विविदिषावाक्येऽपि प्रसिद्धानामेव
कर्मणां विनियोगः स्वीकर्तव्यः । अनाश्रितः कर्मफलमिति वचनेन काम्याना-
मापि कर्मणां ज्ञानार्थतास्तीत्यपि सिध्यतीति द्रष्टव्यम् । ततश्च प्राप्तकर्मादेशेन फल-
सम्बन्धविधौ ब्राह्मणत्वस्य कर्तृविशेषणतयाविधाने वाक्यभेदः स्यात् । तदनुवाद-
मात्रेणाख्याताक्षिप्तः कर्ता वस्तुगत्या स एव पर्यवसितो भवति 'राजा स्वाराज्यकामो
राजसूयेन यजेत' इति वाक्य इवेति युक्तम् । राजसूयस्यानिर्ज्ञातकर्तृविशेषतया कर्त्रा-
कांक्षायां तथाभ्युपगमेऽपि त्रैवर्णिकतयानिर्ज्ञातकर्तृकाणां भावनानां विविदिषा-
वाक्ये विविदिषार्थत्वेन विधीयमानानां कर्तृविशेषानपेक्षतया अनुवादमात्रेण विशेष-
पर्यवसानासंभवात् । तस्मात्तत्र ब्राह्मणपदं त्रैवर्णिकोपलक्षणमेव । ततश्च जनकादिषु
दृश्यमानस्य कर्मणां विविदिषार्थत्वे न कोऽपि विरोधः । नच प्रत्यवायपरिहारार्थ-
मप्युपासनाकाले नित्यनैमित्तिकानि कर्माणि कर्तव्यानि । ततश्च वेदान्तशास्त्रनिरू-
पणीया सर्वाप्युपासना कर्मसमुच्चितैवेति तत्तदुपासना फलकामेनाधिकारिणा वेदान्त-
विचारमात्रेण कर्मसमुचिततत्तदुपासनायाः कर्तुमशक्यतया कर्मविचारोऽपि कर्तव्यः
प्राप्नोतीत्युभयोरेकः कर्ता सिध्यतीति चेत् । न श्रवणमनननिदिध्यासनरूपे निर्विशे-
षविद्यानुष्ठाने परिव्राज एवाधिकारोऽवगम्यते 'एतमेव प्रव्राजिनो लोक-
मिच्छन्तः प्रव्रजन्ति' इत्यादिवचनैः । तत्र हि मोक्षार्थतया परिव्राज्यविधानात् ।
ज्ञानैकसाध्येमोक्षे साक्षात्कारणत्वासम्भवेन द्वारापेक्षायां 'तस्माज्ज्ञानं
पुरस्कृत्य संन्यसेदिह बुद्धिमान्' इति श्रुतिवचनेन 'निःसारमेव संसारं'
इत्यादिस्मृत्या च द्वारतया ज्ञानस्य प्रतिपादनात् । तत्रापि प्रमाणसाध्ये
द्वारापेक्षायां संन्यस्य श्रवणं कुर्यादिति वचनेन श्रवणस्य द्वारताप्रति-
पादनात् । श्रवणे च दृष्टेन चित्तविक्षेपाभावेनोपयोगसम्भवेनादृष्टं कल्पनीयमिति
अवघातविधिवत् प्रकारान्तरेण चित्तविक्षेपाभावसंपादनं वारयन्नियमविधिः पर्य-
वस्यति । 'नचैवं ब्राह्मणो निर्वदमायात्' 'ब्राह्मणाः पुत्रैषणायाश्च वित्तैषणायाश्च
लोकैषणायाश्च व्युत्थायाथ भिक्षाचर्यं वरन्ति' इति श्रुत्या 'मुखजानामयं धर्मो-

वैष्णवं लिङ्गधारणम् । बाहुजातोरुजातानां नायं धर्मः प्रशस्यते' इति स्मृत्या च ब्राह्मणानामेव संन्यासविधानात् जनकादिष्वात्माविद्याप्रदर्शनमनुपपन्नं स्यादिति वाच्यम् । तेषां

“दिने दिने च वेदान्तश्रवणाद्भक्तिसंयुतात् ।

गुरुशुश्रूषया लब्धात् कृच्छ्राशीतिफलं भवेत् ॥”

इति पापक्षयार्थस्य प्रतिषेधाभावेन शूद्रादिवत् करणे प्रत्यवायाभावेन वेदान्तार्थनिर्णयरूपदृष्टप्रयोजनार्थस्य च सम्भवात् । तच्च जन्मान्तरे विद्यापरिपाकोपयुक्तं भविष्यति । संन्यासिनस्तु तत्त्वसाक्षात्कारोपयुक्तसकलवैदिकाङ्गसहितश्रवणाधिकारसम्भवादसति प्रतिबन्धेऽस्मिन्नेव जन्मनि विद्या परिपच्यते । दहराद्युपासनया देवत्वं गतानां तु वैदिककर्मकृतचित्तविक्षेपनिवृत्तेः स्वत एव विद्यमानतया स्वयं दिने बर्हिषि लवननियम इव संन्यासनियमो न प्रवर्तते इति प्रैषाद्युच्चारणपूर्वकवैदिकलौकिककर्मपरित्यागात्मकसंन्यासनियमाभावेऽपि ब्रह्मलोक एव विद्यापरिपाकसंभवात् क्रममुक्तिफलसगुणविद्याविधानान्यथानुपपत्त्या संन्यासं विनापि विद्यापरिपाक इति कल्पनोपपत्तेश्चापुनरावृत्तिश्रवणे न काचिदनुपपत्तिः । अतो विवेकादिसम्पन्नस्य मोक्षपर्यन्तश्रवणाधिकारिणः परिव्राजोऽग्निहोत्रादिकर्मसु अधिकाराभावेन तदकरणे प्रत्यवायाभावात् ॥

न निर्विशेषविद्यानुष्ठानकाले कर्माणि कर्तव्यानि । अतो न निर्विशेषविद्याधिकारिणि विचारितकर्मत्वस्योपयोगोऽस्ति इति सुस्थितम् । ननु पूर्वोत्तरमीमांसयोरेकपुरुषाध्येयतव्यताप्रयोजकमेकग्रन्थत्वं शक्यं व्युत्पादयितुम्, तथाहि, अथातो धर्मजिज्ञासेत्यत्र हि अथशब्देन कृत्स्नवेदाध्ययनानन्तर्यमुच्यते । अतःशब्देन कृत्स्नस्य विवक्षितार्थत्वमुच्यते । तदनुसारेण धर्मशब्दः कृत्स्नवेदार्थपर इत्येव वक्तुमुचितम् । कृत्स्नवेदाध्ययनस्य कृत्स्नवेदार्थविचार एवानन्तर्योक्तिरुचिता तदेकदेशाध्ययनमेव धर्मशब्दस्य यथाश्रुतार्थत्वे आनन्तर्यप्रतियोगितया वक्तुमुचितम् । उपनिषदध्ययनानन्तर्यस्य धर्मविचारेऽनुपयोगात् । एवं कृत्स्नवेदविवक्षितार्थत्वहेतुरपि धर्मशब्दस्य वेदार्थपरतां न्यायतौल्यादुपदर्शयति । धर्मस्य हि वेदविवक्षितत्वाद्विचारणीयत्वे उच्यमाने यो यो वेदविवक्षितः स विचारणीय इति प्राप्नोति ततश्चोपनिषदर्थस्यापि विचारणीयता प्राप्नोति । वेदविवक्षितत्वाविशेषात् । यद्वा धर्मशब्दः अलौकिकश्रेयःसाधनताप्रवृत्तिनिमित्तकः सन् ज्योतिष्टोमादिवद् ब्रह्मणो, पि शक्त्यैवामिधायकः “ एष ह्येव साधुकर्म कारयति तं यमेभ्यो लोकैभ्यो उन्निनीषते ” इति श्रुत्या ब्रह्मणोऽपि श्रेयःसाधनतावोधनात् ननु श्रेयःसाधनतामात्रार्थत्वे इयेनादीनामपि तथात्वात्

धर्मता स्यात् । तद्यावृत्यर्थं बलवदनिष्ठाननुबन्धित्वमपि वक्तव्यम् । तथाच न ब्रह्मसाधारण्यम् 'एष ह्येवासाधु कर्म कारयति तं यमधो निनीषते' इतिवचनेन ब्रह्मणोऽपिबलवदनिष्ठाननुबन्धित्वादितिचेत् । न । बलवदनिष्ठाननुबन्धित्वं किं साधनाविशेषणं उत श्रेयो विशेषणम् । आद्येऽपि किं तदविनाभूतत्वं बलवदनिष्ठाननुबन्धित्वं, उत तज्जननयोग्यत्वम् । नाद्यः । श्येनादीनामपि प्रायश्चित्ते सति नरकाजनकतया तद्विनाभूतत्वात् धर्मता स्यात् । द्वितीये तु सर्वेभ्यः कामेभ्यो दर्शपूर्णमासाविति वचनानुसारेणाभिचारफलकत्वस्यापि सिद्धौ नित्यप्रयोगेऽपि सत्यामभिचारकामनायां वैरिपत्तिफलकत्वस्यापि सम्भवात् बलवदनिष्ठजननयोग्यत्वमस्तीति धर्मता न स्यात् । नापि श्रेयोविशेषणं तदिति द्वितीयः पक्षः । तथा सति श्येनादीनां धर्मता स्यात् । तज्जन्यश्रेयसोऽनिष्ठानुबन्धनाभावात् । तस्मादेवं बलवदनिष्ठाननुबन्धित्वं वक्तव्यम् । बलवदनिष्ठप्रयोजकश्रेयोगतोद्देश्यताप्रतियोग्यनुष्ठाननिष्पन्नभिन्नताविशिष्टत्वम् । तच्च श्रेयः साधनविशेषणम् उद्देश्यताया अनिष्ठप्रयोजकत्वं स्वजन्ययागानुष्ठानद्वारकं बोध्यम् । तथाच यदावैरिविपत्तिकामनां विना दर्शपूर्णमासावनुष्ठीयेते तदा तत्प्रयोगफलपापक्षयगतोद्देश्यताया नरकप्रयोजकत्वाभावेन तत्प्रतियोग्यनुष्ठाननिष्पन्नस्य कर्मणो निरुक्तं बलवदनिष्ठाननुबन्धित्वमस्त्येवेति न दोषः । वैरिविपत्यर्थप्रयोगे तु निरुक्तं नास्ति इति श्येनादिवत् अस्याधर्मत्वमेव एतादृशं बलवदनिष्ठाननुबन्धित्वं ब्रह्मणोऽप्यस्ति । तस्यानुष्ठेयत्वाभावेनानुष्ठाननिष्पन्नभिन्नतायाः सत्वात् । तथाच निरुक्तेन प्रवृत्तिनिमित्तेन धर्मशब्दः कर्मब्रह्मसाधारणः सिध्यति । तथाचाथातो धर्मजिज्ञासेति प्रतिज्ञा कर्मब्रह्मसाधारणीति सिद्धम् । एवमेकप्रतिज्ञाक्रोडीकृतत्वात् 'अथातो धर्मजिज्ञासा' इत्यारभ्य 'अनावृत्तिः शब्दात्' इत्यन्तमन्तर्गतेन संकर्षणकाण्डेन सह विंशतिलक्षणीरूपमेकं शास्त्रं सिध्यति । ननु संकर्षेण षोडशलक्षणी कर्ममीमांसाजैमिनिकृता चतुर्लक्षणी ब्रह्ममीमांसा च व्यासदेवप्रणीता जैमिनिव्यासदेवयोश्च विरुद्धसिद्धान्ताभिनिवेशोऽवगम्यते । तथाहि शेषत्वात् पुरुषार्थवादो यथान्येष्विति जैमिनिः ॥ २ ॥ अ० ३ ॥ पा० २ ॥ शा० । परामर्शजैमिनिरचोदनाचापवदति हि ॥ १ ॥ अ० ॥ ३ ॥ पा० ॥ ४ ॥ शा० इति सूत्राभ्यां ब्रह्मसंन्यासापलापं जैमिनिमतत्वेनानूद्य अधिकोपदेशान्तुवादरायणस्यैवंतद्दर्शनात् ॥ ५ ॥ अ० ३ ॥ पा० ४ ॥ शा० ॥ अनुष्ठेयं वादरायणः साम्यश्रुतेः ॥ १६ ॥ अ० ३ ॥ पा० ॥ ४ ॥ शा० ॥ इति सूत्राभ्यां ब्रह्मसंन्यासस्वीकारः वादरायणमतत्वेन दर्शितः । परं जैमिनिर्मुख्यत्वात् ॥ ३ ॥ अ० ॥ ४ ॥ पा० ३ ॥ शा० तद्भूतस्य तु नातद्भावो जैमिनेरपि ४० ॥ अ० ३ ॥ पा० ४ ॥ शा० ॥ इति सूत्राभ्यां ब्रह्मसंन्यासयोरुपगमो जैमिनिमतत्वेनापि दर्शितः इति चेत् । न ।

विप्रतिषेधाच्चासमञ्जसम् ॥ १० ॥ अ० २ ॥ पा० ॥ २ ॥ शा० इति न्यायेन सांख्यमतवत् जैमिनिमतमपि पूर्वोत्तरवचनविरोधेनानादेयमिति सूचनाय तद्दर्श नोपपत्तेः । तथाच विरुद्ध सिद्धान्ताभिनिविष्टकविकृतनिबन्धयोः कथमेकता स्यात् । अपिच निबन्धयोरप्यस्ति विरोधः । आम्नायस्य क्रियार्थत्वादानर्थक्यमत दर्थानाम् तस्मादनित्यमुच्यते ॥ १ ॥ अ० ॥ १ पा० २ ॥ जैमि० इत्यक्रिया- र्थानामप्रामाण्यमाशङ्क्यविधिनात्वेकवाक्यत्वात् स्तुत्यर्थेन विधीनां स्युः ॥ ७ ॥ अ० पा २ जैमि० इति तेषामेवविधिस्तावकत्वेन जैमिनिना प्रामाण्यं व्यवस्था पितम् । इदञ्च वेदान्तवाक्यसाधारणम् आम्नायशब्दस्यवेदमात्रपरत्वात् व्यासदे- वेन तु 'शास्त्रयोनित्वात् ॥ ३ ॥ अ० १ ॥ पा० १ ॥ शा० इति वेदा- न्तानां ब्रह्मणि प्रामाण्यमुपक्षिप्य तत्तु समन्वयात् ॥ ४ ॥ अ १ ॥ पा० १ ॥ शा० इति सूत्रेणार्थवादाधिकरणोक्तं वेदान्तेषु क्रियाशेषत्वं पूर्वपक्षीकृत्य स्वातन्त्र्येण ब्रह्मणि प्रामाण्यं प्रतिष्ठापितम् । एवमेव नवमाध्याये जैमिनितंत्रे 'देवता वा प्रयोजयेदतिथिवद्भोजनस्य तदर्थत्वात् ॥ ६ ॥ अ० ९ ॥ पा १ ॥ जैमि० इत्यादि सूत्रे देवतानिराकरणम् व्यासतन्त्रेतु मन्त्रार्थवादादिप्रामाण्या- भ्युपगमेन 'तदुपर्यपि वादरायणः सम्भवात्' ॥ ३६ ॥ अ० ॥ ११ ॥ पा० ३ ॥ शा० इत्यादिना देवताविग्रहादिकं व्यवस्थापितम् तत्कथमेकनिबन्धत्वमितिचेत्तान ताव- द्विरुद्धमताभिनिविष्टपुरुषप्रणीतत्वमेकनिबन्धविरोधिविरुद्धाभिप्रायशीलानामपिकि- श्विदर्थविशेषमुद्दिश्य समयबन्धपूर्वकमेवनिबन्धनिर्मातृत्वोपपत्तेः दृश्यते हि विरुद्धसिद्धान्ताभिनिविष्टयोरपि वामनजयादित्ययोः काशिकाख्यैकनिबन्धनिर्मा- लृत्वम् निबन्धतस्तु विरोधोनास्त्येव अथातो धर्मजिज्ञासा इति हि द्वे प्रतिज्ञे एकाविंशतिलक्षणीसाधारणी तस्यां अथ, शब्दः, कर्मब्रह्मसाधारणः द्वितीयातु कर्मकाण्डमात्रविषया तस्यां धर्मशब्दः केवलकर्ममात्रपरः इति प्रतिज्ञा द्वयञ्चैकेन सूत्रेणावृत्या सुसम्पादमेव । सूत्राणामावृत्याऽनेकार्थत्वस्यालङ्कारत्वात् अत एव 'अथातः' शेषलक्षणम् १ ॥ अ० ३ ॥ पा० १ ॥ जैमि० इति सूत्रं द्विलक्षण्याः परं शिष्टं यावत् किञ्चन लक्षणम् तत्सर्वं वक्तुमारब्धमथातः शेषलक्षणम् ।

इति अविशिष्टदशाध्यायीप्रतिज्ञापरत्वेन व्याख्याय तृतीयाध्यायप्रतिज्ञापरत्वे- नापि व्याख्यातम् शेषः परार्थत्वात् ॥ २ ॥ अ० ३ ॥ पा० १ ॥ जै० इति सूत्रं तु द्वितीयप्रतिज्ञायां लक्षणप्रतिपादनपरतया सङ्गतम् तद्वत् चोदनालक्षणोऽर्थो धर्मः ॥ २ ॥ अ० १ पा० ॥ १ ॥ जै० इति सूत्रं द्वितीयप्रतिज्ञायां लक्षणप्र- तिपादकतया समनुगतं भविष्यति । तत्रच कर्मणिचोदनायाः प्रामाण्ये प्रतिज्ञाते तत्प्रामाण्यनिरूपणं प्रथमाध्यायार्थत्वेन प्रतिज्ञायते 'तस्य निमित्तं परिष्टिः ॥ ३ ॥ अ० १ ॥ पा० १ ॥ जै० इति' तदनुसारेण आम्नायस्य, इति सूत्रे

चोदनासमभिव्याहृतानामेव सिद्धार्थपरत्वेन प्रतीयमानानामप्रामाण्यमाशङ्क्य
 'विधिनात्वेकवाक्यत्वात्' इति सूत्रेण तेष्वेव विधेयस्तावकत्वमुच्यते इति न
 वेदान्तविषयक 'शास्त्रयोनित्वात्' 'तत्तुसमन्वयात्' इतिसूत्रयोर्विरोधः । न देवतादे-
 वतान्तराभावादितिसूत्रेण न देवानां कर्मण्यधिकारः, स्वोद्देश्यदेवतान्तराभावा-
 दितिप्रतिपादयता मन्त्रार्थवादप्रामाण्यानुसारेण जैमिनिना देवतादिकं स्वीकृत-
 मवेति तदीयतन्त्रगतं नावमिकाधिकरणम् अपूर्वमेव धर्माणांप्रयोजकम् न देवता
 तत्र तस्य गुणत्वादित्येवमर्थपरम्, नतु देवतास्वरूपनिराकरणपरम् । देवतायाश्च
 गुणत्वं देवतोद्देश्यकत्यागरूपे यागे उद्देश्यकारकत्वेनेति तत्सत्यापि फलदातृत्वे न
 प्राधान्येन तेन विरुध्यते अतो न निबन्धतो विरोध इति सिद्धमेकनिबन्धत्वं
 विंशतिलक्षण्याः । एक निबन्धाध्ययने चैकएवाधिकारी भवति । एवञ्च पूर्वोत्तर-
 मीमांसाध्ययनस्थैककर्तृत्वे सिद्धे युगपदध्येतुमशक्यत्वात् क्रमापेक्षायां यथा अग्नि-
 होत्रयवागूपाकयोरर्थात् क्रम आश्रीयते पूर्वं यवागूपाकस्ततोऽग्निहोत्रहोमः
 यवागूपाकं विना यवागूरूपद्रव्यासिद्धौ होमस्यैवानिष्पत्तेः, तथा पूर्वमीमांसाया
 उत्तरमीमांसापेक्षणात् सैव पूर्वं कर्तव्यम् । अर्थक्रमानुसारेण पूर्वमीमांसागतप्रमाण्य-
 विचारः श्रुत्यादिविषयकः सर्वत्रापि वेदान्तविचारेऽपेक्षितः शब्दान्तरादिभिः कृतः
 धर्मभेदविचारो विद्याभेदविचारेऽपेक्षितः श्रुतिलिङ्गादि तत्प्राबल्यविचारः प्रायशो
 ऽपेक्षितः । सर्वत्र श्रुत्यादिभिः कृतः क्रमविचारः सृष्ट्यादि क्रमे अचिरादिमार्गक्रमे
 च अपेक्षितः । अतिदेशादिविचारोपि तस्यैतस्य तदेवरूपं यदमुष्यरूपं
 इत्यादिवाक्यार्थनिर्णयेऽपेक्षितः 'प्रदानवदेवतदुक्तम्' ॥ ४३ ॥ अ० ३ ॥
 पा० ३ ॥ श० कुशाच्छन्दस्तुत्युपगानवत्तदुक्तम् : इत्यादौसंमतित्वेनपूर्वमीमां-
 सागतन्यायानां उदाहृतत्वात् तदर्थज्ञानार्थं मप्यपेक्षाअस्त्येव तथापाठक्रमानुसारेण
 क्रमः सिध्यति । स्वाध्यायोऽध्येतव्य इति विधिना क्रमविशेषविशिष्टमक्षरराशिं
 स्वाध्यायशब्दोदितं अधीयीत इति विधाने व्युत्क्रमेणाध्ययने क्रियमाणे स्वाध्याया-
 ध्ययनत्वासम्भवात् स्वाध्यायाक्षराणां यः क्रमः तदनुरूपः अध्ययनक्रमः इतिपर्य-
 वसिते वर्णानां स्वतः क्रमासम्भवात् पाठोपाधिकः क्रमः प्राप्नोति । स च
 पाठोऽध्ययनविधिना विधीयमानोऽध्येतृगतः अक्षरक्रमकल्पको न भवति
 तस्यैवाद्यापि क्रमविशेषाज्ञानं किन्त्वनादिसम्प्रदायागतः पूर्वपूर्वाध्यापकपाठः ।
 तथाच यथा पूर्वपूर्वाध्यापकपाठानुसारेणाध्ययनक्रमः कल्प्यते तथा तदनुसारेण
 विचारक्रमोऽपि कल्पनीयः । तथा च कर्मकाण्डस्य पूर्व पाठात् ज्ञानकाण्डस्य चानं-
 तरं पाठात् तद्विचारयोरपि तथैव क्रमः प्राप्नोति । एवं मुख्यप्रवृत्तिक्रमाभ्यामपि
 पूर्वोत्तरमीमांसाविचारयोः क्रमः कल्पनीयः । तथाच सिद्धं कर्मविचारातन्तरमेव

ब्रह्मविचार इति। अत्रोच्यते। शास्त्रं हि वाक्यविशेषः 'तस्यैकत्वे प्रयोजकमेतत्। अर्थै-
 कत्वादेकं वाक्यं साक्षात्तद्विभागे स्यात् ॥ ४६ ॥ अ० २- पा० १-जैमि० इति
 सूत्रे यद्यर्थशब्दः प्रयोजनपरः तदा एकफलत्वमेकवाक्यतायां प्रयोजकम् यदा प्रधा-
 नविशेष्यपरः तदा तदेकत्वमिति यथायथं प्रकृते द्वयमपि नास्तीति दर्शयितुमुभय-
 ग्रहणम् । पूर्वोत्तरमीमांसयोरर्थभेदस्तद्वन्त्यपर्यालोचनयाऽवगम्यते। नचावान्तरार्थभे-
 देन अवान्तरवाक्यभेदे सत्यापि महावाक्यैक्यवद्धर्मब्रह्मरूपावान्तरार्थभेदे सत्यापि
 वेदार्थरूपो वा अलौकिकश्रेयःसाधनरूपो वा एको महावाक्यार्थो भविष्यतीति
 प्रकृते महावाक्यमेकमित्युच्यते इति वाच्यम् । तादृशैकवाक्यताग्राहकप्रमाणाभा-
 वात् । यच्च तावदुक्तं प्रतिज्ञासाधारण्यं तदपि सम्भवति । धर्मशब्दस्य प्रथमसूत्र-
 स्थस्य चोदनासूत्रानुसारेण ज्योतिष्टोमादिमात्रपरत्वावगमात् । चोदनासूत्रं हि
 'चोदनाचोपदेशश्च विधिश्चैकार्थवाचकः' इत्यभियुक्तव्यवहारानुसारेण निर्णी-
 ताविधिपदैकार्थ्यचोदनाशब्दसहितमलौकिकविधिगम्यश्रेयःसाधनत्वमेव धर्मशब्द
 प्रवृत्तिनिमित्तं दर्शयति । नचैतत् प्रथमसूत्रस्य प्रतिज्ञाद्वयपरत्वमभ्युपेत्य
 द्वितीयप्रतिज्ञान्तर्गतधर्मशब्दव्याख्यानपरमिति क्लिष्टकल्पनायां किञ्चिन्नि-
 यामकमस्ति । नच प्रथमसूत्रान्तर्गतधर्मशब्दस्य धर्मब्रह्मोभयसाधारण्ये
 कृत्स्नवेदाध्ययनानन्तर्यप्रतिपादकेनाथशब्देन कृत्स्नवेदविवक्षितार्थत्वरूपहेतुप्र-
 तिपादकेनातः शब्देन चावगते तन्निर्वाहाय तथा कल्पनीयमिति वाच्यम् ।
 वेदविवक्षितार्थत्वरूपहेतुर्हि यदि व्याप्त्यभिप्रायेण प्रयुक्तः स्यात् तदा खलु
 वेदविवक्षितत्वात् धर्मस्य विचारणीयत्वे उच्यमाने तत्सामान्याद्ब्रह्मणो
 ऽपि विचारणीयत्वं प्राप्नोति इति धर्मशब्द उभयपरः स्यात् । तत्र
 यदि यो यो वेदविवक्षितः स विचारणीय इति व्याप्तिः प्रतिपाद्यते तदा
 दृष्टान्तालाभः । यदि च यो यो वेदविवक्षितार्थः सोऽधीतवेदविचारणीयः
 इति व्याप्तिर्विवक्षिता तदा असच्छास्त्रविवक्षितोऽप्यर्थोऽधीतवेदविचारणीय
 इत्यपि दूषणं प्राप्नोति। तस्मान्नायं व्याप्त्यभिप्रायेण प्रयुज्यते किन्तु विपनिर्हरणादि
 मन्त्रवत् प्रतीयमानेऽर्थे वेदतात्पर्याभावात् तद्विचारो व्यर्थः । प्रमाफलपर्यव-
 सानासम्भवादिति शंकायामविवक्षाकारणाभावात् वेदस्य स्वार्थं विवक्षाऽस्त्येवेति
 धर्मविचारः कर्त्तव्यः इति एतावान्मात्रमुच्यते। नतु तत्र वेदस्य कृत्स्नत्वमप्याहत्यै-
 वोच्यते किन्तु पूर्वकाण्डस्य विवक्षितत्वादिति विशिष्य नोच्यते । तथोक्तौ हि
 तद्व्यावर्त्यो वेदान्तभागः इति सोऽविवक्षितार्थ इति शंका प्रसरेत् । तत्सामान्यात्
 पूर्वकाण्डार्थोऽप्यविवक्षितोऽस्तिवाति पुनः शंका प्रसरेदिति अथशब्देनापि
 धर्मविचारस्य वेदाध्ययनानन्तर्योक्तौ न वेदः पूर्वभागेन विशेषयितुं
 शक्यते । पूर्वभागमात्राध्ययनस्य स्वाध्यायविहितत्वाभावेन तदनन्तर्यो

क्तिर्निर्मूला स्यादिति तथाच शंकाविशेषोन्मेषो माभूदिति अथातःशब्दार्थयोः पूर्वभागानिवेशमात्रेण लक्षणसूत्रपर्यालोचनया प्रतीयमानं सूत्रार्थं परित्यज्यार्थान्तरकल्पनमनुचितम् । नच धर्मशब्दस्य धर्मब्रह्मोभयसाधारण्याभावे 'ये च वेदविदो विप्रा ये त्वाध्यात्मविदो जनाः ॥ ते सर्वेपि वदन्त्येनं कृष्णं धर्मसनातनम्' इति धर्मशब्दस्य परमेश्वरसाधारण्येन व्यवहारोऽनुपपन्नः स्यादिति वाच्यम् । यथा 'प्रणम्रेषु महीपेषु प्रसादो मूर्तिमानयम्' इति मूर्तिप्रसादरूपत्वेन स्तुतिपरं तथा सनातनधर्मत्वेन स्तुतिपरमेव ननु तच्छक्तिनिर्णायकमिति । अत एव व्यासदेवेनापि 'फल मत उपपत्तेः' ॥३८॥ अ०३॥ पा०२॥ शा० इत्यतःशब्देन प्रकृतं ब्रह्मफलदातृत्वेनोपक्षिप्य तत्प्रतिद्वन्द्वितया जैमिनीयमतोपन्यासे ज्योतिष्टोमादिमात्रपरो धर्मशब्दः एव । धर्मं जैमिनिरत एव ॥ ४० ॥ अ०३॥ पा०२॥ शा० इति प्रयुक्तः 'यज्ञेन यज्ञमयजन्त देवास्तानि धर्माणि प्रथमान्यासन्' इति सृष्ट्यारम्भे देवैः क्रियमाणे धर्मप्रथमत्वव्यवहारोऽपि धर्मशब्दस्योभयसाधारण्यं व्यावर्त्तयति । अन्यथा ततः पूर्वं ब्रह्मरूपधर्मस्य विद्यमानतया देवानुष्ठीयमानयज्ञस्य प्रथमधर्मत्वं न स्यात् । अतो न धर्मपदशक्तिपर्यालोचनायामपि साधारणी प्रतिज्ञा लभ्यते । 'आम्नायस्य क्रियार्थत्वात्' इत्यादिपूर्वपक्षसूत्रपर्यालोचनया वेदान्तर्गतसिद्धस्तुप्रतिपादककृत्स्नवाक्य साधारणं पूर्वपक्षः प्रतीयते । तदनुसारेण सिद्धान्तोऽपि सर्वसाधारण इत्येव प्रतीयते । नच तत्क्लेशेन व्याख्याय शास्त्रैकत्वसमर्थने किञ्चन प्रमाणमस्ति । नच यथाश्रुतजैमिनिसूत्रपर्यालोचनया विरोधेऽवगम्यमानेऽपि व्यासेन तेषां स्वविरुद्धमर्थान्तरं परिकल्प्य तदेकशास्त्राभिप्रायेण सूत्राणि प्रणीतानीतिकल्पनायां किञ्चिन्नियामकमस्ति, प्रत्युत तन्मतोपमर्दकतयैव सूत्रप्रणयनस्य स्वरसतः प्रतीयमानत्वात् ।

नच—

पुराणन्यायमीमांसाधर्मशास्त्राङ्गमिश्रिताः ।

वेदाः स्थानानि विद्यानां धर्मस्य च चतुर्दश ॥ १ ॥

इति योगियाज्ञवल्क्योक्त्या मीमांसाया एकत्वेन व्यवहारोऽस्ति, अन्यथा विद्यास्थानानां पञ्चदशसंख्याकत्वं स्यादिति वाच्यम् । तथात्वे पुराणानामपि सर्वेषामेकग्रन्थता स्यात् एवं न्याययोरप्येकग्रन्थता स्यात् । नचैकवेदार्थोपयोगितया तदिष्टमेवेति वाच्यम् । तथात्वे चतुर्दशत्वमपि विद्यास्थानानां नस्यात् । वेदङ्गेष्वपि षडङ्गत्वव्यवहारो लुप्येत । तस्मात् एकेन मीमांसात्वेन धर्मेण भिन्ननिबन्धयोः क्रोडीकारमभिप्रेत्य चतुर्दशत्वेन परिगणनमिति न तावता एकग्रन्थत्वसिद्धिरिति । अस्तु वा एकग्रन्थत्वसिद्धिः तथापि कथं कृत्स्नमेकेनाध्येयमिति सिध्यति । न ह्येको ग्रन्थः कृत्स्न एकेनाध्येय इत्यत्र किञ्चिन्नियामकमस्ति, अपितु यस्य यावानंश उपयुक्तस्तेन तावानाध्येयः । नाहि ज्वरनिवृत्तिकामेन तन्निवर्तकौषधिपरिज्ञानाय ज्वरचिकित्सामारभ्य वार्जीकरणान्तवैद्यशास्त्रं पठनीयम्, तत्र तथा निर्वन्धैकशास्त्राभावात् । अधिका-

रिभेदाच्च न कृत्स्नचिकित्साशास्त्राध्ययनमेकेनेति यद्युच्येत तत्प्रकृतेऽपि समानम् । अधिकारिभेदस्य दर्शितत्वात्कर्मविबोधकामस्तत्राधिकारी ब्रह्मावबोधकामश्चवेदान्त-विचारे इति न विचारशास्त्रद्वयमेकेन पठनीयमित्यत्रकिञ्चिद्वचनमस्ति । स्वाध्याय-विधिस्त्वक्षरावाप्तिपर्यन्तो न विचारद्वयस्यैककर्तृकत्वं प्रयोजयतीति न कश्चिद्विरोधः ॥

किञ्च कर्मफलस्वर्गादेरनित्यत्वेन विरक्तस्य न तत्राधिकारः। न च दृढविविदिषार्थ-मपि तत्राधिकारः कल्पनीयः । जन्मान्तरकृतैः कर्मभिरपि तत्सिद्धिसम्भवात्। तितरां श्रेयो निश्रेयसं ब्रह्मस्वरूपभूतं नित्यं सुखं तत्फलकं ब्रह्मज्ञानं । तच्च धर्मज्ञानवन्न स्वोत्पत्त्यनन्तरं फलात् प्राचीनमान्तरमनुष्ठानमपेक्षते । तथा च मोक्षस्य न ज्ञानोत्पा-द्यतया ज्ञानफलत्वम्। अपितु कण्ठचामीकरवत् ज्ञानाभिव्यङ्ग्यतया। तथा च ज्ञानैकफ-लस्य मोक्षस्य न कर्मफलवदनित्यत्वमिति भावः । मोक्षजनकब्रह्मज्ञानफलकत्वं वि-चारस्य चित्तदोषनिवृत्तिद्वारा द्रष्टव्यम्। तथा च विचारयोः फलभेदात् भेद इतिसिद्धं-समीहितम् ॥

अत्रैव स्वपरिशोधितशास्त्रदीपिकाया भूमिकायां श्रीभाष्यकाराणां मतमुज्जीवयन्तोऽस्मद्गुरुचरणा अपि वेदाविरोधितर्कोपन्यासपुरःसरं वेदार्थविचाररूपत्वेन हेतुना पूर्वोत्तरमीमांसयोरेकशास्त्रतां साधयन्तोऽन्यानपि विचारणीयान् कतिपयतर्कान् प्रतिपादयन्ति । पूव तावत् नचास्य हेतोः समीहितसाधकत्वं नह्यभेदविरोधिविरुद्ध-धर्माक्रान्तयोः पदार्थयोः केनचिदुभयवृत्तिधर्मेणैक्यं सम्भावयितुं शक्यम् । अन्यथा पृथिवीजलयोरपि रसवत्वेनैक्यं प्रसज्येत । विरुद्धधर्माक्रान्तत्वञ्च पूर्वोत्तरमीमांसयोः कर्मकाण्डज्ञानकाण्डप्रतिपादकत्वेनातिरोहितमेव । ज्ञानकर्मणोर्विरोधश्च 'ज्ञाना-ग्निदग्धकर्माणं' 'ज्ञानाग्निः सर्व कर्माणि भस्मसात् कुरुते तथा' इत्यादि भगवद्वाक्यैः स्पष्टएव प्रतीयते इत्यहोरात्रवद्विरुद्धार्थप्रतिपादकयोः पूर्वोत्तरमी-मांसयोः कथमेकता स्यादिति । अपिच सायणभाष्यादावनैकान्तिकोऽयं हेतुः । नहि सायणादिभिर्वेदविरोधितर्कोपन्यासपुरःसरं वेदभाष्यमभाषि, नापि तद्वेदार्थ-विचाररूपत्वाभाववत् तस्मादनैकान्तिकमिदं लिङ्गं न प्रकृतसाध्यसाधनायालमिति निश्चीयते ॥

अथ पूर्वकाण्डे तत्तदर्थविबोधकश्रुतिषु तत्तत्प्रकरणावसानेनाभ्यासोऽर्थपरिस-माप्तिबोधको दृश्यते, वेदान्तेषु तु ' न स पुनरावर्तते न स पुनरावर्तते ' इत्याद्य-भ्यासोऽर्थपरिसमाप्तिबोधको दृश्यते अतः पूर्वोत्तरमीमांसयोरेक्यं सम्भाव्यमिति वाच्यम् । नष्टप्रचारे उच्छिन्नशाखाप्राये पूर्वकाण्डे तत्तदर्थविबोधकश्रुतिषु तत्तत्प्रकर-णावसानेऽर्थपरिसमाप्तिबोधकोऽभ्यासो नास्तीति कथं श्रीचण्णैर्मिश्रीयते । नहि

यथोत्तरमीमांसायां विचारितविद्यानां तत्र तत्रोपनिषत्स्वानुपूर्व्या उपलब्धः तथा पूर्वमीमांसाविचारितश्रुतीनामानुपूर्वी कुत्रचिदुपलभ्यते येनाभ्यासो निश्चीयेत अपिचाम्नायमात्रस्य मुख्यतया क्रियार्थकत्वमतदर्शानाञ्चानर्थक्यमाशङ्क्य 'विधि नात्वेकवाक्यत्वात् स्तुत्यर्थेन विधीनां स्युः' इतिसूत्रेणेतर् यावच्छ्रुतिवाक्यानां विधिस्तावकत्वेनसाफल्यंसिद्धान्तयन् महर्षिर्जैमिनिः श्रुतिदृष्टरीतिमनुकुर्वन्नपि कथं पादान्ते वा प्रकरणान्ते वा पदावृत्तिं वा वाक्यावृत्तिं वा कुर्यात्। परमर्षिव्यासदेवश्च "तत्तुसमन्वयात्" इतिसूत्रेणाम्नायमात्रस्य साक्षात्परंपरया परब्रह्मार्थकत्वेन सिद्धान्तयन् साक्षात् तत्परश्रुतिदृष्टरीतिमनुकुर्वन्नपि पादान्ते वा प्रकरणान्ते वा कथं न वाक्यावृत्तिं वा सूत्रावृत्तिं वा कुर्यात्। नहि सहोदरयोरपि चैत्रमैत्रयोर्देवदत्तेन शिष्येण चैत्रस्य यत्र प्रामाण्यं गृहीतमिति जगदत्तो गुरुरपि तस्य तत्रैव प्रामाण्यं गृह्णीयान्नत्वन्यस्यान्यत्रेति नियमः किन्त्वावयोरिव गुरुराश्रययोरपि व्यासजैमिन्योर्भिन्नसिद्धान्ताभिरुच्योरेकेन परब्रह्मपरश्रुतीनां मुख्यत्वाभिप्रायेण तद्वृष्टरीतिमनुकुर्वता वाक्यावृत्तिरादृता नत्वितरेण विधिवाक्येषु मुख्यत्वाभिप्रायवतेति पूर्वोत्तरमीमांसयोः पृथक् शास्त्रत्वाभ्युपगमे न कश्चिद्विरोधः । किञ्च वेदान्तवाक्येष्वपि किं यत्रार्थपरिसमाप्तिस्तत्रैवाभ्यासः यद्वा यत्राभ्यासस्तत्रैवार्थपरिसमाप्तिः नाद्यःवाजसनेयिब्राह्मणोपनिषदि भूयसां तत्तद्विद्यारूपार्थानां तत्र तत्र समाप्तिसत्वेऽपि अभ्यासापरिदर्शनात् अतएव न द्वितीयः तत्रैव कुत्राप्यभ्यासाभावेनार्थपरिसमाप्त्यभावप्रसङ्गात् तथाच तत्रोपदिष्टब्रह्मविद्यादिरूपणामर्थानां पर्यवसानमन्यत्रापेक्षणीयं भवेत् नचैतद्विदुषामभिमतमिति श्रीचरणाएवास्मिन्नर्थे साक्षिणस्सन्तु-अपिच पूर्वकाण्डेपिऋग्वेदीयैतरेयब्राह्मणे पश्चिकान्तेऽध्यायान्ते च 'एकविंशत्या एकविंशत्येति' 'भवति भवति' इत्यादिरूपएकपदाभ्यासो दृश्यते तथा ऐतरेयारण्यकेऽपि आरण्यकान्ते 'अहोरूपमहोरूपम्' इत्यादिपदद्वयस्याध्यायान्तेच 'भवन्ति भवन्ति' इत्याद्येकपदस्याभ्यासो दृश्यते अतो नाभ्यासस्यार्थपरिसमाप्तिबोधकत्वं किन्तु सायणभाष्याद्युक्तरीत्याऽध्यायपश्चिकादिसमाप्तिसूचकत्वमेव निश्चीयते ।

अत एव तु 'द्वादशाहवदुभयविधं वादरायणोऽतः अ० ४ पा० ४ सू० १२ इत्युत्तरकाण्डे पूर्वकाण्डोदितार्थमुदाहरणरूपेणावलम्ब्य पूर्वोत्तरमीमांसयोः पृथक् शास्त्रतां सूचयामासुः श्रीव्यासदेवाः । एकशास्त्रत्वे तु 'द्वादशाहवत्' इत्युदाहरणमेव भज्येत नहि तच्छास्त्रप्रोक्ता अर्थास्तच्छास्त्र एव दृष्टान्तीभूताः कस्याचित्स्वार्थं साधयन्त उपलभ्यन्ते नापि यदुदाहरणत्वेनोपन्यस्तं तदुपजीव्यं भवति अन्यथा 'पञ्चवृत्तिर्मनोवद्वचपदिश्यते' १२ अ० २ ॥ पा० ४ ॥ शा० ॥ इत्युत्तरकाण्डे प्रमाणविपर्ययः

विकल्पनिद्रास्मृतयः, इत्यादि योगशास्त्रप्रसिद्धा मनसः पञ्चवृत्तयो गृह्यन्ते तस्या-
प्युपजीव्यत्वमुत्तरमीमांसया सहैक्यश्च स्यात् ।

अपिच श्रुतिस्मृत्योः प्रत्यक्षानुमानशब्दाभ्यां व्यवहरणेन व्यासजैमिनित-
न्त्रयोः समानतन्त्रत्वेऽपि न द्वयोः संभूयैकतन्त्रता अन्यथा परस्परसिद्धसंके-
तसंग्रहमात्रेण तन्त्राणामेकतन्त्रत्वे 'प्रकृतिश्च प्रतिज्ञादृष्टान्तानपरोधात् । अ० १
पा० ४ सू० २३ ॥ इत्युत्तरकाण्डे प्रकृतिशब्देन कारणग्रहणे सांख्यशास्त्रेणैक्यं
स्यात् अतएवोभयत्रापशूद्राधिकरणमपि पूर्वोत्तरमीमांसयोः पृथक्शास्त्रत्वानु-
मापकमन्यथा यावत् क्लिष्टकल्पितप्रयोजनानां तत एव सिद्धिसम्भवेऽपशूद्राधि-
करणं व्यथ स्यादेव । अपिच ॥

‘इज्याचारदमार्हिंसादानस्वाध्यायकर्मणाम् ।

अयं तु परमो धमा यद्योगेनात्मदर्शनम् ॥ १ ॥

इतियाज्ञवल्क्यवचनमपि न सिद्धसाध्यरूपे धर्मद्वैविध्ये प्रमाणम् किन्तु
‘इज्याचारादीनां मध्ये योगेनात्मदर्शनरूपं धर्मं परमत्वेन बोधयति तथाच योग-
शास्त्रोक्तोपासनाऽपरपर्यायमात्मदर्शनमेव परमो धर्मः नतूत्तरमीमांसानिरूप्यः
तत्र ब्रह्मण एव निरूप्यत्वेन पृथक् प्रतिज्ञातत्वात् । अत एव पूर्वोत्तरमीमांसयोः
पृथक्शास्त्रत्वे शास्त्रषट्कादि व्यवहारोऽप्युपपद्यते नायं व्यवहारोऽर्वाचीनो यदवा-
न्तरविशेषमादायापि समर्थनीयो भवेत् किन्तु ॥

बाह्यस्तेनाभिभार्षी वहिरुदवसितं पाति तर्कोऽप्रतिष्ठो ।

मीमांसा प्रातिहार्यं भजति गुणगणं यस्य संख्याति सांख्यः ॥

हृत्पीठे योगशुद्धे निहितमुपनिषद्वाहवृन्दैः परं मे ।

भाग्यं श्रीलक्ष्मणार्यो जगति विजयते यस्य लेशाः शिवाद्याः ॥ १ ॥

इति भारतटीकाद्ये नीलकण्ठः ‘ षड्दर्शनानि मेऽङ्गानि’ इति कुलार्णवे शंकरः
‘सात्विकंतत्रवेदान्तंमीमांसाराजसंमतम्’ इतिदेवीभागवतेव्यासः । दर्शनानि षडेवहि
‘इतिच इत्यादिप्रमाणैरत्यन्तप्राचीन एव एवं युक्तिप्रमाणसहस्रेण सिद्धस्य शास्त्रषट्-
कादिव्यवहारस्यावान्तरविशेषमादाय समर्थनमप्यनुचितमेव फलजिज्ञास्यभेदेन पूर्वो-
त्तरमीमांसयोर्भेदाभिधानं तूक्तमेव । अत एव जिज्ञास्ये भूतत्वभव्यत्वलक्षणवैलक्षण्यं
पुरस्कृत्य क्रमोपक्रान्तयोः पूर्वोत्तरमीमांसयोः क्रमविवक्षाऽसम्भवाभिधानमपि साधु
यतो ज्ञानजन्यचिकीर्षया यत्ने सति यागादिर्धर्मो भवति तथाच धर्मजिज्ञासा सूत्र-
गत धर्मशब्दो वस्तुगत्या जन्यं यच्छ्रेयः साधनं तदेव प्रतिपादयतीतिप्रथमसूत्रप-
र्यालोचनयैवोत्पद्यमानो भव्यो विषयः सिद्धयति भूतं च निर्विकारं नित्यनिर्वृतं
सदासिद्धस्वभावमत एव न पुरुषव्यापारापेक्षा नच भूतब्रह्मनिरूपणपरे शास्त्रे
प्रतीकाद्युपासनाया अपि क्रियासमभिहारेणाभिधानात् पूर्वोत्तरमीमांसयोः क्रम-
विवक्षाऽसम्भवाभिधानमयुक्तमेवेति वाच्यम् वेदान्तानां निर्विशेषप्रकरणगतानां

प्राधान्येनावखण्डवस्तुमात्रपरत्वं नतूपासनापरत्वं तस्याः तत्र प्रासाङ्गिकत्वात् इति तु
 ' अथातो ब्रह्मजिज्ञासा ' इति प्रथमसूत्रपर्यालोचनयैव निश्चीयते अन्यथा ' अथा-
 तो ब्रह्मोपासनाजिज्ञासा ' इत्येवासूत्रयिष्यत् द्वन्द्वानन्तरं शेषलक्षणषष्ठ्या च समी-
 हितसिद्धिरप्यभविष्यत् अतो लोके सहोदरेषु सबलयोज्येष्ठकनिष्ठयोः निर्बल-
 स्य मध्यमस्यान्यतरेण सहगौणतयानिर्वाहवदुपासनाकाण्डस्यापि निर्वाहः साधुरेव
 नच यथा यत्किञ्चित्स्वाध्यायाध्ययनानन्तर्यं धर्मजिज्ञासायां ब्रह्मजिज्ञासाया-
 श्च समानमेवं नित्यनैमित्तिकादियत्किञ्चित्कर्माधिगमानन्तर्यं ब्रह्मजिज्ञासायामपि
 सुवचं यतो भवत्पक्षेऽपि सन्यासिनामेव ज्ञानाधिकारिताया व्यवस्थापनेन संन्यास
 प्रतिनियतकर्मावगमानन्तर्यस्य भवतो ऽप्यापतितत्वात् ब्रह्मचर्यस्य च सर्वाश्रम-
 प्रकृतित्वेन तदनन्तरमेव संन्यासाधिकारिताया वक्तव्यत्वेन तदवगमानन्तर्यस्याव-
 श्याभ्युपेयत्वादिति वाच्यम् संन्यासब्रह्मचर्यप्रतिनियतस्मार्तकर्मावगमानन्तर्यं
 ब्रह्मजिज्ञासाया वक्तव्यत्वेऽपि पूर्वकाण्डाभिहितश्रौतकर्माधिगमानन्तर्याभिधान-
 स्यायुक्तत्वात् तथाच कथं 'संहितमेतच्छरीरकं जैमिनीयेन षोडशलक्षणेनेति
 शास्त्रैकत्वसिद्धिरिति, इति वाक्यं साधकं स्यात् । अत एव विदुरधर्मव्याधादीनां
 ब्रह्मविदां पुराणेषु कीर्तनमपि साधूपपद्यते नहि यथा श्रौतकर्मणां किञ्चिन्न्यूने
 निष्फलत्वं तथा वेदान्तरूपस्वाध्यायस्यापि रूपान्तरेणाध्ययने श्रवणे वा
 निष्फलता भवति रूपांतरेण श्रवणञ्च 'श्रावयेच्चतुरो वर्णानि कृत्वा ब्राह्मणम-
 ग्रतः' इत्यादिवाक्यैः स्पष्टमेव । नच अधीत्य विधिवद्वेदान् पुत्रांश्चोत्पाद्य धर्मतः
 इष्ट्वाच शक्तितो यज्ञैर्मनो मोक्षे निवेशयेत्' इति स्मृतिः कर्मस्वधिकृतस्यैव स्पष्टं
 मोक्षाधिकारं ब्रूते अतः कर्मब्रह्ममीमांसयोः शेषशेषिभावोऽपि इति वाच्यम् 'यद-
 हरेव विरजेत्तदहरेव प्रव्रजेत्'-इत्यादिश्रुत्या क्रमविवक्षानियमस्य निरस्तत्वात्
 नच कर्मणामदृष्टद्वारा सामान्यतः कार्यमात्रं प्रति साधारणकारणत्वेऽपि तत्तत्कार्य-
 विशेषे तत्तदसाधारणरूपेणैव कारणताया वक्तव्यत्वात् असाधारणकारणत्वमप्याव-
 श्यकमिति रूपविशेषेण साधारणासाधारणकारणतायाः सुवचतया वेदान्तवाक्य
 जन्यवाक्यार्थप्रत्ययोत्पत्तयेऽपि गुणप्रधानभूतपूर्वापरपदार्थाकांक्षासन्निधियोग्यतानु
 सन्धानवत्तेषामनुसन्धानमप्यावश्यकमिति वाच्यम् पूर्वोक्तप्रकारेण कथञ्चित्कर्मणां
 विविदिषोत्पादकत्वेऽपि शाब्दबुद्ध्यावकिञ्चित्करत्वान्नद्याकांक्षादिसामग्रीसमवधाने शा-
 ब्दबुद्धिः स्वात्मोत्पत्तौ विविदिषामन्तराकिञ्चिदप्यपेक्षते अन्यथा 'दशमस्त्वमसि'
 इत्यादौ शाब्दबुद्ध्यभावप्रसङ्गादत्रैव वेदान्ताविरुद्धतन्मूलन्यायबलेन योग्यत्वावधा-
 रणे तद्विन्नस्य कर्मादेरन्यथासिद्धत्वमपि स्पष्टमेवेति सिद्धं साधनचतुष्टयसम्पत्त्या-
 नन्तर्यार्थकत्वमथातो ब्रह्मजिज्ञासेति सूत्रनिष्ठाग्रशब्दस्येति सर्वमवदातम् एवमाधिकारि

विषयप्रयोजनाद्यनेकभेदमिन्नयोः पूर्वोत्तरमीमांसयोः पृथक्शास्त्रत्वेसिद्धे तत्त्वमस्या-
दिमहावाक्योत्थाखण्डार्थबुद्धिरेवाज्ञानतत्कार्यं विनाशयन्ती कैवल्यं सम्पादयती-
त्यपिनिर्विवादमेव ॥

यत्तु कश्चिदुदासीनो बालरामः स्वपरिशोधितयोगभाष्यस्ययोगतत्त्वसमीक्षाख्य
भूमिकायां वेदान्तशास्त्रसिद्धान्तमुन्मूलयन्निव “प्रसंख्यानधर्ममेघसम्प्रज्ञाता
द्यवस्थापन्नं ध्यानं विज्ञानजननद्वारा कैवल्यहेतुः, ज्ञानप्रसादपरवैराग्यध्रुव-
स्मृत्याद्यवस्थापन्नं च साक्षात्कैवल्यहेतुः” इत्याद्यनल्पजल्पितैर्ध्यानमेव मुख्य
तयाकैवल्योपायत्वेन व्यवस्थापयति तदपि ‘ज्ञानादेव कैवल्यं नान्यः पन्था विद्यते
अयनाय’ ‘नहि ज्ञानेन सदृशं ज्ञानं लब्ध्वा परां शान्तिं’ ‘सर्वं कर्माखिलं पार्थ ज्ञाने
परिसमाप्यते’ इत्यादि श्रुतिस्मृतिविरुद्धत्वान्मन्दधियामेव शोभनम् । नच या
विषयभोगवासना सोपनिषच्छ्रवणाङ्गभूतया योगाङ्गयमादिसम्पत्त्या निवर्तते
प्रमाणप्रमेयगतासम्भावना तु श्रवणमननाभ्यां निवर्तिष्यते इति न तदर्थं
निदिध्यासनाद्यपेक्षा तथापि या तु यद्यपि वेदान्ता ब्रह्म बोधयन्त्येव ब्रह्मच
केनापि मानेन न बाधितमथापि तदहं न साक्षात्कुर्वे किन्तु तन्ममपरोक्षमेव
भाति इत्यादिभ्रान्ति तत्संस्कारपरंपरारूपा विपरीतभावना सा यावदनुवर्ति-
ष्यते न तावद् विद्याऽप्रतिबद्धं स्वफलं प्रसोतुमर्हत्यतस्तदपनोदनपुरःसरमुपनिष-
द्भिर्विहितं सर्वमानाबाधितं सच्चिदादिलक्षणं ब्रह्मैवाहमस्मि तच्च सर्वदा साक्षात्कुर्वे
इत्येवं नैजं रूपमध्यक्षयितुं विज्ञानावस्थापर्यन्तं निदिध्यासनमवश्यं शरणी
करणीयमिति वाच्यम् वेदान्तशास्त्रे नित्यानित्यवस्तुविवेकादिसाधनचतुष्टय
सम्पन्नस्य सम्यक् श्रवणमनननिदिध्यासनानुष्ठानवतस्तत्त्वंपदार्थविवेचनपूर्वक
महावाक्यार्थापरोक्षज्ञानेन ब्रह्मभावलक्षणो मोक्षोभवतीति सिद्धान्तितम् तत्र “शृण्व-
न्तोऽप्यत्र बहवो यं न विद्युः” इत्यादिश्रुत्या श्रुतोपनिषत्कस्यापि बुद्धिमाद्या-
दिनाकेनचित्प्रतिबन्धेन वाक्यार्थविषयापरोक्षप्रमित्यनुत्पत्तौ तदुत्पादनद्वारा निदि-
ध्यासनादीनां कथंचिदुपयुक्तत्वेपितेषां साक्षात्कैवल्यसाधनता तु वेदान्तबहिष्कृतेषु
तमोवहेषु मन्देष्वेव शोभते नतु विज्ञेष्विति स्पष्टमेव नच प्रसंख्यानपर
पर्यायस्य निदिध्यासनस्य ब्रह्मसाक्षात्कारकरणत्वे “ततस्तु तं पश्यति निष्कलं
ध्यायमानः” “अथतद्दर्शनाभ्युपायो योगः” “श्रद्धाभक्तिध्यानयोगादवेहि”
“अपि संराधने प्रत्यक्षानुमानाभ्याम्” २४ ॥ अ० ३ ॥ पा० २ ॥ शा० युञ्जन्नेवं
सदात्मानं योगी नियतमानसः । शान्तिं निर्वाणपरमां मत्संस्थामधिगच्छति ॥
इत्यादिश्रुतिस्मृतिवचनानि प्रमाणानीति रेकर्णीयम् प्याट्प्रिय ! न वयमिमानि
प्रमाणानि नैव सन्तीति निषेधयामः किं तर्हि तेषां मन्दाधिकृतोद्देशेन प्रवृत्तिरिति

वेदान्तहार्दं बोधयामः तथाहि श्रवणमननाभ्यां निर्विचिकित्से विषये स्थापितस्य धारणावतश्चेतस एकाकारवृत्तिप्रवाहत्वमेव निदिध्यासनं वाच्यम् तदेव च “ तत्र प्रत्ययैकतानताध्यानम् ” इतिसंक्षिप्तशब्दपरम्परया कीर्तयन्ति जरद्विदन्तः नत्वस्थेमबहुललोलीभूत, इत्यादि प्रकृतानुपयुक्तशब्दव्यूहेन । एतादृशध्यानाभिप्रायेणैव भगवान् परमप्रियमर्जुनमभिमुखीकृत्य “आत्मसंस्थं मनः कृत्वा न किञ्चिदपि चिन्तयेत्” इत्यादिपूज्यवचनविशेषैः साधारणजनतामुपादिदेशः । भूयश्च ‘योऽयं योगस्त्वया प्रोक्तः, चंचलं हि मनः कृष्ण, इत्याद्युक्त्या भगवदुक्तेर्यं स्वात्मानधिकारं सूचयन्तं ‘अयतिः श्रद्धयोपेतः, इत्यादिना जन्मान्तरीयसद्रव्यभिप्रायेण जिज्ञासयन्तश्चार्जुनं भगवानपि ‘प्राप्य पुण्यकृतांलोकान्’ ‘यतते च ततो भूयः संसिद्धौ कुरुनन्दन’ ‘अनेकजन्मसंसिद्धस्ततो याति परांगतिं’ इत्यादिना-षष्ठेसविस्तरमभ्यासयोगं निरूप्य पश्चात् सप्तमे ‘ज्ञानी त्वात्मैव मे मतम्’ ‘बहूनां जन्मनामन्ते ज्ञानवान् मां प्रपद्यते’ इत्यादिना ज्ञानविज्ञानयोगमुक्तवान् अतो ज्ञायते न ध्यानापरनामकनिदिध्यासनस्य ब्रह्मसाक्षात्कारे साक्षात्कारणत्वं किन्तु भगवदुपदिष्टमार्गेण जन्मपरंपरायां कृतपरिश्रमस्यैव चरमे जन्मनिचोपासनाद्विमलस्वान्तस्यपटुकरणस्याधिकारिणो गुरुमुखान्महावाक्यश्रवणमात्रेणाप्रतिहतस्वात्मसाक्षात्कारो भवतीति नाविदितं वेदान्तविदाम् अत एव ‘तरति शोकमात्मवित्’ ‘सयोहवैतत्परमं ब्रह्म वेद ब्रह्मैव भवति’ ‘ब्रह्मविदामोति परम्’ आचार्यवान् पुरुषो वेद’ ‘आत्मा वा अरे द्रष्टव्यः’ ‘तत्त्वौपनिषदंपुरुषंपृच्छामि’ ‘पुरुषार्थोऽतः शब्दादिति बादरायणः ॥ १ ॥ अ० ॥ ३ ॥ पा० ॥ ४ ॥ शा० इत्यादि श्रुतिस्मृति वाक्यानामपि स्वार्थं प्रामाण्यं सम्पद्यते अत एव च

“विपर्यस्तोनिदिध्यासेत्किञ्चिदध्यानमविपर्ययात् ।

देहात्मत्वविपर्यासं न कदाचिद्भजाम्यहम् ॥ ६१ ॥

अहं मनुष्य इत्यादि व्यवहारो विनाप्यमुम् ।

विपर्यासं चिराभ्यस्तवासनातोऽवकल्पते ॥ ६२ ॥

प्रारब्धकर्मणि क्षीणे व्यवहारो निवर्तते ।

कर्माक्षये त्वसौ नैव शाम्येद्भयानसहस्रतः ॥ ६३ ॥

विरलत्वं व्यवहृते रिष्टं चेद्भयान मस्तुते ।

अवाधिकां व्यवहर्ति पश्यन् ध्यायाम्यहं कुतः ॥ ६४ ॥

विक्षेपो नास्ति यस्मान्मे न समाधिस्ततो मम ।

विक्षेपो वा समाधिर्वा मनसः स्याद्विकारिणः ॥ ६५ ॥”

इत्यादीनि वृद्धवाक्यान्यपि स्वार्थेसार्थकानि भवन्ति अन्यथा वेदान्तसिद्धान्त एव व्याकुलीकृतः स्यादिति विदांकुर्वन्तु सूक्ष्मधीकाःसुधियः ।

किञ्च भवदीयं तत्र प्रत्ययैकतानता, स्वरूपं निदिध्यासनापरनामकं ध्यानं तद्वति तत्प्रकारात्मकं वा तदभाववति तत्प्रकारात्मकं वा आद्ये तदपि परोक्षध्ये-
यप्रत्ययात्मकमपरोक्षध्येयप्रत्ययात्मकं वा आद्ये परोक्षस्य विषयस्य वर्षसहस्रेण ध्यानशतेनाप्यपरोक्षीकर्तुमशक्यत्वात् तथाच कथं कैवल्यसम्पादकं तद् अदृष्ट-
द्वारकत्वेन चेत् तर्हि वेदान्तसिद्धान्त एव व्याकुलीकृतः स्याद्यतो नहि वे-
दान्तेषु कुत्राप्यदृष्टस्य कैवल्यसम्पादकत्वं निरूपितमिति वृद्धिमिच्छतो मूलम-
पिकरतो गतं स्यादिति द्वितीयेषु ध्येयं पूर्वं कथमपरोक्षी कृतं यद्यद्विषयिका
पश्चात् 'तत्र प्रत्ययैकतानताजाता ततोऽपि पूर्वस्माद्ध्यानान्तेपूर्वधाव्यनवस्थापातः
गुरुवश्रवणमात्राच्चेत्सिद्धं नःसमीहितं यतो वयमपि शब्दादेव ध्येयसाक्षात्कारं
स्वीकुर्मः प्रथमद्वितीयेऽपि स्वरूपतो विषयतश्च सर्वथा मिथ्याभूताया 'स्तत्र प्रत्य-
यैकतानतायाः कदापिकैवल्यसम्पादकत्वासम्भवात् तस्माद्ध्यानस्य स्वान्तस्थैर्य-
मन्तरा सर्वथाऽनुपयुक्तत्वे सिद्धेऽकामेनापि गुरुमुखनिःमृतमहावाक्यादेव स्वात्म-
साक्षात्कारकरणमङ्गीकरणीयमित्यलं वृथा प्रयासेनेति । न च संवादिभ्रमात् ।
प्रवृत्त्यापि मणिकिरणेमणिवुद्ध्या मणिलाभवत् यस्मिन् कस्मिंश्चिदध्यस्तध्येयवि-
षयके ध्याने सत्यपि सर्वाध्यस्ताधिष्ठानं चिदात्मकं स्वात्मब्रह्म स्वयमेव संस्फुरि-
ष्यतीति वाच्यम् । अङ्ग वंचितोसि सिद्धान्तात् प्रकृतानुपयुक्तैर्मिथ्या भूतैर्दृष्टान्तैः
यतः संवादिभ्रमात्प्रवृत्तिरपि स्वात्मसम्पत्तये कथञ्चिद्विषयसादृश्यमपेक्षते नहि पर-
स्परविपरीतस्वभावयोश्चिदचिदोः कथञ्चित्सादृश्यं शक्यतेऽपि वक्तुं तथाच कथं
कारं समीहितसिद्धिः, अस्ति भाति प्रियात्मना सर्वत्र साजात्यं सिद्धं चेत् तदप्यना-
हार्यं प्रत्ययविषयत्वेन वा आहार्यप्रत्ययविषयत्वेन वा सिद्धमिति वक्तव्यं आद्ये
तस्य निःसन्देहब्रह्मज्ञानात्मकत्वेन 'ध्यायन्तु संशयापन्ना इति वृद्धवाक्येन संतुष्य-
ताम् द्वितीये ऽप्याहार्यारोपस्य कथमपि फलासम्पादकत्वेन कैवल्यानिष्पत्तेः
स्वान्तसंशोधनमात्रमेव ध्यानफलं नत्वन्यदितिचेत्तर्हि जीव्यतां चिरम् ।

निर्विशेषं परं ब्रह्म साक्षात्कर्तुमनीश्वराः ।

ये मन्दास्तेऽनुकम्प्यन्ते सविशेषनिरूपणैः ॥ १ ॥

इत्यादि वृद्धवाक्यान्यपि त्वत्पक्षमेवाहि पोषयन्तु । एतेन 'आ प्रायणात् तत्रापि
हि दृष्टम् ॥ १२ ॥ अ० ४ ॥ पा० ॥ १ ॥ शा० इत्यधिकरणे 'विकल्पोऽविशिष्टफल-
त्वात् ॥ ५९ ॥ अ० ॥ ३ ॥ पा० ३ ॥ शा० इत्यधिकरणे च दहराद्यहंग्रहो-
पासकानां प्रसंख्यानादुपास्य सगुणब्रह्मसाक्षात्काराङ्गीकारोऽपि समाहितः
स्वान्तसंशोधनद्वारमहावाक्यार्थबोधं प्रति तस्यहेतुत्वेन स्वीकृतत्वात् । नचव

साहि सत्कारदीर्घकालनैरन्तर्यसेविता सती दृढभूमिर्विशेषसाक्षात्काराय प्रभवति कामिनी भावनेव स्त्रैण पुंसः, इत्यादिभामतीवाक्येन विरोध इति शङ्क्यम् एतस्यापि “शृण्वन्तोऽप्यत्र बहवो यं न विद्युः, इत्यादि श्रुतिप्रोक्तमन्दाधिकृताभिप्रायकत्वेन स्वार्थे साफल्यम् । अन्यथा ‘अत्रोच्यते’ इति स्वसिद्धान्ताभिप्रायकशब्दोपन्यासपूर्वकं ‘का पुनरियं ब्रह्मोपासना नाम किं शाब्दज्ञानमात्रसंततिराहो निर्विचिकित्सशब्दज्ञानसंततिः यदि शाब्दज्ञानमात्रसंततिः किमियमभ्यस्यमानाप्यविद्यां समुच्छेत्तुमर्हति तत्त्वविनिश्चयस्तदभ्यासो वा सवासनं विपर्यासमुन्मूलयेत् न संशयाभ्यासः सामान्यमात्रदर्शनाभ्यासो वा नहि स्थाणुर्वा पुरुषो वेति वाऽऽरोहपरिणाहवद् द्रव्यमिति वा शतशोऽपि ज्ञानमभ्यस्यमानं पुरुष एवेति निश्चयाय पर्याप्तमृते विशेषदर्शनात् ” इत्यादि पुनरपि ‘अत्रोच्यते’ इति स्वसिद्धान्ताविष्करं शब्दमुपन्यस्य ‘सत्यं सदेव सौम्येत्युपक्रमात्तत्त्वमसीत्यन्तात् शब्दाद्ब्रह्ममीमांसोपकरणादसकृदभ्यस्तादृनिर्विचिकित्सेऽनाद्यविद्योपादानदेहाद्यतिरिक्तप्रत्यगात्मतत्त्वावबोधे जातेऽपि अविद्यासंस्कारानुवृत्तावनुवतन्ते सांसारिकाः प्रत्ययास्तद्व्यवहाराश्च तथापि तानप्ययं व्यवहारप्रत्ययान् मिथ्येति मन्यमानो विद्वान् श्रद्धते पित्तोपहतेन्द्रिय इव गुडं धृतकृत्य त्यजन्नपि तस्य तिक्तताम् इत्यादि च सर्वं भामतीकाराणां लेखनं परस्परं विरुध्येत तस्मात् प्रमाणपरिगणनायां प्रसंख्यानस्य कुत्राप्यपरिगणनात् तज्जन्यब्रह्मसाक्षात्कारस्वीकरणमपि सर्वथा वेदान्ततत्त्वानभिज्ञेष्वेव शोभनं नतु वेदान्तविज्ञेषु । नच काकतालीयसंवादि वराटकसंख्याविशेषाहार्यज्ञानवदर्थवाधेन प्रमाणत्वोपपत्तिरिति वाच्यम् अप्रमाणमूलकस्य प्रमाणत्वायोगात् आहार्यवृत्तेश्चोपासनावृत्तिवत् ज्ञानभिन्नमानस क्रियारूपतया इच्छादिवदबाधितार्थविषयत्वेऽपि प्रमात्वानभ्युपगमात् नच ।

वेदान्तवाक्यजज्ञानभावनाजाऽपरोक्षधीः ।

मूलप्रमाणदाढ्येन न भ्रमत्वं प्रपद्यते ॥ १ ॥

इतिकल्पतरुकृतवचनविरोध इति वाच्यम् । एतस्यापि मन्दाधिकृतोद्देशेन सार्थक्यात् अत एव च ‘अभिव्यक्तचैतन्याभिन्नत्वमर्थस्यापरोक्ष्यं तत्तु नित्याभिव्यक्तजीवचैतन्याभिन्ने ब्रह्माणि स्वाभाविकम्’ अत एव ‘यत्साक्षादपरोक्षाद्ब्रह्म, इति श्रुतिः घटादीनामपरोक्षचैतन्याभेदाध्यासोपाधिकं तदेव प्रत्यक्षोऽयं घटः प्रत्यक्षं पश्यामीत्यादिव्यवहारालम्बनं ज्ञानस्यापरोक्ष्यमपरोक्षाथव्यवहारानुकूलज्ञानत्वं तत्त्वस्य सुखादेश्च प्रकाशरूपे नित्याभिव्यक्तसाक्षिचैतन्ये चाक्षुषादिवृत्त्यभिव्यक्तचैतन्येवानुगतं स्वाभाविकं चाक्षुषादिवृत्तिषु तत्तदभिव्यक्तचैतन्याभेदा

ध्यासोपाधिकं नतु जातिरूपम् । इन्द्रियजन्यत्वाद्युपाधिरूपं वा ज्ञानानामपरोक्ष्यम् अपरोक्षज्ञानविषयत्वमर्थापरोक्ष्यमितियुक्तम् तत्तांशविषयप्रत्यभिज्ञायां तत्तांशो चातिप्रसक्तेः साक्ष्यव्यापनाच्च एवं च तत्त्वमस्यादिशब्दजन्यमपरोक्षजीवाभिन्नब्रह्मज्ञानमपरोक्षमेव भवति श्रावणजन्ये ब्रह्मज्ञाने क्लृप्तकरणभावस्य शब्दस्यैवाविद्यानिवर्त्तके चरमसाक्षात्कारेऽपि करणत्वोपपत्तेन तत्र करणान्तरं कल्पनीयमिति इत्यादि परिमलग्रन्थोऽप्युपपद्यते अन्यथा मूलकृतटीकाकृतोक्तीनां मिथः पूर्वोत्तराविरोधेऽनवधारितार्थकं वेदान्तशास्त्रं विफलतामेवेयात् तस्मात्प्रसंख्यानान्ब्रह्म साक्षात्काराभिधानं शास्त्रकृतांलाङ्गलजीवनवत् मन्दाधिकृतोद्देशेनगौणमेवेतिनिर्विवादम् ॥

अथमास्तु प्रसंख्यानस्य ब्रह्मसाक्षात्कारे साक्षात्करणत्वं दृश्यते त्वग्रया बुध्या सूक्ष्मया सूक्ष्मदर्शिभिः, मनसैवेदमाप्तव्यम्' 'एषोऽणुरात्माचेतसावेदितव्यः' सुखमात्यन्तिकं यत्तद्बुद्धिग्राह्यमतीन्द्रियम्' शास्त्राचार्योपदेशशमादिसंस्कृतमनआत्मज्ञानेकारणमिति गीताभाष्याच्च महावाक्यविचाराधिगतब्रह्मात्मैक्यावगतिमूलकप्रसंख्यानसहकृतमन्तःकरणमेव ब्रह्मसाक्षात्कारे करणं न महावाक्यमात्रं प्रसंख्यानमात्रं वा सर्वं शाखा प्रत्यय न्यायेन तथैव लाभात् कामिनी साक्षात्कारेऽपि प्रसंख्यानसहकृतमनस एव करणत्वाङ्गीकाराच्च तथाच्चाहुर्भामतीपतयः—'न ब्रह्म ज्ञानमात्रं सांसारिकधर्मानिवृत्तिकरणमपि तु साक्षात्कारपर्यन्तं ब्रह्मसाक्षात्कारश्चान्तःकरणवृत्तिभेदः श्रवणमननादिजनितसंस्कारसचिवमनो जन्मा षड्जादिभेदसाक्षात्कार इव गान्धर्वशास्त्रश्रवणाभ्याससंस्कृतमनो योनिः' इति । हन्त भो विचित्रं ते स्वसिद्धान्ते स्वान्तस्थैर्यं यतः पूर्वं नानाविधश्रुतिस्मृतीतिहासपुराणैः प्रमाणितमपि प्रसंख्यानमधुना स्वयमेव दूषितमिव परिहाय तत्स्थाने च बुद्धौ वा मनसि वा चित्ते वा अन्तःकरणे वा ब्रह्मात्मसाक्षात्कारकरणतां व्यवस्थापयसि अत्रापि च श्रुतिस्मृतिसहकृतं भामतीकृतवचनं प्रमाणत्वेनोपन्यसन् श्रुतिस्मृतीनां भामतीकाराणाञ्च स्वात्मन इवानवस्थितसिद्धान्तमेवाथयसे । किञ्च प्रसंख्यानसहकृतान्तःकरणस्य ब्रह्मसाक्षात्कारे करणत्वं बुद्धित्वेन वा मनस्त्वेन वा चेतस्त्वेन वा वाच्यं तच्च न संघटते जडाया बुद्धेः स्वयं स्फुरणरूप ब्रह्मविषयीकर्तुमशक्यत्वात् प्रत्युत 'बुद्धेर्द्रष्टा बुद्धेः साक्षी' इत्यादि श्रुत्या ब्रह्मण एव बुद्ध्यादिजडवगावभासकत्वं श्रूयते अत एव मनस्त्वेन चेतस्त्वेन वा अन्तःकरणस्य ब्रह्मसाक्षात्कारकरणत्वमपि मनोरथमात्रं नहि स्वरूपतो जडीभूतं वस्तु स्वाभाविकप्रकाशस्वरूपं पदार्थं प्रकाशयितुमलंश्रुत्यर्थश्चान्यथाप्युपपद्यत इति कृतं छिष्टकल्पनया । अपिच कमपि सिद्धान्तमनवलम्ब्य शास्त्रमात्रं मिश्रीकुर्वन्निव लेखने प्रवृत्तो भवानत्र प्रष्टव्यो यत्कस्यसि-

द्धान्ते 'महावाक्यविचाराधिगतब्रह्मात्मैक्यावगतिमूलकप्रसंख्यानसहकृतमन्तःकरणमेवब्रह्मसाक्षात्कारेकरणं सत्कैवल्यहेतुरिति' नतावत्सांख्यस्य तत्सिद्धान्त एतादृशपरिभाषाया अप्यप्रचारात् अत एव न कणादगोतमपतञ्जल्यादीनां निरूपणीयविषयप्रक्रियाभेदेन तेषां सिद्धान्ते ऽप्येतादृशपरिभाषाया अनुल्लेखात् परिशिष्टाश्च वेदान्तास्तत्र च न मनो बुद्ध्यादीनां शब्दानां पर्यायार्थकत्वं किन्तु !

मनो बुद्धिरहंकारश्चित्तं करणमान्तरम् ।

संशयो निश्चयो गर्वः स्मरणं विषया इमे ॥ १ ॥

इत्यादि प्राचीनोक्त्या ऽन्तःकरणावस्थाविशेषवाचकत्वमेव वाच्यम् तत्रापि ब्रह्मणो मनोमात्र गोचरत्वस्वीकारे तदवगाहिज्ञानं संशयात्मकमेव स्यात् तथाच पुनरपिब्रह्मसाक्षात्कारार्थं कारणान्तरमपेक्षणीयमवाशिष्यते । यदिच वेदान्तेऽपि बहुधा मनः शब्दोऽन्तः करणपर्यायार्थको दृश्यतेऽतस्तदभिप्रायेणैवैष वाग्जालविस्तर इति तदा तत्रापि वाच्यं किं मनसोनिन्द्रियत्वेन ब्रह्मसाक्षात्कारे करणत्वमिन्द्रियत्वेन वा नाद्यः अनिन्द्रियजन्यज्ञानस्य साक्षात्कारत्वाभावात् तथैव त्वयाप्यभ्युपगमाच्च नापि द्वितीयः 'कस्येष खल्वीदृशो महिमाऽतीन्द्रियभूतस्य, 'अतीन्द्रियं गुणातीतम्' 'बुद्धिग्राह्यमतीन्द्रियम्' इत्यादि श्रुतिस्मृतिविरोधेन वृथा प्रयासमात्रत्वात् बुद्धेश्चेन्द्रियत्वाभावेऽपि यथा तद्ग्राह्यत्वं वेदान्तेषु तत्र तत्रोक्तं तत्तत्तत्परिश्रमेणानुसन्धेयमित्युपरम्यते ग्रन्थभूयस्त्वभीत्येति ।

अपिच भूरिपरिश्रमेण मनस इन्द्रियत्वं वदन् भवानत्र प्रष्टव्यः किं व्युत्पत्तिनिमित्तान्मनस इन्द्रियत्वमुत्तप्रवृत्ति निमित्तात् आहोस्वित्स्मृत्यादि प्रमाणात् अथवा ब्रह्मसूत्रकृताङ्गीकृतत्वात् यद्वा शंकराचार्याद्यभिमतत्वात् बाधकासद्भावाद्वा जैनबौद्ध्याद्युद्धोषनाद्वा न तावदाद्यः इन्द्रलिङ्गत्वं रूप व्युत्पत्त्या मनस इन्द्रियत्वसाधने महदहङ्कारयोरपीन्द्रियत्व प्रसङ्गात् नहि वस्तुतोऽतथाभूतेष्वर्थेषु व्युत्पत्तिमात्रेण तादृष्यं व्यवस्थापयितुं शक्यते अन्यथा इन्द्रदृष्टेषु विषयेष्विन्द्रजुष्टेषु भोग्येष्विन्द्रसृष्टेषु घटादिष्विन्द्रदत्तेषु ग्रामादिषु चेन्द्रियत्व व्यवहार प्रसङ्गात् नापि द्वितीयः तत्रापि सांख्याद्यभिमतस्य सात्विकाहङ्कारोपादानकत्वमात्रस्येन्द्रियत्वप्रवृत्तिनिमित्तस्य स्वीकारे तेषां परस्परं वैलक्षण्येऽपि किञ्चिन्नियामकं वाच्यं कार्यविचित्रतायां च कारणवैचित्र्यस्यावश्यमपेक्षणीयत्वादतस्तदनभिधानात् प्रतिज्ञामात्रमेतत्सांख्यानां न त्विन्द्रियत्वप्रवृत्तिनिमित्ताभिधानमिति स्वयमेव विचारयन्तु विद्वांसः । अपिच 'उभयात्मकमत्र मनः' इति सांख्योक्त्या मनसि ज्ञानेन्द्रियत्व कर्मेन्द्रियत्व रूपधर्म द्वयस्य समावेशो वाच्यस्तथाचैवमपि न भवत्समीहितसिद्धिः नहि विशेषतो ज्ञानेन्द्रियेण सम्पाद्यमंशतो ज्ञानेन्द्रियेण

सम्पाद्यं भवति अन्यथा वानरोऽपि पठनपाठनादि व्यवहारार्हः स्यात् अन्तःकरणत्वेन चेत् तथापि सांख्यमतेन वक्तव्ये सङ्कल्प एव मनसो व्यापारो वाच्यो नचासौ ब्रह्मसाक्षात्कारात्मको ऽतः सांख्यसिद्धान्तेन मनस इन्द्रियत्वसाधनेपि विफलप्रयास एव भवतां । एवमेव 'भौतिकसात्त्विकांशोपादानकत्वमिन्द्रियत्वमित्यपि स्वकपोलकल्पनामात्रं नतु वेदान्तेषु कुत्राप्येवमुपदिश्यते ज्ञानेन्द्रियत्वसामान्ये प्रवृत्तिनिमित्तमिदमिति चेत् तदपि व्यस्ततत्तद्भौतिकसात्त्विकांशोपादानकत्वं वा समस्तसात्त्विकांशोपादानकत्वं वेति वाच्यम् आद्ये मनस्यव्याप्तिः द्वितीये श्रोत्रादावव्याप्तिः अन्यतरत्वस्यान्यतरस्मिन्नभावेन तन्निवेशोपि न दोषोद्धारको बुद्ध्यादावतिव्याप्तिश्चातो वेदान्तसिद्धान्ते मनस इन्द्रियत्वसाधनं मनोरथमात्रमेवाविशिष्टं तच्च न कश्चिद्धारयितुंक्षम इत्युपरम्यते । एवं तार्किकाद्यभिमतं मनस इन्द्रियत्वसाधनमप्यबोधविजृम्भणं शब्देतरोद्भूतविशेषगुणानाश्रयत्वे सति ज्ञानकारणमनःसंयोगाश्रयत्वस्य मनस्यभावात् नाहि स्वस्मिन् स्वस्य संयोग इति विदुषामनुभवः । प्रतियोगित्वेनेति चेच्छ्रोत्रादावव्याप्तिः अन्यतरत्वस्यान्यतरस्मिन्नभावात्तन्निवेशोपि निरर्थक एव तर्कविद्धिः कुत्राप्यकृतत्वाच्च । अपिच प्रतियोगित्वेन स्वसंयोगाश्रयं मन इति बुद्ध्या मनसीन्द्रियलक्षणसमन्वयं मन्यमानो भवान् तार्किकशैलीमपि किञ्चित्परिशीलयतु नाहि ते तत्तत्पदार्थनिर्वचनं प्रकुर्वन्तस्तं तं पदार्थं केनापि रूपेण नाम्नापि निर्वचनान्तःसंगृह्णन्ति यथा गन्धवत्त्वमित्यत्र पृथिवीं शृंगशासनादिमत्त्वमित्यत्राणां वा, प्रत्युत निर्वचनीयपदार्थस्य निर्वचनेऽशतोप्युपस्थितावन्योऽन्याश्रयत्वेन तन्निर्वचनमेव दूषयन्ति तथैव प्रकृतोपि निर्वचने मनः सन्निवेशात् मनो वाऽनिन्द्रियं निर्वचनं वा दुष्टमिति द्वयोरेकं वाच्यं निर्वचनं च तार्किकाणां मनसीन्द्रियत्वं च भवतामित्युभयत्रैव प्रबलः पक्षोऽतो न वयं कमपि पक्षं कक्षीकुर्मः । प्रयोगादपि मनो नेन्द्रियं शब्देतरोद्भूतविशेषगुणानाश्रयत्वविशिष्टज्ञानकारणीभूतस्वसंयोगानाश्रयत्वात् कालवत्-मनो नेन्द्रियं ज्ञानसामान्ये कारणत्वात् आत्मवत् । मनो नेन्द्रियं बाह्यविषयेष्वस्वतन्त्रत्वात् यन्नैवं तन्नैवं यथा श्रोत्रादि।इन्द्रियाणां बाह्यविषयत्वमेवेति तु 'परचिखानि व्यतृणत्स्वयम्भूस्तस्मात्पराक् पश्याति नान्तरात्मन् इति श्रुतेः । एवं मनो नेन्द्रियमभौतिकत्वात् यन्नैवं तन्नैवं यथाघ्राणादि घ्राणादीनां भौतिकत्वञ्च 'घ्राणरसनचक्षुस्त्वक्श्रोत्राणीन्द्रियाणिभूतेभ्यः ॥ १२ ॥ इति गौतमीयसूत्रे स्पष्टम् तार्किकमते घ्राणादिपञ्चस्वेवेन्द्रियत्वमित्यप्येतत्सूत्रेणैव स्पष्टम् एवमार्षग्रन्थेषु कुत्रापि मनस इन्द्रियत्वानिरूपणात् प्रत्युत 'युगपज्ज्ञानानुत्पत्तिर्मनसो लिङ्गम् ॥ १६ ॥ इति सूत्रस्य आख्ये 'अनिन्द्रियनिमित्ताः स्मृत्यादयः

करणान्तरनिमित्ता भवितुमर्हन्ति, इत्यादि वात्स्यायनोक्त्या मनसोऽनिन्द्रियत्वानि-
रूपणाच्च तार्किकमतेन मनस इन्द्रियत्वानिरूपणं न तत्सिद्धान्तग्रन्थापरिशीलनम-
न्तरा किञ्चिदन्यत्सूचकमिति नूनं निश्चीयते । एवं स्मृत्यादि प्रमाणादितितृतीय-
पक्षोपि न क्षोदक्षमः 'दशेन्द्रियाणि' महा० उप० ॥ नासिका लोचने जिह्वा त्वक्
श्रोत्रश्चेन्द्रियाणिच । याज्ञ० पञ्चकर्मेन्द्रियाण्यत्र पञ्चबुद्धीन्द्रियाणिच ॥ अग्निपु०
इत्यादिश्रुतिस्मृतीतिहासपुराणेषु मनस इन्द्रियत्वानिरूपणात् 'नचेन्द्रियाणां मन-
श्चास्मि' 'इन्द्रियाणि दशैकं च, इत्यादिभगवद्गीता वचनैर्मनस इन्द्रियत्वसिद्धि-
रिति वाच्यम् 'भूतानामस्मि चेतना, इतिवत् सम्बन्धे 'नक्षत्राणामहं शशी-
इतिवत् किञ्चिदुभयवृत्तिज्ञानकरणत्वादिधर्ममादाय निर्द्धारणे वा षष्ठ्युपपत्तेः
'इन्द्रियाणि दशैकं च' इत्यस्य शंकरभाष्यञ्च 'इन्द्रियाणि दश श्रोत्रादीनि पञ्च
बुद्ध्युत्पादकत्वाद्बुद्धीन्द्रियाणि वाक्पाण्यादीनि पञ्च कर्मनिर्वर्तकत्वात् कर्मेन्द्रि-
याणि तानि दश एकञ्च किं तन्मन' इत्याकारकं तथा च कथमनेन मनस
इन्द्रियत्वाभिधानमिति सुविचारयन्तु सुधयः । नापि चतुर्थः पक्षः ब्रह्मसूत्रकृद्भि-
र्मनसः कुत्रापीन्द्रियत्वानभिधानात् नच 'त इन्द्रियाणि तव्यपदेशादन्यत्र श्रेष्ठात्'
७॥ अ० २ पा० ४ शा० इति सूत्रेणैकादशेन्द्रियाणामभिधानमिति वाच्यम्
सूत्रार्थाऽपरिज्ञानात् स च 'तेवागादयः श्रेष्ठादन्यत्र श्रेष्ठात्प्राणादन्ये तत्त्वान्तराणीति
प्रतिज्ञा तव्यपदेशादित्यस्य उत्पत्ति व्यपदेशात् उत्पत्तिव्यपदेशः प्राणेऽप्यस्तीति
व्यभिचारवारणायश्रेष्ठादन्यत्रेति हेतावपि विशेषणम् इन्द्रियाणीति 'मनः सर्वे-
न्द्रियाणि चेत्येतच्छ्रुतिगत शब्दानुकरणम्' इत्येवं रूपः परिमलोक्तो बोध्यः
स्तथाच कथमनेन सूत्रेण मनस इन्द्रियत्वाभिधानं नहीन्द्रियाणां मनसश्च
प्राणतस्तत्त्वान्तराभिधाने मनसोऽपीन्द्रियत्वं बलादायाति । नापि पञ्चमः, उक्त सूत्र
भाष्ये शंकराचार्यादिभिः सांख्यस्मृत्यभिप्रायेण मनस इन्द्रियत्वाभिधानात् तेषां
स्वसिद्धान्तश्च 'इन्द्रियाणि श्रोत्रादीनि पञ्च' अ० ३-४२ इत्यादिगीता
भाष्ये स्वलोकनीयः । नापि षष्ठः 'इन्द्रियेभ्यः परं मनः' 'इन्द्रियाणि हयानाहुः
कठ 'आत्मेन्द्रिय मनो युक्तं' कठ 'हृदीन्द्रियाणि मनसा सन्निवेश्य' श्वेताश्व०,
एकत्वं प्राणमनसोरिन्द्रियाणां तथैवच, मैतरेयोपनि० 'इन्द्रियैर्मनसि सम्पद्यमानैः'
इन्द्रियं मनो ऽन्नम्' प्रश्न० यस्त्विन्द्रियाणि मनसा, इन्द्रियाणि मनो बुद्धिः-गीता०
इत्यादि वाक्यानां मनसः पृथक् निर्देशेन बाधकत्वात् । नापिसप्तमः 'अनिन्द्रियं
तु मनः' इतिन्यायदीपिकायां धर्मभूषणाख्येनजैनेनः 'मनोविज्ञानं सर्वं
इतिन्यायबिन्दुटीकायां धर्मोत्तराख्येनबौद्धेन च मनस इन्द्रियत्वास्वीकारात् । एवं
गोबलीवर्दन्यायेन मनसीन्द्रियत्वाभिधानमपि कुशकांशावलम्बनम् व्याप्यवृ-

स्तिधर्मेण तत्तद्व्यवहारनिर्वाहे व्यापकवृत्तिधर्मोपस्थितेरन्यथासिद्धत्वात् । अपिच-
वाचस्पतिमिश्रेण स्वयमेव गोबलीवर्दन्यायमनादृत्य 'मनो नेन्द्रियं त्रैकाल्यगोचर-
त्वात् यन्नैवं तन्नैवं यथा श्रोत्रादि इत्यनुमानेन मनस इन्द्रियत्वं निरस्तम् तथाच
कथं तेषां मते मनस इन्द्रियत्वमित्यभ्रान्तो ब्रूयात् । एवं मनस इन्द्रियत्वे निरस्ते
तज्जन्यज्ञानमपि न साक्षात्कारात्मकमिति सुस्थितम् । तर्हि कथं ब्रह्मात्मसाक्षा-
त्कार इति चेत् 'तद्धाऽस्य विजज्ञौ' 'तमसः पारं दर्शयति' 'आचार्यवान्' पुरुषोवेद
'तस्य तावदेवचिरम्' इत्यादिश्रुतिष्वाचार्योपदेशानन्तरमेव ब्रह्मसाक्षात्कारोदये
जीवन्मुक्तिश्रवणात् 'वेदान्तविज्ञानमुनिश्चितार्थाः' इति ध्यानान्तरनैराकाङ्क्षश्रव-
णात् 'तन्त्वोपनिषदं पुरुष' मिति ब्रह्मण उपनिषदेकगम्यत्वश्रवणाच्च औपनिषदं
महावाक्यमेव ब्रह्मसाक्षात्कारे करणं न मनः 'यन्मनसा न मनुते' इति तस्य ब्रह्म
साक्षात्कारकरणत्वनिषेधात् । नचापक्वमनो विषयमिदं येनाहुर्मनोमतमिति वाक्यशेषे
मनोमात्रग्रहणात् । नचैवं 'यद्वाचानभ्युदित' मिति शब्दस्यापि तत्करणत्वं निषि-
ध्यत इति शङ्क्यम् मनः करणत्ववादिनामपि शब्दस्य निर्विशेषे परोक्षज्ञानकरणत्वस्या
भ्युपगतत्वेन तस्य 'यतोवाचो निवर्तन्ते अप्राप्यमनसा सह, इति श्रुत्यनुरोधेन शब्दार्थ
प्राप्तिरूपशक्तिमुखेन शब्दस्य तत्करणत्वनिषेधे तात्पर्यस्य वक्तव्यतया शक्यसम्ब-
न्धरूपलक्षणमुखेन तस्य तत्करणत्वाविरोधात् । नच मनसैवानुदृष्टव्यम् इति श्रुतिसिद्धं
मनसोपि तत्करणत्वं न परात्कतु शक्यमिति वाच्यम् शाब्दसाक्षात्कारजननेऽपि तदैका-
ग्र्यस्यापेक्षितत्वेन हेतुत्वमात्रेण तृतीयोपपत्तेः 'मनसा ह्येष पश्यति मनसा शृणोति'
इत्यादौ तथादर्शनात् इत्थञ्च कृतं समाधिना अलंवा प्रसंख्यानसहकृतेन मनसा,
शब्दादेवापरोक्षज्ञानस्य सिद्धत्वात् । तथाचोक्तं नारदीये । तत्त्वमस्यादि वाक्योत्थज्ञानं
मोक्षस्य साधनम् इति । अत एव वाक्यजन्ययादृष्ट्या आत्मानं परब्रह्मत्वेन पश्यन्
सन्निद्रो नाम देवता मामेव विजानीहीति प्रतर्दनं प्रत्युपदिशतीत्यर्थकं 'शास्त्रदृ-
ष्ट्यातूपदेशोवामदेवादिवत् ॥ ३१अ०१॥ पा०१ ॥ शा०इति ब्रह्मसूत्रमपि संगच्छ-
ते नचसुखादिसाक्षात्कारे मनसः करणत्वाभावेऽपि 'अहमेवेदं सर्वसर्वोऽस्मीति मन्यते
सोऽस्य परमो लोक, इति श्रुत्युक्ते स्वप्ने ब्रह्मसाक्षात्कारे गर्भस्थवामदेवसाक्षात्कारेच
करणान्तरासम्भवेन मनस एव करणत्वमिति वाच्यम् स्वाप्तिकब्रह्मसाक्षात्काराभिधा-
नेन तत्त्वविदो जाग्रत्संस्कारदाढ्याभिप्रायवती श्रुतिः न स्वप्ने ब्रह्मसाक्षात्कारं ब्रूते
अन्यथानिद्रादोषसहकृतजाग्रत्संस्कारजः प्रत्ययः स्वप्न इति निर्वचनमेव भज्येत
मनसः साक्षात्कारकरणत्वनिराकरणात् स्वप्नेऽहमेवेदं सर्वमित्यादिज्ञानस्य साक्षिभा-
स्यात्मकत्वाच्च न मनसः संकल्पविकल्पप्रत्ययं विहायान्यत्रोपयोगः अतएव पूर्वज-
न्मन्येव साधनसंपात्तिसहकृतमहावाक्यश्रवणमात्रेण कृतब्रह्मात्मसाक्षात्कारवतोऽदृष्ट-

विशेषप्रतिबन्धवशात् गर्भेश्यानस्य वामदेवस्यापि 'अहमेव मनुरभवं सूर्यश्च, इत्यादि प्रत्यय उपपद्यते नायं मानसिकः किञ्चिन्तः करणवृत्तिविशेषात्मको यथाचायं तथोपपादयिष्यते अधस्तात् यत्तु शब्दो नाऽपरोक्षधीहेतुः शब्दत्वात्स्वर्गापूर्वबोधकशब्दवदित्यानुमानेन शब्देऽपरोक्षधीहेतुत्वाभावसाधनं तदपि शब्दोऽपरोक्षधीहेतुः इन्द्रियग्राह्यत्वात् आलोकवत् इत्यनुमानेन सत्प्रतिपक्षत्वाद्दशमस्त्वमसि, इत्यादौ व्यभिचारादयोग्यविषयत्वस्योपाधित्वाच्च कल्पनामात्रम् नच दशमस्त्वमसीत्यत्रापि नेदं शाब्दं ज्ञानं किन्तु शब्दस्य सहकारित्वेनेन्द्रियस्यैव साक्षात्कारकरणत्वाभ्युपगमाच्चाक्षुषमिति वाच्यम् बहुलतमे तमसि लोचनहीनस्यापि तद्वाक्यादपरोक्षभ्रमनिवर्तकस्य दशमोऽस्मीत्यपरोक्षज्ञानस्य दर्शनाच्चेन्द्रियकरणकं तत् । नच तादृशस्थले भ्रमस्यैवाभावाद्भ्रमसत्त्वेऽपि निश्चयाभावेनाप्तस्य दशमस्त्वमसीत्युपदेशे प्रवृत्तेरसम्भवाच्च परिशेषाच्चाक्षुषमेवेति वाच्यम् । तादृशस्थले भ्रम एव न संभवति भ्रमसत्त्वेऽपीत्याद्युक्त्या मनस्येव पूर्वपक्षं सिद्धांतश्च कुर्वाणो भवानत्र समाहितो भवतु, मध्यान्हे स्वकीयग्रामाद्दशममन्धंसमादाय गच्छतां कुविन्दानां गाढतमिस्रायाश्च ग्रामान्तरे प्राप्तानां 'नद्यां ममार दशमः' इति भवति भ्रमोऽन्धस्यापि संख्याग्रहणे समर्थत्वात् अत एव ।

नवसंख्याहृतज्ञानो दशमो विभ्रमात्तदा ।

नवेति दशमोऽस्मीति वीक्षमाणोऽपि तान्नव ॥ १ ॥

इति वृद्धवाक्यमप्युपपद्यते यच्च भ्रमसत्त्वेऽपि निश्चयाभावाभिधानं तदपि किमाप्तस्य निश्चयाभावो भ्रमवतो वा नाद्यः बहुलतमेऽपि तमसि तेषां भिन्न २ रवश्रवणमात्रेण वा त्वाचस्पशेन वा 'इमे दश' इति निश्चयस्य सम्भवात् । नापि द्वितीयः आप्तोपदेशमात्रेणान्धस्यापि दशमोऽहमस्मीति प्रत्ययात् । नच नहि दशमस्त्वमसीति श्रवणमात्रेण दशमोऽस्मीत्यभिमन्यतेऽपितु वक्तुराप्तत्वनिश्चयाये तरान् सर्वान् परिगणय्यात्मानं दशमत्वेन प्रत्येति इत्थञ्च प्रसंख्यानापरपर्यायं गणनमेव दशमप्रत्यक्षहेतुः शब्दस्तु सहकारिमात्रमिति न शब्दस्य प्रत्यक्षकरणत्वोक्तिसम्भव इति वाच्यं निवृत्तोऽपि विवादो दशमप्रत्यक्षे गणनस्य वा हेतुता शब्दस्य वेत्येतावानवशिष्टः तत्राप्येवं विचार्य यदाप्तोपदेशात् प्राग्भ्रान्तैः शतधा परस्परं कृतमपि परिगणनं न दशमसाक्षात्कारायालं पश्चाद्दशमोऽस्तीत्याप्तोपदेशेन जातेऽपि परोक्षज्ञाने तत्साक्षात्काराय पुनः परिगणने नव गणनानन्तरं दशमस्त्वमसीति पुनराप्तोक्त्या तमन्धं प्रमुखीकृत्य प्रभवति सर्वेषां वयंदश इत्यप्रतिहतसाक्षात्कारः तथाचात्र शब्दसहकृतं गणनं वा गणनासहकृतः शब्दो वा हेतुरिति स्वयमेव चिन्तयन्तु षड्दशास्त्रनिष्णाता भवन्तोऽतो न वयमत्राधिकं वक्तुमीहामहे किन्तु ।

न मृतो दशमोऽस्तीति श्रुत्वाऽऽप्तवचनं तदा ।

परोक्षत्वेन दशमं वेत्ति स्वर्गादिलोकवत् ॥

त्वमेव दशमोऽसीति गणयित्वा प्रदर्शितः

अपरोक्षतया ज्ञात्वा हृष्यत्येव न रोदिति ॥

इत्यादि वृद्धवाक्यानि तात्पर्यरूपेण भवत्स्वान्ते संस्फुरन्ति-
तिसमीहामहे । अथ यदि हि तत्त्वमसीति सकृदेवोच्यमाने तद्धास्य
विजज्ञाविति श्रुत्याऽऽम्नायेत स्यादपि तदा शब्दापरोक्षवादिनां
मनोरथपूरणं तदेव तु न नव कृत्व उपदेशानन्तरं विजज्ञावित्याम्नातवती श्रुतिः
एवञ्चात्राप्यर्थतः प्रसंख्यानापरपर्यायोऽभ्यास एव श्रुत्यादृत इति भातीति न सा
श्रुतिरपि शब्दकरणकब्रह्मसाक्षात्कारतात्पर्यवतीति वाच्यम् न वयं भवदीयं
श्रुतेरार्थिकतात्पर्यं निर्मूलयामः किन्तु 'अभ्यासवैराग्याभ्यान्निरोधः ॥ १२ ॥
यो० सू० ॥ अभ्यासेन तु कौन्तेय वैराग्येण च गृह्यते इत्यादि प्रमाणैर्विवेक-
स्रोतउद्धाटनायक्विकदर्शनाभ्यासं विषयस्रोतः खिली करणाय वैराग्यञ्च
समर्थयामः तत्रैतावान् विशेषो यदभ्यासवैराग्योभयाधीनमनोवृत्तिनिरोधे यत्नशी-
लस्याधिकारिणो गुरुमुखान्महावाक्यश्रवणमात्रेण ब्रह्मात्मसाक्षात्कारो भवतीत्यस-
कृदवोचाम । अत एव पूर्वजन्माभ्यस्तयोगेनास्मिन् जन्मनि तदनुष्ठानं विनैव
जनकादीनां ज्ञानोत्पादः योगादिना स्वान्तसंशुद्धौ गुरुमुखान्निर्गतमहावाक्यश्रव-
णमात्रस्याविशिष्टत्वात् । अत एवाज्ञानबहुलान् जन्ममरणशीलान् जीवान् 'यं यं
वापि स्मरन् भावं, 'प्रयाणकाले मनसाऽचलेन' इत्याद्यभ्यासयोगगर्भितवचनै-
रुपदिदेशभगवान् वासुदेवः । आत्मज्ञानिनांसद्गतिश्च 'ज्ञानीत्वात्मैव मे मतम् ।
इत्युक्त्वा पश्चात् बहूनां जन्मनां किञ्चित्किञ्चित्पुण्योपचयहेतूनामन्ते चरमे जन्मनि
सर्वसुकृतविपाकरूपे वासुदेवः सर्वमिति ज्ञानवान् सन् मां निरुपाधिप्रेमास्पदं
प्रपद्यते सर्वदासमस्तप्रेमविषयत्वेन सकलमिदमहञ्चवासुदेव इति दृष्ट्या भजते
स एवं विधो महात्मात्यन्तशुद्धान्तःकरणत्वात् जीवन्मुक्तः सर्वोत्कृष्टो न तत्स-
मोऽन्योऽस्ति अत एव स दुर्लभः । इत्येवं विधस्फुटार्थकैः ॥

आस्थितः स हि युक्तात्मा मामेवानुत्तमां गतिम् ॥

बहूनां जन्मनामन्ते ज्ञानवान्मां प्रपद्यते ॥ १ ॥

वासुदेवः सर्वमिति स महात्मा सुदुर्लभः ॥

इत्यादिपूज्यवाक्यैर्वोधयामास । अत एव स्वात्मब्रह्मव्यतिरेकेण वस्तुमात्रं तुच्छं
विन्दन् विद्वान् मरणसमयेऽपि न कदाचिद्विकलतां भजते न ह्यालातचक्रं वा गन्धर्व
नगरं वा स्वाभिकपदार्यान् वा नभोनैल्यं वा विकलोऽपि कश्चिद्याथातथ्येन निश्चि-
नोति किमु प्रबुद्धः । यत्तु ।

पुरुषापराधमलिना धिषणा निरवद्यचक्षुरुदयाऽपि यथा ।

नफलाय भर्तुर्विषया भवति श्रुतिसम्भवापि तथात्मनिधीः ॥ १ ॥

इत्यादि सर्वज्ञमुनिवाक्येन विपरीतभावनाऽपनोदनाय ध्रुवायाः स्मृतेरावश्यकत्वा-
भिधानं तदपितुच्छं नहि दशमोऽहमस्मीतिज्ञाने जातेऽन्धोऽपि स्वात्मस्मरणमपेक्षते
नापि पुरुषापराधेन ब्रह्मणापि नाहं दशम इति विपरीतं तस्मिन् भावयितुं शक्यते
निश्चितेऽपि पदार्थे समुदेति विपरीतभावना भूतप्रेतादौविश्वासशीलानां मन्द-
बुद्धीनां नतुकृतधियां विपश्चितामिति सब रमणीयम् ।

एवमन्तःकरणशुद्धिद्वारा मुमुक्षोरधिकारसम्पादनमात्रे लब्धावकाशस्य योगशा-
स्त्रस्य न वेदान्तार्थप्रतिपादकत्वमन्यथा पृथङ्निरूपणानुपपत्तेः मोक्षस्य ज्ञानै-
कसाध्यत्वात् प्रारब्धभोगात्मकदृष्टदुःखस्य कथमपि वारयितुमशक्यत्वात् प्रारब्ध
कर्मणां योगेननाशासम्भवात् प्रत्युतज्ञानाग्रेरेव सर्वकर्मभस्मसात् प्रतिपादनात् ।
अधिकारिकाणां यावदधिकारं योगेनापि मुक्त्यसम्भवात् तेषामप्रतिहतस्वात्म-
साक्षात्कारेण मुक्तस्वरूपत्वात् ज्ञानसप्तभूमिकालाभस्य पुरुषाथत्वाभावात् तासां
केषुचिददृष्टविशेषात्स्वतःसंस्फुरणात् सिध्यसाध्ययोर्ज्ञानयोगयोः समुच्चयास-
म्भवाच्च न वेदान्तप्रतिपाद्ये ऽर्थे साक्षाद्योगस्योपयोगः। एवं कारणान्तरानिरूपणात्
ब्रह्मात्मसाक्षात्कारस्य महावाक्यैकजन्यत्वाच्चापरोक्षार्थविषयत्वं ज्ञानस्य ऽपरोक्षत्व-
मित्यपि सुस्थितम् अर्थापरोक्षत्वं तु नापरोक्ष ज्ञानविषयत्वं किन्तु तत्तत्पुरुषीय
चैतन्याभिन्नत्वमतो नान्योऽन्याश्रयः अन्तःकरणतद्धर्माणां साक्षिणि कल्पिततया
तदभेदसत्त्वात् बाह्यचैतन्ये कल्पितानां घटादीनां बाह्यचैतन्ये वृत्तिकृत् तत्तत्पुरु-
षीयचैतन्याभेदाभिव्यक्त्या तदभेद सत्त्वाच्च नकाप्यव्याप्तिः । एवं च सर्वदा सर्व
पुरुषचैतन्याभिन्नत्वात् 'यत्साक्षादपरोक्षाद्ब्रह्म, इति श्रुत्या स्वत एवापरोक्षं
ब्रह्मेति अपरोक्षार्थविषयत्वात् शाब्दस्यापि ब्रह्मज्ञानस्यापरोक्षत्ववाचोयुक्तियुक्तैवं
अयं भावः द्विविधोहि विद्याधिकारी कृतोपास्तिरकृतोपास्तिश्च तत्र य
उपास्यसाक्षात्कारपर्यन्तामुपास्तिं कृत्वा तत्त्वज्ञानाय प्रवृत्तस्तस्य
वासनाक्षय मनोनाशयोर्दृढतरत्वेन ज्ञानादूर्ध्वं जीवन्मुक्तिः स्वत एवासि-
ध्यति इदानींतनस्तु प्रायेणाकृतोपास्तिरेव मुमुक्षुरौत्सुक्यमात्रात् सहसा
विद्यायां प्रवर्तते सचोपास्तिविनापि चिज्जड विवेकमात्रेणैव च मनोनाशवासनाक्षयौ
तात्कालिकौ सम्पाद्य शमदमादिसम्पत्त्या श्रवणमनननिदिध्यासनानि सम्पादयति
तेषां दृढाभ्यासानन्तरं गुरुमुखान्महावाक्यश्रवणमात्रेण सर्वबंधविच्छेदि
तत्त्वज्ञानमुदेति अविद्याग्रन्थिरब्रह्मत्वं हृदयग्रन्थिः संशयाः कर्माणि सर्वकामत्वं
मृत्युः पुनर्जन्म चेत्यनेकविधो बन्धो ज्ञानान्निवर्तते तथाच श्रूयते। 'यो वेद
निहितं गुहायां सोऽविद्याग्रन्थिं विकिरतीह सोम्य' मुण्ड० । ब्रह्म
वेद ब्रह्मैव भवति, मुण्ड० । भिद्यते हृदयग्रन्थिः .च्छिद्यन्ते . सर्वसंशयाः

क्षीयन्ते चास्य कर्माणि तस्मिन् दृष्टे परावरे । मुण्ड० सत्यं ज्ञानमनन्तं ब्रह्म
 योवेदनिहितं गुहायां परमे व्योमन् सोऽश्नुते सर्वान् कामान् सह ब्रह्मणा विपश्चितेति ॥ तात-
 रीय० तमेव विदित्वा तिमृत्युमेति । श्वेताश्व० यस्तु विज्ञानवान् भवत्यमनस्कः सदा शुचिः
 स तु तत्पदमाप्नोति यस्माद्भूयो न जायते । कठ० एवं वेदाहं ब्रह्मास्मीति स इदं सर्वं
 भवतीति । बृहदा० सेयं विदेहमुक्तिः सत्यपि देहे ज्ञानोत्पत्तिसमकालीना ब्रह्मण्यविद्या-
 ब्यारोपतानामुक्तबन्धानामविद्यानाशे सति निवृत्तौ पुनरुत्पत्त्यसम्भवात् अतः शौथि
 ल्यहेत्वभावात्तत्त्वज्ञानं तस्यानुवर्तते मनोनाशवासनाक्षये तु दृढाभ्यासाभावाद्भोग-
 प्रदेन प्रारब्धेन कर्मणा बाध्यमानत्वाच्च सवातप्रदेशप्रदीपवत् सहसा निवर्तते अत
 इदानीं तनस्य तत्त्वज्ञानिनः प्राक् सिद्धे तत्त्वज्ञाने न प्रयत्नान्तरापेक्षा किन्त्वादेह
 पातं येन केनापि नष्टेन बुध्यते कार्यमेव तत् । अज्ञप्रबोधाच्चैवान्यत्कार्यमस्तीह त-
 द्विदः इत्यादि वृद्धोक्त्याऽज्ञप्रबोधमात्रमवशिष्यते । स च यथावत् प्रमाणप्रमेयवि-
 भाग निबन्धनः तत्र सत्स्वपि सहस्रेषु वेदान्तप्रकरणेषु परं यथा सकलशास्त्रमर्म-
 विच्छीमद्धर्मराजाध्वरिक्तवेदान्तपरिभाषानामकं प्रकरणं स्वकीयसङ्ख्यैः सर्वतो
 लब्धप्रतिष्ठं न तथान्यत् अस्य खल्वष्टौ परिच्छेदाः तत्र प्रथमे सपरिकरप्रत्यक्ष
 निरूपणं द्वितीयेऽनुमानं तृतीये उपमानं चतुर्थे शब्दः पञ्चमे अर्थापत्तिः षष्ठेऽनुप-
 लब्धिः सप्तमे वेदान्तस्य विषयः अष्टमे वेदान्तप्रयोजनमिति परिच्छेदाष्टकस्य
 संक्षेपतोभिधेयार्थनिरूपणं तदिदं मूलमात्रं विविधटीकासंवलितं वा बहुधा मुद्रित
 मपि परिशोधकानामालस्याद्वा यन्त्राधिकारिणामनपेक्षणाद्वा न स्वात्मीयां पवित्रता
 मानर्जं तदिदं साधुभिः प्रार्थितैर्विद्वच्छिरोभूषणैरुदासीनवर्यैः शरण्यैः श्रीमदम-
 रंदासनामधेयैर्मूलकृत्तनूजरामकृष्णकृतशिखामणिटीकायुतं सम्यक्परिशोध्यतदुप-
 रिमणिप्रभाख्यविवृत्याविभूषितम् लब्धश्च तेभ्यः प्रार्थनयाऽऽर्यजीर्णनिबन्धोद्धारके-
 णक्षेमराजश्रीकृष्णदासेन श्रेष्ठिना तेनैव प्रार्थितेन च मयापि मुद्रायन्ने निक्षिप्तमिदं प्रकरण
 रत्नं भूयोपियथामतिपरिशोधितमितितदवलोकयन्तोऽनन्तगुणगरीयांसो विद्वांसः
 पुंदोषसाधारणान्मत्स्वलितमपि परिशोधयन्तो जनतामुपकुर्वन्त्वनुगृह्णन्तु च मामिति
 मुहुः प्रार्थयते कश्चित् ।

काशी निवासि निर्मल पं० स्वामि गोविन्दसिंहः साधुः ।


वेदान्तपरिभाषायाविषयानुक्रमणिका ।

विषय.	पृष्ठांकाः	विषय.	पृष्ठांकाः
मङ्गलाचरणम्.....	१	मायाविशिष्टस्य जगत्कर्तृत्वम्	१२१
मेक्षस्यपरमपुरुषार्थत्वप्रदर्शनम्	१४	शुक्ति रजते प्रत्यक्ष विचारः....	१२३
प्रमा लक्षणम्	१९	अन्यथाख्याति खण्डनम्	१३६
प्रमाणसंख्या प्रदर्शनम्	३८	अनिर्वचनीय रजतोत्पत्तिः	१३८
प्रत्यक्षेऽन्तःकरणवृत्तिनिरूपणम्	४४	परिणामादि लक्षणम्.....	१४४
मनस इन्द्रियत्वखण्डनम्	५१	रजतस्य साक्षिण्यध्यासः	१४५
प्रत्यक्षसामान्य लक्षणम्	५६	विविधाध्यासिकप्रत्ययः	१५१
वृत्तेर्वहिर्निर्गमप्रकारः	५८	रजतज्ञाने गुरुमतप्रवेशशंका	२५५
प्रत्यक्षे शंकासमाधिः	६०	व्यावहारिक प्रातिभासिक पदा-	
शब्दादपरोक्षज्ञाननिरूपणम्....	६५	र्थानां भेद प्रदर्शनम्	१५८
बह्वचनुमितिस्थले पर्वतांशेप्रत्य-		स्वाप्नपदार्थविचारः	१६३
क्षत्व प्रतिपादनम्	६६	द्विविधकार्यविनाशः	१७०
प्रसङ्गाज्जातिखण्डनम्	६९	अन्यथाख्यात्यनिर्वचनीया-	
समवायखण्डनम्	७३	ख्यात्योर्भेदः	१७८
ज्ञानप्रत्यक्षनिष्कृष्ट लक्षणम्....	७६	उक्त प्रत्यक्षं पुन द्विविधम्	१८१
विषयप्रत्यक्षलक्षणम्....	७७	अनुमान निरूपणम्	१८७
विषयप्रत्यक्षेशंकासमाधिः	८०	व्याप्ति निरूपणम्	२०३
विषयप्रत्यक्षस्य निष्कृष्टलक्षणम्	८९	अनुमानस्य सिद्धान्ते उपयोगः	२१९
वृत्तेश्चातुर्विध्यम्	९०	मिथ्यात्वानुमानम्	२२२
सविकल्पनिर्विकल्पभेदात्		मिथ्यात्व लक्षणम्	२२५
प्रत्यक्षं द्विविधम्	९०	मिथ्यात्वेऽनुमानम्	२२६
इन्द्रियजन्यत्वस्य प्रत्यक्षतन्त्र-		प्रपञ्च मिथ्यात्वे शंकासमाधिः	२२७
त्वाभावः	९३	त्रिविध सत्ता निरूपणम्	२२८
वेदान्तानामखण्डार्थ परत्वम्	१०३	उपमान निरूपणम्	३३१
जीवसाक्षीश्वरसाक्षिभेदात्		आगम निरूपणम्	१४४
प्रत्यक्षं पुनर्द्विविधम्	१०४	प्रमाणीभूतवाक्यलक्षणम्	२४५
माय्यगतैकत्वनिरूपणम्	१०८	शब्द बोधे कारणानि....	२४७

विषय.	पृष्ठांकाः	विषय.	पृष्ठांकाः
आकांक्षाप्रसङ्गेनवलावलाधि		लक्षणं द्विविधम्	३५०
करणविचारः	२५०	कर्तृ लक्षणम्	३५३
योग्यतादि विचारः	२६४	जगतो जन्मक्रम निरूपणम्	३६२
शक्यलक्ष्यभेदेनपदार्थो द्विविधः	२७१	प्रलय निरूपणम्	३७३
पदशक्ति विचारः ...	२७३	सृष्टिवाक्यतात्पर्य निरूपणम्	३८३
लक्षणा विचारः	२८०	जीवस्वरूप विचारः	३८९
सिद्धान्ते लक्षणां विनापि		त्वंप्रदार्थ निरूपणम्	३९३
निर्वाहः	२८८	जीवस्यावस्थात्रयनिरूपणम्	३९६
वाक्यैकवाक्यता विचारः	२८९	तत्त्वंपदार्थयोरैक्यनिरूपणम्	४०९
तात्पर्य निरूपणम्	२९३	प्रयोजननिरूपणम् ...	४१६
वेदनित्यत्वादिविचारः	३०८	अपरोक्षज्ञानमतभेदः ...	४२२
अर्थापत्ति निरूपणम्	३१५	श्रवणादिनिरूपणम् ...	४३३
अर्थापत्तिर्द्विविधा	३१८	शमादि निरूपणम् ...	४४०
श्रुतार्थापत्तिः पुनर्द्विविधा	३१९	सगुणोपासकानां ब्रह्मलोक	
अनुपलब्धि निरूपणम्	३२६	गतानां मुक्तिः ...	४४२
अभावे चातुर्विध्यम्	३३४	ब्रह्मात्मसाक्षात्कारवतः प्रारब्धा-	
स्वतः प्रामाण्यवादः	३४३	दि कर्मविचारः	४४७
प्रमाण विषय निरूपणम्	३४९		

यहांपर वेदान्तपरिभाषाछोट्टीटीका तथाहिंदीभाषाटीका सहितभीछपी है ।

इति वेदान्तपरिभाषाया विषयानुक्रमणिका समाप्ता ।



काशीनिवासिनिर्मल पं० स्वामिश्रीगोविन्द सिंहसा धुः



अथ वेदांतपरिभाषा.

शिखामणि-टीकया तट्टीकामणिप्रभया चोपेता ।

श्रीगणेशायनमः ।

यतः सर्वं जातं किलजगदिदं चेतनघनात्
प्रविष्टो यस्तस्मिन्नियमयति वै कार्य्यकरणम् ॥
पुनश्चान्ते यस्मिन्विशति खलु भंगा इव तिमौ
नमामस्तं कृष्णं निखिलजनपूज्यं हृदिशयम् ॥ १ ॥
श्रीकृष्णं सुरसंघसेवितपदं संकल्पकल्पद्रुमं
मंजीरादिविभूषितांघ्रियुगलं सत्पीतपट्टाम्बरम् ॥
चञ्चत्कांचनकाञ्चिभूषितकटिं तं नौमि मेघप्रभं
विद्वज्जालविशालभालतिलकीभूता यतः सज्जनाः ॥ २ ॥
विनायकमहं वन्दे विनायकोपशान्तये
जनकोपि यमभ्यर्च्य जघान त्रिपुरं पुरा ॥ ३ ॥
श्रीनानकार्ख्यं प्रणमामि मार्गः स्पष्टीकृतो येन तमोविरोधी ॥
यत्कीर्तिरुक्ता इव चित्रभानोर्व्याप्तापृथिव्यां जनपापहर्त्री ॥ ४ ॥
यदुक्तिभानूरजनीमिवार्कस्तमोविनाशी कृपयोपदिष्टः ॥
अगाधबोधं परमं गुरुं तं नमामि भक्त्या परमात्मरूपम् ॥ ५ ॥
येषां प्रसादादचिरं मया वै प्राप्तं दुरापं खलुशास्त्रजातम् ॥
विद्वद्वरिष्ठान्प्रणमाम्यहं तान्विद्याप्रदातृन्परमार्थनिष्ठान् ॥ ६ ॥
यदुपकारमुद्धर्तुञ्जशक्नोम्यब्दकोटिभिः ॥
ब्रह्मविज्ञानपादांस्तान्प्रणमामि पुनः पुनः ॥ ७ ॥

१ तिमौ समुद्रे ॥ “पाथोर्धिसिंधुमकरालयवारिराशिगंगाधरेन्दुजनकास्तिमिरुर्मिमाली” इति
कोशात् ।

नाहंशक्नोमि व्याख्याने तथापीश्वरतुष्टये ॥

व्याकरोमि हि वेदान्तशिखामणिं यथामति ॥ ८ ॥

विदुषोऽतिकृपाविष्टान्प्रेरयित्वा हि केशवः ॥

शोधयिष्यति स्वकीयमिति मत्वा न संशयः ॥ ९ ॥

ग्रंथादौ ग्रंथमध्ये ग्रंथान्ते च मंगलमाचरणीयमिति शिष्टाचारान् मंगलादीनि हि शास्त्राणि प्रथंते वीरपुरुषाणि च भवंति आयुष्मत्पुरुषाणि च अध्येतारश्च सिद्धार्था यथास्युः” इतिमहाभाष्योक्तेश्च चिकीर्षितस्य ग्रंथस्य निर्विघ्नपरिममाप्तये मनसि कृतं शुद्धाद्वयसच्चिदानंदादिलक्षणस्वेष्टपरमात्मदेवतानमस्कारात्मकं शिष्टाचारानुमितस्मृत्यनुमितश्रुतिप्रमाणकं मंगलं शिष्यशिक्षार्थं श्रोतृव्याख्यातृणामनायासेन मंगलाचरणाय च दृष्टान्तकीर्तनपुरस्सरं प्रपंचस्य ब्रह्माविद्याकार्यत्वं तद्विद्यानिवर्त्यत्वं च बोधयन्निबध्नाति ॥

शि०म०-नैदाघभानुकिरणेष्विव वारिपूरः सर्वो विभाति यदबोधवशात्प्रपंचः ॥ मालाफणीव च निमीलति यत्प्रबोधात्तद्ब्रह्म नौमि सुखमद्वयमात्मरूपम् ॥ १ ॥

म०प्र०-(नैदाघेत्यादिना) तत्प्रत्यगभिन्नत्वाद्वितीयत्वादिविशेषरूपेणाज्ञातं सन्निखिलकार्यकारणं प्रत्यगभिन्नत्वाद्वितीयत्वादिविशेषरूपेणज्ञातं सन्निखिलाज्ञानादिनिवर्तकं च ब्रह्म-त्रिविधपरिच्छेदात्यंताभाववद्वस्तु नौमि नमस्करोमि । तथाच ब्रह्मकर्मकस्वापकर्षबोधनपूर्वकब्रह्मोत्कर्षबोधनानुकूलव्यापारानुकूलवर्तमानकृत्याश्रयोऽहमिति शाब्दबोधः । ननु ब्रह्मणः सुखसुखसाधनभिन्नत्वेनापुरुषार्थत्वात्कथमुत्कर्षबोधनानुकूलव्यापारः संभवतीत्यत आह (सुखमिति) आनंदरूपमिति यावत् । ननु दुःखहेतोर्द्वैतस्य सत्त्वात्कथं ब्रह्मणः सुखरूपत्वमित्यत आह (अद्वयमिति) पारमार्थिकद्वैतात्यंताभाववदित्यर्थः । ननु द्वितीयस्य जीवस्य सत्त्वात्कथं ब्रह्मणोऽद्वयत्वमित्याशंक्याह (आत्मरूपमिति) शुद्धप्रत्यगभिन्नमित्यर्थः । नन्वेवमपि द्वितीयस्यानात्मरूपप्रपंचस्य सत्त्वात्कथमद्वितीयत्वमित्याशंक्य प्रपंचस्याविद्याप्रयुक्तत्वेन ज्ञाननिवर्त्यत्वेन च मिथ्यात्वमित्यभिप्रेत्याह (नैदाघेति) निदाघशब्दोहि ग्रीष्मर्तुवाचकः निदाघे भवो नैदाघः नैदाघश्चासौभानुर्नैदाघभानुः तस्य किरणास्तेषु नैदाघभानुकिरणेष्विव-यथा भूतलसंबद्धैर्निदाघापरपर्यायग्रीष्मर्तुकालीनसूर्यकिरणैरवच्छिन्न-

१ मंगलानुष्ठानप्रयोजनान्याह मंगलादीनीत्यादिना ॥ अध्ययनस्याविच्छेदात्प्रथंते कृतमंगलशास्त्रश्रोतृणांपरैरपराजयाद्वीरपुरुषाणि शास्त्रानुष्ठानेधर्मोपचयादायुर्वर्द्धनादायुष्मत्पुरुषाणि इदानींग्रन्थेमंगलनिबंधस्यफलमाह अध्येतारश्चेति सिद्धार्था अध्ययननिवृत्तिरेवाध्ययनसमाप्तिरवतेषां सिद्धिः सिद्धिनिषयोर्थइत्यर्थः । इति भाष्यार्थः ॥

चैतन्ये वारिपूरो-जलसमूहो विषयतासंबंधेन ज्ञानाश्रयस्तद्वत् यदबोधवशात् यस्य सच्चिदानंदलक्षणस्य ब्रह्मणोऽबोधो-अज्ञानं तस्य वशः-शक्तिः “वशःशक्तिः प्रभुत्वयोः” इतिकोशात् । तस्मात्-ब्रह्मविषयकाज्ञाननिष्ठसामर्थ्यात् सर्वो निखिलः प्रपंचो नामरूपाद्यात्मको विभाति-विषयतासंबंधेन भानाश्रयस्तद्ब्रह्म नौमीति संबंधः । प्रपंचस्य ब्रह्माज्ञानकार्यत्वमुक्त्वा तज्ज्ञाननिवर्त्यत्वमाह (मालेति) यथा मालोपाधिकचैतन्यज्ञानेन मालोपाधिकचैतन्याज्ञानकार्यफण्यादिकं निमीलति नाशंप्राप्नोति-पारमार्थिकत्वावच्छिन्नप्रतियोगिताकत्रैकालिकात्यंताभावप्रतियोगित्वप्रकारकप्रतीतिविषयो भवतीति यावत् तद्वत् यत्प्रबोधात् यस्य सच्चिदानंदलक्षणस्य ब्रह्मणस्तत्त्वमस्यादिवाक्यजन्याप्रतिबद्धवृत्त्यात्मकयथार्थज्ञानात्सर्वः प्रपंचो निमीलति-पारमार्थिकत्वावच्छिन्नप्रतियोगिताकत्रैकालिकात्यंताभावप्रतियोगितां प्राप्नोति तद्ब्रह्म नौमीत्यर्थः ॥ १ ॥

शि०म०-आसेतोरासुमेरोरपि भुवि विदितान् धर्मराजाध्वरीन्द्रान् वन्देऽहं तर्कचूडामणिमणिजननक्षीरधींस्तातपादान्॥यत्कारुण्यान्मया-ऽभूदधिगतमधिकं दुर्ग्रहं सूक्ष्मधीकैरप्यात्तं शास्त्रजातं जगति मखकृतां रामकृष्णाह्वयेन ॥ २ ॥ वेदांतपरिभाषाख्यां सोऽहं तातविनिर्मिताम्॥ व्याकरोमि कृतिं सर्वश्रुत्यंतार्थप्रकाशिकाम् ॥ ३ ॥

मातरं पितरं चैव साक्षात्प्रत्यक्षदेवताम् ॥

सदा गृही निषेवेत दृढसर्वप्रयत्नतः ॥ १ ॥

तुष्टायां मातरि शिवे तुष्टे पितरि पार्वति ॥

तव प्रीतिर्भवेद्देवि परं ब्रह्म प्रसीदति ॥ २ ॥

म०प्र०-इत्यादीश्वरोक्तवाक्यात्पितुः शिवात्मकत्वेन स्वाभिलषितार्थसंप्राप्तये तातनत्यात्मकं स्वहृद्याचरितमंगलं शिष्यशिक्षाद्युक्तप्रयोजनाय धर्मराजाध्वरीन्द्रपुत्रो रामकृष्णसंज्ञकः पितृमहत्वबोधनपुरस्सरमुपनिबध्नाति (आसेतोरित्यादिना) जगति पृथिव्यां मखकृता-यथाधिकारं निखिलश्रौतस्मार्तकर्मकर्त्रा रामकृष्णाह्वयेन रामकृष्णसंज्ञकेन मया अधिकं-विस्तृतं दुर्ग्रहं-बहुसाधनसंपाद्यबोधविषयीभूतं सूक्ष्मधीकैरत्यंतसूक्ष्मार्थाविगाहिवुद्धिमद्भिरात्तमपि-गृहीतमपि नतुधर्मादिवदत्यंतायोग्यं शास्त्रजातम्-श्रुतिस्मृतिलक्षणशास्त्रप्रतिपाद्यनिखिलं वस्तु यत्कारुण्यात्-येषां धर्मराजाध्वरीन्द्रसंज्ञकपितृणांकारुण्यात्-कृपाकटाक्षमात्रहेतुतोऽधिगतं ज्ञातमभूत्-आसीत् आसेतोरासुमेरोरपिभुविविदितान् सेतुं-रामसेतुमभिव्याप्य सुमेरुं-हेमाद्रिमामर्यादीकृत्य सेतुम्-आमर्यादीकृत्य सुमेरुमभिव्याप्येतिवा सेतुमभिव्याप्यसुमेरुमभिव्याप्येतिवा भुवि-पृथिव्यां विदितापि-ज्ञा-

तानेव तर्कचूडामणिमणिजननक्षीरधीन् तर्कचूडामणिसंज्ञको यो ग्रंथः स ए-
वमणिर्मणिरिवमणिस्तस्यजननेन-जननहेतुत्वेन क्षीरधीन् महोदधिसदृशान् ता-
तपादान् मयूरव्यंसकादिगणस्याकृतिगणत्वात्पादशब्दस्यतदंतर्भावसंभवेन पूव-
प्रयोगाभावसंभवात्ताताश्चेतेपादाश्चपूज्यास्तेतथातान्-पूज्यपितृन् धर्मराजाध्वरी-
न्द्रान् धर्माणां श्रुतिस्मृतिविहितानां यज्ञादीनां राजानो-अतिशयेनानुष्ठातारस्ते
तथा धर्मराजाश्च तेऽध्वरीन्द्राः अध्वरीणांयागवतांदीक्षितानामिन्द्राधर्मोपदेष्टारस्ते
तथा तान्धर्मराजाध्वरीन्द्रसंज्ञकानहं वंदे इत्यर्थः ॥ २ ॥ शिष्यावधानाय व्याख्यानकर-
णप्रतिज्ञां करोति (वेदांतेति) सर्वश्रुत्यंतार्थप्रकाशिकांसर्वोनिखिलो यः श्रुतेर्वै-
दस्यांतार्थो-निर्णीतब्रह्मात्मैक्यादिरूपोर्थस्तस्य प्रकाशिकां-तद्विषयकबोधजनकां
सर्ववेदस्योत्तरकाण्डात्मकवाक्यरूपोयोंतस्तदर्थविषयकबोधजनकामितिवा तातवि-
निर्मितां-तातेनोक्तनामकपित्रा विनिर्मितां-विशेषेण-सम्यग्वेदांतार्थविचारेण
रचितांवेदांतपरिभाषाख्यां-वेदांतपरिभाषानामिकां कृतिं-शब्दराश्यात्मकव्यक्तिं
व्याकरोमि-तद्वदकीभूतशब्दार्थान् प्रकटीकरोमि । एतावता सर्वोर्थस्तत्र वर्तते ।
मयातु तस्य प्रादुर्भावमात्रं क्रियत इति बोध्यत इत्यर्थः ॥ ३ ॥

मू०-यदविद्याविलासेन भूतभौतिकसृष्टयः ॥

तन्नौमि परमात्मानं सच्चिदानंदविग्रहम् ॥ १ ॥

शि०म०-प्रेक्षावत्प्रवृत्त्यर्थं विषयप्रयोजने निर्दिशन्निर्विघ्नपरिसमाप्तये
मंगलमाचरितं शिष्यशिक्षायै ग्रंथतो निबध्नाति(यदविद्येति)तं परमा-
त्मानं नौमीति संबंधः॥जीवाभिन्नं ब्रह्म शास्त्रप्रमेयमिति सूचयितुमात्म-
शब्दः॥नन्वेवं तस्यैव तमेव प्रतिउत्कर्षापकर्षाभावान्नमस्कृतृनमस्कार्य-
तानुपपत्तिरित्याशंक्य कल्पितभेदमादायाविद्याप्रतिबिंबं कर्तृत्वादि-
विशिष्टमपकृष्टरूपं नमस्कृत् तद्व्यावृत्तं सर्वज्ञत्वादिविशिष्टमुत्कृष्टरूपं
नमस्कार्यमित्यभिप्रेत्याह (परमिति) ॥

म०प्र०-ग्रंथस्याध्ययनाध्यापनादिरूपमेधाविप्रवृत्तिप्रयोजकीभूतविषयप्रयोजन-
वत्तां दर्शयन् कृतमंगलकत्वं बोधयति (प्रेक्षावत्प्रवृत्त्यर्थमिति) प्रेक्षावतां-प्रज्ञा-
वतामध्ययनाध्यापनादिरूपा या प्रवृत्तिस्तत्सिद्धयर्थमित्यर्थः (ग्रंथतइति) शब्दत
इत्यर्थः (निबध्नातीति) अत्रायं शब्दबोधः-मेधाविप्रवृत्तिफलकमंगलोपनिबन्धनकाली-
नविषयप्रयोजनविषयकबोधजननानुकूलव्यापारानुकूलकृत्याश्रयो निर्विघ्नग्रंथसमा-
प्तिप्रयोजकीभूतातीतकालीनकृतिविषयतावदभिन्नमंगलविषयकशिष्यशिक्षाफलकवा-
क्यघटकपदघटकवर्णस्मारकमस्यादिसंयोगानुकूलव्यापारानुकूलकृतिभागेकत्वाव-

लीढो ग्रंथकार इति । ननु भवन्मते जीवब्रह्मणोरभेदेनोत्कर्षापकर्षाभावान्नमस्कृतं-
नमस्कार्यतानुपपत्तिरित्याशंक्य कल्पितभेदमादाय समाधत्ते (नन्वेवमिति)
जीवपरमात्मनोरभेदे सतीत्यर्थः । तस्यैव-जीवाभिन्नपरमात्मन एव तमेवप्रति-
जीवाभिन्नपरमात्मानं प्रत्येव कल्पितभेदमौपाधिकभेदम् (अविद्याप्रतिबिम्बमिति)
तमोगुणप्रधानाऽविद्याप्रतिबिम्बाभिन्नकर्तृत्वादिविशिष्टमित्यर्थः । तद्व्यावृत्तम्-
कर्तृत्वादिविशिष्टापकृष्टरूपाद्भिन्नम् एकस्यैव परमात्मनः कर्तृत्वादिविशिष्टान्तः
करणतादात्म्यापन्नत्वेन नमस्कृतत्वं सर्वज्ञत्वादिविशिष्टत्वेन नमस्कार्यत्वमिति
भावः । नचेह परं नौमीति निर्देशात्तदस्थस्वरूपलक्षणलक्षितनिरुपाधिकपरमात्मन
एव नमस्कारविषयत्वं प्रतीयतेऽतः कथं सोपाधिकस्य सर्वज्ञत्वादिविशिष्टस्य
नमस्कार्यत्वं त्वयोच्यते इति वाच्यम् । “विशिष्टं शुद्धान्नातिरिच्यते” इतिन्यायेन
तस्य शुद्धानतिरेकादिति ॥

शि०म०-ननु ब्रह्मणि लक्षणप्रमाणाभावेन तस्यैवासिद्धेः कथं जीवब्रह्मा
भेदःशास्त्रार्थ इतिचेदानतावत्प्रमाणाभावःभूतभौतिकोत्पत्तेरेव तत्रप्रमा-
णत्वात्तथाहि “विवादविषयीभूतानि भूतभौतिकानि स्वोपादानगो-
चरापरोक्षज्ञानवत्प्रणीतानि कार्यत्वात् घटवत्”नच परिदृश्यमानपृथि-
व्यादौ प्रत्यक्षेण कार्यत्वसिद्धावप्यतीन्द्रिये तदसिद्धेर्भागासिद्धौ हेतु-
रिति वाच्यं । तत्रापिपृथिवीत्वादिना कार्यत्वकल्पनात् ॥

म०प्र०-लक्षणप्रमाणाभ्यां वस्तुसिद्धिरिति न्यायमाश्रित्याशंकते(नन्विति)तस्यैव
ब्रह्मणएव असिद्धेः-अनिश्चयात्, भूतभौतिकोत्पत्तेरेव-एवशब्दस्याप्यर्थकत्वेन विवा-
दगोचरीभूतभौतिकनिष्ठकार्यत्वरूपहेतोरपि, अपिशब्देन श्रुतिसमुच्चयः।तत्र-ब्रह्मणि
प्रमाणत्वात्-प्रमितिजनकत्वात् विवादविषयीभूतानि-ईश्वरजन्यत्वाजन्यत्वप्रकारक
विवादास्पदानि (स्वोपादानेति),स्वं-कार्यं तस्य यदुपादानं तद्गोचरं यदपरोक्षज्ञानं
तद्व्यावृत्तं प्रणीतानि रचितानीत्यर्थः।कार्यत्वात्-जन्यत्वात् कृतिजन्यत्वाद्वा तथाच न सा-
ध्यहेत्वोरभेद इति।नचात्र स्वोपादानगोचरापरोक्षज्ञानवज्जन्यत्वरूपसाध्यं न संभवति
कार्यमात्रं प्रत्यन्वयव्यतिरेकाभ्यां कृतेरेवहेतुत्वेनेछाजनकज्ञानस्यभूतभौतिकोत्पत्ताव-
न्यथा सिद्धत्वात्पक्षदृष्टांतोभयवृत्त्येकस्वत्वस्याभावेन तद्वदितोपादानगोचरेत्यादिसा-
ध्यस्यासंभवाच्चेति वाच्यम् । कार्यमात्रे कृतिमद्वदन्वयव्यतिरेकाभ्यां स्वोपादानगो-
चरापरोक्षज्ञानवत्त्वेनापि हेतुत्वस्वीकारात् । पक्षदृष्टांतान्यतरत्वरूपस्यानुगतस्वत्वस्य
संभवाच्चेति कार्यत्वहेतौ भागासिद्ध्याख्यस्वरूपासिद्धिमाशंक्य परिहरति
(नचेत्यादिना)परिदृश्यमानपृथिव्यादौ-अस्मदादिचक्षुरादिजन्यज्ञानविषयीभूतपंची-
कृतपृथिव्यादौ,प्रत्यक्षेण-इन्द्रियस्वरूपप्रत्यक्षप्रमाणेन,कार्यत्वसिद्धावपि-कार्यत्वविष-

यकनिश्चयेपि, अतीन्द्रिये-इन्द्रियाग्राह्यापंचीकृतपृथिव्यादौ, तदसिद्धेः-कार्यत्वनिश्च-
याभावात् । भागासिद्धो हेतुः-पक्षस्यापंचीकृतपृथिव्यादिरूपैकांशेऽवर्तमानः कार्यत्व-
रूपो हेतुः । नचेति निषेधप्रतिज्ञायां हेतुमाह (तत्रापीति) अपंचीकृतपृथिव्यादावपीत्यर्थः ।
(पृथिवीत्वादिनेति) अपंचीकृतपृथिवी जन्या पृथिवीत्वात् घटवदिति पृथिवीत्वादिना
कार्यत्वस्यानुमानादित्यर्थः ॥

शि० म०-नचाप्रयोजकत्वं लाघवानुगृहीतेन प्रत्यक्षेण घटादौ कार्य
त्वेनैव कर्तृजन्यत्वावगमात् ॥

म० प्र०-ननूक्तपक्षे कार्यत्वरूपहेतुरस्तूक्तसाध्यं माभूद्विपक्षे बाधकतर्काभाव इति
कार्यत्व हेतोर्व्यभिचारित्वेन स्वीकृतसाध्यविषयकानुमितिजननासमर्थत्वमित्याशङ्क्य
निराकरोति (नचाप्रयोजकत्वमिति) अनुकूलतर्काभावेन कार्यत्वहेतोरुक्तसाध्याव्या-
प्यत्वं नेत्यर्थः । यत्र जन्यपदार्थे कार्यत्वं तत्र स्वोपादानगोचरापरोक्षज्ञानवज्जन्यत्व-
मिति सामान्यकार्यकारणभावस्वीकारे लाघवं यत्र घटत्वं तत्र स्वोपादानगोचरा-
परोक्षज्ञानवत्कुलालजन्यत्वं यत्र पटत्वं तत्र स्वोपादानगोचरापरोक्षज्ञानवत्कुर्विद-
जन्यत्वमिति विशेषकार्यकारणभावस्वीकारे गौरवमित्यभिप्रेत्यानुकूलतर्कं सूचय
नचेत्युक्तप्रतिज्ञायां हेतुमाह (लाघवेति) लाघवानुगृहीतेन-उक्तलाघवसहकृतेन
प्रत्यक्षेण-इन्द्रियरूपप्रत्यक्षप्रमाणेन गृहीतो यो घटादिनिष्ठकार्यत्वरूपसामान्य-
धर्मस्तस्यैव स्वोपादानगोचरापरोक्षज्ञानवत्कर्तृजन्यत्वनिरूपितव्याप्त्यवगमेन पक्षे
कार्यत्वस्य त्वयापि स्वीकासत्कार्यत्वरूपहेतुबलात्स्वोपादानगोचरापरोक्षज्ञानव-
ज्जन्यत्वमपि त्वया स्वीकरणीयमित्यर्थः । तथाचोक्तपक्षे यदि स्वोपादानगोचराप-
रोक्षज्ञानवज्जन्यत्वरूपसाध्यं न स्यात्तर्हि कार्यत्वमपि न स्यादिति विपक्षबाधकानुकू-
लतर्कसत्त्वम् । नचेष्टापत्तिः । उक्तभूतभौतिकजगन्नित्यत्वापत्त्याऽपसिद्धांतापत्तेः ।
नचान्वयव्यतिरेकाभ्यां घटत्वाद्यवच्छिन्नं प्रति स्वोपादानगोचरापरोक्षज्ञा-
नवत्कुलालादेरेव हेतुत्वादेतादृशकार्यकारणभावे मानाभावेन कथमुक्तानिष्ठापादनं
संभवतीति वाच्यम् । घटत्वपटत्वादिना स्वोपादानगोचरापरोक्षज्ञानवत्कुलालत्वकु-
र्विदत्वादिना चानेकधर्मेणानंतकार्यकारणभावकल्पनापेक्षया कार्यत्वावच्छिन्नं कार्यं
प्रतिस्वोपादानगोचरापरोक्षज्ञानवत्त्वेन हेतुत्वकल्पनस्यैवाचितत्वात् “ यद्विशेषयोः
कार्यकारणभावस्तत्सामान्ययोरपि स एव ” इतिन्यायेन जन्यपदार्थत्वस्वोपादा-
नगोचरापरोक्षज्ञानवत्त्वाभ्यां सामान्यकार्यकारणभावस्यावश्यकत्वाच्च । नच तादृ-
शन्यायोनिष्प्रमाणक इति वाच्यम् । कार्यत्वावच्छिन्नाभावे स्वोपादानगोचरापरोक्षज्ञा-
नवत्तत्तदभावकूटस्य प्रयोजकत्वकल्पनापेक्षया स्वोपादानगोचरापरोक्षज्ञानवत्त्वा-
वच्छिन्नाभावस्यैवैकस्य प्रयोजकत्वे लाघवेनोक्तन्यायस्याप्रमाणकत्वकथनस्या-
त्यंतायुक्तत्वादिति भावः ॥

शि०म०—अत एव न नाना किञ्चिज्ज्ञकर्तृसिद्ध्या अर्थांतरं लाघवादे
कस्यैवकर्तुः सर्वज्ञस्य सकर्तृकत्वानुमितौ विषयत्वात् ॥

म०प्र०—ननु स्वोपादानगोचरापरोक्षज्ञानवज्जन्यत्वमात्रस्योक्तपक्षे साध्यत्वेऽदृष्टद्वारा
स्वोपादानगोचरापरोक्षज्ञानवदस्मदादिजन्यत्वमादायार्थांतरसिद्धसाधने स्यातामि-
त्याशङ्क्यादृष्टाद्वारकत्वेन स्वोपादानगोचरापरोक्षज्ञानवज्जन्यताया विशेषणीयत्वं
लाघवंचाभिप्रेत्याह (अतइति) अदृष्टाद्वारकत्वेन स्वोपादानगोचरापरोक्षज्ञानव-
ज्जन्यताया विशेषणीयत्वाद्वक्ष्यमाणहेतोश्चेत्यर्थः । नन्वेवमप्युक्तानुमानं उक्तभू-
तभौतिकानि नोक्तकर्तृजन्यानि शरीराजन्यत्वादात्मवद्यन्नैवं तन्नैवं घटवद्वेत्यनु-
मानेन सत्प्रतिपक्षितं । किञ्चोक्तेश्वरसाधकानुमाने शरीरजन्यत्वमुपाधिरपि संभवति ।
तस्य घटादौसाध्यव्यापकत्वात्पक्षेसाधनाव्यापकत्वाच्च । नचेश्वरस्य मायारूपशरी-
रसत्त्वात्कथमुक्तोपाधेः पक्षे साधनाव्यापकत्वमिति वाच्यम् । हस्ताद्यवयवेष्वतिव्या-
प्तिवारणाय शरीरलक्षणैस्त्यावयवित्वस्यावश्यं निवेशनीयतया मायाया आकाशा-
द्याकारपरिणामतयात्यावयवित्वस्यासंभवेनात्यावयवित्वे सति सुखदुःखादिज्ञा-
नावच्छेदकतायोग्यतात्यन्ताभावानधिकरणत्वरूपशरीरलक्षणस्य मायायामसंभवात् ।
नच पक्षेस्वोपादानगोचरापरोक्षज्ञानवज्जन्यत्वरूपसाध्यसंदेहेन शरीरजन्यत्वस्य
साध्यव्यापकत्वसंशयान्नोपाधित्वनिश्चय इति वाच्यम् । हेतावुपाधिनिश्चयोहि हेतौ
सोपाधिकत्वहेतुना व्यभिचारनिश्चय एव भवति । हेतावुपाधिसंदेहे तु हेतौव्य-
भिचारसंदेह आवश्यकः व्याप्यसंदेहेन व्यापकसंदेहस्यानुभवासिद्धत्वात् व्यभिचार-
ज्ञानसामान्यं हि व्याप्तिज्ञानप्रतिबंधकमिति संदिग्धोपाधेरपि दूषकत्वात् । नचो-
पाधेः संदेहाज्जायमानो व्यभिचारसंदेहो न घटादौ संभवति । तत्रहेतुसत्त्वेपि साध्यो-
पाध्योर्द्वयोरेव निश्चितत्वेन साध्यसंदेहासंभवादपितु पक्ष एव व्यभिचारसंदेहो
वाच्यः । नच स व्याप्तिज्ञानप्रतिबंधकः पक्षेव्यभिचारसंदेहस्य तदप्रतिबंधकत्वाद-
न्यथानुमितेः पूर्वं सर्वत्रैव पक्षे साध्यसंदेहसंभवेन तत्र हेतोर्निश्चयादनुमानमात्रो-
च्छेदप्रसंगः स्यादिति वाच्यम् । उद्देश्यतावच्छेदकावच्छिन्नः साध्यसंदेहवांश्चपक्षः
पक्षभिन्नत्वे सति साध्यसंदेहविशिष्टत्वरूपधर्मेण पक्षसमश्चतदन्यतरव्यभिचारसं-
शयस्यापि व्याप्तिज्ञानप्रतिबंधकत्वात् । नचैवमुक्तीत्यानुमानमात्रोच्छेदापत्ति-
रिति वाच्यम् । उपाध्यनधिकरणहेतौ धूमो यदि वह्निव्यभिचारी स्यात्तर्हि वह्निजन्यो
न स्यादित्याद्यनुकूलतः व्यभिचारसंदेहस्यासंभवात् ॥

शि०म०ततश्चानुमानं जगन्निर्मातरि सर्वेश्वरे प्रमाणं तथाच “यतो
वाइमानि भूतानि जायन्ते” “यः सर्वज्ञःसर्ववित्” ॥

म०प्र०अत एव व्यभिचारसंशयस्यापि व्याप्तिज्ञानप्रतिबंधकत्वादेवानुकूलतर्कविरह
दशायां पक्षेतरत्वं संदिग्धोपाधिरित्यभिधानं ग्रंथकृतां संगच्छते इति । तथाच कथ-
मुक्तानुमानादीश्वरसिद्धिरिति चेत् न तावदस्मदीयपूर्वोक्तेश्वरसाधकानुमाने त्वदीयानुमा-
नेन सत्प्रतिपाक्षितत्वं त्वदीयानुमाने विपक्षबाधकानुकूलतर्काभावात् शरीराजन्यत्व
हेतौ शरीररूपविशेषणस्यासिद्धिवारकस्यापि व्यभिचारावारकत्वेन व्यर्थतया शरीर-
विशेषणावच्छेदेन व्याप्तिग्रहासंभवेन व्याप्यत्वासिद्धेश्च । नच त्वदीयेश्वरसाधकानु-
मानेऽप्यनुकूलतर्काभाव इति वाच्यं जन्यपदार्थत्वेन स्वोपादानगोचरापरोक्षज्ञा-
नवत्त्वेन च कार्यकारणभावबाधरूपस्यानुकूलतर्कस्य लाघवानुगृहीतेनेत्यादिवाक्ये
दर्शितत्वात् । अस्मदीयानुमाने शरीरजन्यत्वरूपोपाधिरपि न संभवति । अनुकूल-
तर्काभावजन्यव्यभिचारसंदेहस्यैव व्याप्तिनिश्चयप्रतिबंधकत्वेन जन्यपदार्थत्वेन
स्वोपादानगोचरापरोक्षज्ञानवत्त्वेन च कार्यकारणभावप्रसिद्धिबाधरूपस्य विपक्षबा-
धकानुकूलतर्कस्य सत्त्वेन कार्यत्वरूपहेतोः साध्यव्याप्यत्वनिश्चयेन साध्यव्याप्या-
व्यापकत्वेन शरीरजन्यत्वस्य साध्याव्यापकत्वनिश्चयेन साधनाव्यापकत्वेन साध्य-
व्यापकत्वेन वा संदिग्धोपाधित्वासंभवादित्येतत्सर्वं हृदि निधायाह (ततश्चेति) सत्प्र-
तिपाक्षितत्वादिदूषणाभावादेवेत्यर्थः । नन्वनुमानस्यैवेश्वरसाधकत्वे तत्प्रतिपादकत्वेदो
पनिषद्भागस्याध्ययनवैफल्यमित्याशंक्याह (तथाचेति) तथैवेत्यर्थः । योऽ-
क्षराख्यः सर्वज्ञः सामान्यरूपेण सर्वविषयकज्ञानवान् । ननु पदार्थत्वादिरूपसामान्य-
धर्मेण सर्वविषयकज्ञानवत्त्वं जीवानामपि संभवतीति कथमनेन वाक्येनेश्वरसिद्धि-
रित्याशंक्याह (सर्वविदिति) घटत्वपटत्वादिरूपतत्तद्विशेषधर्मेणापि सर्वविषय
कज्ञानवानित्यर्थः । सामान्येन-समाष्टिरूपेण मायाख्योपाधिना सर्वजानातीति
सर्वज्ञः विशेषेण-व्यष्टिरूपेणाविद्याख्योपाधिनानंतजीवभावमापन्नः स एव सर्वस्वो
पाधिं तत्सृष्टं च वेत्तीति सर्वविदिति वा सर्वज्ञसर्ववित्पदयोरर्थः ॥

शि०म०“यस्य ज्ञानमयं तपः तस्मादेतद्ब्रह्मनामरूपमन्नं च जायते”
इत्यादिश्रुतिश्च सर्वज्ञेश्वरे प्रमाणं । नापिलक्षणाभावः नामरूपसृष्टिकर्तृ-
त्वस्य नामरूपात्मकप्रपंचाध्यासाधिष्ठानत्वस्य वा तदाकारेण परि-
णममानमायाधिष्ठानत्वस्य वा ब्रह्मलक्षणत्वात्तदेतदाह (यदविद्या
विलासेन भूतभौतिकसृष्टयः) इति । यस्याविद्या यदविद्या षष्ठ्यर्थस्तु
संबंधमात्रं “शेषेषष्ठी” इति संबंधसामान्ये षष्ठी स्मरणात् ॥

म०प्र०नन्वेवमपि प्रजापतिविशेषः कश्चिज्जीव एव सर्वज्ञत्वादिविशेषणवान्स्या-
दित्याशंक्याह (यस्य ज्ञानमयं तप इति) यस्य-भगवतः ज्ञानमयं-सत्त्वप्रधानमाया-
याः सृज्यमानसर्वपदार्थविषयकज्ञानाख्यविदार एव तपः नतु प्रजापतीनामिव

क्लेशरूपं तस्माद्यथोक्तसर्वज्ञत्वादिविशिष्टादेतद्ब्रह्मकार्यलक्षणाहिरण्यगर्भारव्यं ब्रह्म
नाम-देवदत्तयज्ञदत्तादिलक्षणं रूपं-शुक्लादिस्वरूपं तदप्यभिव्यक्तं “तपसा चीयते
ब्रह्म ततोऽन्नमभिजायते॥अन्नात्प्राणो मनःसत्यं लोकाः कर्मसुचामृतम्” इति पूर्व वा-
क्येऽन्नपदवेदनीयाव्यक्तनामरूपसृष्टेरभिधानात्। अन्नंच-यवत्रीह्यादिलक्षणम्। जायते
उत्पद्यते ब्रह्मादीनामुत्पत्तिक्रमोऽन्नात्प्राण इत्यादि पूर्वमंत्रोक्त एव द्रष्टव्यः “यःका
लकालो गुणी सर्वविद्य” इत्यादिश्रुतय आदिपदेन ग्राह्या इत्यर्थः। ब्रह्मण्यनुमाना
दिप्रमाणं कथयित्वा लक्षणाभावभ्रमं निवारयति (नापाति) (नामेति) सर्जनरू-
पसृष्टिकर्तृत्वं ब्रह्मणो लक्षणमित्युक्ते ब्रह्मणः स्वनिष्ठजन्यतानिरूपितजनकत्वाभा-
वादसंभवः स्यादतो रूपेत्युक्तं रूपसृष्टिकर्तृत्वमित्युक्ते नाम्नः कर्तृत्वं ब्रह्मणोऽन्यस्य-
स्यात्तथाचसिद्धांतहानिरतो नामेत्युक्तमिति पदायोः साफल्यमिति। ननु जीवानामपि
यत्किंचिन्नामरूपकर्तृत्वस्य सत्त्वेन तत्रातिव्याप्तिरित्याशंक्य द्वितीयलक्षणमाह (नाम-
रूपात्मकेति) अध्यासाधिष्ठानत्वमित्युक्ते ब्रह्मणः स्वान्याध्यासाधिष्ठानत्वेपि स्वाध्या-
साधिष्ठानत्वाभावेन सामान्यतोऽध्यासाधिष्ठानत्वरूपलक्षणस्यासंभववारणाय प्रपंचे-
त्युक्तम्। प्रपंचशब्दस्य समुदायार्थकत्वेन ब्रह्मणोपि तदंतःपातित्वात्पुनरसंभववार-
णाय ‘नामरूपात्मकेति’ प्रपंचविशेषणमिति। नन्वेवमपि शुक्त्यादीदमंशावच्छिन्नचैत-
न्यानामपि यत्किंचिन्नामरूपात्मकप्रपंचाध्यासाधिष्ठानत्वेनोक्तलक्षणस्य तत्रातिव्या-
प्तिरित्यरुच्या लक्षणांतरमाह (तदाकारेणेति) निखिलनामरूपात्मकप्रपंचाकारे-
णेत्यर्थः। यद्यपि मायाध्यासाधिष्ठानत्वमित्येव लक्षणं संभवति तथापि ब्रह्मणो
मायाध्यासाधिष्ठानत्वस्य सार्वदिकत्वेनोक्तलक्षणस्य स्वरूपलक्षणत्वभ्रमवारणाय
नामरूपात्मकप्रपंचस्य ब्रह्मान्याधिष्ठानकत्वभ्रमवारणाय च तदाकारेण परिणम-
मानेत्युक्तमिति ॥

शि०म०तद्विशेषलाभस्त्वर्थात् । अन्यथा निर्विशेषसामान्यव्यवहा-
रानुपपत्तेः। स च विवरणाचार्य्यमते आश्रयाश्रयिभावः आचार्य्यवाचस्प-
तिमतेविषयविषयिभावः। यद्वा ‘यस्येति कर्मणि षष्ठी’ तत्रापि तद्वि-
धानात् । शंकरभगवत्पादैरपि ब्रह्मजिज्ञासेत्यत्र ब्रह्मण इति कर्मणि
षष्ठीत्यभिधानात्तद्विषयत्वंचोभयसाधारणम् ॥

म०प्र०-ननु षष्ठ्या संबंधसामान्यलाभेपि संबंधविशेषलाभः कथमित्याशंक्याह (तद्वि-
शेषेति) षष्ठ्यर्थसंबंधसामान्यस्य संबंधविशेषघटितत्वेन विशेषसंबंधं विनाऽनुप-
पद्यमानत्वरूपार्थापत्तिप्रमाणात्संबंधविशेषज्ञानं भवतीत्यर्थः। षष्ठ्यर्थसंबंधसामान्यं
विशेषसंबंधं विनाऽनुपपद्यमानं विशेषसंबंधं कल्पयतीतिभावः। षष्ठ्यर्थसंबंधसामा-
न्यघटकीभूतसंबंधविशेषानंगीकारे वार्धक्याह (अन्यथेति) षष्ठ्यर्थसंबंधसामान्य-

घटकीभूतसंबंधविशेषानंगीकारे निर्विशेषसामान्यव्यवहारानुपपत्तेः—निर्गतो—निवृत्तो विशेषो—विशेषसंबंधो यस्मिन्षष्ठ्यर्थसंबंधसामान्ये तत्तथानिर्विशेषं च तत्सामान्यं निर्विशेषसामान्यं तस्मिन्विशेषसंबंधाघटितषष्ठ्यर्थसंबंधसामान्ये यद्विद्येत्यत्र षष्ठ्यर्थसंबंधः क इति त्वां प्रति कस्यचित्प्रश्ने सत्यात्राश्रयाश्रयिभावरूपो विषयविषयिभावरूपोवा षष्ठ्यर्थसंबंध इति समाधानात्मकशब्दस्वरूपव्यवहारानुपपत्तेः । यद्वा निर्विशेषे विशेषशून्ये विशेषाघटितेनिर्विशेषं नसामान्यमित्याकारको यः सामान्यप्रतियोगिकभेदविषयकव्यवहारस्तदनुपपत्तेरित्यर्थः (सचेति) षष्ठ्यर्थसंबंधसामान्यघटकीभूतसंबंधविशेष एवेत्यर्थः । अर्थापत्त्यादिप्रमाणकल्पनागौवरमभिप्रेत्याह (यद्वेति) तत्रापि—कर्मण्यपि तद्विधानात्—“कर्तृकर्मणोः कृति” इति सूत्रेण षष्ठीविधानात् । नन्वेवं विवरणाचार्यस्य ब्रह्माविद्ययोराश्रयाश्रयिभावस्वरूपसंबंधस्याभिमतत्वेन विवरणाचार्यमते ब्रह्माविद्ययोर्विषयविषयिभावरूपसंबंधोनसिद्ध्येदित्याशङ्क्याह (तद्विषयत्वंचेति) ब्रह्मणोऽविद्या विषयत्वंचोभयसाधारणम्—उभयोर्विवरणाचार्याचार्यवाचस्पत्योरंगीकृतमित्यर्थः ।

• तथाच विवरणाचार्यस्य ब्रह्माविद्ययोराश्रयाश्रयिभावरूपसंबंधाभिधानस्याविद्याया जीव एवाश्रयो ब्रह्म तु विषयएवेत्याचार्यवाचस्पत्यभिमतविद्यायाभिन्नाश्रयविषयकत्वनिरासतात्पर्यकत्वेन ब्रह्माविद्ययोर्विषयविषयिभावनिरासे तात्पर्याभावेन विवरणाचार्यमतेऽप्यविद्याया ब्रह्मविषयकत्वसत्त्वेन ब्रह्मणोऽविद्याविषयत्वमुभयमततुल्यमितिभावः ॥

शि०म०अविद्यानाम विद्यानिवर्त्या अनिर्वचनीया अनादिभावरूपेति वक्ष्यते। तद्विलासश्च तज्जनितवृत्तिविशेषः, परमेश्वरस्येक्षणसंकल्पप्रयत्नरूपः “तदैक्षत सोऽकामयत तन्मनोऽकुरुत” इत्यादिश्रुतिसिद्धः तेन सहकारिणा भूतानि पंचसूक्ष्माण्यपंचीकृतानि वियदादीनि भौतिकानि च तदुपादानानि पंचीकृतानि परिदृश्यमानपृथिव्यादीनि तेषां सृष्टयो भवंतीत्यध्याहारः । अत्रभूतभौतिकग्रहणं नामरूपमात्रोपलक्षणार्थं सृष्टिग्रहणं च स्थितिप्रलयोपलक्षणार्थम् । अन्यथा शब्दप्रपंचस्य स्थितिप्रलययोश्चाग्रहणे ब्रह्मणोऽद्वितीयत्वासिद्धिप्रसंगः। एवं प्रमाणं तटस्थलक्षणंच प्रदर्श्यस्वरूपलक्षणमाह (सदिति) यद्यपिसदादिप्रत्येकलक्षणं तथापि प्रयोजनसूचनार्थमानंदग्रहणम् । नचैवं चित्पदं व्यर्थं आनंदस्य पुरुषार्थत्वद्योतनाय तदुपादानात् ॥ १ ॥

म०प्र०ननुक्तप्रकारेण ब्रह्मणोलक्षणप्रमाणसिद्धत्वेऽप्यविद्याया लक्षणाभावेन कथं तयोर्विषयविषयीभावादिरूपसंबंधकल्पनेत्याशङ्क्याह (अविद्यानामेति) भावरूपाऽवि-

द्येत्युक्तं घटादावतिव्याप्तिः स्यात्तद्वारणायानादीति । अनादिभावरूपाविद्येत्युक्ते
आत्मन्यतिव्याप्तिः स्यादतोऽनिर्वचनीयेति । अविद्यासंबन्धेऽतिव्याप्तिवारणाय विद्या-
निवर्तेति । नचाविद्यासंबन्धस्यापि विद्यानिवर्त्यत्वादेः सत्त्वादविद्यासंबन्धेऽतिव्याप्तिः
स्यादिति वाच्यम् । साक्षादित्यस्यापि निवेशादिति (ईक्षणेति) ईक्षणं-स्रष्टव्यो-
त्पत्त्यनुकूलस्रष्टव्यविषयकदर्शनं, संकल्पः-सर्जनानुकूलेच्छात्मकः, प्रयत्नः-
सर्जनानुकूलकृतिरित्यर्थः । तत्-सदारव्यं ब्रह्म, ऐक्ष्यत-स्रष्टव्योत्पत्त्यनु-
कूलस्रष्टव्यविषयकदर्शनं कृतवत् । सः-परमात्मा, अकामयत-सूक्ष्म शरी-
रापेक्षायां द्वितीयं मम स्थूलशरीरं जायेतेतीच्छां कृतवान् । तत्-स्रष्टव्यालोच-
नक्षमं, मनः-मनः पदवाच्यं संकल्पादिलक्षणमकुरुत-मायाविशिष्टपरमात्माकृ-
तवानित्यर्थः । तदुपादानानि-अपंचीकृतभूतोपादानकानि । अत्र-यदविद्ये
त्यादिश्लोके, भूतभौतिकग्रहणम्-भूतभौतिकयोर्भूतभौतिकरूपार्थयोर्ग्रहणं-ज्ञानं
यस्माद्भूतभौतिकपदात्तद्भूतभौतिकग्रहणमिति समासेन भूतभौतिकपदं नामरू-
पमात्रोपलक्षणार्थं-लक्षणया वृत्त्या सकलनामरूपज्ञापनार्थं सृष्टिग्रहणं-सृष्टिपदं
स्थितिप्रलयोपलक्षणार्थं-लक्षणया स्थितिप्रलययोर्ज्ञापनार्थं । ननु यथाश्रुते-
प्रमाणांतरविरोधाभावाद्भूतभौतिकादिशब्देन लक्षणया निखिलनामरूपादीनां
ज्ञापनमयुक्तमित्याशङ्क्याह (अन्यथेति) भूतभौतिकशब्दस्य लक्षणया निखिल-
नामरूपज्ञापनार्थकत्वानङ्गीकारे सृष्टिपदस्य च लक्षणया स्थितिप्रलयज्ञापनार्थक-
त्वानङ्गीकारेचेत्यर्थः । ननु सदादिपदानां लक्षणया सत्यादिरूपैकब्रह्मबोधकत्वात्पौ-
नरुक्त्यमित्याशङ्क्याह (यद्यपीति) एवम्-उक्तप्रकारेणानन्दपदसाफल्येऽपि ।
तदुपादानात्-चित्पदस्वीकारात् ॥

शि०म०-ज्ञायमानानन्दस्यैव पुरुषार्थत्वात् । नचाहं जानामि सुखी
त्यादि-“प्रत्यक्षविरोधादानन्दं ब्रह्मण” इति श्रुतिविरोधाच्च । न ज्ञानादिरूपं
ब्रह्मेति वाच्यम् “सत्यं ज्ञानमनन्तं ब्रह्म” “विज्ञानमानन्दं ब्रह्म” “आनन्दो
ब्रह्म” इत्यादिश्रुतेः । ब्रह्मणः सच्चिदानन्दात्मकतावगमेन ‘राहोः शिरः,
आत्मनश्चैतन्यम्’ इति वद्रेदश्रुतिप्रत्यक्षयोरुपचरितार्थत्वात् ॥ १ ॥

म०प्र०-ननु चित्पदोपादानेन कथमानन्दस्य पुरुषार्थत्वद्योतनं भवतीत्याशङ्क्याह
(ज्ञायमानेति) नच चेतनरूपज्ञानेन चेतनरूपानन्दस्य ज्ञायमानत्वानुपपन्नत्वेनाज्ञाय-
मानानन्दप्रसक्त्याच “ज्ञायमानानन्दस्यैव पुरुषार्थत्वात्” इत्युक्तिरयुक्तेति वाच्यम् । ज्ञाय-
मानानन्दस्येत्यनेनापरोक्षत्वप्रकारकव्यवहारयोग्यसुखस्यैव विवक्षितत्वादुक्तव्यवहा-
रयोग्यत्वं चानावृताचिद्रूपत्वेनानावृताचित्तादात्म्येन वेति ज्ञापनार्थत्वेन ज्ञायमा-
नानन्दस्यैव पुरुषार्थत्वादित्युक्तेः सार्थक्यमिति । ननु ज्ञानानन्दाभ्यां ब्रह्मणो

भेदस्य ब्रह्म न ज्ञानानन्दमित्याकारकप्रत्यक्षादिसिद्धत्वेन कथं ज्ञानानन्दाभ्यां ब्रह्मणोऽभेद इत्याशंक्य ब्रह्मणो ज्ञानानन्दाभ्यां भेदं निराकरोति (नचेति) (सच्चिदानन्दात्मकत्वावगमेनेति) । नच सत्यं ज्ञानमित्यादौ ज्ञानपदस्य “ यः सर्वज्ञः ” इत्यादिश्रुत्यनुरोधाज्ज्ञानातीति ज्ञानमिति कर्तृल्युङ्तत्वाङ्गीकारेण मत्वर्थीयाशङ्कायाश्च प्रत्ययान्तत्वेन वा ज्ञानपदेन ज्ञानाश्रय एवोक्तः । एवमानन्दमित्यस्याप्यानन्दोऽस्यास्तीत्या नन्दमिति मत्वर्थीयाश्च प्रत्ययांतत्वेनानन्दवदित्यर्थोऽन्यथानन्दशब्दस्य नियतपुंस्त्वेन नपुंसकत्वानापत्तेरिति कथं ब्रह्मणो ज्ञानानन्दाभ्यां भेदाभाव इति वाच्यम् । “ यः सर्वज्ञः ” इत्यादिश्रुतेर्मायावृत्त्यात्मकसर्वविषयकज्ञानपरत्वेनाप्युपपत्त्या “ केवलो निर्गुणः ” इत्यादिश्रुत्यनुरोधेन ज्ञप्तिज्ञानमिति ज्ञानशब्दस्य भावल्युङ्तत्वस्यैवाश्रयणादानन्दशब्दे क्लीवतायाः छांदसत्त्वेनाप्युपपत्तेर्गुणगुणिभावसंपादकसमवायसंबन्धस्यासंभवाच्चेति । भेदश्रुतिप्रत्यक्षयोः—भेदविषयकोक्तश्रुतिप्रत्यक्षयोः उपचरितार्थत्वात् । उपचरित-आरोपितोऽर्थो भेदरूपो विषयो योस्तौ तथातयोर्भावस्तत्त्वं तस्मात् कल्पितभेदस्वरूपार्थविषयकत्वादितियावत् ॥ १ ॥

मू०—यदन्तेवासिपंचास्यैर्निरस्ता भेदिवारणाः ॥

तं प्रणौमि नृसिंहाख्यं यतीन्द्रं परमं गुरुम् ॥ २ ॥

श्रीमद्वेङ्कटनाथारूपाय वेलाङ्गुडिनिवासिनः ॥

जगद्गुरुनहं वन्दे सर्वतंत्रप्रवर्तकान् ॥ ३ ॥

येन चिन्तामणौ टीका दशटीकाविभञ्जिनी ॥

तर्कचूडामणिर्नाम कृता विद्वन्मनोरमा ॥ ४ ॥

शि०म०—“यस्य देवे परा भक्तिर्यथा देवे तथा गुरौ ॥

तस्यैते कथिता ह्यर्थाः प्रकाशन्ते महात्मनः”

इति सुबालोपनिषच्छ्रुत्या गुरुनमस्कारः कर्तव्यत्वेन समधिगतः तत्र परमगुरुन् नमस्कृत्य साक्षाद्विद्यागुरुनाचार्यान् प्रणमति यदन्तेवासिपंचास्यैः इत्यादिद्व्याभ्याम् ॥ २ ॥ ३ ॥ चिकीर्षितस्य ग्रन्थस्योपादेयता सिद्धये स्वकीर्त्यनुवृत्तये च स्वस्य नानाविधग्रन्थकर्तृतामाह (येनेति) ननु मोक्षसाधनब्रह्मज्ञानस्य शारीरकमीमांसाश्रवणसाध्यत्वेन तत्रैव प्रेक्षावतां प्रवृत्त्युपपत्तेर्नैतद्ग्रन्थारम्भ इत्याशंक्य ॥

म०प्र०—प्रकाशन्ते अपरोक्षाभवंति (तत्रेति) गुरुनमस्कारादिरूपभक्तेः कर्तव्यत्वेन समधिगतत्वे सतीत्यर्थः । परममूले (यदन्तर्इति) अन्ते—समीपे विद्यमानास्याकांक्षया

वस्तुं शीलं येषां तंऽतेवासिनः—शिष्या यस्यांतेवासिनो—यदंतेवासिनस्त एव
 पंचास्याः—सिंहाः—अभयत्वातिरस्कृतत्वादिधर्मेण सिंहसदृशास्ते तथा तैर्यदंतेवा-
 सिपंचास्यैर्वारणा—गजा निरस्ताः—ध्वस्ताः । ननु शिष्याणां भिक्षाचर्याद्यनुष्ठानेन
 कृशत्वात्कथं प्रसिद्धगजध्वंसकत्वमित्याशंक्य नात्रवारणपदेन प्रसिद्धगजग्रहणं
 किंतु भेदवादिनां गजसदृशानां ग्रहणमित्यभिप्रेत्याह (भेदीति) भेदवादिरूपे
 त्यर्थः । तं—पूर्वोक्तयच्छब्दवाच्यं यतीनां—यत्नशीलानां परमहंसपरिव्राजकानामिन्द्रं
 स्वामिनं नृसिंहसंज्ञकं परमं गुरुं गुरोगुरुं प्रणौमि—प्रकर्षेण—मनःवाक्कायप्रणिधा-
 नेन नौमि नमस्करोमीत्यर्थः । परममूले (येनेति) येन—धर्मराजाध्वरीन्द्रेण दशटीका-
 विभंजिनी चिंतामणिव्याख्यानभूतानां दशटीकानां दूषणबोधिका विद्वन्मनोरमा
 प्रेक्षावच्चित्ताह्लादकरा चिंतामणौ टीका कृता । तेन धर्मराजाध्वरीन्द्रेण परिभाषा वित-
 न्यते—क्रियत इत्यर्थः । एतद्व्यंग्यारम्भाभावे हेतुमाह (तत्रैवेति) शारीरकमीमांसायामेव-
 त्यर्थः । शारीरकमीमांसायामेव प्रवृत्त्युपपत्तौ हेतुमाह मोक्षसाधनेत्यादिना ॥

मू०—तेन बोधाय मंदानां वेदान्तार्थावलंबिनी ॥

धर्मराजाध्वरीन्द्रेण परिभाषा वितन्यते ॥ ५ ॥

शि० म०—मेधाविनामतिविततगहनगम्भीरेषु सूत्रभाष्यादिषु आदावेव
 प्रवृत्तिसम्भवेऽपि मंदधियां तत्र प्रवृत्त्युपपत्तेस्तदनुग्रहार्थमेतद्व्यंग्यारम्भ
 इत्याह (तेनेति) तेन धर्मराजाध्वरीन्द्रेण बोधाय ब्रह्मबोधाय स एव
 कृत इत्यत आह (वेदान्तार्थावलंबिनीति.) यद्यपि प्रमाणमालादौ
 संक्षेपतो वेदान्तार्थनिरूपणात्तेनापि मंदानुग्रहस्तथापि न सर्वस्य वे-
 दान्तशास्त्रार्थस्य प्रतिपादनं तत्रेति ध्येयम् । स्वकीयग्रंथस्य निःश्रेयस-
 प्रयोजनवच्छारीरकमीमांसया संगतिं दर्शयितुं करिष्यमाणप्रमाण-
 निरूपणस्य ॥

म० प्र०—मंदधियामनुग्रहायैतद्व्यंग्यारम्भे हेतुमाह (मेधाविनामिति) अतिविततत्वं-
 शब्दतो विस्तृतत्वं, गहनत्वं—दुष्प्रवेशार्थकत्वं—गम्भीरत्वं—अतलस्पर्शत्वं अयमेवार्थस्त-
 स्य नान्य इतीयत्ता बुद्धिविषयताशून्यत्वमितितदर्थभेद इति आदावेव—एतद्व्यंग्य-
 नात्पूर्वमेव, तत्र—सूत्रभाष्यादिषु, तदनुग्रहार्थं—मंदबुद्ध्यनुग्रहार्थम् । तेनापि—प्रमा-
 णमालादिनापि, तत्र—प्रमाणमालादौ संगतिं—शारीरकमीमांसाया यन्निःश्रेयस
 रूपं परमप्रयोजनं तदेवस्वकीयग्रंथस्यापीत्येककार्यकारित्वरूपसंगतिं दर्शयितु-
 मिति । एककार्यकारित्वरूपसंगतिविषयकदर्शनानुकूलव्यापारविषयकेच्छावानि-
 त्यर्थः । अस्य साधयतीत्यनेनान्वयः । “नचप्रयोजनं विना मंदोपि न प्रवर्त्तत” इति

न्यायेन स्वकीयग्रंथस्य निःश्रेयसप्रयोजनवच्छारीरकमीमांसाया सहैककार्यकारित्वरूपसंगतिविषयकदर्शनानुकूलव्यापारविषयकेच्छाव्यर्थेति वाच्यम् । निःश्रेयसप्रयोजनवच्छारीरकमीमांसाया सह संगतिप्रदर्शनस्य स्वकीयग्रंथे प्रयोजनरूपानुबन्धोस्तीति प्रदर्शनार्थकत्वात् । नच ज्ञानद्वारातत्त्वमस्यादिवाक्यानामेव परमनिःश्रेयसप्रयोजनकत्वाच्छारीरकमीमांसायाः परमनिःश्रेयसरूपप्रयोजनवत्त्वस्यैवासिद्धत्वात्कथं परमनिःश्रेयसरूपप्रयोजनवच्छारीरकमीमांसाया सहैककार्यकारित्वरूपसंगतिप्रदर्शनेन स्वकीयग्रंथस्य प्रयोजनरूपानुबन्धवत्त्वं बोध्यते इति वाच्यम् । यथा प्रधानयागस्य यत्स्वर्गरूपं फलं तदेव प्रयाजाद्यंगानां तथा प्रधानस्य तत्त्वमस्यादिवाक्यस्य ज्ञानद्वारा यत्परमनिःश्रेयसरूपं फलं तदेव फलं तत्त्वमस्यादिमहावाक्यांगभूतशारीरकमीमांसाया अपीतिप्रधानफलेनैवांगानां फलवत्त्वादिति । ननु शारीरकमीमांसायाः प्रधानतत्त्वमस्यादिमहावाक्योपकारकत्वेन परमनिःश्रेयसप्रयोजनकत्वेपि त्वत्प्रणीतग्रंथस्य प्रधानतत्त्वमस्यादिमहावाक्योपकारकत्वाभावात् परमनिःश्रेयसप्रयोजनकत्वमित्याशंक्य शारीरकमीमांसावदेतस्यापि प्रधानोपकारकत्वमभिप्रेत्याह (करिष्यमाणेति) करिष्यमाणं प्रमाणनिरूपणं यस्मिन् ग्रंथे स तथा तस्य प्रमाणनिरूपणाधिकरणग्रंथस्येत्यर्थः ॥ ५ ॥

मू०—इह खलु धर्मार्थकाममोक्षाख्येषु चतुर्विधपुरुषार्थेषु
मोक्ष एव परमपुरुषार्थः, “न स पुनरावर्तते” इत्या-
दिश्रुत्या तस्य नित्यत्वावधारणात् ॥

शि०म०—परंपरया निःश्रेयसोपयोगं दर्शयन् शास्त्रस्यप्रथमं तत्साधनतां साधयति (इहेत्यादिना) सचेत्यत्र वेदान्तविचारसाध्यादित्यध्याहारः तथाच वेदान्तविचारसाध्याद्ब्रह्मज्ञानान्मोक्ष एव भवतीति प्रथमं संबन्धः । मोक्षस्य विचारफलत्वेहेतुमाह (पुरुषार्थइति) पुरुषेण वेदान्तश्रवणाधिकारिणार्थ्यमान इत्यर्थः । तथाच काम्यमाना निषिद्धाधिकारिविशेषणत्वान्मोक्षस्य तत्फलतेति भावः । अत्रैव कामनायां विनिगमकमाह (परमेति) नित्येत्यर्थः । परमते वियदादेरपि नित्यत्वात्सिद्धान्ते जीवाविविद्यादेरनादित्वान्मोक्ष एवेति एवकारेण तद्व्यवच्छेदाशंकां निराकर्तुं धर्मार्थकाममोक्षाख्येष्वित्युक्तं । ननु मोक्षस्य विचारफलत्ववन्नित्यत्वमपि संदिग्धमित्याशंक्य तन्नित्यत्वस्य लोकेऽसिद्धत्वादित्याह (इह

खलु इति) न च तत्प्रसिद्धिरपि देहात्मप्रसिद्धिबन्निर्मूलत्वादप्रमाणं श्रु-
तिमूलत्वादित्याह (न स पुनरिति) मुक्तो न पुनः संसारी भवतीत्यर्थः ॥

म० प्र०—(परंपरयेति) मोक्षतत्त्वज्ञानप्रपंचमिथ्यात्वशास्त्रप्रतिपाद्यब्रह्मप्रतिपाद-
नद्वारास्वकीयग्रंथस्य प्रधानतत्त्वमस्यादिमहावाक्योपकारकत्वरूपपरंपरयेत्यर्थः ।
उपयोगं—संबंधं शास्त्रस्य—शारीरकमीसांसारूपशास्त्रस्य तत्साधनतां—ज्ञानद्वारा-
मोक्षकारणताम् । ननु मूले शास्त्रस्य ज्ञानद्वारापि मोक्षसाधनत्वं न प्रती-
यते इत्यत आह (सचेत्यत्रेति) इत्यत ऊर्द्धमित्यर्थः । (तथाचेति)
वेदान्तविचारसाध्यादित्यस्याध्याहारेकृते सतीत्यर्थः । यत्र वेदादिवि-
हितयज्ञादिकर्माधिकारिविशेषणत्वं तत्र वेदादिविहितयज्ञादिकर्मसाध्यत्वमिति-
व्याप्तेः स्वर्गादौ दृष्टत्वेन वेदांतविचाराधिकारिपुरुषेणार्थ्यमानत्वान्मोक्षस्यापि वेदां-
तविचाराधिकारिपुरुषविशेषणत्वेन वेदांतविचारसाध्यत्वमित्यभिप्रेत्याह (मोक्ष-
स्येति) विचारफलत्वे—ज्ञानद्वारा विचारसाध्यत्वे (तथाचेति) मोक्षस्य वेदां-
तश्रवणाधिकारिपुरुषेणार्थ्यमानत्वे सतीत्यर्थः—(काम्यमानेति)काम्यमानं च तदनिषिद्धं
च तत्काम्यमानानिषिद्धं काम्यमानानिषिद्धंच तदधिकारिविशेषणंच तत्काम्यमानानि-
षिद्धाधिकारिविशेषणं तस्य भावस्तत्त्वमितिसमासस्तथाच काम्यमानत्वे सत्यानिषिद्ध-
त्वेच सत्यधिकारिव्यावर्तकत्वादित्यर्थः । अनिषिद्धाधिकारिविशेषणत्वादित्युक्ते
दुःखनिवृत्तिकामवेदादिविहितदुःखनिवृत्तिसाधनयज्ञादिकर्माधिकारिपुरुष निष्ठवर्त-
मानदुःखेऽनिषिद्धत्वे सत्यधिकारिविशेषणत्वस्य सत्त्वेन वेदादिविहितेन साध्यत्वरूप-
साध्याभावेन च दुःखेव्यभिचारवारणाय काम्यमानेत्युक्तं । काम्यमानाधिकारिवि-
शेषणत्वादित्युक्ते ब्राह्मणहननपापादिनिवृत्तिकामवेदादिविहितप्रायश्चित्तरूपकर्मा-
धिकारिपुरुषविशेषणविशेषणत्वेनाधिकारिपुरुषविशेषणब्राह्मणहननादौ व्यभिचार-
वारणायानिषिद्धेति काम्यमानानिषिद्धत्वादित्युक्ते निष्ठावनादौ व्यभिचारवारणा-
याधिकारिविशेषणेत्युक्तमिति (तत्फलतेति) ज्ञानद्वाराविचारफलतेत्यर्थः । यत्र
काम्यमानत्वे सत्यनिषिद्धत्वे च सत्याधिकारिविशेषणत्वं तत्र वेदाविहितेन साध्य-
त्वमिति व्याप्तेर्मोक्षस्याधिकारिविशेषणत्वादमृतत्वकामेन वेदांतविचारः कर्तव्य
इत्यर्थकं श्रोतव्यः “अथातो ब्रह्मजिज्ञासा” इत्यादिशास्त्रविहितेन विचारेण साध्यत्व-
मिति भावः । अत्रैव—मोक्षे एव येषामाकाशादिषु पुरुषार्थत्वभ्रांतिस्तेषामभिप्राये-
णाह (परमते इति) (तद्वचवच्छेदेति) आकाशादिव्यावृत्तीत्यर्थः । नित्यत्वादाका-
शादीनां पुमर्थत्वं प्रसक्तं तेषां व्यावृत्त्यर्थमेवकार इति न च भ्रमितव्यं येषां
धर्मादीनां पुरुषार्थत्वेन प्रसिद्धिस्तद्व्यवच्छेदार्थकत्वादेवकारस्येति भावः (मोक्षस्य
विचारफलत्वमिति) यथालोके विचारस्य जयविजयादिफलदर्शनान्मोक्षस्य
विचारफलत्वे संदेहस्तद्वदित्यर्थः (तत्प्रसिद्धिरिति) मोक्षस्य नित्यत्वप्रतीतिरित्यर्थः ।

(अप्रमाणमिति) अप्रमेत्यर्थः। तस्या अप्रमात्वे हेतुमाह (निर्मूलत्वादिति) परममूले इहेति शास्त्रेवेदेचेत्यर्थः । खलु-प्रसिद्धेषु धमादिषु, धमः-वेदविहितयागादिस्तज्जन्य पुण्याख्यादृष्टविशेषो वा, अर्थः । धनं, कामः-पाणिगृहीतस्त्रीसंभोगादिरित्यर्थः ॥

मू०-इतरेषां त्रयाणां तु प्रत्यक्षेण “तद्यथेहकर्मचितो लोकः क्षीयते एवमेवामुत्र पुण्यचितो लोकः क्षीयते” इत्यादिश्रुत्याचानित्यत्वावगमाच्च सच ब्रह्मज्ञानात् ॥

शि०म०-ननु काम्यमानत्वं धर्मादीनामप्यविशिष्टं नचानित्यत्वात्ततो विरक्तिरेवास्येतिवाच्यमृतेषामपि पुरुषार्थत्वादिना नित्यत्वानुमानादित्याशंक्य ब्रह्मचर्यनौष्णानुमानवद्वाधितविषयंतदित्याह(इतरेषा मिति)त्रयाणां मध्ये द्वयोरर्थकामयोःप्रत्यक्षेणानित्यत्वावगमादित्यर्थः। अन्यथा धर्मस्यातीन्द्रियत्वेन त्रयाणां प्रत्यक्षेणानित्यत्वावगमादित्यनुपपत्तेः।यद्वा प्रत्यक्षेण-प्रत्यक्षादिसिद्धेन कार्यत्वलिंगेनेत्यर्थः । तथाच कार्यत्वलिंगकानित्यत्वानुमानवाधितं त्रयाणां नित्यत्वानुमानमितिभावः । नन्वनुमानयोः समबलत्वान्नित्यत्वबाध इत्याशंक्य श्रुतिमूलत्वात्प्रबलमनित्यत्वानुमानमित्याह (तद्यथेति) इहअस्मिन् लोके धर्माधर्मकर्मनिर्मितोलोक्यते इतिलोको-घटादिर्यथाक्षीयते तथालोकांतरे पुण्यनिर्मितो लोकः स्वर्गादिर्नश्यतीत्यर्थः।ननु “अपामसोमममृता बभूव” “अग्नमज्योतिरविदामदेवान्” “अक्षय्यं हवै चातुर्मास्ययाजिनःसुकृतं भवति”इत्यादिश्रुत्या स्वर्गादेरपि नित्यत्वमवगम्यत इतिचेन्न । यत्कृतकं तदनित्यमिति सामान्यतो दृष्टानुमानानुगृहीतं तद्यथेत्यादिश्रुतिविरोधेनाक्षय्यमित्यादिश्रुतेः प्रलयपर्यंतस्थापिफलाभिप्रायत्वात्। नन्वस्तु वेदांतविचारस्य ब्रह्मज्ञानद्वारा निःश्रेयसहेतुत्वं तथापि प्रमाणनिरूपणस्य तदुपयोगाभावाद्ब्रह्मसंगतिरित्याशंक्य यतः शास्त्रप्रतिपाद्यं ब्रह्मतत्त्वप्रयो जनंचमोक्षसाधनब्रह्मज्ञानं च प्रमाणाधीनमतः परंपरया निःश्रेयसोपयोगीति प्रमाणनिरूपणं शास्त्रसंगतमित्यभिप्रायेण ॥

म०प्र०-अविशिष्टं-समानं ततः-धर्मादिभ्यः अस्य-मुमुक्षोः तेषामपि-धर्मादीनामपि (अनुमानादिति) धर्मादयो नित्याः पुरुषार्थत्वान्मोक्षवदित्यनुमानादित्यर्थः (तादिति) धर्मादिषुनित्यत्वानुमानमित्यर्थः । अन्यथा-उक्तार्थानंगीकारे (अनुमानेति)-धर्मादयोऽनित्याः कार्यत्वात् घटवदित्यनुमानेत्यर्थः (अपामेति)

अगन्मेत्यत्र वर्णव्यत्ययः छान्दसस्तथाचागमन्नित्यर्थः । “अत्रसोमं पीत्वाऽमृता भविष्यामस्तथा प्रकाशवन्मार्गं गत्वा देवादीन् प्राप्स्याम” इति च वक्तव्ये भविष्यति फलादौ भूतप्रयोगः फलादेरसंदिग्धत्वज्ञापनायेति बोध्यमिति (इति सामान्य-तोदृष्टानुमानेति) यत्कृतकं तदनित्यमिति वाक्यबोधितान्वयव्यतिरेक्यनुमानेत्यर्थः । (तथापीति) वेदांतविचारस्य ब्रह्मज्ञानद्वारानिःश्रेयसहेतुत्वेपीत्यर्थः । तदुपयोगा-भावात्-निःश्रेयसे संबंधाभावात् इत्याशङ्क्येत्यभिप्रायेण तन्निरूपणं प्रतिजा-नीते इत्यन्वयः ॥

मू०—इति ब्रह्म तज्ज्ञानं तत्प्रमाणं च सप्रपञ्चं निरूप्यते ॥

शि०म०—तन्निरूपणं शिष्यावधानाय प्रतिजानीते(इतिब्रह्मेति)तर्हि तत्प्रमाणनिरूपणमेव तदुपयोगित्वाच्छास्त्रसंगतं स्यादित्याशङ्क्य प्रमा-णनिरूपणस्य प्रमाणसामान्यलक्षणप्रमाणेयत्तादिसापेक्षत्वात्तन्निरूपण-मपि तत्परिकरत्वाच्छास्त्रसंगतमित्याह (सप्रपञ्चमिति) नच सप्रपञ्च तत्प्रमाणनिरूपणस्यैव प्रतिज्ञातत्वे सति विषयप्रयोजनयोरुत्तरत्र निरूपणमसंगतं स्यात्तयोरप्रतिज्ञातत्वादिति वाच्यम् । कृतस्य प्रमाण-निरूपणस्य शास्त्रविषयप्रयोजनोपयोगं दर्शयितुं प्रासंगिकतन्निरूपण संभवात् ॥

म० प्र०—अभिप्रायमेवाह (इतीति) अस्मादेव हेतोरित्यर्थः । हेतुमेव स्फुटीकरोति (परंपरयेति) शास्त्रप्रतिपाद्यब्रह्मादिप्रतिपादनरूपपरंपरयेत्यर्थः (निःश्रेयसोप-योगीति) प्रमाणनिरूपणमितिशेषः । प्रमाणनिरूपणस्य निःश्रेयसोपयोगित्वमेव कुत इत्याशङ्क्याह (अत इति) शास्त्रप्रतिपाद्य ब्रह्मादीनां प्रमाणाधीनत्वादि-त्यर्थः । अतः शब्दार्थमेव स्फुटीकरोति (यतइति) यस्मात्कारणात् शास्त्रप्रतिपाद्य ब्रह्मादीनामज्ञातत्वरूपकारणादित्यर्थः । तन्निरूपणं—प्रमाणनिरूपणं परममूले (इतीति) मोक्षस्य ब्रह्मज्ञानसाध्यत्वरूपहेतोरित्यर्थः (तर्हीति) शास्त्रप्रतिपाद्य ब्रह्मादीनां प्रमाणाधीनत्वेन शास्त्रप्रतिपाद्यब्रह्मादिप्रमाणनिरूपणस्य परंपरया निःश्रे-यसोपयोगित्वात् शारीरकरूपशास्त्रसंगतत्वेपीत्यर्थः (तत्प्रमाणनिरूपणमेवेति) शास्त्रप्रतिपाद्यब्रह्मादिषु यत्प्रमाणं वेदांतवाक्यादिरूपं प्रमाणं तन्निरूपणमेव शास्त्र-संगतं स्यान्नतुप्रमाणसामान्यलक्षणप्रमाणेयत्तादिशास्त्रसंगतमित्यर्थः । ब्रह्मादिप्रमा-णनिरूपणस्य शास्त्रसंगतत्वे हेतुमाह (तदुपयोगित्वादिति) ब्रह्मादिप्रमाणनिरू-पणस्य परंपरया निःश्रेयसे संबंधादित्यर्थः । इत्याशङ्क्येत्याहेत्यन्वयः । इति शब्दार्थ-मेवाह (तन्निरूपणमिति) प्रमाणसामान्यलक्षणादिनिरूपणमित्यर्थः । प्रमाणसा-मान्यलक्षणादिनिरूपणस्य शास्त्रसंगतत्वे हेतुमाह (तत्परिकरत्वादिति) प्रमाण-

सामान्यलक्षणादिनिरूपणस्य शास्त्रप्रतिपाद्यब्रह्मादिप्रमाणानिरूपणं प्रतिकारण-
त्वादित्यर्थः । तस्य तत्परिकरत्वेहेतुमाह (प्रमाणानिरूपणस्येत्यादिना) शास्त्रप्रतिपाद्य-
ब्रह्मादिप्रमाणानिरूपणस्येत्यर्थः (तत्प्रमाणेति) शास्त्रप्रतिपाद्य ब्रह्मादिप्रमाणे-
त्यर्थः (तयोरिति) विषयप्रयोजनयोरित्यर्थः (उपयोगदर्शयितुमिति) संबंध-
विषयकबोधेच्छावतेत्यर्थः (प्रासंगिकेति) प्रासंगिकयोः स्मृतयोस्तयोर्विषयप्रयो-
जनयोः प्रतिपादनस्योपपत्तेरित्यर्थः ॥

शि०म०-अत एव चिंतामणौ प्रमाणतत्त्वप्रतिज्ञायामपि मोक्षेश्वरा-
दिनिरूपणं यद्वा सप्रपंचत्वं त्रितयविशेषणं तथाच जगदुपादानत्वसच्चि-
दानंदंदात्मकत्वजीवाभिन्नत्वलक्षणपरिकरोपेतं ब्रह्मतज्ज्ञानं च वेदांत-
जन्यत्वस्वप्रकाशकर्मनिरपेक्षमोक्षसाधनत्वादिलक्षणप्रपंचोपलक्षितं त-
त्प्रमाणमपि प्रमाणांतरागृहीतसिद्धब्रह्मविषयापरोक्षज्ञानजनकवेदान्त-
त्वादिरूपपरिकरोपेतं निरूप्यते इत्यर्थः । यद्यपि प्रपंचशब्दान्निर्गुणत्वजी-
वाभेदस्वप्रकाशत्वसिद्धबोधिवेदांतत्वादीनामेव परिकरत्वेन निर्देशे
सगुणत्वजीवभेदपरप्रकाशत्वचक्षुरनुमानादीनामप्रतिज्ञापत्तिः तथापि
धर्माभासचैत्यवंदनादिवन्निराकर्तव्यतया परिकरत्वोपपत्तिरिति
द्रष्टव्यम् ॥

म०प्र०-(अत एवेति) प्रासंगिकार्थनिरूपणस्यासंगतत्वासंभवादेवेत्यर्थः । चिंता
मणौ-गंगेशोपाध्यायसंज्ञककृतचिंतामण्यारख्यग्रंथे (प्रमाणतत्त्वेति) तत्त्वं विलंबिते
नृत्ये स्वरूपे परमात्मनीति कोशात्, प्रत्यक्षादिप्रमाणस्वरूपेत्यर्थः । परिकरोपेतं-परि-
वारोपेतं ब्रह्मेत्यस्य निरूप्यत इत्यनेनान्वयः (स्वप्रकाशेति) स्वप्रकाशः कर्मनिरपेक्षो
योब्रह्मरूपोमोक्षस्तत्साधनत्वं तद्विषयकाज्ञाननिवृत्तिरूपप्राप्तिसाधनत्वमित्यर्थः । आदि
पदेन संसर्गानवगाहित्वादीनां संग्रहः उपलक्षितं-विशिष्टं-अस्यतज्ज्ञानंचेत्यने
नान्वयः । वेदांतत्वादीत्यादिपदेन संसर्गानवगाहिवोधजनकत्वादीनां संग्रहः (स्वप्र-
काशत्वेति) स्वप्रकाशकर्मनिरपेक्षमोक्षसाधनत्वेत्यर्थः । अत्र निर्गुणत्वजीवाभेदरूपः
प्रपंचो-ब्रह्मप्रपंचः स्वप्रकाशत्वशब्दोक्तप्रपंचस्तु ज्ञानप्रपंचः स्वप्रकाशत्वांतोब्रह्म-
प्रपंचो ज्ञानप्रपंचस्तु पूर्वोक्त एवेति वा सिद्धबोधिवेदांतत्वादिरूपोज्ञानकरणप्रपंच
इति भेद इति विभावनीयमिति (अप्रतिज्ञापत्तिरिति) तथाचात्मनिष्ठसगुणत्वादीनां
निरूपणमसंगतमितिभावः (चैत्यवंदनादीति) चैत्यमायतने बुद्धवे-द्येचोद्देश्यपादपे
इति भेदिनी कोशादायतनादिवंदनेत्यर्थः (प्रमाणनिरूपणमिति) प्रमाणत्वधर्म
प्रकारकज्ञानानुसूक्तव्यापारमित्यर्थः ॥

मू०—तत्र प्रमाकरणं प्रमाणं तत्र स्मृतिव्यावृत्तं प्रमात्वम् ॥

शि०म०—एवं प्रमाणनिरूपणं प्रतिज्ञाय तल्लक्षणमाह (तत्रेति) प्रमाणे निरूपणीय इत्यर्थः। असाधारणकारणत्वे सति व्यापारवत्त्वं करणत्वं तेन लिंगपरामर्शादौ प्रमित्यसाधारणकारणे सव्यापारेच मनसिनातिप्रसंगः। ननु विषयेऽतिव्याप्तिः तस्येन्द्रियसन्निकर्षद्वाराप्रत्यक्षप्रमाऽसाधारणकारणत्वादिति चेत् न तावद्विषयः प्रत्यक्षमात्रेहेतुः तदभावेपि भ्रमप्रत्यक्षो दयान्नचप्रत्यक्षप्रमायामेकदा सुखनदाकारवृत्त्योरभ्युपगमात् । नापि बाह्यप्रत्यक्षप्रमितौ सुखादिप्रत्यक्षस्थले कृतप्रत्यक्षप्रमासामग्र्यैव तदुपपत्तेः। प्रमालक्षणमाह (तत्रेति) प्रमाकरणत्वावगमाय प्रमायां निरूपणीयायामित्यर्थः। नचास्य लक्षणस्य स्मृतावव्याप्तिरलक्ष्यत्वादित्याह (स्मृतीति) ॥

म०प्र०—परममूले करणं प्रमाणमित्युक्ते छिदादिकरणकुठारादिष्वतिव्याप्ति स्यात्तद्वारणाय ज्ञानार्थकं 'मा' पदं दुष्टचक्षुरादेर्भ्रमज्ञानकरणत्वादुष्टचक्षुरादावतिव्याप्तिः स्यात्तद्वारणाय 'प्र' पदं, प्रमाप्रमाणमित्युक्तेऽसंभवः स्यादतः करणमित्युक्तमिति बोध्यम् (असाधारणकारणत्वे सतीति) कार्यत्वव्याप्यधर्मावच्छिन्नकार्यतानिरूपित कारणताशालित्वे सतीत्यर्थः। तेन—करणत्वस्योक्तस्वरूपत्वेन (लिंगपरामर्शादिविति) अनुमित्यादिप्रमाऽसाधारणकारणे लिंगपरामर्शचक्षुरादीन्द्रियसन्निकर्षादौ व्यापारवत्वोपादानेन नातिव्याप्तिः सत्यंतपदोपादानेन तु सव्यापारे मनसि नातिव्याप्तिरित्यर्थः। नचैवमपि मनसोपि जन्यज्ञानत्वरूपोयः कार्यत्वव्याप्यो धर्मस्तदवच्छिन्नकार्यतानिरूपितकारणताशालित्वरूपासाधारणत्वस्य सत्त्वेन मनस्यऽतिव्याप्तिस्तदवस्थेति वाच्यम् । मनसः प्रमात्वावच्छिन्ननिखिलप्रमांप्रति कारणत्वेन प्रमाणलक्षणप्रविष्टकरणत्वघटकासाधारणत्वस्य प्रमात्वव्याप्यधर्मावच्छिन्नकार्यतानिरूपितकारणतामात्रशालित्वरूपत्वेनोक्तासाधारणत्वस्य मनस्यभावादिति । तस्य—विषयस्य प्रत्यक्षमात्रे—प्रत्यक्षत्वावच्छिन्ननिखिलप्रत्यक्षे तदभावेपि—ज्ञानलक्षणादिप्रत्यासत्तेर्निराकरिष्यमाणत्वेनेन्द्रियसन्निकृष्टविषयाभावोपि (अभ्युपगमादिति) तथाचाज्ञायमानसुखादिकंनास्त्येवेतिभावः । स्थले—काले (क्लृप्तेति) मनोऽदृष्टादिकंचेत्याकारिकायोभयवादिसंमतसुखादिप्रत्यक्षसामग्रीतयैव बाह्यप्रत्यक्षोपपत्तोरित्यर्थः । वस्तुतस्त्वसाधारणकारणत्वे सतीत्यादिवाक्योक्तकरणलक्षणे विषयभिन्नत्वे सतीति विशेषणस्य निवेशनीयतया प्रतियोगिवासंबंधेन व्यापारवत्त्वविवक्षया वा विषये नातिव्याप्तिः संभवतीत्यपिबोध्यं। परममूले (स्मृतिव्यावृत्तामिति) स्मृत्यवृत्तित्यर्थः।

मू०-अनधिगतावाधितार्थविषयज्ञानत्वं स्मृतिसाधारणत्ववा-
धितार्थविषयकज्ञानत्वम् ॥ ✓

शि०म०-ननु स्मृतेरप्यविसंवादिप्रवृत्तिजनकत्वात्तद्व्यावृत्तप्रमाल-
क्षणकथनमयुक्तमिति चेत् नहि प्रवृत्त्यंगप्रामाण्यमिह निरूपणीयं व्या-
वृत्तिव्यवहारान्यतरप्रयोजनाय प्रमात्वस्याभिधानात् स्मृतावतिव्या-
प्तिवारणायानधिगतेति विषयविशेषणम् । अनिर्वचनीयविषयभ्रमोति-
व्याप्तिवारणार्थमुक्तमबाधितेति, ज्ञानपदं स्वरूपकथनार्थं इच्छाकृति-
संस्काराणामनधिगतपदेनैववारणात् । यद्वा चक्षुरादीनामपि फलद्वारा-
यदादिविषयत्वाभ्युपगमात्तत्रातिव्याप्तिवारणार्थमुक्तं (ज्ञानेति) ज्ञप्ति-
श्चात्र भावव्युत्पत्त्या विवक्षिता । अतो न तत्करणे तत्रातिव्याप्तिः । स्मृ-
तावपि यदि प्रामाण्यव्यवहारस्तदातत्साधारणं लक्षणमाह (स्मृती-
ति) इच्छादावतिव्याप्तिवारणाय ज्ञानत्वमित्युक्तम् ॥

म०प्र०-(तद्व्यावृत्तेति) स्मृत्यवृत्तीत्यर्थः स्मृत्यवृत्तिप्रमालक्षणकथनस्यायुक्त-
त्वेहेतुमाह (स्मृतेरपीति) (अविसंवादीति) सफलेत्यर्थः नियतसफलप्रवृत्तित्वा-
वच्छिन्नप्रवृत्तिं प्रति प्रमाज्ञानं कारणमिति प्रवृत्तिसाधनं प्रामाण्यमस्मिन्ग्रंथेन-
निरूपणीयमित्यभिप्रेत्याह (नहीति) (व्यावृत्तीति) प्रमापदवाच्या स्वेतरेभ्यो-
भिद्यते प्रमात्वाद्यन्नैवं तन्नैवमित्यादीतरभेदानुमितीत्यर्थः (अनिर्वचनीयेति)
अनिर्वचनीयश्चासौ विषयोऽनिर्वचनीयविषयस्तत्र यो भ्रमस्तत्र । यद्वाऽनिर्वचनीयो
विषयो यस्य स तथा सचासौ भ्रमः स तथा तत्रेत्यर्थः । नच भ्रमस्य देशांतरवृ-
त्तिज्ञातविषयकत्वेनानधिगतार्थविषयकत्वस्याभावात्कथं तत्रातिव्याप्तिरिति वा-
च्यम् । भ्रमात्पूर्वं भ्रमकालीनोत्पत्तिमदनिर्वचनीयरजतादिविषयकज्ञानाभावेन
भ्रमस्य ज्ञातविषयकत्वरूपाधिगतविषयकत्वस्याभावादनधिगतार्थविषयकत्वस्य
भ्रमे सत्त्वादिति (तत्रेति) चक्षुरादावित्यर्थः । अतः ज्ञानपदेन भावव्युत्पत्त्याज्ञप्ते-
र्विवक्षितत्वात् तत्करणे-प्रमाकरणे तत्र-चक्षुरादौ । ननु स्मृतिनिष्ठमप्रामा-
ण्यमंगीकृतं चेत्तर्हि स्मृत्तिज्ञानानामप्रमात्वेन सफलप्रवृत्तिजनकत्वं नस्यान्नचेष्टाप-
त्तिरितिवाच्यं स्मृतीनां सफलप्रवृत्तिजनकत्वस्य सर्वैः स्वीकृतत्वादित्याशङ्क्याह
(स्मृतावपीति) (तत्साधारणमिति) स्मृतिवृत्तीत्यर्थः । परममूले (स्मृतिसाधार-
णमिति) स्मृतिवृत्तीत्यर्थः ॥

मू०-निरूपस्यापि कालस्येन्द्रियवेद्यत्वाभ्युपगमेन धारावाहि

कबुद्धेरपिपूर्वपूर्वज्ञानाविषयतत्तत्क्षणविशेषविशिष्टविषयत्वेन

न तत्राव्याप्तिः ॥

शि०म०-नन्वेकस्मिन् घटे प्रत्यक्षेण यदा निरंतराणि ज्ञानान्युत्पद्यन्ते तत्र द्वितीयादिज्ञानेषु पूर्वपूर्वज्ञानविषयीकृतार्थेषु प्रथमलक्षणस्य व्याप्तिरित्यत आह (नीरूपस्येति) ननु नीरूपस्य कालस्य कथं चाक्षुषत्वं द्रव्यचाक्षुषतायां महत्त्वसमानाधिकरणोद्भूतरूपवत्त्वस्य तंत्रत्वादिति चेन्नेदानीं घटो वर्तते इति प्रतीतेः नीरूपस्यापि तस्य चाक्षुषत्वात् अन्यथा चक्षुरवगते घटे वर्तमानतासंदेहापत्तेः नचोक्तप्रयोजकाभावेन तत्प्रतीतिरेवासिद्धेति वाच्यम् । अनन्यथासिद्धप्रतीतिबलेन तस्य ॥

म०प्र०-प्रत्यक्षेण-इन्द्रियेण निरंतराणि-व्यवधानशून्यकालिकानि, तत्र-तेषु ज्ञानेषुमध्ये (नीरूपस्यकालस्येति) नीरूपकालनिष्ठं चाक्षुषत्वं चक्षुर्जन्यज्ञानविषयत्वं कथं कथंशब्दस्याऽऽक्षेपार्थकत्वेन न कथमपीत्यर्थः । द्रव्यचाक्षुषतायां द्रव्यनिष्ठचक्षुर्जन्यज्ञानविषयत्वरूपकार्यं-महत्त्वसमानाधिकरणोद्भूतरूपवत्त्वस्य तंत्रत्वात् महत्त्वाधिकरणाधिकरणकोद्भूतरूपनिष्ठकारणत्वात् (इदानीं घटो वर्तते इति प्रतीतेरिति) मूलकालविषयकचाक्षुषप्रत्यक्षात्मकप्रतीतेरुक्तत्वेपि प्रतीतितदभिलापकशब्दयोः समानविषयकत्वेन वर्तमानकालीनवृत्तिताश्रयो वर्तमानकालीनो घट इत्यर्थं ककालविषयकचाक्षुषप्रत्यक्षात्मकप्रतीत्यभिलापकशब्दविषयसमानविषयकप्रतीतेरित्यर्थः । तस्य-कालस्य (अन्यथेति) नीरूपस्य कालस्य चाक्षुषत्वानंगीकारे इत्यर्थः । (वर्तमानता संदेहापत्तेरिति) घटविषयकवर्तमानतासंदेहप्रतिबंधकवर्तमानकालविषयकनिश्चयाभावेन वर्तमानकालिकघटोस्ति नवेति घटे वर्तमानकालवृत्तित्वस्य संदेहापत्तेरित्यर्थः । उक्तप्रयोजकाभावेन-काले महत्त्वसमानाधिकरणोद्भूतरूपवत्त्वरूपचाक्षुषप्रत्यक्षप्रतीतिकारणाभावेन, तत्प्रतीतिः-इदानीं घटो वर्तते इत्याकारकप्रत्यक्षप्रतीतिः (अनन्यथासिद्धेति) वर्तमानकालरूपविषयं विनाऽनुपपद्यमानेत्यर्थः । तस्य महत्त्वसमानाधिकरणोद्भूतरूपवत्त्वस्य ॥

शि०म०-कालव्यतिरिक्तद्रव्यचाक्षुषतायां प्रयोजकत्वकल्पनात् अन्यथा प्रयोजकानुसारेण प्रतीतिकल्पने नीरूपस्य रूपस्याच्चाक्षुषत्वापत्तेः । नन्वेवमपि निरंतरोत्पन्नघटादिप्रत्यक्षे अव्याप्तिस्तदवस्थैव तस्य तत्तत्क्षणतत्तत्संबंधांशे अज्ञातार्थवगाहित्वेऽपि घटांशे तदभावादिति चेन्न इष्टापत्तेः अत एव न शाब्दप्रमायाः पदार्थांशे प्रमात्वं नच द्वितीयादिज्ञानस्य घटांशे प्रामाण्याभावेप्रवर्तकत्वानुपपत्तिः स्मृतिवद्वा-

धितविषयत्वेन तदुपपत्तेः अत एवेदानीमहं सुखीत्यादिधारावाहिक-
बुद्धौनाव्याप्तिः तस्याः पूर्वपूर्वं ज्ञानाविषयक्षणविशेषविशिष्टविषय-
त्वात् ॥

म०प्र०-(कालेति) कालव्यतिरिक्तद्रव्यनिष्ठचक्षुर्जन्यज्ञानविषयत्वरूपकार्यं
निरूपितकारणत्वकल्पनादित्यर्थः । अन्यथेत्यस्यैवविवरणं प्रयोजकानुसारेण प्रतीति
कल्पने इति (नीरूपस्येति) यदिमहत्त्वसमानाधिकरणोद्भूतरूपात्मककारणानु-
सारेण चाक्षुषप्रतीतिस्त्वयास्वीक्रियते तदा तवमते रूपादिषु चाक्षुषत्वाभावव्या-
वृत्त्यर्थं चाक्षुषप्रतीतिरूपकार्यशरीरे द्रव्यपदस्य निवेशो न स्यात् । महत्त्वसमाना-
धिकरणोद्भूतरूपात्मककारणानुसारेण चाक्षुषप्रत्यक्षात्मकप्रतीतिस्त्वया स्वीकारात्त-
थाच रूपादावुक्तकारणाभावेन चाक्षुषप्रत्यक्षविषयत्वं न स्यादितिभावः । एवमपि-
नीरूपस्य कालस्य चक्षुर्जन्यज्ञानविषयत्वस्वीकारेपि, घटादिप्रत्यक्षे-घटादिप्रत्य-
क्षमध्ये द्वितीयादिघटादिप्रत्यक्षे (तस्येति) तत्तत्क्षणांशे तत्तत्क्षणसंबंधांशेच
द्वितीयादिघटादिप्रत्यक्षस्येत्यर्थः । तदभावात्-अज्ञातार्थविषयकत्वाभावात् । इष्टा-
पत्तेः-घटांशविषयकद्वितीयादिघटादिज्ञानेऽप्रमात्वस्वीकारात् । अतएव-पदार्थांशे
शाब्दप्रमाया अज्ञातार्थावगाहित्वाभावादेव (नप्रमात्वमिति) शाब्दवाक्यार्थज्ञाना-
त्प्रागेव पदार्थांशस्य पदाधिगतत्वेन पदार्थांशे शाब्दज्ञानस्याज्ञातार्थावगाहित्वाभा-
वेनाप्रमात्वम् । संसर्गांशे तु वाक्यजन्यज्ञानस्याज्ञातार्थावगाहित्वेन प्रमात्वमितिभावः ।
(स्मृतिवदिति) यथास्मृतेरबाधितार्थविषयकत्वेन प्रवर्तकत्वं तद्वदित्यर्थः । तदु-
पपत्तेः-प्रवर्तकत्वोपपत्तेः । अतएव-वक्ष्यमाणहेतोरेव । धारावाहिकबुद्धौ-धारा-
वाहिकबुद्धिघटकद्वितीयादिज्ञाने अतःशब्दार्थमेवाह (तस्याइति) द्वितीयादि इदा-
नीमहंसुखीति धारावाहिकबुद्धेरित्यर्थः । (क्षणविशेषविशिष्टेति) विलक्षणक्षणविशे-
षविशिष्टसुखेत्यर्थः ॥

शि०प्र०-नन्वेवमनुमित्यादौ क्षणस्फुरणं स्यात् इदानीं पर्वतो वह्नि-
मानिदानीं गौरानयनसंसृष्टा इदानीं मदीयागौरेतत्सदृशी इदानीममु-
मर्थं कल्पयामीति सर्वज्ञानेषु कालस्यानुभूयमानत्वादितिचेत् किम-
नुमितौ पक्षविशेषणतया कालभानं साध्यविशेषणतयावा । नाद्यः, सन्नि-
कृष्टपर्वते जायमानानुमितेस्तदंशे प्रत्यक्षतया तत्रतज्ज्ञानस्येष्टत्वात् ।
असन्निकृष्टेच तस्मिन् तत्प्रतीतिरेवासिद्धेः । नद्वितीयः, अनुमितेः
साध्यांशे व्यापकतावच्छेदकमात्रप्रकारकत्वेन तत्रकालप्रकारत्वायो-
गात् । अन्यथाऽनुमित्यनंतरं वह्नौ द्विहस्तत्रिहस्तत्वादिप्रकारकसंशया-

भावप्रसंगात्, तत्कालीनवह्निसिद्ध्यर्थं धूमकालस्य पक्षतावच्छेदकत्वादिप्रयासानुपपत्तेश्च ॥

म० प्र०—एवं—कालस्य प्रत्यक्षनिरूपितविषयत्वस्वीकारे । अनुमित्यादक्षौ णस्फुरणं—अनुमित्यादिनिरूपितक्षणनिष्ठविषयत्वम् । इतिसर्वज्ञानेषुकालस्यानुभूयमानत्वात्—कालस्योक्तसर्वज्ञाननिरूपितविषयत्वाश्रयत्वात् । अनुमितौ पक्षविशेषणतया कालभानं—अनुमितिनिरूपितं पक्षनिष्ठविशेष्यतानिरूपितकालनिष्ठविशेषणताख्यविषयताऽभिन्नकालनिष्ठविषयत्वम् । तदंशे—सन्निकृष्टपर्वतांशे । तत्र—अनुमितौ—तज्ज्ञानस्येष्टत्वात्—पक्षनिष्ठविशेष्यतानिरूपितकालनिष्ठविशेषणताऽऽख्यविषयताऽभिन्नकालनिष्ठविषयत्वस्येष्टत्वात् । तस्मिन्—पर्वते—तत्प्रतीतेरेवकालावगाहानुमित्यात्मकप्रतीतेरेव । तत्र—साध्यांशविषयकानुमितौ । तत्प्रकारकत्वेति पाठे तु कालप्रकारकत्वेत्यर्थः । साध्यांशविषयकानुमितेः कालप्रकारकत्वायोगेहेतुमाह (अनुमितेः साध्यांशे इति) वह्न्यादिरूपसाध्यांशविषयकपर्वतोवह्निमानित्याद्यनुमितेर्वह्नित्वादिरूपसाध्यतावच्छेदकमात्रप्रकारकत्वेनेत्यर्थः (अन्यथेति) वह्न्यादिरूपसाध्यांशविषयकपर्वतोवह्निमानित्याद्यनुमितेर्वह्नित्वादिरूपसाध्यतावच्छेदकमात्रप्रकारकत्वानंगीकारे इत्यर्थः । (संशयाभावप्रसंगादिति) वह्न्यादिसाध्यांशविषयकपर्वतोवह्निमानित्याद्यनुमितेर्वह्नित्वादिसाध्यतावच्छेदकमात्रप्रकारकत्वानंगीकर्तृमतेवद्विनिष्ठद्विहस्तत्वादीनामपिसाध्यांशविषयकानुमितिविषयत्वसत्त्वादितिशेषः (तत्कालीनेति) धूमकालीनेत्यर्थः (धूमकालस्येति) धूमादिलिंगविशिष्टेपर्वतादौ धूमकालीनपर्वतोवह्निमानित्याकारकानुमितिवादिमते धूमकालनिष्ठपक्षतावच्छेदकत्वादिनिरूपणानुकूलप्रयासवैपथ्यायत्तेरित्यर्थः । वह्न्यादिसाध्यांशविषयकानुमितेर्व्यापकतावच्छेदकातिरिक्तप्रकारकत्वाभ्युपगमेन साध्यांशेधूमकालीनत्वस्यापि भानाद्धूमकालीनवह्निसिद्ध्यर्थं धूमकालस्य पक्षतावच्छेदकत्वायप्रयासो न कर्तव्य इतिभावः ॥

शि० म०—अत एव शाब्दज्ञानादावपि न कालोल्लेखः । दशमस्त्वमसि तत्त्वमसीत्यादिवत्सन्निकृष्टपदार्थांशे शाब्दजन्यस्यापि ज्ञानस्य तत्र प्रत्यक्षतया कालस्फुरणस्येष्टत्वात् । असन्निकृष्टेच तस्मिन् पदवाक्यार्थे भिन्नस्य कालस्य भानायोगात् । नाप्युपमितौ तत्स्फुरणं सन्निकृष्टे गवि कालभानस्येष्टत्वात् । व्यवहितेच तस्मिन्नुपमितेः कालविषयत्वे तदनन्तरं मदीयागौरिदानीमदृहेवर्त्तते नवेति संदेहानुपपत्तेः । अत एव नार्थापत्तौ क्षणस्फुरणाशंकावकाशः, तस्या अनुमितिसमानयोगक्षेमत्वेन कल्पनीयरात्रिभोजनांशे उपपादकतावच्छेदकमात्रप्रकारकतया कालविशेषणकत्वायोगात् । तदेतदाह (कालस्येन्द्रियेति) प्रत्यक्षप्रमाणजन्यानुभवविषयत्वाभ्युपगमात् ॥

म० प्र०--अतएव-वक्ष्यमाणहेतोरेव (शाब्दज्ञानादावपिनकालोल्लेखइति) अत्रादिपदमापाततः प्राप्तम् । उपमित्यादिनिरूपितकालनिष्ठविषयत्वस्य वक्ष्यमाण-ग्रन्थे एवनिराकरणात्तथाच शाब्दबुद्धित्वावच्छिन्नशाब्दबुद्धिसामान्यनिरूपितकालनिष्ठविषयतानेत्यर्थः । अतःशब्दोक्तहेतुमेवाह (दशमइति) ज्ञानस्य प्रत्यक्ष-तयेत्यन्वयः, तत्र-शब्दजन्यज्ञाने कालस्फुरणस्य-कालनिष्ठविषयत्वस्य । असन्निकृष्टे-इन्द्रियासंबद्धपदार्थे-तस्मिन्-शब्दजन्यज्ञाने-भानायोगात्-विषयत्वा-योगात् (नाप्युपमिताविति) उपमितित्वावच्छिन्नोपमितिनिरूपितकाल-निष्ठविषयत्वापादनमपि नसंभवतीत्यर्थः (सन्निकृष्टेइति) सन्निकृष्टगोपदार्थ-विशेषणीभूतकाले उपमित्यात्मकस्फुरणस्यांगीकृतत्वादित्यर्थः । तस्मिन्-गोप-दाथ । अतएव-वक्ष्यमाणहेतोरेवेत्यर्थः (नार्थापत्ताविति) अर्थापत्तित्वावच्छि-न्नार्थापत्तिनिरूपितक्षणनिष्ठविषयत्वशंकावसरोनेत्यर्थः । अतःशब्दार्थमेवाह (तस्या इति) कल्पनीयरात्रिभोजनांशे-तस्याः-अर्थापत्तेः-कालविशेषणकत्वायोगात्-का-लप्रकारकत्वायोगादित्यर्थः । तस्याः कालप्रकारकत्वायोगे हेतुमाह (उपपादक-त्वेति) पीनत्वोपपादकं रात्रिभोजनमुपपादकतावच्छेदकं रात्रिभोजनत्वं तन्मात्रवि-शेषणकतयेत्यर्थः । रात्रिभोजनमर्थापत्त्याकल्पयामीत्याकारकाभिलापकवाक्यसत्त्वेना र्थापत्तेरुपपादकमात्रप्रकारकत्वमितिभावः । अर्थापत्तेरुपपादकतावच्छेदकमात्रप्रकार-कत्वमपि कुतो ज्ञातमित्याशङ्क्याह (अनुमितीति) समानयोगक्षेपत्वेन-तुल्यसा-मग्रीकत्वेन ॥

शि० म०--नन्वेवं शाब्दधारावाहिकद्वितीयादिज्ञानेष्वव्याप्तिः तत्र क्षणविषयत्वानभ्युपगमादितिचेन्न, इतरसंसृष्टतया ज्ञाने तत्संसर्गानु-भवाभावलक्षणाया जिज्ञासालक्षणायाश्चाकांक्षायाः शाब्दज्ञानकार-णस्य पदार्थज्ञानस्यचाभावेन तत्र धारावाहिकबुद्धेरेवासिद्धेः । नच प्रथ-मशाब्दज्ञानकारणस्य पदार्थज्ञानस्य विनाशोपि शब्दजनितवाक्यार्थ-ज्ञानादेव पदार्थविषयात् द्वितीयादिशाब्दज्ञानं संभवतीति वाच्यम् । तस्य पदार्थविषयत्वेपि पदजन्यपदार्थस्मृतित्वाभावेनाकारणत्वात् । पद-जन्यपदार्थस्मृतेरेव तत्त्वात् । अन्यथा पदलिङ्गानुमेयपदार्थस्याप्यन्वय-बोधापत्तिः । नच घटं पटं चानय इत्यत्रेवपदार्थस्मरणांतरकल्पनात् द्वि-तीयादिज्ञानसंभव इतिवाच्यं तथापि पदस्मृतिपदार्थस्मरणतात्पर्यज्ञा-नैर्वाक्यार्थज्ञानजननसमये प्रथमवाक्यार्थज्ञानस्य नष्टत्वेन तत्राव्या-स्यनवकाशात् ॥

म० प्र०--(एवमिति) असन्निकृष्टार्थविषयकशब्दजन्यज्ञाननिरूपितकालनिष्ठवि-

षयत्वानंगीकारे सतीत्यर्थः (शाब्देति) असन्निकृष्टार्थविषयकशब्दजन्येत्यर्थः । (तत्रेति) असन्निकृष्टार्थविषयकेषु शब्दजन्यधारावाहिकद्वितीयादिज्ञानेष्वित्यर्थः (इतरसंसृष्टतयाज्ञानेइति) पदार्थांतरसंसर्गावगाहिज्ञाने सतीत्यर्थः । पदस्य पदांतरव्यतिरेकप्रयुक्तान्वयाननुभावकत्वमाकांक्षेति नैयायिकमतमनुसृत्याकांक्षास्वरूपमाह (तत्संसर्गेति) पदार्थांतरसंसर्गेत्यर्थः । पदार्थानांपरस्परजिज्ञासाविषयत्वयोग्यत्वमाकांक्षेति मूलकर्तृमतमंगीकृत्याकांक्षास्वरूपमाह (जिज्ञासेति) जिज्ञासालक्षणलक्षणघटकं यस्या आकांक्षायाः सा तथा तस्या इत्यर्थः । तत्र-असन्निकृष्टपदार्थेषु, तस्य-असन्निकृष्टार्थविषयकशब्दजन्यप्रथमवाक्यार्थज्ञानस्य, तत्वात्-शाब्दबुद्धिं प्रति कारणत्वात् । अन्यथा-पदजन्यपदार्थस्मृतेः शाब्दबुद्धिं प्रति हेतुत्वानंगीकारे (पदलिङ्गानुमेयपदार्थस्येति) इदं पदं मत्पुत्रोच्चरितं मत्पुत्रकृतिजन्यत्वे सति पदत्वात्, दिनांतरीयमत्पुत्रोच्चरितपदवदिति पदघटितलिङ्गानुमेयपदार्थस्य अथवा मत्पुत्रोच्चरितपदानि नित्यानि पदत्वात् वैदिकपदवदिति, पदात्मकलिङ्गेनानुमेयस्य पदाथस्य मत्पुत्रोच्चरितत्वादिरूपार्थस्यान्वयबोधापत्तिः घटमानयेत्यादिशब्दजन्यज्ञानविषयत्वापत्तिस्त्वदभिमतस्य पदजन्यपदार्थोपस्थितिभिन्नस्म पदार्थज्ञानस्य सत्त्वादित्यर्थः (इत्यत्रेवेति) अत्र यथाऽऽनयपदस्य पुनः स्मृतिद्वारा पुनरानयपदाथस्मरणं तद्वदित्यर्थः (तथापीति) पदार्थानां स्मरणांतरकल्पनेन द्वितीयादिशाब्दज्ञानसंभवेपीत्यर्थः । तत्र-द्वितीयादिशाब्दज्ञाने ॥

शि०म०-अत एव न धारावाहिकद्वितीयाद्यनुमितावव्याप्तिः अनुमित्सया द्वितीयानुमितिसंभवेऽपि अनुमितीष्टसाधनतायाः प्रकृतव्याप्तेश्च समूहालंबनस्मृतिस्ततोऽनुमित्सातदुत्तरक्षणेऽनुमिति रित्यभ्युपगमेन तदाप्रथमानुमितेर्विनष्टत्वेन तस्याः ज्ञातार्थविषयत्वाभावात् । ननु धारावाहिकप्रत्यक्षबुद्ध्यावव्याप्तिरेव तत्र रूपादिरहितस्य क्षणविशेषस्याविषयत्वेनानधिगतार्थविषयत्वाभावात् । नचेदानीं काले घट इति प्रतीतिबलात्कालस्य नीरूपत्वेऽपि चाक्षुषत्वं साधितमिति वाच्यं तथा सत्याकाशे बलाका इति प्रतीत्या तस्यापि प्रत्यक्षतापत्तिः । नच प्रतीत्यनुसारेण महत्त्वसमानाधिकरणोद्भूतरूपवत्त्वस्य कालाकाशव्यतिरिक्तद्रव्यचाक्षुषतायामेव प्रयोजकत्वकल्पनात्तस्याप्यनुमतं चाक्षुषत्वमिति वाच्यम् । आकाशस्य प्रत्यक्षताभ्युपगतौ तत्सद्भावे शब्दलिङ्गकानुमानप्रमाणानुसरणानुपपत्तेः । अप्रत्यक्षेद्वाकाशे वालास्तलमलिनताद्यध्यस्यंतीति भाष्यकारवचनविरोधाच्च ॥

म०प्र०-अतएव-वक्ष्यमाणहेतोरेव । अनुमितौ-असन्निकृष्टसाध्यादिविषय-
कानुमितौ अतःशब्दोक्तहेतुमेवाह (अनुमित्सयेति) समूहालंबनस्मृतिः-प्रकृ-
तानुमितिरिष्टसाधनं प्रकृतव्याप्तिश्चेत्याकारकसमूहालंबनस्मृतिः । तदा-अनुमि-
त्सोतरक्षणे तस्याः-असन्निकृष्टसाध्यादिविषयकद्वितीयाऽनुमितेः तत्र-धारा-
वाहिकप्रत्यक्षबुद्धौ तथासति-इदानीं घटो वर्त्तते इत्यादि प्रतीतिबलात्कालनिष्ठ
चाक्षुषत्वाभ्युपगमे सति बलाका-वकपंक्तिः तस्यापि-आकाशस्यापि ।
कालाकाशव्यतिरिक्तद्रव्यचाक्षुषतायामेव-कालाकाशव्यतिरिक्तद्रव्यनिष्ठचक्षुर्जन्य-
ज्ञानविषयत्वरूपकार्यनिरूपितमेव । प्रयोजकत्वकल्पनात्-कारणत्वज्ञानात् ।
तस्यापि-आकाशस्यापि । तत्सद्भावे-आकाशसत्त्वे (शब्दलिंगकानुमानेति)
पंचीकृतपृथिवीआकाशवतीशब्दवत्त्वाद्यन्नैवं तन्नैवमात्मवादित्याकारकशब्दरूपका-
र्यलिंगकानुमानेत्यथः । यद्वा लक्षणया वृत्त्याशब्दः पृथिव्याद्यष्टद्रव्यातिरिक्तद्रव्या-
श्रितः अष्टद्रव्यानाश्रितत्वे सति द्रव्याश्रितत्वाद्यन्नैवं तन्नैवं रूपादिवदिति शब्दपक्ष-
कानुमानेत्यर्थः (तलेति) कटाहाकारेत्यर्थः ॥

मू०-किंच सिद्धांते धारावाहिकबुद्धिस्थले न ज्ञानभेदः, किंतु
यावद्वटस्फुरणं तावद् घटाकारान्तःकरणवृत्तिरेकैव ॥

शि०म०-नच सुरभिचंदनमिति प्रत्यक्षे सौरभस्येवाकाशे बलाके-
त्यादावाकाशस्य ज्ञानांतरोपनीतस्य भानात्तदंशे परोक्षवृत्तेर्वाभ्युपग-
मादचाक्षुषत्वं तस्यास्त्विति वाच्यं, तर्हितद्वेवसर्वप्रत्यक्षेपि कालभा-
नोपपत्तेर्नचाक्षुषत्वं तस्येत्यरुचेराह (किंचेति) ननु धारावाहिकप्रत्यक्ष-
स्थलेपि ज्ञानभेद एवान्यथा जागराद्यघटादिज्ञानस्य मुहूर्त्तघटिकादि-
पर्यंतमवस्थानं तदनंतरं विनाश इत्यत्र नियामकाभावेन सर्वकार्य-
विरोधिसुषुप्तिपर्यंतावस्थापित्वाभ्युपगमे प्रातरनुभूतघटस्यानुभवना-
शजन्यसंस्काराभावेन मध्येस्मरणानुपपत्तिः प्रतिबंधकसत्त्वेन घटाभाव-
ज्ञानानुपपत्तिश्चेत्याशंकते (किंत्विति) किंघटादिगोचरवृत्तेरौपचार-
कज्ञानस्य एकत्वं निराक्रियते किंवाचैतन्यरूपज्ञानस्य तत्र नाद्य इत्याह
(यावदिति) यावत्कालमस्ति प्रकाशते घट इति व्यवहारः ताव-
त्कालं तदाकारवृत्तिरेकैवलाघवादिति भावः ॥

म०प्र०-(अचाक्षुषत्वमिति) तस्याकाशस्याचाक्षुषत्वं लौकिकसन्निकर्षेण चक्षु-
र्जन्यज्ञानविषयत्वाभावास्त्वित्यथः । आकाशस्य लौकिकसन्निकर्षेण चक्षुर्जन्यज्ञाना
विषयत्वाभावेहेतुमाह (अकाशेति) उपनीतस्य-आकाशे बलाकेतिप्रतीतितः

पूर्वं शब्दादिजन्यज्ञानलक्षणप्रत्यासत्तिमत आकाशस्य आकाशे बलाकेत्यादौभा-
नात्-आकाशे बलाकेत्यादिप्रत्यक्षप्रतीतिनिरूपितविषयत्वादित्यर्थः । ननु ज्ञानलक्ष-
णप्रत्यासत्तेर्मूले खंडितत्वेन कथमाकाशस्य ज्ञानलक्षणप्रत्यासत्तिजन्याकाशे बला-
केत्यादिप्रत्यक्षप्रतीतिविषयत्वमुच्यते इत्यत आह (तदंशे इति) आकाशांशे
इत्यर्थः (परोक्षवृत्तेरिति) बलाकाभिरिन्द्रियसन्निकर्षकाले एव स्मृत्यनुमित्याद्या-
त्मकपरोक्षवृत्तेर्वास्वीकारादित्यथः । लौकिकसन्निकर्षजन्यज्ञानविषयत्वाभावे स्वपरयोः
संमतदृष्टांतमाह (सुरभिचंदनमिति) (प्रत्यक्षेसौरभस्येवेति) यथाऽऽघ्रातसौर-
भस्य सुरभिचंदनमिति प्रत्यक्षघटकीभूतस्मृत्यात्मकज्ञानविषयत्वमनाघ्रातसौर-
भस्य तु सुरभिचंदनामिति प्रत्यक्षघटकीभूतचंदनखंडत्वादिलिंगजन्यानुमित्या-
त्मकवृत्तिविषयत्वं तद्वदित्यर्थः (तर्हीति) आकाशनिष्ठचाक्षुषत्वाभावेङ्गीकृते सती-
त्यर्थः । तद्वदेव-आकाशवदेव-सर्वप्रत्यक्षेपिकालभानोपपत्तेः इदानीं घटोव-
र्त्तते इत्यादिसर्वप्रत्यक्षघटकीभूतस्मृत्याद्यात्मकप्रतीतिनिरूपितकालनिष्ठविषयत्वो-
पपत्तेः । तस्य-कालस्य, परममूले (धारावाहिकबुद्धिस्थले इति) पराभिमतधारावाहिकबु-
द्धिकाले उक्तबुद्धिविषयेवेत्यर्थः । स्थलेपि-कालेपि घटादिविषयेपीति वा-अन्यथा-परा-
भिमतधारावाहिकप्रत्यक्षकाले-ज्ञानभेदानङ्गीकारे (जागरेति) जागरावस्थायां प्रथमोत्प-
न्नघटादिज्ञानस्येत्यर्थः (प्रतिबंधकसत्त्वेनेति) घटाभावज्ञानस्य प्रतिबंधकं यत्
घटज्ञानं तस्य सत्त्वेनेत्यर्थः । औपचारिकज्ञानस्य-लाक्षणिकज्ञानपदेन व्यवह्रियमा-
णज्ञानस्य तत्र-पक्षद्वयमध्ये यावत्कालं-यत्परिमाणकेकाले घटोस्ति-सत्तावान्घटः
प्रकाशतेघटः-ज्ञानविषयोघटः तावत्कालं-तत्परिमाणकेकाले (तदाकारेति)
घटाकारेत्यर्थः ॥

मू०-नतु नाना वृत्तेः स्वविरोधिवृत्त्युत्पत्तिपर्यंतं स्थायित्वा
भ्युपगमात् ॥

शि० म०-एवकारव्यवच्छेद्यमाह (नन्विति) गौरवादिति भावः । त
हि ततोप्यतिलाघवात्सुषुप्तिपर्यंतं वृत्तिरेकैवा न च मध्ये अदृष्टविशेषान्
नाशः तस्य साधारणकारणत्वात् । न च वृत्तेः स्वविषयविरोधिघटाभा-
वादिवृत्तिनाशयत्वं स्वोत्तरपटवृत्तेरपि तन्नाशकत्वात् । नापि स्वोत्तरवृत्ते
र्नाशकत्वं घटादिवृत्तेरौदासीन्यसमये नाशाभावप्रसंगात् इत्याशं-
क्याह (वृत्तेरिति) वृत्तिपदप्रकृताभिप्रायं तथाच वृत्तेः स्वविरोध्युत्प-
त्तिपर्यंतं स्थापित्वाभ्युपगमादित्यर्थः । तेन स्वोत्तरवृत्त्यौदासीन्यादीनां
संग्रहः फलबलेन सुषुप्तिवदौदासीन्यसमयस्यापि निवर्त्तकत्वात् । अन्य-
था यथाश्रुते खंडाकारवृत्तेः स्वोत्तरवृत्त्यंतराभावादविनाशप्रसंगः ॥

म०प्र०-तर्हि-पराभिमतधारावाहिकबुद्धिकाले वृत्तेरेकत्वाभ्युपगमे सति ।
 (ततोपीति) पराभिमतधारावाहिकबुद्धिकाले वृत्तिनिष्ठैकत्वाभ्युपगमरूपलाघ-
 वादपीत्यर्थः । नन्वदृष्टविशेषेण तस्या नाशोभविष्यतीत्याशंक्य नहि वृत्तिनाशका-
 साधारणकारणमंतरेण साधारणकारणादृष्टेनैव तस्या नाशो भवतीत्यभिप्रायेणाह
 (नचेति) तस्य-अदृष्टस्य (स्वविषयेति) स्वघटाकारवृत्तिस्तस्या विषयोघटस्त-
 द्विरोधी घटाभावादस्तत्र या वृत्तिस्तया नाशयत्वमित्यर्थः स्वोत्तरपटवृत्तेरपि-
 घटाकारवृत्त्युत्तरपटाकारवृत्तेरपि । ननूत्तरवृत्तेरेव नाशकतास्यादित्याशंक्याह
 (नापीति) स्वोत्तरवृत्तेः-वृत्त्युत्तरवृत्तेः नाशकत्वं-पूर्ववृत्तिनाशकत्वमपिना-
 स्तीत्यर्थः । वृत्तिपदं-स्वविरोधिवृत्त्युत्पत्तिपर्यंतमितिवाक्यघटकीभूतवृत्तिपदम् ।
 (प्रकृताभिप्रायमिति) प्रकृतं वृत्तिविरोधिनमभिप्रैति विषयीकरोतीति । प्रकृता-
 भिप्रायं-प्रकृते वृत्तिविरोधिन्यभिप्रायस्तात्पर्यं यस्य-वृत्तिपदस्य तत्तथेति वा ।
 तथाच वृत्तिविरोध्यर्थकमेव वृत्तिपदं वृत्तिपदस्यैव व्याख्यानं स्वविरोधीति । ननू-
 त्तरवृत्तिरेव पूर्ववृत्तेर्निवर्तिकेत्यभिप्रायेण मूलेवृत्तिपदमित्यर्थः । यद्वा प्रकृते न
 वृत्तिप्रसंगेनाभिप्रायो मनोऽनवधानकाले मूले उल्लेखनं यस्य वृत्तिपदस्य तत्तथा-
 व्यर्थत्वेनानुपादेयमेवेत्यर्थः (तथाचेति) वृत्तिपदस्यानुपादेयत्वे सतीत्यर्थः । तेन-
 वृत्तिपदस्यानिवेशेन फलबलेन-औदासीन्यकाले वृत्तीनां ध्वंसरूपकार्यदर्शना
 न्यथानुपपत्त्या अन्यथा-औदासीन्यसमयस्य वृत्तिनिवर्तकत्वानङ्गीकारे यथा-
 श्रुते-उत्तरवृत्तिरेव पूर्ववृत्तिनिवर्तिकेति यथाश्रुतार्थस्वीकारे अन्यथेत्यस्यैव
 विवरणं यथाश्रुते इतीतिवा (अखंडाकारवृत्तेरिति) यदाखंडाकारवृत्त्युत्तरवृत्त्यं-
 तरं नास्ति तदाखंडाकारवृत्तेर्नाशो न स्यादुत्तरवृत्तेरेव पूर्ववृत्तिनाशकत्वाभ्युप-
 गमान्नाशस्तु भवत्येवान्यथा द्वैतापत्तेरिति भावः ॥

मू०-तथाच तत्प्रतिफलितचैतन्यरूपं घटादिज्ञानमपि तत्र
 तावत्कालीनमेकमेवेति नाव्याप्तिशंकाऽपि ॥

शि०म०-नन्वेवमपि स्वोत्तरवृत्त्यौदासीन्यसमयादीनां कथं वि-
 रोधित्वमनुगतविरोधितावच्छेदकाभावादिति चेन्न । मण्यादीनामनुगत-
 प्रतिबंधकतावच्छेदकाभावेऽपि मणित्वादिना दाहप्रतिबंधकता स्वीका-
 रात् । सर्वत्र च विरोध्यननुगमस्यादोषत्वात् । द्वितीयं निरस्यति (त-
 थाचेति) यथाघटादौ तदाकारवृत्तिरेका तथा चैतन्यरूपं मुख्यज्ञान-
 मपि यावद्धटस्फुरणं तत्रैकमित्यर्थः । ननु निरुपाधिकचैतन्यस्य स्व-
 त एकत्वेऽपि तस्य घटज्ञानत्वाभावात् घटाकारवृत्त्युपहितस्य च तज्ज्ञा-
 नत्वेऽपि तदुपाधिभेदेन भेदावश्यंभावात्त्रैकत्वं युक्तमित्याशंक्य घटा-

वच्छिन्नं तद्वृत्त्यवच्छिन्नमपि ज्ञानं तयोरेकदेशस्थत्वान्नभिद्यत इत्याह
(तत्प्रतिफलितेति) ॥

म० प्र०—विरोधित्वं—पूर्ववृत्तिनाशकत्वं अनुगतविरोधितावच्छेदकाभावात्—
परस्परविलक्षणेष्वौदासीन्यसमयादिषुसंबद्धैकनिवर्त्तकतावच्छेदकाभावात् (अनु-
गतेति) संबद्धैकेत्यर्थः (मणित्वादिनेति) दाहत्वावच्छिन्नंप्रति मणित्वेन मंत्रत्वेन वा
प्रतिबंधकतेति मण्यादिनिष्ठमणित्वाद्यवच्छिन्नप्रतिबंधकतास्वीकारादित्यर्थः । नन्वेवं
दाहप्रतिबंधकमण्यादिषु नानाप्रतिबंधकतावच्छेदकस्वीकारे मण्यादिष्वेकदाहप्र-
तिबंधकतावच्छेदकानिश्चयेन मण्यादिषु दाहप्रतिबंधकताग्रहोनस्यादित्याशंक्याह
(सर्वत्रेति) सर्वत्र—सर्वविरोधिषु विरोध्यननुगमस्यैकविरोधितावच्छेदकाभावस्य मण्या-
दिनिष्ठप्रतिबंधकताग्रह प्रतिबंधकत्वरूपदोषत्वं नास्ति किंतु नानाविरोधिष्वेकविरो-
धितावच्छेदकसंभवे नानाविरोधितावच्छेदकाभ्युपगमस्य प्रतिबंधकताग्रहप्रतिबंधक-
त्वरूपदोषत्वमित्यर्थः । तत्र—घटादौ । ननु निरुपाधिकचैतन्यरूपस्य ज्ञानस्य किमे-
कत्वं त्वयाऽभ्युपगम्यते किंवा घटाकारवृत्त्युपहितचैतन्यस्य नाद्य इत्याह (निरु-
पाधिकेति) स्वतः—उपाधिसंपर्काद्विना तस्य—निरुपाधिकचैतन्यस्य (घटज्ञा-
नत्वाभावादिति) अस्याग्रे निरुपाधिकचैतन्यस्यैकत्वाभ्युपगमः पराभिमतधारावा-
हिकबुद्धिकालेद्वितीयादिघटादिज्ञानेष्वव्याप्तिवारणेऽनुपयुक्त इतिशेषः । द्वितीयं
निराकरोति (घटाकारेति) तज्ज्ञानत्वेपि—घटज्ञानत्वेपि (तदुपाधिभेदेनेति)
तस्य—घटादिज्ञानस्य ये उपाधयो घटादितदाकारावृत्तिरूपास्तेषां भेदेनेत्यर्थः ।
(तद्वृत्त्यवच्छिन्नमपीति) अत्रापिशब्दश्चार्थः । तथाच घटावच्छिन्नं घटाकारवृत्त्य-
वच्छिन्नं च चैतन्यं न भिद्यते इत्यर्थः । परममूले (तत्प्रतिफलितेति) घटाद्या-
कारवृत्तिप्रतिबिंबितेत्यर्थः । परममूले (तत्रेति) पराभिमतधारावाहिकबुद्धिकाले
इत्यर्थः । परममूले (तावत्कालीनमिति) वृत्तिकालीनमित्यर्थः (एवमपीति) परा-
भिमतधारावाहिकबुद्धिकाले तवमतेघटादिज्ञानस्यैकत्वेन पराभिमतधारावाहिकबु-
द्धिकालेद्वितीयादिघटादिज्ञानेष्वव्याप्त्यभावेपीत्यर्थः ॥

शि०म०—दिनभेदेन जायमानस्य घटादिज्ञानस्य नानात्वात् । तस्य
च दिनांतरावगतघटादिविषयत्वेन तत्राव्याप्तिः । नचानधिगतपदेन
स्वाव्यवहितपूर्वक्षणवर्तिस्वसमानाधिकरणज्ञानाविषयविषयकत्वंविव-
क्षितमतोनोक्तदोष इति वाच्यं तथापि स्मृतावतिव्याप्तेः । ननु स्ववि-
षयसमानविषयकज्ञानाजन्यत्वमनधिगतविषयपदेन विवक्षितमिति-
चेन्न स्वविषयसमानविषयकपदेन स्वाविषयानातिरिक्तविषयत्वाविवक्षा
यामुपनीतमानपक्षेऽनुमितौ संशयोत्तरप्रत्यक्षेच ॥

म०प्र ०-दिनभेदेन जायमानस्य-दिनांतररूपदिनविशेषवृत्तिजन्याश्रयस्य नाना-
त्वात्-पूर्वदिनवृत्तिज्ञानाद्भिन्नत्वात् । तस्य-दिनांतरीयघटादिज्ञानस्य । तत्र-
दिनांतरीये घटादिज्ञाने । अनधिगतपदेन-अनधिगतार्थविषयशब्देन (स्वाव्यवहिं
तेति) स्वं घटइतिज्ञानं तदव्यवहितपूर्वक्षणवर्तित्यस्वसमानाधिकरणज्ञानं पटादिज्ञानं
तदविषयविषयकत्वं घटज्ञाने इति लक्षणसमन्वयः । स्वसमानाधिकरणत्वं च परमते एका
त्मवृत्तित्वं वेदांतिमतेत्वेकांतःकरणवृत्तित्वरूपमिति विभागः । स्वसमानाधिकरणज्ञाना-
विषयविषयकत्वमित्युक्ते अतीतदिने ज्ञातघटे एतत्कालीनोयंघट इति ज्ञानस्य
दिनांतरीयघटादिज्ञानविषयविषयकत्वेनातीतदिने ज्ञातघटे एतत्कालीनघटादिज्ञानेऽ
व्याप्तिः स्यात्तद्वारणाय स्वाव्यवहितपूर्वक्षणवर्तीति ज्ञानविशेषणं, स्वाव्यवहि-
तपूर्वक्षणवर्तिज्ञानाविषयविषयकत्वमित्युक्तेऽयंघट इत्यादिज्ञानस्य पुरुषांतरी
योयंघट इत्यादिज्ञानविषयविषयकत्वेनेश्वरीयसकलविषयकज्ञानविषयविषयकत्वेन
चासंभवः स्यात्तद्वारणाय स्वसमानाधिकरणेति । अत्र सर्वत्र यस्मिंल्लक्षण-
समन्वयेच्छा तत्स्वशब्देन ग्राह्यमित्यापि बोध्यमिति । अतः-अनधिगतार्थविषय-
शब्दस्योक्तविवक्षितार्थपरत्वात् । नोक्तदोषः-एतत्कालीनघटादिज्ञाने उक्ताव्याप्ति-
रूपोदोषो न । तथापि-घटादिज्ञानेऽव्याप्त्यभावेपि (स्मृतावतिव्याप्तेरिति) मात्रा-
दिस्मृतेर्मात्रादिस्मृत्यव्यवहितपूर्वक्षणवर्तिस्वसमानाधिकरणघटादिज्ञानाविषयाविष-
यकत्वादितिशेषः (स्वविषयेति) स्वविषयाभिन्नाविषयकज्ञानाजन्यत्वमित्यर्थः ।
(स्वविषयानतिरिक्तेति) स्वविषयविषयकत्वे सति स्वविषयानतिरिक्तविषयकत्व-
मित्यर्थः । एतदर्थकरणवक्ष्यमाणोपनीतभानपक्षे इत्युक्तिरनुपपन्नास्यादनुपनीतभा-
नपक्षेऽप्यनुमितेः स्वविषयानतिरिक्तविषयकज्ञानाजन्यत्वाभावात् । उपनीतभानपक्षे-
अलौकिकसन्निकर्षजन्यज्ञानविषयवद्व्यादिसाध्येऽनुमितिरूपभानस्यालौकिकसन्नि-
कर्षजन्यज्ञानविषयधूमादिहेतावलौकिकसन्निकर्षजन्यज्ञानविषयवद्व्यादिसाध्यनिरू-
पितव्याप्तिस्मरणरूपभानस्यवा स्वीकर्तुमते अनुमितावित्यादिसप्तम्यंतानामव्याप्ते-
रित्यनेनान्वयः । तथाहि स्वं वह्निविषयकानुमितिस्तस्या यो विषयो वह्निव्यादिरूपो
विषयस्तस्मादनधिकविषयकं ज्ञानमनुमितिपूर्वकालीनं व्याप्तिस्मरणात्मकं ज्ञानं
तज्जन्यत्वस्यानुमितित्वावच्छिन्नानुमितौ सत्त्वेनाव्याप्तिः । एवं स्वं स्थाणुरेवेत्या-
कारकसंशयोत्तरप्रत्यक्षं तस्य विषयः स्थाणुस्तस्मादनधिकविषयकज्ञानं वक्रको-
टरादिविषयकविशेषदर्शनात्मकं ज्ञानं तज्जन्यत्वस्य संशयोत्तरप्रत्यक्षे सत्त्वादव्या-
प्तिरिति ॥

शि०म०-मतांतरे शब्दज्ञाने अव्याप्तेः प्रमुष्टतत्ताकस्मृतावतिव्या-
प्तेश्च । नापि स्वविषयान्यूनविषयकत्वं सर्वेश्वरज्ञानमादाय लक्षणस्या-

सभवप्रसंगात् । अथ स्वविषयान्यूनानतिरिक्तविषयकत्वं तद्विवक्षितं ततश्च संशयोत्तरप्रत्यक्षानुमितिशाब्दज्ञानेषु नाव्याप्तिः ईश्वरज्ञानमादायापि नासंभवः ॥

म० प्र०—(मतांतरेशाब्दज्ञानेइति) मूलकारमतातिरिक्तमते शाब्दज्ञानत्वावच्छिन्नशाब्दज्ञाने इत्यर्थः । मूलकारमतेपि व्यक्तिमात्रार्थकतत्त्वमस्यादिवाक्यातिरिक्तनीलोत्पलादिवाक्यजन्यशाब्दज्ञानेऽव्याप्त्यापादनसंभवेपि तत्त्वमस्यादिपदेषु लक्षणाया अस्वीकारात्तत्त्वमस्यादिवाक्यजन्यज्ञानविषयाधिकविषयकतत्त्वंपदवाच्याऽर्थज्ञानस्य तत्त्वमस्यादिवाक्यजन्याखंडवस्तुविषयकशाब्दज्ञानं प्रति कारणत्वेन तत्त्वमस्यादिवाक्यजन्यज्ञाने लक्षणसत्त्वेन शाब्दज्ञानत्वावच्छिन्ने शाब्दज्ञानेऽप्यभावेन मूलकारादन्येषामाचार्याणां मते शाब्दज्ञानत्वावच्छिन्नशाब्दज्ञानस्य शाब्दज्ञानन्यूनविषयकपदार्थोपस्थितिजन्यत्वेन शाब्दज्ञानत्वावच्छिन्नशाब्दज्ञानेऽव्याप्तिरितिभावः।स्मृतित्वेनानुभवत्वेन च स्मृत्यनुभवयोः कार्यकारणभावमभिप्रेत्य प्रमुष्टतत्ताकस्मृतावतिव्याप्तिमाह (प्रमुष्टतत्ताकेति) मातेत्याकारकप्रमुष्टतत्ताकस्मरणस्य प्रमुष्टतत्ताकस्मृतिविषयाधिकविषयकपूर्वानुभवजन्यत्वेपि प्रमुष्टतत्ताकस्मृतिविषयानधिकविषयकप्रमुष्टतत्ताकस्मृत्यजन्यत्वस्य सत्त्वात्तत्रातिव्याप्तिरितिभावः (स्वविषयान्यूनविषयकत्वमिति) अस्याग्रे स्वविषयसमानविषयकशब्देन विवक्षितमितिशेषः । तथाच स्वविषयान्यूनविषयकज्ञानाजन्यत्वमित्यर्थः । मतांतरेशाब्दज्ञानादौ न्यूनविषयकपदार्थज्ञानादिजन्यत्वेनाव्याप्त्यभावेपि मूलकृन्मते तत्त्वमस्यादिवाक्यजन्यज्ञाने स्वविषयान्यूनविषयकपदार्थज्ञानजन्यत्वेनाव्याप्तिमभिप्रेत्यासंभवेमेवाह (सर्वेश्वर ज्ञानमिति) (तदिति) स्वविषयसमान विषयकत्वमित्यर्थः (ततश्चेति) चशब्दस्यैवकारार्थकत्वेन स्वविषयसमानविषयकशब्दस्य स्वविषयान्यूनानतिरिक्तविषयकपरत्वादेवेत्यर्थः ॥

शि०म०—व्याप्तिज्ञानपदार्थस्मरणयोन्यूनविषयत्वादीश्वरज्ञानस्यचाधिकविषयत्वादितिचेन्न । तथापि प्रमुष्टतत्ताकस्मृतावतिव्याप्तितादवस्थ्यात् । तत्त्वमसीतिवाक्यजन्याभेदज्ञानस्य तत्त्वं पदलक्षितस्वरूपोपस्थितिजन्यत्वेन तत्राव्याप्तेश्च । नचानधिगतविषयपदेन संस्काराजन्यत्वं विवक्षितं स्मृतिश्च तज्जन्येति नातिव्याप्तिः । लिंगकरणतावादिमते संस्कारलिंगकानुमितौ सिद्धांतिप्रत्यभिज्ञायामनुमितिमात्रेचाव्याप्तेः अनधिगतपदेनैव भ्रमेऽतिप्रसंगनिरासेनाबाधितपदवैयर्थ्यापत्तेः।भवन्मते ब्रह्मव्यतिरिक्तसकलपदार्थज्ञानस्य भ्रमतया पूर्वपूर्वानुभवसंस्कारजन्य

त्वेनतत्राव्याप्तेश्च । नच संस्कारत्वेन तदजन्यत्वंभ्रमस्तुदोषत्वेनैव तज्जन्य इतिवाच्यमारजतादिभ्रमे चाकचिक्यादिदोषवद्ब्रह्मातिरिक्तघटादि प्रपञ्चज्ञाने मूलाविद्याया एवदोषत्वाभ्युपगमात् । तस्मादुक्तप्रमालक्षण मयुक्तमिति ॥

म०प्र०—(न्यूनविषयत्वादिति) पर्वतादिपक्षस्य बह्व्यादिसाध्यस्य पक्षसाध्य-संयोगादेश्वानुमितिनिरूपितविषयत्वं व्याप्तिज्ञानस्यतु साध्यविषयकत्वेपि पर्वताद्यविषयकत्वादनुमितिन्यूनविषयकत्वं शाब्दज्ञानस्य तु संसर्गावगाहित्वादधिकाविषयकत्वेन पदार्थस्मृतेः पदार्थसंसर्गावगाहिशाब्दज्ञानन्यूनविषयकत्वेन तज्जन्यत्वेपि नाव्याप्तिरितिभावः (अतिव्याप्तितादवस्थ्यादिति) पूर्वानुभवस्य प्रमुष्टतत्ताकस्मृतिविषयाधिकविषयकत्वेन प्रमुष्टतत्ताकस्मृतिविषयान्यूनानतिरिक्तविषयकप्रमुष्टतत्ताकस्मृत्यात्मकमेवज्ञानं ग्राह्यं तदजन्यत्वस्य प्रमुष्टतत्ताकस्मृतौ सत्त्वेनातिव्याप्तितादवस्थ्यादित्यर्थः । संस्काराजन्यत्वं संस्कारनिष्ठजनकतानिरूपितजन्यतानाश्रयत्वं (संस्कारलिंगकानुमिताविति) अयंपुरुषो मातृविषयकस्मृतिमान्मातृविषयकसंस्कारवत्त्वान्मद्वदित्याकारकसंस्कारहेतुकानुमितावव्याप्तेरित्यर्थः । अत्र हेतुसिद्धिस्तु अयं पुरुषो मातृविषयकसंस्कारवान्पूर्वकालीनमातृविषयकानुभववत्त्वान्मद्वदित्यनुमानेन बोध्या । तत्रानुभवसिद्धिरपि अयंपुरुषो मातृविषयकानुभववान्मातृविषयकशब्दवत्त्वादित्यनुमानेन बोध्येति (दोषत्वेनैवेति) दोषत्वावच्छिन्नायासंस्कारनिष्ठजनकतातन्निरूपितजन्यतावान् भ्रमो नतु संस्कारत्वावच्छिन्नायासंस्कारनिष्ठजनकतातन्निरूपितजन्यतावानित्यर्थः (चाकचिक्यादिदोषवदिति) अत्रादिपदेन सावयवत्वदूरदेशवृत्तित्वादिकविषयनिष्ठदोषाः पित्तादिकरणनिष्ठदोषामैत्रादेः शुक्त्यादिविशेषांशावच्छिन्नचैतन्यावरकाज्ञानरजतस्मरणंचेत्यादिप्रमातृनिष्ठदोषाश्च ग्राह्या इति (मूलाविद्यायाएवात) नसंस्कारस्येतिशेषः तथाच संस्कारस्य दोषत्वेन न हेतुता किंतुसंस्कारत्वेनैव हेतुतेति ब्रह्मव्यतिरिक्तसकलपदार्थज्ञानेऽव्याप्तिस्तदवस्थाऽबाधितपदवैयर्थ्यं च तदवस्थमितिभावः ॥

शि०म०—अत्रब्रूमः अनधिगताबाधितार्थविषयकज्ञानत्वं प्रमात्वम् अनधिगतत्वंच स्वाव्यवहितपूर्वक्षणवर्तिधर्माविषयविषयकत्वेन नियतत्वं तेन स्मृतेस्तादृशसंस्कारविषयविषयकत्वात्तत्रनातिव्याप्तिः ।

म०प्र०—अनधिगतत्वंच—ज्ञाननिष्ठमनधिगतार्थविषयकत्वंच (स्वाव्यवहितपूर्वक्षणवर्तीति) स्वाव्यवहितपूर्वक्षणवर्तिधर्माविषयविषयकत्वनिरूपिताधिकरणावत्त्वं तथाच स्वमयंघट इति ज्ञानं तस्मादव्यवहितपूर्वक्षणवर्तिधर्मः घट इत्यादि-

ज्ञानात्मको धर्मस्तस्य विषयः पटादिस्तद्विघटविषयकत्वनिरूपिताधिकरणतावत्त्वमयं घट इति ज्ञाने इति लक्षणसमन्वयः । अत्र स्वाव्यवहितपूर्वक्षणवर्तिधर्माविषयविषयकत्वाधिकरणत्वं विहाय स्वाव्यवहितपूर्वक्षणवर्तिधर्माविषयविषयकत्वेन नियतत्वमित्युक्तिर्यत्र स्वाव्यवहितपूर्वक्षणवर्तिधर्माविषयविषयकत्वं तत्र स्मृतिभिन्नत्वमिति स्वाव्यवहितपूर्वक्षणवर्तिधर्माविषयविषयकत्वस्य स्मृतिभिन्नत्वव्याप्यता बोधनार्थेति । नचेश्वरघटादिज्ञानमादाय पुरुषांतरघटादिज्ञानमादायच लक्षणासंभवरूपो दोष इति वाच्यं 'स्वसमानाधिकरणेति' धर्मविशेषणस्यापि निवेशनीयत्वात् । नचैवमीश्वरादिघटादिज्ञानमादाय लक्षणासंभवरूपदोषासंभवेन यद्वेत्यादिवक्ष्यमाणग्रंथस्य नन्वीश्वरज्ञानमादाय इत्याद्यवतरणानुपपत्तिरिति वाच्यं, वक्ष्यमाणावतरणस्य यथाश्रुतलक्षणाभिप्रायेणोपपत्तेः । कस्मिंश्चित्पुस्तके स्वाव्यवहितपूर्वक्षणवर्तिधर्माविषयविषयकत्वेन नियतत्वमित्यस्य स्थाने स्वाव्यवहितपूर्वक्षणवर्तिधर्माविषयविषयकत्वेनानियतत्वमिति पाठोऽस्ति । तस्य स्वाव्यवहितपूर्वक्षणवर्तिधर्माविषयविषयकत्वनिरूपिताधिकरणताशून्यत्वमित्यर्थः । अत्रापि स्वाव्यवहितपूर्वक्षणवर्तिधर्माविषयविषयकत्वाधिकरणताशून्यत्वं विहाय स्वाव्यवहितपूर्वक्षणवर्तिधर्माविषयविषयकत्वेनानियतत्वमित्युक्तिर्यत्र स्मृतित्वं तत्र स्वाव्यवहितपूर्वक्षणवर्तिधर्माविषयविषयकत्वमिति स्मृतित्वस्य स्वाव्यवहितपूर्वक्षणवर्तिधर्माविषयविषयकत्वव्याप्यता बोधनार्थेति । अत्र ज्ञानपदं विहाय धर्मपदोपादानेन स्वाव्यवहितपूर्वक्षणवर्तिधर्मशब्देन संस्कारस्यापि ग्रहणसंभवेन स्मृतौ नातिव्याप्तिरित्याह (तेनेति) ज्ञानपदं विहाय धर्मपदोपादानेनेत्यर्थः । (तादृशेति) स्वाव्यवहितपूर्वक्षणवर्तिधर्माभिन्नेत्यर्थः ॥

शि०म०—ब्रह्मव्यतिरिक्तसकलप्रपञ्चज्ञानस्य संस्कारजन्यत्वेऽपि तादृशसंस्काराविषयविषयत्वान्नाव्याप्तिः । ननु तत्त्वमसीति वाक्यजन्याखण्डाकारज्ञाने तथाप्यव्याप्तिः । तत्र लाक्षणिकतत्त्वं पदजन्याभेदोपस्थितेः स्वाव्यवहितपूर्वक्षणवर्तित्वादिति चेत्, न । सांप्रदायिकमते प्रथमप्रमाणलक्षणे तस्य लक्ष्यत्वाभावेनेष्टापत्तेः । नचाप्रमात्वे तस्य भेदप्रतिभासविरोधित्वं नस्यादिति वाच्यं, तस्याबाधितविरोध्यर्थविषयतया तन्निवर्तकत्वोपपत्तेः ॥

म०प्र०—पूर्वोक्तां ब्रह्मव्यतिरिक्तसकलप्रपञ्चज्ञानेऽव्याप्तिं निराकरोति (ब्रह्मव्यतिरिक्तसकलप्रपञ्चज्ञानस्येति) अस्य नाव्याप्तिरित्यनेनान्वयः । ब्रह्मव्यतिरिक्तसकलप्रपञ्चज्ञानेनाव्याप्तिरिति प्रतिज्ञायां हेतुमाह (संस्कारजन्यत्वेपीति) ब्रह्मव्यतिरिक्तसकलपदार्थज्ञानस्य भ्रमतया वृत्त्यात्मके घटादिज्ञाने इदं ज्ञानमित्यनुभवो भवत्यहं ज्ञानमित्यनुभवः कुतो न भवति नियामकाभावादित्याकारकाशंका

निवृत्त्यर्थं यस्य यदाकारानुभवाहितसंस्कारसहकृताविद्याकार्यत्वं तस्य तदाकारानुभवविषयत्वमित्याकारकसमाधानविषयत्वेन च पूर्वपूर्वानुभवसंस्कारजन्यत्वेपीत्यर्थः। नच ब्रह्मव्यतिरिक्तसकलपदार्थज्ञानस्य स्मृतित्वापत्तिरिति वाच्यम् । संस्कारमात्राजन्यत्वाद्विषयत्वप्रतिबंधकाभावत्वभिन्नधर्मेण स्मृतिप्रागभावाजन्यत्वाच्चेति (तादृशेति) एतत्कल्पीयब्रह्मव्यतिरिक्ततत्तत्पदार्थविषयकज्ञानजनकीभूताः संस्काराः पूर्वकल्पीयतत्तत्पदार्थविषयकाएतत्कल्पीयब्रह्मव्यतिरिक्ततत्तत्पदार्थज्ञानानित्वे तत्कल्पीयब्रह्मव्यतिरिक्ततत्तत्पदार्थविषयकाणीति स्वाव्यवहितपूर्वक्षणवर्तिधर्माभिन्नसंस्काराविषयविषयकत्वादित्यर्थः । (तथापीति) ब्रह्मव्यतिरिक्तसकलपदार्थज्ञानेष्वव्याप्त्यभावेपीत्यर्थः । (तत्रेति) तत्त्वमस्यादिवाक्यजन्याखंडाकारज्ञाने इत्यर्थः । (वर्तित्वादिति) अस्याग्रे स्वाव्यवहितपूर्वक्षणवर्तिलाक्षणिकतत्त्वपदजन्याभेदोपस्थितिरूपधर्मविषयविषयकत्वादितिशेषः । नेतिप्रतिज्ञायां हेतुमाह (इष्टापत्तेरिति) इष्टापत्तौ हेतुमाह (सांप्रदायिकमतेइति) भाष्यकारादीनां मते इत्यर्थः । प्रथमप्रमालक्षणे—अनधिगतावाधितार्थविषयकज्ञानत्वं प्रमात्वमिति लक्षणे, तस्य—वाक्यजन्याखंडाकारज्ञानस्य, (भेदप्रतिभासविरोधित्वं नस्यादिति) भ्रांतिसिद्धपारमार्थिकेशजीवभेदज्ञाननिवर्तकत्वं नस्यादित्यर्थः । तथाच तत्त्वमस्यादिवाक्यजन्याखण्डाकारज्ञानस्यभ्रांतिसिद्धपारमार्थिकेशजीवादिभेदज्ञाननिवर्तकत्वस्वीकाररूपसिद्धांतहानिः स्यादिति भावः । नच वाच्यमितिप्रतिज्ञायां हेतुमाह (तन्निवर्तकत्वोपपत्तेरिति) भ्रांतिसिद्धपारमार्थिकेशजीवभेदादिप्रतिभासनाशकत्वापपत्तेरित्यर्थः । तस्यभेदप्रतिभासनिवर्तकत्वोपपत्तौ हेतुमाह (तस्येति) तत्त्वमस्यादिवाक्यजन्याखंडाकारज्ञानस्येत्यर्थः । अबाधितविरोध्यर्थविषयतया—प्रत्यक्षादिप्रमाणांतरेणाबाधितो भेदविरोधीचयोर्थैवयरूपोर्थस्तद्विषयतया ॥

शि०म०—ज्ञानस्य भेदज्ञाननिवर्तकतायां गौरवेणानधिगतविषयकत्वस्यातंत्रत्वात्तदुक्तमष्टमवर्णके विवरणाचार्यैः तत्त्वमसीतिवाक्यस्य जीवब्रह्मपदार्थप्रतीतिसमये प्रतिपन्नैक्यविषयतयाऽनुवादप्राप्तावपि भेदप्रतिभासविरोधितया प्रमाण्यमिति । ग्रंथकृन्मते तु तत्त्वमसीतिवाक्यजन्यमभेदज्ञानं प्रथमलक्षणेपिलक्ष्यमेव । नचाधिगताभेदविषयत्वादव्याप्तिः । तत्त्वपदाभ्यांशक्त्याकर्तृत्वसर्वज्ञत्वादिविशिष्टजीवब्रह्मणोरुपस्थितावपि विशिष्टयोरन्वयानुपपत्त्याविशेष्ययोरेवाभेदान्वय इति चतुर्थेग्रंथकृता वक्ष्यमाणत्वेन पदार्थस्मृतिसमये अभेदान्वयस्याप्रतिपत्तेः । नच शाब्दप्रमायामुपनीतमानपक्षेऽनुमितौचाव्याप्तिः पदार्थव्याप्त्योरव्यवहितपूर्वक्षणवर्तिस्मृतिविषयत्वादिति वाच्यम् ॥

म०प्र०—ननु यथार्थज्ञानस्यानधिगताबाधितभ्रांतिसिद्धभेदविरोध्यभेदरूपार्थविषयकत्वेनैव भेदप्रतिभासनिवर्तकत्वं, नत्रबाधितभ्रांतिसिद्धभेदविरोध्यभेदरूपार्थविषयकत्वमात्रेण कल्पितभेदप्रतिभासनिवर्तकत्वमनधिगताबाधितभ्रांतिसिद्धभेदविरोध्यभेदरूपार्थविषयकत्वेनैव घटादियथार्थज्ञानस्य भ्रांतिसिद्धभेदप्रतिभासनिवर्तकताया दृष्टत्वात्कथं तत्त्वमस्यादिवाक्यजन्यज्ञानस्याबाधितभ्रांतिसिद्धपारमार्थिकेशजीवभेदविरोध्यभेदरूपार्थविषयकत्वेनैव भेदप्रतिभासनिवर्तकत्वं त्वयोच्यते इत्यत आह (ज्ञानस्येति) ज्ञाननिष्ठस्यानधिगताविषयकत्वस्य अनधिगताबाधितभेदविरोध्यर्थविषयकत्वस्य, भेदज्ञाननिवर्तकतायामन्तर्गत्वात्—यत्र ज्ञानेऽनधिगताबाधितभेदविरोध्यभेदार्थविषयकत्वं तत्र ज्ञाने भेदप्रतिभासनिवर्तकत्वमितिभेदप्रतिभासनिवर्तकतानिरूपितव्याप्यत्वाभावात् । ननु तस्य भेदप्रतिभासनिवर्तकतानिरूपितव्याप्यत्वाभावः कुतो निश्चित इत्याशंक्य तत्र हेतुमाह (गौरवेणेति) ज्ञानस्याबाधितभेदविरोध्यभेदार्थविषयकत्वेन भेदप्रतिभासनिवर्तकत्वापेक्षया ज्ञानस्यानधिगताबाधितभेदविरोध्यभेदार्थविषयकत्वेन भेदप्रतिभासनिवर्तकतायां गौरवेणेत्यर्थः (तत्त्वमसीति वाक्यस्येति) ब्रह्मजीवपदार्थप्रतीतिसमये लक्षणया वृत्त्या शुद्धपदार्थोपस्थितिसमये तत्त्वमस्यादिवाक्यस्य निश्चितैक्यविषयकत्वेन हेतुना, अनुवादप्राप्तावपि—अप्रामाण्यप्राप्तावपि, अभेदप्रतिभासविरोधितया—भेदप्रतिभासविरोधिज्ञानजनकतया, प्रामाण्यं—प्रमाकरणत्वं संभवतीत्यर्थः । ननु सांप्रदायिकमतवर्तिकं ग्रंथकृन्मतेपि तत्त्वमस्यादिवाक्यजन्याखंडाकारज्ञानस्य प्रथमप्रमालक्षणालक्ष्यत्वमित्याशंक्याह (ग्रंथकृदिति) नचेति प्रतिज्ञायां हेतुमाह (पदार्थेति) सर्वज्ञत्वादिविशिष्टयोस्तत्त्वंपदार्थयोः स्मृतिसमये इत्यर्थः । अभेदान्वयस्याप्रतिपत्तौ हेतुमाह (तत्त्वंपदाभ्यामिति) शाब्दप्रमायामित्यस्याव्याप्तिरित्यनेनान्वयः शाब्दप्रमायामुपनीतभानपक्षे संशयोत्तरप्रत्यक्षानुमित्योश्चेत्यस्य स्थाने शाब्दप्रमायामुपनीतभानपक्षेऽनुमितौचेतिपाठः साधुः । अव्याप्तौहेतुमाह (पदार्थेति) । (स्मृतिविषयत्वादिति) अस्याग्रे शाब्दानुमित्योः स्वाव्यवहितपूर्वक्षणवर्त्तिव्याप्तिपदार्थविषयकरमृतिरूपधर्मविषयविषयकत्वाधिकरणत्वादिति शेषः ॥

शि०म०—तयोरज्ञातसाध्यवाक्यार्थांश्च एव प्रमात्वाभ्युपगमेन ज्ञातार्थांश्च तदप्रमात्वस्येष्टत्वात् । यद्वा अनधिगतविषयपदेन स्वसमानविषयकसंस्काराजन्यत्वं विवक्षितमास्वसमानविषयत्वं स्वान्यूनविषयत्वं, तेन प्रमुष्टतत्ताकस्मृतौ नातिव्याप्तिः । शाब्दप्रमातु पदार्थस्मृतिजन्यापि न संस्कारजन्या अनुमितिः प्रत्यभिज्ञा च न्यूनविषयतज्जन्येति

नाव्याप्तिः ब्रह्मव्यतिरिक्तघटादिसकलप्रमायाः संस्कारजन्यत्वेऽपि तस्या-
भिन्नविषयत्वान्नाव्याप्तिः अथवा स्वान्यूनविषयकानुभवाजन्यत्वं विव-
क्षितं, तच्च तत्त्वेन तदजन्यत्वमतः सर्वदोषनिरासः । ततश्च युक्तमिदं प्र-
मालक्षणमिति तदेतत्सर्वमभिसंधायाह (इतिनाव्याप्तिशंकापीति)

म० प्र०-तयोः-शाब्दानुमित्योः। नन्वीश्वरज्ञानमादाय पुरुषांतरज्ञानमादाय चांक्ता-
नधिगतलक्षणे उक्तासंभवरूपदोषस्तदवस्थ इत्यत आह (यद्वेति) स्वान्यूनविषयत्वं
स्वविषयविषयकत्वे सति स्वविषयान्यूनविषयकत्वमत एव वक्ष्यमाणब्रह्मव्यतिरि-
क्तेत्यादिग्रंथानुपपत्तिर्नास्ति तेन-स्वान्यूनविषयकत्वरूपस्वसमानविषयकत्वविव-
क्षणेन । (न्यूनविषयकतज्जन्येति) लिंगपरामर्शकरणत्वस्य निराकृतत्वेन लिंग-
परामर्शजन्यसंस्कारस्याकारणत्वाद्वाप्तिज्ञानजन्यसंस्कार एव ब्राह्मः । स तु स्वान्यून-
विषयकस्तज्जन्यत्वेनानुमित्यादेर्नाव्याप्तिरित्यर्थः । ननु तथापि स्मृतावतिव्याप्तिः
स्मृतेरपि स्मृत्यनुभवयोः स्मृतित्वेनानुभवत्वेन कार्यकारणभावस्वीकर्तृमते स्वविषय-
विषयकस्वविषयान्यूनविषयकतत्तस्मृतिजन्यसंस्काराजन्यत्वादित्यत आह (अथ-
वेति) ननु सर्वज्ञानानां स्वान्यूनविषयकेश्वरज्ञानजन्यत्वेनासंभव इत्याशंक्याह
(तच्चेति) स्वान्यूनविषयकानुभवाजन्यत्वं चेत्यर्थः । तत्त्वेन तदजन्यत्वं-स्वान्यून-
विषयकानुभवत्वावच्छिन्नानुभवनिष्ठजनकतानिरूपितजन्यताऽभाववत्वरूपम् । अतः-
ईश्वरज्ञानस्य ज्ञानत्वावच्छिन्नजनकतायाः सत्त्वेन पूर्वोक्ताजन्यत्वस्य सर्वज्ञानेषु
सत्त्वात् ॥

because they admit of refutation as false

मू०-ननु सिद्धान्ते घटादेर्मिथ्यात्वेन बाधितत्वात्तज्ज्ञानं कथं
प्रमा ~~प्रमा~~ । उच्यते ॥

शि० म०-इदानीं लक्षणद्वयस्याव्याप्तिमाशंकते (नन्विति) । (कथं
प्रमाणमिति) उक्तप्रमालक्षणवन्नभवतीत्यर्थः । यद्वा । ननु यदीदं लक्षणं
सर्वमतसाधारणं तदा धारावाहिकबुद्ध्यावव्याप्तिः, यदि सिद्धान्ते एवे-
दं लक्षणं तदा ब्रह्मज्ञानस्यैव सिद्धान्ते प्रमात्वतया मिथ्याभूतघटादि-
ज्ञानस्याप्रमात्वात्तत्राव्याप्तिनिराकरणानुपपत्तेः । अनधिगतपदवैयर्थ्य-
चेत्याशयेन शंकते (नन्विति) । (कथं प्रमाणमिति) प्रमात्वेन लक्ष्यं न भ-
वतीत्यर्थः । घटादिज्ञानमपि लक्ष्यमेव प्रमात्वव्यवहारात्तद्व्यवहारार्थमे-
वान्न लक्षणप्रणयनादित्याशयेनाह (उच्यते इति) ॥

म० प्र०-परममूले (तज्ज्ञानमिति) घटादिज्ञानमित्यर्थः । परममूले, कथं प्रमाणं-
प्रमाकथम् । घटादिज्ञानस्य प्रमात्वाभावे हेतुमाह परममूले (बाधितत्वादिति) घटादे-

बाधितत्वे हेतुमाह परममूले(सिद्धांते इति) । (उक्तेति) उक्तं यत्प्रमालक्षणद्वयं तद्वद्व-
 दादिज्ञानं न भवतीत्यर्थः । इदंलक्षणं—अनधिगतपदार्थघटितप्रथमलक्षणं सर्वमत-
 साधारणं—सर्वनैयायिकादिमतवृत्ति सर्ववादिनां संमतमितियावत् । धारावाहिकबुद्धौ—
 धारावाहिकबुद्धिघटकीभूतद्वितीयादिज्ञाने (अव्याप्तिरिति) परमते धारावाहिकबुद्धेः
 स्वीकृतत्वेन धारावाहिकबुद्धिघटकीभूतद्वितीयादिज्ञानस्याज्ञातार्थविषयकत्वाभावा-
 दितिशेषः । तदेत्यस्य तत्राव्याप्तिनिराकरणानुपपत्तिरित्यनेनान्वयः । तत्र—घटा-
 दिज्ञाने । घटादिज्ञानेऽव्याप्तिनिराकरणानुपपत्तौ हेतुमाह (मिथ्याभूतेति) मिथ्या-
 भूतघटादिज्ञानस्याप्रमात्वे हेतुमाह (ब्रह्मज्ञानस्यैवेति) (वैयर्थ्यंचेति) ब्रह्मव्यतिरिक्त-
 तत्तत्पदार्थविषयकस्मृतेर्बाधितार्थविषयकत्वेन स्मृतौलक्षणस्याप्रवृत्तेरितिशेषः । नचा-
 नधिगतविशेषणस्य ब्रह्मस्मृतौ लक्षणासंबंधफलकत्वेन कथं वैयर्थ्यमिति वाच्यम्,
 ब्रह्मस्मृतौ लक्षणस्येष्टत्वात् । नच ब्रह्मस्मृतेः प्रमात्वेन तत्करणस्याप्यभ्युपेयत्वेन
 सप्तमप्रमाणाभ्युपगमापत्तिरिति वाच्यम्, ब्रह्मस्मृतेर्वाक्यजन्यवृत्त्यात्मकज्ञानजन्यत्वेन
 ब्रह्मस्मृतिजनकीभूतज्ञानरूपव्यापारद्वारा शब्दप्रमाणस्यैव ब्रह्मस्मृतिजनकत्वेन
 तत्करणस्य शब्दप्रमाणे एवांतर्भावादिति । (प्रमात्वेनेति) प्रमात्वावच्छिन्नं यल्लक्ष्यत्वं
 तद्वन्नभवतीत्यर्थः । (प्रमात्वेति) घटादिज्ञाने इतिशेषः । नन्वेवं यथार्थस्मृतेरपि निय-
 तसंवादिप्रवृत्तिजनकत्वेन प्रमात्वाल्लक्ष्यत्वेनानधिगतपदवैयर्थ्यं तदवस्थमेवेत्याशं-
 क्येतरव्यावृत्तिप्रमात्वप्रकारकव्यवहारान्यतरप्रयोजनोपयोग्येवप्रामाण्यमत्रनिरूप-
 णीयं नतु संवादिप्रवृत्त्युपयुक्तप्रामाण्यमत्रनिरूपणीयमित्यनधिगतविशेषणस्य साफ-
 ल्यमभिप्रेत्याह (तद्वचवहारार्थमेवेति) घटादिज्ञानेष्वितरव्यावृत्तिप्रमात्वप्रकारकव्य-
 वहारान्यतरप्रयोजनार्थमेवात्रास्मिन् ग्रंथे उक्तप्रमालक्षणप्रणयनान्नतुज्ञानानां संवा-
 दिप्रवृत्तिजनकत्वबोधार्थं लक्षणप्रणयनमित्येवकारार्थ इत्यर्थः ॥

intuition

rejection as unreal

मू०—ब्रह्मसाक्षात्कारानंतरं हि घटादीनां बाधः “यत्रत्वस्य सर्वमात्मै
 वाभूत्तत्केन कं पश्येत्” इति श्रुतेः । नतु संसारदशायां बाधः “य
 त्रहि द्वैतमिव भवति तदितर इतरं पश्यति” इति श्रुतेः । तथाचा
 बाधितपदेन संसारदशायामबाधितत्वं विवक्षितमिति न घटा
 दिप्रमायामव्याप्तिः ॥

शि०म०—तर्हि सिद्धांते घटादिज्ञानस्यापि लक्ष्यत्वेन तत्राव्याप्तिर्द्वि-
 वारा तद्विषयस्य शुक्तिरूप्यवद्बाधितत्वादित्याशंक्य तद्वत्संसारद-
 शायां घटादिप्रपंचस्य न बाध इत्याह (ब्रह्मेति) घटादीनां बाध-

स्तुस्वोपादाननिवृत्तिरूपो ग्राह्यः । ननु “नेहनानास्ति” इत्यादिश्रुत्या कालत्रये घटादेर्बधावगतेः कथं संसारदशायामबाध इत्याशङ्क्य पारमार्थिकत्वावच्छिन्नवदत्यन्ताभावावगमेपि अध्यासविरोधिनः स्वोपादाननिवृत्तिलक्षणबाधस्य मुक्तिदशायामेवावगमादित्याह (यत्रेति) (ननु संसारदशायामिति) स्वोपादाननिवृत्तिलक्षणो बाध इत्यनुषंगः प्रपञ्चस्य संसारदशायां बाधाभावे हेतुमाह (यत्रहीति) नन्वेवमप्यबाधितपदेन कालत्रयाबाध्यत्वस्यार्थविशेषणत्वेनोक्तत्वात्तद्व्यटितलक्षणाव्याप्तिस्तदवस्थेत्यत आह (तथाचेति) संसारदशायामबाधितत्वे सिद्धे सतीत्यर्थः (संसारदशायामिति) संसारकालीनस्वोपादाननिवृत्त्यप्रति योगित्वलक्षणमेवाबाधितत्वं लक्षणे विवाक्षितमित्यर्थः ॥

म० प्र०—तर्हि घटादिज्ञाने प्रमात्वव्यवहारे सति अव्याप्तिर्दुवारेति वाक्यबोधिताव्याप्त्यंशहेतुमाह (घटादिज्ञानस्येति) दुर्बारांशे हेतुमाह (तद्विषयस्येति) घटादिज्ञानविषयस्येत्यर्थः । तद्वत्-शुक्तिरूप्यवत्, स्वोपादाननिवृत्तिरूपः-स्वोपादानेन सह स्वनिवृत्तिरूपः, पारमार्थिकत्वावच्छिन्नतदत्यन्ताभावावगमेपि-पारमार्थिकत्वावच्छिन्नप्रतियोगिताकप्रपञ्चात्यन्ताभावो बोधेपि, अध्यासविरोधिनः प्रपञ्चतत्प्रतीतिविरोधिनः स्वोपादाननिवृत्तिलक्षणबाधस्य-स्वोपादानेन सह स्वनिवृत्तिलक्षणबाधस्य । एवमपि-प्रपञ्चस्य संसारदशायां बाधाभावेपि । उक्तत्वात्-निरूपणार्हत्वात् । स्वोपादाननिवृत्त्यप्रतियोगित्वलक्षणं-स्वोपादाननाशेन सह यः स्वनाशस्तस्याप्रतियोगित्वस्वरूपम् ॥

मू०—तदुक्तम्—

देहात्मप्रत्ययो यद्वत्प्रमाणत्वेन कल्पितः ॥

लौकिकं तद्वदेवदं प्रमाणं त्वात्मनिश्चयात् ॥ १ ॥ इति

आआत्मनिश्चयाद्ब्रह्मसाक्षात्कारपर्यन्तमित्यर्थः । लौकिकमिति घटादिज्ञानमित्यर्थः । तानि प्रमाणानि षट् प्रत्यक्षानुमानापमानशब्दापत्त्यनुपलब्धिभेदात् ॥

शि० म०—उक्तघटादिज्ञानप्रामाण्यमभियुक्तवचनेनापि प्रथयति (तदुक्तमिति) लौकिकप्रमाणस्यात्मनिश्चयेनानुत्पाद्यत्वादज्ञाप्यत्वाच्च पञ्चस्यनुपपत्तिरित्यत आह (आ आत्मनिश्चयादिति) ब्रह्म निश्चयः संसारदशायामप्यस्तीत्यत उक्तं (ब्रह्मसाक्षात्कारेति) ननु लौकिकशब्देन प्रत्य

क्षादिजन्यज्ञानमात्राभिधाने स्वर्गेष्टसाधनतादिज्ञानस्यालौकिकस्य वै-
दिकलिङ्गादिपदजन्यस्याप्रामाण्यं सर्वदावा प्रामाण्यं स्यादित्याशंक्य
ब्रह्मव्यतिरिक्तवस्तुज्ञानं सर्वतेनविवक्षितमित्याह (घटादीति) सामान्य
लक्षणाधीनोविभाग इत्यतःप्रमाणं लक्षयित्वा विभजते(तानीति) प्रत्य-
क्षमेकं प्रमाणमितिचार्वाकाः।प्रत्यक्षानुमाने इति काणादसुगतमतानु-
सारिणः।शब्देन सहत्रीणि प्रमाणानीतिसांख्याः। प्रत्यक्षानुमानोपमा-
नशब्दाः प्रमाणानीतिनैयायिकाः।अर्थापत्त्या सह प्रमाणानिपंचेतिप्रा-
भाकराः । एवं प्रमाणविभागमन्यथाव्याचक्षते तान्प्रत्याह (षडिति) ॥

म० प्र०-प्रथयति-बोधयति । परममूले (देहात्मप्रत्ययइति) यद्वद्यथादे-
हात्मप्रत्ययः ब्राह्मणोहं क्षत्रियोहं वैश्योहमित्यादि प्रत्ययः, प्रमाणत्वेनकल्पितः-
प्रमात्वप्रकारकनिश्चयविषयः । यद्वा कल्पितो भ्रमोपि ब्राह्मणोहमित्यादिदेहात्म-
प्रत्ययो ब्राह्मणोहमित्यादिप्रत्ययस्य कर्मणि प्रवृत्त्यादिरूपव्यवहारसाधनतया
वैदिकपुरुषैः प्रमात्वेनेष्यते तद्वत्तथेदं साक्षिरूपप्रत्यक्षसिद्धं लौकिकं लौकिकसा-
मग्रीजन्यं प्रत्यक्षादिकमात्मनिश्चयात् । आ आत्मनिश्चयादित्यत्राहो मर्यादार्थकत्वे-
नापरोक्षयथार्थब्रह्माभिन्नात्मनिश्चयात्पूर्वस्मिन्व्यवहारकाले बाधकाभावात्प्रमाणं
व्यावहारिकप्रामाण्याश्रयप्रमारूपमिष्यतां वेदान्तानां तु कालत्रयाबाध्यब्रह्माभि-
न्नात्मबोधकत्वात्तत्त्वावेदकप्रामाण्यमिति तु शब्दार्थः । प्रमातृत्वस्य कल्पितत्वेपि
विषयाबाधाज्ज्ञानानांप्रामाण्यमिति भाव इत्यर्थः । (ब्रह्मनिश्चयइति)
ब्रह्मास्तीत्याकारकब्रह्मनिश्चयः संसारदशायामप्यस्ति । तथाच घटादिज्ञानस्य
प्रमात्वं नस्यात् (आ आत्मनिश्चयादिति) मर्यादाकरणादतो निश्चयपदस्य
ब्रह्माभिन्नात्मसाक्षात्काररूपोऽर्थः स्वीकरणीय इत्यर्थः । (प्रत्यक्षादीति) अत्रादि-
पदेनलौकिकानुमानलौकिकोपमानलौकिकशब्दादीनां ग्रहणम् । मात्रपदंत्वधारणा-
र्थकम् । तथाचोक्तप्रत्यक्षादिप्रमाणोभ्यां जन्यज्ञानस्यैवाभिधाने इत्यर्थः(स्वर्गेष्टेति)
स्वर्गाभिन्नो य इष्ट इच्छाविषयस्तन्निरूपिता या यागादिनिष्ठसाधनता तदादिविष-
यकज्ञानस्येत्यर्थः । (अप्रामाण्यं-सर्वदावाप्रामाण्यमिति) लौकिकपदेन वैदिकज्ञान-
स्यानादानादितिशेषः ॥

मू०-तत्र प्रत्यक्षप्रमाकरणं प्रत्यक्षप्रमाणम् ॥

शि०म०-अनुमानादीनां च पृथक्प्रमाण्यं तत्तन्निरूपणावसरे
वक्ष्यामः । तत्र प्रत्यक्षस्य ज्येष्ठत्वात्प्रथमं तन्निरूपयति(तत्रेति) प्रमा-
णानांमध्ये इत्यर्थः । प्रमाकरणत्वमनुमानादावपीत्यत उक्तं (प्रत्यक्षेति)

तावतिचोक्ते भ्रमप्रत्यक्षकरणेऽतिप्रसंग इत्यतउक्तं (प्रमेति) नन्वयुक्त-
मिदं प्रत्यक्षप्रमाणलक्षणं प्रत्यक्षप्रमायाः प्रत्यक्षप्रमाणजन्यज्ञानरूपत्वेन
परस्पराश्रयत्वात्, नचेन्द्रियजन्यज्ञानत्वं तथा स्मृत्यनुमित्यादेर्मनोज-
न्यत्वेन प्रत्यक्षत्वापत्तेः । ईश्वरज्ञानस्येन्द्रियाजन्यत्वेनाप्रत्यक्षत्वापत्तेश्च,
नापीन्द्रियत्वेनेन्द्रियजन्यत्वं साक्षात्त्वं स्मृतेरनुमितेश्च मनस्त्वेन तज्जन्य
त्वेन नातिव्याप्तिरितिवाच्यम् । तथापि सिद्धांते मनसोऽनिन्द्रियतया
सुखादिप्रत्यक्षे भ्रमेचाव्याप्तेः । नच विषयजन्यज्ञानत्वं मनोविशेष्यकानु-
मित्यादौ तत्प्रसंगात् सुखादिप्रत्यक्षभ्रमयोरव्यापकत्वाच्च । अत एव
न विषयत्वेन तज्जन्यज्ञानत्वं साक्षात्त्वम् ॥

म० प्र०-तत्र-प्रत्यक्षादिप्रमाणानां मध्ये, तावतिचोक्ते-प्रत्यक्षकरणमित्यस्यैवोक्ते ।
(परस्पराश्रयत्वादिति) प्रत्यक्षप्रमाणज्ञाने सति प्रत्यक्षप्रमाणजन्यज्ञानरूपप्रत्यक्ष
प्रमायाज्ञानं प्रत्यक्षप्रमाज्ञाने प्रत्यक्षप्रमाघटितप्रत्यक्षप्रमाणज्ञानमित्यन्योन्याश्रया-
दित्यर्थः । तथा प्रत्यक्षत्वम् । नचेति प्रतिज्ञायां हेतुमाह (स्मृतीति) । (इन्द्रियत्वेनेन्द्रिय
जन्यत्वमिति) इन्द्रियत्वावच्छिन्नार्थेन्द्रियनिष्ठाजनकतातन्निरूपितजन्यत्वमित्यर्थः ।
एवंच सति न स्मृत्यादावतिव्याप्तिरित्याह (स्मृतेरिति) तथापि-स्मृत्यादावतिव्याप्त्य-
भावेपि (मनोविशेष्यकेति) मन इन्द्रियं प्रत्यक्षज्ञानकरणत्वाच्चक्षुरादिवादि-
त्यादि मनः पक्षकानुमितौ मनसः पक्षत्वेन मनसो विषयत्वं मनसो निखिलज्ञानं
प्रति हेतुत्वेन मनोविशेष्यकानुमितेः पक्षीभूतमनोऽभिन्नविषयजन्यत्वमप्यस्ति । इत-
रपक्षकानुमितौ तु पक्षज्ञानस्य हेतुत्वेन न पक्षजन्यत्वमिति मनोविशेष्यकेत्युक्तमि-
त्यर्थः । तत्प्रसंगात्-प्रत्यक्षत्वप्रसंगात्, प्रत्यक्षप्रमालक्षणातिव्याप्तेरितिवा । (अव्या-
पकत्वाच्चेति) एकदासुखादितदाकारवृत्त्योरभ्युपगमात्प्रत्यक्षलक्षणस्य सुखादि-
प्रत्यक्षेवृत्तित्वाभावेनाव्याप्तेश्चेत्यर्थः । अत एव-भ्रमसुखादिप्रत्यक्षयोरव्यापकत्वा-
देवेत्यर्थः । यद्यपि मनसो ज्ञानत्वावच्छिन्नज्ञानं प्रति मनस्त्वेन कारणत्वादुक्तप्रत्यक्ष-
लक्षणस्य विषयत्वावच्छिन्नजनकताघटितत्वेन मनोविशेष्यकानुमितावुक्तप्रत्यक्ष-
लक्षणस्य नातिव्याप्तिस्तथापि सुखादिज्ञानेऽव्याप्तिरस्त्येवेति नेदं लक्षणं सम्य-
गिति भावः ॥

शि० म०-किंच न विषयत्वं साक्षात्कारकारणतावच्छेदकं केवलविषयत्व
स्यानुमेयसाधारणत्वात् । प्रत्यक्षज्ञानविषयत्वस्य तु तदपेक्षत्वेनानवच्छे-
दकत्वात् तत्तज्ज्ञानविषयत्वस्यच ज्ञानकालमात्रेवर्तमानस्य तत्तत्पूर्-
वभाविजनकतानवच्छेदकत्वात् । नच ज्ञानकरणाजन्यज्ञानत्वं ज्ञानाजन्य-
ज्ञानत्वं वा ज्ञानाकरणकज्ञानत्वं वा साक्षात्त्वमात्राद्यस्य स्मृतौ लिंगकर-

णत्वनिरासेनानुमितावप्यतिव्याप्तेः । द्वितीयस्य विशेषणज्ञानकारण-
तावादिमते विशिष्टज्ञाने मतान्तरेप्रत्यक्षज्ञानमात्रस्यैवैश्वरज्ञानजन्य-
तया तत्राव्यापकत्वात् तृतीयलक्षणस्य पूर्वानुभूतेः संस्कारोपक्षीण-
त्वेन स्मृत्यकरणतया तत्रातिव्याप्तेः संस्कारद्वाराकरणत्वेतु प्रत्यभि-
ज्ञायामव्याप्तेः । नच पूर्वानुभवस्य तत्तास्मरणोपक्षीणत्वेन तत्राहेतुत्वं
विशेषणज्ञानकारणत्वानभ्युपगमेन तत्तास्मरणकल्पने मानाभावात् ॥

म०प्र०—इदानीं विषयत्वस्य साक्षात्कारकारणतावच्छेदकत्वासंभवमभिप्रेत्याह
(किंचेति)।(नविषयत्वमिति)साक्षात्काररूपंयत्कार्यं तन्निष्ठकार्यतानिरूपिताविषय-
निष्ठायाकारणता तदवच्छेदकं विषयत्वं नेत्यर्थः।यत्रविषयत्वंतत्रप्रत्यक्षज्ञानजनकत्व-
मितीयंव्याप्तिर्नयुक्ताविषयत्वस्यानुमेयवद्ब्रह्मादौसत्त्वेप्यनुमेयवद्ब्रह्मादेःस्वविषयकप्रत्य-
क्षज्ञानाजनकत्वादित्यभिप्रेत्य नेतिप्रतिज्ञायांहेतुमाह(केवलेति) ननु केवलविषयत्वस्य
प्रत्यक्षकारणतावच्छेदकत्वासंभवेपि प्रत्यक्षज्ञानविषयत्वं प्रत्यक्षज्ञाननिष्ठकार्यता-
निरूपितविषयनिष्ठकारणतावच्छेदकमस्त्वित्याशंक्य नेति पूर्वोक्तप्रतिज्ञायामेवहेतु-
माह (प्रत्यक्षज्ञानविषयत्वस्येति) । (तदपेक्षत्वेनेति) प्रत्यक्षज्ञानापेक्षत्वेनेत्यर्थः ।
कार्योत्तरभाविधर्मस्य पूर्वभाविजनकतावच्छेदकताया अदृष्टत्वात्प्रत्यक्षज्ञानविषय-
त्वस्य प्रत्यक्षज्ञानोत्तरभावित्वेन प्रत्यक्षज्ञानपूर्वभाविजनकतावच्छेदकत्वं न संभव-
तीति भावः । नन्वेवमपि घटनिष्ठमयंघट इति ज्ञानविषयत्वं प्रत्यक्षघटज्ञाननिष्ठकार्य-
तानिरूपितघटनिष्ठकारणतावच्छेदकं पटनिष्ठमयं पट इतिज्ञानविषयत्वं प्रत्यक्ष-
पटज्ञाननिष्ठकार्यतानिरूपितपटनिष्ठकारणतावच्छेदकमित्येवं तत्तज्ज्ञानविषयत्वमेव
कारणतावच्छेदकमस्त्वित्याशंक्य पूर्वोक्तदोषस्यैव सत्त्वान्मैवमित्याह (तत्तदिति)
ज्ञानकालमात्रे—घटादिवोधसमयेएव । वादिमते—नैयायिकादिमते । मतांतरे-
विशेषणज्ञाननिष्ठकारणतानभ्युपगंतुमते । तत्र—जन्यज्ञाने (अव्यापकत्वादिति)
ईश्वरज्ञानेलक्षणसत्त्वेनाव्याप्तेरित्यर्थः । तत्र—स्मृतौ (पूर्वानुभवस्य तत्रास्मरणो-
पक्षीणत्वेनेति) पूर्वानुभवस्यतद्देशकालादिस्मरणोपक्षीणत्वेन । तत्र—प्रत्यभिज्ञायां,
पूर्वानुभवस्यहेतुत्वंनास्तीत्यर्थः (मानाभावादिति) यदिविशिष्टबुद्धिप्रतिविशेषण-
ज्ञानस्य कारणत्वं स्यात्तदा पूर्वानुभवस्य संस्कारद्वारातत्तास्मरणोपक्षीणत्वेनाहेतुत्व-
मपि स्यान्नैवमस्त्यतः संस्कारद्वारा पूर्वानुभवस्य प्रत्यभिज्ञांप्रति हेतुत्वादव्याप्तिस्त-
दवस्थेतिभावः ॥

मू०—प्रत्यक्षप्रमात्वत्रचैतन्यमेव ॥

शि०म०—अनुमित्यादेस्संनिहितांशे प्रत्यक्षत्वेन तत्राव्याप्तेः । नच
साक्षात्त्वं जातिः, सिद्धांते वृत्तीनां ज्ञानत्वाभावात् । ज्ञानस्वरूपस्य

ब्रह्मण एकत्वेन तस्यैकव्यक्तिकत्वेन जातित्वायोगात् । निश्चयत्वादिना सांकर्यप्रसंगाच्च । नच निश्चयत्वं न जातिः, वैपरीत्यापत्तेः भूतत्वमूर्तत्ववदुभयस्याप्यजातित्वापत्तेः । ततश्च प्रत्यक्षप्रमाणं दुर्निरूपमित्याशंक्याह (प्रत्यक्षेति) अयमर्थः, ज्ञानत्वमेव ज्ञानस्य प्रत्यक्षलक्षणं ज्ञानं च ब्रह्म 'सत्यं ज्ञानम्' इत्यादिश्रुतेः । इदं च लक्षणं ज्ञानस्य प्रत्यक्षत्वव्यवहारप्रयोजकं तत्तद्विषयांशे ज्ञानस्य प्रत्यक्षत्वव्यवहारप्रयोजकं चानुपदमेव स्फुटीभाविष्यति । चैतन्यरूपमेव ज्ञानमबाधितघटादि वृत्त्यवच्छिन्नं घटादिप्रमेत्युच्यते । अत एव विशिष्टं चैतन्यं प्रति चक्षुरादेः करणत्वाच्चक्षुरादि भवति प्रत्यक्षप्रमाणमिति ॥

म० प्र०—(साक्षात्त्वं जातिरिति) तथाच प्रत्यक्षत्वविशिष्टप्रमाकरणं प्रत्यक्षप्रमाणमित्यर्थः । नन्वपरोक्षज्ञानवृत्तिजातिरूपं साक्षात्त्वं किंवृत्तिनिष्ठं ब्रह्मनिष्ठं वा नाद्य इत्यभिप्रेत्य हेतुमाह (सिद्धांतिइति) न द्वितीय इत्यभिप्रेत्य हेतुमाह (ज्ञानस्वरूपस्येति) तस्य—साक्षात्त्वस्य (सांकर्यप्रसंगाच्चेति) निश्चयत्वात्यन्ताभाववति संशये साक्षात्त्वमस्ति । साक्षात्त्वात्यन्ताभाववत्यनुमित्यादौ निश्चयत्वमस्ति । उभयं त्वयं घट इत्यादिज्ञानेषु वर्तते इति निश्चयत्वादिना सांकर्यप्रसंगाच्चेत्यर्थः । ननु संकररूपजातित्वबाधकेनैकधर्मनिष्ठजातित्वाभावबोधः क्रियते नतु भयधर्मनिष्ठजातित्वस्याभावबोधो जन्यते इत्यभिप्रायेणाशंक्य तान्निषेधयति (नचेति) । (उभयस्यापीति) अपिशब्दस्य निश्चयार्थकत्वेन साक्षात्त्वनिश्चयत्वरूपोभयधर्मस्यैव संकररूपदोषेणाजातित्वापादनान्नत्वेकधर्मस्य संकरेणाजातित्वापादानं क्रियते इत्येवकारार्थः । कुतः इति चेत्तत्राह (वैपरीत्यापत्तेरिति) निश्चयत्वस्य जातित्वे संकरो बाधको नतु साक्षात्त्वस्य जातित्वे संकरो बाधक इत्यत्र विनिगमनाविरहेण साक्षात्त्वस्यैव जातित्वापत्तेरित्यर्थः । यद्यपि कारणतावच्छेदकतया जातिसिद्धिस्वीकारेण क्रियात्वावच्छिन्नां क्रियां प्रति मूर्तत्वेन कारणत्वमिति कारणतावच्छेदकतया मूर्तत्वजातिः सिध्यतीति भूतत्वमूर्तत्ववदितिदृष्टान्तानुपपत्तिस्तथाप्यसतिबाधके कारणतावच्छेदकादीनां जातित्वाभ्युपगमेन संकररूपबाधकवशादुभयं न जातिरिति कस्यचिन्मताभिप्रायेण दृष्टान्तोपपत्तिरिति भावः । (ज्ञानत्वमेव ज्ञानस्येति) ज्ञाननिष्ठज्ञानत्वमेव प्रत्यक्षलक्षणं ज्ञाननिष्ठप्रत्यक्षत्वव्यवहारप्रयोजकं ज्ञाननिष्ठप्रत्यक्षत्वप्रयोजकंचेत्यर्थः । प्रयोजकं व्यापकम् । तत्तद्विषयांशे—घटपटादिरूपविषये, ज्ञानस्य—घटादिज्ञानस्य, अनुपदमेव—अग्रिमग्रंथेणैव, अतएव—वृत्त्यवच्छिन्नचैतन्यस्य प्रमात्वादेव ॥

मू०—“यत्साक्षादपरोक्षात्” इति श्रुतेः । अपरोक्षादित्यस्यापरोक्षमित्यर्थः । ननु चैतन्यमनादि तत्कथं चक्षुरादेस्तत्करणत्वेन प्रमाणत्वमिति । उच्यते । चैतन्यस्यानादित्वेऽपि तदभिव्यंजकान्तःकरणवृत्तिरिन्द्रियसन्निकर्षादिना जायते इति वृत्तिविशिष्टं चैतन्यमादिमदित्युच्यते ज्ञानावच्छेदकत्वाच्च वृत्तौ ज्ञानत्वोपचारः ॥

शि० म०—आत्मनः प्रत्यक्षत्वे प्रमाणमाह (यत्साक्षादिति) ब्रह्मणः प्रमाणव्यापारद्वारकं प्रत्यक्षत्वं व्यावर्त्तयितुं श्रुतौ साक्षादिति विशेषणम्, अपरोक्षप्रमाणांतरात्तस्योत्पत्तिज्ञप्त्योरभावादित्यत आह (अपरोक्षादित्यस्येति) चक्षुरादेः प्रमारूपं चैतन्यं प्रत्यकरणत्वादप्रामाण्यं किंवा घटादिप्रमारूपप्रतिनाद्यः, चैतन्यस्य स्वप्रकाशत्वेन स्वात्मनि प्रमाणव्यापारानेपक्षतया तत्करणाभावस्येष्टत्वादित्याशयेन परिहरति (उच्यते इति) द्वितीयं प्रत्याह (चैतन्यस्येति) चैतन्यस्य स्वरूपतोऽनादित्वेनेन्द्रियाजन्यत्वेऽपि वृत्तिविशिष्टचैतन्यमिन्द्रियजन्यं तदेव घटादिप्रत्यक्षप्रमेत्युच्यते इत्यन्वयः । अत एव तस्येन्द्रियजन्यत्वे हेतुमाह (तदभिव्यंजकेति) तत्प्रतिबिम्बग्राहीत्यर्थः । ननु वृत्तौ ज्ञानव्यवहारदर्शनात् स्वरूपेनेन्द्रियजन्यत्वाच्च सैव प्रत्यक्षप्रमा नवृत्तिविशिष्टं चैतन्यमित्याशंक्य ‘सत्यं ज्ञानम्’ इत्यादिश्रुत्या तस्यैव मुख्यज्ञानत्वावगमात् । वृत्तेश्च जडान्तःकरणधर्मत्वेन जडत्वात् ज्ञानव्यवहारस्य च तत्र गौणत्वेनाप्युपपत्तिर्न सा ज्ञानमित्याह (वृत्ताविति) उपचारे हेतुमाह (ज्ञानेति)

म० प्र०—प्रमाणव्यापारद्वारकं—विषयचक्षुरादिप्रमाणसन्निकर्षरूपव्यापारद्वारकं, अपरोक्षप्रमाणांतरात्—अपरोक्षमनोरूपप्रमाणांतरात्, तस्य—ब्रह्मणः, अभावादित्यस्याग्रे पंचम्यनुपपत्तिरिति शेषः । परममूले (यत्साक्षादिति) यत्परमात्मतत्त्वं ब्रह्मबृहत्तमं साक्षात् प्रमाणं विनैवापरोक्षादपरोक्षं, नतु घटादिव दृष्टिव्याप्यत्वेनेत्यर्थः । अत एव—अन्तःकरणवृत्त्यवच्छिन्नचैतन्यस्य घटादिप्रत्यक्षप्रमारूपत्वादेव, तस्य—चैतन्यस्य, सैव—वृत्तिरेव, इत्याशंक्य न सा ज्ञानमित्याहेत्यन्वयः । ज्ञानशब्दस्य प्रवृत्तिनिमित्तं यज्ज्ञानत्वं तस्याभावरूपं हेतुं वृत्तावभिप्रेत्य न सा ज्ञानमिति प्रतिज्ञायां हेतुमाह (सत्यमित्यादिना) । (तस्यैवेति) चैतन्यस्यैवेत्यर्थः एवकारव्यावर्त्त्ये वृत्तिनिष्ठज्ञानत्वाभावे हेतुमाह (वृत्तेश्चेति) वृत्तेस्त्वित्यर्थः ।

नन्वेवं वृत्तौ ज्ञानव्यवहारः कथमित्यत आह (ज्ञानेति) तत्र-वृत्तौ, गौणत्वेनापि-
ज्ञानावच्छेदकत्वेनापि, वृत्तौज्ञानपदस्यलाक्षणिकत्वेनापीति वा । यद्वा ननु वृत्तौ
ज्ञानव्यवहारसत्त्वान्नसाज्ञानमिति त्वयाकथमुच्यते इत्याशङ्क्योक्तप्रतिज्ञामुपपाद-
यति (ज्ञानेति) ननु वृत्तौज्ञानव्यवहारो मुख्य एव किंनस्यादित्याशङ्क्य मैव-
मित्यभिप्रेत्यहेतुमाह (वृत्तेश्चेति) नन्वेवं कापिज्ञानव्यवहारो मुख्यो न स्या-
दित्याशङ्क्य मैवमित्यभिप्रेत्यहेतुमाह (तस्यैवेति) ननु ब्रह्मणो मुख्यज्ञानत्वे प्रमा-
णाभाव इत्याशङ्क्य ब्रह्मणोज्ञानत्वसत्त्वेप्रमाणमाह सत्यमिति ॥

मू०-तदुक्तं विवरणे-अन्तःकरणवृत्तौ ज्ञानत्वोपचारादिति ननु-
निरवयवस्यान्तःकरणस्य परिणात्मिका वृत्तिः कथम् ।
इत्थम्-नतावदन्तःकरणं निरवयवं सादिद्रव्यत्वेन सावयव
त्वात् । सादित्वंच “तन्मनोऽसृजत” इत्यादिश्रुतेः ॥

शि०म०-नचायमपसिद्धान्त इत्याह (तदुक्तमिति) नन्वात्मभिन्न-
मेव ज्ञानं तच्चेन्द्रियजन्यत्वात्प्रत्यक्षं नान्तःकरणवृत्तिविशिष्टं चैतन्यं
अन्तःकरणपरिणामात्मिकायावृत्तेरेवानुपपत्तेः । तथाहि अन्तःकरणं न परि-
णामि निरवयवत्वादाकाशवत् निरवयवत्वं च । सुखाद्युपलब्धिः करण-
जन्या इन्द्रियजन्या वा कार्यत्वात् प्रत्यक्षज्ञानत्वाद्वा घटतज्ज्ञानव-
दिति धर्मिग्राहकानुमानाल्लाघवानुगृहीतात्सिध्यतीति । नहेत्वसिद्धि-
रितिनैयायिकः शकन्ते (नन्विति) कथमित्याक्षेपः । अन्तःकरणं परिणामि
सावयवत्वात्सृजदित्यनुमानेन बाधादपरिणामित्वानुमानं न युक्त-
मित्याह (इत्थमिति) ननु धर्मिग्राहकानुमानान्मनसो निरवयवत्व-
सिद्धेरसिद्धिरित्याशङ्क्याह (नतावदिति) अयमाशयः-नतावदुक्ता-
नुमानात्तत्सिद्धिः शरीरप्राणसंयोगादिद्वारा तत्करणशरीरादिकमा-
दायार्थान्तरात् । नापि द्वितीयानुमानादिन्द्रियत्वेन तत्सिद्धिः मनस
इन्द्रियत्वस्य निराकरिष्यमाणत्वात्किंच नान्तःकरणं निरवयवं सादि-
द्रव्यत्वाद् घटवदित्यनुमानान्निरवयवत्वासिद्धिरित्याह (सादिद्रव्य-
त्वेनेति) रूपादौ व्यभिचारवारणाय द्रव्यपदंगगनादौ तद्वारणाय सादीति
तवमतेष्यनुमानस्यैव मनसि प्रमाणत्वेनानुसरणीयतया तेनचलाघ-
वादनादित्वेनैवसिद्धेर्विशेषणासिद्धौ हेतुरित्याशङ्क्य मन्मते मन-
स्सिद्धौ तत्सादित्वेच श्रुतिरेव भगवती प्रमाणमित्याह (सादित्वंचेति)
अवगम्यते इति शेषः । तथाच “तद्ब्रह्म मनः असृजत” इति श्रुतेरवगम्यत
इति जातम् ॥

म० प्र०—(लाघवानुगृहीतादिति) मनसः सावयवत्वस्वीकारे तस्यानन्तावयव-
प्रागभावादिकल्पनेन गौरवं स्यादतो लाघवसहकृतानुमानादेव निरवयवत्वादिधर्म-
सिद्धिरित्यर्थः(नहेत्वसिद्धिरिति)निरवयवत्वरूपहेतोः पक्षावृत्तिस्वरूपस्वरूपासिद्धिर्ना-
स्तीत्यर्थः । धर्मिग्राहकानुमानात्—सुखाद्युपलब्धिः करणजन्या कार्यत्वात्पटादिव-
दित्यादिधर्मिग्राहकानुमानात् असिद्धिः—अन्तःकरणं परिणामिसावयवत्वादित्यनुमाने
सावयवत्वरूपहेतोःपक्षावृत्तिस्वरूपासिद्धिः, उक्तानुमानात्—लाघवानुगृहीतात्सुखा
द्युपलब्धिः करणजन्याकार्यत्वात् घटवदित्युक्तानुमानात्, तत्सिद्धिः—धर्मिसिद्धिद्वा-
रानिः स्वयवत्वसिद्धिः (तत्करणेति) सुखाद्युपलब्धिकरणेत्यर्थः । अर्थातरात्—तवा-
नभीष्टमनोऽतिरिक्तार्थसिद्धेः, द्वितीयानुमानात्—सुखाद्युपलब्धिरिन्द्रियजन्या प्रत्य-
क्षज्ञानत्वादितिद्वितीयानुमानात् । निरवयवत्वासिद्धिः—निरवयवत्वरूपहेतोरन्तःकर-
णरूपपक्षावृत्तिस्वरूपस्वरूपासिद्धिः (तद्वारणायेति) व्यभिचारवारणायेत्यर्थः ।
नैयायिकमते व्यभिचारवारणमिदं स्वमतेगगनादेः सावयवत्वस्याङ्गीकृतत्वेन व्यभि-
चाराभावात् । नच यदिस्वमते आकाशस्य निरवयवत्वं नेष्टं चेत्तर्हि 'तस्मान्निर्ग-
सद्यथावियत्' इतिविद्यारण्योक्तिः कथंसंगच्छेतेतिवाच्यम्, तयापि परमताभिप्रा-
येणाकाशनिष्ठनिरवयवत्वबोधनादिति । तवमते—वेदांतिनस्तवसिद्धांते (तेनचेति)
अव्ययानामनेकार्थकत्वेनच शब्दस्यावधारणार्थकत्वेनोक्तानुमानेनैवेत्यर्थः । विशेष-
णासिद्धः—सादित्वरूपविशेषणासिद्धस्वरूपासिद्धिः ॥

मू०—वृत्तिरूपज्ञानस्य मनोधर्मत्वेच“कामः संकल्पो विचिकित्सा
श्रद्धाऽश्रद्धा धृतिरधृतिर्द्विर्धीर्भीरित्येतत्सर्वम्मनएव” इतिश्रु-
तिर्मानम् । धीशब्देन वृत्तिरूपज्ञानाभिधानम् । अत एव
कामादेरपि मनोधर्मत्वम् । ननु कामादेरन्तःकरणधर्मत्वेऽह-
मिच्छाम्यहंजानाम्यहंविभेमीत्याद्यनुभव आत्मधर्मत्वमवगा-
हमानः कथमुपपद्यते ॥

शि०म०—ननुनान्तःकरणस्य सावयवत्वेन परिणामित्वं अन्त्यावय-
विनि घटादौ व्यभिचारात् । नचतद्विन्नत्वविशेषितं तत्परिणामहेतुः
अन्तःकरणस्यान्त्यावयविभिन्नत्वे प्रमाणाभावात्सादिद्रव्यत्वस्य घटा-
दौव्यभिचारेण तन्नाप्रमाणत्वादित्यस्वरसादाह (वृत्तिरूपज्ञानस्येति)
धीशब्दस्य ज्ञानशब्दपर्यायत्वमजानानप्रत्याह (धीशब्देनेति) ननु
ज्ञानं नान्तःकरणोपादानकं मानसप्रत्यक्षत्वात् कामनादिवत्तानच श्रुति-

विरोधः मनोजन्यपरतयापि तदुपपत्तेरित्याशङ्क्य मृद्घटइत्यादिवत् सामानाधिकरण्यश्रुतिरूपादानपरैवातएव दृष्टान्तः साध्यविकल इत्याह (अतएवेति) उक्तश्रुतेरेवेत्यर्थः । ननु न ज्ञानेच्छादेर्मनोधर्मत्वम-हंजानाम्यहमिच्छामीत्यात्मधर्मत्वावगाहिप्रत्यक्षानुभवविरोधात् का मादिश्रुतिश्च लांगलं जीवनमिति वत् हेतावुपचरितार्थेन्याशङ्कते नन्विति ॥

म० प्र०-तद्विन्नत्वविशेषितंतत्-अंत्यावयविभिन्नत्वविशेषणविशिष्टं साव-यवत्वं, परिणामे-अन्तःकरणस्योपादानसमसत्ताकवृत्त्यात्मककार्यवत्त्वे । नन्वन्तःकरणमंत्यावयविभिन्नं सादिद्रव्यत्वात्कपालादिवदित्यनुमानादंत्यावयविभिन्नत्व-सिद्धिरित्याशङ्क्याह (सादिद्रव्यत्वस्येति) तत्र-मनसोऽन्त्यावयविभिन्नत्वे । परममूले (कामइति) कामः-रूपादिविषयसंबन्धाभिलाषः, संकल्पः-दुष्टेष्वपि विषयेष्व-शोभनत्वादर्शनेन शोभनाध्यासः, विचिकित्सा-संशयज्ञानम् । श्रद्धा-अदृष्टार्थेषु, कर्मसु देवतादिषु चास्तिक्यबुद्धिः, अश्रद्धा-उक्तेषु तद्विपरीतबुद्धिः, धृति-धारणं देहाद्यवसादनेसत्युत्तमनं, अधृतिः-तद्विपर्ययः-हीः-अकार्यप्रवृ-त्त्यारंभप्रतिबंधिका लोकलज्जा, धीः-घटाद्याकारावृत्तिः, भीः-भयमित्यर्थः । श्रुति विरोधः-मनएवेतिश्रुतिविरोधः, (मनोजन्यपरतयापीति) मनएवेत्यस्याः श्रुतेर्मनो जन्यमेवेत्यर्थकतयापीत्यर्थः । सामानाधिकरण्यश्रुतिः-इत्येतत्सर्वमन इतिसामा नाधिकरण्यश्रुतिः, उपादानपरैव-मनसउपादानत्वाभिप्रायिका, अत एव-काम-नादीनां मनउपादानकत्वादेव, दृष्टान्तः-कामनादिवदितिदृष्टान्तः । नन्वेवं कामा-दिश्रुतेः कागतिरित्यत आह (कामादीति) हेतावुपचरितार्था निमित्तकारणरू-पहेत्वभिन्नेयोऽमुख्यार्थस्तद्विषया।यद्वा कामादिश्रुतिहेतौनिमित्तकारणेबोधजनिका-सत्युपचरितार्थेतियोजना ॥

शि०म०-नचान्तःकरणधर्मस्य ज्ञानादेरात्मन्यध्यासः परस्परविरुद्ध धर्मवदन्तःकरणात्मनोरैक्याध्यासाभावात्, धर्म्यैक्याध्यासस्य धर्मा-ध्यासव्यापकत्वात् अहमित्यन्तःकरणाभेद आत्मन्यध्यस्यते इतिचेन्न जाद्वचैतन्यादिविरुद्धधर्मवत्त्वेन भेदावगमात् । भेदाग्रहस्याध्यासहेतु-त्वात्किंच नानवगतयोस्तयोर्भेदाग्रहः केवलभेदाग्रहेण सुषुप्तावध्या-सादर्शनेन तस्याहेतुत्वात् नाप्यवगतयोरात्मान्तःकरणयोर्भेदाग्रह-दध्यासः अनुमानेन 'तन्मनोऽमृतजत' इत्यादिश्रुत्याच मनोऽवगमसमये तस्यात्मभिन्नत्वेनावगतेः । नच स्फटिकविवेकग्रहेपि लोहितः स्फटिक

इतिलौहित्याध्यासदर्शनात्तद्वदन्तःकरणस्यैक्याध्यासाभावेऽप्यस्तुतद्व-
र्माध्यास इति वाच्यम् । तत्र कुसुमच्छायाग्रहणेन तद्वर्माध्यासोपपत्तेः
धर्मिधर्म्यंतरप्रतिबिंबैक्याध्यासयोरन्यतरस्यैव धर्माध्यासव्यापक-
त्वात् ॥

म० प्र०—नन्वात्मान्तःकरणधर्मिणोरैक्याध्यासाभावेऽप्यन्तःकरणधर्मज्ञानादेरात्म-
न्यध्यासः स्यादित्यत आह (धर्म्यैक्येति) यत्र धर्माध्यासस्तत्रधर्म्यैक्याध्यास
इति धर्म्यैक्याध्यासस्य धर्माध्यासव्यापकत्वादित्यर्थः । तथाचात्मनि व्यापकधर्म्यै-
क्याध्यासाभावेन तद्व्याप्यधर्माध्यासाभाव इतिभावः । अध्यस्यते—ज्ञायते । नन्वा-
त्मान्तःकरणयोर्भेदावगमेपि तयोरैक्याध्यासः स्यादित्यत आह (भेदाग्रहस्येति)
अनवगतयोरान्तःकरणयोर्भेदाग्रहोऽध्यासहेतुरुतावगतात्मान्तःकरणयोर्भेदाग्रहो-
ध्यासहेतुः नाद्य इत्याह (नानवगतयोरिति) केवलभेदाग्रहेण केवलोऽज्ञातधर्मिप्र-
तियोगिको योभेदस्तस्याज्ञानेन तस्य—अज्ञातधर्मिप्रतियोगिकभेदाग्रहस्य
न द्वितीय इत्याह (नाप्यवगतयोरिति) अध्यासः—अन्तःकरणधर्मज्ञानादीनामा-
त्मन्यारोपः (अनुमानेनेति) सुखाद्युपलब्धिः करणजन्या कार्यत्वात् घटज्ञाना-
दिवदित्यनुमानेनेत्यर्थः । तत्—ब्रह्म संकल्पादिकार्यक्षममितिवा । अस्मिन्पक्षे
तदिति मनोविशेषणं मनःसर्जनकर्तुर्ब्रह्मणोऽध्याहारश्चेति बोध्यम् । तस्य—
अन्तःकरणस्य, स्फटिकविवेकग्रहेपि—स्फटिकानुयोगिकजपाकुसमप्रतियोगिकोयो-
विवेको भेदस्तस्य ज्ञानेपि । तद्वदन्तःकरणस्य—आत्मसंबद्धान्तःकरणस्य । यद्वा-
तद्वदित्यस्य स्फटिकेलौहित्याध्यासवदित्यर्थः । अस्मिन्पक्षे दृष्टान्तोपपादनार्थं स्फटि-
कविवेकग्रहेपीत्यादि पंचम्यंतमिति । तत्र कुसुमच्छायाग्रहणेन—स्फटिके कुसुम-
प्रतिबिंबग्रहणेन, तद्वर्माध्यासोपपत्तेः—कुसुमधर्मलौहित्याध्यासोपपत्तेः । ननु
धर्माध्यासव्यापकस्य धर्म्यैक्याध्यासस्याभावात्कथंस्फटिके कुसुमधर्मलौहित्यादि-
ज्ञानोपपत्तिरित्याशङ्क्योपपत्तिमेव हेतुनोपपादयति (धर्मिधर्म्यंतरप्रतिबिंबैक्याध्या-
सयोरिति) धर्मिणोर्द्वयोरेक्याध्यासो धर्म्यन्तरप्रतिबिंबस्य धर्मिणा सह यैक्या-
ध्यासश्च तयोरित्यर्थः ॥

मू०—उच्यते ॥

शि० म०—नचात्मा मनः प्रतिबिंबग्राही नीरूपत्वात्, किंच नाहमित्य-
ध्यास इदं रजतमिति वत् द्वैरूप्यावभासाभावात्, तस्मादध्यासव्या-
पकाभावादात्मान्तःकरणयोर्न तादात्म्याध्यासः ततश्च सुतरान्तद्वर्मा-
ध्यास इति परिहरति (उच्यते इति) अयंभावः—न तावद्विवेकग्रहा-

दध्यासाभावः आत्मान्तःकरणयोरगमात्मानादिना परोक्षविवे-
कग्रहेष्यपरोक्षविवेकग्रहाभावात् । नापि द्वैरूप्यावभासाभावः अयः
पिण्डे अयोवह्निरिति द्वैरूप्यावभासाभावेऽपि अयो दहतीति द्वैरूप्या-
वभासवदयमात्माहंमन इति द्वैरूप्यानवभासेष्यहमुपलभे दुःखीत्यु-
पलब्धत्वं दुःखित्वादिरूपेणात्मान्तःकरणयोर्द्वैरूप्यावभासदर्शनादिति ॥

म० प्र०—ननु यथास्फटिकः कुसुमप्रतिबिम्बग्राही तथाऽपि मनः प्रतिबिम्बग्रा-
ह्यस्तु तथाचात्मनि मनःप्रतिबिम्बैक्याध्याससत्त्वेन धर्माध्यासव्यापकप्रतिबिम्बैक्या-
ध्याससत्त्वादात्मनिज्ञानादिमनोधर्माध्यासोपपत्तिरित्यभिप्रायेणाशंक्य निराकरोति
(नचेति) । (नाहमित्यध्यासइति) अहमित्यध्यासोनेत्यन्वयः । द्वैरूप्यावभासस्य धर्म्य-
ध्यासव्यापकत्वमभिप्रेत्याहमित्यध्यासो नेति प्रतिज्ञायां हेतुमाह (इदमिति) तस्मात्-
द्वैरूप्यावभासाभावात्, ततश्च—द्विविधधर्माध्यासव्यापकाभावादेव, इति—इत्या-
शंक्य, विवेकग्रहात्—आत्मान्तःकरणयोर्भेदज्ञानात्, विवेकग्रहेऽपि—भेदज्ञानेऽपि,
(अयःपिण्डेइति) यथायस्यायोवह्निरित्यकारकस्य वह्नित्वप्रकारकस्य वह्निप्रकार-
कस्य वामानस्याभावेऽप्ययोदहतीत्याकारकमयसोऽयस्त्वेन भानं वह्नेर्दहनक्रियाक-
र्तृत्वेन भानमभ्युपेयते तथाऽयमात्माऽतिसन्निहितात्मस्वरूपोहं मनो भवामीत्याका-
रकानुभवस्य मनस्त्वप्रकारकस्य मनःप्रकारकस्य वाऽभावेऽप्यहमुपलभे दुःखी उपलं-
भाश्रयोहं दुःखविशिष्ट इत्याकारकमात्मन उपलंभाश्रयत्वेनान्तःकरणस्य दुःखित्वेन
भानं भवत्येवेत्यर्थः । अतएवशारीरकप्रथमसूत्रभाष्यस्य रत्नप्रभाख्यायां टीकायां
कार्याध्यासेष्वहमिति प्रथमाध्यासः । नच द्वैरूप्यावभासाभावादहमिति नाध्यास इति
वाच्यम् अयोदहतीति वदहमुपलभे इति दृग्दृश्यांशमानादित्युक्तम् । गुरुचरणास्तु
यत्र पदद्वयोपस्थाप्यार्थयोरभेदव्यवहारस्तत्र पदद्वयोपस्थाप्यांशद्वयभानं, यत्र त्वेकपदो
पस्थाप्यांशद्वयव्यवहारस्तत्रैकपदोपस्थाप्यांशद्वयभानमिति नियमसत्त्वेनाहमित्यत्रा-
प्यन्तःकरणरूपारोपितांशस्य सद्रूपाधिष्ठानांशस्य च भानं संभवतीत्याहुः ॥

मू०—अयः पिण्डस्य दग्धत्वाभावेऽपि दग्धत्वाश्रयवह्नितादात्म्या
ध्यासाद्यथायोदहतीति व्यावहारस्तथा सुखाद्याकारपरिणाम्य
न्तःकरणैक्याध्यासादहं सुखी अहं दुःखीत्यादिव्यवहारो जायते ॥

शि० म०—नन्वेवमप्यहं मन इत्यभेदव्यवहाराभावान्न तादात्म्या-
ध्यास इत्याशंक्याहं दुःखी सुखीत्यादिव्यवहारोऽप्ययोदहतीति वत्ता-
दात्म्यव्यवहारत्वात्तादात्म्याध्यासपूर्वक एव अन्यथा तादात्म्यव्यव-
हारानुपपत्तेरित्याह (अयःपिण्डस्येति) नन्वयः पिण्डव्यतिरेकेण वह्नेर्द-

हनक्रियाश्रयत्ववन्मनसआत्मव्यतिरेकेण दुःखाद्याश्रयत्वादशनात्रा-
ध्यासावकाश इति चेत्, न, श्रुतिस्मृतिन्यायैरात्मान्तःकरणयोर्भेदेन
प्रसिद्धत्वात् । तथाहि आत्माज्ञानरूपः स्वयंप्रकाशः सर्वगतः “अत्रायं
पुरुषः स्वयंज्योतिराकाशवत्सर्वगतश्च नित्यः” इत्यादि श्रुतिसिद्धः अहं-
कारभिन्नश्च स एवाधस्तात्स उपरिष्ठादिति भूमाख्यब्रह्मणस्सर्वात्मत्व-
मभिधायाऽथातोऽहंकारादेश इति अहंकारस्यापि सार्वान्म्यमुक्त्वा
अथातआत्मादेश इत्यात्मनोऽहंकाराद्भेदेन निर्देशादहंकारस्तु जडा-
ऽविद्योपादानत्वाज्जडः परप्रकाश्यः मध्यमपरिमाणः ॥

म० प्र०—एवमपि—आत्मान्तःकरणयोरहमुपलभे दुःखीत्युपलब्धत्वदुःखित्वादिरू-
पेण द्वैरूप्यावभासदर्शनेपि, न तादात्म्याध्यासः—आत्मान्तःकरणयोरैक्याध्यासो न,
अन्यथा—आत्मान्तःकरणयोरभेदाध्यासानंगीकारे, तादात्म्यव्यवहारानुपपत्तेः—
अहंसुखीदुःखीत्याद्यैक्यविषयकशब्दात्मकव्यवहारासिद्धेः, अयःपिण्डव्यतिरेके-
णवहेः—महानसादावयःपिण्डतादात्म्याभावविशिष्टवहेः, मनस आत्मव्यतिरेकेण—
आत्मप्रतियोगिकभेदविशिष्टस्य मनस आत्मतादात्म्याभावविशिष्टमनस इतियावत् ।
आत्मनोज्ञानादिरूपत्वे श्रुतिरूपं प्रमाणमाह (अत्रेति) स्वभावस्थायामित्यर्थः ।
अहंकारभिन्नश्च—अहंकारप्रतियोगिकभेदाश्रयश्चात्मा, (स एवेति) भूमेवैत्यर्थः ।
“स एवाधस्तात्स उपरिष्ठात्स पश्चात्स पुरस्तात्स दक्षिणतः स उत्तरतः स एवेदं सर्वम्” इति
भूमवाक्यं भूमव्यतिरिक्तं किमपि वस्तु नास्तीति प्रतिपादयद्यदि वा नमहि स्त्रीति पूर्वप्राति-
ज्ञातार्थं हेतुत्वेनोक्तम् । यत्र नान्यत्पश्यतीत्यधिकरणाधिकर्तव्यनिर्देशात्स एवेति परो-
क्षनिर्देशाच्च द्रष्टुर्जीवादन्त्यो भूमेति शंकावारणाय भूमानमेवाहमात्मना निर्दिशति
(अथात इति) अथात इत्यव्ययसमुदायस्यानन्तर्यमर्थः । तथाच भूम्नो निर्देशानन्तरम-
हंकारादेशः । भूमेवाहमित्येवमाकारेणादिश्यते इत्यहंकारादेश इत्यर्थः । अहंकारस्या-
पि—अहंप्रत्ययविषयस्य जीवस्यापि, अविवेकिभिर्देहाहंकारादिसंघातोप्यहमिति निर्दि-
श्यतेऽतस्तस्यात्मत्वशंकावारयितुमाह (अथात इति) भूम्नोऽहंप्रत्ययविषयस्वरूपेण
निर्देशानन्तरम् । आत्मादेशः—आत्मनैवकेवलेन सत्स्वरूपेण शुद्धेनादिश्यते इत्यात्मा-
देश इत्ययमर्थो भाष्यकारादिमार्गेण । मूलकारेण तु अथातोहंकारादेश इत्यादिवा-
क्यमहंकाररूपमनःपरम् । तस्य सर्वरूपत्वकथनमुपासनार्थमित्यभिप्रायेणाथातोहं-
कारादेश इति वाक्यमुक्तमित्यर्थः ॥

मू०—नन्वन्तःकरणस्येन्द्रियतयातीन्द्रियत्वात्कथं प्रत्यक्षविषयतेति ॥

शि० म०—“बुद्धेर्गुणेनात्मगुणेन चैव ह्याराग्रमात्रो ह्यवरोपि दृष्टः” इति-

श्रुतेः । तथा क्रियाश्रयो विद्यानिवर्त्यश्च विज्ञानं यज्ञं तनुते सधीः स्व-
प्नोभूत्वेमं लोकमनुसंचरति ॥

यदा पञ्चैव लीयन्ते ज्ञानानि मनसासह ।

बुद्धिश्च नेङ्गते तत्र परमात्मानमश्रुते ॥ १ ॥

भिद्यते हृदयग्रंथिः छिद्यंते सर्वसंशयाः ।

क्षीयंते चास्य कर्माणि तस्मिन्दृष्टेपरावरे ॥ २ ॥

इत्यादिवचनसिद्धः, तथाहङ्कारोहमिति व्यावृत्तः, आत्माच सन्निति
सर्वविषयानुवृत्तः तथाचात्माहंकाराद्विद्यते अनुवृत्तत्वात्, यदनुवृत्तं
तद्व्यावृत्ताद्विन्नं यथा कुसुमेभ्यः सूत्रमिति, ततश्च श्रुतिस्मृतिन्यायसिद्धो
यमात्माहंकारयोर्भेदः । नन्वेवमपि नाहंकारमिश्रस्यात्मनः अहंप्रत्यय
विषयत्वं तस्येन्द्रियत्वेनातीन्द्रियत्वादिति चोदयति (नन्विति) ॥

म० प्र०—बुद्ध्यपरपर्यायाहंकारस्य मध्यमपरिमाणकत्वे हेतुमाह (बुद्धेर्गुणेनेति)
सूक्ष्मत्वादिरूपेण बुद्धिर्मणेन अराग्रमात्रः—सूक्ष्मः, दृष्टः—ज्ञातः, आत्मगुणेन—
स्वरूपभूतगुणेन, शुद्धत्वविभुत्वादिरूपेण, अवरो—नवरः श्रेष्ठो यस्मात्स तथा दृष्ट इत्यर्थः ।
क्रियाश्रयोविद्यानिवर्त्यश्चेत्यस्येत्यादिवचनसिद्ध इत्यनेनान्वयः । वचनान्येवाह
(विज्ञानमित्यादिना) विज्ञानं—बुद्ध्यात्मकाहंकारः, यज्ञं—वैदिकं कर्म, तनुते—
करोति, सधीः—धियाविशिष्टः, स्वप्नोभूत्वा—स्वप्नाकारेण परिणतधियोवभासक-
त्वेन स्वप्नाकारोभूत्वा इमं लोकं जागरितलक्षणं कार्यकरणसंघात्मकं, अनुसंचरति—
प्राप्नोति । यदा—यस्मिन्विद्याकाले, ज्ञानानि—ज्ञानसाधनानीन्द्रियाणि, नेङ्गते—
नचेष्टते, लीयते इति यावत् । तत्र—तस्मिन् ज्ञानकाले (भिद्यते इति) तस्मिन्परब्रह्म-
णि । कथंभूते परब्रह्मणि परावरे, परं—कारणं च तच्चावरं—कार्यं तत्परावरम् ।
यद्वा परे—हिरण्यगर्भादयोऽवरा—निकृष्टायस्मात्तत्परावरं तस्मिन्, दृष्टे—साक्षात्कृते
सति, हृदयग्रंथिः—अविद्याहंकारोवा, भिद्यते—नश्यति । सर्वसंशयाः—प्रमाणप्रमेय
गोचरानिखिलसंशयाः, छिद्यंते—नश्यन्ति । अस्य—विदुषः, कर्माणि—प्रारब्धव्यति-
रिक्तकर्माणि, क्षीयंते नश्यन्तीत्यर्थः । अहमिति व्यावृत्तः—अहमिति वृत्तिप्रतिबिंबितचि
द्विषयत्वात्परिच्छिन्नस्वरूपः, सन्नितिसर्वविषयानुवृत्तः—घटः सन् पटः सन्नित्यादि-
प्रत्ययविषयसर्वविषयसंबद्धस्वरूपः । एवमपि—आत्माहंकारयोर्भेदेऽपि, अहंकार-
मिश्रस्य—अहंकारविशिष्टस्य, अहंकारविशिष्टस्यात्मनोऽपरोक्षाहंप्रत्ययविषयत्वेवि
शिष्टवृत्तिधर्मस्य विशेषणवृत्तित्वनियम इति न्यायेनाहंकारस्यापि प्रत्यक्षत्वं वक्तुं
त्वया नहि शक्यते इत्याशयेन हेतुमाह (तस्येति) अहंकारस्येत्थः ॥

मू०—उच्यते । नतावदन्तःकरणमिन्द्रियमित्यत्र मानमस्ति । मनः
षष्ठानीन्द्रियाणीति भगवद्गीतावचनं प्रमाणमिति चेत्, न,
अनिन्द्रियेणापि मनसा षट्त्वसंख्यापूरणाविरोधात् ॥

शि०म०—इन्द्रियत्वे प्रमाणाभावेनातीन्द्रियत्वासिद्धेः प्रत्यक्षोहंकार
इत्याह (उच्यते इति) अस्तीन्द्रियत्वे प्रमाणमिति चेत्किं मनस इन्द्रि-
यत्वे श्रुतिः प्रमाणं, उत स्मृतिः, अनुमानं वा । नाद्यः तथाविधश्रुतेरनुपलं-
भादित्याह (नतावदिति) द्वितीयपक्षमुत्थापयति (मनःषष्ठानी-
ति) उक्तस्मृतेर्भनस इन्द्रियगतषट्त्वसंख्यापूरकत्वे प्रमाणत्वात्प्रसात-
दिन्द्रियत्वे प्रमाणमित्याह (नेति) ननु इन्द्रियसंख्यापूरणेन मनसो
पीन्द्रियत्वमनुमीयते इति तृतीयं पक्षमाशंक्याप्रयोजकत्वादनुमानं
नयुक्तमित्याह (अनिन्द्रियेणेति) ॥

म०प्र०—(इन्द्रियत्वे प्रमाणाभावेनेति) मनस इन्द्रियत्वे प्रमाणाभावेनेत्यर्थः ।
नचेंद्रियाणां मनश्चास्मीति वाक्यं मनस इन्द्रियत्वे प्रमाणं स्यादिति वाच्यम् । ‘नक्ष-
त्राणामहंशशी’ इति वाक्यस्य शशिनो नक्षत्रतायामप्रामाण्यवत् । ‘इन्द्रियाणां मन-
श्चास्मि’ इति वाक्यस्यापि मनस इन्द्रियत्वेऽप्रमाणत्वादिति भावः । तथाविधश्रुतेः—
मनस इन्द्रियत्वबोधकश्रुतेः । द्वितीयपक्षं—मनस इन्द्रियत्वे स्मृतिः प्रमाणमित्या-
कारकपक्षम् । उक्तस्मृतेः—मनःषष्ठानीन्द्रियाणीति स्मृतेः । सा—मनः षष्ठानीन्द्रि-
याणीति स्मृतिः, तदिन्द्रियत्वे—मनस इन्द्रियत्वे, इन्द्रियसंख्यापूरणेन—मनस
इन्द्रियनिष्ठषट्त्वसंख्यापूरकत्वेन, अनुमीयते—मन इन्द्रियमिन्द्रियगतषट्त्वसंख्या-
पूरकत्वादित्यनुमीयते (अप्रयोजकत्वादिति) पक्षे साध्याभावेपि हेतुमत्त्वे बाधक-
तर्कासत्त्वादिन्द्रियगतषट्त्वसंख्यापूरकत्वरूपहेतोरिन्द्रियत्वरूपसाध्यनिरूपितव्याप्ति-
शून्यत्वादितियावत् । नच यदि मनस इन्द्रियत्वं न स्यात्तर्हि मनस इन्द्रियगतषट्त्वसंख्यापूर-
कत्वमपि न स्यादिति विपक्षबाधकतर्कसत्त्वेन कथं विपक्षबाधकतर्कासत्त्वमिति वाच्यम् ।
मनसीन्द्रियत्वाभावेपि मनस इन्द्रियनिष्ठषट्त्वसंख्यापूरकत्वाभ्युपगमेन यत्रेंद्रियत्वा-
भावस्तत्रेन्द्रियगतषट्त्वसंख्यापूरकत्वाभाव इति व्याप्त्या सिद्धयो विपक्षबाधकतर्कानु-
दयादित्यर्थः ॥

मू०—नहीन्द्रियगतसंख्यापूरणमिन्द्रियेणैवेति नियमः । “यजमानपं-
चमा इडांभक्षयन्ति” इत्यत्र ऋत्विग्गतपंचत्वसंख्याया अनृ-
त्विजापि यजमानेन पूरणदर्शनात् ॥

शि०म०-किंच मनः इंद्रियं इंद्रियगतषट्त्वसंख्यापूरकत्वादित्यनुमाने विशेषव्याप्तिर्मूलमुत सामान्यव्याप्तिर्वा, नाद्यः दृष्टान्ताभावादित्याह (नहीति) ननु यद्यद्गतसंख्यापूरकं तत्तज्जातीयं यथापशौ प्रतिप्रस्थातृषष्ठा ऋत्विज इत्यत्र ऋत्विगतसंख्यापूरकः प्रतिप्रस्थाता ऋत्विग्जातीय इति सामान्यव्याप्तिपक्षमाशंक्य निराकरोति (यजमानेति) । (अनृत्विजापीति) ननु यजमानस्य ब्राह्मणत्वेन ऋत्विक्सजात्यमस्तीति न व्यभिचार इति चेत्, न, यद्यत्पदावगतयद्गतसंख्यापूरकं तत्तत्पदार्थतावच्छेदकेन रूपेण तज्जातीयमिति व्याप्तेर्विशितत्वात् ॥

म० प्र०-अनुमाने-अनुमानरूपवाक्येऽनुमितौ वा, विशेषव्याप्तिः-यत्रेन्द्रियनिष्ठषट्त्वसंख्यापूरकत्वं तत्रेन्द्रियत्वमिति विशेषव्याप्तिः, (दृष्टान्ताभावादिति) पक्षीभूतमनस एवेन्द्रियनिष्ठषट्त्वसंख्यापूरकत्वेन दृष्टान्ताभावादित्यर्थः । नच चक्षुरादिदृष्टान्तोस्त्विति वाच्यम्, चक्षुःषष्ठानीन्द्रियाणीत्यादि प्रमाणभूतवचनाभावेन चक्षुरादेरदृष्टान्तत्वात् । नच मनः इंद्रियमिन्द्रियनिष्ठषट्त्वसंख्यापूरकत्वाद्यन्नैवं तन्नैवमात्मवदिति व्यतिरेकिदृष्टान्तोस्त्विति वाच्यम्, व्यतिरेकव्याप्तेः साध्याभावे साधनाभावनिरूपितव्याप्तिज्ञानस्य साधनेन साध्यानुमितावनुपयोगादिति परममूलवाक्येन खंडितत्वादिति । (यद्यद्गतेति) यत्-यादृशंवस्तु, यद्गतसंख्यापूरकं-यादृशवस्तुनिष्ठसंख्यापूरकं, तत्-तादृशंवस्तु, तज्जातीयम्-तादृशवस्तुनिष्ठधर्मवत्, पशौ-पशुयागे, प्रतिप्रस्थातृषष्ठाः-प्रतिप्रस्थाता प्रतिप्रस्थातृसंज्ञकः ऋत्विक् षष्ठः-षट्त्वसंख्यापूरको येषु ऋत्विक्पदवाच्येषु ते तथेत्यर्थः । नव्यभिचारः-यजमाने व्यभिचाराभावः (यद्यत्पदावगतयद्गतेति) यत्प्रकृतेप्रतिप्रस्थातृसंज्ञकं वस्तु, यत्पदावगतयद्गतसंख्यापूरकं-ऋत्विक्पदावगतऋत्विग् निष्ठसंख्यापूरकं, तत्-प्रतिप्रस्थातृसंज्ञकंवस्तु, तत्पदार्थतावच्छेदकेन-ऋत्विक्पदार्थतावच्छेदकेन रूपेण, ऋत्विक्त्वधर्मेण तज्जातीयं-ऋत्विक्सजातीयमित्यर्थः ॥

मू०-‘वेदानध्यापयामास महाभारतपंचमान्’ इत्यादौ वेदगतपंचत्वसंख्याया अवेदेनापि भारतेन पूरणदर्शनात् । ‘इंद्रियेभ्यः प राह्यर्थी अर्थेभ्यश्च परं मनः’ ॥

शि०म०-ब्राह्मणत्वस्य चापदार्थतावच्छेदकत्वात् । नचात्र ऋत्विक्पदाश्रवणाद्ब्राह्मणपदाध्याहारेणाप्यन्वयसंभवात् ब्राह्मणत्वं पदार्थतावच्छेदकमिति वाच्यम् । चत्वारः ऋत्विज इत्यृत्विक्पदस्य श्रुतत्वेन

तस्यैवानुषंगद्वाह्यपदाध्याहारे नियमाभावाच्च । नन्वर्थाध्याहारवादिमते यजमानपंचमा इडांभक्षयंतीत्यत्र यजमानेहेतोरेवाभावाच्च व्यभिचार इत्याशंक्याऽसंदिग्धव्यभिचारमाह (वेदानिति) नहि पौरुषेये पुराणत्वेन प्रसिद्धे भारते वेदत्वशंकापीति भावः । ननु मन इन्द्रियं तत्त्वेबाधकाभावाच्चक्षुर्वदित्यनुमानं मानमित्याशंक्यहेत्वसिद्ध्या दूषयति (इन्द्रियेभ्य इति) यद्यप्यर्थेभ्यः परं मन इत्यर्थाद्भिन्नं मनोवगतं तथापि चकारादिन्द्रियभेदसिद्धिः ॥

म० प्र०—ननु यद्यत्पदावगतयद्गतसंख्यापूरकं तत्तत्पदार्थतावच्छेदकरूपेण तज्जातीयमिति व्याप्तेर्विवक्षितत्वेऽपि यजमाने ब्राह्मणत्वेन ऋत्विक्सजात्याद्यजमानेव्यभिचाराभावोऽस्त्येवेत्यापातत आशंक्याह (ब्राह्मणत्वस्य चेति) अत्र चकारस्य पंचम्यंतेनान्वयः । तथाचप्रतिप्रस्थातरि मनुष्यत्वादिना ऋत्विक्सजात्यवारणाय यद्यद्गतसंख्यापूरकं तत्तज्जातीयमिति व्याप्तिस्थाने यद्यत्पदावगतयद्गतेत्यादिवाक्यबोधितव्याप्तेस्तथापि विवक्षितत्वेन यजमानपंचमा इडांभक्षयंतीत्यत्र यजमानस्य ऋत्विक्पदार्थतावच्छेदकः ऋत्विक्त्वाभावाद्यजमानेव्यभिचारस्तदवस्थ इति भावः । अत्र—यजमानपंचमा इडांभक्षयंतीत्यस्मिन्वाक्ये, अन्वयसंभवात्—यजमानपंचमा इत्यस्य ब्राह्मणपदार्थेनान्वयसंभवात् । उक्तान्वयव्याप्तेः संभवादिति वा । यजमाने—तत्पदार्थतावच्छेदकधर्मेण तज्जातीयस्वरूपसाध्यशून्येयजमाने, हेतोरेव—यत्पदावगतयद्गतसंख्यापूरकत्वरूपहेतोरेव । परममूले (पूरणदर्शनादिति) यद्यत्पदावगतयद्गतेत्यादिव्याप्तेर्विवक्षितत्वेन न मनस इन्द्रियत्वसिद्धिरिति भावः । (पुराणत्वेन प्रसिद्धे इति) यद्यपि लोकेभारतस्येतिहासत्वेन प्रसिद्धिर्नपुराणेन तथापि ॥

सर्गश्चप्रतिसर्गश्चवंशोमन्वंतराणि च ॥

वंश्यानुचरितं चैव पुराणं पंचलक्षणम् ॥

इतिपुराणलक्षणस्य भारते सत्त्वाद्भारतस्य पुराणत्वेनापि प्रसिद्धिरिति भावः । यस्य यद्रूपत्वे बाधकाभावस्तस्य तद्रूपत्वमिति व्याप्तिमभिप्रेत्यहेतुमाह (तत्त्वेबाधकाभावादिति) मनस इन्द्रियत्वेबाधकाभावादित्यर्थः । मानम्—मनस इन्द्रियत्वे प्रमाणं, हेत्वसिद्ध्या—तत्त्वेबाधकाभावादिति हेतोः पक्षावृत्तित्वरूपस्वरूपासिद्ध्या, दूषयतीत्यतः पूर्वमनुमानमिति शेषः । अर्थात्—अर्थेभ्यः (मनोवगतमिति) अस्याग्रेन त्विन्द्रियेभ्यो भिन्नं मनोवगतमिति शेषः । चकारात्—अर्थेभ्यश्चेत्यत्र चकारात् (इन्द्रियभेदसिद्धिरिति) चकारस्येन्द्रियसमुच्चायकत्वेनार्थेन्द्रियेभ्यो मनः परं भिन्नमुत्कृष्टं चेत्यर्थकरणेन मनोनिष्ठेन्द्रियप्रतियोगिकभेदनिश्चय इत्यर्थः ॥

मू०—इत्यादि श्रुत्यामनसोऽनिन्द्रियत्वावगमाच्च । नचैवं मनसोऽनिन्द्रियत्वे सुखादिप्रत्यक्षस्य साक्षात्कारत्वं न स्यादिन्द्रियाजन्यत्वादिति वाच्यम् । नहीन्द्रियजन्यत्वेन ज्ञानस्य साक्षात्त्वमनुमित्यादेरपि मनोजन्यतया साक्षात्त्वापत्तेः । ईश्वरज्ञानस्यानिन्द्रियजन्यस्य साक्षात्त्वानापत्तेश्च ॥

शि० म०—‘एतस्माज्जायते प्राणो मनस्सर्वेन्द्रियाणिच’ इत्यादिश्रुतिरादिपदग्राह्या । चकारो भिन्नक्रमः सचश्रुत्येत्यनेन संबध्यते । तथाच श्रुत्या त्रिविधोऽयमहंकारोमहत्तत्वाद्धि जायते ॥

“इन्द्रियाणांततःसृष्टिर्गुणद्वारामहामुने” ॥

इत्यादिपुराणवचनैर्मनसोऽनिन्द्रियत्वावगमादित्यर्थः । ननु सुखाद्युपलब्धिरिन्द्रियजन्या प्रत्यक्षत्वाद्रूपादिप्रत्यक्षवदित्यनुमानं मनस इन्द्रियत्वे प्रमाणं, अन्यथा सुखादिज्ञानस्य साक्षात्त्वं न स्यादित्याशंक्य निराकरोति (नचैवमिति) किमिन्द्रियजन्यत्वे प्रत्यक्षत्वमात्रं हेतुरुत प्रत्यक्षज्ञानत्वं, आद्ये घटादौ व्यभिचार इत्यभिप्रेत्य द्वितीये हेतोरप्रयोजकत्वमाह (नहीति) । (अनुमित्यादेरिति) तवमतइति शेषः । नन्विन्द्रियत्वेन तज्जन्यत्वमेव साक्षात्त्वप्रयोजकं अनुमित्यादेश्च मनःस्त्वेन तज्जन्यत्वान्नातिप्रसंग इत्यत आह (ईश्वरज्ञानस्येति)

म० प्र०—चकारः—अवगमाच्चेत्यत्रचकारः । भिन्नक्रमः—स्वस्थानभिन्नस्थानकः । सच—चकारश्च तथाचेत्यस्येत्यर्थ इत्यनेनान्वयः । गुणद्वारा त्रिविधः सत्त्वादिगुणैः सात्त्विकराजसतामसात्मकः । नच सांख्यशास्त्रे मनसइन्द्रियेषु परिगणनसत्त्वात्कथमेतद्वाक्यान्मनसोऽनिन्द्रियत्वसिद्धिरिति वाच्यम् । यस्य पुराणस्येदं वाक्यमस्ति तस्मिन्पुराणेऽहंकारपदेन मनसोऽग्रहणेनेन्द्रियेषु मनसोऽपरिगणनादिति । प्रत्यक्षत्वात्—अपरोक्षज्ञानत्वात् । अन्यथा—मनसइन्द्रियत्वानङ्गीकारे । परममूले (एवमिति) श्रुत्यादिभिरित्यर्थः । प्रत्यक्षत्वमात्रं—अपरोक्षत्वमेव, हेतुः—ज्ञापकम् । (अप्रयोजकत्वमाहेति) ईश्वरज्ञानेइन्द्रियजन्यत्वाभावेऽपि प्रत्यक्षत्वस्य सत्त्वेन प्रत्यक्षत्वेनेन्द्रियजन्यत्वव्याप्यमित्यप्रयोजकत्वमभिप्रेत्याहेत्यर्थः । नच यदि सुखादिज्ञानस्येन्द्रियजन्यत्वं न स्यात्तर्हि सुखादिज्ञानस्यापरोक्षज्ञानत्वमपि न स्यादित्यनुकूलतर्कसत्त्वेन कथं हेतोरप्रयोजकत्वकथनमिति वाच्यम्, ईश्वरीयज्ञानस्येन्द्रियजन्यत्वाभावेऽप्यपरोक्षज्ञानत्वस्य सत्त्वेन व्यतिरेकव्याप्त्यसिद्ध्या

तर्कानुदयादिति । परममूले (नहीति) हियस्मादिन्द्रियजन्यत्वव्याप्यज्ञानस्य प्रत्यक्षत्वं न भवति तस्मादिन्द्रियाजन्यत्वेन सुखादिज्ञानेऽप्रत्यक्षत्वं नापादनीयमित्यर्थः । यद्वा हि-यस्मात्, ज्ञानस्येन्द्रियजन्यत्वाभिन्नं साक्षात्त्वं न भवति तस्मादिन्द्रियाजन्यत्वेन सुखादिज्ञानेऽप्रत्यक्षत्वं नापादनीयमित्यर्थः । इन्द्रियजन्यत्वस्य ज्ञाननिष्ठप्रत्यक्षत्वव्यापकत्वे ज्ञानगतेन्द्रियजन्यत्वाभिन्नप्रत्यक्षत्वाभ्युपगमेवा किंवा धकमित्याशंक्य नेति प्रतिज्ञायां हेतुमाह परममूले (अनुमित्यादेरिति) इन्द्रियत्वेनतज्जन्यत्वं-इन्द्रियत्वावच्छिन्नेन्द्रियनिष्ठजनकतानिरूपितजन्यत्वम् । तज्जन्यत्वात्-मनोजन्यत्वात्, नातिप्रसंगः-अनिष्टापादानं न संभवति ॥

मू०-सिद्धान्ते प्रत्यक्षत्वप्रयोजकं किमिति चेत् ॥

शि० म०-ननुक्तं ज्ञानस्य प्रत्यक्षलक्षणं ज्ञानत्वं न, प्रत्यक्षप्रमाणलक्षणं नोपयोगिचक्षुरादेशैतन्यरूपप्रत्यक्षप्रमाकरणत्वाभावात् । वृत्तिविशिष्टचैतन्यरूपप्रमाकरणत्वस्य प्रत्यक्षप्रमाणलक्षणत्वे सति व्याप्तिज्ञानादेरप्यबाधितवद्दयादिवृत्तिविशिष्टचैतन्यरूपप्रमाकरणत्वेन प्रत्यक्षप्रमाणत्वापत्तेः न चान्यज्ज्ञानस्य तत्तद्विषयांशे प्रत्यक्षत्वव्यवहारप्रयोजकमस्ति, इन्द्रियजन्यत्वादेस्त्वयैवनिराकृतत्वात् । विषयावच्छिन्नचैतन्याभिन्नत्वस्य च प्रत्यक्षविषयाव्यापकत्वेन प्रत्यक्षत्वमात्रप्रयोजकत्वाभावादित्याशयेनाक्षिपति (सिद्धांतइति) न तावज्ज्ञानगतं प्रत्यक्षलक्षणं विषयव्यावृत्तत्वान्नप्रत्यक्षत्वव्यवहारप्रयोजकमित्याक्षेपः, सर्वमतेषु भयसाधारणस्य प्रत्यक्षलक्षणस्य वक्तुमशक्यत्वेन तद्व्यावृत्तेरदोषत्वात् ॥

म० प्र०-(ज्ञानस्येति) ज्ञाननिष्ठं ज्ञानत्वं चित्त्वं तदभिन्नं यत्प्रत्यक्षलक्षणमुक्तं तत्प्रत्यक्षप्रमाणलक्षणोपयोगि न भवति । यद्वा चेतनापरपर्यायज्ञानाभिन्नं यत्प्रत्यक्षं तस्य लक्षणमसाधारणो धर्मो ज्ञानत्वं चित्त्वमुक्तं तत्प्रत्यक्षप्रमाणलक्षणज्ञानोपयोगि न भवतीत्यर्थः । तस्य प्रत्यक्षप्रमाणलक्षणोपयोगित्वाभावे हेतुमाह (चक्षुरादेरिति) अन्यत्-चित्त्वादित्यत् (ज्ञानस्येति) ज्ञाननिष्ठस्तत्तद्विषयाभिन्नांशानिरूपितोयः प्रत्यक्षत्वप्रकारकव्यवहारस्तद्व्याप्यं तद्व्यापकं चेत्यर्थः । ननु प्रमाणचैतन्यस्य विषयावच्छिन्नचैतन्याभिन्नत्वं प्रत्यक्षत्वस्य प्रत्यक्षत्वप्रकारकव्यवहारस्य च व्याप्यं व्यापकं चास्त्वित्याशंक्य मैवमित्यभिप्रेत्य हेतुमाह (विषयेति) इतः पूर्वं प्रमाणचैतन्यस्येति शेषः । प्रत्यक्षविषयाव्यापकत्वेन-प्रत्यक्षोयोघटादिविषयस्तद्वृत्तित्वेन । (प्रत्यक्षत्वमात्रेति) ज्ञानघटादिविषयेत्येतदुभयवृत्तिप्रत्यक्षत्वस्य प्रत्यक्षत्वप्रकार-

कव्यवहारत्वावच्छिन्ननिखिलव्यवहारस्य च प्रयोजकत्वाभावादित्यर्थः । आक्षिपति-
पूर्वपक्षं करोति, प्रश्नं करोतीति यावत् । परममूले (प्रत्यक्षत्वप्रयोजकमिति) प्रत्य-
क्षत्वप्रत्यक्षत्वप्रकारकव्यवहारव्याप्यंतद्वयापकंचेत्यर्थः । (नतावदिति) नतावदित्या-
क्षेप इत्यन्वयः । तथाच विषयव्यावृत्तत्वात्-चित्त्वस्य घटादिविषयेष्ववर्तमानत्वात्,
चित्त्वरूपं ज्ञानगतं-ज्ञाननिष्ठं, यत्प्रत्यक्षलक्षणं तज्ज्ञानविषयगतप्रत्यक्षत्वप्रकारकव्य-
वहारप्रयोजकं न भवतीत्याक्षेपः-प्रश्नस्तावन्न संभवतीत्यर्थः । उभयसाधारणस्य-
घटादिज्ञानतद्विषयोभयवर्त्तमानस्य, प्रत्यक्षलक्षणस्य-प्रत्यक्षत्वप्रत्यक्षत्वप्रकारकव्यव-
हारप्रयोजकस्य, तद्व्यावृत्तेः-ज्ञानगतप्रत्यक्षलक्षणस्य प्रत्यक्षघटादिविषयेष्वसत्त्वस्य ॥

मू०--किं ज्ञानगतस्य प्रत्यक्षत्वस्य प्रयोजकं पृच्छसि किंवा
विषय गतस्य । आद्ये प्रमाणचैतन्यस्य विषयावच्छिन्नचै-
तन्याभेद इतिब्रूमः। तथाहि त्रिविधं चैतन्यम्-विषयचैतन्यं
प्रमाणचैतन्यं प्रमातृचैतन्यं चेति । तत्र घटाद्यवच्छिन्नचै-
तन्यं विषयचैतन्यम् ॥

शि०म०-आक्षेप्त्रा ज्ञानगतं विषयगतं वाऽनुमितितद्विषयादावति-
व्याप्तत्वान्नप्रत्यक्षलक्षणमित्येवाक्षेप्तव्यं, यद्येवमाक्षिपसि तदा ज्ञान-
विषयगतयोः प्रत्यक्षलक्षणयोरनतिप्रसक्तयोर्निरुच्यमानत्वान्नायमा-
क्षेपो युक्त इत्याह (ज्ञानगतस्येत्यादिना) । (आद्येइति) ज्ञानगततत्त-
द्विषयप्रत्यक्षत्वप्रयोजकस्यैव प्रत्यक्षप्रमाणलक्षणोपयोगित्वेन प्रधान-
त्वाद्विषयप्रत्यक्षलक्षणस्य च विषये प्रत्यक्षत्वव्यवहारस्य प्रयोजकां-
तरेणैवोपपत्तेस्तस्यालक्ष्यत्वमित्येतल्लक्षणाव्याप्तिनिरासार्थत्वात्प्रथमं
तन्निरूपणमिति ध्येयम् । नन्वद्वितीयचैतन्यस्य कुतः प्रमाणता कुतोवा
प्रमाणस्य सतस्तस्य विषयचैतन्याभेद इत्याशङ्क्य प्रथमद्वितीये ब्रह्म-
ण्यौपाधिकं प्रमाणप्रमेयादिभेदमुपपादयति (तथाहीति) ॥

म०प्र०-आक्षेप्त्रा-प्रश्नकर्त्रा । (ज्ञानगतमिति) ज्ञानगतंचित्त्वं नप्रत्यक्ष-
लक्षणं-ज्ञाननिष्ठप्रत्यक्षत्वस्य ज्ञाननिष्ठप्रत्यक्षत्वप्रकारकव्यवहारस्य च व्याप्यं
व्यापकंच न संभवतीत्यर्थः । (विषयगतंवेति) विषयनिष्ठचैतन्याश्रितत्वं न
प्रत्यक्षलक्षणं विषयनिष्ठप्रत्यक्षत्वविषयनिष्ठप्रत्यक्षत्वप्रकारकव्यवहारप्रयोजकं न
संभवतीत्यर्थः । इत्येवाक्षेप्तव्यमित्याकारकप्रश्नः कर्त्तव्यः । प्रत्यक्षलक्षणयोः-
प्रत्यक्षत्वप्रयोजकयोः प्रत्यक्षत्वप्रकारकव्यवहारप्रयोजकयोर्वा । ननु विषय-

गतप्रत्यक्षत्वस्य विषयनिष्ठप्रत्यक्षत्वप्रकारकव्यवहारस्य वा प्रयोजकं विहाय ज्ञानगतप्रत्यक्षत्वस्य ज्ञाननिष्ठप्रत्यक्षत्वप्रकारकव्यवहारस्य वा प्रयोजकस्यादौ निरूपणं कस्माद्धेतोर्मूलकृता कृतमित्याशङ्क्याह (ज्ञानगततत्तद्विषयप्रत्यक्षत्वप्रयोजकस्यैवेति) ज्ञानगततत्तद्विषयनिरूपितं प्रत्यक्षत्वं प्रत्यक्षप्रकारकव्यवहारोवा तस्ययत्प्रयोजकं प्रमाणचैतन्यस्य विषयचैतन्याभिन्नत्वरूपं तस्यैवप्रधानत्वात्प्रथमं तन्निरूपणमित्यन्वयः । तस्य प्राधान्येहेतुमाह (प्रत्यक्षप्रमाणलक्षणोपयोगित्वेनेति) ज्ञानगततत्तद्विषयनिरूपितप्रत्यक्षत्वस्य प्राधान्ये एव हेतुवन्तरंचाह (विषयप्रत्यक्षलक्षणस्य चेति) अत्र चकारः स्वस्थानभिन्नस्थानकः, सचनिरासार्थत्वादित्यनेन संबध्यते । तथाच एतल्लक्षणस्य प्रमाणचैतन्यस्य विषयचैतन्याभिन्नत्वमित्याकारस्य ज्ञानगतप्रत्यक्षत्वज्ञापकस्य या प्रत्यक्षघटादिविषयेऽव्याप्तिस्तस्या इति एवंप्रकारेण योनिरासस्तदर्थकत्वात्तच्छेषत्वाच्चविषयप्रत्यक्षलक्षणस्येत्यर्थः । इतिशब्दोक्तनिरासप्रकारमेवाह (तस्येति) प्रत्यक्षघटादिविषयस्येत्यर्थः । तस्याऽलक्ष्यत्वेहेतुमाह (विषयेइति) प्रयोजकांतरेण--प्रमातृचैतन्याभिन्नत्वरूपेण विषयनिष्ठप्रत्यक्षत्वप्रत्यक्षत्वप्रकारकव्यवहारव्याप्येन तयोर्व्यापकेनच (कुतः प्रमाणतेति)प्रमाणत्वस्य वृत्तिघटितत्वेनाद्वितीये ब्रह्मणि वृत्त्यभावेन तस्य प्रमाणत्वं नसंभवतीति भावः । प्रथमं--आदौ ॥

मू०--अन्तःकरणवृत्त्यवच्छिन्नं चैतन्यं प्रमाणचैतन्यम् । अन्तः-
करणावच्छिन्नं चैतन्यं प्रमातृचैतन्यम् ॥

शि०म०--नन्वेकस्य क्रियाकर्मत्वविरोधात्कथं प्रमाणप्रमेयभाव इत्याशङ्क्य चैतन्यस्य कर्तृरूपान्तःकरणावच्छिन्नत्वेन प्रमातृत्ववत्तद्वृत्तिलक्षणक्रियातत्कर्मघटाद्यवच्छिन्नत्वात्प्रमाणप्रमेयभाव इति दर्शयितुं प्रमातृचैतन्यस्वरूपमाह (अन्तःकरणेति) यद्वा प्रकृतज्ञानप्रत्यक्षलक्षणोपयोगित्वात्प्रथमं प्रमाणविषयचैतन्यस्वरूपमभिधाय वक्ष्यमाणविषयप्रत्यक्षत्वनिरूपकं प्रमातृचैतन्यं लक्षयति (अन्तःकरणेति) नन्वस्त्वन्तःकरणमनिन्द्रियतया प्रत्यक्षं तथाप्यांतरस्य बहिर्निर्गमनाभावेन कथं परिणामात्मिका वृत्तिः । नचादित्यादिपर्यंतं दीर्घप्रभाकारेण परिणामदर्शनात्तद्वृत्तिरूपपन्नेति वाच्यम्, अन्तःकरणस्याचाक्षुषत्वात् सौरालोकस्यैव नयनरश्मिसंपृक्तस्य दीर्घप्रभाकारेण प्रतिभानात् । किंचान्तःकरणस्याणुत्वेतस्य प्राणनक्रियाश्रयस्य दूरवर्त्तिशुवादिपर्यंतं गमने तदवच्छिन्नजीवस्यापि गतत्वेन देहस्य निर्जीवत्वा-

पत्तिःविभुत्वेनिष्क्रियत्वापत्तिःमध्यमपरिमाणत्वे देहानुरूपपरिमाणस्य
तस्य देहवन्मन्दगामित्वेन झटिति विषयप्रतिभासानुपपत्तिः । किंच
चक्षुरादिसंयुक्तस्य घटादेशैतन्यप्रकाशेनैवस्फुरणोपपत्तौ अन्तःकरण-
वृत्तिवैफल्यं ततश्चनान्तःकरणवृत्त्यवच्छिन्नं प्रमाणचैतन्यमिति ॥

म०प्र०--वृत्तौक्रियात्वेन वृत्तिविशिष्टेक्रियात्वमारोप्याशङ्कते (नन्वेकस्येति)
अद्वितीयब्रह्मण इत्यर्थः । (प्रकृतज्ञानप्रत्यक्षलक्षणेति) प्रमाणचैतन्यस्य विषया-
वच्छिन्नचैतन्याभिन्नत्वरूपं यत्प्रकृतं ज्ञानप्रत्यक्षलक्षणं ज्ञाननिष्ठप्रत्यक्षप्रयोजकं
ज्ञाननिष्ठप्रत्यक्षत्वप्रकारकव्यवहारप्रयोजकं वा तत्रोपयोगित्वादित्यर्थः । अन्तः
करणं प्रत्यक्षमस्त्वित्यन्वयः । परिणामदर्शनात्-अन्तःकरणस्य परिणामदर्श-
नात् (तद्वृत्तिरिति) अन्तःकरणवृत्तिरित्यर्थः । तथाचान्तःकरणस्यादित्यादिपर्य्यत-
दीर्घप्रभाकारपरिणामं दृष्टांतीकृत्यान्तःकरणस्य वृत्तिरपिकल्पनीयेतिभावः । आदि-
त्यादिपर्य्यतदीर्घप्रभाकारस्य चाक्षुषत्वमभिप्रेत्य नचेति प्रतिज्ञायां हेतुमाह
(अन्तःकरणस्येति) ननु तर्हि कस्यादित्यादिपर्य्यतदीर्घप्रभाकारेण परिणामः
स्यादित्याशङ्क्याह (सौरैरिति) सूर्य्यसंबन्धीत्यर्थः । संपृक्तस्य-संबद्धस्य, प्रतिमानात्-
चक्षुषाज्ञानात्, तस्य-अन्तःकरणस्य । प्राणनक्रियाश्रयस्य प्राणव्यापाररूप-
क्रियाश्रयस्य (तदवच्छिन्नेति) अन्तःकरणावच्छिन्नेत्यर्थः । देहानुरूपपरिमाण
स्य-देहपरिमाणतुल्यपरिमाणस्य, चैतन्यप्रकाशेनैव-चैतन्याभिन्नज्ञानेनैव स्फुर-
णोपपत्तौ-घटोस्तीत्यादिव्यवहारोपपत्तौ, ततश्च-अन्तःकरणवृत्तैर्वैयर्थ्याच्च ॥

मू०-तत्र यथा तडागोदकं च्छिद्राग्निर्गत्य कुल्यात्मना केदारान्
प्रविश्य तद्देव चतुष्कोणाद्याकारं भवति तथातैजसमन्तःकरण-
मपि चक्षुरादिद्वारा निर्गत्य घटादिविषयदेशंगत्वा घटादि
विषयाकारेण परिणमते स एव परिणामो वृत्तिरित्युच्यते ॥

शि०म०-उच्यते मनोमध्यमपरिमाणमेव न सर्वगतं अनित्यत्वात् ।
प्राणनशक्त्याश्रयस्य तस्यैवोत्क्रांतिगत्यादिश्रवणाच्च । नचाणु
देहव्यापि सुखाद्युपलब्धेः । नचांतरस्य तस्य बहिर्निर्गमनाभावान्नवृत्त्यु-
पादानत्वं स्वतोबहिर्निर्गमनाभावेपि चक्षुरादिद्वाराध्रुवादिविषयदे-
शगमनोपपत्तेः । नच स्वतोगमनशीलस्य सहायानपेक्षेति सांप्रतं तडा-
गोदकस्य कुल्याद्वाराकेदारप्रवेशदर्शनात् । नचास्य मध्यमपरिमाणत्वे
झटिति ध्रुवादिप्रतिभासानुपपत्तिः, अतिस्वच्छविरलतैजसद्रव्यत्वेन
सवितृकिरणवच्छीघ्रप्रसरोपपत्तेः । तद्वृत्तिश्चविषयानुरूपपरिमाणा तडा-

गोदकेचतुष्कोणकेदारानुरूपपरिमाणस्य कृशानौचायःपिण्डपरिमाणस्य दर्शनेनान्तःकरणस्य विषयानुरूपपरिमाणवृत्तिजनकत्वात् । अतएव साद्रव्यंनगुणः परिमाणवत्त्वात् । नचान्तःकरणस्य निःस्पर्शत्वादनारंभकत्वं, द्रव्यारंभकतायां सावयवत्वस्यैव प्रयोजकत्वात् । नचान्तःकरणनिर्गमनेदेहस्य निर्जीवत्वं, चक्षुरादेरिवान्तःकरणस्य ध्रुवादियर्थतगमनेपि देहसंबन्धाविरोधात् । यथाचसप्रयोजनावृत्तिस्तथाप्रेवक्ष्यते ततश्चान्तःकरणवृत्त्यवच्छिन्नचैतन्यं प्रमाणचैतन्यमिति तदेतदभिप्रेत्याह (तत्रयथेत्यादिना) ॥

म०प्र०—प्राणनशक्त्याश्रयस्य—प्राणव्यापारानुकूलशक्त्याश्रयस्य, तस्य—अन्तःकरणस्य, स्वतः—चक्षुरादिसहकारिणं विना, अस्य—अन्तःकरणस्य । (वरिलेति) अध्वनीभूतेत्यर्थः । केदारानुरूपपरिमाणस्य—केदारपरिमाणतुल्यपरिमाणस्य, कृशानौ—वह्नौ, अयःपिण्डपरिमाणस्य—अयःपिण्डपरिमाणतुल्यपरिमाणस्य । (विषयानुरूपपरिमाणेति) विषयपरिमाणतुल्यपरिमाणकेत्यर्थः । अतएव—वक्ष्यमाणहेतोरेव, यत्र निःस्पर्शत्वं तत्र द्रव्यानारंभकत्वमितिव्याख्या निःस्पर्शत्वेन हेतुः, नान्तःकरणस्य द्रव्यानारंभकता स्वीकारे द्रव्यारंभकतायां स्पर्शवत्त्वस्यैव प्रयोजकत्वं वाच्यम् । तदनुपपन्नमेकस्मिन्नपि परमाणौ स्पर्शवत्त्वस्य विद्यमानत्वेनैकस्यापि परमाणोद्वयणुकद्रव्यारंभकतापत्तेरतो न स्पशवत्त्वं द्रव्यारंभकताया ज्ञापकमित्यभिप्रेत्याह (द्रव्येति) सावयवत्वस्यैव—अंत्यावयविभिन्नत्वे सति सावयवत्वस्यैव, प्रयोजकत्वात् द्रव्यारंभकताज्ञापकत्वात् ॥

मू०—अनुमित्यादिस्थले तु नान्तःकरणस्य वह्न्यादिदेशगमनं, वह्न्यादिश्चक्षुराद्यसन्निकर्षात् । तथाचायंघट इत्यादिप्रत्यक्षस्थले घटादेस्तदाकारवृत्तेश्च बहिरेकत्रदेशे समवधानात्तदुभयावच्छिन्नं चैतन्यमेकमेव विभाजकयोरप्यन्तःकरणवृत्तिघटादिविषययोरेकदेशस्थत्वेन भेदाजनकत्वात् ॥

शि०म०—ननु चक्षुरादीन्द्रियद्वारापर्वतादावन्तःकरणनिर्गमनेन तद्वृत्तेर्विषयसंबन्धितया तदवच्छिन्नचैतन्यस्य विषयचैतन्याभेदादुक्तलक्षणस्य तत्रातिव्याप्तिरित्यत आह (अनुमित्यादिस्थले इति) नन्ववच्छिन्नपदेनोपलक्षितोक्तौ उक्तस्थलेऽतिव्याप्तिः विशिष्टाभिधानेच वृत्तिविषयोर्भेदेन. तद्विशिष्टयोरपिचैतन्ययोर्भेदादुक्तलक्षणस्य घटादिप्र-

त्यक्षलक्षणाव्याप्तिरित्याशङ्क्योपहितस्य तेनविवक्षितत्वान्नदोष इत्याह (तथाचेति) चक्षुरादिसन्निकर्षस्थले मनोनिर्गमने सिद्धे सतीत्यर्थः । तदुभयावच्छिन्नं-विषयवृत्त्युपहितं उपाधिविशेषणयोर्भेदोवक्ष्यते इतिभावः । ननूपाधिविशेषणयोरीषद्वेदेपि तयोः समानयोगक्षेमत्वेन तदुपहितयोरपि भेद एवेत्याशङ्क्य नहि विशेषणयोरिवोपाध्योस्स्वरूपेणभेदकत्वं किंतुभिन्नदेशस्थत्वेनेत्याह (विभाजकयोरपीति) भिन्नदेशस्थत्वेनोपधेयभेदप्रयोजकयोरित्यर्थः ॥

म० प्र०-तद्वृत्तेः-अन्तःकरणवृत्तेः, विषयसंबंधितया-वह्वादिरूपविषयसंबंधवत्त्वेन, तदवच्छिन्नचैतन्यस्य-वृत्त्यवच्छिन्नचैतन्यस्य, उक्तलक्षणस्य-प्रमाणचैतन्यस्य विषयावच्छिन्नचैतन्याभिन्नत्वरूपलक्षणस्य, तत्र-अनुमित्यात्मकवह्वादिज्ञाने । परममूले (अनुमित्यादिस्थले इति) अनुमित्यादेःस्थलमधिकरणं कालस्तस्मिन्ननुमित्यादिकालेइत्यर्थः । उक्तस्थले-अनुमित्याद्यात्मकवह्वादिज्ञाने (अतिव्याप्तिरिति) शुद्धचैतन्यस्यकदाचिद्वृत्तिविषयाभ्यामुपलक्षितत्वसंभवादतिव्याप्तिरित्यर्थः । विशिष्टाभिधाने-वृत्तिरूपविशेषणविशिष्टविषयरूपविशेषणविशिष्टचैतन्याभिधाने तद्विशिष्टयोः-वृत्तिविषयरूपविशेषणविशिष्टयोः उक्तलक्षणस्य-प्रमाणचैतन्यस्य विषयावच्छिन्नचैतन्याभिन्नत्वरूपलक्षणस्य, घटादिप्रत्यक्षलक्षणाव्याप्तिः-घटादिप्रत्यक्षस्वरूपज्ञानेअसंभवः । तेन-अवच्छिन्नपदेन । ननूपाधिविशेषणयोः कोभेद इत्याशङ्क्याह (उपाधिविशेषणयोरीति) ईषद्वेदेपि-कार्यान्वयित्वेनकार्यान्वयित्वेन चस्वरूपभेदेपि समानयोराक्षेपत्वेन-कार्यान्वयित्वकार्यान्वयित्वेतरसमानलक्षणकत्वेन, तदुपहितयोः-वृत्तिविषयोपहितयोः, भेदएव-वृत्तिविशिष्टचैतन्ययोरिवभेदएव (उपधेयभेदप्रयोजकयोरिति) उपधीयते उपाधिना पृथक्क्रियते यत्तदुपधेयमुपहितं तथाचोपहितभेदज्ञापकयोरित्यर्थः । परममूले (एकदेशस्थत्वेनेति) घटाद्युपहितचैतन्यरूपैकदेशस्थत्वेनेत्यर्थः ॥

मू०-अत एव मठांतर्वर्त्तिघटावच्छिन्नाकाशो न मठावच्छिन्नाकाशाद्विद्यते। तथाचायं घट इति प्रत्यक्षस्थले घटाकारवृत्तेर्घटसंयोगितया घटावच्छिन्नचैतन्यस्य तद्वृत्त्यवच्छिन्नचैतन्यस्य चाभिन्नतया तत्र घटज्ञानस्य घटाकारांशे प्रत्यक्षत्वं सुखदुःखाद्यवच्छिन्नचैतन्यस्य तद्वृत्त्यवच्छिन्नचैतन्यस्यच नियमेनैकदे

शस्थितोपाधिद्वयावच्छिन्नत्वान्नियमेनाहंमुखीदुःखीत्यादिज्ञा-
नस्य प्रत्यक्षत्वम् । नन्वेवं स्ववृत्तिमुखादिस्मरणस्यापि सुखा-
द्यंशेप्रत्यक्षतापत्तिरितिचेत्, न ॥

शि०म०-ननूपाध्योरपि स्वरूपेणैव भेदकत्वं लाघवादित्यत आह
(अतएवेति)तथाच प्रामाणिकत्वाद्गौरवं नदोष इतिभावः । (तथाचेति)
एकदेशस्थत्वेनोपाध्योरभेदकत्वे सिद्ध इत्यर्थः । ननु सुखादिप्रत्यक्षस्थले
चक्षुरादिसन्निकर्षस्यान्तःकरणवृत्तिहेतोरभावेन सुखादिवृत्त्यनुदया-
त्कथं चैतन्यस्य तदंशेप्रत्यक्षत्वमित्याशंक्य तस्य बाह्यविषयवृत्तावे-
वेन्द्रियापेक्षामुखादिवृत्तिस्तु स्वत एवेत्याह (सुखेति । प्रत्यक्षत्व-
मिति) सुखाद्यंश इतिशेषः । ननूपाध्योः स्वरूपेणैवभेदकत्वं युक्तमन्य-
थातदाहंमुखीत्यादिस्मृतावतिव्याप्तिरिति चोदयति (नन्विति) ॥

म० प्र०-स्वरूपेणैवभेदकत्वं-स्वगतासाधारणधर्मावच्छिन्नमेवभेदबुद्धिजनकत्वं,
लाघवात्-उपाध्योर्भिन्नदेशस्थत्वेन भेदकत्वापेक्षयास्वरूपेण भेदकत्वे लाघवात् ।
परममूले (अतएवेति) उपाध्योरेकदेशस्थत्वेन भेदबुद्धयजनकत्वादेवे-
त्यर्थः । तथाच-एकदेशस्थत्वेनोपाध्योरभेदकत्वेसिद्धे सति, प्रामाणिकत्वात्-
उपाध्योर्भिन्नदेशस्थत्वेन भेदकत्वस्य आप्तवाक्यार्थापत्तिरूपप्रमाणसिद्धत्वात् । परम-
मूले (तद्वृत्तीति) घटाकारवृत्तीत्यर्थः । परममूले (तत्रेति) अयंघट इति प्रत्यक्ष-
काले इत्यर्थः । चैतन्यस्य-सुखादिज्ञानात्मकचैतन्यस्य, तदंशेप्रत्यक्षत्वं-
सुखाद्यंशनिरूपितप्रत्यक्षत्वं, तस्य-अंतःकरणस्य । स्वतः-चक्षुरादीन्द्रिय-
सन्निकर्षविना । परममूले (एकदेशस्थितोपाधिद्वयावच्छिन्नत्वादिति) एकस्मिन्नन्तः-
करणस्वरूपदेशेस्थितं यदुपाधिद्वयं सुखादितदाकारवृत्तिश्च तदवच्छिन्नत्वादित्यर्थः ।
अन्यथा-भिन्नदेशस्थत्वेन भेदकत्वस्वीकारेसति । तदा-पूर्वकाले ॥

मू०-तत्रस्मर्यमाणसुखस्यातीतत्वेन स्मृतिरूपान्तःकरणवृत्तेर्वर्त
मानत्वेन तत्रोपाध्योर्भिन्नकालिकतया तत्तदवच्छिन्नचैतन्य
योर्भेदादुपाध्योरेकदेशस्थत्वे सति एककालिकत्वस्यैवोपधे
याभेदप्रयोजकत्वात् । यदिचैकदेशस्थत्वमात्रमुपधेयाभेदप्र
योजकं तदा पूर्वमहंमुखीत्यादिस्मृतावतिव्याप्तिवारणाय वर्त
मानत्वं विषयविशेषणं देयम् ॥

शि०म०-ननुपाध्योरेककालीनत्वं नोपधेयाभेदप्रयोजकं भिन्नकाली-
नयोरेकदेशस्थयोर्घटमठयोर्भेदकत्वप्रसंगात्। नचोपधेयाभेदसमये तयोः
समकालत्वं विवक्षितमिति वाच्यम् । उपधेयाभेदसिद्धावेककालीनो-
पाधिद्वयावच्छेदस्तस्माच्चोपधेयाभेद इतिपरस्पराश्रयत्वाल्लाघवेनैकदे-
शस्थत्वस्यैवाभेदप्रयोजकत्वाच्चेत्यरुच्या पक्षांतरमाह (यदिचेति)
तथाच स्मर्यमाणसुखादेरवर्तमानत्वेन तद्वृत्त्यवच्छिन्नचैतन्यस्य
वर्तमानविषयावच्छिन्नचैतन्याभिन्नत्वरूपलक्षणाभावान्नातिव्याप्तिरि-
तिभावः ॥

म०प्र०-परममूले (तत्रस्मर्यमाणेति) स्ववृत्तिसुखादिस्मरणेन्तःकरणेवा
प्रथमपक्षेऽभेदो निरूपितत्वं वासप्तम्यर्थः । प्रथमपक्षेस्मर्यमाणपदार्थैकदेशस्मृताव-
भेदान्वयः । प्रथमपक्षद्वितीयपक्षेस्मर्यमाणपदं विषयतावत्परमित्यर्थः । परममूले
तत्रोपाध्योरिति) तत्रान्तःकरणे उपाध्योःसुखादितद्विषयकस्मृत्यात्मकवृत्ति-
रूपोपाध्योरित्यर्थः । एककालीनत्वम्-एककालवृत्तित्वं, नोपधेयाभेदप्रयोज-
कम्-उपहिताभेदसंपादकं न । (भेदकत्वप्रसंगादिति) ययोरुपाध्योरेकदेशस्थत्वे
सति भिन्नकालीनत्वंतयोरुपाध्योरुपहितभेदकत्वं सुखादि-तदाहंसुखीत्यादिसुखादि
विषयकस्मृत्यात्मकवृत्तिरूपोपाधिवत्तथाच घटमठनिष्ठैककालीनत्ववत् घटमठनिष्ठ-
भिन्नकालीनत्वस्यापि सत्त्वात्, घटमठयोर्भेदकत्वप्रसंगः स्यादितिभावः । यद्वैकका-
लिकत्वस्येत्यस्यैककालोत्पत्तिमत्वमेककालिकत्वमित्यर्थं ज्ञात्वेयमाशंका बोध्येति ।
(उपधेयाभेदसमये तयोःसमकालत्वमिति) तयोरुपाध्योरुपहिताभेदसमया-
भिन्नो यः समकालस्तद्वृत्तित्वमेककालीनत्वशब्देन विवक्षितमित्यर्थः । उपधेया-
भेदसिद्धौ-उपहिताभेदज्ञाने सति, एककालीनोपाधिद्वयावच्छेदः-एककालवृत्त्यु-
पाधिद्वयनिश्चयः, तस्मात्-एककालीनोपाधिद्वयज्ञानात्, उपधेयाभेदः-उप-
हिताभेदज्ञानम्, लाघवेन-उपाध्योरेकदेशस्थत्वेसत्येककालिकत्वापेक्षयैकदेश-
स्थत्वे लाघवेन (अभेदप्रयोजकत्वाच्चेति) तथाचतदाहंसुखीत्यादिस्मृतावति-
व्याप्तिस्तदवस्थेतिभावः । परममूले (एकदेशस्थत्वमात्रमिति) उपाध्योरेकदेश-
वृत्तित्वमात्रमित्यर्थः । तथाच-विषयविशेषणत्वेन वर्तमानत्वस्य निवेशे सति
नातिव्याप्तिः-तदाहंसुखीत्यादिस्मृतावतिव्याप्त्यभावः ॥

मू०-नन्वेवं स्वकीयधर्माधर्मौ वर्तमानौ यदा शब्दादिना ज्ञायेते
तदा तादृशशब्दज्ञानादावतिव्याप्तिः ॥

शि०म०-यद्वा विषयेवर्तमानत्वाभिधानं तस्योपलक्षणत्वशंका-

निरासार्थं न तद्वटितलक्षणाभिप्रायम् । अवर्त्तमानस्यानुपाधित्वेन विषयोपहितचैतन्येनैवोक्तातिव्याप्तिनिराकरणात् । अत एव वक्ष्यति । उपाधिस्तुकार्थानन्वयी व्यावर्त्तको वर्त्तमान इति भावः । ननु सुखादिस्मृतावतिव्याप्त्यभावेपि धार्मिको भवानधार्मिकस्त्वमित्यादिवाक्यजन्यवृत्त्यवच्छिन्नचैतन्यं प्रति धर्माधर्मयोर्वर्त्तमानत्वेनोपाधितया तस्य तदुपहितचैतन्याभिन्नतया तत्रातिव्याप्तिः अहमदृष्टवान् भोगवत्त्वादित्यनुमानजन्यज्ञानेचातिव्याप्तिरिति शङ्कते (नन्वेवमिति) पुण्यकर्मायमित्यादौ धर्मादेर्वर्त्तमानत्वेपि भिन्नदेशस्थत्वादनुपाधित्वमित्यत उक्तं स्वकीयेति ॥

म० प्र०—तस्य—विषयस्य (निरासार्थमिति) वस्तुतस्तु अवच्छिन्नपदेनोपहितस्याभिधानाद्विषयनिष्ठोपलक्षणत्वशङ्कानुदयेन वर्त्तमानत्वं विषयविशेषणं व्यर्थमेवेति भावः । न तद्वटितलक्षणाभिप्रायम्—विषयविशेषणत्वेन वर्त्तमानत्वाभिधानं वर्त्तमानत्वघटितप्रत्यक्षज्ञानलक्षणमित्यभिप्रायकं न । (उक्तातिव्याप्तीति) तदाहं सुखीत्यादिस्मृतावुक्तातिव्याप्तीत्यर्थः । अतएव—अवर्त्तमानविषयादेरनुपाधित्वादेव, 'वक्ष्यति' मूलकारइतिशेषः । कार्यान्वयी—विधेयानन्वयी (धार्मिकोभवानिति) सुखवत्त्वदुःखवत्त्वाभ्यां हेतुभ्यां धार्मिकत्वादधार्मिकत्वज्ञानम् । सुखप्रसादमालिन्याभ्यां तु सुखित्वदुःखित्वज्ञानम् । सुखप्रसादमालिन्ययोस्तु सुखावयवविकाससंकोचयोरन्तर्भावः । तथाच धार्मिको भवानित्यादिवाक्यानुपपत्तिर्नास्तीति भावः । वृत्त्यवच्छिन्नचैतन्यं प्रति धर्माधर्मयोः—वृत्त्यवच्छिन्नचैतन्यविषययोर्धर्माधर्मयोः, उपाधितया—धर्माद्यवच्छिन्नचैतन्योपाधितया, तस्य—धर्माधर्मादिविषयकवाक्यजन्यवृत्त्यवच्छिन्नचैतन्यस्य, तदुपहितचैतन्याभिन्नतया—धर्माधर्मोपहितचैतन्याभिन्नतया, तत्र—धार्मिकोभवानित्यादिवाक्यजन्यज्ञाने, अनुपाधित्वं—उपधेयाभेदप्रयोजकोपाधित्वात्यन्ताभावः ॥

मू०—तत्र धर्माद्यवच्छिन्नचैतन्यतद्वृत्त्यवच्छिन्नचैतन्ययोरेकत्वादिति चेत्, न, योग्यत्वस्यापि विषयविशेषणत्वात् । अतः करणधर्मत्वाविशेषेपि किञ्चिद्योग्यं किञ्चिदयोग्यमित्यत्र फलवलकल्प्यः स्वभाव एव शरणम् । अन्यथा न्यायमतेऽप्यात्मधर्मत्वाविशेषेपि सुखादिवद्धर्मादेः प्रत्यक्षत्वापत्तिर्दुर्वारा । नचैवमपि सुखस्य वर्त्तमानतादशायां त्वं

सुखीत्यादिवाक्यजन्यज्ञानस्य प्रत्यक्षतास्यादितिवाच्यं इष्टत्वात् ॥

शि०म०-योग्यविषयावच्छिन्नचैतन्याभिन्नत्वं प्रमाणचैतन्यस्य विषयांशेप्रत्यक्षत्वप्रयोजकमिहविवक्षितं धर्मादिज्ञानेचायोग्यविषयत्वात्त्रातिव्याप्तिरित्याह (नेति) । (योग्यत्वस्येति) प्रत्यक्षयोग्यत्वस्येत्यर्थः । क्वचिदपि स्वभावानाश्रयबाधकमाह (अन्यथेति) ननु योग्यत्वविशेषणदानेपि सुखवर्त्तमानतासमये त्वंसुखीत्यादिवाक्यजन्यज्ञानस्य तादृशचैतन्याभिन्नत्वात्त्रातिव्याप्तिः । नचपदज्ञानपदार्थस्मरणादिना सुखस्य विनष्टत्वाच्छाब्दज्ञानसमये तन्निवर्त्तते इतिवाच्यम् चंदनादिविषयजन्यसुखस्य यावद्विषयमनुवर्त्तमानत्वाभ्युपगमादित्याशंक्य तस्यापिप्रत्यक्षज्ञानत्वेन लक्ष्यत्वाभ्युपगमान्नदोष इत्याह (नचैवमिति) ॥

म०प्र०-परममूले (तत्रेति) धार्मिकोभवानित्यादिवाक्यजन्यज्ञानादावित्यर्थः । (योग्येति) प्रमाणचैतन्यस्य योग्यविषयावच्छिन्नचैतन्याभिन्नत्वमित्यन्वयः । विषयांशे प्रत्यक्षत्वप्रयोजकं-घटादिज्ञाननिष्ठघटादिविषयाभिन्नांशनिरूपितप्रत्यक्षत्वप्रयोजकं, इह-प्रमाणचैतन्यस्यविषयावच्छिन्नचैतन्याभिन्नत्वमितिवाक्ये, प्रत्यक्षयोग्यत्वस्य-तत्तद्दिद्रियतत्तत्केवलसाक्ष्यन्यतरयोग्यत्वस्य । ननु सुखादेर्धर्मादेश्वान्तःकरणधर्मत्वाविशेषात्कस्यचिद्योग्यत्वं कस्यचिन्नयोग्यत्वमित्यत्र किंनियामकमितितत्राह परममूले (अन्तःकरणेति) । परममूले (फलवलकल्प्यइति) कतिचित्पदार्थेषु प्रत्यक्षरूपकार्यसत्त्वासत्त्वकल्प्य इत्यर्थः । परममूले (अन्यथेति) पदार्थानांकार्यानुपपत्तिकल्प्यस्वभावविशेषस्यानंगीकारे इत्यर्थः । वाक्यजन्यज्ञानस्य-अहंसुखीत्योकारकज्ञानस्य, तादृशचैतन्याभिन्नत्वात्-योग्यसुखरूपविषयावच्छिन्नचैतन्याभिन्नत्वात्, तत्र-त्वंसुखीत्यादिवाक्यजन्यज्ञाने । (विनष्टत्वादिति)-नैयायिकस्य त्वमतेयोग्यविभुविशेषगुणानां स्वोत्तरवर्त्तिगुणनाशयत्वनियमादितिशेषः । तत्-सुखं निवर्त्तते-नास्ति । यावद्विषयं-चंदनादिविषयैःसहेन्द्रियसंबंधसत्त्वपर्यंतम् । (अभ्युपगमादिति) वेदांतिनात्वयेतिशेषः तस्यापि-सुखस्य वर्त्तमानदशायां त्वं सुखीत्यादिवाक्यजन्यज्ञानस्यापि (नदोष इति) सुखस्य वर्त्तमानतादशायां त्वंसुखीत्यादिवाक्यजन्येऽहंसुख्यस्मीतिज्ञानेऽतिव्याप्तिरूपोदोषो नास्तीत्यर्थः ॥

मू०-दशमेस्त्वमसीत्यादौ सन्निकृष्टविषये शब्दादप्यपरो
क्षज्ञानाभ्युपगमात् ॥

शि०म०—ननु त्वं सुखीत्यादिवाक्यात्कथमपरोक्षज्ञानं वाक्यस्य ज्योतिष्टोमादिवाक्यवत्परोक्षज्ञानजनकत्वात्, अन्यथा कलमबीजादपि यवांकुरोत्पत्त्यापत्तेरित्याशंक्याह (दशमस्त्वमसीति) अयमाशयः—न तावत्त्वं सुखीत्यादिवाक्यं नस्वविषयापरोक्षज्ञानजनकं वाक्यत्वात् ज्योतिष्टोमादिवाक्यवदित्यनुमानात्तस्यापरोक्षज्ञानाहेतुत्वं अयोग्यविषयत्वस्य तत्रोपाधित्वात् दशमस्त्वमसि तत्त्वमसीत्यादिवाक्ये व्यभिचाराच्चानच तज्जन्यमपि दशमत्वादिज्ञानमिन्द्रियाद्यजन्यत्वान्नप्रत्यक्षमिति न व्यभिचार इतिवाच्यम्, इन्द्रियजन्यत्वस्य विषयजन्यत्वस्यच प्रत्यक्षलक्षणस्य दूषितत्वात्तानचैवमपि दशमस्त्वमसीत्यत्रेन्द्रियमेवापरोक्षज्ञानमुत्पादयति निमीलितनयनस्यापि त्वगिन्द्रियव्यापारसंभवात् । तत्त्वमसीत्यत्रचान्तःकरणमेव श्रवणादिना निरस्तासंभावनाशंकं ब्रह्मापरोक्षज्ञानं जनयतीतिसांप्रतमिन्द्रियादशमत्वज्ञाने तच्छब्दश्रवणात्प्रागपि तत्र तत्प्रसंगात् ॥

म० प्र०—अन्यजनकपदार्थादन्योत्पत्तिस्वीकारे दोषमाह (अन्यथेति) अन्यजनकादन्योत्पत्तिस्वीकारे इत्यर्थः (कलमबीजादिति) “कलमः पुंसि लेखिन्यांशालौ पाटच्चरेपिच” इति मेदिनीकोशालेखिनीबीजाद्रीहिवीजाद्वेत्यर्थः । तस्य—त्वंसुखीत्यादिवाक्यस्य (तत्रेति) वाक्यत्वरूपहेतावित्यर्थः । वाक्यत्वरूपहेतोः स्वरूपसंबन्धेनायोग्यविषयकत्वरूपोपाधिमत्त्वमितिभावः । नच प्रत्यक्षयोग्यवद्वादिविषयकानुमानादिप्रमाणेषु स्वविषयापरोक्षज्ञानजनकत्वाभावरूपसाध्यसत्त्वेप्ययोग्यविषयकत्वरूपोपाधेरभावेन कथमुक्तोपाधेः साध्यव्यापकत्वमिति वाच्यम् । ज्ञानत्वानधिकरणत्वादिरूपपक्षधर्मावच्छिन्नसाध्यव्यापकत्वस्य विवक्षितत्वात् । दशमस्त्वमसीत्यादिवाक्यजन्यज्ञाने इन्द्रियजन्यत्वादिरूपापरोक्षत्वस्याभावान्नदशमस्त्वमसीत्यादिवाक्ये व्यभिचार इत्यभिप्रायेणाशंकते (तज्जन्यमपीति) दशमस्त्वमसीत्यादिवाक्यजन्यमपीत्यर्थः (इन्द्रियादीति) अत्रादिशब्दार्थोविषय इति । प्रत्यक्षलक्षणस्य—प्रत्यक्षत्वस्य प्रत्यक्षत्वप्रकारकव्यवहारव्यापकस्यवा । एवमपि—इन्द्रियजन्यत्वादेःप्रत्यक्षलक्षणस्य दूषितत्वेपि (इत्यत्रेति) इत्यादिवाक्यविषयेदशमे इत्यर्थः । नन्वन्धादेर्दशमे चक्षुषःसन्निकर्षासंभवात्कथमिन्द्रियस्य दशमे ज्ञानजनकत्वमित्याशंक्योत्पादयतीतिशब्दोक्तप्रतिज्ञायांहेतुमाह (निमीलितेति) नन्वेवमपि तत्त्वमस्यादिवाक्यविषये कथं चक्षुरादीन्द्रियं ज्ञानमुत्पादयतीत्याशंक्य तत्त्वं पदार्थाभिदादौ चक्षुरादेर्ज्ञानाजनकत्वेपि तत्रश्रवणादिसहकृतमनस एव ज्ञानजनकत्वसंभवान्मैवमि-

त्यभिप्रेत्याह (तत्त्वसीत्यत्रेति) इत्यादिवाक्यविषये इत्यर्थः । (तच्छब्देति) दश-
मस्त्वमसीत्यादिशब्देत्यर्थः । तत्र-दशमे, तत्प्रसंगात्-प्रत्यक्षज्ञानप्रसंगात् ॥

मू०-अत एव पर्वतोवह्निमानित्यादिज्ञानमपि बह्वचंशे परोक्षं, पर्व-
तांशेऽपरोक्षम् । पर्वताद्यवच्छिन्नचैतन्यस्य बहिर्निःसृतान्तः
करणवृत्त्यवच्छिन्नचैतन्यस्यच परस्परं भेदाभावाद्बह्वचंशे
त्वन्तःकरणवृत्तिनिर्गमनाभावेन बह्वचवच्छिन्नचैतन्यस्य
प्रमाणचैतन्यस्य च परस्परं भेदात् ॥

शि०म०-नच शब्दसहकृतमिन्द्रियं तत्रकरणमिति वाच्यम् । इन्द्रि-
यस्य घटादिप्रत्यक्षे तदनपेक्षणात् । प्रत्यक्षविशेषेच तदपेक्षत्वे माना-
भावात् । नच तत्र परोक्षज्ञानमेव शब्दादुत्पद्यते इति युक्तमपरोक्षभ्रमा-
ज्ञानयोरनिवृत्तिप्रसंगात् । अत एव तत्त्वमसीत्यत्रनपरोक्षज्ञानशंकाव-
काशः, अविद्यातन्मूलसंसारानिवृत्तिप्रसंगात् । शब्दजन्यस्यैव ज्ञानस्य
तत्त्वमस्यादि वाक्योत्थमित्यादि नारदीयवचनेनाविद्यातन्मूलसंसा-
रनिवर्तकत्वावगमादिति । ननु तत्त्वमसि त्वंसुखीत्यादिवाक्यजन्य-
ज्ञानस्येन्द्रियाजन्यस्यापि योग्यवर्तमानविषयत्वमात्रेण प्रत्यक्षत्वा-
भ्युपगमे पर्वतोवह्निमानित्याद्यनुमितेरपि प्रत्यक्षत्वापत्तिरित्याशंक्य
किमिन्द्रियसन्निकृष्टे जायमानानुमितेः प्रत्यक्षत्वमापाद्यते, असन्निकृ-
ष्टेवा । आद्येपि किं पर्वतांशे तदापादनं बह्वचंशेवा, नाद्य इष्टत्वादित्याह
(अतएवेति) विषयचैतन्याभिन्नज्ञानस्य योग्यवर्तमानविषयस्य प्र-
त्यक्षत्वाभ्युपगमादित्यर्थः । पर्वतो वह्निमानित्यादिज्ञानमपि त्वंसुखी-
त्यादिज्ञानवत् सन्निकृष्टपर्वतांशे प्रत्यक्षत्वेनेष्टमित्युक्तं तत्र हेतुमाह
(पर्वताद्यवच्छिन्नेति) आद्ये द्वितीयं दूषयति (बह्वचंशे इति) नचैवं
तज्ज्ञानस्य बह्वचंशप्रत्यक्षत्वाभावेन तत्र दृढालक्षणातिव्याप्तिः । योग्य-
वर्तमानविषयत्वेपि वृत्तिविशिष्टचैतन्यस्य विषयचैतन्यभेदादित्याह-
(बह्वचंशेति) ॥

म०प्र०-तत्र-दशमविषयकज्ञाने, तदनपेक्षणात्-शब्दानपेक्षणात् । नन्वि-
न्द्रियंदशमादिप्रत्यक्षविशेषे शब्दमपेक्षते ननु प्रत्यक्षत्वावच्छिन्नप्रत्यक्षजनन इत्या-
शंक्य मैवमित्यभिप्रेत्य हेतुमाह (प्रत्यक्षविशेषइति) तदपेक्षत्वे-इन्द्रियस्यशब्दापे-
क्षत्व, तत्र-दशमे (अपरोक्षभ्रमाज्ञानयोरिति) अत्रापरोक्षेच ते भ्रमाज्ञाने-अप-

रोक्षभ्रमाज्ञाने, तयोरितिसमासः । तथाचापरोक्षज्ञानस्यैवापरोक्षभ्रमादिनिवर्त्तकत्वेन-
दशभेदशर्म न जानामीत्याकारकं यदपरोक्षाज्ञानं दशमो मृत इत्याद्यपरोक्षभ्रमश्चतयो-
रनिवृत्तिप्रसंगादित्यर्थः । अतएव-वक्ष्यमाणहेतोरेव, इत्यत्र-इत्यादिवाक्यविषये
कुतोऽनिवृत्तिप्रसंगइत्याशंक्यानिवृत्तिप्रसंगेहेतुमाह(शब्दजन्यस्यैवेति)शब्दजन्यापरो-
क्षज्ञानस्यैवेत्यर्थः । अभिन्नज्ञानस्य-प्रमाणचैतन्यरूपज्ञानस्य, योग्यवर्त्तमानविषय-
स्य-तत्तदिन्द्रियतत्तत्साक्ष्यन्यतरयोग्यवर्त्तमानघटादिविषयकस्य, द्वितीयं-बह्वचंशेप-
र्वतोवह्निमानितिज्ञानस्य प्रत्यक्षत्वापादनमितिद्वितीयपक्षम् । एवं-बह्वचंशेपर्वतो वह्नि-
मानितिज्ञानस्य परोक्षत्वस्वीकारे सति, तज्ज्ञानस्य-पर्वतोवह्निमानितिज्ञानस्य,
तत्र-पर्वतोवह्निमानितिज्ञाने (लक्षणाति) प्रत्यक्षलक्षणेत्यर्थः ॥

तथाचानुभवः पर्वतं पश्यामि वह्निमनुमिनोमीति न्यायमतेच
पर्वतमनुमिनोमीत्यनुव्यवसायापत्तिः ॥

शि०म०-नन्वनुमित्यादिसाधारणं प्रत्यक्षलक्षणं परिकल्प्यं पर्वतो
वह्निमानित्यादिज्ञानस्य प्रसिद्धानुमितिभावस्य लक्षणेन प्रत्यक्षत्व-
वर्णनं न युक्तम् । उक्तं भट्टपादैः ॥

“सिद्धानुगममात्रं हि कर्तुं युक्तं परीक्षकैः ॥
न सर्वलोकसिद्धस्य लक्षणेन निवर्त्तनम् ”

इत्याशंक्य सा प्रसिद्धिर्वह्वचंशे न पर्वतांशे इत्याह (तथाचेति) यथा
पर्वतो वह्निमानितिज्ञानस्य निरुक्तप्रयोजकं तदभावश्च प्रत्यक्षत्वा-
प्रत्यक्षत्वयोः प्रमाणम् । तथा पर्वतं पश्यामि वह्निमनुमिनोमीत्यनुभवो-
पीत्यर्थः । न केवलं तज्ज्ञानस्य साधकसत्त्वात्पर्वतांशे प्रत्यक्षत्वम् । अपितु
बाधकादपीत्याह (न्यायमते इति) यद्वा तथाऽनुभवस्तत्प्रकारकानु-
भवः यत्साधितज्ञानस्य परोक्षत्वमपरोक्षत्वंचांशभेदेन सच पर्वतं
पश्यामि वह्निमनुमिनोमीत्यादि रूपः । अयमपि तदासंगच्छते
यद्यस्यांशभेदेन परोक्षत्वापरोक्षत्वे स्यातामन्यथा पर्वतांशेऽप्यनुमिति-
रिति वदतो नैयायिकस्य मते पर्वतमनुमिनोमीत्यनुव्यवसायापत्ति-
रित्यर्थः ॥

म०प्र०-प्रसिद्धानुमितिभावस्य-प्रसिद्धेनैयायिकानां निश्चितोऽनुमितिभावो
ऽनुमितित्वं यस्मिन्पर्वतोवह्निमानित्यादिज्ञाने तत्तथा तस्य नैयायिकादिनिश्चितानुमि-
तित्वस्येतियावत् । लक्षणेन-ज्ञानप्रत्यक्षत्वादिप्रयोजकेन, प्रत्यक्षत्ववर्णनं-पर्वतां
शानिरूपितप्रत्यक्षत्वकथनं, सिद्धानुगममात्रम्-लोकप्रसिद्धप्रत्यक्षत्वानुमितित्वादि-

पदार्थस्याज्ञानिजनबोधाय वाक्येन प्रतिपादनमेव, परीक्षकैः—शास्त्रार्थनिरूपणकुशलैः, साप्रसिद्धिः—पर्वतोवह्निमानितिज्ञानमनुमितिरित्याकारिकलौकिकीबुद्धिः, बह्व्यंशे—बह्व्यंशविषयकपर्वतोवह्निमानितिज्ञाने। बह्व्यंशानिरूपितानुमितित्वप्रकारिका वा। नपर्वतांशे—पर्वतांशविषयकपर्वतोवह्निमानितिज्ञानेसाप्रसिद्धिर्नास्ति। पर्वतांशानिरूपितानुमितित्वप्रकारिकापर्वतोवह्निमानितिज्ञानेप्रसिद्धिर्नास्तीतिवा। यत्र ज्ञाने प्रमाणचैतन्यस्य योग्यवर्त्तमानविषयावच्छिन्नचैतन्याभिन्नत्वं तत्र ज्ञानेप्रत्यक्षत्वं, यत्र ज्ञानेप्रमाणचैतन्यस्य योग्यवर्त्तमानविषयावच्छिन्नचैतन्याभिन्नत्वाभावस्तत्रज्ञाने विषयांशानिरूपितपरोक्षत्वमितिव्याप्तिमाश्रित्याह (यथेत्यादिना) पर्वतोवह्निमानितिज्ञानस्य निरुक्तप्रयोजकं प्रमाणचैतन्यस्ययोग्यवर्त्तमानविषयावच्छिन्नचैतन्याभिन्नत्वरूपं तदभावश्च—निरुक्तप्रयोजकाभावश्च पर्वतोवह्निमानितिज्ञानस्य पर्वतांशानिरूपितप्रत्यक्षत्वबह्व्यंशानिरूपिताप्रत्यक्षत्वयोर्यथा प्रमाणमनुमितिरूपप्रमितिजनकमित्यर्थः । तथाचानुभव इत्यत्र चकारःसमुच्चयार्थकापिशब्दार्थकोऽनुभवपदोत्तररूपभिन्नस्थानकश्चेत्यभिप्रेत्यदार्ष्टांतिकमाह (तथेति) अनुभवोपीत्यस्य पर्वतोवह्निमानितिज्ञानस्य प्रत्यक्षत्वाप्रत्यक्षत्वयोः प्रमाणमित्यनेनान्वयः (नकेवलमिति) तज्ज्ञानस्य—पर्वतोवह्निमानितिज्ञानस्य, केवलं साधकसत्त्वात्—पर्वतांशानिरूपितप्रत्यक्षत्वस्य निरुक्तप्रयोजकरूपसाधकसत्त्वादेव न प्रत्यक्षत्वम् । अपितु—किंतु, बाधकादपि—पर्वतोवह्निमानितिज्ञानस्यपर्वतांशानिरूपितप्रत्यक्षत्वास्वीकारे पर्वतमनुमिनोमीत्यनुव्यवसायापत्तिरूपबाधकादपि प्रत्यक्षत्वमित्यर्थः (तत्प्रकारकानुभवइति) ज्ञानस्य—पर्वतोवह्निमानितिज्ञानस्य, अंशभेदेन बह्व्यंशविशेषनिरूपितं यत्परोक्षत्वमपरोक्षत्वं साधितं तत्प्रकारकानुभव इत्यर्थः । पर्वतोवह्निमानितिज्ञानस्यांशभेदेन परोक्षत्वापरोक्षत्वसाधकानुभवमेव दर्शयति (सचेति) पर्वतोवह्निमानितिज्ञानस्य पर्वताद्यंशानिरूपितापरोक्षत्वानुमितित्वसाधक एवेत्यर्थः । अस्य—पर्वतोवह्निमानितिज्ञानस्य (अंशभेदेनेति) पर्वताद्यंशानिरूपितेत्यर्थः । अन्यथा—पर्वतांशे पर्वतोवह्निमानितिज्ञानस्यानुमितित्वस्वीकारे ॥

मू०—असन्निकृष्टपक्षकानुमितौ तु सर्वांशोपि ज्ञानं परोक्षं, सुरभिचं दनमित्यादिज्ञानमपि चंदनखडांशोऽपरोक्षम्, सौरभांशे परोक्षम्, सौरभ्यस्य चक्षुरिन्द्रियायोग्यतया योग्यत्वघटि तस्य निरुक्तलक्षणस्याभावात् ॥

शि०म०—द्वितीयं दूषयति (असन्निकृष्टेति) असन्निकृष्टपक्षकानुमितिस्थले बह्व्यंश इव तदितरसर्वांशोपि तज्ज्ञानं परोक्षमित्यर्थः। नन्वे-

वमपि सुरभिचंदनमिति ज्ञानस्य चंदनांश इव सौरभ्यांशे प्रत्यक्षत्वा-
भावेन तत्रयोग्यत्वघटितलक्षणातिव्याप्तिर्दुर्वारा इति चेत्सत्यं तज्ज्ञानं
चंदनखंडांशे प्रत्यक्षं, सौरभ्यांशे परोक्षमिति, तथापि तत्तदिन्द्रियघ-
टितयोग्यत्वघटितस्य विवक्षितस्य लक्षणस्य तत्राभावान्नदोष इत्याह
(सुरभीति । परोक्षमिति) आघ्रातपूर्वं तस्मिन् तज्ज्ञानं स्मृतिः ।
अनाघ्रातपूर्वे तु चंदनखंडत्वादिलिङ्गकानुमितिरित्यर्थः ॥

म० प्र०-द्वितीयं-इन्द्रियासन्निकृष्टपक्षकानुमितौ प्रत्यक्षत्वमापाद्यते इति
द्वितीयपक्षम् । परममूले (असन्निकृष्टपक्षकानुमिताविति) असन्निकृष्टपक्षकपर्व-
तोवह्निमानित्याकारकान्तःकरणवृत्तिरूपानुमितौ, ज्ञानं-प्रतिबिम्बितं चैतन्यरूपं
ज्ञानं, असन्निकृष्टपक्षकपर्वतोवह्निमानित्यनुमितिघटकीभूतचैतन्यरूपं ज्ञानं वा । सर्वा-
ंशेपि परोक्षं पक्षसाध्यादिनिखिलांशनिरूपितपरोक्षत्वविशिष्टमित्यर्थः । अत्रज्ञानपदा-
भावे तु परोक्षमित्यस्य परोक्षत्वमित्यर्थो बोधव्य इति । असन्निकृष्टपक्षकानुमिति-
स्थले-पर्वतो वह्निमानित्याद्याकारिकासन्निकृष्टपर्वतपक्षकानुमितिरूपाधिकरणे,
वह्नेयंशे इव-वह्नेयंशनिरूपितपरोक्षत्वमिव तदितरसर्वांशेपि-वह्नीतरपर्वतादि-
निखिलांशेपि । तज्ज्ञानं-असन्निकृष्टपक्षकपर्वतोवह्निमानितिज्ञानम् । एवमपि-
पर्वतोवह्निमानित्याद्यनुमितावतिव्याप्त्यभावेपि (चंदनांशे इव) चंदनांशनिरूपि-
तप्रत्यक्षत्वमिव । सौरभ्यांशे प्रत्यक्षत्वाभावेन-वेदांतिमते सुरभिचंदनमितिज्ञानस्य-
सौरभ्यांशे स्मृत्याद्यात्मकत्वेन सौरभ्यांशनिरूपितप्रत्यक्षत्वाभावेन । तत्र-
सौरभ्यांशविषयकसुरभिचंदनमितिज्ञाने, अतिव्याप्तिः-वृत्तिसौरभ्यांशरूपोपाध्यो-
रेकदेशस्थत्वात्सौरभ्यस्य योग्यविषयत्वाच्चातिव्याप्तिः । तज्ज्ञानं-सुरभिचं-
दनमितिज्ञानं, चंदनखंडांशे प्रत्यक्षम्-चंदनखंडांशनिरूपितप्रत्यक्षत्वविशिष्टं, सौ-
रभ्यांशे परोक्षम्-सौरभ्यांशनिरूपितपरोक्षत्वविशिष्टम् । इतिशब्दस्य सत्यामित्यने-
नान्वयः । तथापि सौरभ्यांशविषयकसुरभिचंदनमितिज्ञानस्य परोक्षत्वेपि तत्र सौरभ्यां-
शविषयकसुरभिचंदनमितिज्ञानेन दोषः । ज्ञानप्रत्यक्षत्वादिप्रयोजकस्यातिव्याप्तिरू-
पदोषो नास्ति । परममूले (इत्यादिज्ञानमिति) अत्रमधुरसाम्रफलमित्यादिज्ञान-
मादिपदार्थ इति । आघ्रातपूर्वं तस्मिन्-पूर्वमाघ्रात आघ्रातपूर्वस्तस्मिन्नाघ्रातपूर्वं चंदन
खंडे, तज्ज्ञानं-सुरभिचंदनमित्याकारकसौरभ्यांशविषयकज्ञानम् । अनाघ्रातपूर्वं-
पूर्वमनाघ्रात अनाघ्रातपूर्वस्तस्मिन्नाघ्रातपूर्वं अस्य तज्ज्ञानमित्यनेनान्वयः ॥

मू०-नचैवमेकत्र ज्ञाने परोक्षत्वापरोक्षत्वयोरभ्युपगमे तयोर्जा-
तित्वं न स्यादिति वाच्यमिष्टत्वात् ॥

शि०म०-ननु पर्वतोवद्भिमानित्यादिज्ञानं सन्निकृष्टपर्वतांशेषि न प्रत्यक्षमातृत्वे बाधकसत्त्वात् असन्निकृष्टविषयानुमितिवत् । नच हेत्वसिद्धिः परोक्षेऽपि ज्ञाने तदभ्युपगमे जातिसांकर्यप्रसंगेन प्रसिद्धजातिभावस्य तत्र जातित्वानुपपत्तेरेव बाधकत्वात् । नच तवापि ज्ञानस्य परोक्षत्वे पर्वतं पश्यामीत्यनुभवानुपपत्तिः, तस्य पर्वतगोचरलिङ्गपरामर्शादिप्रत्यक्षविषयत्वात् । ततश्च तज्ज्ञाने प्रत्यक्षलक्षणातिव्याप्तिरित्याशङ्क्य निराकरोति (नचैवमिति) एवं शब्दार्थमाह (एकत्रेति) साक्षाच्चादेर्जातित्वाभ्युपगमेहि तदनुपपत्तिर्बाधिकास्यात्तदेवनास्ति, जात्युपाध्युदासीनस्य धर्ममात्रस्यैव तस्याभ्युपगमादित्याह (इष्टत्वादिति) ॥

म० प्र०-तत्त्वे-सन्निकृष्टपर्वतादिविषयकपर्वतोवद्भिमानित्यादिज्ञानस्य प्रत्यक्षत्वे यत्र यस्य धर्मस्य बाधकसत्त्वं तत्र तस्य धर्मस्याभाव इति व्याप्तिमाभिप्रेत्य हेतुमाह (बाधकसत्त्वादिति । असन्निकृष्टविषयानुमितिवदिति) असन्निकृष्टपर्वतादिविषयकपर्वतोवद्भिमानित्याद्यनुमितिनिष्ठपर्वतादिपक्षाद्यपरोक्षतायाः पर्वतादिभिः साकं सन्निकर्षाभावरूपबाधकसत्त्ववदित्यर्थः । परोक्षेऽपि ज्ञाने-सन्निकृष्टपर्वताद्यंशेषि परोक्षपर्वतोवद्भिमानित्यादिज्ञाने, तदभ्युपगमे-सन्निकृष्टपर्वतादिविषयकत्वावच्छेदेनापरोक्षत्वाभ्युपगमे, जातिसांकर्यप्रसंगेन-परस्परात्यन्ताभावसमानाधिकरणप्रत्यक्षत्वानुमितित्वरूपधर्मयोरेकत्रसमावेशरूपसांकर्यप्राप्त्या (प्रसिद्धजातिभावस्येति) प्रसिद्धः शास्त्रार्थनिपुणपुरुषैर्निश्चितो जातिभावो जातित्वं यस्मिन्ननुमितित्वे तत्तथा तस्य, प्रसिद्धजातित्वानुमितित्वस्य जातित्वानुपपत्तेरेव, तत्र-सन्निकृष्टपर्वतादिविषयकपर्वतोवद्भिमानित्यादिज्ञानप्रत्यक्षत्वे, बाधकत्वादित्यर्थः । तवापि-नैयायिकस्य, तवापि ज्ञानस्य-सन्निकृष्टपर्वतादि विषयकपर्वतोवद्भिमानित्यादिज्ञानस्य नचेति-प्रतिज्ञायां हेतुमाह (तस्येति) पर्वतं पश्यामीत्यनुभवात्मकानुव्यवसायस्यानुमितित्वनिष्ठजातित्वानुपपत्तिरूपबाधकवशादनुमितिघटकसन्निकृष्टपर्वतादिविषयकपर्वत इति ज्ञानविषयत्वाभावेनानुमितेः पूर्वं जायमानप्रत्यक्षात्मकलिङ्गपरामर्शादिघटकपर्वतविषयकप्रत्यक्षात्मकज्ञानविषयकत्वादित्यर्थः । ततश्च-उक्तानुमानादेव, तज्ज्ञाने-सन्निकृष्टपर्वतादिविषयकपर्वतोवद्भिमानित्यज्ञाने, प्रत्यक्षलक्षणातिव्याप्तिः-प्रत्यक्षलक्षणस्य प्रमाणचैतन्ययोग्यवर्तमानविषयचैतन्ययोरभेदरूपस्यातिव्याप्तिः । तदनुपपत्तिः-प्रत्यक्षत्वादे-

१ स्वाश्रयाश्रयत्वसंबन्धेन हेतोर्वृत्तिर्बोद्ध्या । स्वं सांकर्यं तदाभयौ परोक्षत्वापरोक्षत्वेतयो-
राश्रयोज्ञानमिति ॥

जातित्वानुपपत्तिः, बाधिका-सन्निकृष्टपर्वतादिविषयकपर्वतो वह्निमानित्यादिज्ञानस्य प्रत्यक्षत्वादिबाधिका, तदेव-प्रत्यक्षत्वादेर्जातित्वमेव, जात्युपाध्युदासीनस्य-जातित्वोपाधित्वरहितस्य, धर्ममात्रस्यैव-धर्मस्वरूपस्यैव, तस्य-प्रत्यक्षत्वादेः ॥

मू०-जातित्वोपाधित्वपरिभाषायाः सकलप्रमाणगोचरतया
ऽप्रामाणिकत्वात् । घटोऽयमित्यादिप्रत्यक्षं हि घटत्वादिस
द्भावे मानं, नतु तस्य जातित्वेपि ॥

शि०म०-ननु घटत्वादिवत्परोक्षत्वापरोक्षत्वयोरपि जातित्वप्रसिद्धे
रवश्यं तदुपेयमित्याशङ्क्य घटत्वादावपिलोके न तत्प्रसिद्धिः । शास्त्रेच
तत्प्रसिद्धिः शब्दगतवृद्ध्यादिसंज्ञावत्परिभाषामात्रत्वात् । न स्वार्थेप्र-
माणं, नचैषा यूपाहवनीयादिप्रसिद्धिवत् प्रमाणमूला येनपरिभाषापि
स्वार्थसाधयेदित्याह (जातित्वेति) ननु नीलघटत्वादावुपाधित्वप्र-
सिद्धिवत्घटत्वादौजातित्वप्रसिद्धिरपि स्वार्थेप्रमाणमित्याशङ्क्य सापि
निर्मूलत्वादप्रमाणमित्याह (उपाधित्वेति) ननु घटत्वनीलघटत्वादौ
जातित्वोपाधित्वयोः प्रमाणसिद्धत्वात् तत्प्रसिद्धेः प्रमाणमूलत्वाभा-
वोऽसिद्ध इत्यत आह (सकलेति) घटत्वनीलघटत्वयोर्जातित्वोपा-
धित्वयोरिति शेषः अत एव घटत्वादेर्जातित्वे प्रमाणमाशङ्क्य निर-
स्यति (घटोयमिति) ॥

म०प्र०-तदुपेयम्-परोक्षत्वापरोक्षत्वनिष्ठजातित्वमुपेयम्, नतत्प्रसिद्धिः-
जातित्वप्रसिद्ध्यन्तताभावः (शास्त्रेचतत्प्रसिद्धिरिति) शास्त्रजन्यघटत्वादिविष-
यकजातित्वप्रकारकप्रसिद्धिः । स्वार्थे-घटत्वादिनिष्ठजातित्वरूपविषये, न प्रमा-
णमित्यर्थः । तस्याः स्वविषयेप्रमाणत्वाभावेहेतुमाह (परिभाषामात्रत्वादिति)
घटत्वादिकं जातिरितिप्रसिद्धेः । संकेतमात्रत्वादित्यर्थः । प्रसिद्धेः संकेतमात्रत्वेन
स्वविषये प्रमाणत्वाभावे दृष्टान्तमाह (शब्देति) एषा-घटत्वंजातिरित्याद्याका-
राघटत्वादिविषयकजातित्वप्रकारकप्रसिद्धिः (यूपेति) दृष्टादृष्टसंस्कारवान् काष्ठ-
विशेषोयूपः होमाधारसंस्कृताग्निराहवनीय इत्यादिप्रसिद्धिवदित्यर्थः । येन-
प्रमाणमूलकत्वहेतुना, परिभाषा-संकेतः, स्वार्थ-स्वविषयं, सापि नीलघट-
त्वादावुपाधित्वप्रसिद्धिरपि । तत्प्रसिद्धेः-घटत्वादौजातित्वादिप्रसिद्धेः, घटत्व-
नीलघटत्वादौजातित्वोपाधित्वप्रसिद्धेः प्रमाणमूलकत्वाभावस्यासिद्धत्वेहेतुमाह
(घटत्वेति) प्रमाणसिद्धत्वात्-घटोऽयंघटोऽयमित्यादिप्रमाणसिद्धत्वात् । अतएव-
प्रमाणाभावादेव ॥

मू०—जातित्वरूपसाध्याप्रसिद्धौ तत्साधकानुमानस्याप्यनवका
शत्वात् ॥

शि०म०—घटत्वादेर्जातित्वे किं प्रत्यक्षमनुमानं वा मानं तत्राद्यं
निरस्य द्वितीयं निरस्यति (जातित्वेति) घटत्वादिकं जातिः उपाधि-
भिन्नसामान्यधर्मत्वात्सत्तावदित्यनुमानं न तज्जातित्वे मानं नित्यै-
कानेकसमवेतत्वलक्षणजातित्वाप्रसिद्धौ तन्निरूपितव्याप्त्यादिज्ञाना-
भावेन तत्साध्यकानुमानायोगादित्यर्थः । ननु नित्यत्वादिघटितजा-
तित्वाप्रसिद्धावपि तद्घटकनित्यत्वैकत्वानेकसमवेतत्वानामात्माका-
शघटादिषु प्रतिद्धत्वात् घटत्वादौ नित्यत्वसंशयानंतरं तद्विशिष्टे
तत्रैकत्वसंशयः, ततस्तदुभयं विशिष्टे अनेकसमवेतत्वसंशय इति संश-
यरूपसाध्यप्रसिद्धेः पूर्वपूर्वस्योत्तरोत्तरानुमाने पक्षतावच्छेदकत्वेन
निश्चयरूपविशिष्टसाध्यप्रसिद्धेर्वा संभवात्तत्साध्यकानुमानं संभवती-
ति चेन्न नित्यत्वैकत्वप्रसिद्धावपि समवायस्याप्रामाणिकत्वेन तद्वटि-
तसाध्यप्रसिद्धेः ॥

म०प्र०—तत्र—घटत्वादेर्जातित्वे किंप्रत्यक्षमनुमानं वा मानमिति पक्षद्वयमध्ये
आद्यं घटत्वादेर्जातित्वे प्रत्यक्षं मानमिति पक्षं द्वितीयं घटत्वादेर्जातित्वेऽनुमानं
मानमिति द्वितीयपक्षं जातिः—जातित्ववत् (उपाधिभिन्नेति) अनिर्वचनीय-
बहुपदार्थघटितधर्मान्यतरधर्मरूपोपाधिभिन्नत्वे सति नित्यत्वे सत्यनेकव्य-
क्तिवृत्तिधर्मत्वादित्यर्थः । घटादौ व्यभिचारनिरासाय नित्यत्वे सतीत्युक्तम् ।
अखंडोपाधिरूपाभावत्वादौ व्यभिचारनिरासायोपाधिभिन्नत्वे सतीति जलपरमा-
णुरूपादौ व्यभिचारनिवृत्तयेऽनेकव्यक्तिवृत्तित्वमिति । तज्जातित्वे—घटत्वादिनि-
ष्ठजातित्वे (तन्निरूपितेति) जातित्वनिरूपितेत्यर्थः । नित्यत्वादिघटितजातित्वाप्रसिद्धा-
वपि तत्साधकानुमानं संभवतीत्यन्वयः (तत्साध्यकेति) घटत्वादेर्जातित्वसाध-
केत्यर्थः । कुतः संभवतीत्याशंक्याह (इतिसंशयरूपसाध्यप्रसिद्धेरिति) इति
शब्दोक्तप्रकारमेवाह (घटत्वादाविति) नित्यत्वसंशयानंतरं घटत्वं नित्यं घटत्व-
मनित्यमिति वादिविप्रातिपक्षेर्घटत्वं नित्यं न वेति नित्यत्वसंशयानंतरं—तद्विशिष्टे
तत्र—अनित्यत्वविशिष्टे घटत्वे—एकत्वसंशयः—नित्यत्वविशिष्टं घटत्वमेकनवेत्येकत्वसं-
शयः । तदुभयविशिष्टे—नित्यत्वैकत्वविशिष्टे घटत्वे अनेकसमवेतत्वसंशयः—
नित्यत्वैकत्वविशिष्टं घटत्वमनेकसमवेतं न वेत्यनेकसमवेतत्वसंशयः । ननु
नित्यत्वादीनामप्रसिद्धत्वात्संशयरूपसाध्यप्रसिद्ध्यभाव इत्याशंक्यमैवमित्य-

भिप्रेत्य संशयरूपसाध्यप्रसिद्धिसत्त्वे हेतुमाह (तद्वटकेति) जातित्वघटकेत्यर्थः । अनुमानं संभवतीति प्रतिज्ञायामेव हेतुवन्तरमाह (निश्चयेति) कुतः निश्चयरूपविशिष्टसाध्यप्रसिद्धिसत्त्वमित्याशङ्क्याह (पूर्वपूर्वस्येति) घटत्वं नित्यं गुणकर्माभावभिन्नत्वे सति निरवयवत्वादात्मवत्, नित्यघटत्वमेकं नित्यत्वे सति समवायनानेकवृत्तित्वात्सत्तावत्, नित्यैकघटत्वमनेकसमवेतमुपाधिभिन्नसामान्यधर्मत्वात्सत्तावदिति पूर्वपूर्वस्योत्तरोत्तरानुमाने पक्षतावच्छेदकत्वेनेत्यर्थः (तद्वटितेति) समवायघटितेत्यर्थः ॥

मू०—समवायासिद्ध्या ब्रह्मभिन्नसकलप्रपञ्चस्यानित्यतया च नित्यत्वसमवेतत्वघटितजातित्वस्य घटत्वादावसिद्धेश्च एवमेवोपाधित्वं निरसनीयम् ॥

शि० म०—नच रूपीघट इति ज्ञानं संबंधविषयकं विशिष्टज्ञानत्वाइंडीपुरुष इति ज्ञानवदित्यनुमानं समवाये मानमिति वाच्यं, घटाभावब्रूतलमिति ज्ञानवत्स्वरूपसंबंधमादायापि तदुपपत्तेः । इह तंतुषु पटसमवाय इति प्रत्यक्षं तंतुषु पटसंबंधे प्रमाणं, नतु नित्यसंबंधत्वलक्षणसमवायेपि ब्रह्मभिन्ननिखिलप्रपञ्चस्यानित्यत्वावगमेन तादृशनित्यसंबंधासिद्धेरिति । ननु संयोगभिन्नसाक्षात्संबंधत्वं समवायत्वं, तत्र नित्यत्वाप्रवेशेन तंतुषु पटसमवायाभ्युपगमेपि न प्रपञ्चानित्यत्वश्रुतिविरोधः । ततश्चानेकसमवेतत्वघटितसाध्यप्रसिद्धिरपि सुसंपादेति यदि ब्रूयात्तदाभ्युपेत्यन्यत्र समवायं प्रकृते तदभावेन तदघटितसाध्यस्य बाधितत्वान्नानुमानावकाश इत्याह (समवायासिद्धेति) इह तंतुषु पटसमवाय इति प्रत्यक्षेणान्यत्र समवायसिद्धावपि इह घटत्वमिति प्रतीतेः सत्त्वे सत्त्वमिति वत्स्वरूपसंबंधेनाप्युपपत्तेर्न घटत्वादौ समवायसिद्धिरिति भावः । (अनित्यतयेति) सृष्टिवाक्यावगतकार्यत्वस्य निखिलप्रपञ्चस्य कृतकत्वानुमानेन तद्यथेहेत्यादिश्रुत्याचानित्यत्वावगमादिति भावः (असिद्धेरिति) बाधादित्यर्थः । उक्तदूषणमुपाधित्वेऽप्यतिदिशति (एवमिति) नीलघटत्वादेरुपाधित्वे प्रमाणाभावादित्यर्थः ॥

म० प्र०—(स्वरूपसंबंधमिति) स्वरूपसंबंधश्च संबंधिद्वयसत्त्वं संबंधिद्वयं च रूपं घटश्च रूपस्य रूपत्वेन संबंधित्वं स्वरूपेण संबंधत्वमिति भावः । तदुपपत्तेः—रूपीघट इति ज्ञानोपपत्तेः (तादृशेति) • समवायाभिन्नेत्यर्थः (संयोगभिन्नेति)

नच स्वरूपसंबंधस्य संयोगभिन्नसाक्षात्संबंधत्वेन स्वरूपसंबंधेतिव्याप्तिरितिवाच्यम् । संयोगभिन्नेत्यनेन संयोगस्वरूपसंबंधभिन्नेत्यस्य विवक्षितत्वादिति, तत्र-संयोगभिन्नसाक्षात्संबंधत्वरूपसमवायत्वे, ततश्च-समवायसिद्धेरेव । अन्यत्र-घटत्वादिजात्यतिरिक्ततंतुषु । प्रकृते-घटत्वादौ, इह-एषु, अन्यत्र-घटत्वादिजात्यतिरिक्ततंतुषु इह-घटे । सत्त्वे-सत्तायाम् । सृष्टिवाक्यावगतकार्यत्वस्य-सृष्टिवाक्यैरवगतंकार्यत्वं यस्मिन्प्रपंचे स तथा तस्य कार्यत्वाश्रयस्य, परममूले (एवमिति) नीलघटत्वादेरुपाधित्वपरिभाषानप्रामाणिकीनीलौघंघट इत्यादिप्रत्यक्षस्य नीलघटत्वादिसद्भावे मानतया नीलघटत्वादेरुपाधित्वेऽमानत्वादुपाधित्वरूपसाध्याप्रसिद्ध्या तत्साधकानुमानानवकाशादित्यादिरीत्या निरसनीयमित्यर्थः ॥

मू०-पर्वतोवह्निमानित्यादौ पर्वतांशे वह्न्यंशेचान्तःकरणवृत्तिभेदाङ्गीकारेण तत्तद्वृत्त्यवच्छेदकभेदेन परोक्षत्वापरोक्षत्वयोरेकत्र चैतन्ये वृत्तौ न कश्चिद्विरोधः ॥

शि०म०-ननु परोक्षत्वापरोक्षत्वयोरजातित्वाभावेपि विरुद्धयोः कथमेकत्र ज्ञाने वृत्तिरित्याशङ्क्य किंवृत्तौ तयोर्वृत्त्यनुपपत्तिश्चैतन्येवा । आद्ये तदाश्रयवृत्त्योर्भेदान्नविरोध इत्यभिप्रेत्य द्वितीये संयोगतदत्यन्ताभाववदवच्छेदकभेदेन चैतन्येवृत्त्यभ्युपगमात्रविरोध इत्याह (पर्वतइति-ननु घटाकारान्तःकरणवृत्त्यवच्छिन्नचैतन्यस्य तद्गतपरिमाणाद्यवच्छिन्नचैतन्याभिन्नतया तस्य तदंशेपि प्रत्यक्षत्वापत्तिः । नचस्वाकारान्तःकरणवृत्त्युपहितत्वस्यापि विषयविशेषणत्वान्नातिप्रसंग इति वाच्यम्, शुक्तिरूप्यादेरविद्यावृत्त्युपहितस्यान्तःकरणवृत्त्युपहितत्वाभावेन भ्रमप्रत्यक्षाव्याप्तेः । सर्वेश्वरज्ञानस्य मायावृत्तिरूपत्वेन तदवच्छिन्नचैतन्यस्य प्रपंचाकारान्तःकरणवृत्त्युपहितविषयचैतन्याभिन्नत्वाभावेन तत्राव्याप्तेश्च । नच तदाकारवृत्त्युपहितत्वं विषयविशेषणं साच क्वचिन्मायावृत्तिः क्वचिदन्तःकरणवृत्तिरिति परमेश्वरज्ञानादौ नाव्याप्तिरितिवाच्यम्, अस्मदादेर्घटज्ञानसमयेपरिभाषादेः सर्वगतपरमेश्वरीयमायावृत्तिगोचरत्वेन तदंशे तत्प्रसंगतादवस्थ्यात् किंच सुरभिचंदनमिति ज्ञानेसौरभांशे प्रत्यक्षतास्यादेव स्वाकारवृत्त्युपहितयोग्यविषयचैतन्याभिन्नत्वात् ॥

म०प्र०-विरुद्धयोः-एककाले एकाधिकरणे संबंधशून्ययोः परोक्षत्वापरोक्षत्वयोः । वृत्तिः-संबंधः । वृत्तौ-वृत्त्यात्मिकज्ञाने । तयोः-परोक्षत्वापरोक्षत्वयोः ।

वृत्त्यनुपपत्तिः—संबंधानुपपत्तिः । तदाश्रयवृत्त्योः—परोक्षत्वापरोक्षत्वाश्रयवृत्त्यात्म-
कज्ञानयोः, नविरोधः—एकज्ञानेपरोक्षत्वापरोक्षत्वयोः संबंधानुपपत्तिर्नभवति ।
अवच्छेदकभेदेन—अन्तःकरणपरिणामरूपवृत्त्यभिन्नावच्छेदकभेदेन । वृत्त्यभ्युपग-
मात्—संबंधाभ्युपगमात् परममूले (चैतन्ये इति) पर्वतादिषुप्रमात्मकचैतन्येइत्यर्थः
(तद्रतोति) घटादिगतेत्यर्थः । तस्य—घटज्ञानस्य, तदंशे—परिमाणाद्यंशे वृत्त्युपहित-
त्वस्य—वृत्तिप्रतिबिंबितत्वस्य वृत्तिविषयत्वस्य वा (तदवच्छिन्नेति) मायावृत्त्यव-
च्छिन्नेत्यर्थः (प्रपंचाकारेति) निखिलवस्त्वाकारेत्यर्थः । तत्र—सर्वेश्वरज्ञाने (तदा-
कारेति) विषयाकारेत्यर्थः । साच—वृत्तिः (परमेश्वरज्ञानादाविति) अत्रभ्रमप्रत्य-
क्षमादिशब्दार्थः । तदंशे—परिमाणाद्यंशे (तत्प्रसंगेति) घटज्ञानस्यप्रत्यक्षत्वप्रसं-
गेत्यर्थः (स्वाकारेति) सौरभाकारेत्यर्थः ॥

शि०म०—नच तत्तदिन्द्रिययोग्यत्वं योग्यपदेन विवक्षितम्, तथास-
तिशुक्तिरूप्यभ्रमे स्वाप्नगजादिभ्रमेचाव्याप्तेः । अन्तःकरणतद्धर्माणा-
मिन्द्रियायोग्यत्वेन तज्ज्ञानेष्वव्याप्तेश्च । ननु तत्तदिन्द्रियसाक्ष्यन्यत-
रयोग्यत्वमिहविषयविशेषणं विवक्षितमन्तःकरणतद्धर्माणां साक्षियो-
ग्यत्वान्नदोष इति चेत्, न, धर्मादेरपि प्रमाणव्यापारद्वारासाक्षिवेद्यत्वेन
तज्ज्ञानेतिव्याप्तेः। केवलसाक्षियोग्यत्वविवक्षायांच साक्षिपदेनान्तःकर-
णोपहितचैतन्याभिधाने जीवसाक्ष्ययोग्यधर्माधर्मादिगोचरेश्वरप्रत्यक्षे
तथाप्यव्याप्तिः, केवलसाक्षियोग्यत्वमत्रविवक्षितं, तच्चोभयसाक्षियो-
ग्यसाधारणमितिपरमेश्वरज्ञाने नाव्याप्तिरितिचेत् न, जीवेश्वरसाक्षिसा-
धारणस्य साक्षित्वस्यानिर्वचनात्।निर्वचनेवा धर्मादावीश्वरसाक्षियो-
ग्यत्वमादाय तज्ज्ञानेऽतिव्याप्तेस्तादवस्थ्यात्, नच जीवसाक्षियोग्य-
त्वघटितमेवेह प्रयोजकं विवक्षितं जीवप्रत्यक्षस्यैव लक्ष्यत्वान्नेश्वरप्रत्य-
क्षेऽव्याप्तिर्दोष इति वाच्यम्, तदन्यस्य प्रत्यक्षसामान्यलक्षणस्याभावा-
त् । तदुक्तं प्रत्यक्षलक्षणं नयुक्तमिति ॥

म०प्र०—तथासति—योग्यपदेन तत्तदिन्द्रिययोग्यत्वस्य विवक्षितत्वेसति
(अव्याप्तेरिति) शुक्तिरूप्यभ्रमादिविषयाणां तत्तदिन्द्रिययोग्यत्वाभावादितिशेषः।इह-
ज्ञानप्रत्यक्षत्वादिप्रयोजके, नदोषः—अव्याप्तिरूपदोषात्यन्ताभावः (प्रमाणव्या-
पारद्वारेति) प्रमाणं व्याप्तिज्ञानादिकंतेषां व्यापारः तत्संस्कारादिरूपः तद्वारा
ऽहंधर्मवान् सुखित्वादिति साक्षिवेद्यत्वेन, अथवा प्रमाणं व्याप्तिज्ञानादिकं तेषां
व्यापारः कार्यमनुमित्यादिकं तद्वारासाक्षिवेद्यत्वेनेत्यर्थः । केवलसाक्षियोग्यत्व-
विवक्षायाम्—प्रामाण्यव्यापाराद्वारकसाक्षियोग्यत्वविवक्षायाम् । अत्र—ज्ञानप्रत्य-

क्षत्वादिप्रयोजके । तच्च-केवलसाक्षियोग्यत्वंच उभयसाक्षियोग्यसाधारणम्-
जीवेश्वरसाक्षियोग्येषु पदार्थेषु वृत्ति । साधारणस्य-वृत्तेः, निर्वचने-माया-
न्तःकरणान्यतरोपहितत्वं जीवेश्वरसाक्षित्वमितिनिर्वचने, तज्ज्ञाने-धर्मादिज्ञाने
इह-ज्ञानप्रत्यक्षत्वादौ, एतदन्यस्य-प्रमाणचैतन्यस्य तत्तदिन्द्रियतत्तज्जीवसा-
क्ष्यन्यतरयोग्यवर्तमानविषयावच्छिन्नचैतन्याभिन्नत्वरूपलक्षणादभिन्नस्य, प्रत्यक्ष-
सामान्यलक्षणस्य-जीवेश्वरप्रत्यक्षवृत्तिप्रत्यक्षत्वादिप्रयोजकस्य, तत्-तस्माज्जी-
वेश्वरप्रत्यक्षवृत्त्येकप्रत्यक्षत्वादिप्रयोजकाभावात् ॥

**मू०-तथाच तत्तदिन्द्रिययोग्यवर्तमानविषयावच्छिन्नचैतन्याभि-
न्नत्वं तत्तदाकारवृत्त्यवच्छिन्नज्ञानस्य तत्तदंशे प्रत्यक्षत्वम् ॥**

शि० म०-उच्यते तत्तदिन्द्रियतत्तत्केवलसाक्ष्यन्यतरयोग्यतत्तत्सा-
क्षिजन्यतत्तदाकारवृत्त्युपहितविषयावच्छिन्नचैतन्याभिन्नत्वंतत्तत्साक्षि-
जन्यतत्तदाकारवृत्त्यवच्छिन्नचैतन्यस्य तत्तद्विषयांशेप्रत्यक्षत्वं साक्षीच
ज्ञानोपादानोपहितं चैतन्यं वृत्तिलक्षणज्ञानोपादानंच मायान्तःकरण-
मिति तदुपहितयोर्जीवेश्वरयोस्साक्षिणोर्नलक्षणाव्याप्तिः । तथाच घट-
ज्ञानस्य न तद्वतपरिमाणांशे प्रत्यक्षत्वं तस्य तदापरमेश्वरीयसाक्षिज-
न्यवृत्तिगोचरत्वेपि तद्वत्तेरस्मदादिसाक्ष्यजन्यत्वेन तत्साक्षिजन्यस्वाकां
रवृत्त्युपहितविषयचैतन्याभिन्नत्वाभावान्नापि धर्मादिज्ञानेऽतिव्याप्तिः ।
तस्यास्मदादिसाक्षियोग्यत्वाभावात्तदेतत्सर्वमभिप्रेत्याह (तथाचेति)
लक्षणप्रविष्टविशेषणानांप्रयोजनेसिद्धेसंतीत्यर्थः । ननूक्तप्रत्यक्षलक्ष-
णस्य घटादावतिव्याप्तिरित्याशंक्य तादृशवृत्त्यवच्छिन्नचैतन्यस्यैवा-
त्रलक्ष्यत्वात्तद्व्यावृत्तिर्नदोष इत्याह (तत्तदाकारेति) ॥

म०प्र०-(तत्तदिन्द्रियेति) तत्तदिन्द्रियतत्तत्केवलसाक्ष्यन्यतरयोग्यश्चासौ तत्त-
त्साक्षिजन्यतत्तदाकारवृत्त्युपहितविषयस्तदवच्छिन्नचैतन्यनिरूपिताभेदवस्त्वं तत्त-
त्साक्षिजन्यतत्तदाकारवृत्त्यवच्छिन्नचैतन्यस्य घटपटादिविषयाभिन्नांशनिरूपित-
प्रत्यक्षत्वमित्यर्थः । वृत्त्यवच्छिन्नचैतन्यस्य विषयावच्छिन्नचैतन्याभिन्नत्वमित्युक्ते
ऽयंघट इत्यादिज्ञानस्य परिमाणाद्यंशे प्रत्यक्षत्वं स्यात्तद्व्याख्याय तत्तदाकार वृत्त्युप-
हितेतिविषयविशेषणम् । यद्यद्विषयनिरूपितं ज्ञाननिष्ठं प्रत्यक्षत्वंविवक्षितं तत्तदाकार-
वृत्त्युपहितत्वमपि विषयस्यापेक्षितमिति तदर्थः । परिमाणाद्याकारेश्वरवृत्त्युपहित-
त्वस्य परिमाणादिविषयेषु सत्त्वेन पुनरयंघट इत्यादिज्ञानेष्वतिव्याप्तेः सत्त्वात्तद्व्या-
ख्याय तत्तत्साक्षिजन्येति वृत्तिविशेषणं वृत्तिं प्रत्युपाधेः- कारणत्वेनोपहिते आरो-

पाञ्चैतन्यस्य विवर्तकारणत्वस्वीकाराद्वा यद्यत्साक्षिज्ञानस्यापरोक्षत्वमपेक्षितं तत्तत्साक्षिजन्यत्वं वृत्तेर्विवक्षितमिति तदर्थः। धार्मिकोहमित्यादौ प्रमाणद्वारा धर्मादिज्ञानेतिव्याप्तिनिरासाय तत्तत्केवलसाक्षियोग्येतिविषयविशेषणम्। जीवस्य घटादिप्रत्यक्षेऽव्याप्तिवारणायैन्द्रियेति, सौरभांशविषयकसुरभिचंदनमितिज्ञानेऽतिव्याप्तिवारणाय तत्तदितीन्द्रियविशेषणम् । यद्यदिन्द्रियजन्यज्ञानेऽपरोक्षत्वमपेक्षितं तत्तदिन्द्रिययोग्यत्वं विवक्षितमिति तदर्थः । असंभववारणायान्यतरेति साक्षिण एव स्वविषयकव्यवहारजनकत्वेन साक्षिणः केवलसाक्षियोग्यत्वान्नतत्त्वमस्यादिवाक्यजन्यज्ञानेऽव्याप्तिः । अयं घटः इत्यादिज्ञानेषु परिमाणाद्यंशनिरूपितप्रत्यक्षत्वापत्तिवारणाय विषयोपाधिवृत्तेस्तत्तत्साक्षिजन्यत्वस्य तत्तदाकारत्वस्यच कीर्तनाच्चैतन्योपाधिवृत्तेस्तत्तत्साक्षिजन्यत्वस्य तत्तदाकारत्वस्यच वारयितुमशक्यत्वेन चैतन्योपाधिवृत्तेस्तत्तत्साक्षिजन्यत्वस्य तत्तदाकारत्वस्यच कीर्तनं, नत्वतिव्याप्त्यादिनिरासार्थमिति ध्येयमिति (लक्षणेति) ज्ञानप्रत्यक्षत्वादिप्रयोजकेत्यर्थः । उक्तप्रत्यक्षलक्षणस्य—उक्तप्रत्यक्षत्वप्रत्यक्षत्वप्रकारकव्यवहारप्रयोजकस्य (तादृशेति) तत्तत्साक्षिजन्यतत्तदाकारेत्यर्थः । अत्र—उक्तप्रत्यक्षलक्षणे तद्व्यावृत्तिः—उक्तलक्षणस्य घटादिष्ववृत्तित्वम् ॥

मू०—द्वितीये घटादेर्विषयस्य प्रत्यक्षत्वं तु प्रमात्रभिन्नत्वम् ॥

शि० म०—विषयस्य प्रत्यक्षत्वे प्रयोजकांतरानिरूपणात्सोप्यत्र लक्ष्यएवेत्याशंक्य तत्रान्यत्प्रयोजकमस्तीत्याह (घटादेरिति) तु शब्दो लक्षणांतरव्यावृत्त्यर्थः। इन्द्रियजन्यज्ञानविषयत्वं स्वज्ञानजनकेन्द्रियसन्निकर्षाश्रयत्वमन्यद्वा, विषयप्रत्यक्षलक्षणं न भवतीत्यर्थः । न्यायमते अनुमितेर्मनइन्द्रियजन्यत्वेन तद्विषयपरमाण्वादावुक्तलक्षणस्यातिव्यापकत्वादन्तःकरणतद्वर्मादिष्वव्यापकत्वाच्चेतिभावः । (प्रमात्रभिन्नत्वमिति) यद्यपि प्रत्यक्षज्ञानविषयत्वं विषयस्य प्रत्यक्षत्वंज्ञानेच प्रत्यक्षत्वं पूर्वोक्तविषयचैतन्याभिन्नत्वं विवक्षितमिति स्वांशे प्रत्यक्षमनुमित्यादिज्ञानमादायानुमेयादौ नातिप्रसंगः । तद्विषयत्वंच तादृशवृत्त्यवच्छिन्नचैतन्यस्य यद्विषयांशे प्रत्यक्षत्वं तत्त्वमिति न सौरभादौ तत्प्रसंगः । यद्वा योग्यत्वे सति विषयचैतन्याभिन्नप्रमाणचैतन्यविषयत्वं घटादेर्विषयस्य प्रत्यक्षत्वं तथापि विषयस्यापरोक्षत्वं संविदभेदादिति विवरणे तत्र तत्र च सांप्रदायिकैः प्रमात्रभेदस्यैव विषयप्रत्यक्षलक्षणत्वेनाभिधानादेवमुक्तम् ॥

म०प्र०-सोपि-घटादिविषयोपि, अत्र-उक्तलक्षणे, तत्र-घटादिनिष्ठप्रत्यक्ष-
त्वादौ (लक्षणांतरव्यावृत्त्यर्थ इति)-तुशब्दस्यभिन्नस्थानकत्वेन प्रमात्रभिन्नत्वमेवघ-
टादिविषयस्य प्रत्यक्षत्वं नत्वन्यदितिलक्षणांतरव्यावृत्त्यर्थ इत्यर्थः । एतदेवदर्शयति
(इन्द्रियजन्येति । स्वज्ञानेति) घटादिविषयज्ञानेत्यर्थः । अन्यद्वा-ज्ञानाकरणकज्ञा-
नविषयत्वमित्यादिवा (परमाएवादाविति) अत्रेन्द्रियादिरादिपदार्थः (अतिव्या-
पकत्वादिति) अतिव्याप्तिग्रस्तत्वादित्यर्थः (अव्यापकत्वादिति) द्विविधलक्षणस्या-
व्याप्तिग्रस्तत्वादित्यर्थः । इति-अस्माद्धेतोः । स्वांशेप्रत्यक्षं-अनुमित्याद्यंशेचित्त्व-
रूपप्रत्यक्षत्ववत्, अनुमित्यादिज्ञानं अनुमित्यादिरूपं ज्ञानमनुमिनोमीत्याद्यनुव्यव-
सायरूपानुमित्यादिविषयकज्ञानं वा । नातिप्रसंगः-नातिव्याप्तिः । तद्विषयत्वं-पूर्वा-
क्तापरोक्षज्ञानविषयत्वम् (तादृशवृत्तीति) तत्तत्साक्षिजन्यतत्तदाकारवृत्तीत्यर्थः ।
(यद्विषयांशेइति) यद्विषयाभिन्नांशनिरूपितेत्यर्थः । तत्त्वं-तादृशविषयनिष्ठविषयत्वम् ।
इति-अस्माद्धेतोः, नसौरमादौतत्प्रसंगः-चंदनाकारवृत्त्यवच्छिन्नचैतन्यानिष्ठसौ-
रमांशनिरूपितप्रत्यक्षत्वाभावेन सुरभिचंदनमितिज्ञानेसति नसौरमादौप्रत्यक्षत्वप्र-
सक्तिः । तथापि-घटादिविषयनिष्ठपूर्वोक्तप्रत्यक्षत्वसंभवेपि, संविदभेदात्-प्रमा-
तृरूपचैतन्याभेदात् इतिविवरणेऽभिधानादित्यन्वयः । तत्र तत्र-तस्मिन्तस्मिन्वे-
दांतग्रंथे, एवमुक्तम्-घटादिविषयस्य प्रमात्रभिन्नत्वघटादिविषयस्यापरोक्षत्वमुक्तम् ॥

मू०-ननु कथं घटादेरन्तःकरणावच्छिन्नचैत्याभेदः, अहमिदंपश्या
मीतिभेदानुभवविरोधादितिचेत् ॥

शि०म०-नच विज्ञानवादापत्तिः, यत्किञ्चित्साम्यस्य सर्वसिद्धांतेपि
तुल्यत्वात् । विषयस्य संविदभेदेपि विज्ञानक्षणिकत्वविषयासत्त्वान-
भ्युपगमेन सर्वसाम्याभावात् । ननु प्रमात्रभेदोह्यन्तःकरणविशिष्टचैत-
न्याभेदः, सच न विषयस्य प्रत्यक्षत्वव्यवहारप्रयोजकः, जडस्य घटादे-
स्तदभेदायोगात् । नच प्रमात्रभेदज्ञानविषयत्वं विषयस्य, प्रत्यक्षत्व-
मन्तःकरणस्येन्द्रियद्वारा घटादिदेशनिर्गमनेन तदवच्छिन्नस्य प्रमातु-
र्विषयचैतन्याभिन्नतया घटस्सन्नितिविषयचैतन्याभेदप्रत्ययस्यतद-
भेदप्रत्ययत्वात् । अनुमित्यादिस्थलेच प्रमातुर्विषयचैतन्याद्विन्नतया
बद्धत्वादौ तदभेदप्रत्ययस्य प्रमात्रभेदप्रत्ययत्वाभावान्नातिव्याप्तिरिति-
वाच्यम् । विषयचैतन्यस्य तदाप्रमात्रभेदेऽप्यहं मनुष्य इतिवदहंघट
इति प्रतीत्यापत्त्या अहमिमंपश्यामीतिप्रामातृभेदप्रत्यक्षविरोधेनच
घटस्सन्नित्यादिप्रतीतिस्तदभेदविषयत्वाभावात्, ततश्च न युक्तमिदं लक्ष-
णमिति चोदयति (नन्विति) ॥

म० प्र०—विज्ञानवादापत्तिः बौद्धमतप्रवेशः (तुल्यत्वादिति) यथानैयायि-
कमते घटादीनामानित्यत्वादिकंतथाममनयेपि घटादीनामानित्यत्वादिकामित्यादिरीत्या-
यत्किंचित्साम्यस्य तुल्यत्वादित्यर्थः । ननु—तवमते बौद्धमतसर्वसाम्येन बौद्धमत-
प्रवेशस्तदवस्थ इत्याशंक्य, मैवमित्यभिप्रेत्य हेतुमाह (सर्वसाम्याभावादिति)—स्वम-
ते बौद्धमतसर्वसाम्याभावे हेतुमाह (विषयस्येति) तदभेदायोगात्—अन्तःकरणविशिष्ट-
चैतन्याभेदायोगात् । प्रमात्रभेदज्ञानविषयत्वं—घटादिविषयस्य प्रमात्रासह यदभे-
दज्ञानं घटः सन्नित्यादिज्ञानं तद्विषयत्वम् । ननु सन्घट इति ज्ञानस्य विषयचैतन्या-
भेदप्रत्ययत्वेन प्रमात्रभेदज्ञानत्वाभावात्कथं प्रमात्रभेदज्ञानविषयत्वं विषयस्य
प्रत्यक्षत्वमित्याशंक्य, उक्तप्रतिज्ञायां हेतुमाह (घटः सन्निति) विषयचैतन्याभेदप्रत्य-
यस्य—विषयचैतन्येन साकं यो घटादीनामभेदप्रत्ययस्तस्य, तदभेदप्रत्ययत्वात्—
प्रमात्रभेदप्रत्ययत्वात् उक्तप्रत्ययस्य प्रमात्रभेदप्रत्ययत्वं हेतुमाह (अंतःकरणस्येत्या-
दिना) नन्वेवमनुमेयवद्ब्रह्मादेरपि बद्धिः सन्नित्यादिप्रत्ययविषयत्वादानुमेयवद्ब्रह्मादा-
वतिव्याप्तिरित्याशंक्याह (अनुमित्यादिस्थले इति) अनुमित्यादिकाले इत्यर्थः
वद्ब्रह्मादौ—अनुमेयवद्ब्रह्मादौ, अस्य नातिव्याप्तिरित्यनेनान्वयः । अनुमेयवद्ब्रह्मादाव-
तिव्याप्त्यभावे हेतुमाह (तदभेदप्रत्ययस्येति) बद्धिः सन्नित्यादिविषयचैतन्याभेद
प्रत्ययस्येत्यर्थः । तदभेदप्रत्ययस्य प्रमातृचैतन्याभेदप्रत्ययत्वाभावे हेतुमाह (प्रमातृ-
रिति) न च वाच्यमिति प्रतिज्ञायां हेतुमाह (घटः सन्नित्यादिप्रतीतिरिति । तदभेदेति) प्रमा-
तृचैतन्याभेदेत्यर्थः । घटस्सन्नित्यादिप्रत्ययस्य प्रमातृचैतन्याभेदविषयत्वाभावे हेतुद्व-
यमाह (विषयचैतन्यस्येत्यादिना) तदा—अयं घट इति ज्ञानकाले । ततश्च—प्रमात्रभे-
दज्ञानविषयत्वासंभवाच्च ॥

मू०—उच्यते । प्रमात्रभेदो नाम न तावदैक्यं किंतु प्रमातृसत्ताति-
रिक्तसत्ताकत्वाभावः । तथाच घटादेः स्वावच्छिन्नचैतन्या-
ध्यस्ततया विषयचैतन्यसत्तैव घटादिसत्ता अधिष्ठानस-
त्तातिरिक्ताया आरोपितसत्ताया अनङ्गीकारात् । विषयचैत-
न्यं च पूर्वोक्तप्रकारेण प्रमातृचैतन्यमेवेति प्रमातृचैतन्य-
स्यैव घटाद्यधिष्ठानतया प्रमातृसत्तैव घटादिसत्ता
नान्येति सिद्धं घटादेरपरोक्षत्वम् ॥

शि० म०—सिद्धांतवादी तु प्रमात्रभिन्नत्वं नाम न तावदैक्यं न वा
तदभेदभ्रमविषयत्वं किं त्वन्यदेव तद्विवक्षितमित्याह (उच्यते इति)

ननु प्रमातृप्रमेयानिष्ठसत्ताजातेरेकत्वेन तन्निष्ठसत्तातिरिक्तसत्ताया अप्रसिद्धिः, प्रसिद्धौ वा वह्न्यादेरनुमेयस्यापि प्रमातृनिष्ठसत्तावत्त्वेनातिव्याप्तिः, प्रमातृरूपत्वविवक्षायां घटस्सन्नित्यादिप्रतीतिसिद्ध्या या घटादिसत्तायाः प्रमातृलक्षणसत्तातिरिक्तत्वेन तत्र लक्षणाव्याप्तिरित्यत आह (तथाचेति) प्रमातृलक्षणसत्तातिरिक्तसत्ताकत्वाभावे लक्षणे विवक्षिते सति घटादेरपरोक्षत्वं सिद्धमिति संबंधः किंघटादेरतिरिक्तसत्ताजातिमत्त्वात् तत्राव्याप्तिः अबाधितत्वलक्षणसत्ताधर्मवत्त्वाद्वा प्रमातृव्यतिरिक्तविषयचैतन्यलक्षणसत्तावत्त्वाद्वा । तत्राद्यमतिरिक्तसत्ताजात्यनभ्युपगमान्निराकृत्य द्वितीयं निरस्यति (घटादेरिति) ननु घटादेरपि घटःसन्नित्यादि प्रतीतिबलादस्त्वतिरिक्तसत्त्वं नचासौ भ्रमः तथाप्यनिर्वचनीयसत्त्वधर्मसंभवादित्यत आह (अधिष्ठानेति) तत्प्रतीतेरधिष्ठानसत्ताविषयत्वेन तदंशे अन्यथाख्यातित्वान्नानिर्वचनीयसत्त्वसिद्धिरितिभावः । तृतीयं निराचष्टे विषयेति ॥

म०प्र०-तत्-प्रमात्रभिन्नत्वम् (तन्निष्ठेति) प्रमातृचैतन्यनिष्ठेत्यर्थः (अप्रसिद्धिरिति) तथाचप्रतियोगिज्ञानाभावान्नाभावज्ञानमितिभावः । प्रसिद्धौवा-प्रमातृप्रमेयचैतन्यनिष्ठायासत्तारूपाजातिस्तदतिरिक्तापि, कचित्काचित्सत्तास्तीत्यंगीकारे अतिव्याप्तौहेतुमाह (वह्न्यादेरिति) प्रमातृरूपत्वविवक्षायाम्-प्रमातृसत्ताशब्देन प्रमातृचैतन्याभिन्नसत्ताविवक्षायाम्, तत्र-घटादौ, तत्राद्यं-पक्षत्रये आद्यम् । तत्प्रतीतेः-घटःसन्नित्यादिप्रतीतेः । तदंशे-सत्तांशविषयकघटः सन्नित्यादिज्ञाने (सिद्धिरिति) घटादावितिशेषः । परममूले (पूर्वोक्तंति) यथा तडागोदकं छिद्रान्निर्गत्येत्यादिवाक्योक्तेत्यर्थः । परममूले (प्रमातृसत्तैवेति) प्रमातृचैतन्याभिन्नसत्तैवेत्यर्थः ॥

मू०-अनुमित्यादिस्थलेन्तःकरणस्य वह्न्यादिदेशनिर्गमनाभावेनवह्न्यवच्छिन्नचैत्यस्य प्रमातृचैतन्यानात्मकतया वह्न्यादिसत्ताप्रमातृसत्तातोभिन्नेति नातिव्याप्तिः । नन्वेवमपि धर्माधर्मादिगोचरानुमित्यादिस्थले धर्माधर्मयोः प्रत्यक्षत्वापत्तिः धर्माद्यवच्छिन्नचैतन्यस्य प्रमातृचैतन्याभिन्नतया धर्मादिसत्तायाः प्रमातृसत्ताऽनतिरेकादितिचेत् न, योग्यत्वस्यापिविषयविशेषणत्वात् । नन्वेवमपि रूपी

घट इति प्रत्यक्षस्थले घटगतपरिमाणादेः प्रत्यक्षत्वापत्तिः
 रूपावच्छिन्नचैतन्यस्य परिमाणाद्यवच्छिन्नचैतन्यस्य चै
 कतया रूपावच्छिन्नचैतन्यस्य प्रमातृचैतन्याभेदे परिमा
 णाद्यवच्छिन्नचैतन्यस्यापि प्रमात्रभिन्नतया परिमाणादिस
 तायाः प्रमातृसत्तातिरिक्तत्वाभावादिति चेत्, न तत्तदा
 कारवृत्त्युपहितत्वस्यापि प्रमातृविशेषणत्वात् । रूपाका
 रवृत्तिदशायां परिमाणाद्याकारवृत्त्यभावेन परिमाणाद्या
 कारवृत्त्युपहितप्रमातृचैतन्याभिन्नसत्ताकत्वाभावेनातिव्या
 ह्यभावात् ॥

शि०म०—ननु चैतन्यसत्तातिरिक्तसत्ताकत्वाभाव एव लक्षणमस्तु
 तस्य घटादावपि सत्त्वाल्लाघवाच्चेत्याशंक्य प्रमातृविशेषणव्यावर्त्य-
 माह (अनुमित्यादीति) ननु प्रमातृत्वघटितलक्षणस्य बह्यादाव-
 तिव्याप्त्यभावेपि स्ववृत्तिधर्मादावतिव्याप्तिर्दुर्वारा इति शंकते (नन्वे-
 वमपीति । योग्यत्वस्येति) तत्तदिन्द्रियतत्तत्केवलसाक्ष्यन्यतरयो-
 ग्यत्वस्येत्यर्थः ॥

म०प्र०—चैतन्यसत्ता—चैतन्याभिन्नसत्ता, लक्षणम्—घटादिनिष्ठं प्रत्यक्षत्वं घटादिनि
 ष्टप्रत्यक्षत्वप्रकारकव्यवहारप्रयोजकं वा (तस्येति) घटादावपीत्यापिशब्दस्य तस्येत्यने
 नान्वयः । तथाच चैतन्याभिन्नसत्तातिरिक्तसत्ताकत्वाभावरूपविषयप्रत्यक्षलक्षणस्यापी
 त्यर्थः । लाघवाच्च—अन्तः करणविशिष्टचैतन्यरूपप्रमातृचैतन्यनिवेशाभावेनास्मिन्नलक्ष-
 णे लाघवाच्च । परममूले (नन्वेवमपि रूपीति) योग्यत्वे सति प्रमातृचैतन्यसत्तातिरि-
 क्तसत्ताशून्यत्वमिति घटादिविषयनिष्ठप्रत्यक्षत्वनिर्वचनेन धर्मादावतिव्याप्त्यभावे-
 पीत्यर्थः । परममूले (तत्तदाकारवृत्तीति) तत्तद्विषयकवृत्तीत्यर्थः ॥

मू०—नन्वेवं वृत्तावतिव्याप्तिः अनवस्थाभियावृत्तिगोचरवृत्त्यनं
 गीकारेण तत्र स्वाकारवृत्त्युपहितत्वघटितोक्तलक्षणाभावा
 दिति चेत् ॥

शि०म०—नन्वेवं, वृत्तावतिव्याप्तिः तस्याः स्वगोचरत्वे मानाभावात्
 वृत्त्यन्तराभ्युपगमे अनवस्थानाच्च । तत्र स्वाकारवृत्त्युपहितत्वघटित

लक्षणाभावात् नच वृत्तिः स्वविषया ज्ञानत्वाद्वह्नस्वरूपनित्यज्ञानवदित्यनुमानं तत्र मानमिति वाच्यम्, वृत्तौ ज्ञानत्वाभावेन हेतोः स्वरूपासिद्धत्वात्, वृत्तिलक्षणज्ञानत्वविवक्षायां दृष्टान्ते साधनवैकल्यात्, उभयसाधारणस्य च ज्ञानत्वस्याभावात् । ज्ञानपदवाच्यत्वमुभयसाधारणमिति चेत् न, चक्षुरादेरपि करणव्युत्पत्त्या तत्पदवाच्यत्वेन व्यभिचारात् । वृत्तौ ज्ञानपदस्य गौणत्वेन तत्पदवाच्यत्वाभावात्-आत्मत्वस्योपाधित्वात् । वृत्तिर्न स्वविषया, जडत्वात्, घटवदित्यनुमानेन प्रतिरोधाच्च । किंच वृत्तेः स्वविषयत्वे आत्मवत्स्वप्रकाशत्वापत्तिः, नचेष्टापत्तिः, आत्मैव स्वप्रकाश इति सिद्धान्तभंगापत्तेः । नच वृत्तिरपि स्वप्रकाशास्वसत्तायां प्रकाशाव्यभिचारित्वावगमात् आत्मवदिति वाच्यम्, सुखादौ व्यभिचारात् । नच तत्रापीष्टं स्वप्रकाशत्वम्, तत्र तदाकारवृत्त्यभ्युपगमात् स्वप्रकाशात्मसंबन्धेनैवान्येषां प्रकाशोपपत्तावनेकस्वप्रकाशत्वकल्पने गौरवात् । आत्मैवास्य ज्योतिरिति श्रुतिविरोधाच्च । तस्मान्न युक्तं वृत्तेः स्वविषयत्वम् । ततश्च दृष्टा तत्र लक्षणाव्याप्तिरिति शङ्कते (नन्वेवमिति) स्वाकारवृत्त्युपहितत्वस्य प्रमातृविशेषणत्वे इत्यर्थः ॥

म० प्र०-एवं-तत्तदाकारवृत्त्युपहितत्वस्य प्रमातृविशेषणत्वे, ननु वृत्तावव्याप्त्यभिधानमनुपपन्नमित्याशङ्क्या व्याप्तौ हेतुमाह (तत्रेति) वृत्तावित्यर्थः । वृत्तौ लक्षणाभावे हेतुद्वयमाह (तस्या इत्यादिनेति) तस्याः-वृत्तेरित्यर्थः (नित्यज्ञानवदिति) नच चितः स्वविषयत्वे जडत्वापत्तिरिति वाच्यम्, स्वभिन्नचिद्विषयत्वस्य जडत्वप्रयोजकत्वादिति । तत्र-वृत्तिनिष्ठस्वविषयकत्वे । तत्पदवाच्यत्वेन-ज्ञानपदवाच्यत्वेन, ज्ञानपदवाच्यत्वरूपहेतोः स्वरूपासिद्धिमप्याह (तत्पदवाच्यत्वाभावादिति) ज्ञानपदवाच्यत्वाभावादित्यर्थः । वृत्तौ ज्ञानपदवाच्यत्वाभावे हेतुमाह (वृत्ताविति) गौणत्वेन-लक्षणिकत्वेन, वृत्तावमुख्यज्ञानत्वमादाय हेतावुपाधिमप्याह (आत्मत्वस्येति) प्रतिरोधाच्च-बाधाच्च, सत्प्रतिपक्षितत्वाच्च वा । स्वसत्तायाम्-स्वनिष्ठविद्यमानत्वे सति (प्रकाशाव्यभिचारित्वेति) ज्ञानव्यभिचारित्वेत्यर्थः । (सुखादौ व्यभिचारादिति) सुखादौ स्वप्रकाशत्वरूपसाध्याभावेऽपि सुखादेर्ज्ञातसत्ताकत्वाद्यदा सुखादिकं भवति तदैव सुखादिज्ञानसत्त्वेन सुखादेः स्वसत्तायां प्रकाशाव्यभिचारित्वसत्त्वादित्यर्थः । तत्रापि-सुखादावपि । (अस्येति) कार्यकरणसंघातरूपदृश्यस्येत्यर्थः ॥

मू०-न, अनवस्थाभिः वृत्तेर्वृत्त्यंतराविषयत्वेऽपि स्वविषयत्वा

भ्युपगमेन स्वविषयवृत्त्युपहितप्रमातृचैतन्यसत्ताभिन्नस
त्ताकत्वस्य तत्रापि संभवात् ॥

शि०म०—परिहरति (नानवस्थेति) इदमत्राकूतमस्ति तावद्वृत्ति-
गोचरानुभवः घटमहंजानामीति, स च न वृत्त्यंतरम् । तत्रापि वृत्त्यंतरा-
भ्युपगतावनवस्थानात् । नच चैतन्यमेव तदनुभवस्तथासति व्यवहि-
तपदार्थस्यापि तेन भानप्रसंगात् । सन्निहितप्रकाशकत्वेच घटज्ञानस-
मये तद्गतपरिमाणादेरपि तत्प्रसंगात् । स्वसत्तायां प्रकाशव्य-
भिचारादावरणभंगार्थं परिमाणादौ वृत्त्यभ्युपगम इतिचेत्,
तर्हि सुखादेर्वृत्तिविनापि चैतन्येन प्रकाशप्रसंगात् । यदिच
प्रत्यक्षत्वसिद्धये चैतन्यलक्षणानुभवस्याविनाशिनस्संस्कारजनक-
त्वाभावेन स्मरणोपपत्तये च सुखादौ तदाकारवृत्त्यभ्युपगम इति, तदा-
प्रकृतेऽपि तुल्यम् । एवं च वृत्तिः स्वविषया अन्याप्रकाश्यत्वे सति प्रकाश्य-
मानत्वादात्मवदित्यनुमानं वृत्तेः स्वविषयत्वे प्रमाणम् ॥

म०प्र०—तदनुभवः—वृत्तिविषयकानुभवः । तथासति—चैतन्यस्य वृत्तिविषय-
कानुभवरूपत्वांगीकारे सति, तेन—चैतन्येन । ननु चैतन्यस्य सन्निहितपदार्थप्र-
काशकत्वमेव नतुव्यवहितप्रकाशकत्वं तथाच व्यवहितभानापत्तिर्न दोष इत्याशं-
क्याह (सन्निहितेति । तद्गतोति) घटगतेत्यर्थः (स्वसत्तायामिति) यत्र स्वसत्तायां
प्रकाशव्यभिचारित्वं तत्रावरणभंगार्थं वृत्त्यभ्युपगम इति व्याख्या घटगतपरिमा-
णादौ वृत्तेरावश्यकत्वेन घटज्ञानसमये परिमाणादिविषयकवृत्तिविना चैतन्येन
घटगतपरिमाणादेर्भानापत्तिर्नेतिभावः । तर्हि—आवरणभंगार्थं वृत्त्यभ्युपगमे
(प्रकाशप्रसंगादिति) सुखादीनां प्रकाशाव्यभिचारित्वेनावरणाभावादिति शेषः । प्रकृ-
तेऽपि—वृत्तिरूपज्ञानेपि, तुल्यं—वृत्तौ वृत्त्यंतराभ्युपगमेऽनवस्थाभियावृत्तावपि प्रत्य-
क्षत्वसिद्धये स्मरणोपपत्तये च स्वविषयकत्वं स्वीकरणीयमिति तुल्यम् । एवंच—
वृत्तेः प्रत्यक्षत्वादिसिद्धये स्वविषयकत्वेऽवश्यकेच सति अन्याप्रकाश्यत्वे सति—
स्वसजातीयान्याविषयत्वे सति, प्रकाश्यमानत्वात्—चिद्वश्यत्वात्, घटादौ व्य-
भिचारवारणाय सत्यंतम् । तुच्छेव्यभिचारवारणाय प्रकाश्यमानत्वादित्युक्तम् ।
(स्वविषयत्वे प्रमाणमिति) । नचैवमेकस्यैकदाकर्तृकर्मत्वविरोध इति वाच्यम्,
नैयायिकमते सर्वं ज्ञानं गुण इत्यनुमितिवदनुव्यवसायवच्च वृत्तेः स्वविषयत्वाभ्युप-
गमे विरोधाभावादिति ॥

मू०—एवंचान्तःकरणतद्दर्मादीनां केवलसाक्षिविषयत्वेऽपि

तदाकारवृत्त्यभ्युपगमेनोक्तलक्षणस्य तत्रापि सत्त्वात्
नाव्याप्तिः । नचान्तःकरणतद्धर्मादीनां वृत्तिविषयत्वाभ्युप
गमे केवलसाक्षिवेद्यत्वाभ्युपगमविरोध इतिवाच्यम्, नहि
वृत्तिं विना साक्षिविषयत्वं केवलसाक्षिवेद्यत्वं किंत्विन्द्रि
यानुमानादिप्रमाणव्यापारमन्तरेण साक्षिविषयत्वम् ॥

शि०म०-नचात्मत्वमुपाधिः सर्वं ज्ञानं गुण इत्यनुमितेन्यायमतेपि
स्वविषयत्वाभ्युपगमेन तत्र व्यभिचारेणोपाधेस्साध्याव्यापकत्वात् ।
अत एव नस्वविषयत्वाभावसाधकेन जडत्वेनास्य प्रतिरोधः, उक्तानु-
मितौ व्यभिचारात् । नच वृत्तेःस्वविषयत्वे स्वप्रकाशत्वापत्तिः, जडत्वेन
तस्याःस्वावच्छिन्नचैतन्यप्रकाशयत्वाभ्युपगमादिति । एवं वृत्तावव्याप्तिं
निराकृत्य प्रातिभासिकरजतादावन्तःकरणे तद्धर्मेषुच कामादिषु
नाव्याप्तिरित्याह (एवंचेति) उक्तन्यायेनान्तःकरणादावपि स्वाकार-
वृत्तिविषयत्वे सिद्धे इत्यर्थः । तर्हि कथमन्तःकरणादेः केवलसाक्षिवेद्यत्वप्र-
वाद इत्याशंक्य प्रमाणव्यापारानपेक्षसाक्षिविषयत्वं केवलसाक्षिवे-
द्यत्वं ततो न विरोध इत्याशयवानाह (केवलेति) इममाशयमजा-
नानस्यापसिद्धान्तशंकां निराकरोति (नचेति) स्वाशयमुद्घाटयति
(नहीति) ॥

म०प्र०-नचेति प्रतिज्ञायां हेतुमाह (उपाधेरिति) उपाधिनिष्ठसाध्याव्यापकत्वे
हेतुमाह (तत्रव्यभिचारेणेति) सर्वं ज्ञानं गुणः गुणत्वव्याप्यजातिमत्त्वा-
दित्यनुमानजन्यानुमितौ व्यापकीभूतोपाध्यभावे सति स्वविषयत्वरूपसाध्यस्य
सत्त्वेनेत्यर्थः । व्यभिचारसत्त्वे हेतुमाह (सर्वमित्यादिना । स्वविषयत्वाभ्युपगमे-
नोति) सर्वं ज्ञानं गुण इत्यनुमितेः सर्वज्ञानवृत्तिगुणत्वाविषयकत्वेन स्वस्या अपिस-
र्वान्तःपातित्वादितिशेषः । अतएव-वक्ष्यमाणहेतोरिव, अस्य-वृत्तिः स्वविषये-
त्यादिनोक्तानुमानस्य, प्रतिरोधः-बाधितत्वं सत्प्रतिपक्षितत्वं वा । वक्ष्य-
माणहेतुमाह (उक्तानुमिताविति) ननु प्रातिभासिकरजतस्यान्तःकरणतद्धर्मकामा-
देश्च केवलसाक्षिविषयत्वेनवृत्तिविषयत्वाभावात्प्रातिभासिकरजतादावव्याप्तिरित्या
शंकां मनसि निधायाह (एवमित्यादिना) उक्तन्यायेन-इदमत्राकृतमित्यादिवाक्य-
संदर्भोक्तन्यायेन तर्हि-अन्तःकरणादीनां वृत्तिविषयत्वाभ्युपगमे सति । ततः-
केवलसाक्षिवेद्यत्वस्य प्रमाणव्यापारमन्तरेण साक्षिविषयत्वरूपत्वात्, नविरोधः-
अन्तःकरणादिषु केवलसाक्षिवेद्यत्वस्यानुपपत्तिर्नास्ति ॥

मू०—अत एवाहंकारटीकायामाचार्यैरहमाकारान्तःकरणवृत्तिरंगीकृता । अत एव च प्रातिभासिकरजतस्थले रजताकाराविद्यावृत्तिः सांप्रदायिकैरंगीकृता । तथाचान्तःकरणतद्वर्मादिषु केवलसाक्षिवेद्येषु वृत्त्युपहितत्वघटितलक्षणस्य सत्त्वान्नाव्याप्तिः ॥

शि०म०—नचायमपराद्धान्त इत्याह (अतएवेति) अहं वृत्त्यवच्छिन्नमेवान्तःकरणं चैतनस्य विषयभावमापद्यते इत्यहंकारटीकाविवरण इत्यर्थः । अव्याप्तिनिराकरणमुपसंहरति (तथाचेति) आदिपदाच्छुक्तिरूप्यादिपरिग्रहः । ननु ब्रह्मणो ज्ञानरूपत्वेनात्रालक्ष्यतया तत्रातिव्याप्तिः, तस्य प्रमातृसत्तारूपत्वेन तदतिरिक्तसत्ताशून्यत्वात् । घटादेश्वप्रमातृसत्तातिरिक्तव्यावहारिकसत्ताकत्वेन तत्राव्याप्तिः । अन्यथा तत्र संसारकालीनबाधाभावलक्षणव्यावहारिकसत्तानभ्युपगमे घटादिज्ञाने पूर्वोक्तप्रमालक्षणस्याव्याप्तिप्रसंगः । नचान्तःकरणविशिष्टचैतन्यस्य प्रमातृचैतन्यशब्दार्थतया तन्निष्ठसत्ताया व्यावहारिकसत्तारूपत्वादब्रह्मणश्चतद्व्यतिरिक्तपारमार्थिकसत्ताकत्वेन तत्र नातिव्याप्तिः । अत एव घटादौ नाव्याप्तिः, तस्य प्रमातृनिष्ठव्यावहारिकसत्ताश्रयत्वादिति वाच्यम् ॥

म० प्र०—अयं—अन्तःकरणादिषु वृत्तिविषयत्वाभ्युपगमः, अपराद्धान्तः—भाष्यकारादीनामसंमतः । परममूले (अतएवेति) यतो न वृत्तेः केवलपदव्यावर्त्यत्वमत एवाहं वृत्त्यवच्छिन्नमेवान्तःकरणं चैतन्यविषयभावमापद्यते इत्यहंकारटीकायामाचार्यैरहमित्याकारान्तःकरणविषयावृत्तिरंगीकृतेत्यर्थः । अहंवृत्त्यवच्छिन्नं—अहंवृत्तिविशिष्टं, चैतन्यस्यविषयभावं—चैतन्यनिरूपितविषयत्वम्, अहंकारटीकाविवरणे—चतुःसूत्र्या यद्भाष्यं तदुपरि पंचपादिकाख्याटीका तत्रस्थोहंकारनिरूपणपरो ग्रंथस्तदुपरि यद्विवरणं तस्मिन् । परममूले (सांप्रदायिकैरिति) सर्वज्ञमुनिप्रमुखैरित्यर्थः । परममूले (तथाचेति) अन्तःकरणादीनांवृत्तिविषयत्वे निर्विवादेसतीत्यर्थः । अत्र—विषयप्रत्यक्षलक्षणे । तत्र—ब्रह्मणि, तस्य—ब्रह्मणः, प्रमातृसत्तारूपत्वेन—प्रमातुःया सत्तास्वरूपं पारमार्थिकीसत्तावा तद्रूपत्वेन, तत्र—घटादिषु, अव्याप्तिः—असंभवः । यदि प्रातिभासिकशुक्तिरजतादीनामधिष्ठानसत्तातिरिक्तसत्ताकत्वाभावोङ्गीक्रियते तर्हि तेषु लक्षणसत्त्वादव्याप्तिपदस्याव्याप्तिरूपएवार्थोग्राह्य इति । अन्यथेत्यस्यैवार्थमाह (तत्रेत्यादिना) घटादिष्वित्यर्थः (संसारकालीनबाधाभावलक्षणोति) संसारकालीनबा-

धाप्रतियोगित्वलक्षणेत्यर्थः । पूर्वोक्तप्रमालक्षणस्य-अवाधितार्थविषयकज्ञानत्वरूपपूर्वोक्तप्रमालक्षणस्य (तन्निष्ठेति) प्रमातृचैतन्यनिष्ठेत्यर्थः । तत्र-ब्रह्मणि, अत एव प्रमातृसत्तायाः व्यावहारिकसत्तारूपत्वादेव, वक्ष्यमाणहेतोरेवेतिवा। तस्य-घटादेः ॥

शि०म०-तथापि व्यावहारिकसत्तायास्सर्वत्रैकत्वेन ब्रह्म्यादावतिव्याप्तेः शुक्तिरूप्यादेस्तूलाविद्याकार्यत्वपक्षे तदतिरिक्तप्रातिभासिकसत्ताश्रयत्वेन तत्राव्याप्तेश्च । किंच नेदं विषयस्य प्रत्यक्षसामान्यलक्षणम् । योग्यत्वस्यैवातीन्द्रियधर्मादिव्यावृत्तस्य सामान्यलक्षणत्वोपपत्तौ विशेषणवैयर्थ्यात् । ननु प्रमातृचैतन्याध्यस्तत्वमेव प्रमात्रभिन्नत्वमिह विवक्षितं, तेनपारमार्थिके ब्रह्मणि नातिव्याप्तिः, घटादेश्च स्वज्ञानसमये प्रमातृचैतन्याध्यस्ततया नाव्याप्तिः, ब्रह्म्याद्याधिष्ठानचैतन्यस्यानुमितिदशायां प्रमातृव्यतिरिक्ततया तद्विषयब्रह्म्यादौ नातिव्याप्तिरितिचेत्, न, प्रमातृशब्देनान्तःकरणोपलक्षितचैतन्याभिधाने ब्रह्म्यादेरपि तदुपलक्षितचैतन्याध्यस्तत्वेन तत्रातिव्याप्तेस्तादवस्थ्यात् । विशिष्टाभिधानेच घटादिज्ञाने तदधिष्ठानचैतन्यस्यान्तःकरणोपहितचैतन्याभेदेपि विशिष्टं प्रत्यभेदाभावेन तत्राव्याप्तेः, प्रातिभासिकरजतस्य शुक्त्यवच्छिन्नचैतन्याध्यस्तस्य स्वमाद्युपलब्धगजादेश्च मायापरिणामत्वपक्षे तदवच्छिन्नचैतन्याध्यस्तस्य प्रमातृचैतन्याध्यस्तत्वाभावेन तत्राव्याप्तेश्च ॥

म०प्र०-तथापि-घटादीनांप्रमातृचैतन्यनिष्ठव्यावहारिकसत्ताश्रयत्वेपि (तदतिरिक्तेति) प्रमातृचैतन्यनिष्ठसंसारकालीनबाधाभावलक्षणव्यावहारिकसत्तातिरिक्त्यर्थः । शुक्तिरजतादेर्मूलाविद्याकार्यत्वपक्षे प्रमातृचैतन्यनिष्ठसंसारकालीनबाधाप्रतियोगित्वलक्षणव्यावहारिकसत्तावत्त्वेन शुक्तिरजतादौ लक्षणसत्त्वमभिप्रेत्याह (तूलाविद्येति) इदं-स्वाकारवृत्त्युपहितप्रमातृचैतन्याभिन्नत्वे सति योग्यत्वम् । प्रत्यक्षसामान्यलक्षणं-प्रत्यक्षत्वस्वरूपंप्रत्यक्षत्वप्रयोजकं वा प्रत्यक्षत्वप्रकारकव्यवहारप्रयोजकं वा-योग्यत्वस्यैव-तत्तदिन्द्रियसन्निकर्षकालीनतत्तदिन्द्रियतत्तत्केवलसाक्ष्यन्यतरविषयत्वयोग्यत्वस्यैव (विशेषणेति) स्वाकारवृत्त्युपहितप्रमातृचैतन्याभिन्नत्वरूपविशेषणेत्यर्थः । स्वोक्तं विषयप्रत्यक्षलक्षणमुपपादयितुं शंक्ते (नन्वित्यादिना) इह-उक्तविषयप्रत्यक्षलक्षणवाक्ये (तदुपलक्षितेति) शुद्धचैतन्यरूपान्तःकरणोपलक्षितेत्यर्थः । तत्र-अनुमेयब्रह्म्यादौ (विशिष्टेति) अन्तःकरणविशिष्टचैतन्येत्यर्थः (घटादिज्ञानेइति) सतीतिशेषः (तदधिष्ठानेति) घटाद्याधिष्ठानेत्यर्थः (विशिष्टंप्रतीति) अन्तःकरणस्य घटादिना सहाभेदाभावेन घटादावन्तः

करणविशिष्टचैतन्यनिरूपिताभेदाभावेनेत्यर्थः । तत्र-घटादौ (अव्याप्तेरिति) सुखादीनामपिविशेषणीभूतान्तःकरणेऽध्यस्तत्वाभावेन सुखादावपि लक्षणासत्त्वा-
लक्षणासंभवादित्यर्थः (तदवच्छिन्नेति) मायावच्छिन्नेत्यर्थः । तत्र-शुक्तिरजतादौ-
अव्याप्तेश्च-असंभवाच्च ॥

शि०म०-किंचैवमन्तःकरणाविद्ययोरप्रत्यक्षत्वापत्तिः, तयोर्विशिष्ट
चैतन्याध्यस्तत्वाभावात्, नह्यन्तःकरणविशिष्टचैतन्येऽन्तःकरणमध्यस्य
ते।अपिचास्मिन् पक्षे स्वाकारवृत्त्युपहितेतिविशेषणवैयर्थ्यापत्तिः । घट-
ज्ञानसमये परिमाणादेरन्तःकरणविशिष्टचैतन्याध्यस्तत्वाभावेन प्रमातृ
पदेनैव तत्रातिव्याप्त्यभावात् । तस्माद्दुर्घटं घटादेः प्रत्यक्षत्वमिति ।
'उच्यते'प्रमातृचैतन्याभिन्नत्वे सति योग्यत्वं विषयस्य प्रत्यक्षत्वं, प्रमा-
त्रभिन्नत्वं चान्तःकरणावच्छिन्नचैतन्याभेदज्ञानविषयत्वमिहविवक्षितं
तेन घटमहंजानामीत्यन्तःकरणविशिष्टभेदानुभवेपि घटस्सन्निति तदु-
पहितचैतन्याभेदज्ञाने विरोधाभावेन तत्र नाव्याप्तिः । परिमाणादेश्च
तदातदभेदज्ञानाविषयत्वान्नातिव्याप्तिः । अनुमित्यादिस्थले तु बह्वचव-
च्छिन्नचैतन्यस्यान्तःकरणानुपहितत्वेन बह्व्यादेस्तदभेदज्ञानविषयत्वा-
भावान्न प्रत्यक्षत्वम् । अतएव शुक्तिरूप्यस्वाप्नगजादेस्साक्ष्यभेदज्ञान-
विषयत्वात्प्रत्यक्षत्वमेव ॥

म० प्र०-तयोः-अविद्यान्तःकरणयोः (विशिष्टेति) अंतःकरणविशिष्टेत्यर्थः ।
अविद्यान्तःकरणयोरन्तःकरणविशिष्टचैतन्याध्यस्तत्वाभावमेवोपपादयति (नहीति)
(अन्तःकरणमिति) अविद्यान्तःकरणं चेत्यर्थः । अतो न व्याख्यानेन्यूनतेति
(अध्यस्यतेइति) अविद्याध्यासस्यसुषुप्तावन्तःकरणाभावेपि सत्त्वेनान्तःकरणा-
ध्यासात्पूर्वमंतःकरणाभावेनचाविद्यान्तःकरणयोरध्यासेन्तःकरणस्य कारणत्वयोग्य-
त्वाभावादिति शेषः । अस्मिन्यक्षे-प्रमातृचैतन्यशब्देनान्तःकरणविशिष्टचैतन्याभिधान
पक्षे । अंतःकरणविशिष्टचैतन्याध्यस्तत्वाभावेन-विशेषणीभूतान्तःकरणे घटादि
परिमाणादेरध्यासाभावेनान्तःकरणविशिष्टचैतन्यनिरूपिताध्यस्तत्वाभावेन, तत्र-
घटादिगतपरिमाणादौ । तस्मात्-उक्तदूषणकलापात् (प्रमातृचैतन्याभिन्नत्वेस-
तीति) अत्र योग्यत्वमित्यस्य प्रत्यक्षयोग्यत्वमित्यर्थे उच्यमाने आत्माश्रयसत्त्वेन
प्रमातृचैतन्याभिन्नत्वसमानाधिकरणकमयंघटोयंपटइत्याद्याकारकव्यवहारयोग्यत्वं
तत्तत्केवलसाक्षित्तन्दिद्यान्यतरविषयत्वयोग्यत्वं वा । घटादिविषयनिष्ठप्रत्य-
क्षत्वमिति लक्षणवाक्यार्थस्तथाच नात्माश्रय इति भावः (अन्तःकरणाव-

च्छिन्नेति) अन्तःकरणावच्छिन्नमन्तःकरणोपहितं यच्चैतन्यं तेन सहयोविषय-
स्याभेदो विषयनिष्ठमातृसत्तातिरिक्तसत्ताकत्वाभावरूपस्तस्य यज्ज्ञानमयं घटो-
स्तीत्याद्याकारकं तद्विषयत्वमित्यर्थः । इह-उक्तलक्षणवाक्ये, तेन-प्रमात्राभिन्न-
त्वस्यान्तःकरणोपहितचैतन्याभेदज्ञानविषयत्वरूपतयाविवक्षितत्वेन, अन्तःकरण-
विशिष्टभेदानुभवोपि-अन्तःकरणविशिष्टचैतन्याद्वटादेर्भेदज्ञानेपि (तदुपहितेति)
अन्तःकरणोपहितेत्यर्थः । तत्र-घटादौ, नाव्याप्तिः-नासंभवः, तदा-अयं घटोस्ती-
त्यादिज्ञानकाले (तदभेदज्ञानेति) घटादिपरिमाणादिकंसदित्यन्तःकरणोप-
हिताभेदज्ञानेत्यर्थः । अनुमित्यादिस्थले-अनुमित्यादिविषयेवद्व्याप्तिः, अस्य न प्रत्य-
क्षत्वमित्यनेनान्वयः (वद्व्यादेरिति) अनुमेयवद्व्यादेः सन्वाहिरित्यादिप्रत्य-
यविषयत्वेऽप्यन्तःकरणोपहिताभेदप्रत्ययविषयत्वाभावादित्यर्थः । अतएव-प्रमात्र-
भिन्नत्वस्योक्तस्वरूपत्वादेव ॥

शि० म०-एवमविद्यान्तःकरणयोरपि प्रत्यक्षत्वमुपपादनीयम् । इदं
चलक्षणं विषयस्य तत्तत्प्रत्यक्षत्वव्यवहारप्रयोजकमिति न विशेषण-
वैयर्थ्यम् । सामान्यलक्षणं तु योग्यत्वमेव, तच्चेन्द्रियसाक्ष्यन्यतरयोग्यत्वं,
तत्तु फलबलकल्प्यमिति न धर्मादावतिव्याप्तिः । घटाभावादेश्चानुपल-
ब्धस्यापि इन्द्रियसाक्ष्ययोग्यत्वान्नप्रत्यक्षत्वम्, यथाचेन्द्रियायोग्यत्वम् ।
तथाग्रे वक्ष्यते । विशेषलक्षणेच योग्यत्वं तत्तदिन्द्रियतत्तत्केवलसाक्ष्य-
न्यतरयोग्यत्वं विवक्षितमिति न सौर्भादावतिव्याप्तिः । अत एव
शास्त्रप्रतिपाद्ये ब्रह्मणि न तत्प्रसंगः, स्वप्रकाशस्य तस्य विवक्षितयो-
ग्यत्वाभावात् । यद्वा योग्यत्वे सति स्वाकारवृत्त्युपहितसाक्षिचैत-
न्याध्यस्तत्वं विषयस्य प्रत्यक्षत्वं, तथाच घटादेः शुद्धचैतन्याध्यस्त-
स्यापि स्वज्ञानसमये स्वाधिष्ठानचैतन्यस्य साक्ष्यभेदेन साक्षिण्यध्य-
स्ततया सिद्धमपरोक्षत्वम् । प्रातिभासिकरजतस्य च साक्षिण्यध्यासा-
न्नाव्याप्तिः । वक्ष्यतिच-“विषयचैतन्ये अध्यस्तमपि रजतं साक्षिण्य-
ध्यस्तम्” इति अत एव स्वप्नोपलब्धगजादेश्च प्रत्यक्षत्वं, तदेन्द्रियोपरमे-
ष्यन्तःकरणांगीकारात् । तस्यच स्वविशिष्टाध्यासाभावेपि स्वोपहि-
तचैतन्येऽध्यस्तत्वात् । अविद्यायास्तु चिन्मात्राश्रितत्वेपि स्वज्ञानस-
मये साक्षिण्यध्यासात्प्रत्यक्षत्वं, परिमाणादेश्च घटाकारवृत्तिदशायां
साक्षिण्यध्यस्तत्वेपि तस्य स्वाकारवृत्त्युपहितत्वाभावात् प्रातिव्याप्तिः ॥

म० प्र०-एवं-शुक्तिरजतादिवत् (उपपादनीयमिति) अन्तःकरणादेरप्यहं
सन्नज्ञानं सदित्याद्यन्तःकरणोपहितचैतन्याभेदज्ञानविषयत्वादिति शेषः ।

(तत्तत्प्रत्यक्षत्वेति) देवदत्तयज्ञदत्तादिसंबन्धिप्रत्यक्षत्वेत्यर्थः (विशेषणेति) प्रमात्रभिन्नत्वे सतीति विशेषणेत्यर्थः । सामान्यलक्षणम्—देवदत्ताद्यनिरूपितं यत्प्रत्यक्षं तन्निष्ठप्रत्यक्षत्वस्वरूपं तन्निष्ठप्रत्यक्षत्वादिप्रयोजकं वा । इन्द्रियसाक्ष्यन्यतरयोग्यत्वं—इन्द्रियसन्निकर्षकालीनेन्द्रियकेवलसाक्ष्यन्यतरविषयत्वयोग्यत्वं, फलवलकल्प्यम्—घटः प्रत्यक्ष इत्यादिव्यवहाररूपकार्यान्यथानुपपत्त्या कल्प्यम्, अनुपलब्धस्यापि—अनुपलब्धिप्रमाणगम्यस्यापि । अपिशब्देनानुमानादिप्रमाणसमुच्चयः । विशेषलक्षणे—देवदत्तादीनां घटादिषु यः प्रत्यक्षत्वप्रकारको व्यवहारस्तत्प्रयोजके, प्रमातृचैतन्याभिन्नत्वे सतियोग्यत्वरूपे सौरभादावित्यत्र रसादिरादिपदार्थ इति । अतएव—वक्ष्यमाणहेतोरेव, न तत्प्रसंगः—विषयप्रत्यक्षलक्षणातिव्याप्तिर्न । ननु यदाघटादावयंघट इत्येव प्रत्ययो जातो ननु सन् घट इत्यादिप्रमातृचैतन्याभेदप्रत्ययो जातस्तदा घटादौ प्रमातृचैतन्याभेदप्रत्ययविषयत्वाभावेन प्रमातृचैतन्याभिन्नत्वाभावात्, घटादौ प्रत्यक्षत्वं न स्यादित्यत आह (यद्वेति । स्वज्ञानेति) घटादिज्ञानेत्यर्थः (स्वाधिष्ठानेति) घटाद्यधिष्ठानेत्यर्थः । अतएव—उक्तप्रत्यक्षत्वस्वीकारादेव, वक्ष्यमाणहेतोरेववा, अन्तःकरणादेरप्युक्तप्रत्यक्षमस्तीत्याह (तस्य चेति) अन्तःकरणस्यचेत्यर्थः (स्वविशिष्टेति) अन्तःकरणविशिष्टचैतन्येत्यर्थः । अध्यस्तत्वादित्यस्य प्रत्यक्षत्वमित्यनेनान्वयः । तस्य—साक्षिचैतन्यस्य (स्वाकारेति) परिमाणाद्याकारेत्यर्थः ॥

मू०—तदयं निर्गलितार्थः स्वाकारवृत्त्युपहितप्रमातृचैतन्यसत्तातिरिक्तसत्ताकत्वशून्यत्वे सति योग्यत्वं विषयस्य प्रत्यक्षत्वम् । तत्र संयोगसंयुक्ततादात्म्यादीनां सन्निकर्षाणां चैतन्याभिव्यञ्जकवृत्तिजनने विनियोगः ॥

शि०म०—तदेतत्सर्वं मनसि निधायाह (तदयं निर्गलितार्थ इति । प्रत्यक्षत्वमिति) तत्तत्प्रत्यक्षत्वव्यवहारप्रयोजकमित्यर्थः । सौत्रांतिकास्तु संवेदनगतो विषयाकारप्रतिबिंबस्तथाविधबिम्बसन्निधानपुरःसरः प्रतिबिंबत्वात् दर्पणादिगतमुखादिप्रतिबिंबवदिति नित्यानुमेया विषया इत्याहुः । ततश्च विषयस्य प्रत्यक्षलक्षणकथनं न युक्तमिति चेत् न, घटमहं पश्यामीति विषयस्यापरोक्षत्वस्यानुभवसिद्धत्वात् । उक्तलिङ्गाद्यप्रतिसंधानेपि घटाद्यनुभवदर्शनाच्च । किंच घटादेर्नित्यानुमेयत्वम्, तथा सत्यन्वयव्यतिरेकावगतज्ञानहेतुभावयोरिन्द्रियतत्सन्निकर्षयोर्वैयर्थ्यप्रसङ्गः, त्वन्मते घटादिज्ञानस्यानुमितिरूपत्वेन तत्रा-

नुपयोगात् तस्मात्सिद्धं घटादेरपरोक्षत्वम् । नन्विन्द्रियतत्सन्निकर्ष-
वैयर्थ्यं सिद्धांतेपि तुल्यं, चैतन्यरूपस्य घटादिज्ञानस्येन्द्रियसन्निकर्षा-
जन्यत्वादित्याशंक्य तयोर्वृत्तिजनने विनियोगात् वैयर्थ्यमित्याह
तत्रेति) एवं घटादेः प्रत्यक्षत्वे सिद्धेसंयोगसंयुक्ततादात्म्यसंयुक्ता-
भिन्नतादात्म्यानामिन्द्रियसन्निकर्षाणामिन्द्रियस्य च घटतद्रूपरूपत-
द्धर्मरूपत्वाद्यवच्छिन्नचैतन्याभिव्यञ्जकवृत्तिजनने विनियोग इत्यर्थः ॥

म०प्र०--परममूले (तदयमिति) तस्य पूर्वोक्तलक्षणस्यायं तदयं-तस्मात्पूर्वो-
क्तनिवेशादयं, तदयमिति वा, सचासावयं तदयमिति वा विग्रहः।परममूले । योग्य-
त्वं-तत्तदिन्द्रियतत्तत्केवलसाक्ष्यन्यतरविषयत्वयोग्यत्वम् । तत्तदितिदेवदत्तादी-
त्यर्थः । सौत्रांतिकाः-सौत्रांतिकसंज्ञका बुद्धिशिष्याः । शब्दात्पक्षज्ञानमभिप्रेत्य
तेऽनुमानमाहुरित्याह (संवेदनगतइति) बुद्धिगत इत्यर्थः । दर्पणादिषु घटादिप्र-
तिबिंबे सिद्धसाधनतावारणाय दृष्टांतासिद्धिवारणाय चेदं विशेषणमिति (तथा-
विधेति) विषयाकारप्रतिबिंबसदृशेत्यर्थः । ततश्च-सौत्रांतिकमते विषयाणानित्या-
नुमेयत्वादेव, अप्रतिसंधानेपि-अज्ञानेपि।तथासति-नित्यानुमेयत्वे-सति । ज्ञानहेतुभा-
वयोः-ज्ञानहेतुत्वयोः कुतस्तयोर्वैयर्थ्यमित्याशंक्य तत्र हेतुमाह (त्वन्मते इति)
सौत्रांतिकस्य तव मत इत्यर्थः । तत्र-घटादिज्ञाने (अनुपयोगादिति) नच
लिङ्गादिज्ञानार्थमिन्द्रियतत्सन्निकर्षयोः स्वीकारान्नतयोरानर्थक्यमिति वाच्यम्,
त्वन्मते लिङ्गादिज्ञानस्याप्यनुमित्याद्यात्मकत्वादिति । तस्मात्-इन्द्रियतत्सन्निक-
र्षयोर्वैयर्थ्यापत्त्यादिदोषात् तयोः-इन्द्रियतत्सन्निकर्षयोः (चैतन्याभिव्यं-
जकेति) चैतन्यविषयकावरणनिर्वर्तिकाचैतन्यप्रतिबिंबग्राहिका वा या वृत्तिस्त-
ज्जनने विनियोगः संबंधः, कारणतेत्यर्थः । तथाच सिद्धांते इन्द्रियादीनां न
वैयर्थ्यमिति भावः ॥

मू०-साच वृत्तिश्चतुर्विधा-संशयो निश्चयो गर्वः स्मरणमिति ।

एवं सति वृत्तिभेदेनैकमप्यन्तःकरणं मन इति बुद्धिरिति

अहंकारइति चित्तमिति चारुयायते । तदुक्तम्--

मनोबुद्धिरहंकारश्चित्तंकरणमंतरम् ॥

संशयो निश्चयो गर्वः स्मरणं विषया इमे ॥ १ ॥

तच्च प्रत्यक्षं द्विविधं-सविकल्पकनिर्विकल्पकभेदात् ॥

शि०म०-नन्वेवमपि चैतन्यस्यैव ज्ञानत्वात्तत्तत्सन्निकर्षस्य तत्रा-
नुपयोगस्तदवस्थ इत्याशंक्य यथैकमप्यन्तःकरणं चतुर्विधवृत्त्यवच्छिन्नं

चतुर्विधमित्युच्यते । एवमजन्यमपि चैतन्यमिन्द्रियसन्निकर्षजन्यवृत्त्यव
च्छिन्नं तज्जन्यमित्याशयेनाह (साचेति) यद्यपि वृत्तिविशिष्टं
चैतन्यमादिमदित्यत्रविशिष्टचैतन्यस्येन्द्रियसन्निकर्षजन्यत्वमुक्तमेव
तथापि तस्यैवदृष्टान्तमुखेनात्रोपपादनान्नपौनरुक्त्यम्, अन्यथा
यथाश्रुते प्रत्यक्षनिरूपणप्रस्तावेअन्तःकरणचातुर्विध्यनिरूपणमसंगतं
स्यादिति द्रष्टव्यम् । उक्तार्थे संमतिमाह (तदुक्तमिति) एवं विषय-
प्रत्यक्षत्वे प्रयोजकांतरनिरूपणात्तद्व्यावृत्तमपि ज्ञानस्य प्रत्यक्षत्व
प्रयोजकं निर्दृष्टमित्युक्तमिदानीं तद्विभजते (तच्चेति) ॥

म० प्र०—एवमपि—इन्द्रियतत्सन्निकर्षयोश्चैतन्याभिव्यंजकवृत्तिजनने उपयोगेपि,
तत्र—चैतन्यरूपज्ञाने (चतुर्विधमिति) संशयाकारवृत्तिमदन्तःकरणं मनः,
निश्चयाकारवृत्तिमदन्तःकरणं बुद्धिः, गर्वाकारवृत्तिमदन्तःकरणमहंकारः, स्मर-
णाकारवृत्तिमदन्तःकरणं चित्तमितिचतुर्विधमित्यर्थः । तत्—चैतन्यं । परममूले (सा-
चेति) चैतन्याभिव्यंजिकात्वित्यर्थः । परममूले । एवंसति—वृत्तेर्नानात्वेसति । परम-
मूले (विषयाइमेइति) इमे संशयादयो विषया अन्तःकरणे मन आदिशब्दप्र-
वृत्तिनिमित्ता अन्तःकरणस्य कार्याणीतिवेत्यर्थः । ननु चैतन्यस्यानादित्वेपीत्या-
दिग्रंथे वृत्तिविशिष्टचैतन्ये इन्द्रियजन्यत्वस्योक्तत्वात्पौनरुक्त्यामित्याशंक्याह (यद्य-
पीति) तस्य—वृत्तिविशिष्टचैतन्येपूर्वोक्तेन्द्रियजन्यत्वस्यैव, दृष्टान्तमुखेन—यथै-
कमप्यन्तःकरणमित्यादिवाक्योक्तदृष्टान्तद्वारा । अत्र—एवं सतीत्यादिमूले । अन्य
थेत्यस्यैव व्याख्यानं यथाश्रुते इति, पूर्वोक्तव्यवस्थानंगीकारे सतीति तदर्थः ।
एवं—उक्तेन प्रकारेण अस्येत्युक्तमित्यनेनान्वयः । प्रयोजकांतरनिरूपणात्—ज्ञान-
गतप्रत्यक्षत्वप्रयोजकातिरिक्तप्रयोजककथनात् । तद्व्यावृत्तम्—प्रत्यक्षविषयावृत्ति ।
तत्—प्रत्यक्षम् ॥

मृ०—तत्र सविकल्पकं वैशिष्ट्यावगाहिज्ञानं यथा घटमहं
जानामीत्यादि ज्ञानम् । निर्विकल्पकं तु संसर्गानवगाहि
ज्ञानम् । यथा सोऽयं देवदत्तः ॥

शि०म०—सर्ववादिसंमतत्वेन सकलव्यवहारहेतुत्वेन प्रथमोद्दिष्टं
सविकल्पकंप्रथमं निरूपयति (तत्रेति) तयोर्मध्ये इत्यर्थः (वैशि-
ष्ट्यावगाहीति) ननु विशेषज्ञानजन्यं तज्जन्यत्वस्य प्रमाणाभावे-
नानभ्युपगमादित्यर्थः । वैशिष्ट्यावगाहित्वमिच्छादावपीत्यत उक्तं
ज्ञानमिति । ज्ञानत्वं च निर्विकल्पकेपीति वैशिष्ट्यावगाहीत्युक्तम्

(संसर्गानवगाहीति) ननु सविकल्पकस्य विशेषणज्ञानजन्यत्वमभ्युपगतं न वा आद्ये तदेव सविकल्पकस्य लक्षणमस्तु नचेत्कुतो निर्विकल्पकसिद्धिः, न खलु तदनभ्युपगमे जागराद्यसविकल्पकज्ञानं स्वसमानाधिकरणविशेषणज्ञानजन्यं विशिष्टज्ञानत्वादित्यनुमानं भवति । नच पूर्वं न विवेचितमित्यनुभवो निर्विकल्पके प्रमाणमल्पविशेषणविषयत्वेनापितदुपपत्तेः । तस्मादुदाहरणाभावात्प्रयुक्तं निर्विकल्पकलक्षणमित्याशंक्य लोकवेदयोः प्रत्यक्षसिद्धं तदित्याह (यथेति) ॥

म० प्र०—सविकल्पकप्रत्यक्षस्य प्रथमोद्दिष्टत्वे हेतुमाह (सर्ववादिसंमतत्वेनेति) येन निर्विकल्पकज्ञानं स्वीक्रियते तस्यापि सविकल्पकज्ञानं संमतमिति भावः । सविकल्पकज्ञानस्य सर्ववादिसंमतत्वे हेतुमाह (सकलेति) विषयितासंबन्धेन सह विद्यमानो विकल्पो विशेष्यविशेषणयोः संसर्गो यत्र ज्ञाने तत्तथा वैशिष्ट्यविषयकमित्यर्थमभिप्रेत्याह । परममूले (वैशिष्ट्येति) सविकल्पकज्ञानस्य विशेषणज्ञानजन्यत्वाभावे हेतुमाह (तज्जन्यत्वस्येति) सविकल्पकज्ञाननिष्ठविशेषणज्ञानजन्यत्वस्यानभ्युपगमादित्यर्थः । नन्वनुमानान्निर्विकल्पकज्ञानसिद्धिर्भवत्वित्याशंक्याह (नखल्विति) तदनभ्युपगमे—सविकल्पज्ञानस्य विशेषणज्ञानजन्यत्वानभ्युपगमे, जागराद्यसविकल्पकं—जागरावस्थायामादावुत्पन्नम् सविकल्पकम्—सविकल्पकज्ञानजन्ये द्वितीयादिज्ञाने सिद्धसाधनता निवृत्त्यै आद्येति विशेषणम् । स्वप्नावस्थायां संस्कारजन्ये आद्यसविकल्पकज्ञाने बाधवारणाय जागरेति (स्वसमानाधिकरणेति) सविकल्पकज्ञानाधिकरणवृत्तित्यर्थः । न विवेचितम्—किञ्चिद्विशेषणविशिष्टत्वेन न ज्ञातं (अल्पविशेषणविषयत्वेनेति) बहुभिर्विशेषणैर्न ज्ञातं किंत्वल्पविशेषणैर्ज्ञातमित्यल्पविशेषणविषयकत्वेनापि पूर्वोक्तानुभवोपपत्तेरित्यर्थः । उदाहरणाभावात्—लक्ष्याभावात् । लोकवेदयोरिति—लौकिकवैदिकवाक्यजन्यं प्रत्यक्षसिद्धं साक्षिरूपप्रत्यक्षेण निश्चितं तन्निर्विकल्पकात्मकं ज्ञानमित्यर्थः ॥

मू०—तत्त्वमसीत्यादिवाक्यजन्यं ज्ञानम् । ननु शाब्दमिदं ज्ञानं न प्रत्यक्षमिन्द्रियाजन्यत्वादिति चेन्न ॥

शि० म०—यद्यपि ज्ञानं स्वविषयमप्यभेदावगाहित्वे प्रमाणं तथाप्यर्थात् संसर्गानवगाहित्वसिद्धिरिति भावः । ननु सोऽयं देवदत्त इत्यैक्यप्रत्यभिज्ञयैव वाक्यप्रयोगादेशकालोपलक्षितदेवदत्तलक्षणाभेदविषयमिन्द्रियजन्यमप्यस्ति प्रत्यक्षमिति—कथं शाब्दमेवोदाहृतमिति चेत्सत्यमभेदविषयज्ञानमिन्द्रियजन्यमिति तथापि तन्न निर्विकल्पकं

सन्निकर्षवशादुपलक्षणदेशकालादेरपि तत्र भानसंभवात्, शाब्दे तु ज्ञाने-तात्पर्यविषयस्यैव भाननियमादभेदमात्रविषयत्वमित्यतो निर्विकल्पकमिति भावः । प्रकृष्टप्रकाशश्चंद्रः 'सत्यं ज्ञानमनंतं ब्रह्म' इत्या-
वान्तरवाक्यमादिपदग्राह्यं, ननु सोयं देवदत्त इत्यादिवाक्यजन्यं ज्ञानं न प्रत्यक्षमिन्द्रियाजन्यत्वाज्ज्योतिष्टोमादिवाक्यजन्यज्ञानवदिति चोदयति (ननु शाब्दमिति) ॥

म० प्र०-ननु वृत्तेः स्वविषयत्वाभ्युपगमेन स्वविषयकसोयं देवदत्त इत्यादिवा-
क्यजन्यज्ञानस्य देवदत्ताद्यभेदविषयकप्रमारूपत्वोपि तस्य संसर्गानवगाहित्वे
प्रमाणाभाव इत्याशंक्याह (यद्यपीति) स्वविषयमपि-शब्देन देवदत्तादिविषयकं
च ज्ञानं सोयं देवदत्त इत्यादिवाक्यजन्यज्ञानं यद्यप्यभेदावगाहित्वे-देवदत्ताद्यभेदे
प्रमाणं-प्रमारूपमित्यर्थः । सोयं देवदत्त इत्यादिवाक्यजन्यज्ञानस्य संसर्गानवगा-
हित्वे प्रमाणाभावेन नेदं निर्विकल्पकज्ञानोदाहरणं संभवतीति भावः । अर्थात्-स्वनि-
ष्ठाभेदावगाहित्वमनुपपन्नं सत्स्वनिष्ठसंसर्गानवगाहित्वं कल्पयतीत्यर्थापात्तिप्रमा-
णात् । वाक्यप्रयोगात्-सोयं देवदत्त इत्यादिवाक्योच्चारणात्, तत्-देवदत्तलक्षणाभेद-
विषयकेन्द्रियजन्यज्ञानं, सन्निकर्षवशात्-देवदत्तशरीरेणसह्यदिन्द्रियसंबंधस्तद्वलात्
तत्र-देवदत्तशरीरे, भानसंभवात्-एकसंबंधिज्ञानमपरसंबंधिस्मारकमिति न्यायेन
ज्ञानसंभवात् । ननु शाब्दज्ञानस्याप्युपलक्षणदेशकालादिविषयकत्वं कुतो न भवती-
त्याशंक्याह (शाब्देत्विति) भाननियमात्-विषयत्वस्य नियमेन सत्त्वात्, तात्प-
र्यविषयत्वस्य शाब्दबोधविषयत्वनिष्ठव्याप्तिनिरूपकत्वादिति यावत् (निर्विक-
ल्पकमिति) शाब्दज्ञानमिति शेषः इत्यान्तरवाक्यजन्यज्ञानमादिपदग्राह्यमित्यस्य
स्थाने इत्यान्तरवाक्यमादिपदग्राह्यमिति पाठः साधुः (चोदयतीति) निर्विकल्पक-
प्रत्यक्षलक्षणमभिधाय वाक्यजन्यज्ञानस्य तलक्ष्यत्वाभिधानमत्यंतासंगतमिति
शंकाकर्तुरभिप्राय इति ॥

मू०-नहीन्द्रियजन्यत्वं प्रत्यक्षत्वे तन्त्रं दूषितत्वात् । किन्तु
योग्यवर्तमानविषयकत्वे सति प्रमाणचैतन्यस्य विषयचै
तन्याभिन्नत्वमित्युक्तम् ॥

शि० म०-इन्द्रियजन्यत्वस्यानुमित्यादिसाधारणत्वेन सुखादि-
प्रत्यक्षाव्यापकत्वेन च प्रत्यक्षत्वप्रयोजकत्वस्य निराकृतत्वात् । नेदं
तत्प्रयोजकमित्याह (नहीति) तथाच सुखादिप्रत्यक्षेव्यभिचारादप्र-
योजकत्वाच्च, नानुमानावतार इति भावः । ननु प्रयोजकांतरा

निरूपणादिन्द्रियत्वेन तज्जन्यत्वमेव प्रयोजकमित्याशंकते (किंत्विति) प्रयोजकान्तरमुक्तं स्मारयति (योग्येति) विषयस्य यदि चैतन्यं प्रत्युपलक्षणत्वं तदा सुखादि स्मरणे प्रत्यक्षत्ववारणाय वर्तमानपद-
मितिध्येयम् (उक्तमिति) उक्तप्रायमित्यर्थः ॥

म०प्र०-(इन्द्रियजन्यत्वस्येति) इन्द्रियजन्यत्वस्य प्रत्यक्षत्वप्रयोजकत्वस्य निराकृतत्वादित्यन्वयः । तस्य निराकृतत्वे परमतमभिसंधाय हेतुमाह (अनुमित्या-
दिसाधारणत्वेनेति) परमतेऽनुमित्यादेर्मनोरूपेन्द्रियजन्यत्वस्य सत्त्वादितिशेषः ।
तस्य निराकृतत्वे एव स्वमतमादाय हेतुंतरमाह (सुखादीति) अव्यापकत्वेन-
अवृत्तित्वेन प्रयोजकत्वस्य-व्याप्यत्वस्य व्यापकत्वस्यवा इदम्-इन्द्रियजन्यत्वम्
तत्प्रयोजकम्-प्रत्यक्षत्वव्याप्यं व्यापकं वा (सुखादिप्रत्यक्षव्यभिचारादिति) सुखा-
दिप्रत्यक्षे प्रत्यक्षत्वाभावाभावरूपप्रत्यक्षत्वसत्त्वेपीन्द्रियाजन्यत्वसत्त्वादिति शेषः ।
(अप्रयोजकत्वाच्चेति) अनुकूलतर्कविधुरत्वाच्चेत्यर्थः । नच यदि पक्षेप्रत्यक्षत्वा
भावो न स्यात्तर्हीन्द्रियाजन्यत्वमपि न स्यादित्यनुकूलतर्कोस्तीति वाच्यम् ।
सुखादिप्रत्यक्षे प्रत्यक्षत्वाभावाभावसत्त्वेपीन्द्रियाजन्यत्वस्य सत्त्वात्तर्कमूलभूतव्य-
तिरेकव्याप्त्यभावेन तर्कानुदयादिति । प्रयोजकांतरानिरूपणात्-ज्ञानगतप्रत्यक्षत्वस्य
प्रत्यक्षत्वव्यवहारस्य वेन्द्रियजन्यत्वातिरिक्तप्रयोजकानिरूपणात् । प्रयोजकवाक्य-
प्रविष्टवर्तमानपदतात्पर्यमाह (विषयस्येति । उपलक्षणत्वमिति) नतु विशेषणत्व-
मुपाधित्वंवेतिशेषः(उक्तप्रायमिति) प्रायेणोक्तमित्यर्थः । यद्यपि प्रमाणचैतन्यस्य
योग्यवर्तमानविषयावच्छिन्नचैतन्याभिन्नत्वं पूर्वमुक्तं तथापि प्रमाणचैतन्यस्य
योग्यवर्तमानविषयावच्छिन्नचैतन्याभिन्नत्वे योग्यवर्तमानविषयकत्वे सति प्रमाण
चैतन्यस्यविषयावच्छिन्नचैतन्याभिन्नत्वेचात्यंतवैलक्षण्याभावादेवमुक्तमितिभावः ।

मू०-तथाच सोयं देवदत्त इतिवाक्यजन्यज्ञानस्य सन्निकृष्टविष-
यतया बहिर्निर्मृतान्तःकरणवृत्त्यभ्युगमेन देवदत्तावच्छि-
न्नचैतन्यस्य वृत्त्यवच्छिन्नचैतन्याभेदेन सोयं देवदत्त इति
वाक्यजन्यज्ञानस्य प्रत्यक्षत्वम् । एवंतत्त्वमसत्त्यादि
वाक्यजन्यज्ञानस्यापि तत्र प्रमातुरेव विषयतया तदुभया
भेदस्य सत्त्वात् ॥

शि०म०-नन्वस्तन्न्यदपि-प्रत्यक्षत्वप्रयोजकं तथापि नेदं प्रत्यक्षं
व्यवहितदेशकालादिविशिष्टदेवदत्ताकारवृत्त्यवच्छिन्नचैतन्यस्य विषय

चैतन्यभिन्नत्वादित्याशंक्य, नहि देशकालादिसंसर्गविषयमिदं शाब्द-
ज्ञानं किंत्वभेदविषयकम् । अभेदश्च-देवदत्तलक्षणस्सन्निहित इतित-
ज्ज्ञानं प्रत्यक्षमित्याह (तथाचेति) निरुक्तस्य प्रयोजकत्वेसिद्धे इत्यर्थः ।
नन्वेवमपि-तत्त्वमसीत्यादिवाक्यजन्यज्ञानं कथं व्यवहितसर्वज्ञत्वा-
दिविशिष्टविषयं प्रत्यक्षं कथं वा तज्ज्ञानं तत्पदार्थाभेदविषयं नाहमी-
श्वर इत्यादिप्रत्यक्षविरोधादित्याशंक्य नहि तज्ज्ञानं कर्तृत्वसर्वज्ञत्वा-
दिविशिष्टाभेदविषयं येन तद्विरोधः स्याद, किंतु तत्त्वंपदलक्ष्यस्वरूप
पविषयं तच्च सन्निहितमेवेति तद्विषयमपि ज्ञानं प्रत्यक्षमित्याह
(एवमिति) ॥

म० प्र०-अन्यत्-इन्द्रियजन्यत्वादिभ्योभिन्नम्, इदम्-शाब्दज्ञानम् (व्यव-
हितेति) तच्छब्दज्ञानाज्जायमाना या व्यवहितदेशकालादिविशिष्टदेवदत्ताकारवृत्ति-
स्तदवच्छिन्नचैतन्यस्येत्यर्थः । एवमपि-पूर्वोक्तस्यप्रत्यक्षत्वादिप्रयोजकत्वेपि कथं
प्रत्यक्षमित्यन्वयः (व्यवहितेति) ईश्वरस्य व्यापित्वेन तद्धर्माणामनोरूपेन्द्रियसं-
बद्धत्वेनेन्द्रियासंबद्धत्वरूपव्यवहितत्वाभावेनास्मदादिप्रत्यक्षायोग्यत्वरूपव्यवहितत्व
वादित्यर्थः । जज्ज्ञानम्-तत्त्वमस्यादिवाक्यजन्यज्ञानम्, येन-तत्त्वमस्यादिवाक्यजन्य-
ज्ञानस्य कर्तृत्वादिविशिष्टविषयकत्वेन, तद्विरोधः-तत्त्वमसीत्यादिवाक्यजन्यज्ञानस्य
प्रत्यक्षत्वानुपपत्तिः । तच्च-तत्त्वंपदलक्ष्यस्वरूपंच । परममूले (एवमिति) सोऽयं-
देवदत्त इत्यादिवाक्यजन्यज्ञानवादित्यर्थः । परममूले-ज्ञानस्यापीत्यस्य प्रत्यक्षत्वमि-
तिपूर्वेणान्वयः । परममूले (तत्रेति) तत्त्वमसीत्यादिवाक्यजन्यज्ञान इत्यर्थः । पर-
ममूले (प्रमातुरेवेति) तत्त्वंपदलक्ष्यस्यैवेत्यर्थः । परममूले (तदुभयेति) तत्त्वंपद-
लक्ष्योभयेत्यर्थः । तच्चैवमपि तत्त्वमसीत्यादिवाक्यजन्यज्ञानस्य प्रत्यक्षत्वं न संभ-
वति, तत्र शुद्धचैतन्यस्यैव विषयत्वेन योग्यवर्तमानविषयावच्छिन्नचैतन्याभावादिति
वाच्यम्, योग्यवर्तमानविषयावच्छिन्नशब्देन योग्यवर्तमानोपाधिव्यावर्त्यचैतन्यस्य
विवक्षितत्वात्, तस्यचान्तःकरणादेर्योग्यवर्तमानोपाधित्वेनात्रापिसंभवादिति ॥

मू०-ननु वाक्यजन्यज्ञानस्य पदार्थसंसर्गावगाहितया कथं
निर्विकल्पकत्वम् । 'उच्यते' वाक्यजन्यज्ञानविषयत्वेहि न
पदार्थसंसर्गत्वं तत्रम्, अनभिमतसंसर्गस्यापि वाक्यजन्य
ज्ञानविषयत्वापत्तेः किंतु तात्पर्यविषयत्वं प्रकृतेच "सदेव
सोम्येदमग्र आसीत्" इत्युपक्रम्य 'तत्सत्यं स आत्मा तत्त्व

मसि श्वेतकेतो” इत्युपसंहारेण विशुद्धे ब्रह्मणि वेदान्तानां
तात्पर्यमवसितमिति कथं तात्पर्याविषयं संसर्गमवबो-
धयेत् ॥

शि०म०-तत्त्वमसीत्यादिवाक्यजन्यज्ञानस्य न निर्वि-
कल्पकत्वं गामानयेत्यादौ वाक्यजन्यज्ञानवत्संसर्गावगाहित्वादित्या-
क्षिपति (नन्विति) गामानय दंडेनेत्यत्र मुख्यार्थानामन्वययोग्यत्वा-
त्तज्जन्यज्ञानस्य गो कर्मकदंडकरणकानयनक्रियासंसर्गविषयत्वेऽपि तत्त्व-
मसीत्यादौ मुख्यार्थानामन्वयानुपपत्तेः । लक्षितस्य च पदार्थस्यैकत्वेने-
तरेतरसंसर्गाभावात्तज्ज्ञाने संसर्गावगाहित्वानुमानं बाधितमित्याह
(उच्यते इति) ननु तत्त्वमसीत्यादौ न लक्षणा तत्त्वं पदार्थयोरीश्वर-
जीवयोः स्वामिभृत्यभावादिनैवान्वयोपपत्तेर्लक्षणा बीजाभावात्ततश्च
तज्जन्यं ज्ञानं संसर्गविषयमेवेत्याशंक्य किंस्वामिभृत्यभावादेः पदार्थ-
संसर्गत्वाद्वाक्यगम्यत्वं तात्पर्यविषयत्वाद्वा । नाद्यः भोजनप्रकरणे सैध-
वमानयेत्यत्रानभिमतस्याश्वासिदिसंसर्गस्य यष्टीः प्रवेशयेत्यत्र दंडसं-
सर्गस्यच वाक्यजन्यज्ञानविषयत्वापत्तेरित्याह (वाक्येति) नद्वितीयः
अद्वितीयस्य ब्रह्मण एवतात्पर्यविषयत्वादित्याह (प्रकृतेचेति) अयं
भावः । अद्वितीयं ब्रह्मवाक्यार्थः “सदेवसोम्येदमग्रआसीदेकमेवाद्विती-
यम्” इत्युपक्रान्तस्य ॥

म०प्र०-एवमपि-तत्त्वमसीत्यादिवाक्यजन्यज्ञानस्य प्रत्यक्षत्वेऽपि, संसर्गा-
वगाहित्वात्-पदार्थसंसर्गावगाहित्वात्, मुख्यार्थानां-शक्तिवृत्त्योपस्थितानांगवा-
दिपदार्थानां, तज्जन्यज्ञानस्य-गामानयेत्यादिवाक्यजन्यज्ञानस्य । (आनय-
नक्रियेति) आनयनक्रियायाः कृत्या सह यः संसर्गः कृतेर्युष्मदर्थेनयः
संसर्गश्च तद्विषयत्वेपीत्यर्थः । मुख्यार्थानां-वाच्यार्थानाम्, तज्ज्ञाने-तत्त्वमसी-
त्यादिवाक्यजन्यज्ञाने, इत्यादौ-इत्यादिवाक्यघटकतत्त्वंपदादौ, तत्त्वंपदादौ
लक्षणाभावे हेतुमाह (लक्षणाबीजाभावादिति) अन्वयानुपपत्तिरूपलक्ष-
णाबीजाभावादित्यर्थः । उक्तलक्षणाबीजाभावे हेतुमाह (तत्त्वं पदार्थयोरिति)
ततश्च-अन्वयानुपपत्तिरूपलक्षणाबीजाभावादेव, इत्युपक्रान्तस्य-इत्याकारकब्रह्मो
पदेशाद्यारम्भविषयस्य ॥

शि०म०-एतदात्म्यमिदं सर्वं तत्सत्यं स आत्मा तत्त्वमसि श्वेतकेतो
इति तेनैव रूपेणोपसंहृतस्य एतदात्म्यमिदं सर्वं तत्सत्यं स आत्मा
तत्त्वमसीति नव कृत्वोऽभ्यस्तस्य प्रमाणान्तरानवगतस्य “येनाश्रुतं

श्रुतं भवति" इत्यादिः वाक्यात्प्ररोचितस्य मृल्लोहततपरशुग्रहणादि-
दृष्टान्तैरद्वितीयत्वेनोपपादितस्यब्रह्मणोज्ञानात् । "अचार्यवान् पुरुषो
वेद तस्य तावदेवचिरं यावन्नविमोक्ष्ये" इत्याचार्योपदेशजनिता
त्रिविचिकित्सात् निरतिशयानंदलक्षणमोक्षफलस्यावगतेस्तस्यैव
तात्पर्यविषयत्वात् ।

उपक्रमोपसंहारावभ्यासोऽपूर्वता फलम् ॥

अर्थवादोपपत्ती च लिंगं तात्पर्यनिर्णये ॥ १ ॥

इत्युपक्रमादेस्तात्पर्यग्राहकत्वाभ्युपगमात् । स्वामिभृत्यभावादि-
स्तु न वाक्यार्थः, तत्रोपक्रमाद्यभावेन तात्पर्याविषयत्वात् । किंच न
तावदिदं वाक्यं राजपुरुष इत्यादिवदीश्वरजीवयोः स्वामिभृत्यभावं
प्रतिपादयति, तत्त्वमसीति समानाधिकरणवाक्यात्तदप्रतीतेः, नापि
मृद्घट इतिवत्तादात्म्यं जीवेश्वरयोरनादित्वेन तादात्म्यप्रयोजक-
कार्यकारणभावादेरभावेन तदयोगात् । केचित्तुपदानामर्थवत्त्वायलक्ष-
क्षणापरिहारार्थं च भिन्नाभिन्नब्रह्मवाक्यार्थ इति । तन्न, मिथ्याभेदस्य
तत्त्वावेदकश्रुतिप्रतिपाद्यत्वायोगात् । किञ्चवाक्यस्य भिन्नाभिन्नब्रह्म-
परत्वे तद्रूपस्य प्रमाणसिद्धत्वान्मुक्तिदशायामपि ब्रह्मणो भिन्नाभिन्न-
त्वापत्तौ संसारादविशेषप्रसंगः । ननु "ब्रह्म वेद ब्रह्मैव भवति" इत्यादि-
शास्त्रान्तरे तज्ज्ञानाद्वेदनिवृत्तिश्रवणान्मुक्तावत्यंताभिन्नं ब्रह्मेतिचेत्,
न, तावद्वेदनं शाब्दज्ञानं तदभ्यासो वा श्रुतब्रह्मणः कृतश्रवणाभ्यास-
स्यापि यथापूर्वं संसारोपलब्धेः ॥

म० प्र०-एतदात्म्यं-एतत्सदाख्यंकारणं ब्रह्म आत्मा स्वरूपं यस्यसर्वस्य
जगतस्तदेतदात्मं तस्य भावएतदात्म्यं ब्रह्मात्मकम् । तेनैवरूपेण-अद्विती-
यब्रह्मस्वरूपेणैव, उपसंहृत्येत्यस्य स्थाने उपसंहृतस्येतिपाठः साधुरिति ।
अभ्यस्तस्य-पुनः पुनः प्रतिपादनविषयस्य (तत्परशुग्रहणादिदृष्टांतै-
रिति) यथासत्यानृतभाषिपुरुषाभ्यां तत्परशुग्रहणस्य तुल्यत्वेपिसत्या-
भिसंधस्य जयो नानृताभिसंधस्य जयस्तद्वत्प्रलयकालेविद्वद्विद्वत्पुरुषयोर्ब्र-
ह्मणि लयस्य समानेप्यविदुष एव पुनर्जन्म न विदुषः पुनर्जन्मेत्येतदर्थपरपुरुषंसो-
म्योतहस्तगृहीतमानयंतीत्यादिवाक्यप्रदर्शिततत्परशुग्रहणादिदृष्टान्तैरित्यर्थः ।
तस्यैव-अद्वितीयब्रह्मणएव । ननु ब्रह्मणि तात्पर्यग्राहकाभावात्कथं ब्रह्मणस्ता-
त्पर्यविषयत्वमित्याशंक्यमैवमित्यभिप्रेत्य तत्र हेतुमाह (उपक्रमेति) तत्राज्ञात-
त्वमबाधितत्वं प्रयोजनवत्त्वंचेति त्रिविधंतात्पर्यलिंगं प्रामाण्यशरीरघटकमर्थनिष्ठ-

मुपक्रमोपसंहारयोरैकरूप्यमभ्यासोर्थवादश्चेति । त्रिविधं तु शब्दनिष्ठमिति विभागोऽत्र बोध्यः । तत्र-स्वामिभृत्यभावादौ, तदप्रतीतेः-स्वामिभृत्यभावाद्यप्रतीतेः, तादात्म्यं-भिन्नत्वे सत्यभिन्नसत्ताकत्वरूपं, नतु भिन्नाभिन्नत्वरूपं, विरुद्धयोर्भेदाभेदयोरेकत्रासंभवात् (तादात्म्यप्रयोजकेति) तादात्म्यव्यापकेत्यर्थः । तदयोगात्-तादात्म्यासंभवात् (वाक्यार्थइति) तत्त्वमसीति वाक्यस्य भिन्नाभिन्नब्रह्मत्वमसीत्यर्थ इत्यावत् । (तत्त्वावेदकेति) अद्वितीयपरमात्मावेदकेत्यर्थः । तद्वृत्तस्य-जीवाद्भिन्नाभिन्नरूपब्रह्मणः, तज्ज्ञानात्-अद्वितीयब्रह्मज्ञानात् । शाब्दज्ञानं-शब्दजन्यपरोक्षज्ञानम् ॥

शि०म०-नापि साक्षात्कारः, तस्य भिन्नाभिन्नब्रह्मविषयकस्य स्वविषयभेदनिवर्तकत्वायोगात् स्वविषयाभावतया भेदनिवर्तकत्वे अभेदस्यापि तन्निवृत्तिप्रसंगात् अत्यन्ताभेदविषयक एव साक्षात्कार इति चेत्, न, भेदनिवृत्तेः पूर्वमत्यन्ताभेदाभावेन तस्यापरोक्षज्ञानविषयत्वासिद्धेः, भावेचास्मन्मतप्रवेशापत्तेः । तस्मान्नभिन्नाभिन्नं ब्रह्मवाक्यार्थः । इत्यलमतिविस्तरेण । एवं सत्यादिवाक्यजन्यज्ञानस्यापि संसर्गागोचरत्वमुपपादनीयम् । ननु सत्यादिवाक्यस्य सत्यत्वादि विशिष्टार्थबोधकत्वात्कथं तज्जन्यज्ञानस्य संसर्गागोचरत्वम् । किंच नेदंसंसर्गानवगाहि, अस्य लक्षणवाक्यत्वेन लक्ष्येलक्षणवैशिष्ट्यबोधकत्वात् । किंच नैतज्जन्यज्ञानं प्रातिपदिकार्थमात्रावगाहि सर्वत्रलक्षणस्य व्यावृत्तिव्यवहारप्रयोजनतया सत्यादि वाक्यस्यापि तत्पदवाच्यत्वेनातद्व्यावृत्तत्वेन च ब्रह्मबोधकत्वे प्रातिपदिकार्थमात्रावगाहित्वायोगात् । किंचास्य प्रातिपदिकार्थमात्रबोधकत्वमपि शक्त्या लक्षणया वा । नाद्यः, वाक्येशक्तेरनभ्युपगमात्, सत्यादिपदानां बाधायोग्यत्वादिविशिष्टतत्पदार्थशक्ततया परिपूर्णानन्दवस्तुनिसामर्थ्याभावात् । अत एव नद्वितीयः, वाक्यस्य क्वचिदप्यशक्तत्वेन शक्त्यसंबन्धलक्षणलक्षणायोगात्, पदानांच विनिगमनाविरहेण प्रत्यक्षलक्षकत्वायोगात्, मुख्यार्थानामन्वययोग्यत्वेनान्वयानुपपत्त्यभावाच्च । नहि तया विना लक्षणासंभवति, तथात्वे वा पदान्तरवैयर्थ्यप्रसंगात् । अपिच सत्यादिपदानां नैकार्थमात्रपरत्वं, तथासतिहस्तः कर इत्यादिवत्पर्यायतापत्तेः ॥

म०प्र०-तस्य-साक्षात्कारस्य (स्वविषयभेदेति) वृत्त्यात्मकज्ञानस्य स्वविषयव्यतिरिक्ताज्ञानादिनिवर्तकत्वेन स्वविषयभेदनिवर्तकत्वासंभवादित्यर्थः । स्वविष-

याभावतया-भेदसाक्षात्कारविषयाभेदाभावरूपतया । तन्निवृत्तिप्रसंगात्-अभेद-
स्यापि स्वविषयभेदाभावरूपतया साक्षात्कारेण नाशप्रसंगात् । तस्य-अत्यन्ताभे-
दस्य, तज्जन्यज्ञानस्य-सत्यादिवाक्यजन्यज्ञानस्य, इदं-सत्यादिवाक्यं संस-
र्गानवगाहिबोधजनकम्, अस्य-सत्यादिवाक्यस्य, एतज्जन्यज्ञानं-सत्यादिवाक्य-
जन्यज्ञानम् (प्रातिपदिकार्थमात्रावगाहीति) यस्मिन्प्रादितपीके उच्चरिते सति
यस्यार्थस्य नियमेनोपस्थितिः सतत्प्रातिपदिकार्थस्तदवगाहीत्यर्थः । सर्वत्र-
सर्वस्य, लक्षणस्य-लक्षणवाक्यस्य, तत्पदवाच्यत्वेन-सत्यादिपदवाच्यत्वेन,
अतद्यावृत्तित्वेन-अब्रह्मव्यावृत्तित्वेन । अस्य-सत्यादिलक्षणवाक्यादेः (बाधा-
योग्यत्वादीति) अत्रादिपदेनजडभिन्नत्वापरिच्छिन्नत्वादीनां ग्रह इति । अतएव-
बक्ष्यमाणहेतोरेव, (शक्यसंबंधलक्षणेति) शक्यसंबंधस्वरूपेत्यर्थः । तयाविना-अन्व-
यानुपपत्त्याविना । तथात्वेवा-अन्वयानुपपत्त्याविनासत्यपरिपूर्णानंदवस्तुनिलक्ष-
णास्वीकारेवा (पदान्तरेति) सत्यादिवाक्यघटकलक्षणावृत्तिमत्पदातिरिक्तपदेत्यर्थः ॥

शि०म०-एवं च प्रयोगः । सत्यादिवाक्यं संसृष्टार्थबोधकं स्वोप-
स्थापितपदार्थान्योन्यसंसर्गबोधकं वा वाक्यत्वात्, ज्योतिष्टोमादिवा-
क्यवत् । नच जरद्गवादिवाक्ये व्यभिचारः, तस्याकांक्षादिमत्त्वाभा-
वेन वाक्याभासत्वात् । आकांक्षासत्तियोग्यतावंति पदानि वाक्यमि-
ति हि वाक्यविदः । नच विपक्षे बाधकतर्काभावः, संसर्गबोधकत्वे वाक्य-
त्वाभावप्रसंगस्यैव बाधकत्वात् । तस्मान्न सत्यादि वाक्यजन्यज्ञानं
निर्विकल्पकमिति । उच्यते । सत्यादिवाक्यं संसर्गागोचरज्ञानजनकं
स्वरूपलक्षणवाक्यत्वात् । प्रातिपदिकार्थमात्रपरत्वाद्वा, प्रकृष्टप्रकाश-
श्चंद्र इति वाक्यवत् । नच दृष्टान्ते साधनवैकल्यमस्मिन् ज्योतिर्मंडले
कश्चंद्र इति प्रातिपदिकार्थमात्रविषयप्रश्नदर्शनेन प्रतिवचनस्यापि
तत्प्रातिपदिकार्थमात्रपरत्वात् । अन्यथा प्रतिवचनस्य प्रश्नानुरूप-
त्वापत्तिः । नच प्रश्ने चन्द्रासाधारणधर्मस्यातद्व्यावृत्तेश्चंद्रपदवाच्यत्वस्य
वा विषयत्वात्, सोपि न तन्मात्रपर इति वाच्यम्, असाधारणधर्मस्य
प्रकाशविशेषस्य चन्द्रेप्रत्यक्षेणावगतत्वात् । अतएव नातद्व्यावृत्तिपरः
प्रश्नः, चन्द्रोऽचन्द्राद्यावृत्त इति निश्चितत्वात् । नापि चंद्रपदवाच्यत्वं त-
द्विषयः, चंद्रश्चंद्रपदवाच्य इति ज्ञानत्वात् । तर्हि कथं संशय इति चेत्, न,
चंद्रत्वस्य तद्वैशिष्ट्यस्य वा चंद्रपदवाच्यत्वस्य ज्ञानेपि तत्कुत्रेत्यज्ञा-
नेन तत्र तत्संशयसंभवात् । अतएव लोके तदनुभवः चंद्रश्चंद्रपदवाच्य
इति 'जानामि तत्स्वरूपं तु न जानामि तदेव किम्' इति, पृच्छामीति ॥

म० प्र०-संसृष्टार्थबोधकं-परस्परसंसर्गवदर्थविषयकबोधजनकम् (स्वोपस्था-
पितेति) स्वंसत्यादिवाक्यघटकपदानितैरुपस्थापिताः स्मृताः ये पदार्थास्तेषां
योऽन्योन्यसंसर्गस्तद्विषयकबोधजनकमित्यर्थः । (जरद्रववाक्येइति ॥

“जरद्रवःकंबलपादुकाभ्यांद्वारिस्थितोगायतिमद्रकाणि ॥

तंपृच्छतिब्राह्मणीपुत्रकामाराजन्रुमायांलशनस्यकोर्धः” ॥

इति जरद्रववाक्ये इत्यर्थः । तस्य-जरद्रवादिवाक्यस्य, विपक्षे-हेतोः साध्या-
प्रयोजकत्वे (तत्प्रातिपदिकार्थेति) चंद्रस्वरूपप्रातिपदिकार्थेत्यर्थः (अन्य-
थेति) प्रकृष्टप्रकाशश्चंद्र इति वाक्यस्य चंद्रप्रातिपदिकार्थमात्रपरत्वानंगीकारे,
चंद्रासाधारणधर्मस्य-प्रकाशविशेषस्य, सोपि-अस्मिन्ज्योतिर्मंडलेकश्चंद्रइति
प्रश्नोपि, तन्मात्रपरः-चंद्रप्रातिपदिकार्थपरः, अतएव-वक्ष्यमाणहेतोरेव तद्विषयः-
उक्तप्रश्नवाक्यविषयः, तर्हि-चंद्रासाधारणधर्मादीनांज्ञातत्वे (चंद्रत्वस्येति) चंद्रेचंद्रपद-
वाच्यत्वस्य ज्ञानेपि तच्चंद्रत्वं चंद्रत्ववैशिष्ट्यं वा कुत्रेति चंद्रत्वस्य चंद्रत्ववैशिष्ट्यस्य
वाऽज्ञानेन तत्रचंद्रत्वे चंद्रत्ववैशिष्ट्ये वा प्रश्नकर्तुः संशयसंभवादित्यर्थः। अतएव-
चंद्रत्वादौसंशयसंभवादेव, तदनुभवः-चंद्रत्वादौसंशयसंभवादेव तदनुभवः, चंद्रस्वरू-
पविषयकाज्ञानविषयकानुभवबोधकवाक्यम् प्रश्नकर्त्रनुभवबोधकवाक्यमिति वा ॥

शि०म०-नचैवमपि लक्षणवाक्यादतद्व्यावृत्तिवैशिष्ट्यप्रतीतिर्विशि-
ष्टार्थपरत्वात् दृष्टान्तदार्ष्टान्तिकयोस्साधनवैकल्यं साध्यबाधश्चेति यु-
क्तमतद्व्यावृत्तिवाचकपदाभावेन साक्षादबोधकस्य लक्षणवाक्यस्या-
र्थात्तद्वोधकत्वेपि तत्परत्वाभावात् । नहि गामानयेति वाक्यमर्था-
दज्ञानयनव्यावृत्तिबोधकमपि तत्परंभवति, तथाचाहुः शबरस्वामिनः
'यश्चार्थादर्थो न स चोदनार्थः' इति ब्रह्मणश्चातद्व्यावृत्तिस्वरूपत्वेन तत्र
द्वैशिष्ट्याभावात् । चंद्रेत्वतद्व्यावृत्तिश्चंद्रत्वस्वरूपत्वेपि तस्य तत्प्रातिप-
दिकार्थत्वेन वाक्यस्यैव प्रातिपदिकार्थमात्रपरत्वस्यानपायात् । नच
लक्षणानुपपत्तिः अर्थवादवद्वाक्येपि लक्षणास्वीकारात्, लाघवेन
ज्ञाप्यसंबंधस्यैव लक्षणात्वात् । अथवा एकपद एव लक्षणा । नच
नियामकाभावः, विशेष्यवाचकपदत्वस्यनियामकत्वात् ॥

म० प्र०-एवमपि-चंद्रस्वरूपविषयकाज्ञानेपि, विशिष्टार्थपरत्वात्-लक्षणवाक्य
स्यातद्व्यावृत्तिविशिष्टार्थपरत्वात् (साधनेति) द्वितीयहेतोरभावइत्यर्थः ।
साध्यबाधश्च-साध्याभावश्च (अतद्व्यावृत्तीति) असदादिप्रतियोगिकभेदेत्यर्थः ।
साक्षात्-अर्थापत्तिप्रमाणविना, अबोधकस्य-असदादिप्रतियोगिकभेदविषयकबो-
धाजनकस्य । अर्थात्-असदादिप्रतियोगिकभेदं विना सत्यत्वादिबोधनमनुपपन्नं-

सदसदादिप्रतियोगिकभेदं बोधयतीत्यर्थापत्तिप्रमाणात् । तद्वोधकत्वेपि—
असदादिप्रतियोगिकभेदविषयकबोधजनकत्वेपि, तत्परत्वाभावात्—असदादिप्र-
तियोगिकभेदविषयकतात्पर्याभावात् । अर्थात्—गवानयनेऽश्वानयनप्रतियो-
गिकभेदं विना गवानयनबोधनमनुपपन्नं सदश्वानयनप्रतियोगिकभेदं गवानयने
कल्पयतीत्यर्थापत्तिप्रमाणात् । तत्परं—गवानयनेऽश्वानयनप्रतियोगिकभेदविषयकता-
त्पर्यवत् । अर्थादर्थः—अर्थापत्तिप्रमाणा त्प्रार्थः; चोदनार्थः—विध्यर्थः । पक्षे
दृष्टान्तेच द्वितीयसाधनवैकल्यं परिहृत्य पक्षेसाध्यबाधोपि न युक्त इति प्रतिज्ञायां
हेतुमाह (ब्रह्मणश्चेति) तत्र—ब्रह्मणि, तद्वैशिष्ट्याभावात्—असदादिप्रतियोगिकभे-
दसंसर्गाभावात् । दृष्टान्तेपि साध्यबाधो न युक्त इति प्रतिज्ञायां हेतुमाह (चंद्रे
त्विति) अतद्व्यावृत्तेः—चंद्रभिन्नप्रतियोगिकभेदस्य । तस्य—चंद्रत्वरूपचंद्रभिन्नप्र-
तियोगिकभेदस्य, तत्प्रातिपदिकार्थत्वेन—चंद्रप्रातिपदिकार्थत्वेन, वाक्यस्यैव—प्रकृष्ट-
प्रकाशश्चन्द्र इति वाक्यस्यैव, वाक्येपि—स्वरूपलक्षणवाक्येपि । ननु वाक्येशक्त्य-
भावाच्छक्यसंबंधरूपलक्षणानुपपत्तिरित्युक्तमित्याशंक्य शक्यसंबंधरूपलक्षणायां
शक्तेरापि प्रवेशाद्गौरवमभिप्रेत्य वाक्येलक्षणा स्वीकारे हेतुमाह (लाघवेनेति) ।
(ज्ञाप्येति) स्वजन्यबोधविषयेत्यर्थः । स्वंपदं वाक्यं वा ग्राह्यामिति (विशेष्यवा-
चकपदत्वस्यनियामकत्वादिति) ननु विशेष्यवाचकपदत्वस्यलक्षणानियामकत्वं
कुतोऽवगतमिति चेत्, न, गंभीरायां नद्यां घोष इत्यादिवाक्ये विशेष्यवाचकपदस्य
लक्षणानंगीकारेविशेषणवाचकपदोत्तरश्रूयमाणविभक्तेः साधुत्वार्थकत्वेन विशे-
ष्यवाचकपदोत्तरश्रूयमाणविभक्तेरेवाधिकरणतार्थकत्वेन प्रत्ययानां प्रकृत्यर्था-
न्वितस्वार्थबोधकत्वनियमभंगापत्त्या विशेष्यवाचकपदत्वस्य लक्षणानियामकत्वस्या-
वगतत्वादिति ॥

शि०म०—नच पदान्तरवैयर्थ्यं तत्समभिव्याहारवशादेव तस्य तत्प-
रत्वावगमात् एतावतैव वाक्यं तत्परमित्युच्यते । अतएव गंभीरायां
नद्यां घोषः प्रतिवसति, चित्रगुमानयेत्यत्र नदीपदगोपदयोस्तीरादि-
पदार्थलक्षणायामपि न पदान्तरवैयर्थ्यम् । यद्वा सर्वपदैरेव लक्षणाया
ज्ञानानंदाद्यात्मकवस्तूपस्थितिः नत्वेकैकपदात्, स्वरूपलक्षणस्य सच्चि-
दानंदात्मकस्यैकैकेनालाभात् । ततश्च प्रतिपदं लक्षणाभ्युपगमेपि न
पदान्तरवैयर्थ्यम् । ननु प्रकृष्टप्रकाशादिपदेषु सत्यादिपदेषु च जहल्लक्ष-
णायां चंद्राद्यन्त्यस्य प्रतीत्यापत्तिः अजहल्लक्षणायां विशिष्टार्थप्रतिप-
त्तिर्दुर्वारेति चेत्, न, जहदजहल्लक्षणायां चंद्रादेरेव वाच्यैकदेशस्योपस्थि-
तिरिति सांप्रदायिकाः। गौरनित्येत्यादिवद्विशिष्टशक्तस्य पदस्य वाच्यै
कदेशविशेष्यपरत्वेपि न लक्षणाशक्यैव तस्य स्वातंत्र्येणोपस्थित-

त्वात्। स्वातंत्र्योपस्थितये हि सा अत एव गौर्नित्येत्यत्र गोत्वस्य स्वातंत्र्येणोपस्थितये लक्षणेत्यस्मत्पितृचरणाः । युक्तंचैतत्-अनवस्थादोषाभावात् । लक्षणापक्षे हि प्रमाणांतरानवगतस्य ब्रह्मणः शक्यान्यरूपेण लक्षणयानोपस्थितिः, तदुपस्थितिश्च पदांतरेणेत्यनवस्था । नचात्रपर्यायताशंकापि विशिष्टशक्त्यभ्युपगमात् । नचैवं लक्षणानभ्युपगमे शक्त्युपस्थितानां वृत्तिविशेषबाधायोग्यत्वापरिच्छिन्नत्वसर्वात्मत्वविशिष्टपदार्थानां भेदेनपरस्परान्वयबोधापत्तिरित्युक्तमिति वाच्यम् ॥

म०प्र०--पदान्तरवैयर्थ्यम्-विशेष्यवाचकब्रह्मपदस्य लक्षणास्वीकारे सत्यादिपदानां वैयर्थ्यम् । (तत्समभिव्याहारवशादिति) पदान्तरसमभिव्याहाराभावे विशेष्यवाचकपदस्यलक्षणानुपपत्त्या पदान्तरसमभिव्याहारबलादेवातस्य-विशेष्यवाचकपदस्य, तत्परत्वावगमात्-सच्चित्परिपूर्णार्थपरत्वावगमादित्यर्थः । एतावता-पदांतरसमभिव्याहारवशाद्विशेषवाचकपदस्य सच्चित्परिपूर्णार्थपरत्वमात्रेण । वाक्यं-सत्यादिवाक्यम् । अतएव-पदान्तरसमभिव्याहारबलाद्विशेष्यवाचकपदस्य विवक्षितार्थपरत्वावगमादेव । अजहलक्षणायां-प्रकृष्टपदस्य प्रकाशपदस्य वा शक्यार्थसंबन्धिनिप्रकृष्टप्रकाशविशिष्टेऽजहलक्षणायाम्, विशिष्टार्थप्रतिपत्तिः-प्रकृष्टप्रकाशविशिष्टश्चंद्र इति विशिष्टार्थप्रतिपत्तिः, तस्य-विशेष्यांशस्य, स्वातंत्र्येण-अन्याविशेषणत्वेन । अतएव-स्वातंत्र्येणोपस्थितये लक्षणास्वीकारादेव । (शक्यान्यरूपेणेति) शक्य भिन्नस्वरूपत्वेन लक्षणयायोपस्थितिः सानसंभवतिमानांतरेण ज्ञाते हि लक्षणास्वीकारात् ब्रह्मणस्तुमानांतरेणाज्ञातत्वादतस्तस्यज्ञानं लक्षणया पदांतरेण वाच्यमिति पदांतरस्यापि पदांतरापेक्षेत्यनवस्थास्यादित्यर्थः । अत्र-पितृचरणमते सत्यादिपदेषु । (वृत्तिविशेषेति) अत्रविशिष्टपदस्य द्वंद्वान्ते श्रूयमाणत्वेन प्रत्येकमन्वयः । तथाच वृत्तिविशेषविशिष्टचैतन्यं ज्ञानपदार्थोबाधायोग्यत्वविशिष्टसत्यपदार्थोऽपरिच्छिन्नत्वविशिष्टमनंतपदार्थः सर्वात्मत्वविशिष्टं ब्रह्मपदार्थ इति विभाग इत्यर्थः ॥

मू०-इदमेव तत्त्वमस्यादिवाक्यानामखंडार्थत्वं यत्संसर्गानवगाहियथार्थज्ञानजनकत्वमिति ॥

शि०म०-तात्पर्यविषयाभेदस्य विशिष्टपदार्थेषु असंभवेन प्रकाशविशेषोपलक्षितचंद्रस्यैव सत्यज्ञानपरिपूर्णात्मकस्य तदभेदलक्षणस्य ब्रह्मणः शाब्दज्ञानविषयत्वात् । अत एव सोऽयं देवदत्तस्तत्त्वमसीत्यत्र शक्त्यादिविशिष्टपदार्थोपस्थितावपि योग्यताबलाद्विशेष्यस्वरूपमेवाभेदान्वययोग्यं बोधविषयं इति चतुर्थे वक्ष्यते. ततश्च सिद्धं

सत्यादिवाक्यजन्यज्ञानस्य निर्विकल्पकत्वमिति। एवं “तत्त्वमसि, अहं ब्रह्मास्मि, अयमात्मा ब्रह्म” इत्यादिमहावाक्यस्य सत्याद्यवांतरवाक्यस्य च प्रातिपदिकार्थमात्रपरत्वात् तन्मात्रावगाहिज्ञानजनकत्वमुक्तम् । इदानीमखंडार्थत्वप्रसिद्धिरपि निर्विकल्पकहेतुत्वे प्रमाणमित्याह (इदमेवेति) यत्संसर्गानवगाहियथार्थज्ञानजनकत्वमिदमेव तत्त्वमस्यादिवाक्यानामखंडार्थत्वं, नतुनिर्भेदवस्तुपरत्वं, तस्य भेदाभावविशिष्टवस्तुपरत्वस्य निर्घटंभूतलमित्यादिवाक्यसाधारण्यात्प्रकृते तदभावाच्च । नचान्यदखंडार्थत्वं तस्यानिर्वचनादितिभावः । राजपुरुष इत्यादौ संसर्गपरे वाक्ये अतिव्याप्तिवारणायोक्तं संसर्गानवगाहीति, तत्रैवाभेदात्पार्यभ्रमात् पदार्थसंसर्गानवगाहि तदभेदभ्रमजनके तत्प्रसंगवारणाय (यथार्थेति) ॥

म० प्र०—(सत्येति) तदभेदलक्षणस्य—सत्याद्यभेदस्वरूपस्य, सत्यज्ञानपारिपूर्णाद्यात्मकब्रह्मण इत्यर्थः । अतएव—तात्पर्यविषयार्थस्यैव, शाब्दबोधविषयत्वादेव । (विशिष्टेति) तद्देशतत्कालतद्वस्तु एतद्देशैतत्कालैतद्वस्तुविशिष्टेत्यर्थः । (विशिष्येति) देवदत्तपिण्डमात्रेत्यर्थः । अभेदान्वययोग्यम्—अभेदेनयोऽन्वयस्तद्योग्यं तद्वत् । ततश्च—सत्यादिवाक्यजन्यज्ञानस्यपदार्थसंसर्गानवगाहित्वादेव, परत्वात्—तात्पर्यवत्त्वात् । (तन्मात्रेति) प्रातिपदिकार्थमात्रेत्यर्थः । अखंडार्थत्वप्रसिद्धिरपि—तत्त्वमस्यादिवाक्यानामखंडार्थकत्वप्रसिद्धिरपि, निर्विकल्पकहेतुत्वे—तत्त्वमस्यादिवाक्यानां निर्विकल्पकज्ञानहेतुत्वे (निर्भेदवस्तुपरत्वमिति ।) अत्रभेदशब्दो भिद्यमानघटादिविशेषपरो भेदस्याभावो निर्भेदं निर्गतोभेदो यस्मिन्वातन्निर्भेदंभेदमतिक्रान्तं वस्तु निर्भेदमितिवाविग्रहस्ततोवस्तुशब्देन कर्मधारयः । तथाच घटादिविशेषप्रतियोगिकाभावरूपवस्तुपरत्वमुक्ताभावविशिष्टवस्तुपरत्वं वेत्यर्थः (भेदाभावेति) घटादिस्वरूपविशेषप्रतियोगिकाभावेत्यर्थः । प्रकृते—सत्यादिवाक्ये (तदभावाच्चेति) घटादिद्वैतरूपविशेषाभावबोधकशब्दाभावेन निर्भेदवस्तुपरत्वाभावाच्चेत्यर्थः । (अतिव्याप्तिवारणायेति) यथार्थज्ञानजनकत्वरूपाखंडार्थकवाक्यलक्षणातिव्याप्तिवारणायेत्यर्थः । तत्रैव—राज्ञः पुरुषइत्यादिवाक्येएव (तदभेदेति) राजपुरुषाभेदेत्यर्थः । (तत्प्रसंगेति) लक्षणातिव्याप्तीत्यर्थः ॥

मू०—तदुक्तम्—

संसर्गासंगिसम्यग्धीहेतुतायागिरामियम् ।

उक्ताखंडार्थतायद्वातत्प्रातिपदिकार्थता ॥ १ ॥

शि०म०-अत्रचस्ववाच्यार्थनिरूपितसंसर्गागोचरत्वं स्वोपस्थापितपदार्थसंसर्गागोचरत्वं वा संसर्गानवगाहिपदेन विवक्षितमिति, तेन तत्राप्राप्तयोः प्राप्तिः संयोगः नित्यः संबंधः समवाय इत्यादौ लक्षणवाक्ये नाव्याप्तिः । विषंभुक्ष्वेत्यादौ च नातिव्याप्तिः, लक्षणया तदुपस्थितशत्रुगृहभोजनादौ कर्तव्यताभावसंसर्गावगाहिज्ञानजनकत्वात् इदंचोपलक्षणं प्रातिपदिकार्थमात्रपरत्वमखंडार्थत्वमित्यपि द्रष्टव्यम् । अत एवोभयत्र चित्सुखाचार्यसंमतिमाह (तदुक्तमिति) यासंसर्गासंगिसम्यग्धीहेतुता इयमखंडार्थतोक्तेतिसंबंधः । लक्ष्यं निर्दिशति (गिरामिति) कार्यकारणभावरहितद्रव्यविषयसमानाधिकरणापर्यायशब्दानामित्यर्थः ॥

म०प्र०-ननु संसर्गानवगाहिशब्दस्य संसर्गावगाहिभिन्नेत्यर्थकत्वस्वीकारे अप्राप्तयोः प्राप्तिः संयोगः नित्यः संबंधः समवाय इत्यादिवाक्येष्वव्याप्तिस्तत्र संयोगसमवायरूपसंसर्गावगाहित्वादित्याशंक्याह (अत्रचेति) संसर्गानवगाहियथार्थज्ञानजनकत्वमित्याकारकेऽखंडार्थकवाक्यलक्षणवाक्ये इत्यर्थः । (स्ववाच्यार्थेति) वाक्यघटकपदवाच्यार्थेत्यर्थः । ननु संसर्गानवगाहिशब्देन स्ववाच्यार्थनिरूपितसंसर्गागोचरत्वस्य विवक्षितत्वे विषंभुक्ष्वेत्यादिवाक्यस्य स्ववाच्यार्थनिरूपितसंसर्गागोचरयथार्थज्ञानकत्वाद्विषंभुक्ष्वेत्यादिवाक्येऽतिव्याप्तिरित्यरुच्या पक्षांतरमाह (स्वोपस्थापितेति) शक्तिलक्षणान्यतरसंबंधेन वाक्यघटकपदोपस्थापितेत्यर्थः (इति तेन तत्रेति) अखंडार्थकवाक्यलक्षणे इति उक्तेनप्रकारेणतेनसंसर्गानवगाहिशब्देनोक्तार्थस्य विवक्षितत्वेनेत्यर्थः । लक्षणया-वाक्यलक्षणया (तदुपस्थितेति) वाक्योपस्थितेत्यर्थः । अप्राप्तयोरित्यादिसंयोगादिलक्षणवाक्ययोः संयोगसमवायरूपसंबंधस्यैवविवक्षितत्वेन पदार्थानां परस्परसंबंधस्याविवक्षितत्वात्संयोगादिसंबंध एवैतयोर्वाक्ययोरर्थ इति भावः । अतएव-तत्त्वमस्यादिवाक्यानां संसर्गानवगाहियथार्थज्ञानजनकत्वाद्यखंडार्थकत्वसंभवादेव । उभयत्र-तत्त्वमस्यादिवाक्यानामुक्तद्विविधाखंडार्थकत्वे (कार्येति) मृदघट इत्यादिशब्दानां लक्ष्यत्ववारणाय कार्यकारणभावरहितेति नीलरूपमित्यादिशब्दानां लक्ष्यत्ववारणाय द्रव्यविषयेति घटःपटश्चेत्यादिशब्दानां लक्ष्यत्ववारणाय समानाधिकरणेति घटकलशादिशब्दानां लक्ष्यत्ववारणायपर्यायेति ॥

मू०-प्रातिपदिकार्थमात्रपरत्वमखंडार्थत्वमिति चतुर्थपादार्थः ।

तच्च प्रत्यक्षं पुनर्द्विविधं-जीवसाक्षि ईश्वरसाक्षिचेति । तत्र

जीवो नामान्तःकरणावच्छिन्नचैतन्यं, तत्साक्षितु अन्तः
करणोपहितचैतन्यम् । अन्तःकरणस्य विशेषणत्वोपाधि
त्वाभ्यामनयोर्भेदः ॥

शि०म०—ननु तत्प्रातिपदिकार्थतेत्यस्य चतुर्थपादस्य साकांक्षत्वा-
दानर्थक्यमखंडार्थत्वपदानुषंगेच, संसर्गपरेहि वाक्ये प्रातिपदिकार्थप्र-
तिपादकत्वसत्त्वादतिव्याप्तिरित्याशंक्याह (प्रातिपदिकार्थेति)
यस्य वाक्यस्य यत्प्रातिपदिकार्थमात्रपरत्वं तस्य तत्राखंडार्थत्वं, अतो-
नान्यत्र तत्प्रसंग इति तत्पदघटितलक्षणाभिप्रायं तद्ग्रहणमिति द्रष्ट-
व्यम् । एवं सविकल्पकनिर्विकल्पकभेदात् द्वैविध्येन निरूपितस्य प्रत्यक्ष-
ज्ञानस्य प्रकारांतरेण द्वैविध्यमाह (तच्चेति) द्वैविध्यप्रकारमेवाह
(जीवेति) साक्षिपदं तज्जन्यपरं तथाच जीवसाक्षिजन्यमीश्वरसाक्षि-
जन्यमिति द्विविधमित्यर्थः । अतएवैवं साक्षिद्वैविध्येन प्रत्यक्षज्ञानद्वै-
विध्यमित्युत्तरग्रंथोपि संगच्छते । अन्यथास्य साक्षिद्वैविध्यप्रतिपादन-
परत्वे प्रत्यक्षज्ञानद्वैविध्यं निरूपितमित्युत्तरग्रंथो विरुध्येत । नच
साक्षिद्वैविध्यादत्रार्थसिद्धस्य ज्ञानद्वैविध्यस्योत्तरत्रानुवादो न विरु-
ध्यते इति युक्तम् । तथापि सविकल्पकनिर्विकल्पकभेदेन प्रत्यक्षज्ञान-
निरूपणानंतरं साक्षिद्वैविध्यनिरूपणस्यासंगतत्वापत्तेः प्रत्यक्षज्ञानद्वै-
विध्यं साक्षिद्वैविध्यनिरूपणाधीनमिति तन्निरूपयति (तत्रेत्यादिना) ।
(जीवोनामेति) यद्यपि जीवस्सप्तमे निरूपयिष्यते इति नेह तन्निरू-
पणं युक्तं तथापि जीवतत्साक्षिणोर्भेदं निरूपयितुं जीवस्वरूपकथन-
मित्यवध्येयम् । अत एव व्यावर्तकान्तःकरणस्यैकत्वाज्जीवतत्साक्षि-
णोरभेदमाशंक्य निराचष्टे (अन्तःकरणस्येति) ॥

म०प्र०—आनर्थक्यं—स्वार्थाबोधकत्वम् । वाक्ये—घटमानयेत्यादिवाक्ये । नन्वेवं
तत्प्रातिपदिकार्थतेत्यत्र तत्पदस्यवैयर्थ्यं गिरामित्यस्य पूर्ववाक्ये उक्तत्वात् । किंच
सोयंदेवदत्त इतिवाक्यीयप्रातिपदिकार्थमात्रप्रतिपादकतारूपाखंडार्थतायास्तत्त्व-
मस्यादिवाक्येष्वतिप्रसंगः स्यात्, तत्त्वमस्यादिवाक्यीयप्रातिपदिकार्थमात्रप्रतिपा-
दकतारूपाखंडार्थतायाः सोयंदेवदत्त इतिवाक्येऽतिप्रसंगश्च स्यात् । उभयोःप्रातिप-
दिकार्थमात्रप्रतिपादकत्वसत्त्वादित्याशंक्याह (यस्यवाक्यस्येति) तस्य—तादृश-
वाक्यस्य, तत्र—तस्मिन्प्रातिपदिकार्थमात्रे, अतः—तत्त्वमस्यादिवाक्यानामुक्ताखं-
डार्थकत्वात् । अन्यत्र—सोयंदेवदत्तइतिवाक्यीयाखंडार्थताशून्ये तत्त्वमस्यादिवाक्ये

तत्त्वमस्यादिवाक्यीयाखंडार्थताशून्ये सोऽयं देवदत्त इति वाक्ये च, तत्प्रसंगः—उक्ताखंडार्थतयोः प्रसक्तिः (इति तत्पदघटितलक्षणाभिप्रायमिति) इति उक्तस्वरूपे तत्पदघटितलक्षणे यस्य वाक्यस्येत्यादिपदघटितलक्षणेऽभिप्रायस्तात्पर्यम् । यस्य—तत्प्रातिपदिकार्थतेत्यत्र गृह्यमाणतत्पदस्य तत्तथातद्ग्रहणम्—तत्प्रातिपदिकार्थतेत्यत्र गृह्यमाणतत्पदमित्यर्थः । भेदात्—सविकल्पकत्वादिविशेषात् । तथाच—साक्षिपदस्य साक्षिजन्यपरत्वे सति, जीवसाक्षिजन्यं—जीवस्य यः साक्षी तज्जन्यम् । ईश्वरसाक्षिजन्यं—ईश्वरस्य यः साक्षी तज्जन्यम् । अतएव—साक्षिशब्दस्य साक्षिजन्यपरत्वादेव—अतएव—जीवतत्साक्षिणोर्भेदस्य निरूपणीयत्वादेव, अस्य निराचष्टे इत्यनेनान्वयः ॥

मू०—विशेषणं च कार्यान्वयिव्यावर्तकम् । उपाधिश्च कार्यान्वयी व्यावर्तको वर्तमानश्च । यथारूपविशिष्टो घटोऽनित्य इत्यत्र रूपं विशेषणम् । कर्णशङ्कुल्यवच्छिन्नं नभःश्रोत्रमित्यत्र कर्णशङ्कुल्युपाधिः । अयमेवोपाधिः नैयायिकैः परिचायक इत्युच्यते । प्रकृते चान्तःकरणस्य जडतया विषयभासकत्वायोगेन विषयभासकचैतन्योपाधित्वम् ॥

शि० म०—ननु विशेषणोपाध्योर्वर्तमानव्यावर्तकत्वेन भेदाभावा दन्तःकरणविशिष्टतदुपहितचैतन्ययोर्जीवतत्साक्षिणोरभेद इत्यत आह (विशेषणंचेति) । (कार्यान्वयीति) अवच्छेद्यं यदन्वयितदन्वयीत्यर्थः । एवमुत्तरत्रापि कार्यपदं व्याख्येयम् । तथाच कार्यान्वयित्वे सति व्यावर्तकं विशेषणं पर्यवस्यति, तेन घटपटौ पश्यति देवदत्त इत्यत्र घटपटयोरेकदर्शनक्रियान्वयित्वेऽपि अव्यावर्तकत्वान्न परस्परविशेषणत्वापत्तिरिति भावः । ननु कर्णशङ्कुलिर्नोपाधिः परिचायकत्वात्तथाचोपाधिलक्षणातिव्याप्तिस्तत्रेत्याशङ्क्याह (अयमेवेति) नन्वेवमपि चैतन्यस्य जीवत्वान्वये तत्रान्तःकरणं विशेषणं न साक्षित्वान्वय इत्यत्र किंविनिगमकमित्याशङ्क्य तस्य कर्तृत्वादिलक्षणजीवत्वान्वयित्वाद्विशेषणत्वं विषयावभासकसाक्षित्वान्वयित्वादुपाधित्वमित्यभिप्रेत्याह (प्रकृतेचेति) नन्वयुक्तं जीवसाक्षिलक्षणं प्रमानृप्रमाणतत्फलव्यतिरेकेण तस्यैवासिद्धेः नहि लक्षणेनैव तत्सिद्धिरिति तद्व एव लक्ष्ये तत्प्रणयनात् ॥

म० प्र०—वर्तमानव्यावर्तकत्वेन—वर्तमानत्वे सति व्यावर्तकत्वेन, अवच्छेद्यं—व्यावर्त्यं, यदन्वयि—यं न सहान्वयितदन्वयि—तेन सहान्वयि, उत्तरत्रापि—वक्ष्यमाणोपाधिलक्षणे

पि, कार्यान्वयित्वे सति—अवच्छेद्यदन्वयितदन्वयित्वे सति, विधेयान्वयित्वे सतीति यावत् । तेन—विशेषणलक्षणस्य व्यावर्तकवटितत्वेन, परिचायकत्वात्—कर्णशष्कुलेः परिचायकसंज्ञावत्त्वात् । तत्र—कर्णशष्कुलौ । एवमपि—कर्णशष्कुलावतिव्याप्त्यभावेपि, (चैतन्यस्योति) चैतन्यनिष्ठजीवत्वान्वये सति । तत्र—चैतन्येन्तःकरणं विशेषणमित्यर्थः । (नसाक्षित्वान्वये इति) चैतन्यस्य साक्षित्वान्वये सत्यन्तःकरणं विशेषणं नेत्यर्थः । तस्य—अन्तःकरणस्य । (तत्फलेति) प्रमातृप्रमाणकार्येत्यर्थः । तस्यैव—जीवसाक्षिण एव, तत्सिद्धिः—जीवसाक्षिसिद्धिः, तत्प्रणयनात्—लक्षणप्रणयनात् ॥

मू०—अयं च जीवसाक्षी प्रत्यात्मं नाना एकत्वे चैत्रावगते मैत्र स्याप्यनुसंधानप्रसंगः ॥

शि० म०—नच प्रत्यक्षमत्रक्रमते वादिविवादाभावप्रसंगात्, नच विषयावभासकाभावे जगदाध्यप्रसंगाद्भासकतया तस्य सिद्धिरिति वाच्यम्, प्रमाणचैतन्यस्य विषयावभासकरूपत्वाच्चक्षुरादेस्तत्तत्करणत्वात्प्रमातुश्च तदाश्रयत्वादतिरिक्तस्य विषयावभासकस्याभावादनपेक्षितत्वाच्च, तस्मात्प्रमाणप्रयोजनयोरसंभवात्प्रमात्रतिरिक्तस्साक्षी दुर्निरूप इत्याशंक्याह (अयंचेति) अयमाशयः जीवसाक्षी तावदंगीकर्तव्यः । अन्यथा विषयानुसंधानानुपपत्तेः नचान्यथोपपत्तिः, चक्षुरादिकरणतज्जन्यज्ञानानां नानात्वेनाननुगततया सर्वविषयानुसंधातृत्वायोगात्प्रमातुश्चानुगतत्वेपि स्वानुसंधानार्थमन्यापेक्षत्वात् साक्षिणस्तु ब्रह्माभेदेन स्वप्रकाशतया निरपेक्षस्यैव स्वपरविषयानुसंधानोपपत्तेः । ननु जीवसाक्षिणो ब्रह्माभेदेन स्वप्रकाशत्वे तद्वदेव सर्वविषयानुसंधातृत्वापत्तौ चैत्रावगते मैत्रस्याप्यनुसंधानप्रसंग इति चेत्किमैत्रसाक्षिणश्चैत्रावगतविषयानुसंधातृत्वं स्वप्रकाशचैतन्याभेदादापाद्यते सर्वज्ञत्वादिविशिष्टचैतन्याभेदाद्वा चैत्रोपहितचैतन्याभेदाद्वा । नाद्यः, तस्य निर्विकारित्वेन तदभेदस्य सर्वविषयानुसंधानानापादकत्वात् । नद्वितीयः, अन्तःकरणोपहितस्य जीवसाक्षिणः परमेश्वरेण मायाविशिष्टेन तदुपहितेन वाऽत्यंतभेदाभ्युपगमात् ॥

म० प्र०—प्रत्यक्षं—प्रत्यक्षप्रमाणम्, अत्र—जीवसाक्षिणि, क्रमते—प्रवर्तते (जगदाध्येति) जगति भासकाभावेत्यर्थः । तस्य—जीवसाक्षिणः । ननु विषयावभासकप्रमाणचैतन्यस्य जनकतया जीवसाक्षिणः सिद्धिः स्यादित्याशंक्य मैवमित्यभिप्रेत्याह (चक्षुरादेरिति) तत्तत्कारणत्वात्—चक्षुरादेस्तत्तद्दृष्टिं प्रति करणत्वेन तत्तद्दृष्टिबि-

शिष्टचैतन्यरूपप्रमाणचैतन्यं प्रत्यपि करणत्वात् । ननु प्रमाणचैतन्याश्रयतया जीव-
साक्षिणः सिद्धिः स्यादित्याशंक्याह (प्रमातुरिति) तदाश्रयत्वात्-प्रमातुः तत्त-
द्व्याश्रयत्वेन तत्तद्वृत्तिविशिष्टचैतन्यरूपप्रमाणचैतन्यं प्रत्यप्याश्रयत्वात् । ननु प्रमाण
चैतन्यादतिरिक्तएवविषयावभासको जीवसाक्षिशब्दवाच्योस्तीत्याशंक्याह (अ-
तिरिक्तस्येति) प्रमाणचैतन्यातिरिक्तस्येत्यर्थः । तस्मात्-पूर्वोक्तहेतुकलापात् । अन्य-
था-जीवसाक्ष्यनङ्गीकारे, अन्यथोपपत्तिः-जीवसाक्षिव्यतिरिक्तप्रमाणचैतन्येनैववि-
षयज्ञानोपपत्तिः । अननुगततया-सर्वविषयासंबद्धतया, अनुगतत्वोपि-सर्वविषयसं-
बद्धत्वेपि, स्वानुसंधानार्थम्-प्रमातृज्ञानार्थम्, तद्वदेव-ब्रह्मवदेव, तस्य-निरुपा-
धिकस्वप्रकाशब्रह्मणः, तदभेदस्य-निरुपाधिकस्वप्रकाशब्रह्मणा सह मैत्रसाक्षिणो
ऽभेदस्य । तदुपहितेन वा-मायोपहितेन वा ॥

मू०--ईश्वरसाक्षी तु मायोपहितं चैतन्यं तच्चैकं तदुपाधिभूतमा-
याया एकत्वात् ॥

शि०म०--न तृतीयः, चैत्रमैत्रान्तःकरणयोर्मित्रदेशस्थत्वेन तदुपहि-
तचैतन्ययोरभेदशङ्कानवकाशात् । ततश्चानुसंधानानुपपत्तिः साक्षिणि
प्रमाणं तथा साक्षीचेताकेवलो निर्गुणश्चेत्यागमोपि प्रमात्राद्यतिरे-
किणि साक्षिणि प्रमाणम् । नचायमीश्वरविषयः, मायाविशिष्टतस्मि-
न्केवलो निर्गुण इतिविशेषणानुपपत्तेः । तस्मादस्त्यतिरिक्तजीवसाक्षी
सच प्रत्यात्मं नानेत्यनवद्यम् । नन्वस्तु जीवस्य प्रमात्रादिभावातिरे-
केणान्तःकरणोपहितत्वेन रूपेण साक्षित्वं तथापि नेश्वरसाक्षित्वसिद्धिः
धर्मिग्राहकमानेन लाघवानुगृहीतेन नित्यज्ञानाश्रयतयैवतत्सिद्धेः
मायाविशिष्टस्य जडतया ज्ञानत्वाभावाच्च । ततश्च प्रत्यक्षज्ञानं जीव-
साक्षिजन्यं तदजन्यंचेत्येवविभागो युक्त इत्याशंक्य नहि मायावि-
शिष्टचैतन्यमीश्वरसाक्षि किंतुमायोपहितम् । नचैवं धर्मिग्राहकमानवि-
रोधाद्धादितं तस्येश्वरसाक्षित्वम्, अनुमितेर्व्यापकतावच्छेदकमात्रप्र-
कारकत्वेन लाघवोपहितयोरपिकत्रैकत्वज्ञाननित्यत्वयोरनुमानाविष-
यत्वादित्यभिप्रेत्याह (ईश्वरसाक्षीत्विति) ननु ईश्वरसाक्ष्यपि नाना-
साक्षित्वाजीवसाक्षिवत् । ततश्च तद्वदेवसकलविषयाननुसंधानोपपत्तौ
सोपि किञ्चिज्ज्ञास्यादित्याशंक्य किमीश्वरसाक्षिणः स्वरूपेण नाना-
त्वमुपाधिस्थत्वेन वा । नानाद्यः, एकमेवाद्वितीयमित्यादिश्रुत्या चैतन्यरूप-
स्य तस्यैकत्वावगमात् । नद्वितीय इत्याह (तच्चेति) ॥

म०प्र०-(तदुपहितेति) चैत्रमैत्रान्तःकरणोपहितेत्यर्थः । ततश्च-चक्षुरादिकरणतज्जन्यज्ञानानानात्वेनाननुगततयासर्वविषयावभासकत्वायोगादेव, अयम्-साक्षीचेता इत्याद्यागमः । तस्मात्-साक्षीचेता इत्याद्यागमप्रमाणसत्त्वात्, नेश्वरसाक्षित्वसिद्धिः-ईश्वरनिष्ठज्ञानरूपत्वनिश्चयो नास्ति (धर्मिग्राहकानुमानेनेति) क्षित्यंकुरादिकं सकर्तृकं कार्यत्वात्, घटादिवदित्याद्याकारेणेश्वररूपधर्मिसाधकेनानुमानेन क्षित्यादिकर्तुरनेकत्वानित्यज्ञानादिमत्त्वस्वीकारेणैवमेकत्वादिसवीकारे लाघवमिति लाघवसहकृतेन ज्ञानाश्रयत्वेन सिद्धिः, नतु ज्ञानस्वरूपत्वेनेत्यर्थः । ईश्वरसाक्षि-ईश्वरप्रकाशकम् । (धर्मिग्राहकमानविरोधादिति) मायोपहितचैतन्यस्येश्वरप्रकाशकत्वस्वीकारे क्षित्यादिकर्तुर्लाघववशादेकत्वस्वपरविषयकनित्यज्ञानाद्याश्रयत्वसाधकानुमानविरोधान्मायोपहितस्येश्वरसाक्षित्वं बाधितमित्यर्थः । (व्यापकतावच्छेदकेति) प्रकृतेकर्तृजन्यत्वरूपव्यापकतावच्छेदकेत्यर्थः । उपहितयोः-प्राप्तयोः, ततश्च-ईश्वरसाक्षिणोनानात्वादेव, तद्देव-जीववदेव ॥

शि०म०-ननु केयं मायानाम यदुपहितं चैतन्यमीश्वरसाक्षि स्यात् न तावन्मिथ्याज्ञानतत्संस्कारकर्माणि तेषां सादित्वेनानादीश्वरोपाधित्वाभावात्, नापि ज्ञानप्रागभावः, तस्यानादित्वेपि नानात्वेन तदुपाधित्वायोगात् । अन्यथेश्वरतत्साक्षिणोरप्यनेकत्वापत्तेः अनादिभावरूपाज्ञानं मायेतिचेन्न, लक्षणाभावेन तस्यदुर्निरूपत्वात् । तथाहि किं तल्लक्षणं ज्ञाननिवर्त्यत्वं, अनादित्वे सति तत्त्वं, वा, अनादिभावत्वविशेषितमेतदेववा, अन्यद्वा । नानाद्यः, प्रथमधाराबाहिकबुद्धौ भ्रान्तिज्ञानेचातिव्याप्तेः । न द्वितीयः, प्रागभावेपि तत्सत्त्वात् । न तृतीयः, अविद्यासंबन्धादावतिव्याप्तेः । नान्त्यः, तस्यानिर्वचनात् । नच निखिलकार्योपादानत्वं तल्लक्षणमात्मनोपि मायावच्छिन्नस्य तवमते प्रपञ्चोपादानत्वेनतत्र तत्प्रसंगात् । नाप्येवंविधाज्ञाने प्रमाणं पश्यामः । नच न जानामीत्यनुभवः तस्य मतद्वयसंमतज्ञानाभावविषयत्वेनोपपत्तेः । नच ब्रह्मसाक्षात्कारः अज्ञाननिवर्तकः तत्त्वसाक्षात्कारत्वात् शुक्तितत्त्वसाक्षात्कारवदित्यनुमानं मूलाज्ञाने मानमितिवाच्यम्, विवेकाग्रहस्य मिथ्याज्ञानस्य बाधशुक्तित्वापरोक्षज्ञाननिवर्त्यत्वेन दृष्टान्तासंप्रतिपत्तेः प्रागभावनिवृत्त्यर्थतराच्च । तस्माल्लक्षणप्रमाणयोरसंभवान्नास्त्यतिरिक्तमज्ञानमिति । उच्यते । अनाद्युपादानत्वे सति ज्ञाननिवर्त्यमज्ञानं नचासंभवः प्रागभाववदनादेरप्यज्ञानस्य ज्ञाननिवर्त्यत्वे बाधकाभावात् । नाप्यतिव्याप्तिः आत्मनोऽनाद्युपादानत्वेपि ज्ञानानिवर्त्यत्वात्, तन्निवर्त्यस्य चाविद्या-

संबंधादेरनुपादानत्वात् घटाद्युपादानस्य मृत्पिंडादेरनादित्वाभावात् ।
अथवा अनादिभावत्वे सति ज्ञाननिवर्त्यत्वमज्ञानलक्षणं नचाविद्या
संबंधादावतिव्याप्तिः अज्ञानस्यैव ज्ञाननिवर्त्यतया तत्संबंधादेस्तन्नि-
वृत्यैवनिवृत्त्युपपत्तेः ॥

म० प्र०-(नतावदिति) मिथ्याज्ञानं भ्रान्त्यात्मकं ज्ञानं मिथ्याज्ञानादीनां
समुदायोमायानेत्यर्थः । तस्य-ज्ञानप्रागभावस्य । (तदुपाधित्वेति) ईश्वरसाक्षिनि-
रूपितोपाधित्वेत्यर्थः । अन्यथा-ज्ञानप्रागभावरूपमायायाईश्वरोपाधित्वस्वीकारे,
तस्य-अनादिभावरूपाज्ञानस्य, तत्त्वं-ज्ञाननिवर्त्यत्वम् । अनादिभावत्वविशेषितमे-
तदेववा-अनादिभावत्वनिष्ठविशेषणतानिरूपितविशेष्यतावज्ज्ञाननिवर्त्यत्वमेववा ।
प्रथमधारावाहिकबुद्धौ-अंत्यज्ञानभिन्नधारावाहिकबुद्धिघटकप्रथमादिज्ञाने । तत्स-
त्वात्-अनादित्वेसतिज्ञाननिवर्त्यत्वस्यसत्त्वात् । तस्य-ज्ञाननिवर्त्यत्वादिभिन्नस्यमाया-
लक्षणस्य, तल्लक्षणं-मायालक्षणम् । तत्र-आत्मनि, तत्प्रसंगात्-अज्ञानलक्षणाति-
व्याप्तेः । एवंविधाज्ञाने-ईश्वरसाक्ष्युपाधिस्वरूपाज्ञाने । (अनुभवइति) अस्याग्रे प्रमा-
णमिति शेषः । तस्य-नजानामीत्यनुभवस्य, (मतद्वयेति) मतद्वये संमतोयोज्ञानाभाव-
स्तद्विषयकत्वेनेत्यर्थः । विवेकाग्रहस्य-भेदज्ञानप्रागभावरूपस्य भेदाग्रहस्य, दृष्टा-
न्तासंप्रतिपत्तेः-दृष्टान्तेशुक्तितत्त्वसाक्षात्कारेसाध्यानिश्चयात् । (प्रागभावेति) ज्ञान-
प्रागभावेत्यर्थः । अर्थांतराच्च-अनादिभावरूपाज्ञानातिरिक्तानभीष्टार्थसिद्धेश्च ।
तस्मात्-पूर्वोक्तहेतुकलापात् । लाघवमाश्रित्याह (अथवेति) ॥

शि०म०-नापि मिथ्या ज्ञानेः तत्प्रसंगः, उत्पन्नभ्रमनिवृत्तेर्ज्ञानं विनापि
भावात् सादित्वाच्चानच प्रमाणाभावः, नजानामीत्यनुभवस्य सत्त्वात्
नचायमन्यविषयः मिथ्याज्ञानस्य च ज्ञानत्वाधिकरणत्वात् ज्ञानात्यं-
ताभावस्यात्मन्यसंभवात् संस्कारातिरेकेण ज्ञानध्वंसाभावात् तस्या-
तीन्द्रियत्वात् । नापि वृत्तिज्ञानप्रागभावस्तद्विषयः, प्रतियोगिज्ञाना-
ज्ञानाभ्यां तज्ज्ञानायोगात् । यद्विषये कदापि ज्ञानं न भविष्यति तत्रापि
न जानामीत्यनुभवाच्च । तदेवं न जानामीत्यनुभवस्तथाविधाज्ञाने
प्रमाणमनुमानमपि संशयविपर्ययासान्यतरविषयविषयकं प्रत्यक्षज्ञानं
स्वविषयावरणपूर्वकं स्वनिवर्त्यपूर्वकं वा अप्रकाशितार्थप्राकाशक-
त्वात्; अंधकारे घटादिसंशयनिवर्तकप्रदीपप्रभावत्, धर्माधर्मादिगोच-
रशाब्दज्ञानस्य सुखादिसाक्षात्कारस्य च पक्षबहिर्भावात् ॥

म० प्र०-तत्प्रसंगः-अज्ञानलक्षणातिव्याप्तिः, अयं-नजानामीत्यनुभवः,
अन्यविषयः-अनादिभावरूपाज्ञानातिरिक्तविषयकः । न जानामीत्यनुभवस्य मि-

थ्याज्ञानविषयकत्वं ज्ञानात्यंताभावविषयकत्वं वा ज्ञानध्वंसविषयकत्वं वा ज्ञान-
प्रागभावविषयकत्वंवेति विकल्पान् मनसि निधाय नाद्य इत्यभिप्रेत्यच हेतुमाह
(मिथ्याज्ञानस्येति) भ्रान्त्यात्मकज्ञानस्येत्यर्थः । नद्वितीय इत्यभिप्रेत्यहेतुमाह
(ज्ञानात्यंताभावस्येति) । (असंभवादिति) कार्यसमवायिकारणे कार्य्यात्यंताभाव-
स्यानंगीकारादितिशेषः । नतृतीय इत्यभिप्रेत्यहेतुमाह (संस्कारातिरेकेणेति)
ज्ञानसंस्कारातिरिक्त्येत्यर्थः । ननु ज्ञानसंस्कारस्यैव न जानामीत्यनुभवविषयत्वम-
स्त्वित्याशंक्य भैवमित्यभिप्रेत्याह (तस्येति) ज्ञानसंस्कारस्येत्यर्थः । चतुर्थप्रत्याह
(नापीति) । (प्रतियोगिज्ञानाज्ञानाभ्यामिति) यदिप्रतियोगिज्ञानमस्ति तर्हि प्रति-
योगिनो ज्ञानस्य विद्यमानत्वेन निखिलज्ञानप्रागभावासंभवेन नजानामीतिनिखि-
लज्ञानप्रागभावविषयकानुभवानुपपत्तिर्यदि प्रतियोगिज्ञानं नास्ति तर्ह्यप्यभावज्ञानं
प्रति प्रतियोगिज्ञानस्य कारणत्वेन प्रतियोगिज्ञानाभावाच्चजानामीतिनिखिलज्ञान-
प्रागभावज्ञानं न संभवतीत्यर्थः । प्रत्यक्षज्ञानं प्रमात्मकापरोक्षज्ञानम् । तथाच भ्रान्ति-
ज्ञानेपक्षैकदेशेन बाध आपादयितुं शक्य इति । स्वविषयावरणपूर्वकम्-पक्षदृष्टा-
न्तान्यतरस्ययोविषयस्तद्विषयकाभानापादकावरणपूर्वकं, लाघवमाश्रित्याह (स्व-
निवर्त्येति) अभानापादकस्वनिवर्त्येत्यर्थः । अप्रकाशितार्थप्रकाशकत्वात्-अज्ञा-
तार्थविषयकप्रकाशरूपत्वात् (अंधकारेइति) अंधकारपदानादानेहिसौर्यमण्या-
दिप्रकाशांतरसमवधानकाले दीपप्रभायामुक्तसाध्याभावेनोक्तहेत्वभावेन च दृष्टा-
न्तासिद्धिः स्यात्, अतोऽंधकारेइत्युक्तमितिभावः । (पक्षबहिर्भावादिति) प्रत्यक्षविशे-
षणेन धर्माधर्मादिगोचरशाब्दानुमित्यात्मकज्ञानस्य पक्षबहिर्भावात् । सुखादिसा-
क्षात्कारस्य तु संशयविपर्ययासान्यतरविषयविषयकविशेषणेन पक्षबहिर्भावादित्यर्थः ।
वस्तुतस्त्वावरणपदेनाभानापादकावरणग्रहणे प्रत्यक्षविशेषणेन धर्मादिगोचरशा-
ब्दज्ञानादीनां पक्षबहिर्भावकरणेच फलाभावेन प्रत्यक्षेतिज्ञानविशेषणमनुपादे-
यमेवेति ॥

शि०म०-नांशतो बाधासिद्धी । नच वृत्तिज्ञानप्रागभावेनार्थान्तरं
तस्य ज्ञानस्य निवृत्तिस्वरूपत्वात् । अभावत्वेन नानात्वेन च गौरवात्
अनुमानविषयत्वायोगात् । अत एव समवायसाधकमीश्वरसाधकं
चानुमानं लाघवादेकमेव समवायमीश्वरं च साधयतीति परसिद्धा-
न्तः । अत एव विषयगततया आत्मगतादृष्टेन भ्रान्तिज्ञानेन वा तत्सं-

१ नन्वेवमपि धर्माधर्मगोचरशाब्देऽप्रकाशितार्थप्रकाशकत्वेहेतुसत्त्वे व्यभिचार इतिचेन्न संशय
विपर्ययान्तरविषयविषयकत्वे सति आभानापादकावरणविशिष्टतदन्यतरनिवृत्तौ निरपेक्षहेतुत्व-
मिति हेतोर्विवक्षणात् ।

स्कारेण वा नार्थांतरं, लाघवसहकृतानुमानेन एकस्य भावरूपस्य तस्य सिद्धेः अतएवांधकारेण नार्थांतरं तस्य घटाद्यावरकत्वेऽपि विषयचै-
तन्यावरकत्वायोगाच्च । नचद्वितीयसाध्ये इच्छाप्रागभावेनार्थान्तरता,
तत्र ज्ञानस्य प्रकाशत्वेनानिवर्तकत्वात् ॥

म० प्र०—(नांशतोवाधासिद्धीइति) प्रत्यक्षज्ञानमित्युक्ते पक्षैकदेशे सुखादि-
प्रत्यक्षज्ञाने उक्तद्विविधसाध्याभावेनाप्रकाशितार्थप्रकाशकत्वहेत्वभावेन च बाधस्व-
रूपासिद्धीस्याताम्, तद्वारणाय संशयविपर्ययासान्यतरविषयविषयकेति विशेषणं
संशयविपर्ययासान्यतरविषयविषयकं ज्ञानमित्युक्ते हि द्विविधसाध्यस्य पक्षैकदेशे
धर्मादिगोचरशाब्दादिज्ञाने बाधः स्यात्, अतः प्रत्यक्षेति विशेषणमिति बाधस्वरूपा-
सिद्धी न भवत इत्यर्थः । नच सुखादिसाक्षात्कारधर्माधर्मशाब्दज्ञानादौ बाधाद्यभा-
वेपीश्वरज्ञाने बाधादिकमस्त्येवेश्वरस्य संशयाद्यभावेऽपि सर्वविषयकेश्वरज्ञानस्य
जीववृत्तिसंशयविपर्ययासान्यतरविषयविषयकत्वस्यापि सत्त्वेन पक्षत्वेन ग्रहादिति
वाच्यम्, संशयविपर्ययासशब्देन प्रत्यक्षसमानाधिकरणसंशयविपर्ययासयोर्विवक्षितत्वात्
अत एव तत्त्वमस्यादिवाक्यजन्यब्रह्मविषयकापरोक्षज्ञानवतः पुरुषस्य पुनः श्रुत-
तत्त्वमस्यादिवाक्यजन्यज्ञानेन बाधस्वरूपासिद्धीइति स्वनिवर्त्यपूर्वकमिति द्विती-
यसाध्यस्वीकारपक्षे वृत्तिज्ञानप्रागभावभिन्नार्थान्तरमाशंक्य निषेधति (नचेत्यादिना)
(तस्येति) ज्ञानस्य तस्य निवृत्तिस्वरूपत्वादित्यन्वयः । तस्य—वृत्तिज्ञानप्रागभावस्य ।
तथाच वृत्तिज्ञाननिष्ठवृत्तिज्ञानप्रागभावप्रतियोगिकध्वंसस्वरूपत्वादित्यर्थः । नच
वृत्तिज्ञानप्रागभावध्वंसरूपाभावस्य वृत्तिज्ञानरूपभावरूपत्वं कथमिति वाच्यम्,
अभावभावस्य प्रतियोगिस्वरूपत्वाभ्युपगमेनादोषादिति भावः (अभावत्वेनेति)
भावभिन्नत्वमभावत्वमित्यभावस्य भावघटिताभावत्वेन नानास्वरूपत्वेनचेत्यर्थः ।
(अतएवेति) गुरुभूतार्थेऽनुमानविषयत्वायोगादेवेत्यर्थः । समवायसाधकं—गुणी
क्रियावानित्यादिविशिष्टबुद्धिर्विशेषणविशेष्यसंबन्धविषया विशिष्टबुद्धित्वाहंटीपुरुष
इतिविशिष्टबुद्धिवदित्याकारकम् । अतएव—वक्ष्यमाणहेतौरेव, विषयगततया—अह-
ष्टादीनां विषयतासंबन्धेन घटादिविषयप्राप्ततया (आत्मगतादृष्टेनेति) अन्तःकरण-
विशिष्टात्मगतादृष्टाद्यभिन्नार्थान्तरंनेत्यर्थः । तस्य—अज्ञानस्य । अतएव—गुरुभूतार्थे
ऽनुमानविषयत्वायोगादेव, तस्य—अंधकारस्य (द्वितीयसाध्येइति) द्वितीयं च
तत्साध्यंतत्तथातस्मिन्स्वीकृते सति । यद्वा द्वितीयं साध्यं यस्मिन्पंचावयववाक्ये
तत्तथा तस्मिन् । तथाचादौ जानाति तत इच्छतीतिक्रमाज्ज्ञानस्येच्छोत्पादकत्वेने-
च्छाप्रागभावस्य ज्ञाननिवर्त्यत्वाद्वितीयसाध्याभ्युपगमोत्तरकालीनेच्छाप्रागभावा-
भिन्नमर्थान्तरम् । यद्वा द्वितीयसाध्यकपंचावयववाक्यप्रवृत्त्युत्तरकालीनेच्छाप्रागभा-

वाभिन्नार्थांतरमित्यर्थः । तत्र-इच्छाप्रागभावे, ज्ञानस्यप्रकाशत्वेनानिवर्तकत्वात्-
ज्ञानस्येच्छोत्पादकत्वावच्छिन्नेच्छाप्रागभावनिवर्तकत्वेन ज्ञानत्वरूपप्रकाशत्वाव-
च्छिन्नेच्छाप्रागभावनिवर्तकत्वाभावात् ॥

शि० म०-तत्त्वेन तन्निवर्त्यस्यैवेहसाध्यस्य विवक्षितत्वात् संशय
विपर्यासान्यतरविषयविषयकत्वे सति तदन्यतरनिवृत्तौ निरपेक्षहे-
तुत्वं अप्रकाशितार्थप्रकाशकत्वेन विवक्षितं तच्च प्रदीपप्रभायामभि-
व्यञ्जकाभावप्रयुक्तसंशयाद्युत्तरप्रत्यक्षजनिकायामस्तीति न साधनवै-
कल्यं, नच साप्रत्यक्षज्ञानसापेक्षेति तद्वैकल्यं तादवस्थं तस्यास्संश-
यादिनिवृत्तौ ज्ञानप्रकाशसापेक्षत्वेपि सजातीयबाह्यप्रकाशानपेक्ष-
त्वात्। निरपेक्षपदेन सजातीयप्रकाशनिरपेक्षत्वस्य विवक्षितत्वात्। नचैवं
घटादिप्रत्यक्षज्ञानस्य संशयादिनिवृत्तौ प्रामाण्यनिश्चयसापेक्षत्वात्
स्वरूपासिद्धो हेतुरिति वाच्यम् सिद्धान्ते स्वाश्रयज्ञानस्यैव प्रमात्व-
निश्चयरूपत्वात्। नानाप्यनैकांतिको हेतुः, विपर्यासादेस्तदन्यतरविषय-
विषयकत्वेपि तन्निवृत्तौ सजातीयबाधज्ञानसापेक्षत्वात् ॥

म० प्र०-ननु ज्ञानस्य प्रकाशत्वेनेच्छाप्रागभावानिवर्तकत्वेपि कुतस्तेन नार्था-
न्तरमित्याशङ्क्याह (तत्त्वेनेति) प्रकाशत्वेनेत्यर्थः । तन्निवर्त्यस्य-ज्ञानविवर्त्यत्वस्य,
इह-उक्तानुमाने । नन्वप्रकाशितार्थप्रकाशकत्वादित्यत्र प्रकाशकत्वशब्देन ज्ञानत्वरूप-
प्रकाशत्वं विवक्षितं, किंवाभौतिकदीपादिरूपप्रकाशनिष्ठप्रकाशत्वं विवक्षितंम् ।
नायः, दृष्टान्तेहेत्वभावापत्तेः । नद्वितीयः, हेतोःस्वरूपासिद्धत्वापत्तेरित्याशङ्कामभिप्रे-
त्याह (संशयेति) संशयविपर्यासान्यतरविषयविषयकत्वसमानाधिकरणकसंशय-
विपर्यासान्यतरध्वंसानुत्पादान्यतररूपनिवृत्तिनिरूपितनिरपेक्षकारणत्वमित्यर्थः । सु-
खादिज्ञानेपितदन्यतरध्वंसानुत्पादान्यतररूपनिवृत्तिनिरूपितनिरपेक्षकारणत्वसत्त्वेन
मुखादिज्ञाने व्यभिचारवारणाय सत्यंतमिति विपर्ययोत्तरसंशये संशयोत्तरविपर्य-
येच व्यभिचारवारणाय तदन्यतरनिवृत्तौ निरपेक्षहेतुत्वमिति इच्छादृष्टादौ व्यभि-
चारवारणाय निरपेक्षेति। तच्च-संशयविपर्यासान्यतरविषयविषयकत्वे सति, तदन्यतर
निवृत्तौ निरपेक्षहेतुत्वं च । साधनवैकल्यं-दृष्टान्तेसाधनाभावः, सा-दृष्टांतरूपदीप-
प्रभा, तद्वैकल्यं-दृष्टान्तेसाधनाभावः । तादवस्थम्-तदवस्थः, तस्याः-दृष्टान्तरूपदी-
पप्रभायाः (ज्ञानप्रकाशेति) ज्ञानाभिन्नप्रकाशेत्यर्थः । ननु दृष्टान्तभिन्नदीपप्रभायाः
संशयादिनिवृत्तौ सजातीयबाह्यप्रकाशापेक्षाभावेपि कथं तस्यांसाधनवैकल्यपरि-
हारोऽस्तीत्याशङ्कां मनसि निधाय मैवमित्यभिप्रेत्य हेतुमाह (निरपेक्षपदेनेति) एवं-
निरपेक्षशब्दस्य सजातीयप्रकाशनिरपेक्षपरत्वस्वीकारे (सापेक्षत्वादिति) अस्याग्रे

तदन्यतरनिवृत्तौ निरपेक्षहेतुत्वाभावेनेत्यस्यशेषःकर्तव्यः (स्वाश्रयज्ञानस्यैवेति)
स्व-प्रमात्वं तदाश्रयज्ञानं वृत्त्यात्मकं ज्ञानं तद्विषयकं विजातीयं तादृशवृत्त्युपहितं
साक्षिरूपं ज्ञानं तस्यैव प्रमात्वप्रकारकनिश्चयरूपत्वादित्यर्थः । अतएव स्वाश्रयो-
वृत्तिज्ञानं तद्गाहकं साक्षिज्ञानमित्याद्युत्तरग्रंथविरोधोपि नास्ति । तथाच घटादिज्ञा-
नस्य स्वनिष्ठप्रामाण्यनिश्चयायस्वसजातीयप्रकाशापेक्षाभावान्नस्वरूपासिद्धोहेतुरि-
तिभावः । अनैकांतिकः-विपर्ययादौव्यभिचारी (बाधज्ञानसापेक्षत्वादिति) नच
विपर्ययादेः संशयादन्यतरनिवृत्तौ हेतुत्वमेव नास्तीति कथं निरपेक्षहेतुत्वं
नास्तीत्युच्यते इतिवाच्यम्, घटध्वंसप्रतिघटस्वरूपप्रतियोगिनोपि हेतुत्वेन प्रतियो-
गिविधयास्वनिवृत्तिप्रतिस्वस्यहेतुत्वादिति ॥

शि० म०-सुखादिसाक्षात्कारस्य च निरपेक्षस्य संशयादिनिव-
र्तकत्वेपि तदन्यतरविषयविषयकत्वाभावात् । नच धारावाहिकद्विती-
यादिबुद्धौ व्यभिचारः, तत्रैकज्ञानत्वाभ्युपगमात् । अत एव न द्वितीया-
दिप्रभादौ व्यभिचारः, तत्राध्येतव्ययायेन स्वविरोधिप्रभापय्यतं स्थायि-
त्वाभ्युपगमात् । मंदामंदप्रभयोश्च वैलक्षण्येपि मंदप्रभानंतरभाविप्रौढ
प्रभायाः स्वविषयकेशरे स्वादिसूक्ष्मपदार्थावरणभंजकत्वात् । अतिप्रौ-
ढप्रभानंतरभाविन्याश्च मंदप्रभायाः स्वविषयावरणपूर्वकत्वाभावेपि
तन्निवृत्तिस्वरूपयोग्यत्वात्, सूक्ष्मतमवस्तुसंशयादिनिवर्तकत्वाभावा-
च्च न व्यभिचारः । नचाप्रयोजकत्वं प्रदीपप्रभादौ लाघवेन प्रकाशत्वेनैव
स्वविषयावरणनिवर्तकत्वस्य ग्रहात् ॥

म० प्र०-सुखादावपि हेतोर्व्यभिचारो नास्तीत्यभिप्रेत्य हेतुमाह (सुखादीति)
अत्र चकारस्याभावादित्यस्याग्रे संबंधः । निरपेक्षस्य-संशयादिनिवर्तने स्वसजा-
तीयप्रकाशापेक्षा रहितस्य, (व्यभिचारइति) नच धारावाहिकद्वितीयादिबुद्धौ
प्रथमसाध्याभावेपि हेतुघटकसप्तम्यंतार्थस्याभावेन हेतोरप्यभावान्न व्यभिचार
इतिवाच्यम्, धारावाहिकद्वितीयादिबुद्धेः पूर्वं घटादिषु संशयाद्यभावेपि यदाकदा
घटादीनां संशयादिविषयत्वसंभवेन व्यभिचारस्य निवारयितुमशक्यत्वादिति । तत्र-
नैयायिकादिपराभिमतद्वितीयादिधारावाहिकबुद्धौ (अभ्युपगमादिति) लाघवेना-
स्माभिरितिशेषः । अत एव-वक्ष्यमाणहेतोरेव (द्वितीयादिप्रभादाविति) सर्वे
भावाः क्षणपरिणामिनः ऋतेचिच्छक्तेरित्यभियुक्तोक्त्या प्रभायाः क्षणिकत्वेन द्विती-
यादिप्रभादावित्युक्तिरित्यर्थः । तत्रापि-द्वितीयादिप्रभादावपि, एतद्व्ययेन-लाघवेन
हेतुना, (स्वेति) द्वितीयादिप्रभेत्यर्थः । ननु मंदामंदप्रभयोरेकत्वाभावात्तत्र व्यभिचारः
स्यादित्याशंक्याह (मंदामंदप्रभयोश्चेति) अस्य न व्यभिचार इत्यनेनान्वयः । तत्र

मंदप्रभानंतरप्रौढप्रभायां व्यभिचाराभावे हेतुमाह (वैलक्षण्येपीत्यादिना) अतिप्रौढ-
प्रभानंतरभाविन्यां मंदप्रभायां व्यभिचाराभावे हेतुमाह (अतिप्रौढेति । तन्निवृत्तिस्व-
रूपयोग्यत्वादिति) मंदप्रभायां निवृत्तिस्वरूपयोग्यपूर्वकत्वात् तथाचातिप्रौढप्रभा-
नंतरभाविन्यां मंदप्रभायां हेतुस्वीकारेसाध्यस्यापि सत्त्वमिति भावः । वस्तुतस्त-
तिप्रौढप्रभानंतरभाविन्यां मंदप्रभायां हेतुरेवनास्तीत्याह (सूक्ष्मतमवस्त्विति) केश-
रेखादिवस्त्वित्यर्थः (नव्यभिचारइति) नचैवमपि पक्षभिन्नेधर्मादिशाब्दज्ञानादौ
व्यभिचारस्तत्रोक्तसाध्याभावेऽप्युक्तहेतोः सत्त्वादिति वाच्यम्, हेतुबोधकवाक्ये-
दन्यतरशब्देनाभानापादकावरणप्रयुक्तसंशयविपर्ययास्योर्विवाक्षितत्वादिति (प्रदी-
पप्रभादाविति) स्वविषयावरणनिवृत्तिप्रतिदीपप्रभात्वेन सूर्यप्रभात्वेन चंद्रप्रभा-
त्वेन हेतुत्वस्वीकारेगौरवेणावरणनिवृत्तिवाचच्छिन्नावरणनिवृत्तिं प्रतिप्रकाशत्वेनै-
वहेतुत्वेन यत्र प्रकाशत्वं तत्र स्वविषयावरणपूर्वकत्वं स्वनिवर्त्यपूर्वकत्वं वेति व्याप्ते-
र्ज्ञानेपि प्रकाशत्वस्य सत्त्वेन स्वविषयावरणपूर्वकत्वादेरवश्यं स्वीकर्तव्यत्वात् । यदि-
पक्षेस्वविषयावरणपूर्वकत्वादिकं न स्यात्तर्हिपक्षेप्रकाशत्वमेव न स्यादिति बाधकत-
र्कसत्त्वाच्च न हेतोरप्रयोजकत्वम् । नच तवमते सुखादिसाक्षात्कारे प्रकाशत्वसत्त्वेपि
स्वविषयावरणपूर्वकत्वादेरभावाच्चेदमनिष्ठापादनं संभवतीति वाच्यम्, यत्र स्वविषयावर-
णपूर्वकत्वाद्यभावस्तत्र प्रकाशत्वाभाव इतिव्याप्तेर्घटादौ गृहीतत्वेन पक्षएवोक्ता-
निष्ठापादनसंभवात् । तवमते सुखादीनामज्ञातसत्ताकत्वेन सुखादावावरणस्याप्यवश्यं
स्वीकर्तव्यत्वेन त्वांप्रत्युक्तानिष्ठापादनसंभवाच्चेति भावः ॥

शि०म०-अत एवेश्वरानुमाने घटादौ लाघवेन कार्य्यत्वेनैव कर्तृ-
जन्यत्वग्रहान्नाप्रयोजकत्वमिति परस्यापि सिद्धान्तः, तदेवं लाघवस-
हकृतानुमानं पक्षधर्मता बलादनाद्येकभावरूपाज्ञानलक्षणावरणेप्रमाणं ।
तथा मिथ्यार्थतज्ज्ञानलक्षणाध्यासानुपपत्तिस्तत्र प्रमाणं । तथाहि
अस्ति तावच्छुक्तौ रजतज्ञानाद्रजतार्थिप्रवृत्तिः सामानाधिकरण्यव्यप-
देशश्चेति सर्वजनसिद्धं, तज्ज्ञानं तु तदवबोधेन नेदं रजतमिति बाधक-
ज्ञानोदयान्मिथ्या, तन्मिथ्यात्वं च स्वरूपतो बाधाभावात्, मिथ्यार्थ-
विषयत्वेनैव मिथ्यात्वं चार्थस्य, प्रतिपन्नोपाधौ पारमार्थिकत्वावच्छिन्न-
तदभावानुभवादित्यग्रे स्फुटमानचैवमपि मिथ्यार्थतदवभासयोरात्मत-
त्वज्ञानाभावाभ्यामेवोपादाननिमित्तकारणाभ्यामुपपत्तेः । तत्कारण-
तया नाज्ञानसिद्धिरिति वाच्यम्, दोषघटितभ्रांतिज्ञानपुष्कलकारणे
सति तत्त्वज्ञानाभावविलंबात् । तद्विलंबाभावेन तस्य कारणत्वायो-
गात् ॥

म०प्र०-अवएव-लाघवस्य हेतुनिष्ठाप्रयोजकत्वशंका निवारकत्वस्वीकारादेव, अस्मेति परस्यापि राद्धांतइत्यनेनान्वयः । ईश्वरानुमाने-क्षित्यंकुरादिकंसकर्तृक-मित्यादीश्वरसाधकानुमाने अस्य नाप्रयोजकत्वमित्येनेनान्वयः (कार्य्यत्वेनैवेति) अत्रज्ञाप्यत्वं व्यापकत्वं वा तृतीयार्थस्तथाच कार्य्यत्वज्ञाप्यकर्तृजन्यत्वस्य कार्य्यत्वव्यापककर्तृजन्यत्वस्य वा ग्रहणादित्यर्थः (अध्यासेति) कार्य्येत्यर्थः । तत्र-भावरूपाज्ञाने (सामानाधिकरण्यव्यपदेशश्चेति) इदंरजतशब्दयोः समान-विभक्तिकत्वे सति भिन्नप्रवृत्तिनिमित्तकत्वेच सत्येकार्थबोधकत्वरूपसामानाधिक-रण्यबोधकेदंरजतमिति शब्दप्रयोगश्चेत्यर्थः । तज्ज्ञानं-इदंरजतमितिज्ञानम्, तदवबो-धेन-शुक्त्यवबोधेन, तन्मिथ्यात्वंच-इदंरजतमितिज्ञानमिथ्यात्वंच (स्वरूप-तइति) मन्मतेचैतन्यस्यैवरजतादिवस्तुज्ञानत्वेन चैतन्यस्य नित्यत्वेनच ज्ञानस्वरू-पस्य बाधाभावादित्यर्थः । प्रतिपन्नोपाधौ-अध्यस्तस्याधारत्वेन भासमानशुक्त्यादि-सामान्यांशेऽध्यस्तस्याधारत्वेन भासमानशुक्त्यादिसामान्यांशावच्छिन्नचैतन्यरूपेवा-धारे । एवमपि-मिथ्यार्थतदवभासयोर्मिथ्यात्वेपि (आत्मतत्त्वज्ञानाभावाभ्यामिति) आत्मा तत्त्वज्ञानाभावश्चेत्युभाभ्यामित्यर्थः । उपादाननिमित्तकारणाभ्याम्-आत्माहि मिथ्यार्थतज्ज्ञानयोरुभयोरुपादानकारणंयथार्थज्ञानाभावश्च तयोर्निमित्तकारणमि-त्युपादाननिमित्तकारणाभ्याम् । तत्कारणतया-मिथ्यार्थतदवभासकारणतयाशु-क्त्यादियथार्थज्ञानाभावस्य मिथ्यार्थतदवभासहेतुत्वाभावेहेतुमाह (तस्येति) शुक्त्या-दियथार्थज्ञानाभावस्येत्यर्थः । शुक्त्यादियथार्थज्ञानाभावस्य मिथ्यार्थतदवभासनिरू-पितकारणतायोग्यत्वेहेतुमाह (दोषेत्यादिना । तत्त्वज्ञानाभावविलंबादिति) भ्रांतिज्ञानात्पूर्वशुक्त्यादिसामान्यांशयथार्थज्ञानकालेशुक्त्यादियथार्थज्ञानाभावाभा-वप्रयोज्यमिथ्यार्थतदवभासाभावाभावेनेत्यर्थः ॥

शि०म०-आत्मनश्चापरिणामित्वेनानुपादानत्वात् । अन्यथाध्या-सस्यापि सत्यत्वापत्तिः, तस्मान्मिथ्यार्थतदवभासानुपपत्तिस्तदुपादा-नमिथ्याज्ञाने प्रमाणं । तच्च तत्तज्जडावच्छिन्नचैतन्यावरणतत्तद्गतविक्षे-पहेतुत्वात् । तत्तदवच्छिन्नचैतन्यविषयं न शुक्त्यादिविषयं प्रमाणवै-कल्यादेव तदग्रहणसिद्धौ तत्रावरणाभावात् । तदेवं प्रत्यक्षानुमानार्था पत्तयस्तत्तच्चैतन्यविषयाज्ञाने प्रमाणं, शुद्धचैतन्यविषयमूलाज्ञानेतु प्रयु-ज्यते । ब्रह्मसाक्षात्कारः अनादिभावनिवर्तकः भ्रमोपादाननिवर्तको वा तत्त्वसाक्षात्कारत्वात् शुक्त्यपरोक्षज्ञानवदिति । नन्वनुमानादिप्रमाणेन मूलाज्ञानावगमेपि न मायासिद्धिः मायाविद्ययोर्लोकप्रसिद्धभेदत्वात् । नहि मिथ्यारजतोपादानाविद्याश्रथे मंत्रौषधादिना मायामयहस्त्य-

श्वरथादिनिर्मातरीव मायाविशब्दं प्रयुजते । नचमायाविनिर्मितानि-
र्वचनीयरथादिदृष्टान्तेन प्रमाणांतरेणैव जगतो मायोपादानत्वं साध्यते
इतिवाच्यम्, कलताज्ञानोपादानस्य मायोपादानत्वायोगात्मायाया-
एव तदुपादानत्वे लोकसिद्धमायावत्तस्या अपि स्वाश्रयाव्यामोहक-
त्वतत्त्वज्ञानानिवर्त्यत्वापत्तौ माया प्रयुक्तो बंधः तत्त्वज्ञानात्तन्निवृत्ति-
रितिसिद्धांतव्याकोपप्रसंगात् । ततश्च प्रमाणाभावात् न मूलमायासिद्धि-
रिति मैवं, लोकेपि मायाविद्ययोर्भेदासिद्धेः ॥

म० प्र०—आत्मनो मिथ्यार्थतदवभासयोरुपादानत्वाभावे हेतुमाह (आत्मन इति)
अनुपादानत्वात्—उपादानत्वायोग्यत्वात् । अन्यथा—आत्मनो मिथ्यार्थतदवभासयो-
रुपादानत्वस्वीकारे, अध्यासस्य—मिथ्यार्थतदवभासलक्षणाध्यस्तस्य, तस्मात्—
आत्मतत्त्वज्ञानाभावयोरुपादाननिमित्तकारणत्वासंभवात् । अज्ञानस्य प्रमाणसिद्धत्वेन
सत्यत्वशंकावारयितुमाह (मिथ्येति) तच्च—उक्ताज्ञानं च (विपेक्षेति) कार्य-
त्यर्थः । वैकल्यात्—असंबंधात् (तदग्रहणेति) शुक्त्यादिपदार्थाग्रहणेत्यर्थः । तत्र—
शुक्त्यादिपदार्थेषु (आवरणाभावादिति) यदा येन पदार्थेन सह प्रमाणस्य संबंधस्तदा
तदवच्छिन्नचैतन्यनिष्ठावरणनिवृत्त्या तेनैव चैतन्येन तस्य पदार्थस्य स्फुरणं भव-
ति नान्यथेति शुक्त्यादिपदार्थेष्ववरणांगीकरणं व्यर्थमिति भावः (तदेवमिति)
अतीतग्रंथे उक्तेन प्रकारेणेत्यर्थः । प्रयुज्यते—अनुमानवाक्यप्रयोगः क्रियते (अना-
दीति) ब्रह्मसाक्षात्कारस्य ब्रह्मलक्षणिकं ब्रह्म न जगत्कारणमित्यादिभ्रमानिवर्तकत्वेन
सिद्धसाधनतावारणायानादीति ब्रह्मसाक्षात्कारस्य स्वप्रागभावनिवर्तकत्वेन सिद्ध-
साधनतावारणाय भावेति । तत्तदवच्छिन्नचैतन्यविषयकाज्ञानमादाय दृष्टांते साध्यस-
मन्वयः कार्य इति (तत्त्वेति) यथार्थेत्यर्थः (अविद्याश्रये इति) प्रमातरीति
शेषः । अस्य मायाविशब्दं प्रयुजते इत्यनेनान्वयः (निर्मातरीति) देवदत्तादां विति
शेषः (प्रमाणांतरेणेति) व्यावहारिकं जगन्मायोपादानकमनिर्वचनीयत्वान्मायावि-
निर्मितानिर्वचनीयरथादिवदित्यनुमानादिप्रमाणांतरेणेत्यर्थः । (उपादानस्येति)
प्रपंचस्येति शेषः । तदुपादानत्वे—जगदुपादानत्वे । तस्या अपि—व्यावहारिकजगदु-
पादानमायाया अपि (ज्ञानानिवर्त्यत्वापत्ताविति) स्वाश्रयव्यामोहकस्यैवज्ञानेन
निवृत्तिरिति भावः । ततश्च—उक्तदोषसमुदायादेव ॥

शि० म०—तथाहि न तावल्लक्षणतो लोके मायाविद्ययोर्भेदः, अनाद्य-
निर्वचनीयत्वस्य विपर्ययोपादानत्वस्य च लक्षणस्य मायाविद्ययो-
रविशेषात् । ननु मंत्रौषधादिसत्यवस्त्वेव माया नानिर्वचनीयेति चेन्न ।
तत्रापि शुक्तिरूप्याद्यध्यासोपादानवदनाद्यनुगतस्यानिर्वचनीयाज्ञा-

नस्यैव लाघवेनोपादानत्वकल्पनात् । अन्यथा मंत्राद्युपादानत्वेन मायाविनिर्मितहस्त्यादेरपि सत्यत्वापत्तेः, मंत्राद्यनुविधानस्य च काचाद्यनुविधानवन्निमित्तकारणविषयतयाप्युपपत्तेः, नापि व्यवहारभेदाद्भेदः, आवरणविक्षेपोभयशक्तिविशिष्टायामेकस्यामेवावरणशक्तिप्राधान्यविवक्षया अविद्या विक्षेपशक्तिप्राधान्यविवक्षया मायेतिव्यवहारभेदोपपत्तेः। तदुक्तं विवरणाचार्यैः, एकस्मिन्नपि वस्तुनि विक्षेपशक्तिप्राधान्येन माया आच्छादनशक्तिप्राधान्येनाविद्येति व्यवहारभेद इति, केचित्तु माया परमेश्वरनिष्ठा वियदादिप्रपञ्चहेतुः। अविद्या जीवनिष्ठा स्वप्नरूप्यादिभ्रमहेतुः अत एवाज्ञो जीवः, परमेश्वरस्तु मायावीति व्यपदिश्यते, न वैपरीत्येन-ब्रह्मसाक्षात्कारेण च जीवगताज्ञानं निवर्तते ॥

विभेदजनकेऽज्ञाने नाशमात्यंतिकं गते ॥

आत्मनो ब्रह्मणो भेदमसंतं कः करिष्यति ॥

इतिवचनात् न माया ॥

मामेव ये प्रपद्यन्ते मायामेतां तरन्ति ते ॥

इति मायायाः सेतुवत्तर्तव्यत्वमात्रप्रतिपादनात् । अत एवैकमुक्तावपि अन्येषां प्रपञ्चोपलम्भः, वियदादिप्रपञ्चोपादानमायाया अनिवृत्तेः। नचैवं मुक्तस्यापि प्रपञ्चोपलम्भापत्तिः, प्रपञ्चदर्शनहेत्वविद्याया विच्छेदात्। नहि चक्षुष्मता रूपं गृह्यते इत्यंधेनापि तदालोक्यते, तस्मादस्ति मायाविद्ययोर्भेद इति तत्र । मायायाः सत्यत्वे अद्वैतहानात् मिथ्यात्वे च ज्ञाननिवर्त्यत्वमज्ञानत्वात्। 'मायामेतां तरन्ति ते' इत्यादौ तरणं विनाश एव, अन्यथा 'भूयश्चांते विश्वमाया निवृत्तिः' इत्यादि श्रुतिविरोधात्। तस्मात् मूलाज्ञानस्यैव मायात्वात् सुष्ठूक्तं मायोपहितं चैतन्यमीश्वरसाक्षि इति ॥

म०प्र०-अनिर्वचनीया-मिथ्या । तत्रापि-मंत्रादिभिर्निर्मितवस्तुन्यपि, अनुगतस्य-मंत्रादिभिर्वस्तुनिर्माणस्थले प्राप्तस्य । अज्ञानस्यैव-द्रष्टृणामज्ञानस्यैव । नचाधिष्ठानाभाव इतिवाच्यम्, मायाव्यधिकरणभूम्यवच्छिन्नचैत्यस्यैवाधिष्ठानत्वात् । नच मायाविनोऽज्ञानाभावेन मंत्रादिभिर्निर्मितपदार्थानां तस्य प्रत्यक्षं न स्यादिति वाच्यम् । यथेश्वरो जीवानामज्ञानमाश्रित्याकाशादिकार्यं करोत्याकाशादीनां प्रत्यक्षमपीश्वरस्य भवति तथा सर्वस्योपपत्तेरिति । अन्यथा-हस्त्यादिकं प्रति मंत्रादिरूपमायाउपादानत्वस्वीकारे (मंत्रादीति) सत्यमंत्रादीत्यर्थः । अनुविधा-

नस्य-उत्तरकालेसत्त्वस्य काचाद्यनुविधानवत् पीतः शंख इत्यादिभ्रमस्य चक्षु-
रादिगतकाचादिदोषानुसत्त्ववत् । व्यवहारभेदात्-इयंमायेयमविद्येतिव्यवहारभेदात् ।
वस्तुनि-अज्ञानरूपे वस्तुनि, अत एव-जीवस्याविद्याश्रयत्वादेव । वैपरीत्येन-
ईश्वरोऽज्ञो जीवो मायावीति वैपरीत्येन (नमायेति) निवर्ततेइति पूर्वानुपंगः । अत
एव वक्ष्यमाणहेतोरेव, अन्यथा-मायानाशानङ्गीकारे, अन्ते-प्रारब्धकर्मक्षये,
विश्वमायानिवृत्तिः-निखिलमायानाशः । तस्मात्-मायानाशसंभवात् ॥

मू०-“इंद्रो मायाभिः पुरुरूप ईयते”इत्यादिश्रुतौ मायाभिरिति

बहुवचनस्य मायागतशक्तिविशेषाभिप्रायतया मायागत

सत्त्वरजस्तमोरूपगुणाभिप्रायतयाचोपपत्तेः ।

मायां तु प्रकृतिं विद्यान्मायिनं तु महेश्वरम् ॥

तरत्यविद्यां विततां हृदि यस्मिन्निवेशिते ।

योगीमायाममेयाय तस्मैविद्यात्मनेनमः ॥

शि०म०-नन्वस्तु मूलाज्ञानं माया तथापि न तदैक्यसिद्धिः, (इंद्रो
मायाभिरिति) बहुवचनश्रुतिविरोधेन लाघवानुगृहीतस्याप्यनुमा-
नस्य मायैकत्वे प्रमाणत्वायोगादित्याशङ्क्य, मायागतशक्तिभेदविष-
यतया तद्गतगुणभेदविषयतया वा, बहुवचनोपपत्तेर्नविरोध इत्याह
(इंद्रइति । शक्तिविशेषेति) एकत्वेपि वद्वेदाहप्रकाशनादिशक्तिभे-
दवन्मायैकत्वेपि प्रपञ्चवैचित्र्यदर्शनेन तदनुकूलनानाशक्त्यभ्युपगमा-
दिति भावः । ननु मायाभिरिति बहुवचनस्यासत्यपि मुख्यार्थत्याग-
कारणे गुणशक्तिभेदविषयत्वाभिधानमयुक्तमित्याशङ्क्य मायैकत्वश्रु-
तिस्मृतीनामनेकत्वेन तद्विरोधादेका बहुवचनश्रुतिरेवान्यपरा कल्प्यते
इत्याह (मायां त्वित्यादिना एकत्वं निश्चीयते इत्यन्तेन) अत्र माया-
भेदं वदन् वादी प्रष्टव्यः किं मायाभिरिति बहुवचनान्मायाभेदोभि-
प्रेतः मायाविद्याभेदोवा, नाद्य इत्याह (मायामिति) न द्वितीय
इत्याह (तरतीति) निवृत्तिरेवात्र तरणं, तरति ब्रह्महत्यामित्यादौ
निवृत्तौ तच्छब्दप्रयोगात् । नद्यादेरिव लङ्घनस्याभावात्तथाच मायाम-
विद्यां तरतीति सामानाधिकरण्येन ज्ञाननिवर्त्यत्वनिर्देशान्नमाया
अविद्यातो भिद्यते इतिभावः ॥

म०प्र०-तथापि-मूलाज्ञानस्यमायात्वेपि (तदैक्येति) मूलाज्ञानरूपमायैक्ये-
त्यर्थः (मायागतेति) इतः पूर्वं मायाभिरिति बहुवचनस्येतिशेषः । परममूले (इन्द्र-

इति) इन्द्रो निरंकुशैश्वर्यः परमात्मा, पुरुरूपः-बहुरूपः, ईयते-प्रतीयते, चेष्ट-
ते वेत्यर्थः । परममूले (मायामिति) शुद्धसत्त्वप्रधानरूपां मायामित्यर्थः (तदनु-
कूलेति) प्रपञ्चवैचित्र्यानुकूलेत्यर्थः । अत्र-तरत्यविद्यामित्यादिवाक्ये । तथाच-
तरणस्याविद्यानिवृत्तिस्वरूपत्वे सति ॥

मू०--“अजामेकां लोहितशुक्लकृष्णां बह्वीः प्रजाः सृजमानां सरूपाः
अजो ह्येको जुषमाणोऽनुशेते जहात्येनां भुक्तभोगामजोन्यः”
इत्यादिषु श्रुतिषु एकवचनबलेन लाघवानुगृहीतेन
मायाया एकत्वं निश्चीयते । ततश्च तदुपहितं चैतन्यमीश्वर
साक्षिः, तच्चानादि तदुपाधेर्मायाया अनादित्वात् । मायाव
च्छिन्नं चैतन्यं परमेश्वरः मायाया विशेषणत्वे ईश्वरत्वमुपा
धित्वे साक्षित्वमितीश्वरत्वसाक्षित्वयोर्भेदः, नतु धर्मिणोरी
श्वरसाक्षिणोर्भेदः ॥

शि० म०--ननु मायाभिरिति बहुवचनश्रुतिर्मायाभेदविषयैव, नतु
तद्वतगुणभेदाभिप्राया, तत्र प्रमाणाभावात् । एकवचनस्य ग्रहसंमार्जन-
बहुपपत्तेरित्यत आह (अजामिति) ‘नासदासीन्नोसदासी तम आ-
सीत्’ ‘अविद्यायामन्तेरवर्तमानाः’ ‘नान्यच्छ्रेयोवेदयन्त’ इत्यादिश्रुतयः
आदिपदग्राह्याः । ननु श्रुतिबहुत्वमात्रात् मायैकत्वसिद्धिः । एकेना-
पिबलवता बहूनां बाधदर्शनादित्याशङ्क्य लाघवानुग्रहादेकत्वश्रुती-
नामेव प्राबल्यमित्याह (लाघवेति) प्रकृतमीश्वरसाक्ष्येकत्वमुपसंहरति
(ततश्चेति) उपाधिभूतमायाया एकत्वादित्यर्थः । न केवलमेकमीश्वरसाक्षि
किंत्वनादिचेत्याह (तच्चेति) ईश्वरसाक्षिणः परमेश्वराद्भेदं दर्शयितुं
तत्स्वरूपमाह (मायेति) मायाविशिष्टं चैतन्यमीश्वर इत्यर्थः ॥

म० प्र-(तद्वतेति) मायागतगुणाद्यभिप्रायिका नेत्यर्थः । तत्र-मायाभिरिति
बहुवचनश्रुतेर्मायागतगुणादिभेदाभिप्रायकत्वे । ननु तर्ह्येकवचनस्य कथमुपपत्तिरि-
त्यत आह (एकवचनस्येति । ग्रहसंमार्जनवदिति) यथाग्रहसंमार्ष्ट्यत्रसोमपात्रवा-
चकग्रहशब्दोत्तरद्वितीयाविभक्त्यैकत्वमविवक्षितं तद्वन्मायामित्यादिवाक्येष्वप्येक-
त्वस्याविवक्षितत्वेनोपपत्तिरित्यर्थः (इत्यत इति) इतिशङ्कात् एकपदरूपश्रुतिमाहे-
त्यर्थः । परममूले (अजामिति) अजां-जन्मशून्यां, एकां-स्वसमानजातीयेतरप्रकृतिरहितां,
लोहितशुक्लकृष्णां-रजःसत्त्वतमोमयीं सरूपाः-त्रिगुणात्मकत्वेन समानरूपाः, बह्वीः-

नानाविधाः प्रजाः—जनिमतीर्व्यक्तीः, सृजमानामेकोऽजो ज्ञो जीवो जुषमाणः—सेव-
मानः, अनुशेते—तत्कार्यतादात्म्यापन्नो भवति । भुक्तभोगां—भुक्ताभोगा यया एतादृ-
शीम्, एनामजाम्, अन्यो—विवेकरूपातिमान्, जहाति—तत्कार्यतादात्म्यापन्नो न भव-
तीत्यर्थः । परममूले (ततश्चेति) मायाया एकत्वस्य श्रुतिभिर्निश्चितत्वादेवत्यर्थः ।
असत्—सूक्ष्मम्, सत्—स्थूलम्, तमः—अज्ञानम्, अविद्यायामन्तरेवर्त्तमानाः—अविद्या-
निरूपितसंबन्धवन्तः । यथालोके पाचकपाठकदेवदत्तस्य भेदो नास्ति किंत्वेकदेवदत्त-
निष्ठपाचकत्वपाठकत्वयोर्भेदस्तद्वन्नैश्वरतत्साक्षिणोर्भेदोऽपित्वेकचैतन्यनिष्ठेश्वरत्वत
त्साक्षित्वयोर्भेद इत्यभिप्रेत्याह । परममूले (मायायाविशेषणत्वेति) तत्स्वरूपं—परमे-
श्वरस्वरूपम् ॥

मू०—स च परमेश्वर एकोपि स्वोपाधिभूतमायानिष्ठसत्त्वरज
स्तमोगुणभेदेन ब्रह्मविष्णुमहेश्वरादिशब्दवाच्यतां भजते।
नन्वीश्वरसाक्षिणोऽनादित्वे “ तदैक्षतबहुस्यांप्रजायेयेत्या
दिना सृष्टिपूर्वसमये परमेश्वरस्यागंतुकमीक्षणमुच्यमानं
कथमुपपद्यते ॥

शि० म०—ननु मायाया एकत्वेन तद्विशिष्टस्य परमेश्वरस्यापि तथा
त्वाद्भेदेन ब्रह्मविष्णुमहेश्वरव्यपदेशानुपपत्तिरित्याशंक्य किं ब्रह्मविष्णु
महेश्वरत्वानां स्वरूपतोऽनुपपत्तिः परमार्थतो वा, नांत्य इष्टत्वात् । नाद्य
इत्याह । सचेति) ईश्वरचैतन्यमेवोद्भूतसत्त्वगुणमायावच्छिन्नं पालायि-
तृविष्णुरिति व्यपदिश्यते । तदेवाविर्भूतरजोगुणमायाक्रान्तस्त्वब्रह्मेति
गीयते । अतिरोहिततमोगुणमायावच्छिन्नं संहर्तृचैतन्यं महेश्वरश-
ब्दवाच्यतां भजते । अथ यो हलसु वावास्य राजसोऽशोऽसौ सः यो यं
ब्रह्मा अथ यो हलसु वावास्य तामसोऽशोऽसौ सः योयं रुद्रो अथ यो ह
सुलु वावास्य सात्विकोऽशोऽसौ सः यो यं विष्णुरिति मैत्रेयोपनिषदि
तथैवावगतेः । तथाच ब्रह्मादीनां मायावच्छिन्नत्वलक्षणपरमेश्वरत्वेना-
भेदेपि तत्तद्गुणविशिष्टमायाया भिन्नत्वाद्ब्रह्मत्वादीनां परस्परं भेदोयु-
ज्यते इति भावः । ईश्वरसाक्षिणोऽनादित्वे बाधकमाशंकते (नन्विति)

म० प्र०—परममूले (स्वोपाधिभूतेति) परमेश्वरशब्दवाच्यार्थविशेषणीभूतेत्यर्थः ।
तद्विशिष्टस्य—मायाविशिष्टस्य, तथात्वात्—एकत्वात् (भेदेनेति) भेदविशिष्टेत्यर्थः ।
स्वरूपतः—स्वरूपस्य परमार्थतः, सत्यत्वेन तदेव—ईश्वरचैतन्यमेव (अथेति)
अत्राथशब्दः ब्रह्मा क इत्येवमादिप्रकारेण प्रश्नार्थकः, आनंत्यार्थको वा “मंगलानं-

तरारंभप्रश्नकात्स्न्येष्वथ" इत्यमरकोशात्—ह, प्रसिद्धं खल्विति वाक्यालंकारे ।
 “निषेधवाक्यालंकारजिज्ञासानुनयेखलु” इत्यमरकोशात् उदाहरणानि तु निषेधे य
 थाखलुरुदित्वा देहि। वाक्यालंकारे, यथा—एतत्स्वल्वाहुः जिज्ञासायां यथा—खलुजाना-
 सि । अनुनये यथा—देहिखलुवाचकमित्यादीनि वा वेतिनिश्चयार्थे । अस्य—चैतन्यस्य
 राजसांशः—आविर्भूतसत्त्वगुणमायाविशिष्टस्वरूपम्, एवमग्रेष्वव्ययानामर्थो बोध्यः ।
 अस्य—चैतन्यस्य, तामसांशः—आविर्भूततमोगुणमायाविशिष्टस्वरूपम् । अस्य—
 चैतन्यस्य, सात्त्विकांशः—आविर्भूतसत्त्वगुणमायाविशिष्टस्वरूपम् । तथैवावगतेः—
 ब्रह्मादीनामुक्तस्वरूपनिश्चयात् । तथाच—ब्रह्मादीनां परमेश्वरत्वे निश्चिते सति ॥

मू०—उच्यते। यथा विषयेन्द्रियसन्निकर्षादिकारणवशेन जीवोपा-
 ध्यन्तःकरणस्य वृत्तिभेदाः जायन्ते, तथा मृज्यमानप्राणि-
 कर्मवशेन परमेश्वरोपाधिभूतमायाया वृत्तिविशेषाः ‘इदमि-
 दानीं स्रष्टव्यमिदमिदानीं पालयितव्यमिदमिदानीं’ संहर्त-
 व्यम्। इत्याकारा जायन्ते। तासां च वृत्तीनां सादित्वात्तत्प्रति-
 बिंबितचैतन्यमपि सादीत्युच्यते। एवं साक्षिद्वैविध्येन प्रत्य-
 क्षज्ञानद्वैविध्यं। प्रत्यक्षत्वं च ज्ञेयगतं ज्ञप्तिगतं च निरूपितं।
 तत्र ज्ञप्तिगतप्रत्यक्षत्वस्य सामान्यलक्षणंचित्त्वमेव। पर्वतो
 वह्निमानित्यादावपि वह्न्याद्याकारवृत्त्युपहितचैतन्यस्य
 स्वात्मांशे स्वप्रकाशतया प्रत्यक्षत्वात् । तत्तद्विषयांशे
 प्रत्यक्षत्वं तु पूर्वोक्तमेव ॥

शि०म०—साक्षिणः स्वरूपेणानादित्वेपि सादिमायावृत्तिविशिष्ट-
 तया सादित्वमुपपद्यत इत्याह (उच्यतेइति) एवं साक्षिद्वैविध्यनि-
 रूपणाज्जीवेश्वरसाक्षिजन्यभेदेन प्रत्यक्षज्ञानस्य द्वैविध्यं सिद्धमित्याह
 (एवमिति) नन्वेवमपि श्रुतिरूप्यादि भ्रमे प्रत्यक्षलक्षणस्यातिव्या-
 तिरिति चेन्न, तावद्विषयप्रत्यक्षलक्षणस्य तद्विषयेतिव्याप्तिः, तस्य
 केवलसाक्षिवेद्यत्वाभ्युपगमात् । नापि ज्ञप्तिप्रत्यक्षप्रमालक्षणस्य तत्रा-
 तिप्रसंगः भ्रमस्यापि स्वांशेप्रत्यक्षप्रमाणतया सामान्यलक्षणस्य लक्ष्य-
 त्वादतो विशेषलक्षणस्यैव सा वाच्या सापि न संभवतीति वृत्तानुवा-
 दपुरःसरमाह (प्रत्यक्षत्वंचेति) ॥

म० प्र०—परममूले (जीवोपाध्यंतःकरणस्येति) जीवशब्दवाच्यविशेषणान्तः-
करणस्येत्यर्थः । परममूले (उपाधिभूतेति) विशेषणीभूतेत्यर्थः । एवमपि—साक्षि-
द्वैविध्येनद्विविधसाक्षिजन्यप्रत्यक्षज्ञानस्यद्वैविध्येपि । भ्रमेइति—भ्रमेतद्विषयेचेत्यर्थः ।
प्रत्यक्षलक्षणस्य—प्रत्यक्षलक्षणत्वावच्छिन्नप्रत्यक्षलक्षणस्य अतिव्याप्तिः—प्रत्यक्षप्रमात-
द्विषययोर्निरूपणाय प्रत्यक्षप्रमातद्विषययोरैवलक्षणीयत्वेन भ्रमतद्विषययोरलक्ष्य-
त्वादतिव्याप्तिः, विषयप्रत्यक्षलक्षणस्य—प्रमातृचैतन्याभिन्नत्वे सतियोग्यत्वरूपस्य
तद्विषये—भ्रमविषये, तस्य—भ्रमविषयस्य (अभ्युपगमादिति) भ्रमविषयस्य
साक्षिरूपप्रमातृवेद्यत्वसत्त्वेन प्रमातृसत्तातिरिक्तसत्ताकत्वाभावसत्त्वाल्लक्ष्यत्वमेवेति
भावः । ज्ञप्तिप्रत्यक्षप्रमालक्षणस्य—चेतनरूपायाप्रत्यक्षप्रमाविषयानिरूपितप्रत्यक्षज्ञानं
तलक्षणस्य चित्त्वरूपस्य, तत्र—भ्रमे, भ्रमस्य—साक्षिरूपभ्रमस्य, स्वांशे—चेतनांशे प्रत्यक्ष-
प्रमाणतया—प्रत्यक्षज्ञानतया विशेषलक्षणस्यैव—तत्तद्विद्यततत्केवलसाक्ष्यन्यतरयो-
ग्यतत्तत्साक्षिजन्यतत्तदाकारवृत्त्युपहितविषयावच्छिन्नचैतन्याभिन्नत्वं तत्तत्सा-
क्षिजन्यतत्तदाकारवृत्त्यवच्छिन्नचैतन्यस्य तत्तद्विषयांशे प्रत्यक्षत्वमिति विशेषल-
क्षणस्य, सा—अतिव्याप्तिः । परममूले (ज्ञेयगतमिति) प्रमातृचैतन्याभिन्नत्वे
सति योग्यत्वरूपं ज्ञेयगतं प्रत्यक्षत्वं प्रत्यक्षत्वादिप्रयोजकं ज्ञप्तिगतं—च द्विविधं
ज्ञप्तिगतप्रत्यक्षत्वादिप्रयोजकं च निरूपितमित्यर्थः । ज्ञानगतोक्तद्विविधप्रत्यक्षत्वा-
दिप्रयोजकमनुवदति (तत्रेति) ज्ञेयगतज्ञप्तिगतप्रत्यक्षत्वादिप्रयोजकयोर्मध्ये इत्यर्थः ।

मू०—तस्य च भ्रांतिरूपप्रत्यक्षेनातिव्याप्तिः, भ्रमप्रमासाधारणप्र-
त्यक्षत्वसामान्यनिर्वचनेन तस्यापि लक्ष्यत्वात् । यदातु प्रत्य-
क्षप्रमाया एव लक्षणं वक्तव्यं तदापूर्वोक्तलक्षणेऽबाधितत्वं
विषयविशेषणं देयम् । शुक्तिरूप्यादिभ्रमस्य संसारकालीनबा-
धविषयप्रातिभासिकरजतादिविषयकत्वेनोक्तलक्षणाभावा-
त्प्रातिव्याप्तिः । ननु विसंवादिप्रवृत्त्याभ्रांतिज्ञानसिद्धावपि ॥

शि० म०—किं तत्तद्विषयांशे प्रत्यक्षत्वप्रयोजकस्य शुक्तिरूप्यादि-
भ्रमेऽतिव्याप्तिरभिप्रेता उत तत्तद्विषयांशे प्रत्यक्षप्रमात्वप्रयोजकस्य
तत्राद्यं निराकरोति (तस्यचेति) द्वितीयं निरस्यति (यदात्विति)
प्रत्यक्षप्रमाणनिरूपणाय तत्प्रमाया एवलक्षणीयत्वादिति भावः । ननु
पारमार्थिकत्वस्य पटादावप्यभावेन तद्वदितलक्षणस्य तत्प्रमाया-
मव्याप्तिः । सत्त्वलक्षणाबाधितत्वस्य प्रातिभासिकेपि सत्त्वेनातिव्या-

सितादवस्थमित्याशंक्य संसारकालीनबाधाविषयत्वस्याबाधितपदेन विवक्षितत्वान्तस्य च तत्राभावान्नातिव्याप्तिरित्याह (शुक्तिरूप्यादिभ्रमस्येति) भ्रांतिज्ञानस्यानिर्वचनीयरजतादिविषयत्वमुपश्रुत्य तदसहमानोऽन्यथाख्यातिवादी नैयायिकः प्रत्यवतिष्ठते (नन्विति) ननु भ्रांतिज्ञानमेवासिद्धं सर्वज्ञानानां यथार्थत्वात् । तथाहि विप्रतिपन्नाः सर्वेऽपि प्रत्ययायथार्थाः प्रत्ययत्वात् घटादिप्रत्ययवत् । नचायथार्थज्ञानानभ्युपगमे विसंवादिप्रवृत्त्यनुपपत्तिः इष्टभेदाग्रहादेव तदुपपत्तेः । ननु न भेदाग्रहमात्रात्प्रवृत्तिः चेतनव्यवहारस्य ज्ञानपूर्वकत्वात् । अन्यथा सुषुप्त्यादावपि तदापत्तेः, नाप्युपस्थिते पुरोवर्त्तिनीष्टानुपस्थितावपि तत्प्रसंगात् ॥

म० प्र०—प्रत्यक्षत्वप्रयोजकस्य—तत्तदिन्द्रियेत्यादेर्ज्ञाननिष्ठप्रत्यक्षत्वतत्प्रकारकव्यवहारप्रयोजकस्य, प्रत्यक्षप्रमात्वप्रयोजकस्य—तत्तदिन्द्रियेत्यादेरेव ज्ञाननिष्ठप्रत्यक्षप्रमात्वतत्प्रकारकव्यवहारप्रयोजकस्य, तत्र—द्वयोर्मध्ये विषयनिष्ठं किं पारमार्थिकत्वरूपमबाधितत्वं किं सत्त्वरूपं वा, अबाधितत्वमिति विषयनिष्ठाबाधितत्वे संदिहानः शंकते (नन्विति) पारमार्थिकत्वस्य—अबाधितत्वरूपपारमार्थिकत्वस्य, (तद्रूपदितेति) अबाधितत्वघटितेत्यर्थः । तत्प्रमायां—पटादिप्रमायां, तस्यच—संसारकालीनाबाधितार्थविषयकत्वस्य, तत्र—भ्रमे, प्रत्यवतिष्ठते—पूर्वपक्षं करोति (विप्रतिपन्नाइति) विवादगोचरीभूताइत्यर्थः । अयंघट इत्यादियथार्थज्ञानेषु सिद्धसाधनतावारणायविप्रतिपन्ना इत्युक्तम् (विसंवादीति) निष्फलेत्यर्थः । इष्टभेदाग्रहात्—इष्टप्रतियोगिकभेदज्ञानाभावात् । तदुपपत्तेः—निष्फलप्रवृत्त्युपपत्तेः । भेदाग्रहमात्रात्—इष्टप्रतियोगिकभेदज्ञानाभावादेव । अन्यथा—इष्टप्रतियोगिकभेदज्ञानाभावस्यैव प्रवृत्तिहेतुत्वे, तदापत्तेः—प्रवृत्त्यापत्तेः (उपस्थितेइति) ज्ञातपुरोवर्त्तिनीष्टप्रतियोगिकभेदज्ञानाभावः कारणम् । तथाच सुषुप्त्यादौ—पुरोवर्त्तिनोऽनुपस्थितत्वान्न प्रवृत्तिरित्यर्थः । तत्प्रसंगात्—प्रवृत्तिप्रसंगात् ॥

शि०म०—नचोपस्थितत्वमुभयविशेषणं पुरोवर्त्तीष्टज्ञानयोर्भेदग्रहेऽपि तत्र तदग्रहसत्त्वात् । तस्मादभेदज्ञानमेव प्रवर्तकमित्यकामेनाप्यभ्युपेयमिति चेत् । उपस्थिते पुरोवर्त्तिनि उपस्थितेष्टभेदाग्रहस्य ज्ञानभेदाग्रहसहितस्य प्रवर्तकत्वात् । नच भेदग्रहाभावापेक्षया लाघवेन भावस्यैव भावेदग्रहस्य प्रवर्तकत्वमिति युक्तम् । भूतलादिः स्वरूपेण भावस्यैव रूपांतरेणाभावत्वाभ्युपगमेनातिरिक्ताभावासिद्धेः । यथाहुः भावांतरमभावोहि कयाचित्तुव्यपेक्षयेति, अस्तु वातिरिक्ताभावस्तथापि ।

न लाघवं सत्यस्थल एव तद्धेतो रेवेतिन्यायेनावश्यकभेदाग्रहस्यैव प्रवृत्तिहेतुत्वेन क्लृप्तत्वात् ॥

म०प्र०-उभयविशेषणम्-इष्टपुरोवर्त्युभयविशेषणम् । तथाचोपस्थिते पुरोवर्तिन्युपस्थितेष्टप्रतियोगिकभेदज्ञानाभावःकारणम् । इष्टानुपस्थितिकाले तूपस्थितेष्टप्रतियोगिकभेदज्ञानाभावाभावाच्चप्रवृत्तिरित्यर्थः (पुरोवर्तीष्टज्ञानयोरिति) एतत्पाठस्थाने द्वंद्वेऽल्याच्चस्य पूर्वप्रयोगार्हत्वेनेष्टपुरोवर्तिज्ञानयोरिति पाठः साधुः । तथाचेष्टज्ञानमिदं रजतमिति ज्ञानं पुरोवर्तिज्ञानमियंशुक्तिरिति ज्ञानं तयो रजतज्ञानं न शुक्तिज्ञानमिति भेदज्ञानेपि तत्र-पुरोवर्त्तिपदार्थे दोषवशेनेयंशुक्तिरिदंरजतंनेतीष्टप्रतियोगिकभेदज्ञानाभावसत्त्वात्प्रवृत्तिःस्यात् । प्रवृत्तिस्तु नैवभवत्यतोऽभेदज्ञानमेवरजततादात्म्यापन्नपुरोवर्त्तिज्ञानमेव प्रवर्त्तकमित्यर्थः । स्वरूपेण-भूतलत्वेन रूपेण, रूपांतरेण-अभावस्याधिकरणस्वरूपत्वेन भूतलादेर्घटादिप्रतियोगिकत्वाभिन्नरूपांतरेण घटाभाववद्भूतलमितिज्ञाने घटाभावविशेषितत्वेन रूपान्तरेण वा घटादिविनिर्मुक्तत्वेन रूपान्तरेणवा । अत एव नहि भूतलस्य परिणामविशेषात्कैवल्यलक्षणादन्यो घटाभावोविद्यते इति वृद्धोक्तिरपि संगच्छते।इति भावान्तरम्-घटाद्यपेक्षयाभूतलादिरूपं पदार्थान्तरम्, घटविशिष्टभूतलापेक्षया केवलभूतलादिरूपभावांतरंवा । कयाचित्तुव्यपेक्षया-विशेषाकांक्षयाऽभावस्थलीयाकांक्षयासप्रतियोगिकत्वाकांक्षयेति यावत्।व्यपेक्षयेत्युक्ते हि पुरुष इत्यत्र कस्य पुरुष इत्याकांक्षा सत्त्वात्पुरुषस्याभावत्वापात्तिरूपोदोषः स्यात्, पुरुषे व्यभिचाररूपो वा दोषः स्यात्, अतो विशेषार्थककयाचिदित्युक्तमिति । तथापि-भूतलाद्यधिकरणातिरिक्ताभावस्वीकारेपि, न लाघवम्-लघुरेवलाघवमितिव्युपत्त्याऽभावापेक्षया लघुभूतमभेदज्ञानं प्रवृत्तिकारणं न सत्यस्थले एव-व्यावहारिकरजतादिविषयेपि, तद्धेतोरेवेतिन्यायेन-तद्धेतोरेवहेतुत्वमस्तु किंतेनेति न्यायेन । तद्धेतोर्विषययोस्तज्ज्ञानयोश्च भेदग्रहो विषययोस्तज्ज्ञानयोश्चाभेदज्ञानेप्रवृत्तिकारणे प्रतिबंधकः, अतस्तदभावो विषययोस्तज्ज्ञानयोश्चाभेदज्ञाने प्रवृत्तिकारणे कारणमिति प्रतिबंधकाभावत्वेन विषययोस्तज्ज्ञानयोश्चप्रवृत्तिकारणाभेदज्ञानहेतोर्विषययोस्तज्ज्ञानयोश्च भेदज्ञानाभावस्यैव प्रवृत्तिहेतुत्वमस्तु, तेन विषययोरभेदज्ञानरूपविशिष्टज्ञानेन किंफलमिति न्यायवाक्यार्थः, क्लृप्तत्वात्-निश्चितत्वात् ॥

शि०म०-प्रत्युत प्रवृत्त्यर्थमसत्यस्थलेऽपि अतिरिक्तविशिष्टज्ञानं कल्पनीयमित्यभेदग्रहेतुतायामेव गौरवम् । यद्वा स्वरूपतो विषयतश्चागृहीतभेदं ग्रहणस्मरणात्मकं ज्ञानद्वयमेव प्रवर्त्तकं, नच ग्रहणस्मर-

णात्मकज्ञानद्वयाभ्युपगतौ इदं साक्षात्करोमि रजतं स्मरामीति स्वार्थविवेचकानुव्यवसायापत्तिः। शुक्तित्वाग्रहवदोषेण तस्य प्रतिबंधात्, अतएव न तत्तोल्लेखः दोषेणैव तत्तायाः प्रमुष्टत्वात्। नच पीतः शंखास्तित्तो गुड इत्यादावनुभूयमानारोपस्थले इष्टानिष्टस्मरणाभावात् कथं प्रवृत्ति निवृत्ती इति वाच्यम्। तत्रापि पीतत्वतित्तत्वादीनां स्मरणस्यैव कल्प नात् ॥

म०प्र०—प्रवृत्तित्वावच्छिन्नप्रवृत्तिं प्रति विशिष्टज्ञानस्य हेतुत्वस्वीकारे लाघवं नास्तीत्यभिप्रेत्याह (प्रत्युतेति) प्रत्युताभेदग्रहहेतुतायामेव गौरवमित्यन्वयः । असत्यस्थलेपि—मिथ्याविषये रजतादावपि (अतिरिक्तेति) इष्टप्रतियोगिकभेदज्ञानाभावातिरिक्तेत्यर्थः। (गौरवमिति) येन वादिना प्रवृत्तिं प्रत्यभेदज्ञानस्य हेतुत्वं स्वीक्रियते तेनापि विषययोस्तज्ज्ञानयोश्चाभेदज्ञाने विषयतज्ज्ञानभेदज्ञानस्य प्रतिबंधकत्वेन तदभावस्य प्रवृत्तिकारणविषयतज्ज्ञानाभेदज्ञानाकारणत्वं प्रतिबंधकाभावत्वेन स्वीकरणीयमिति प्रवृत्तिं प्रति विशिष्टज्ञानविषयतज्ज्ञानभेदज्ञानाभावरूपकारणद्वयकल्पना असत्यस्थले इष्टस्याभावेन भ्रमात्मकेष्टसाधनताज्ञानमिदं रजतमिति ज्ञानं च कल्पनीयमिति गौरवम् । मन्मते तु सत्यासत्यविषये एकभेदज्ञानाभावस्यैव प्रवृत्तिहेतुत्वेन लाघवमिति भावः । ननु फलमुखगौरवं न दोषावहमित्याशंक्य फलमुखगौरवस्य दोषावहत्वे भावस्वरूपज्ञानद्वयस्यैव प्रवृत्तिं प्रति कारणत्वं स्वीकरणीयमित्याभिप्रेत्याह (यद्वेति) इदं रजतमित्यत्रेदमित्यनुभवात्मकं रजतमिति स्मरणात्मकमिति स्वरूपत इदमिति ज्ञानस्य पुरोवर्तिविषयोरजतमिति ज्ञानस्य विषयोरजतमिति विषयतश्च न गृहीतोभेदो यस्य ज्ञानद्वयस्य तदगृहीतभेदं ग्रहणं च स्मरणं च ग्रहणस्मरणे ते आत्मानौ यस्य ज्ञानद्वयस्य तद्ग्रहणस्मरणात्मकमगृहीतभेदं च तद्ग्रहणस्मरणात्मकं च तत्तथेत्यर्थः (स्वार्थविवेचिकेति) स्मरणानुभवविषयं भिन्नत्वेनावगाहीत्यर्थः । (शुक्तित्वाग्रहवदिति) यथा शुक्त्या सह चक्षुःसन्निकर्षसत्त्वेऽपि दूरत्वादिदोषाच्छुक्तित्वग्रहो न भवति तथानुव्यवसायस्यापि प्रमातृगतलोभादिदोषेण प्रतिबंधान्नोक्तानुव्यवसायापत्तिरित्यर्थः अतएव—वक्ष्यमाणहेतोरेव, न तत्तोल्लेखः—रजतमिति स्मृतौ तदिदं रजतमिति तत्तोल्लेखो न । तत्तायाः—तत्ताविषयकत्वस्य, प्रमुष्टत्वात्—नष्टत्वात्, तित्तः—कटुः (इत्यादाविति) पीतः शंख इत्यादिभ्रमात्पूर्वं नयनरश्मिद्वारा शंखादौ प्राप्तपीतद्रव्यादावनुभूयमानस्य पीतगुणादेर्यआरोपोभ्रांतिस्तदात्मके पीतः शंख इत्यादिज्ञाने सतीत्यर्थः । पीतः शंखः इत्यादिभिन्नोयोऽनुभूयमानस्य आरोपस्ताद्विषयशंखादावित्यर्थो वा । इष्टानिष्टस्मरणाभावात्—पीततित्तगुणयोः स्मरणाभावात् । तत्रापि—शंखादावपि ॥

शि०म०-तदुक्तं माषराशिस्थमषिविषये माषार्थिप्रवृत्तिर्मषिनीलि-
भस्मारितमाषभेदाग्रहादनुभूयमानारोपो सिद्ध एवेति । अथवा अगृ-
हीतभेदं ज्ञानद्वयं प्रवर्तकं इदंचानुभूयमानारोपस्थले इष्टपुरोवर्तिनो-
ग्रहणाभ्युपगमेऽप्यस्तीति न प्रवृत्त्याद्यनुपपत्तिः । यद्वा अगृहीतेष्टभेद-
पुरोवर्तिविषयागृहीतेष्टज्ञानभेदज्ञानं प्रवर्तकम् अयंच भेदाग्रहः क्वचि-
द्विद्यमानेपि भेदेदोषवशेन तदग्रहात् । क्वचित्तदभावात्तथाच सत्यस्थले
ज्ञानद्वयाभावेपि न प्रवृत्त्यनुपपत्तिः । ननु विवादाध्यासितं पुरोवर्ति-
ज्ञानं रजतत्वप्रकारकं तत्प्रकारकप्रवृत्तिजनकत्वात्, उभयसिद्धसमीची-
नरजतज्ञानवदित्यनुमानात्पुरोवर्तिनि रजतत्वसिद्धौ तस्य च बाधद-
र्शनेन भिध्यात्वावगमात्तज्ज्ञानविषयं यथार्थत्वानुमानं बाधित-
मिति चेन्न ॥

म० प्र०-मषिविषये-मष्यभिन्नपदार्थे (स्मारितमाषेति) स्मृतिविषयाभिन्नमाषे-
त्यर्थः । अनुभूयमानारोपः-शंखादौ पीतः शंख इत्यादिभ्रमात्पूर्वमनुभूयमानस्य
पीतगुणादेर्भ्रांत्यात्मकं प्रत्ययः । ननु नयनरश्मिद्वारा शंखादौ प्राप्तपीतद्रव्यादावनु-
भूयमानपीतगुणादेर्योऽनुभवात्मक आरोपस्तद्विषययोः पीततित्तगुणयोः स्मरणक-
ल्पनं नैयायिकादिमतविरुद्धमित्याशंक्याह (अथवेति) अगृहीतभेदं-स्वरूपतो
विषयतश्च भेदज्ञानाभाववत् । ज्ञानद्वयम्-पुरोवर्तिज्ञानमिष्टज्ञानंच (अनुभूय-
मानारोपस्थलेइति) अनुभूयमानपीतत्वादिगुणस्यभ्रांतिज्ञानविषयेऽनुभूयमानपी-
तत्वादिगुणभ्रांतिकालेवेत्यर्थः । ग्रहणाभ्युपगमे-अनुभवस्वीकारे । नच
पीतः शंख इत्यादिपीतगुणादिविषयकानुभवस्वीकारे पीतगुणादिविषयस्य
शंखादावभावात्तस्य भ्रमत्वं स्यादिति वाच्यम् अन्यत्र स्थितस्यैव पीतगुणा-
देर्दोषादत्रभानात् । नच शंखादौ प्रवृत्तिनिवृत्ती न स्यातामिति वाच्यम्, इष्टानिष्ट-
भेदाग्रहात्प्रवृत्तिसंभवादिति । ननु ज्ञानद्वयस्य प्रवर्तकत्वे तवमतेगौरवं स्याद्व्यावहा-
रिकरजतादिविषये ज्ञानद्वयाभावेन प्रवृत्तिश्च न स्यादित्यरुच्याह (यद्वेति) इष्ट-
स्यरजतादेर्भेदइष्टभेदो न गृहीतइष्टभेदो येन ज्ञानेन तदगृहीतेष्टभेदं पुरोवर्तीविषयो
यस्य ज्ञानस्य तत्पुरोवर्तिविषयमगृहीतेष्टभेदंच तत्पुरोवर्तिविषयंच तत्तथा इष्टस्य
ज्ञानमिष्टज्ञानमिष्टज्ञानस्य भेद इष्टज्ञानभेदो न गृहीत इष्टज्ञानभेदो येन ज्ञानेन तद-
गृहीतेष्टज्ञानभेदमगृहीतेष्टभेदपुरोवर्तिविषयं च तदगृहीतेष्टज्ञानभेदं च तत्तथा
ऽगृहीतेष्टभेदपुरोवर्तिविषयागृहीतेष्टज्ञानभेदं चतज्ज्ञानं च तत्तथेति विग्रहः । यद्वा न
गृहीतइष्टभेदो यस्मिन्पुरोवर्तिपदार्थे स तथाऽगृहीतेष्टभेदःपुरोवर्तीविषयोयस्य
ज्ञानस्येति पूर्वदलस्य विग्रहः । अयंचभेदाग्रहः-प्रवर्तकज्ञानशरीरघटकभेदाग्रहश्च ।

क्वचित्-मिथ्याभूतरजतादौ, तदग्रहात्-भेदज्ञानप्रतिबंधात् । क्वचित्-व्यावहारिकरजतादौ, तदभावात्-इष्टरजतभेदाभावात् । अस्यायंचभेदाग्रहइत्यनेनान्वयः । तथाच-अगृहीतैष्टभेदेत्यादिवाक्योक्तज्ञानस्य प्रवृत्तिकारणत्वे स्वीकृते सति, सत्यस्थले-व्यावहारिकविषये पुरोवर्तिज्ञानम्-इदंरजतमित्यादिज्ञानम्, तत्प्रकारकप्रवृत्तिजनकत्वात्-रजतत्वप्रकारकप्रवृत्तिजनकत्वात् । सिद्धौ-निश्चये, तस्य-पुरोवर्तिज्ञातरजतत्वस्य, तज्ज्ञानविषयम्-रजतज्ञानविषयकम्, अनुमानम्-विप्रतिपन्नाः सर्वे प्रत्यया यथार्थाः प्रत्ययत्वात् घटादिप्रत्ययवदित्यनुमानम् ॥

शि०म०-अनुकूलतर्काभावात् विपक्षेबाधकाभावाच्च । नच प्रवृत्त्यनुपपत्तिर्बाधिका अन्यथैव तस्या उपपादितत्वात्, किंच रजतज्ञानं न शुक्तिविषयं अन्याकारज्ञानस्यान्यविषयत्वेऽनुभवविरोधात् ननु रजतज्ञानं शुक्तिविषयमेव तद्गोचरव्यवहारजनकत्वात् शुक्तिज्ञानवत् नचानुभवविरोधः इदं रजतत्वेन जानामीति रजतज्ञानविषयत्वस्यैवानुभवादितिचेन्न । आरोप्यानिरूपणेन तदभेदविषयपुरोवर्तिज्ञानस्यैवासिद्धेः । तथाहि शुक्तौ विषये इदमात्मनावभासमानं रजत किमसदुत सत्, नाद्यः अपरोक्षाभासानुपपत्तेः । नह्यसदिन्द्रियसन्निकृष्टं संविदभिन्नं वा, ननु विषयस्य समस्तसामर्थ्यविरहेऽपि पूर्वविज्ञानसामर्थ्यादुपजातं विज्ञानमेवासतः प्रकाशः तस्यैषः स्वभावः यदसत्प्रकाशयतीति अत एवाहुः असत्प्रकाशनशक्तिरेवास्याविद्येति । अत एवानुभवः असदेवेदं रजतमभावादिति । अन्यथा सत्ख्यातिवादिमतेऽपि विश्रमे पुरोवर्तिसंसर्गस्य शून्यतयाऽनवभासापत्तेः । तस्मादसदेवाध्यासविषय इति चेन्न । शक्याभावेन शक्तेरेवानुपपत्तेः असदेवास्याः शक्यमितिचेत् किमेतनुकार्यमुतज्ञाप्यं न तावत्कार्यं ॥

म०प्र०-(अनुकूलतर्काभावादिति) पक्षेतत्प्रकारकप्रवृत्तिजनकत्वमस्तु रजतत्वप्रकारकत्वं मास्तु, इति व्याप्तिसंशयनिवर्तकतर्काभावात् । नच यदि पक्षेतत्प्रकारकत्वं न स्यात्तर्हि तत्प्रकारकप्रवृत्तिजनकत्वमपि न स्यादित्यनुकूलतर्कोस्तीति वाच्यम्, भेदाग्रहादेव तत्प्रकारकप्रवृत्तिसंभवेन व्यभिचाराभावसहकृताभावसहचारज्ञानाभावेनानुकूलतर्कानुदयादित्यर्थः । विपक्षे-पक्षवृत्तिसाध्याभावे । अन्यथैव-इष्टभेदाग्रहादिनैव । तस्याः-पुरोवर्तिपदार्थविषयकप्रवृत्तेः । अन्याकारज्ञानस्य-रजतत्वादिप्रकारकज्ञानस्य, अन्यविषयत्वे-शुक्त्यादिविषयकत्वे, अनुभवविरोधात्-रजतत्वादिप्रकारकज्ञानंनशुक्त्यादिविषयकमित्यनुभवविरोधात्, तद्गोचरव्यवहारजनकत्वात्-शुक्तिगोचरप्रवृत्त्यादिव्यवहारकारणत्वात्, इदं-पुरोवर्तिवस्तु(रज

तेति) शुक्तौरजतज्ञानविषयत्वस्येत्यर्थः (तदभेदेति) आरोप्यरजतादेः पुरोवर्ति-
पदार्थे योऽभेदः सविषयोयस्मिन् ज्ञाने एतादृशं यत्पुरोवर्तिज्ञानं तस्यैवासिद्धे-
रित्यर्थः । पूर्वविज्ञानसामर्थ्यात्-पूर्वविज्ञानस्य पुरोवर्तिसामान्यांशविज्ञानस्य
व्यावहारिकरजतादिविज्ञानस्यवाशक्तेः । विज्ञानं-इदंरजतमित्यादिविज्ञानम्। प्रकाशः-
ज्ञानम्, तस्य-विज्ञानस्य, स्वभावः-असाधारणोऽधर्मः, अस्य प्रकाशनशक्तिरेवा-
विद्येत्यन्वयः। प्रकाशनशक्तिः-मिथ्यारजतादिविषयकव्यवहारजननानुकूलशक्तिः।
अस्य-विज्ञानस्य । अतएव-विज्ञानस्यासत्प्रकाशनशक्तिकत्वादेव । अन्यथा-
विज्ञानस्यासत्प्रकाशनशक्तिकत्वानङ्गीकारे सत्ख्यातिवादिमते-नैयायिकमते,
संसर्गस्य-अरोप्यसंसर्गस्य, शून्यतया-असत्त्वेन, अनवभासापत्तेः-अविषयत्वा-
पत्तेः । तस्मात्-विज्ञानस्यासत्प्रकाशनसामर्थ्यात्, अध्यासविषयः-ज्ञानविषयः,
शक्येति-ज्ञाननिष्ठशक्तिविषयेत्यर्थः । शक्तेः-ज्ञाननिष्ठशक्तेः, अस्याः-ज्ञाननिष्ठा-
सत्प्रकाशनशक्तेः। एतत्-असद्रजतादिकं, कार्य-ज्ञाननिष्ठशक्तिजन्यं, ज्ञाप्यं-ज्ञान-
निष्ठशक्तिजन्यज्ञानविषयः ॥

शि०म०-असतस्तत्त्वानुपपत्तेःद्वितीयेपि किं ज्ञानान्तरद्वारा विज्ञा-
नमसत्प्रकाशयति उत विज्ञानमेव तत्प्रकाशः। नाद्यः, ज्ञानान्तरानुपल-
ब्धेरनवस्थापाताच्च । नद्वितीयः, सदसतोः संबन्धानिरूपणात्, नह्यसं-
बद्धं वस्तु विज्ञानानि शतमपि प्रकाशयन्तीति असदधीननिरूपणत्वं
सतो विज्ञानस्यासता विषयेण संबंध इति चेत्, न, असतो निरूपकत्वा-
योगात्। नापि स्वभावः संबंधःसन्मात्रनिष्ठस्य कार्यकारणभावस्यावि-
नाभावस्य वा स्वभावस्य सदसतोरयोगात्। तस्मान्नाध्यस्तमसत्सत्त्व-
पक्षेपि तद्रजतं किमांतरमुत बाह्यम् । नाद्यः, तस्य ज्ञानाभिन्नत्वे प्रमाणा-
भावात्। सुखादिवत्केवलसाक्षिवेद्यत्वलक्षणस्य चांतरत्वस्य विज्ञानवा-
दिभिर्योगाचारैरनभ्युपगमात् । ननु रजतादिकं ज्ञानाभिन्नं इन्द्रियसंप्र-
योगमन्तरेणापरोक्षत्वात् संवेदनवत् । नच विशेषणासिद्धिः इन्द्रियेण
सह संयोगस्याभावात् ज्ञानस्य च प्रत्यासत्तेरनभ्युपगमादिति चेत्, न,
तस्य ज्ञानाभिन्नत्वेरजतं जानामीति भेदानुभवविरोधात्, प्रतिपत्तुः-
प्रत्ययादनतिरेकेणाहं रजतमितिप्रतिभासापत्तेः । अनुभवः प्रमाण-
मितिचेत् किमिदं रजतमिति प्रत्ययो रजतस्यांतरत्वे प्रमाणं बाध-
कप्रत्ययो वा अर्थापत्तिर्वा । न तावदाद्यः, तस्यांतरत्वे अप्रमाणत्वात् ।
इदं रजतमितीदंत्वरजतत्वसामानाधिकरण्यविषयत्वेन तत्रैव प्रमा-
णत्वाच्च। अत एव न द्वितीयः, नहि बाधकज्ञानं रजतस्य ज्ञानाकारता-
मवगाहते किंतु पुरोवर्तिद्रव्ये रजतभेदम् ॥

म०प्र०-तत्त्वानुपपत्तेः-कार्यत्वानुपपत्तेः । ज्ञानांतरद्वारा-ज्ञाननिष्ठशक्तिजन्य-ज्ञानद्वारा । तत्प्रकाशः-असद्विषयकव्यवहारजनकम् । ननु सदसतोः संबंधाभावेऽपि ज्ञानमसद्विषयकव्यवहारजनयत्वित्याशंक्याह (नहीति) असंबद्धम्-ज्ञानासंबद्धम्, प्रकाशयति-व्यवहारं जनयति । असदधीननिरूपणत्वम्-कस्य ज्ञानमिति प्रश्ने असतो ज्ञानमित्यसदधीननिरूपणकत्वमेवासता सह ज्ञानस्य संबन्धो निरूप्यनिरूपकभावः संबंध इति यावत् । स्वभावः-ज्ञानगतविजातीयकारणतादिरूपासाधारणधर्मः । तस्मात्-ज्ञानासतोः संबंधाभावात्(नाध्यस्तमसदिति) असद्रजतादिकं ज्ञानविषयो नेत्यर्थः । तस्य-रजतस्य विशेषणासिद्धिः-रजतस्य रूपादिमत्त्वेनेन्द्रिययोग्यत्वादिन्द्रियसंयोगमंतरेणेति विशेषणस्य पक्षेऽभावः, संयोगस्याभावात्-रजतस्यान्तरविज्ञानरूपत्वेन संयोगाभावात्, ननु रजतेन सहेन्द्रियस्य ज्ञानलक्षणप्रत्यासत्तिरस्तीत्याशंक्याह (ज्ञानस्येति) ज्ञानाभिन्नप्रत्यासत्तेरित्यर्थः । तस्य-रजतस्य, रजतनिष्ठज्ञानस्वरूपत्वस्वीकारेदूषणांतरमाह (प्रतिपत्तुरिति) प्रमाणं-रजतनिष्ठांतरत्वविषयकावरणनिवर्त्तकः । बाधकप्रत्ययः-नेदंरजतमितिप्रत्ययः, तस्य-इदंरजतमितिप्रत्ययस्य, आंतरत्वे-रजतनिष्ठांतरत्वे, अप्रमाणत्वात्-आवरणनिवर्त्तकत्वाभावात् । तत्रैव-इदं-त्व रजतत्वयोरैकाधिकरणवृत्तित्वे एव, प्रमाणत्वात्-आवरणनिवर्त्तकत्वात् । अतएव-नहीत्यादिनावक्ष्यमाणहेतोरेव ।

शि०म०-नतृतीयः, बाधकप्रत्ययस्य रजतभेदतद्धर्मार्त्त्यताभावविषयत्वेन अर्थापत्त्यनवकाशात् । इदंत्वप्रतिषेधेहि बाधितं बाह्यरजतमांतर एव ज्ञाने व्यवतिष्ठत इत्यर्थापत्तिः स्यात्, न इदंत्वेन प्रतिषिद्धस्य रजतस्य देशान्तरसत्त्वेनाप्युपपत्तेः । किंच ज्ञानस्य रजताकारत्वं स्वाभाविकं हेतुवन्तराधीनं वा । नाद्यः, सर्वज्ञानानां रजताकारत्वप्रसंगात् । नद्वितीयः, विज्ञानमात्रवादात् । किंच न तावद्रजतमांतरं बाह्ये शुक्तिशकलादावध्यस्यते । विज्ञानवादिमते बाह्यस्यालीकत्वेन तत्राध्यासायोगात् । नन्वांतरे रजते बहिष्कारोपः । अत एव बाधोऽपि तन्मात्रविषयः, लाघवात् । ननु रजतविषयः, तथासति रजतस्य तद्धर्मस्य चेदंताया बाध इति गौरवप्रसंगादिति चेत्, न, रजतस्यापि बाधितत्वेन तत्र बहिष्ठाध्यासायोगात्, बाधस्य च नेदंरजतमिति विशिष्टरजतविषयस्यानुभवसिद्धत्वेन तत्कल्पनाभावात् । अत एव नेदं रजतं किंतु शुक्तिरिति बाह्याधिष्ठानावधिको बाधः । अन्यथा रजतमिदं न किंवांतरमिति स्यात् । तस्मादांतरं रजतमध्यासविषय इत्युक्तं बाह्यपक्षेऽपि तद्रजतं किं पुरोदेशवर्तिदेशांतरवर्तिवा, आद्येऽपि रजतं पुरोव-

तिद्रव्यस्य परिणामः अविद्याया वा । नाद्यः, शुक्तयवयवोत्पन्नस्य रज-
तस्य शुक्तिवत्पारमार्थिकत्वेन बाधानुपपत्तेः ॥

म० प्र०—ननु शतवर्षजीवीदेवदत्तो वहिर्नास्तीति निषेधवन्नेदं रजतमितिबाह्यर-
जतनिषेधोऽनुपपद्यमान आन्तरं रजतं कल्पयतीत्यर्थापत्तीरजतस्यांतरत्वे प्रमाण-
मित्याशंकां भिराकरोति (न तृतीयइति) बाधकप्रत्ययस्य—नेदंरजतमितिबाधक-
प्रत्ययस्य (रजतभेदेति) पुरोवर्त्तिनिष्ठरजतप्रतियोगिकभेदपुरोवर्त्तिनिष्ठरजतधर्म-
रजतत्वाभावरजतनिष्ठपुरोवर्त्तिधर्मदंत्वात्यंताभावविषयकत्वेनेत्यर्थः । नेदं रजतमिति
रजतनिष्ठेदंत्वप्रतिषेधो निषेधविषयबाह्यरजतनिष्ठांतरविज्ञानरूपत्वं विनाऽनुपपद्यमान
आंतरविज्ञानरूपरजतं कल्पयतीतिप्रकारांतरेणार्थापत्तिमाशंकते (इदंत्वेति)
बाधितं—नेदंरजतमितिबाधविषयतांप्राप्तं, व्यवतिष्ठते—अभेदेन तिष्ठति उक्तार्थापत्तिं
निराकरोति (नेति) उपपत्तेः—बाधकप्रत्ययविषयरजतनिष्ठेदंत्वात्यंताभावोपपत्तेः ।
स्वाभाषिकं—ज्ञानातिरिक्तकारणानधीनम् (हेत्वंतरेति) ज्ञानातिरिक्तकारणेत्यर्थः ।
(वादादिति) ज्ञानातिरिक्तकारणनास्तीतिभावः । तत्र—बाह्यशुक्त्यादौ, अध्या-
सायोगात्—भ्रान्त्यसंभवात् । आरोपः—भ्रान्तिः, अत एव—वक्ष्यमाणहेतौरेव,
तन्मात्रविषयः—आंतरेरजतेबहिष्ठाभावमात्रविषयः, रजत विषयः—रजताभावविषयः,
तथासति—बाधस्यांतररजतनिष्ठबहिष्ठाभावमात्रविषयकत्वानंगीकारे नेदंरजतमिति-
बाधकप्रत्ययस्य रजताद्यभावविषयकत्वस्वीकारेवा । रजतस्य—रजततत्संसर्गस्य,
तद्धर्मस्य—रजतधर्मरजतत्वस्य तत्संसर्गस्यच, इदंतायाः—इदंता तत्संसर्गस्य,
बाधः—नेदंरजतमिति बाधविषयत्वकल्पनं मिथ्यात्वकल्पनंवा, इति—इत्याकारकम्,
बाधितत्वेन—मिथ्यात्वेन । तत्र—रजते ननु नेदंरजतमिति बाधकस्य रजताद्यभाव-
विषयकत्वेगौरवंस्यादित्याशंक्याह (बाधस्येति) इति—इत्याकारकस्य (विशि-
ष्टेति) रजतत्वादिविशिष्टरजताभावविषयकस्येत्यर्थः । अनुभवसिद्धत्वेन—नेदंरजत-
मितिज्ञानस्य रजताद्यभावविषयकत्वमित्याद्यनुव्यवसायरूपसाक्षिरूपानुभवसिद्ध-
त्वेन (तत्कल्पनेति) नेदंरजतमित्यादिबाधकनिष्ठरजताद्यभावविषयकत्वकल्प-
नेत्यर्थः । अतएव—नेदंरजतमित्यादिबाधकस्य रजतादिविषयकत्वसंभवादेव । बाह्या-
धिष्ठानावधिकः—बाह्यशुक्त्याद्याधिष्ठानावशेषिकः बाह्यशुक्त्याद्याधिष्ठानातिरिक्तेदंत्व-
तत्संसर्गरजततत्संसर्गादीनां सर्वेषां बाधो भवतीतिभावः । अन्यथा—नेदंरजतमित्या
दिबाधकस्य रजताद्यभावविषयकत्वानंगीकारे ॥

शि०म०—ननु दोषसापेक्षतदवयवोत्पन्नस्य रजतस्यदोषापगमान्नाशेन
बाधोपपत्तिरितिचेत्, न, दोषस्य निमित्तकारणमात्रत्वेन तदपगमस्य
रजताविनाशकत्वात् । नहि दंडापगमे घटापायो दृष्टः, ततश्च रजतं न

पुरोवर्त्ति द्रव्यपरिणामः । अविद्यापरिणामपक्षेपि न केवलाविद्यापरिणामः दोषरहितस्यानुद्भूतरजतसंस्कारस्यापि पुरुषस्य तत्प्रसंगात् । नापि दोषादिसहकृताविद्यापरिणामः रजतावयवानां क्लृप्तरजतोत्पादकानामभावेन दोषादिसहकारिमात्रेणाविद्यायास्तदुत्पादकत्वायोगात् । किंच रजतं नाविद्यापरिणामः, सर्वज्ञानानां यथार्थत्वेन भ्रमानुपपत्तेः । तत्प्रमाणस्य भ्रमोपादानत्वस्य च अविद्यालक्षणस्य तल्लक्षणस्यासंभवेनाविद्याया एव दुर्निरूपत्वात् । तस्मान्नपुरोदेशवर्त्तिरजतमध्यासविषयः देशान्तरवर्त्तित्वपक्षे न तावत्केवलाच्चक्षुषस्तद्विषयज्ञानजन्म तस्यासन्निकर्षात्, इन्द्रियाणां समीचीनज्ञानजननसामर्थ्यनियमाच्च । नापि दोषसहकृतात् दोषस्य प्रकृतकार्यजननसामर्थ्यविधातमात्रे हेतुत्वात् । अन्यथा दुष्टादपि कुटजबीजाद्वटाङ्कुरोत्पत्तिप्रसंगात् । ततश्च न देशान्तरवर्त्तिरजतारोपः । नन्वख्यातिवादिमते शुक्तिकादिपुरोवर्त्तिद्रव्यदर्शनानन्तरं तत्र जायमानरजतज्ञानस्याप्रामाण्यप्रसिद्धिस्तद्विषयबाधप्रसिद्धिश्चाप्रमाणज्ञानाभावात् बाध्यविषयाभावाच्च न स्यादिति चेत्, न, रजतव्यवहारस्यैव तेन बाधात्, ज्ञानस्य च तादृशविसंवादिव्यवहारहेतुत्वेनाप्रामाण्यव्यपदेशोपपत्तेः । तस्माद्यथार्था एव सर्वेपि प्रत्यया इति ॥

म०प्र०-तदपगमस्य-दोषनाशस्य, अपगमे-नाशेऽन्यत्रगतेवा, ततश्च-बाधानुपपत्तिरूपदोषादेव । तत्प्रसंगात्-इदंरजतमिति प्रत्ययप्रसंगात्, क्लृप्तेति-लोकप्रसिद्धेत्यर्थः । तदुत्पादकत्वेति-रजतोत्पादकत्वेत्यर्थः । तत्प्रमाणस्य-अविद्याप्रमाणस्य । असंभवेन-भ्रमाभावादसंभवेन, तस्मात्-उक्तदूषणकलापात् । तद्विषयेति-रजतविषयकेत्यर्थः । तस्य-रजतस्य (सहकृतादिति) चक्षुषइतिशेषः (प्रकृतकार्येति) शुक्तित्वादिप्रकारकशुक्त्यादिविशेष्यकशुक्तिज्ञानादीत्यर्थः । अन्यथा-दोषसहकृतपदार्थस्य विलक्षणकार्योत्पादकत्वे, दुष्टादपि-क्लेदनादिरूपदोषवतोपि । कुटजबीजात्-“कुटजोवृक्षभेदे स्यात्” इति मेदिनीकोशादृक्षविशेषस्य कुटजः शुक्रो वत्सको गिरिमल्लिकेत्यमरकोशात्कुडा इति ख्यातस्य वा बीजात्, अख्यातिवादिमते-इष्टपुरोवर्त्तिज्ञानयोस्तद्विषययोश्च भेदज्ञानाभावः प्रवर्त्तक इति वादि मीमांसकमते, तत्र-शुक्तिकादौ (तद्विषयं बाधेति) रजतज्ञानविषयरजतप्रतियोगिकाभावज्ञानमित्यर्थः । व्यवहारस्य-प्रवृत्त्यादिरूपस्य, तेन-नेदंरजतमित्यादिज्ञानेन । ज्ञानस्य-इदंरजतमित्यादिज्ञानस्य (तादृशविसंवादीति) बाध्यनिष्फलेत्यर्थः ॥

शि०म०-उच्यते अस्ति तावत्पुरोवर्तिनि इदं रजतमिति सामानाधिकरण्यव्यपदेशो रजतार्थिप्रवृत्तिश्चेति सार्वजनीनं तदेतन्न भेदाग्रहमात्राद्भवितुमर्हति सुषुप्तौ तत्प्रसंगात् । नाप्युपस्थितेष्टभेदाग्रहात् तस्याभावतया गुरुत्वेनाभेदज्ञानस्यैव सत्यस्थलेहेतुत्वेन क्लृप्तत्वात् । नच तद्वेतोरेवास्यहेतुत्वमितिन्यायेन भेदाग्रहएवहेतुः क्लृप्त इत्युक्तमिति वाच्यम्, कारणत्वस्य भावत्वव्याप्यतया अभावमात्रस्यैवाहेतुत्वात् । मण्यादिसमवधाने दाहानुत्पादस्य च वद्विगतशक्त्यभिभवप्रयुक्तत्वेन प्रतिबंधकाभावस्य कारणत्वे प्रमाणाभावात् । नाप्यगृहीतेष्टभेदपुरोवर्तिविषयाऽगृहीतेष्टज्ञानभेदज्ञानं प्रवर्तकमुपस्थितेष्टभेदाग्रहवत् । अगृहीतेष्टभेदपुरोवर्तिविषयत्वविशिष्टागृहीतेष्टज्ञानभेदज्ञानापेक्षया पुरोवर्तिविशेष्यकेष्टतावच्छेदकप्रकारकज्ञानत्वस्य लघुत्वेनाभेदग्रहस्य तेनैवसत्यस्थले प्रवृत्तिकारणताग्रहात् । नचातिरिक्तविशिष्टज्ञानकल्पनं दोषः कारणता ग्रहदशायां तत्कल्पनस्यानुपस्थितत्वात् ॥

म०प्र०-सामानाधिकरण्यव्यपदेशः-सामानाधिकरण्यविषयकः शब्दात्मको व्यवहारः । तदेतत्-उक्तद्वयम्, तत्प्रसंगात्-प्रवृत्त्यादिप्रसंगात् (भेदाग्रहादिति) प्रवृत्त्यादिरितिशेषः । तस्य-उपस्थितेष्टभेदाग्रहस्य । सत्यस्थले-व्यावहारिकरजतविषये । हेतुत्वेन-प्रवृत्त्यादिहेतुत्वेन, क्लृप्तत्वात्-निश्चितत्वात् । हेतुः-रजतादिविषयकप्रवृत्त्यादिहेतुः, क्लृप्तः-निश्चितः । भावत्वव्याप्यतया-यत्रकारणत्वंतत्रभावत्वमिति भावत्वनिरूपितव्याप्त्याश्रयतयाऽभावे व्यापकभावत्वाभावेन तद्व्याप्यकारणत्वाभावस्य सुग्रहतया नन्वेवं दाहादिकार्य्यप्रतिबंधकमण्यादिप्रतिबंधकाभावस्यापि कारणत्वं न स्यादित्याशंक्याह (मण्यादीति । उपस्थितेष्टभेदाग्रहवदिति) उपस्थितेष्टभेदाग्रहनिष्ठकारणताभाववदित्यर्थः (इष्टतावच्छेदकप्रकारकेति) रजतत्वादिकप्रकारकेत्यर्थः । अभेदग्रहस्य-इदंरजतमित्यादिज्ञानस्य । तेनैव-इष्टतावच्छेदकरजतत्वादि प्रकारकज्ञानत्वेनैव । सत्यस्थले-व्यावहारिकरजतादिविषये (अतिरिक्तेति) यथानैयायिकमते हेतुनिष्ठव्याप्तिस्मृतिहेतुनिष्ठपक्षधर्माज्ञानद्वयानुमितिस्थले विशिष्टपरामर्शकल्पनरूपोदोषस्तथा यस्मिन्विषये भेदाग्रहात्प्रवृत्तिस्तस्मिन् विषयेभेदाग्रहातिरिक्तविशिष्टज्ञानकल्पना दोषः स्यादित्यर्थः । कारणताग्रहदशायां-प्रवृत्तित्वावच्छिन्नप्रवृत्तिं प्रतीष्टतावच्छेदकप्रकारकज्ञानत्वेन हेतुत्वमितिकारणता ज्ञानकाले । तत्कल्पनस्य-भेदाग्रहजन्यप्रवृत्तिविषये इदं रजतमित्यादिविशिष्टज्ञानकल्पनरूपगौरवस्य, अनुपस्थितत्वात्-अज्ञातत्वात् ।

शि.म.-उपस्थितस्यचतर्कितगौरवस्य सकलप्रमाणप्रवृत्त्यप्रतिबंधकत्वे नापरिपंथित्वात् फलमुखस्यचोपजीव्यकारणताप्रतिबंधित्वशंकानवकाशात्, नच विषयानिरूपणात् मिथ्याज्ञानाभावः सत एव रजस्यदेशान्तरवर्तिनः पुरोवर्तिज्ञाने विषयत्वात्तानापि रजतज्ञानसामग्रीविरहः यथार्थप्रत्यक्षमात्रे सन्निकर्षस्य हेतुत्वेनासन्निकृष्टस्यापि रजतस्य दोषवशाद्भानोपपत्तेः । यत्तु दोषस्य प्रकृतकार्य्यप्रतिबंधमात्रहेतुत्वेन विपरीतकार्य्याहेतुत्वात् तत्सहकृताच्चक्षुषो न मिथ्याज्ञानसंभव इति तत्र दावदग्धेवेन्नबीजादौ कदलीकाण्डारंभकत्वस्य भस्मकदुष्टेचौदग्ये तेजसि बह्वन्नपानपचनस्य दर्शनात् । यच्चोक्तं विप्रतिपन्नाः सर्वेपि प्रत्ययाग्रथार्थाः प्रत्ययत्वात् संप्रतिपन्नवदिति । नैतत्सारं उक्तन्यायेन पुरोवर्तिनिप्रतिपन्नस्य नेदं रजतमिति तत्रैवाभावप्रतियोगित्वाभ्युपगमेनानुमानस्य प्रत्यक्षबाधापहतविषयत्वात् । तदेतत् सिद्धं विवादाध्यासितं रजतज्ञानं पुरोवर्तिविशेष्यकं तद्विशेष्यकरजतार्थिप्रवृत्तिहेतुज्ञानत्वात्, यद्यद्विशेष्यकप्रवृत्तिहेतुज्ञानं तत्तद्विशेष्यकं यथोभयसिद्धसमीचिनज्ञानं तथाचेदं तस्मात्तथेति नचाप्रयोजकत्वं विशिष्टज्ञानकारणतायां लाघवस्योक्तत्वात् । प्रवृत्त्यनुपपत्तेश्च विपक्षेबाधकत्वात्तस्माद्विसंवादिप्रवृत्तिजनकं सर्वं ज्ञानमयथार्थमिति सिद्धं तदेतदाह (विसंवादिप्रवृत्त्याभ्रांतिज्ञानसिद्धाविति) ॥

म०प्र०-ननु विशिष्टज्ञाननिष्ठप्रवृत्त्यादिकारणताज्ञानोत्तरं गौरवज्ञानं भविष्यतीत्याशंक्याह (उपस्थितस्येति) विशिष्टज्ञाननिष्ठप्रवृत्त्यादिकारणताज्ञानोत्तरगौरवज्ञानविषयस्येत्यर्थः ॥ तर्कितगौरवस्य-यद्विशिष्टज्ञाननिष्ठप्रवृत्त्यादिकारणता स्यात्तर्हि-गौरवं स्यादिति तर्कविषयगौरवस्य (सकलप्रमाणेति) अत्रप्रमाणशब्दो ज्ञानपरस्तथाच भुक्तवंतं प्रति माभुंक्तेति निषेधवत्सकलविशिष्टज्ञाननिष्ठप्रवृत्त्यादिकारणताग्रहाप्रतिबंधकत्वेनेत्यर्थः । ननु निष्फलगौरवाभ्युपगमोऽयुक्त इत्याशंक्य तस्य निष्फलत्वं नास्तीत्यभिप्रेत्याह (फलमुखस्येति) फलंकार्य्यकारणभावज्ञानं मुखे आदौ यस्य गौरवज्ञानस्य तत्तथा तस्यगौरवज्ञानस्येत्यर्थः (उपजीव्येति) उपजीव्याविशिष्टज्ञाननिष्ठप्रवृत्त्यादिकारणतानिष्ठगौरवज्ञाननिमित्तभूता या कारणताविशिष्टज्ञाननिष्ठप्रवृत्त्यादिकारणता ज्ञानं तत्प्रतिबंधकत्वशंकानवकाशादित्यर्थः (विषयानिरूपणादिति) बाह्यस्यांतरस्यासत्तश्च विषयस्य निराकरणेन विषयस्यासंभवान्निर्विषयज्ञानस्यासंभवाच्च मिथ्याज्ञानमेव नास्ति । नच शब्दज्ञानानुपातीवस्तुशून्यो विकल्प इति पतंजलिसूत्राद्धनुर्धरो बंध्यापुत्रो यातीत्यादिवाक्यजन्यज्ञानवन्निर्विषयरजतादि-

ज्ञानस्यापि संभवात्कथं निर्विषयज्ञानासंभव इति वाच्यम् । इन्द्रियार्थसन्निकर्षजन्य-
ज्ञानस्य निर्विषयकत्वासंभवादित्यर्थः (रजतज्ञानेति) देशान्तरीयरजतज्ञानेत्यर्थः ।
रजतस्य-देशान्तरीयरजतस्य (उपपत्तेरिति) शुक्तिकादाविदंरजतमित्यादिज्ञा-
नस्य यथार्थप्रत्यक्षत्वाभावात् सन्निकर्षाद्यपेक्षेति भावः । वेत्रबीजादौ लोके वेतेति-
ख्यातस्य बीजादौ । भस्मकदुष्टे-भस्मकनामकदोषवति, तेजसि-अग्नौ, उक्त-
न्यायेन-दोषवशेन देशान्तरीयरजतस्य चक्षुषा भानोपपत्तिरूपहनुना । प्रतिप-
न्नस्य-ज्ञातस्य रजतस्य, तत्रैव-पुरोवर्तिन्येव ॥

**मू०-तस्य प्रातिभासिकतत्कालोत्पन्नरजतादिविषयकत्वे न
प्रामाण्यं देशान्तरीयरजतस्य क्लृप्तस्यैव तद्विषयत्वसंभ-
वादितिचेन्न ॥**

शि०म०-नन्विदं रजतमित्यनुभव एवैतत्कालोत्पन्नरजते प्रमाण-
मन्यथा प्रत्ययस्य निर्विषयत्वापत्तेः आंतरस्यासतश्च रजतस्य निरा-
करणात्, व्यवहितविषयस्य च प्रत्यक्षाविषयत्वादित्याशंक्य नहीदं
रजतमिति प्रत्ययस्तस्य प्रातिभासकत्वे प्रमाणं तेन तस्याविषयीक-
रणादित्याशयेनाह (तस्येति) ननु विषयांतरानुपपत्त्या तस्य प्राति
भासिकरजतं विषयत्वेन कल्प्यते इत्यत आह (देशान्तरीयरजत-
स्येति) तस्य विषयत्वे विनिगमकमाह (क्लृप्तस्यैवेति) तथाच
रजतं व्यवहितमपि दोषवशादेव भ्रमे भासत इति भावः । एवं भ्रांति
ज्ञानं सर्वमन्यथाख्यातिरित्याशंकितेसिद्धांतीदूषयति (नेति) किं
देशान्तरवर्तिरजतमसन्निकृष्टमपि भ्रमे भासते इत्यभिमतं सन्निकृष्टं
वा । नाद्यः, सन्निकर्षाभावे तदघटितप्रत्यक्षसामग्रीविरहात् विशेष्य-
सन्निकर्षवद्विशेषणसन्निकर्षस्यापि प्रत्यक्षहेतुत्वात्, अन्यथा व्यवहित-
दण्डेपुंसि दण्डीति विशिष्टप्रत्यक्षापत्तेः ॥

म०प्र०-(एतत्कालेति) भ्रमकालेत्यर्थः । रजतेप्रमाणम्-रजतास्तित्वविष-
यकावरणनिवर्तकम्, अन्यथा-इदं रजतमित्यनुभवविषयरजानङ्गीकारे, प्रत्ययस्य-
इदंरजतमित्यनुभवस्य । ननु तस्य निर्विषयत्वापत्तिः कुत इत्याशंक्याह (आंत-
रस्येति) नन्विदं रजतमित्यनुभवस्य देशान्तरीयरजतं विषयोस्त्वित्याशंक्याह
(व्यवहितेति) तस्य-रजतस्य, प्रातिभासकत्वेप्रमाणम्-प्रातिभासकत्वविषयका-
वरणनिवर्तकम् । तेन-इदंरजतमितिप्रत्ययेन, तस्य-रजतनिष्ठप्रातिभासिकत्वस्य ।
परममूले (तस्येति) इदं रजतमित्यादिभ्रांतिज्ञानस्येत्यर्थः । परममूले (नप्रामाण्य-

मिति) प्रमाणाभावइत्यर्थः । तस्य-इदं रजतमितिज्ञानस्य, तस्य-देशांतरीयरज-
तस्य, विषयत्वे-इदं रजतमित्यनुभवविषयत्वे, विनिगमकम्-प्रसिद्धत्वरूपं ज्ञाप-
कम् । नहि प्रसिद्धपदार्थं परित्यज्याप्रसिद्धपदार्थकल्पनमुचितमितिभावः । भ्रमेभा-
सते-भ्रमनिरूपितविषयताश्रयः । असन्निकृष्टमपि-इन्द्रियासंबद्धमेव (तद्वदि-
तेति) सन्निकर्षघटितेत्यर्थः । ननु विशेष्येणसन्निकर्षस्यसत्त्वात्कथं सन्निकर्षघ-
टितसामग्रीविरह इत्याशंक्याह (विशेष्येति) अन्यथा-विशेषणसन्निकर्षस्य
विशिष्टप्रत्यक्षं प्रति हेतुत्वानंगीकारे (प्रत्यक्षापत्तेरिति) नच दण्डविशिष्टत्वेन
पूर्वज्ञातेपुंसिदण्डाभावेऽप्ययं दण्डीति ज्ञानसंभवेन कथं विशेषणसन्निकर्षस्यहेतुत्व-
मिति वाच्यम् । तत्रापि तवमते ज्ञानलक्षणप्रत्यासत्त्या चक्षुषो गमनेन विशेषणस-
न्निकर्षसत्त्वादिति ॥

मू०--तस्यासन्निकृष्टतया प्रत्यक्षविषयत्वायोगात् ॥

शि०म०नचैतावता जन्ययथार्थप्रत्यक्ष एव विशेषणसन्निकर्षो हेतु-
रस्त्विति वाच्यम्, लाघवेन जन्यप्रत्यक्षत्वावच्छिन्ने एव तस्य हेतुत्वात्,
अन्यथा सुरभिचंदनमित्यादौ विशेषणीभूतसौरभांशे ज्ञानप्रत्यास-
त्तिकल्पनं वद्विसन्निकर्षाभावेन सन्निकृष्टेऽपि पर्वते तद्विशिष्टप्रत्यक्षाभा-
ववर्णनं च तवमते विरुद्धयेत द्वितीयेऽपि किमिन्द्रियस्य रजतेन साकं
लौकिकः सन्निकर्षः अलौकिको वा । नाद्यः, इन्द्रियस्य तेन संयोगसं-
युक्तसमवायादेरभावादित्याह (तस्येति) अलौकिकं किं सामान्यं
प्रत्यासत्तिः । उतज्ञानं तत्रापि नतावत्प्रमेयत्वेन रजतग्रहः तस्य तत्प्र-
कारकत्वापत्तेः नापि रजतत्वेन इन्द्रियसंयुक्ते पुरोवर्तिनि तस्याभा-
वेनासन्निकृष्टत्वात् सन्निकृष्टसामान्यस्यैव प्रत्यासत्तित्वाभ्युपगमात्,
किंच न तावत्सामान्यं प्रत्यासत्तिः प्रमाणाभावात् व्याप्तिग्रहस्य
सिद्धांति सन्निकृष्टधूमादिव्यक्तिमात्रविषयकत्वेन सर्वधूमाविषयतया
तस्य सामान्यप्रत्यासत्तिकल्पकत्वायोगात्, धूमो वद्विव्यभिचारीन-
वेति संशयस्यच ॥

म०प्र०-एतावता-व्यवहितदंडे पुंसि दंडीति विशिष्टप्रत्यक्षापत्तिरूपदूषणेन लाघ-
वेन-जन्ययथार्थप्रत्यक्षत्वरूपकार्यतावच्छेदकापेक्षया जन्यप्रत्यक्षत्वरूपकार्यता-
वच्छेदकेलाघवेन तस्य-विशेषणसन्निकर्षस्य अन्यथा-विशेषणसन्निकर्षस्यप्रत्यक्षत्वा-
वच्छिन्नं प्रति हेतुत्वानंगीकारे (तद्विशिष्टेति) वद्विविशिष्टपर्वतेत्यर्थः । सामान्यं-
इन्द्रियसंबद्धसामान्यम्, किंप्रमेयत्वं रूपं सामान्यं, प्रत्यासत्तिरुतरजतत्वरूपमिति

विकल्पं मनसि निधाय न तावदाद्य इत्याह (तत्रापीति) पक्षद्वयमध्येपीत्यर्थः । प्रमेयत्वेन प्रमेयत्वाभिन्नसामान्यधर्मरूपप्रत्यासत्त्यारजतग्रहः । इदं—रजतमिति ज्ञानं, तस्य—रजतज्ञानस्य, तत्प्रकारकत्वापत्तेः—प्रमेयत्वप्रकारकत्वापत्तेः, नापि द्वितीय इत्याह (नापीति) रजतत्वेन—रजतत्वाभिन्नसामान्यप्रत्यासत्त्या नन्वसन्निकृष्ट रजतत्वादिरूपसामान्यमेव प्रत्यासत्तिरस्त्वित्याशंक्याह (सन्निकृष्टेति) इन्द्रियसं-वद्धेत्यर्थः। ननु सामान्यलक्षणप्रत्यासत्त्यनङ्गीकारे महानसादौ धूमत्वेन सकलधूमानां वह्निवेन सकलवह्नीनां ज्ञानाभावेन निखिलधूमेषु निखिलवह्निनिरूपितव्याप्तिज्ञानमेव न स्यादतः सामान्यलक्षणा प्रत्यासत्तिः कल्पनीयेत्याशंक्याह (व्याप्तिग्रहस्येति) सिद्धान्ते—वेदान्तिमते, नन्वेवमपि सामान्यलक्षणप्रत्यासत्त्यनङ्गीकारे महानसादिवृ-त्तिप्रत्यक्षधूमे वह्निसंबन्धस्य गृहीतत्वादेशान्तरीयकालान्तरीयधूमस्यानुपस्थितत्वाच्च धूमोवह्निव्याप्यो न वेति संशयो न स्यात्सामान्यलक्षणप्रत्यासत्तिस्वीकारे तु सामा-न्यलक्षणप्रत्यासत्त्या सकलधूमोपस्थितौ कालान्तरीयदेशान्तरीयधूमेषु वह्निनिरूपित-व्याप्तिसंदेहो धूमोवह्निव्याप्यो न वेत्याकारकः संभवतीत्याशंक्याह (धूमइति) ॥

**मू०—नच ज्ञानं तत्र प्रत्यासत्तिः ज्ञानस्य प्रत्यासत्तित्वे तत
एव वह्न्यादेः प्रत्यक्षत्वापत्तावनुमानाद्युच्छेदापत्तेः ॥**

शि० म०—तत्तद्धूमत्वेन वह्निसामानाधिकरण्यनिश्चयेऽपि प्रसिद्धधूम एव संभवेनाप्रसिद्धधूमाविषयत्वात्समानप्रकारकनिश्चयस्यैव संशय-विरोधित्वादत एव घटत्वेनेतरभेदनिश्चयेऽपि पृथिवीत्वेन घटे तत्संशय-इति तवापि राट्वांतः तस्मान्न सामान्यं प्रत्यासत्तिरिति संक्षेपः, द्वितीयं पक्षं दूषयति (नचेति) अयंभावः न ज्ञानं प्रत्यासत्तिः प्रमा-णाभावात्, नच घटमहं जानामीत्यनुव्यवसायो व्यवसायस्य प्रत्या-सत्तित्वे प्रमाणं तस्य स्वप्रकाशतया मनोजन्यज्ञानान्तरानपेक्षणात्, अत एव नचाक्षुषज्ञानेऽपि तन्नियमः प्रत्यभिज्ञावत्संस्कारादिसहकारि-बलादसन्निकृष्टविषयचाक्षुषज्ञानोपपत्तेः नच तत्रापि चाक्षुषत्वा-त्सन्निकर्षजन्यत्वं कल्प्यते इति युक्तं चाक्षुर्जन्यस्यापि कस्यचित्परो-क्षत्वे बाधकाभावात् प्रमात्वाप्रमात्वयोरिव परोक्षत्वापरोक्षत्वयोरे-कज्ञानधर्मत्वोपपत्तेश्च तस्मान्न ज्ञानंप्रत्यासत्तिरिति दिक् ॥

म० प्र०—तत्तद्धूमत्वेन—महानसीयधूमत्वाद्यवच्छिन्नेत्यर्थः । वह्निसामानाधिकर-ण्यनिश्चयेऽपि—वह्निनिरूपितव्याप्तिनिश्चयेऽपि प्रसिद्धधूमे एव—पर्वतीयधूमे एव महानसी-यधूमे एव वा । ननु देशान्तरीयधूमादावित्येवकारार्थः (अप्रसिद्धधूमेति) देशान्त-

रीयधूमादीत्यर्थः । ननु तत्तद्धूमेवद्विन्निरूपितव्याप्तिनिश्चयसत्त्वेन कथं संशय इत्या-
शंक्य समानप्रकारकनिश्चयसंशययोर्विरोध इत्यभिप्रेत्याह (समानप्रकारकेति)
धूमो वह्निव्यभिचारीनवेतिसंशयस्य धूमो वह्निव्याप्य इति व्याप्तिनिश्चयो विरो-
धी न तु तत्तद्धूमेषु वह्निनिरूपितव्याप्तिनिश्चय इतिभावः । अतएव-समानप्रकार-
कनिश्चयस्यैव संशयविरोधित्वादेव । घटत्वेनेतरभेदनिश्चयेऽपि घटत्वावच्छिन्नो
योजलादिप्रतियोगिकभेदस्तन्निश्चयेऽपि घटत्वप्रकारकजलादिप्रतियोगिकभेदनि-
श्चयेऽपीतिवा । पृथिवीत्वेन घटे तत्संशयः पृथिवीतरभेदवती नवेति पृथिवीत्वप्रका-
रकघटादिपृथिवीविशेष्यकजलादिप्रतियोगिकभेदसंशयः । तस्मात्-व्याप्तिग्रहोक्तसं-
शययोरुपपन्नत्वात् (प्रमाणमिति) घटमहंजानामीति मानसानुव्यवसायोघटेन
सह मनःसन्निकर्षविनाऽनुपपद्यमानः मनसः घटे मनःसंयुक्तात्मसमवेतज्ञानविषय-
त्वरूपसंबन्धकल्पयतीतिव्यवसायस्य प्रत्यासत्तित्वसाधक इत्यर्थः । अतएव-ज्ञान-
लक्षणप्रत्यासत्तौ प्रमाणाभावादेव । चाक्षुषज्ञानोऽपि-सुरभिचंदनमित्यादिचाक्षुषज्ञा-
नार्थमपि-तन्नियमः, चक्षुःसंयुक्तमनःसंयुक्तात्मसमवेतज्ञानविषयत्वरूपज्ञानलक्षण-
प्रत्यासत्तेरवश्यं स्वीकारः (असन्निकृष्टेति) ज्ञानलक्षणप्रत्यासत्तिरहितेत्यर्थः ।
तत्रापि-सोऽयं देवदत्त इत्याद प्रत्यभिज्ञायामपि ॥

मू०--ननु रजतोत्पादकानां रजतावयवादीनामभावे शुक्तौ कथं
तवापि रजतमुत्पद्यते इति चेत् उच्यते ॥

शि०म०-नन्वलौकिकसामग्रीतोऽनुमितिसामग्र्याबलवत्त्वाद्ब्रह्मादेः
कथं प्रत्यक्षत्वमितिचेन्न समाने विषये प्रत्यक्षसामग्रीत्वेनैव लाघवेन
बलवत्तया अनुमितिसामग्र्या एव दुर्बलत्वात् अन्यथा संशयोत्तर-
प्रत्यक्षभ्रमानुपपत्तेः ननु रजतावयवस्य तदुत्पादानस्य प्रसिद्धस्य च
तन्निमित्तस्याभावे कथं शुक्तौ रजतं जायेत नच शुक्त्यवयवास्तदुत्पा-
दानं निरस्तत्वात् उत्पन्नस्य शुक्तित्वापत्तेश्च अत एव न तज्ज्ञानमपि
कल्पकारणस्य विषयेन्द्रियसन्निकर्षादेरभावादित्याक्षिपति (नन्विति)
अस्ति शुक्ताविदं रजतमिति ज्ञानं तत्र चासतोऽनवभासनादान्तरस्य
च रजतस्य निराकृतत्वात् बाह्यस्य च पुरोवस्थितस्य पारमार्थिकस्य
बाधानुपपत्त्या देशांतरीयस्य व्यवधानेन विषयत्वायोगात् अन्तःपरि-
शेषात्प्रातिभासिकं तत्कालोत्पन्नमेव रजतं विषय इत्यभिप्रेत्याह
उच्यतेइति ॥

म०प्र०-ज्ञानलक्षणप्रत्यासत्तिस्वीकारेऽपि नानुमानोच्छेद इत्यभिप्रेत्य शंक्ते

(नन्विति) अलौकिकसामग्रीतः—अलौकिकसन्निकर्षरूपप्रत्यक्षसामग्रीतः (प्रत्यक्षसामग्रीत्वेनेति) प्रत्यक्षसामग्रीत्वावच्छिन्नबलवत्तयेत्यर्थः । लाघवेन—बलवत्तावच्छेदकीभूतलौकिकप्रत्यक्षसामग्रीत्वापेक्षया बलवत्तावच्छेदकप्रत्यक्षसामग्रीत्वे लाघवेन । अन्यथा—अनुमितिसामग्र्याः अलौकिकप्रत्यक्षसामग्रीतोपि दुर्बलत्वानङ्गीकारे, तदुपादानस्य—रजतोपादानस्य । तन्निमित्तस्य—पुरुषप्रयत्नरूपरजतनिमित्तस्य, तदुपादानम्—रजतोपादानम् । निरस्तत्वात्—शुक्त्यवयवोत्पन्नरजतस्य शुक्तिवत्पारमार्थिकत्वेन बाधानुपपत्तेरिति पूर्ववाक्येन शुक्त्यवयवानां रजतोपादानत्वस्य निरस्तत्वात् । उत्पन्नस्य—शुक्त्यवयवोत्पन्नरजतस्य, अत एव—वक्ष्यमाणहेतोरेव । न तज्ज्ञानमपि—रजतज्ञानात्यन्ताभावोप्यस्ति, अभावात्—शुक्तौ रजताभावेनाभावात्, तत्र—शुक्ताविदं रजतमिति ज्ञाने, अनवभासनात्—अविषयत्वात्, नन्विदं रजतमिति ज्ञानस्यांतररजतं विषयोस्त्वित्याशङ्क्याह (आंतरस्येति) नन्वेवमपि व्यावहारिकबाह्यरजतमेवेदं रजतमिति ज्ञानस्य विषयोस्त्वित्याशङ्क्याह (बाह्यस्यचेति) पारमार्थिकस्य—व्यावहारिकस्य । अतः—उक्तहेतुकलापात् ।

मू०—नहि लोकसिद्धसामग्रीप्रातिभासिकरजतोत्पादिका किंतु विलक्षणैवातथाहि काचादिदोषदूषितलोचनस्य पुरोवर्तिद्रव्यसंयोगादिदमाकारा चाकचिक्याकाराकाचिदन्तःकरणवृत्तिरुदेति । तस्यांच वृत्ताविदमंशावच्छिन्नं चैतन्यं प्रतिबिंबते तत्र पूर्वोक्तरीत्या वृत्तेर्बहिर्निर्गमनेनेदमंशावच्छिन्नचैतन्यं वृत्त्यवच्छिन्नचैतन्यं प्रमातृचैतन्यंचाभिन्नं भवति ततश्चप्रमातृचैतन्याभिन्नविषयचैतन्यनिष्ठाशुक्तित्वप्रकारिका विद्या चाकचिक्यादिसादृश्यसंदर्शनसमुद्बोधितरजतसंस्कारसध्रीचीना काचादिदोषसमवहितारजतरूपार्थाकारेण रजतज्ञानाभासाकारेण च परिणमते ॥

शि०म०—किं लोकसिद्धरजतसामग्रीविरहात्प्रातिभासिकरजतानुत्पादः सामग्रीमात्रविरहाद्वा । नाद्यः, लौकिकपारमार्थस्यैव रजतस्य रजतावयवाद्यपेक्षत्वेन प्रातिभासिकस्य तदनपेक्षत्वाद् अत एव क्लृप्तहेतुमंतरेणापि स्वप्नरथादेरुत्पत्तिरित्याशयेनाह (नहीति) द्वितीयमनुवदति (किंत्विति) दोषसंस्कारादिसहकृताविद्यैव प्रातिभासिक-

रजतोत्पादिकेत्याह (विलक्षणैवेति) ननु रजततज्ज्ञानयोर्न तावद-
विद्योपादानं प्रमाणाभावात् तदुपादानत्वे च वियदादिवत्सत्यत्वा-
पत्तिः नचात्मा तदुपादानमपरिणामित्वात् नापिदोषः गुणसादृश्या-
त्मनस्तस्य द्रव्योपादानत्वायोगात्, अत एव नाविद्यानिमित्तकारणं
नापि संस्कारः भ्रमस्य तज्जन्यत्वे स्मृतित्वापत्तेः भावनासंस्कारस्या-
र्थाहेतुत्वाच्च । नच भेदाग्रहः तस्यार्थहेतुत्वे प्रमाणाभावात्तदन्वयव्य-
तिरेकयोश्च ज्ञानमादायोपपत्तेः । किंच रजतस्य प्रातिभासिकत्वे कथं-
प्रत्यक्षत्वं न तावच्चाक्षुषत्वं प्रातिभासात्पूर्वं तस्येन्द्रियसंयोगाभावात्,
नापि मानसत्वं इन्द्रियसंप्रयोगं विना मनसोबहिरस्वातंत्र्यात् ततश्च
प्रातिभासिकं रजतं तत् ज्ञानं चानुपपन्नमित्यत आह (तथाहीति)
अविद्यारजतरूपार्थाकारेण रजतज्ञानाभासाकारेण च परिणमते
इति संबंधः । वियदादि उपादानाविद्यातो वैलक्षण्यं दर्शयितुं विषय-
चैतन्यनिष्ठाशुक्तित्वप्रकारिकेति विशेषणद्वयं साहिमूलाविद्याचि-
न्मात्राश्रिताचिन्मात्रविषयानिर्विकल्पकज्ञाननिवर्त्याच इयंतु शुक्तयव
च्छिन्नचैतन्याश्रिता रजतभेदशुक्तित्वप्रकारिका सविकल्पकज्ञान
निवर्त्याच नचास्याविद्योपादानत्वे मानाभावः ॥

म० प्र०-परमार्थस्यैव-व्यावहारिकस्यैव । अतएव-प्रातिभासिकवस्तुनोऽवय-
वाद्यपेक्षाभावादेव । तदुपादानत्वे-शुक्तिरजतादीनामविद्योपादानकत्वे, गुणसा-
दृश्यात्मनः-प्रमातृगतरागद्वेषरूपगुणात्मकस्य विषयगतचाकचिक्यादिसादृश्या-
त्मकस्यच, अत एव-शुक्तिरजतस्योपादानकारणाभावादेव (नापि संस्कारइति)
संस्कारोपितयोर्निमित्तकारणनेत्यर्थः (भेदाग्रहइति) शुक्तिरजतोपादानमितिशेषः ।
तस्य-भेदाग्रहस्य (ज्ञानमादायोपपत्तेरिति) भेदाग्रहसत्त्वेऽशुक्तिरजतज्ञानसत्त्वंभेदा-
ग्रहाभावे शुक्तिरजतज्ञानाभावइति ज्ञानाश्रितत्वेनोपपत्तेरित्यर्थः । तस्य-शुक्तिर-
जतस्य । परममूले (पूर्वोक्तरीत्येति) यथा तडागोदकमित्यादिवाक्योक्तरीत्ये-
त्यर्थः । परममूले (चाकचिक्याकारेति) विलक्षणशौकल्याकारेत्यर्थः । परममूले
(रजतसंस्कारसध्रीचीनेति) रजतसंस्कारेण सहांचतीतिरजतसंस्कारसध्रीचीरज-
तसंस्कारः सध्यङ् सहकारी यस्याः सा तथेति वा, रजतसंस्कारसध्रीच्येव सध्री-
चीना रजतविषयकसंस्कारसहकृतेति यावत् । परममूले (समवहितेति) सहकृते-
त्यर्थः । साहि-वियदाद्युपादानभूताहि, इयंतु-शुक्तिरजताद्युपादानाविद्यातु, रजत-
भेदशुक्तित्वप्रकारिका-रजतस्य भेदोयस्यांशुक्तावेतादृशी या शुक्तिस्तन्निष्ठं यच्छु-

क्तित्वं तत्प्रकारिका, रजतप्रतियोगिकभेदः शुक्तित्वंचैतदुभयप्रकारिकेति वा अस्य-शुक्तिरजतस्य ॥

शि०म०-रूप्याध्यासः साक्षादविद्योपादानः अन्यानुपादानत्वे सति सोपादानत्वादाकाशवत् “मायां तु प्रकृतिं विद्यात् ” इत्यादि-श्रुत्या वियदादेरविद्योपादानत्वावगमान्नसाधनवैकल्य । नचान्तःकरणस्य तदुपादानत्वसंभवात्सत्यंतासिद्धिरिति वाच्यं । अन्तःकरणस्य सादित्वेनोपादानापेक्षायामज्ञानस्य तदुपादानत्वेनावश्यकत्वात् । प्रातिभासिकस्वाप्रगजाद्यध्यासे तस्योपादानतया क्लृप्तत्वाच्च । नच विपक्षे बाधकाभावः मिथ्यार्थावभासानुपपत्तेरेव बाधकत्वादितिभावः । निमित्तकारणमाह (संस्कारेति) नन्वन्वयव्यतिरेकाभ्यां सादृश्यज्ञानमपि कारणं स्यादित्याशंक्य तस्य भ्रमजनकसंस्कारोद्बोधकत्वेनान्यथासिद्धत्वादित्याह (चाकचिक्यादीति) सादृश्यज्ञानस्य सोपाधिकाध्यासे स्वाप्रगजाद्यध्यासे च व्यभिचारान्नहेतुत्वमित्यपि बोध्यम् । नचसंस्कारोपि न हेतुरुक्तदोषादिति वाच्यम् ॥

म०प्र०-रूप्याध्यासः-अध्यस्तं प्रातिभासिकरजतं तज्ज्ञानं च शुक्तिरजतादेरन्तःकरणोपादानकत्ववादिमतेऽन्तःकरणद्वाराऽविद्योपादानकत्वस्य शुक्तिरजतादेः सत्त्वेन सिद्धसाधनतावारणाय साक्षादित्युक्तम् । नच शुक्तिरजतादेरन्तःकरणोपादानकत्ववादिमते पक्षेऽविद्यान्यानुपादानकत्वाभावेन विशिष्टहेतोरभावात्कथं तन्मते सिद्धसाधनवारणाय साक्षादित्युक्तमिति वाच्यम् । तन्मतेन्तःकरणान्यानुपादानकत्वस्य सत्यंतर्थात्त्वेन विशिष्टहेतोः सत्त्वेनोक्तसिद्धसाधनापादनसंभवात् । नच शुक्तिरजतादेरन्तःकरणोपादानकत्ववादिमतेऽन्यानुपादानकत्वे सतीति सत्यंतस्यान्तःकरणान्यानुपादानकत्वे सतीत्यर्थकत्वेन दृष्टान्ते साधनवैकल्यमिति वाच्यम्, दृष्टिसृष्टिवाद्युक्तवादिमते वियदादेरप्यन्तःकरणोपादानकत्वसंभवात् । वस्तुतस्तु साध्ये साक्षाद्विशेषणं हेतौ सत्यंतविशेषणं चानुपादेयमेव । शुक्तिरजतादेः परंपरयाऽविद्योपादानकत्वेऽप्यविद्याया उपादानत्वाक्षतेः । आत्मादौ व्यभिचारवारणाय सोपादानत्वादित्युक्तम् । घटादौ व्यभिचारवारणाय हेतुवाक्ये सत्यंतम् । न साधनवैकल्यं-दृष्टान्तेहेत्वात्यंताभावो न (तदुपादानत्वेति) शुक्तिरजतोपादानत्वेत्यर्थः । तदुपादानत्वेन-अन्तःकरणनिरूपितोपादानत्वेन, आवश्यकत्वात्-निश्चितत्वात् । अस्याग्रे तद्धेतोरेवास्य हेतुत्वमस्तु किं तेनेति न्यायेनाज्ञानस्यैव शुक्तिरजताद्युपादानत्वादितिशेषः । नचैवं घटादिकं प्रत्यपि पूर्वोक्तन्यायेन साक्षादज्ञानस्यैवोपादानत्वं स्यान्नमृदादेरिति वाच्यम् । घटादिमृदाद्योः प्रसिद्धकार्यकारणभावस्य

त्यागायोग्यतयाऽप्रसिद्धकारणकशुक्तिरजतादिपदार्थे एव लाघवेन साक्षादज्ञानोपादानकत्वकल्पनायाः कृतत्वादिति । तस्य—अज्ञानस्य, विपक्षे—रूप्याध्यासे, साध्याभावे—हेत्वभावेच (अन्वयव्यतिरेकाभ्यामिति) रजतेन सदृशमिदमिति सादृश्यज्ञानाभावेपि चाकचिक्यादिसादृश्यज्ञानसत्त्वेशुक्तिरजतादिसत्त्वं चाकचिक्यादिसादृश्यज्ञानाभावे शुक्तिरजताद्यभाव इत्यन्वयव्यतिरेकाभ्यां शुक्तिरजतादेश्चाकचिक्यादिसादृश्यज्ञानानंतरभावित्वात्संस्कारवत्सादृश्यज्ञानमपि कारणमिति भावः । तस्य—सादृश्यज्ञानस्य, संस्कारोद्बोधकत्वेन—संस्कारनिष्ठभ्रमानुकूलसामर्थ्योद्बोधकत्वेन (इत्यपिबोध्यमिति) नच संस्कारस्यापि सोपाधिकाध्यासे व्यभिचाराच्छुक्तिरूप्याद्यध्यासे हेतुत्वं न स्यादिति वाच्यम्, संस्कारस्य निरुपाधिकशुक्तिरजताद्यध्यासे हेतुत्वाभ्युपगमेनाध्याससामान्यं प्रति हेतुत्वाभावेन व्यभिचाराभावादिति । न हेतुः—भ्रमादिहेतुर्न । उक्तदोषात्—भ्रमादेः स्मृतित्वापत्तिरूपदोषात् ॥

शि०म०—समानविषयसंस्कारजन्यत्वस्य संस्कारत्वेन तज्जन्यत्वस्य वा स्मृतित्वप्रयोजकत्वात् । अन्यथा प्रत्यभिज्ञानुमित्योः स्मृतित्वापत्तिरिति भावः । असाधारणकारणमाह (दोषेति) नच दोषसंस्कारयोरर्थाहेतुत्वमन्वयव्यतिरेकाभ्यां विनिगमकाभावेनोभयकारणताग्रहादिति भावः । प्रातिभासिकरजतस्य प्रत्यक्षत्वं प्रदर्शयितुं प्रमातृचैतन्याभिन्नेति विषयचैतन्यविशेषणम् ॥

म० प्र०—(समानविषयेति) समानविषयेत्याकारकशब्दस्य संस्कारजन्यज्ञानविषयान्यूनानधिकविषयकेत्यर्थकत्वे प्रमुष्टतत्ताकस्मृतेरनुभवजन्यसंस्कारजन्यप्रमुष्टतत्ताकस्मृतिविषयाधिकविषयकसंस्कारजन्यत्वेन स्मृतित्वं न स्यादतः समानविषयेत्याकारकशब्दस्य संस्कारजन्यज्ञानविषयविषयकसंस्कारजन्यज्ञानविषयान्यूनविषयकेत्युभयान्यतरार्थकत्वमित्यर्थः । शुक्तिरजतभ्रमादिहेतुसंस्कारस्य शुक्तिरजतभ्रमादिविषयप्रातिभासिकविषयभिन्नव्यावहारिकरजतादिविषयकत्वेन न संस्कारजन्यशुक्तिरजतभ्रमादेः स्मृतित्वमिति भावः । ननु संस्कारजन्यज्ञानविषयविषयकसंस्कारजन्यत्वस्य स्मृतित्वप्रयोजकत्वे प्रत्यभिज्ञायामुक्तस्मृतित्वप्रयोजकस्य सत्त्वेन स्मृतित्वापत्तिरित्याशङ्क्याह (संस्कारत्वेनेति) यद्वा समानविषयेत्याकारकशब्दस्य संस्कारजन्यज्ञानविषयान्यूनविषयकेत्यर्थकत्वस्वीकारे प्रत्यभिज्ञायां स्मृतित्वापादनाभावेपि लाघवमाश्रित्याह (संस्कारत्वेनेति) भ्रमं प्रति संस्कारस्याविद्यासहकारिकारणत्वेन कारणत्वं न तु संस्कारत्वेनेति न भ्रमादेः स्मृतित्वमिति भावः । अन्यथा—उक्तस्य स्मृतित्वप्रयोजकत्वानङ्गीकारे, संस्का-

रजन्यत्वस्य स्मृतित्वप्रयोजकत्वस्वीकारे इति वा (स्मृतित्वापत्तेरिति) मन्मते प्रत्यभिज्ञां प्रति संस्कारस्य चक्षुरादीन्द्रियसहकारिकारणत्वेनानुमितौ तुव्याप्तिज्ञान-
व्यापारत्वेन संस्कारस्य कारणत्वं न त्वनुमितिप्रत्यभिज्ञयोः संस्कारस्य संस्कारत्वेन
कारणत्वमिति न तयोः स्मृतित्वमिति भावः । दोषसंस्कारयोरर्थाहेतुत्वम्—दोषसं-
स्कारयोर्ज्ञानं प्रति हेतुत्वेन शुक्तिरजताद्यर्थाहेतुत्वम् । अन्वयव्यतिरेकाभ्याम्—
दोषसंस्कारसत्त्वे शुक्तिरजताद्यर्थसत्त्वं तदभावे तदभाव इत्यन्वयव्यतिरेकाभ्याम् ।
नन्वन्वयव्यतिरेकौ दोषसंस्कारसत्त्वे शुक्तिरजतादिज्ञानसत्त्वं तदभावे शुक्तिरजता-
दिज्ञानाभाव इति शुक्तिरजतादिज्ञानतदभावाश्रितत्वेनाप्युपपन्नाविति कथमन्वय-
व्यतिरेकाभ्यां दोषसंस्कारयोः शुक्तिरजताद्यर्थं प्रति हेतुत्वमित्याशङ्क्याह
(विनिगमकाभावेनेति) दोषसंस्कारयोः शुक्तिरजतादिज्ञानं प्रत्येवहेतुत्वं न तु
शुक्तिरजताद्यर्थं प्रति हेतुत्वमिति विशेषनिर्णये युक्त्यादि प्रमाणाभावेनेत्यर्थः ।
उभयकारणताग्रहात्—शुक्तिरजताद्यर्थस्तज्ज्ञानंचेत्युभयनिरूपितदोषसंस्कारनिष्ठका-
णतःज्ञानात्, (विषयचैतन्येति) इदमवच्छिन्नचैतन्येत्यर्थः ॥

शि०म०—तथाच स्वाकारकृत्युपहितस्य रजतस्य प्रमातृचैतन्यनि-
ष्ठाविद्याकार्यत्वेन प्रमातृचैतन्याध्यस्तत्वात्प्रत्यक्षत्वं युक्तमिति भावः
नन्वन्तःकरणस्य बहिर्निर्गमनाभावात्कथं विषयचैतन्यस्य प्रमातृचै-
तन्याभिन्नत्वं तथात्वे वा रजतस्य प्रमातृचैतन्याध्यस्तस्य चक्षुरनपे-
क्षस्य कथं तदन्वयव्यतिरेकानुविधानं कथं वा तस्य शुक्तित्वाज्ञानका-
र्यत्वं इदमाकारवृत्तिवत्पुरोवर्तिनिशुक्तित्वाकारवृत्तिसंभवादित्या-
शङ्क्याह (काचादीत्यादिना) न तावदिन्द्रियवैयर्थ्यं भ्रमजनकधर्मि-
ज्ञाने तज्जनकसंस्कारोद्बोधकसादृश्यज्ञाने चोपयोगात्, नापि पुरोव-
र्तिनि शुक्तित्वग्रहः दोषेण तस्य प्रतिबंधात् प्रमात्रभेदस्य चान्तःकर-
णबहिर्निर्गमनेसतिः स्पष्टत्वादित्यर्थः (तत्रेति) तथेत्यर्थः (वृत्त्यव-
च्छिन्नचैतन्यमिति) इदमाकारवृत्त्यवच्छिन्नचैतन्यमित्यर्थः । तथाच
धर्मिज्ञानस्य विषयचैतन्याभिन्नत्वेन प्रत्यक्षतया तत्रापरोक्षाध्यासो
युज्यते इति भावः ॥

म०प्र०—ननु विषयचैतन्यस्य प्रमातृचैतन्याभिन्नेति विशेषणेन प्रातिभासिक-
रजतस्य कथं प्रत्यक्षत्वप्रदर्शनं स्याद्विषयचैतन्यस्य प्रमातृचैतन्याभिन्नेति विशेषण-
दानेपि प्रातिभासिकरजतस्य प्रमातृचैतन्याध्यस्तत्वावोधनादित्याशङ्क्याह (तथा-
चेति) विषयचैतन्यस्य प्रमातृचैतन्याभिन्नेति विशेषणे सतीत्यर्थः । स्वाकारवृत्त्यु-

पहितस्य-रजताकारवृत्तिविषयस्य (प्रमातृचैतन्यनिष्ठेति) नच शुक्तिरजताद्युपादानाविद्याया इदमवच्छिन्नचैतन्यनिष्ठत्वेन तस्याः प्रमातृचैतन्यनिष्ठस्वोक्तिः कथं संगच्छत इति वाच्यम् । शुक्तिरजतादिप्रतीतिकाले प्रमातृचैतन्याविषयचैतन्ययोरभेदेन प्रमातृचैतन्यनिष्ठेत्युक्तेरुपपन्नत्वादिति । तथात्वेवा-अन्तःकरणस्य बहिर्निर्गमनेवा चक्षुरनपेक्षस्य-स्वज्ञानोत्पत्त्योश्चक्षुरपेक्षारहितस्य, तदन्वयव्यतिरेकानुविधानम्-चक्षुषः सत्त्वे शुक्तिरजतादिसत्त्वं तदभावेऽशुक्तिरजताद्यभाव इति चक्षुरन्वयव्यतिरेकप्रयोज्यान्वयव्यतिरेकवत्त्वम् । तस्य-शुक्तिरजतस्य । इन्द्रियवैयर्थ्यम्-भ्रांत्युत्पत्ताविन्द्रियवैयर्थ्यम् । धर्मिज्ञाने-पुरोवर्तिपदार्थज्ञाने (तज्जन केति) भ्रमजनकेत्यर्थः । तस्य-शुक्तित्वग्रहस्य, प्रतिबंधात्-अनुत्पादात् । धर्मिज्ञानस्य-पुरोवर्तिपदार्थविषयकवृत्त्यवच्छिन्नचैतन्यस्य, तत्र-अपरोक्षशुक्तौ-अपरोक्षाध्यासः-अपरोक्षरजतज्ञानम् ॥

मू०-परिणामो नामोपादानसमसत्ताककार्यापत्तिः विवर्तो नामोपादानविषमसत्ताककार्यापत्तिः प्रातिभासिकं रजतं चाविद्यापेक्षया परिणामः चैतन्यापेक्षया विवर्त इति चोच्यते । अविद्यापरिणामरूपं च तद्रजतं अविद्याधिष्ठाने इदमवच्छिन्नचैतन्ये वर्तते अस्मन्मते सर्वस्यापि कार्यस्य स्वोपादानाविद्याधिष्ठानाश्रितत्वनियमात् ॥

शि० म०-ननु यद्यविद्यापरिणामरूपं रजतं नात्मपरिणामः तर्हि तद्विवर्तोऽपि न स्यात् परिणामविवर्तशब्दयोः पथ्यायत्वादित्याशङ्क्य तयोर्भेदमाह (परिणामोनामेति) ननु मृत्परिणामस्य घटस्य मृदाश्रितत्ववद्भजतस्यापि स्वोपादानाविद्याश्रितत्ववद्भजतस्यापि स्वोपादानाविद्याश्रितत्वापत्तिः । नहि मृदुपादेयो घटोमृदवयवे वर्तते येनात्मन्यविद्याधिष्ठाने रजतं वर्ततेत्याशङ्क्यचैतन्यावरकाज्ञानस्य तमोवत्स्वाश्रयगतविक्षेपहेतुत्वात्तत्परिणामरूपमपि रजतं तदधिष्ठानचैतन्याश्रितमित्याह (अविद्यापरिणामरूपंचेति) ॥

म० प्र०-तर्हि-शुक्तिरजतस्यात्मपरिणामत्वभावे, तद्विवर्तोऽपिनस्यात्-शुक्तिरजतमात्मविवर्तोऽपि न स्यात्, तयोः-विवर्तपरिणामशब्दार्थयोः । परममूले-(परिणामोनामेति) । नच शुक्तिरजताद्युपादानाविद्यायाव्यावहारिकसत्ताकत्वेन शुक्तिरजतादीनां व्यावहारिकसत्तातिरिक्तप्रातिभासिकसत्ताकत्वेन च शुक्तिरजतादीनां

१ उत्पद्यमानकार्यम् ।

स्वोपादानाविद्यासत्ताभिन्नसत्ताकत्वात्स्वोपादानाविद्यासत्तासमसत्ताकत्वाभावेन शुक्तिरजतादिष्वव्याप्तिरिति वाच्यम् । द्विविधसत्ताभिप्रायेण लक्षणप्रणयनेनाव्याप्त्यभावात्, त्रिविधसत्त्वपक्षेऽपि परिणामलक्षणवाक्यस्योपादानेन समं न ह्योपादानोपादेययोरत्यंतसादृश्यं तंतुपटयोरपि तंतुत्वपटत्वादिना वैजात्यादित्युक्तमिथ्यात्वेन सदृशं सत्तास्वरूपं यस्य कार्यस्यैतादृशं यदुत्पद्यमानं कार्यपरिणाम इत्यर्थकत्वेन शुक्तिरजतादिष्वव्याप्त्यभावादिति विवर्तितव्याप्तिवारणाय समसत्ताकेति । परममूले (विवर्तौनामेति) नच त्रिविधसत्त्वपक्षे शुक्तिरजतादीनां स्वोपादानाविद्यासत्ताविलक्षणप्रातिभासिकसत्ताकत्वेन विवर्तलक्षणस्य शुक्तिरजतादिष्वव्याप्तिरिति वाच्यम् । विवर्तलक्षणवाक्ये उपादानशब्देन चैतन्यस्यैव ग्रहणयोग्यत्वेन विवर्तलक्षणवाक्यस्योपादानेन चैतन्येन विषमं सत्यत्वेन सादृश्याभाववत् सत्तास्वरूपं यस्यैतादृशं यदुत्पद्यमानं कार्यं विवर्त इत्यर्थकत्वेन विवर्तलक्षणस्य शुक्तिरजतादिष्वव्याप्त्युपादानासंभवादिति परिणामेऽतिव्याप्तिवारणाय विषमसत्ताकेति (स्वोपादानेति) रजतोपादानेत्यर्थः (मृदुपादेयइति) उपादीयतेजन्यते इत्युपादेयमिति व्युत्पत्त्योपादेयं कार्यं मृदुपादेयमृदुपादेय इत्यर्थः । मृदवयवे-मृदधिष्ठाने, येन-कार्यस्यस्वोपादानाश्रयवृत्तित्वेन (तमोवदिति) यथाप्रसिद्धबाह्यतमसः स्वाश्रयरज्ज्वादिगतसर्पादिकार्यहेतुत्वं तद्वादित्यर्थः (स्वाश्रयेति) अज्ञानाश्रयेत्यर्थः (विक्षेपहेतुत्वादिति) विक्षिप्यते जन्यते इति विक्षेप इति व्युत्पत्त्या कार्यहेतुत्वादित्यर्थः (तत्परिणामेति) अज्ञानपरिणामेत्यर्थः (तदधिष्ठानेति) अज्ञानाधिष्ठानेत्यर्थः । यस्मात्कारणादज्ञानं स्वाधिष्ठाने रजतादिकार्यमुत्पादयत्यतस्तस्य कार्यस्याज्ञानाधिष्ठानचैतन्याश्रितत्वमिति भावः॥

मू०--ननु चैतन्यनिष्ठरजतस्य कथमिदं रजतमिति पुरोवर्तिना तादात्म्यं । उच्यते । यथा न्यायमते आत्मनिष्ठस्य सुखादेः शरीरनिष्ठत्वेनोपलंभः शरीरस्य सुखाद्यधिकरणतावच्छेदकत्वात्तथा चैतन्यमात्रस्य रजतं प्रत्यनधिष्ठानतया इदमवच्छिन्नचैतन्यस्य तदधिष्ठानत्वेनेदमोवच्छेदकतया रजतस्य पुरोवर्तिसंसर्गप्रत्यय उपपद्यते तस्य च विषयचैतन्यस्य तदन्तःकरणोपहितचैतन्याभिन्नतया विषयचैतन्याध्यस्तमपि रजतं साक्षिण्यध्यस्तं केवलसाक्षिवेद्यम् ॥

शि०म०--ननु चैतन्यस्य स्वोपादानाविद्याधिष्ठानतया रजतस्य

कथंचित्तदाश्रितत्वेपि पुरोवर्तिद्रव्यस्य तथात्वाभावात्कथं तदाश्रितत्वं, ततश्चैदं रजतमिति तादात्म्यव्यपदेशानुपपत्तिरिति शङ्कते (नन्विति । चैतन्यमात्रस्येति) इदमवच्छिन्नचैतन्यस्यैव रजतोपादानाविद्याधिष्ठानतया तस्यैवाविद्याजनितविक्षेपाधिष्ठानत्वौचित्यादिति भावः । नन्वेवमिदमवच्छिन्नचैतन्याध्यस्तस्य रजतस्यान्तःकरणावच्छिन्नचैतन्याध्यस्तत्वाभावेन कथं प्रमातृचैतन्याध्यस्तत्वरूपं प्रत्यक्षत्वमित्याशङ्क्य तस्यान्तःकरणविशिष्टाश्रितत्वाभावेपि तदुपहितचैतन्याध्यस्तत्वात्तस्यैव प्रमातृचैतन्याभिन्नत्वपदेन विवक्षितत्वादित्याशयेनाह (तस्यचेति । साक्षिण्यध्यस्तमिति) ननु किमिदमध्यस्तत्वं न तावद्भ्रमविषयत्वं तत्र भ्रमत्वं यदि दोषजन्यज्ञानत्वं तदा सर्वस्य कार्यस्याविद्यादोषजन्यतया ब्रह्मसाक्षात्कारस्यापि तज्जन्यत्वेनातिव्याप्तिः ॥

म० प्र०-(स्वीपादानेति) रजतोपादानेत्यर्थः । कथंचित्-स्वीपादानाविद्याश्रयत्वेन, तथात्वाभावात्-स्वीपादानाविद्याश्रयत्वाभावात् । तदाश्रितत्वम्-शुक्तिरजतस्य पुरोवर्तिशुक्त्यादिपदार्थाश्रितत्वम् । ततश्च-शुक्तिरजतादेः पुरोवर्तिशुक्त्यादिपदार्थाश्रितत्वाभावादेव । तस्यैव-इदमवच्छिन्नचैतन्यस्यैव । विक्षेपेति-शुक्तिरजतादिकार्येत्यर्थः । परममूले (अवच्छेदकत्वादिति) व्यावर्तकत्वादित्यर्थः । तस्य-शुक्तिरजतादेः (तदुपहितेति) इदमवच्छिन्नचैतन्याभिन्नान्तःकरणोपहितेत्यर्थः । ननु विषयप्रत्यक्षलक्षणेन्तःकरणोपहितस्य ग्रहणाभावेनोक्तदूषणतदवस्थमित्याशङ्क्याह (तस्यैवेति) अन्तःकरणोपहितचैतन्याध्यस्तत्वस्यैवेत्यर्थः । तत्र-भ्रमविषयत्वरूपाध्यस्तत्वघटकभ्रमे, उपाधिनिमित्तकभ्रमकाले उपाधिसन्निधानरूपदोषस्य सत्त्वेन स्फटिकलौहित्यज्ञानादावव्याप्त्यभावोपि ब्रह्मसाक्षात्कारेति व्याप्तिमाह (तदेति) तर्हीत्यर्थः । अविद्यादोषजन्यतया-साक्षात्परंपरयाऽविद्यारूपदोषजन्यतया, तज्जन्यत्वेन-अविद्याजन्यत्वेन । अतिव्याप्तिः-ब्रह्मसाक्षात्कारेऽतिव्याप्तिः ॥

शि०म०-नापि दोषत्वेन तज्जन्यत्वं काचादिसाधारणदोषत्वस्यानिर्वचनात्, नच संस्कारजन्यानुभवत्वं प्रत्यभिज्ञायामतिव्याप्तेः । नचासद्विषयत्वमसत्ख्यात्यनभ्युपगमात् । नापि व्यधिकरणप्रकारकज्ञानत्वं, घटे रूपं घटे घटत्वमित्यादिज्ञानेऽतिव्याप्तेः । नच रजतस्याध्यस्तत्वे प्रमाणमस्ति प्रत्यक्षेणानुभवात् । नच दृश्यत्वादिना तदनुमानं दृष्टान्ताभावात्तस्माच्छ्रवणप्रमाणाभावान्न युक्तं रजतादेरध्यस्तत्वमिति ।

अत्राहुः—स्मृतिरूपत्वे सति पूर्वदृष्टसजातीयत्वमध्यासलक्षणं स्मृतिरूपत्वं च स्मर्यमाणसदृशत्वं, तच्च प्रमाणाजन्यज्ञानविषयत्वं अज्ञातगोचरवृत्त्यनुपाहितत्वं वा तेन स्मर्यमाणे घटादौ नातिव्याप्तिः प्रतीतिनियतसत्ताकाध्यासस्यात्र लक्ष्यत्वेन सुखादेरपि तथात्वात् नातिव्याप्तिः । अभिनवोत्पन्नवस्तुन्यतिव्याप्तिवारणाय द्वितीयविशेषणम् अध्यासमात्रलक्षणं तु परत्रपरावभासत्वं पारमार्थिकत्वावच्छिन्नस्वात्यंताभावाधिकरणे प्रतीयमानत्वमिति यावत् ॥

म० प्र०—तज्जन्यत्वम्—दोषजन्यत्वम् । ब्रह्मसाक्षात्कारस्याविद्यात्वेनाविद्याजन्यत्वान्नातिव्याप्तिरिति भावः (अनिर्वचनादिति) नच भ्रमज्ञानजनकत्वं दोषत्वमिति काचादिसाधारणदोषत्वस्य निर्वचनात्कथं काचादिसाधारणदोषत्वस्यानिर्वचनमिति वाच्यमात्माश्रयाददृष्टादावतिव्याप्तेः (अतिव्याप्तेरिति) अयथार्थस्मृतौ संस्कारजन्यानुभवत्वाभावेन लोहितः स्फटिक इत्यादिज्ञाने संस्कारजन्यत्वाभावेन तयोरव्याप्तेः त्वपि बोध्यमिति (व्यधिकरणाप्रकारकज्ञानत्वमिति) व्यधिकरणः—विशेष्यभिन्नाधिकरणकः प्रकारो यस्मिन् ज्ञाने तत्तथैतादृशज्ञाननिष्ठज्ञानत्वमित्यर्थः (अतिव्याप्तेरिति) नच घटनिष्ठाधारतानिरूपिताधेयतासंबन्धेन रूपादौ घटस्यसत्त्वेन कथमुक्तज्ञानेऽतिव्याप्तिरिति वाच्यम् । घटनिष्ठाधारतानिरूपिताधेयतासंबन्धस्य वृत्तितानियामकत्वात्, प्रत्यक्षेणानुभवात्—शुक्तिरजतादिनिष्ठाध्यस्तत्वे प्रत्यक्षाभिन्नानुभवाभावात्प्रत्यक्षनिरूपितविषयत्वाभावादिति वा । तदनुमानम्—शुक्तिरजतादिनिष्ठमिथ्यात्वानुमानम् । अध्यासलक्षणम्—प्रतीतिसमकालीनाध्यस्तत्वावच्छिन्नाध्यस्तलक्षणम्, तच्च—स्मर्यमाणसदृशत्वं च, वृत्त्यनुपाहितत्वम्—वृत्त्यविषयत्वम्, तेन—पूर्वदृष्टसजातीयत्वनिवेशेन (नातिव्याप्तिरिति) स्मर्यमाणघटादीनां पूर्वदृष्टत्वेन पूर्वदृष्टसजातीयत्वाभावादतिव्याप्त्यभाव इत्यर्थः । अत्र—उक्ताध्यस्तलक्षणे । तथात्वान्नातिव्याप्तिः—स्मृतिरूपत्वे सति पूर्वदृष्टसजातीयत्वज्ञाप्यातिव्याप्तेरभावः, द्वितीयविशेषणम्—सत्यंतविशेषणम् । अध्यासमात्रलक्षणम्—अध्यस्तमात्रलक्षणम् (पारमार्थिकत्वेति) पारमार्थिकत्वावच्छिन्नप्रतियोगिताको यो वस्त्वत्यंताभावस्तस्य यदधिकरणं तत्र प्रतीयमानत्वमित्यर्थः ॥

शि० म०—एतदभिप्रेत्यैव भगवता भाष्यकारेणोक्तं स्मृतिरूपः परत्र पूर्वदृष्टावभास इति, नचात्र प्रमाणाभावः सद्विदं रजतमिति स्वाधिकरणे पारमार्थिकत्वेन प्रतिपन्नस्य रजतस्य नेदं रजतमिति प्रत्यक्षेण तदवच्छिन्नाभावप्रतियोगित्वावगमात् । सदिति प्रतीयमानं रजतं

स्वसमानाधिकरणपारमार्थिकत्वावच्छिन्नात्यन्ताभावप्रतियोगि बाध्य
त्वादायन्नैवं तन्नैवं यथेदंता इत्यनुमानाच्च । ततश्च रजतमध्यस्तमिति ॥

म० प्र०—(एतदभिप्रेत्यैवेति) स्मृतिरूपपूर्वदृष्टसजातीयार्थकपूर्वदृष्टशब्दाभ्यां प्राती
तिकाध्यासलक्षणं परत्रावभासशब्दाभ्यामध्यासमात्रलक्षणमित्यभिप्रायेणैव (स्मृ
तिरूपः परत्रपूर्वदृष्टावभासइतीति) स्मृतिरूपः स्मर्यमाणसदृशः सादृश्यं च
प्रमाणाजन्यज्ञानविषयत्वं स्मृत्यारोपयोः प्रमाणाजन्यत्वात्पूर्वदृष्टपदं पूर्वदृष्टसजा-
तीयपरमभिनवरजतादेः पूर्वदृष्टत्वाभावात्तथाच प्रमाणाजन्यज्ञानविषयत्वे सति
पूर्वदृष्टसजातीयत्वं प्रातीतिकाध्यासलक्षणं स्मृतिरूपपूर्वदृष्टपदाभ्यामुक्तं परत्राव-
भासशब्दाभ्यामध्यासमात्रलक्षणमुक्तमित्यर्थः । केचित्तु अत्राध्यास इत्यनुषंगः ।
अत्र परत्रावभास इत्येवलक्षणं शिष्टं पदद्वयं तदुपपादनार्थं, तथाहि अवभास्यते
इत्यवभासः रजताद्यर्थस्तस्यायोग्यमधिकरणं परत्रपदार्थः अधिकरणस्यायोग्य-
त्वमारोप्यात्यन्ताभाववत्वम्, तथाचैकावच्छेदेन स्वसंसृज्यमाने स्वात्यन्ताभावव-
त्यवभास्यत्वमित्यर्थः । इदं च साधनाद्यध्याससाधारणलक्षणम् ब्रह्मभिन्नं सर्वं मि-
थ्यादृश्यत्वादित्यनुमाने पक्षैकदेशे संयोगादौ सिद्धसाधनवारणायैकावच्छेदेनेति,
संयोगादेः संसृज्यमानस्वात्यन्ताभाववदृक्षादाववभास्यत्वेऽपि स्वस्वात्यन्ताभावयोर्मू-
लाग्रावच्छेदकभेदान्न सिद्धसाधनमिति । पूर्वघटाद्यभाववद्भूतलादौ पश्चादानीता-
घटादयोभांतीति घटादौ सिद्धसाधननिरासाय स्वसंसृज्यमान इति पदं, तेन स्वा-
भावकाले प्रतियोगिसंसर्गस्य विद्यमानतोच्यते इति न सिद्धसाधनमिति, भूत्वा
वच्छेदेनावभास्यगंधे सिद्धसाधननिरासाय स्वात्यन्ताभाववतीति पदम् । नन्वस्य
लक्षणस्यासंभवः शुक्तौ रजतस्य सामग्र्यभावेन संसर्गासत्त्वात् । नच स्मर्यमाण-
सत्यरजतस्यैव परत्रशुक्ताववभास्यत्वेनाध्यस्तत्वोक्तिरिति वाच्यम् । अन्यथा ख्यातिप्र-
संगादित्यत आह (स्मृतिरूपइति) स्मर्यते इति स्मृतिः सत्यरजतादिस्तस्य
रूपमिवरूपमस्येति स्मृतिरूपः स्मर्यमाणसदृश इत्यर्थः । सादृश्योक्त्या स्मर्यमाण-
स्यारोप्यस्य भेदान्नान्यथाख्यातिरित्युक्तं भवति । सादृश्यमुपपादयति (पूर्वदृष्टेति)
दृष्टं दर्शनं संस्कारद्वारापूर्वदर्शनादवभास्यत इति पूर्वदृष्टावभासस्तेन संस्कारजन्य-
ज्ञानविषयत्वं स्मर्यमाणारोप्ययोः सादृश्यमुक्तं भवति स्मृत्यारोपयोः संस्कारज-
न्यत्वात् । नच संस्कारजन्यत्वादारोपस्य स्मृतित्वापत्तिरिति वाच्यम्, दोषसंप्रयोगज-
न्यत्वस्यापि विवक्षितत्वेन संस्कारमात्रजन्यत्वाभावात्, अत्रसंप्रयोगशब्देनाधिष्ठान-
सामान्यज्ञानमुच्यतेऽहंकाराध्यासे इन्द्रियसंप्रयोगालाभादेवं च दोषसंप्रयोगसंस्का-
रबलाच्छ्रुत्यादौ रजतादिकमुत्पन्नमस्तीति परत्र परावभास्यत्वलक्षणमुपपन्नमिति
स्मृतिरूपपूर्वदृष्टपदाभ्यामुपपादितमित्युक्तभाष्यव्याख्यां चक्रिरे इत्यपि बोध्य-

मिति । अत्र-रजतादेरुक्तमिथ्यात्वे, सत्-व्यावहारिकं, पारमार्थिकत्वेन प्रतिपन्नस्य-
व्यावहारिकत्वेन ज्ञातस्य (तदवच्छिन्नेति) व्यावहारिकत्वावच्छिन्नैत्यर्थः (पार-
मार्थिकत्वावच्छिन्नैति) पारमार्थिकत्वावच्छिन्नप्रतियोगिताकेत्यर्थः । यन्नैवं-यद्-
स्तु पूर्वोक्तात्यंताभावप्रतियोगि । तन्नैवं-तद्वस्तुबाध्यं न ॥

मू०-सुखादिवदनन्यवेद्यमिति चोच्यते । ननु साक्षिण्यध्यस्तत्वे
ऽहरजतामिति प्रत्ययः स्यादहं सुखीति वदिति चेत् ॥

शि०म०-नन्विदमवच्छिन्नस्वाधिष्ठानचैतन्यस्य साक्ष्यभेदे रजतस्य
साक्ष्यभिन्नत्वे दुष्टकरणानामिवादुष्टकरणानामपि पुरुषाणां पुरोव-
र्त्तिनि शुक्तित्वादिग्रहसमये तदीयान्तःकरणोपहितचैतन्याभिन्नविष-
यचैतन्याध्यस्ततया साक्षात्साक्षिसंबन्धाच्छुक्तित्वादिवत्तस्य भाना-
पत्तिरित्याशङ्क्याह (सुखादिवदिति) यदीयदोषक्षुभिताविद्या यदा-
कारेण परिणमते तस्य परिणामस्य तदोषवत्पुरुषग्राह्यत्वनियमान्ना-
तिप्रसंगः । यथा सिद्धांति शुद्धचैतन्याध्यस्तोपि स्वप्नप्रथादिस्तज्जनक-
निद्रादोषवतैव गृह्यते नान्येन । यथावा देवदत्तयज्ञदत्तयोः पुरोवर्त्तिसं-
प्रयोगजनितान्तःकरणबहिर्निर्गमनयोरुभयान्तःकरणोपहितसाक्षिचै-
तन्यैक्येपि नान्यान्तःकरणप्रत्ययविषयत्वेनान्यान्तःकरणगतसुखाद्य-
न्यस्य विषयः । यथाच परमते द्वित्वादेस्संयुक्तसमवायसंबन्धस्य सर्व-
साधारण्येपि यदपेक्षाबुद्धिजन्यं द्वित्वादि तत्तेनैव गृह्यते, नान्येन, तद्व-
दिति भावः ॥

म०प्र०-(स्वाधिष्ठानेति) रजताधिष्ठानेत्यर्थः । साक्ष्यभिन्नत्वे-साक्षिसत्ता-
तिरिक्तसत्ताकत्वाभावरूपाभेदवत्त्वे (पुरोवर्त्तिनीति) भ्रमाधिष्ठानपुरोवर्त्तिशुक्त्यादौ
(तदीयेति) अदुष्टकरणपुरुषीयेत्यर्थः । तस्य-शुक्तिरजतादेः (यदीयेति) यत्पु-
रुषीयेत्यर्थः (तज्जनकेति) स्वप्नप्रथादिजनकेत्यर्थः (नान्यान्तःकरणेति) देवद-
त्तादीनामन्तःकरणस्य परस्परं भेदाद्देवदत्तान्तःकरणगतसुखादीनां देवदत्तान्त-
करणगतप्रत्ययविषयत्वेन यज्ञदत्तादीनामपरोक्षज्ञानविषयोनेत्यर्थः (परमतेइति)
नैयायिकमते द्वित्वादिनिष्ठेन्द्रियप्रतियोगिकसंयुक्तसमवायस्य बहुपुरुषेन्द्रियवृत्ति-
त्वेपीत्यर्थः (यदपेक्षाबुद्धिजन्यमिति) यत्पुरुषीयापेक्षाबुद्धिजन्यमित्यर्थः । द्वित्वा-
दिपराद्धान्ता अपेक्षाबुद्धिजा मता इत्युक्तेर्द्वित्वादीनामपेक्षाबुद्धिजन्यत्वमेव नत्वे-
कत्ववदपेक्षाबुद्धेः प्रागपिसत्त्वमिति भावः ॥

मू०-उच्यते नहि सुखादीनामन्तःकरणावच्छिन्नचतन्यैनिष्ठावि

द्याकार्य्यत्वप्रयुक्तमहं सुखीतिज्ञानं सुखादीनां घटादि
वच्छुद्धचैतन्ये एवाध्यासात् ॥

शि०म०—किमहमाकारप्रत्ययविषयत्वे केवलसाक्षिवेद्यत्वं प्रयोज-
कमुत साक्ष्यध्यस्तत्वमाहोस्वित्तन्निष्ठाविद्याकार्य्यत्वम् । नाद्यः शरीरे
न्द्रियादौव्यभिचारादित्याशयेन आह (उच्यते इति) द्वितीयतृतीयौ
दूषयति (नहीति) नन्विदं प्रत्ययविषयत्वे प्रमाणध्यापारसापेक्षसा-
क्षिवेद्यत्वं प्रयोजकं ॥

म०प्र०—(विषयत्वेइति) विषयत्वनिरूपितेत्यर्थः । प्रयोजकम्—समव्यापकं
केवलसाक्षिवेद्यत्वसत्त्वेहमाकारप्रत्ययविषयत्वसत्त्वे तदभावेऽहमाकारप्रत्ययविषय-
त्वाभाव इत्यन्वयव्यतिरेकज्ञाप्यकारणतावद्वा, व्यभिचारात्—शरीरेन्द्रियादौकेवल-
साक्षिवेद्यत्वरूपकारणाभावेऽहमाकारप्रत्ययविषयत्वाभावाभावेन व्यतिरेकव्यभि-
चारात् । प्रकृते कारणं केवलसाक्षिवेद्यत्वं तदभाववच्छरीरादि, तत्र चक्षुरादिप्रमाण-
व्यापारेणैवसाक्षिविषयत्वसत्त्वादतो न केवलसाक्षिवेद्यत्वकार्य्यमहमाकारप्रत्ययवि-
षयत्वं । योहि यत्कार्य्यं न सकारणाभावाधिकरणवृत्तिः यथा धूमादिरिति भावः ।
नहि यत्र यदध्यासस्तस्य तन्निष्ठाविद्याप्रयुक्तं तन्निष्ठतयैव भानमिति
नियमःसंभवति सुखादेर्घटादिवच्छुद्धचैतन्याध्यस्तत्वेऽप्यन्तःकरणविशिष्टचैतन्येऽहं
सुखीति प्रत्ययवदन्तःकरणोपहितशुद्धचैतन्येहंसुखीत्यादिसुखादिनिष्ठसा-
क्षिवृत्तित्वावगाहिप्रत्ययादर्शनादित्याशयेनाह (द्वितीयतृतीयाविति) यद्वा-
सुखादिषु साक्ष्यध्यस्तत्वस्य जीवसाक्ष्याश्रिताविद्याकार्य्यत्वस्य च सत्त्वेऽप्य-
न्तःकरणविशिष्टविषयकाहं सुखीत्यादिप्रत्ययवदन्तःकरणोपहितजीवसाक्षिविषय-
काहं सुखीत्यादिप्रत्ययाभावान्न द्वितीयतृतीये अहमाकारप्रत्ययविषयत्वस्य
समव्यापके इत्यभिप्रेत्याह (द्वितीयतृतीयाविति) परममूले (अन्तःकरणावच्छि-
न्नेति) अन्तःकरणविशिष्टेत्यर्थः । परममूले (प्रयुक्तमिति) प्रयोज्यमित्यर्थः ।
परममूले (ज्ञानंनहीति) येनान्तःकरणविशिष्टचैतन्यगतसुखादिरहं सुखीत्यादिप्र-
त्ययविषयत्वंस्यादितिशेषः । परममूले (शुद्धचैतन्येवाध्यासादिति ।
तथाच यत्र यदध्यासस्तस्य तन्निष्ठाविद्याप्रयुक्तं तन्निष्ठतयैव भानमिति नियम-
स्वीकारेऽहं सुखीति जीवसाक्षिगतयैव सुखादीनां भानं स्यात्सुखादीनां जीवसाक्षि-
प्यध्यासान्नान्तःकरणविशिष्टचैतन्यगततया सुखादीनां भानं स्यात् सुखादीना-
मन्तःकरणाविशिष्टचैतन्येऽध्यासाभावात्तच्चानिष्ठमितिभावः । अत्र घटादिप्रत्यक्ष-
काले घटादेर्जीवसाक्ष्यध्यस्तत्त्वेऽहमाकारप्रत्ययविषयत्वाभावात् घटादिकार्य्यस्ये-

श्वरसाक्ष्यध्यस्तत्त्वेश्वरक्षाक्षिनिष्ठाविद्याकार्यत्वयोः सत्त्वेऽप्यहमाकारप्रत्ययविषयत्वाभावाच्च । न साक्ष्यध्यस्तत्त्वादिकमहमाकारप्रत्ययविषयत्वप्रयोजकमित्यापि बोध्यमिति वेदांत्येकदेशी अहमाकारप्रत्ययविषयत्वादीनां नानाप्रयोजकाभिप्रायेण शंकते (नन्विति) प्रयोजकम्—व्याप्यं व्यापकंच नचेयमविद्यायं जीव इदं रजतमित्यविद्याजीवशुक्तिरजतादीनामिदमाकारप्रत्ययविषयत्वं नस्यात्तेषां प्रमाणव्यापारसापेक्षसाक्षिवेद्यत्वाभावादिति वाच्यम् । स्वातिरिक्तजीवे तन्निष्ठाविद्यायांचेयमविद्येत्यादीदमाकारप्रत्ययविषयत्वाभावात्स्वातिरिक्तजीवादाविदमाकारप्रत्ययविषयत्वे तु प्रमाणव्यापारसापेक्षसाक्षिवेद्यत्वस्यापि संभवात् । स्वापरोक्षस्वकीयाविद्यायां त्वहमज्ञ इत्यादि प्रत्ययविषयत्वस्यैव सत्त्वेनोक्तैदमाकारप्रत्ययविषयत्वाभावाच्छुक्तिरजतादीनामिदमाकारप्रत्ययाहितसंस्कारजन्यत्वस्यान्यस्यैवेदमाकारप्रत्ययविषयत्वप्रयोजकत्वादिति ॥

मू०—किंतु यस्य यदाकारानुभवाहितसंस्कारसहकृताविद्याकार्यत्वं तस्य तदाकारानुभवविषयत्वमित्येवानुगतं नियामकं तथाचेदमाकारानुभवाहितसंस्कारसहकृताविद्याकार्यत्वात् घटादेरिदमाकारानुभवविषयत्वमहमाकारानुभवाहितसंस्कारसहकृताविद्याकार्यत्वादन्तःकरणादेरहमनुभवविषयत्वं शरीरेन्द्रियादेरुभयविधानुभवाहितसंस्कारसहकृताविद्याकार्यत्वादुभयविधानुभवविषयत्वं तथाचोभयविधानुभवः इदंशरीरमहंदेहः अहं मनुष्यः अहं ब्राह्मणः इदं चक्षुरहंकाणः इदं श्रोत्रमहं बधिर इति ॥

शि०म०—अहं प्रत्ययविषयत्वेच केवलसाक्षिवेद्यत्वं इदं चान्तःकरणधर्माणामेव शरीरेन्द्रियादीनां त्वन्यदेवतत्प्रयोजकमिति शंकते (किन्त्विति) सर्वत्रानुगते नियामके संभवति नाननुगतं न्याय्यमित्याह (यस्येति) यस्य यदाकारानुभवाहितसंस्कारजन्यत्वं तस्य तदाकारानुभवविषयत्वमित्येव नियामकं, नतु तत्सहकृताविद्याकार्यत्वं गौरवात् । अत एव वक्ष्यति, सत्यस्थलीयेदमाकारानुभवाहितसंस्कारजन्यत्वादिदमाकारानुभवविषयतेति । एतच्चाविद्याकार्यणामेवाहमादिप्रत्ययविषयत्वप्रयोजकं जीवाविद्यादीनामजन्यत्वात्

यद्वायज्ज्ञानस्य यदाकारानुभवाहितसंस्कारजन्यत्वं तस्य तदाकारेण। तदवभासकत्वम्। एवं चाविद्यादिज्ञानस्याहमज्ञ इत्याद्यहमाकारानुभव संस्कारजन्यत्वादहमाकारतेति भावः । अनुगतत्वमेव नियामकस्यो- दाहरणप्रदर्शनेन दर्शयति (तथाचेति) अविद्याकार्य्यस्य घटादेरि- दमाकारानुभवजन्यसंस्कारजन्यत्वादिदमाकारानुभवविषयत्व तदनु- भवस्य इदमाकारानुभवसंस्कारजन्यत्वादिदमाकारत्वमिति वाच्यः। एवमुत्तरत्रापि व्याख्येयम् ॥

म०प्र०-नन्वेवं शुक्तिरजतादीनामहं रजतमित्यादिप्रत्ययविषयत्वंस्याच्छुक्तिरजता दिषु केवलसाक्षिवेद्यत्वसत्त्वाच्छरीरादीनां चाहं मनुष्य इत्याद्यहं प्रत्ययविषयत्वं न स्याच्छरीरादिषु केवलसाक्षिवेद्यत्वाभावादित्याशंक्याह (इहंचेति) केवलसाक्षिवे- द्यत्वं चेत्यर्थः (अन्तःकरणधर्माणामेवेति) अन्तःकरणस्य तद्धर्माणामविद्याया- श्रैवाहमाकारप्रत्ययविषयत्वप्रयोजकमित्यर्थः । एवकारव्यावर्त्यमाह (शरीरेति) अहमाकारप्रत्ययविषयत्वे इतिशेषः । अन्यदेव-अहमाकारानुभवाहितसंस्कारजन्य- त्वमेव, यज्ज्ञानस्य-यस्य घटादेर्ज्ञानस्य । यदाकारानुभवाहितसंस्कारजन्यत्वम्- इदमाद्याकारानुभवजन्यसंस्कारजन्यत्वं । तस्य-घटादिज्ञानस्य । तदाकारेणतदव- भासकत्वं-अयंघटोस्ति अयं घटः प्रकाशते इत्याद्याकारेण घटादिविषयकव्यवहा- रजनकत्वं । यद्वा, यज्ज्ञानस्य-यादृशज्ञानस्य, तस्य-तादृशज्ञानस्य शेषं पूर्ववदि- त्यर्थः। नच चक्षुरादिजन्यघटादिज्ञानस्य संस्कारजन्यत्वात्स्मृतित्वापत्तिरिति वाच्यम्। स्मृतित्वप्रयोजकानां स्मृतिप्रागभावजन्यत्वादीनां चक्षुरादिज्ञानेष्वभावादिति । परममूले (तथाचेति) निरुक्तानुगतप्रतीतिनिष्ठेदमाकारत्वादिनियामके सती- त्यर्थः । परममूले (अहमनुभवविषयत्वमिति) अहमस्म्यहसुख्यहंदुःखीत्याद्य- हमाकारानुभवविषयत्वमित्यर्थः । उत्तरत्रापि-अहमाकारानुभवेत्यादिवाक्येपि। अह- माकारानुभवेत्यादिवाक्यमपीति वा ॥

मू०--प्रकृतेच प्रातिभासिकरजतस्य प्रमातृचैतन्याभिन्नेदमव- च्छिन्नचैतन्यनिष्ठाविद्याकार्य्यत्वेऽपीदं रजतमिति सत्य- स्थलीयेदमाकारानुभवाहितसंस्कारजन्यत्वादिदमाकारा- नुभवविषयता नत्वहं रजतमित्यहंकारानुभवविषयतेत्यनु- संधेयम् । नन्वेवमपि मिथ्यारजतस्य साक्षात्साक्षिसंबंध- तथा भानसंभवे रजतगोचरज्ञानाभासरूपाविद्यावृत्तेरभ्यु- पगमः किमर्थं इतिचेदुच्यते ॥

शि०म०-ननु प्रातिभासिकरजतज्ञानस्य न स्वसमानविषयेदमाकारानुभवसंस्कारजन्यत्वं तस्याननुभूतविषयत्वात् । नच घटाद्यनुभवस्य सजातीयघटादेरिदमाकारानुभवसंस्कारजन्यत्ववत् रजतानुभवस्यापि तज्जातीयसत्यस्थलीयेदमाकाररजतानुभवसंस्कारजन्यत्वाद्युक्तमिदमाकारत्वमिति वाच्यम्, तथासति घटानुभववद् रजतानुभवस्यापि प्रमात्वापत्तेः । नचेष्टापत्तिः तद्विषयरजतस्य सविकल्पकज्ञाननिवर्त्याविद्याकार्यत्त्वानुपपत्तेरित्याशङ्क्य नहि प्रमाहितसंस्कारजन्यत्वेन प्रामाण्यं स्मृतेरपि तत्प्रसंगात् । किंत्वनधिगताबाधितार्थविषयत्वेनेति प्रातिभासिकस्य च प्रत्यक्षेण बाधितत्वात्तज्ज्ञानस्येदमाकारप्रमासंस्कारजन्यतयेदमाकारत्वेपि न प्रामाण्यमित्यभिप्रेत्याह (प्रकृतेचेति) ननु रजतस्येदमाकारानुभवविषयत्वेपि तद्गोचराविद्यावृत्त्यभ्युपगमः किमर्थः नतावत्साक्षिसंबंधाय रजतस्य साक्षात्साक्षिसंबंधतयैवोपपत्तेः । नाप्यावरणभंगाय रजतस्य सर्वदानावृतसाक्षिणैव संबन्धात् । अन्यथा घटादिवद् रजतमपि कदाचिदपि न ज्ञायेत, नच व्यवहाराय तस्यानावृतार्थप्रकाशेनैवोपपत्तेरिति सिद्धांत्येकदशी चोदयति (नन्वेवमपीति ॥

म० प्र०-(समानविषयेति) प्रातिभासिकरजतज्ञानविषयसमानविषयकेत्यर्थः । तस्य-प्रातिभासिकरजतज्ञानस्य (रजतेति) प्रातिभासिकरजतेत्यर्थः । तथासति-सत्यरजतीयप्रमाहितसंस्कारजन्यत्वेसति (सविकल्पकेति) ब्रह्मात्मैक्यावगाहिभिन्नेयं शुक्तिरितिसविकल्पकेत्यर्थः (अनुपपत्तेरिति) यत्र प्रमाविषयत्वं तत्र सविकल्पकनिवर्त्याविद्याकार्यत्त्वानुपपत्तिरितिव्याप्तेरिति भावः । तत्प्रसंगात्-प्रामाण्यप्रसंगात्, नचेष्टापत्तिः स्मृत्यरोपयोः प्रमाणाजन्यत्वेनाप्रमात्वादिति । प्रातिभासिकस्य-प्रातिभासिकरजतादेः । परममूले (प्रकृतेइति) ननु साक्षिण्यध्यस्तत्वे इत्यादिपूर्वग्रंथे इत्यर्थः (तद्गोचरेति) शुक्तिरजतादिगोचरेत्यर्थः । साक्षिसंबंधाय-साक्षिण्यध्यासाय (आवरणभंगायेति) वृत्त्यभ्युपगम इतिशेषः । अन्यथा-शुक्तिरजतादेः सर्वदानावृतसाक्षिणा सह संबन्धानंगीकारे (कदाचिदपिनज्ञायेतेति) केवलसाक्षिणाकदाचिदपिनज्ञायेत किंत्विन्द्रियद्वारैव घटादिवच्छुक्तिरजतादिज्ञानं स्यादित्यर्थः । यद्यापि शब्दो भिन्नस्थानकस्तथाच कदाचिन्नज्ञायेतापीति संबन्धसत्त्वेन कदाचिदज्ञातसत्ताकमपि स्यादित्यर्थः । व्यवहाराय-इदं रजतमित्यादिशब्दप्रयोगादिरूपव्यवहाराय । तस्य-उक्तव्यवहारस्य, अनावृतार्थप्रकाशेनैव-अनावृत्तौ यः शुक्तिरजताद्यर्थस्य प्रकाशः साक्षिरूपं ज्ञानं तेनैव । परममूले (एवमपीति) शुक्तिरजतादेरिदमाकारप्रत्ययविषयत्वेपीत्यर्थः ॥

मू०—स्वगोचरवृत्त्युपहितचैत्यभिन्नसत्ताकत्वाभावस्य विषयाप-
रोक्षरूपतया रजतस्यापरोक्षत्वसिद्धये तदभ्युपगमात् ॥

शि०म०—(अपरोक्षत्वसिद्धये इति) नन्वनावृतस्वावच्छिन्नसंवि-
त्तादात्म्यमेव विषयस्यापरोक्षत्वं, नच घटाकारवृत्तिदशायां परिमा-
णाकारवृत्तिप्रसंगः तदाघटावच्छिन्नचैतन्यस्यानावृतत्वेऽपि स्वावच्छि-
न्नस्यावृतत्वात्। तथाच रजतावच्छिन्नचैतन्यस्यानावृतत्वात्तत्तादात्म्ये-
नैव तस्य प्रत्यक्षत्वोपपत्तेः, न तदर्थमपि तद्गोचरावृत्तिरभ्युपगंतव्येति
चेत्, न तावत्स्वोपहितानावृतचैतन्याध्यस्तत्वं प्रत्यक्षत्वं परिमाणविशि-
ष्टचैतन्यस्यावृत्तित्वेऽपि स्वोपहितघटावच्छिन्नचैतन्यस्यानावृतत्वात्।
नापि स्वविशिष्टानावृतचैतन्याध्यस्तत्वं घटादीनामपि शुद्धचैतन्या-
ध्यासेनात्माश्रयापत्त्या च स्वविशिष्टाधिष्ठानत्वायोगात्, तस्मात्सा-
धूक्तं रजतस्यापरोक्षत्वसिद्धये तद्वृत्त्यभ्युपगम इति । इदंचोपलक्षणं
संस्कारसिद्धये च वृत्तिरूपेया। अविनाशिनः साक्षिलक्षणस्यानुभवस्य
संस्काराभावात् । नचेदमाकारवृत्तिविशिष्टसाक्षिणो विनाशसंभवा-
त्संस्कारोपपत्तिः ॥

म०प्र०—परममूले (चैतन्यभिन्नसत्ताकत्वाभावस्येति) चैतन्याभिन्नसत्ताक-
त्वस्येत्यर्थः । परममूले (तदभ्युपगमादिति) शुक्तिरजतादिगोचरवृत्तिस्वीका-
रादित्यर्थः (स्वावच्छिन्नेति) विषयावच्छिन्नेत्यर्थः । परिमाणाकारवृत्तिप्रसंगः—
परिमाणादिष्वपरोक्षत्वप्रसंगः । नचेति प्रतिज्ञायां हेतुमाह (तदेति) घटाकारवृ-
त्तिदशायामित्यर्थः । स्वावच्छिन्नस्य—परिमाणाद्यवच्छिन्नचैतन्यस्य । तथाच—
विषयस्यानावृतस्वावच्छिन्नचैतन्यतादात्म्यस्यैवापरोक्षत्वे, तत्तादात्म्येनैव तस्य-
प्रत्यक्षत्वं उपपत्तेः—शुक्तिरजतादिनिष्ठस्वावच्छिन्नजीवसाक्षिचैतन्यतादात्म्याभिन्नप्र-
त्यक्षत्वोपपत्तेः । तदर्थमपि—शुक्तिरजतादिनिष्ठप्रत्यक्षत्वार्थमपि । तद्गोचरा—शुक्ति-
रजतादिविषयिणी किंविषयस्यस्वोपहितानावृतचैतन्याध्यस्तत्वं प्रत्यक्षत्वं किंवा-
विषयस्य स्वविशिष्टानावृतचैतन्याध्यस्तत्वं प्रत्यक्षत्वमित्यभिप्रेत्य नाद्य इत्याह
(नतावदिति । स्वोपहितेति) विषयोपहितेत्यर्थः । स्वोपहितघटावच्छिन्नचैतन्यस्य—
परिमाणाद्युपहितचैतन्याभिन्नघटाद्यवच्छिन्नचैतन्यस्य (अनावृतत्वादिति) घटा-
कारवृत्तिदशायां परिमाणादेः प्रत्यक्षत्वापत्तेरिति शेषः । यद्यपिवृत्तिं विना यथाव-
च्छिन्नचैतन्यमावृतं तथोपहितचैतन्यमप्यावृतं तथापि परिमाणस्वरूपोपाधेर्घटा-
भिन्नोपाधेश्चैकशुद्धचैतन्यस्वरूपदेशस्थत्वेन तच्चैतन्ययोरभेदेन घटाकारवृत्तिदशायां

घटावच्छिन्नचैतन्यस्यानावृतत्वात्परिमाणाद्याकारवृत्त्यभावदशायामपि परिमाणा-
द्युपहितचैतन्यस्यानावृतत्वमिति भावः । नापिद्वितीय इत्याह (नापीति स्ववि-
शिष्टेति) विषयाध्यासाश्रयेत्यर्थः । आत्माश्रयापत्त्या-घटादिविषयाध्यासे घटा-
दिविषयापेक्षात्मकात्माश्रयापत्त्या । स्वविशिष्टेति-घटादिविशिष्टचैतन्यस्यघटाद्य-
धिष्ठानत्वासंभवादित्यर्थः । इदंच-रजतस्यापरोक्षत्वसिद्धये वृत्त्यभ्युपगमकथनं च ।
संस्कारोपपत्तिः-प्रातिभासिकपदार्थविषयकसंस्कारोपपत्तिः ॥

मू०-नन्विदं वृत्तेः रजताकारवृत्तेश्च प्रत्येकमेकैकविषयत्वे गुरु
मतवद्विशिष्टज्ञानानभ्युपगमे कुतोभ्रमज्ञानसिद्धिरिति चेन्न ॥

शि०म०-तथासति दुःखादिविशिष्टसाक्षिणो विनाशादेव तत्रापि
संस्कारोपपत्तौ तदाकारवृत्तिवैयर्थ्यात्, अन्याकारवृत्तिविशिष्टसाक्षि
विनाशेनाप्यन्यसंस्कारोपगमे घटाद्याकारवृत्तिविशिष्टसाक्षिनाशेन
परिमाणसंस्कारोपपत्तेः । ह्यस्तनाहंकारस्यापि विशिष्टसाक्षिनाशेनैव
स्मरणोपपत्तावहं वृत्त्याभ्युपगमवैयर्थ्यापत्तेश्चेत्यास्तां विस्तरः । न-
न्विदं वृत्तिमात्राभ्युपगमे तदवच्छिन्नसाक्षिणः पुरोवर्त्यभिन्नतया रज-
तभासकस्यैकत्वेपि वृत्तिद्वयवादिमते तत्तद्वृत्तिविशिष्टसाक्षिणस्त-
त्तद्विषयमात्रग्राहकस्य भिन्नत्वात्कुतो विसंवादिप्रवृत्तिजनकविशिष्ट-
ज्ञानसिद्धिः । तदभावेपि प्रवृत्त्यभ्युपगतौ प्राभाकरपरिणतोयंवेदांतीति
स एव पुनः परिचोदयति (नन्विति) ॥

म०प्र०-तथासति-अन्याकारवृत्तिविशिष्टसाक्षिणो नाशेनान्यस्मारकसंस्का-
राभ्युपगमे सति । तत्रापि-दुःखादावपि (तदाकारेति) दुःखाद्याकारेत्यर्थः
(परिमाणसंस्कारोपपत्तेरिति) परिमाणादिविषयकवृत्त्यभ्युपगमवैयर्थ्यापत्तेरि-
तिशेषः । ह्यस्तनाहंकारस्य-अतीतदिनवृत्त्यहंकारस्य (विशिष्टेति) पूर्वकालीना-
हंकारविशिष्टेत्यर्थः (इदंवृत्तिमात्राभ्युपगमेइति) इदमिवृत्तिरिदंवृत्तिः पुरोवर्त्ति-
पदार्थे एववृत्तिस्वीकारे नतुरजतादावित्यर्थः । पुरोवर्त्तिपदार्थे एववृत्त्यभ्युपगमे
पुरोवर्त्तिपदार्थविषयकवृत्त्युपहितचैतन्यात्मकज्ञानस्यैकतया भ्रमज्ञानसिद्धिर्वृत्तिद्व-
याभ्युपगमे तु तादृशवृत्त्युपहितचैतन्यात्मकज्ञानस्यानेकत्वेन न भ्रमज्ञानसिद्धि-
रितिभावः (तदवच्छिन्नेति) पुरोवर्त्तिपदार्थविषयकवृत्त्यवच्छिन्नेत्यर्थः । पुरोव-
र्त्यभिन्नतया-पुरोवर्त्तिपदार्थावच्छिन्नचैतन्याभिन्नतया । एकत्वेपि-एकत्वज्ञाप्य-
विशिष्टज्ञानसिद्धावपि । वृत्तिद्वयवादिमते-पुरोवर्त्तिपदार्थरजतादिपदार्थविषयकवृ-
त्तिद्वयवादिवेदांतिमते, तदभावेपि-विसंवादिप्रवृत्तिजनकविशिष्टज्ञानाभावेपि, प्राभा-

करपरिणतः—प्राभाकररूपेणपरिणतोऽवतीर्णः प्राभाकारएवेतियावत्, सएव—सिद्धां-
त्येकदेश्येव । अयंभावः तवमते एकं संधातुं प्रवृत्तस्यापरं हीयते इति न्यायापातः ।
रजतादेरपरोक्षत्वसिद्धये रजतादिष्वविद्यावृत्त्यभ्युपगमेन प्राभाकरमतंवद्विशिष्टैक
ज्ञानानभ्युपगमप्रसक्त्या रजतज्ञानस्य भ्रमत्वहानात् । यथा प्राभाकरमते इदंरज-
तमिति ज्ञानद्वयमंगीकृतं तत्रेदमिति पुरोवर्तिपदार्थविषयकमनुभवात्मकं ज्ञानं
रजतमित्यादिकं त्वसन्निकृष्टरजतादिविषयकस्मरणात्मकमिति वस्तुद्वयतादात्म्या-
वगाहिविशिष्टैकभ्रांत्यात्मकज्ञानं किमपिनास्तीति सर्वमपि ज्ञानं यथार्थमेवेति
भ्रमज्ञानासिद्धिस्तद्वद्भवन्मतेपि वृत्तिद्वयतद्विषयभेदाभ्युपगमेन वस्तुद्वयतादात्म्याव
गाह्येकज्ञानानभ्युपगमाद्भ्रमज्ञानं न सिध्यतीति ॥

**मू०—वृत्तिद्वयप्रतिबिम्बितचैन्यस्यैकस्य सत्यमिथ्यावस्तुतादा-
त्म्यावगाहित्वेन भ्रमत्वस्वीकारात् ॥**

शि०म०—यत्किंचित्साम्येन गुरुसिद्धान्तापादने सर्वसिद्धान्तसंक-
रापत्तेः, इदंरजतवृत्तिद्वयोपहितस्य तदभिव्यक्तस्य इदं रजततादा-
त्म्याभिव्यंजकस्य साक्षिज्ञानस्यैकत्वाभ्युपगमेन सर्वसाम्याभ्युपग-
माभावात् । अत एव सुरभिचंदनमित्यादौ परोक्षापरोक्षवृत्तिभेदेपि
तदुभयप्रतिबिम्बितस्य गुणगुणितादात्म्यावगाहिसाक्षिज्ञानस्यैकत्वा-
त्सामानाधिकरण्यव्यपदेश इत्याशयवानाह (वृत्तिद्वयेत्यादिना । स-
त्येति) अनेन सत्यमिथ्यावस्तुतादात्म्यावगाहित्वलक्षणं सत्यानृत-
मिथुनीकरणत्वंसिद्धांतिसंमतमध्यासलक्षणमुक्तमित्यवधेयम् । नन्वयुक्तं
घटादिज्ञानसाधारणमध्यासलक्षणं तत्र स्वाधिकरणभूतलाघ्यभेदस्या-
प्रतीतिः, तद्वदेवघटादेः सत्यत्वाच्च । नच सन् घटः इतिसद्रूपब्रह्मतादा-
त्म्येन मिथ्याभूतघटस्यावभासनात्, अध्यासलक्षणे घटादिज्ञानमपि
लक्ष्यमिति वाच्यम्, शुक्तिरूप्यघटसाधारणमिथ्यात्वस्यैवानिरुक्ते-
स्तत्र प्रमाणाभावाच्चेतिचेत् ॥

म० प्र०—यत्किंचिन्मतसाम्येन प्राभाकरसिद्धांतोत्रापाद्यते सर्वगुरुमतसाम्येन
वा नाद्य इत्याह (यत्किंचित्साम्येनेति) यत्किंचिन्मततुल्यत्वेनेत्यर्थः । नद्वि-
तीय इत्याह (सर्वसाम्याभ्युपगमाभावादिति) रजतादिविषयकस्मरणात्मकवृ-
त्त्यभ्युपगमादिसर्वसाम्यानंगीकारादित्यर्थः । कुतः सर्वसाम्याभ्युपगमाभाव
इत्यतो हेतुमाह (इदंरजतेत्यादिना । उपहितस्येति) अस्यैवविवरणं
तदभिव्यक्तस्येति) वृत्तिद्वयाभिव्यक्तस्येतितदर्थः । नन्विदं रजतमिति ज्ञान

स्य वृत्तिद्वयात्मकत्वेनेदं रजतमिति सामानाधिकरण्यव्यपदेशो न स्यादित्याशं-
क्याह (अतएवेति) इदं रजतमिति वृत्तिद्वयप्रतिबिंबितसाक्षिज्ञानस्यैकत्वाभ्युप-
गमादेवेत्यर्थः । अस्य सामानाधिकरण्यव्यपदेश इत्यनेनान्वयः । ननु वृत्तिद्वयप्र-
तिबिंबितसाक्षिण एकत्वाभ्युपगम एवाप्रसिद्ध इत्याह (सुरभिचंदनमित्यादा-
विति । तदुभयेति) परोक्षापरोक्षवृत्तिद्वयेत्यर्थः । सामानाधिकरण्यव्य-
पदेशः—इदं रजतमित्याद्येकार्थबोधकसमानविभक्तिकभिन्नप्रवृत्तिनिमित्तकशब्दक-
थनम् । अनेन—वृत्तिद्वयप्रतिबिंबितेत्यादिवाक्येन, अध्यासलक्षणम्—भ्रमलक्षणम् ।
नच घटादिज्ञानस्यापि सत्यमिथ्यावस्तुतादात्म्यावगाहित्वस्य सत्त्वात्पूर्वोक्तप्रमा-
त्वानुपपत्तिरिति वाच्यम् । पूर्वं ह्यबाधितपदार्थस्य संकोचं कृत्वा घटादिज्ञानस्य
प्रमात्वाभिधानादिदानीं तु त्रिकालाबाध्यमबाधितपदेन गृह्यते इति न पूर्वोत्तरग्रंथ-
योर्विरोध इति साधारणम्—वृत्तिमत् । घटादिज्ञानेऽव्याप्तिमभिप्रेत्य घटादिज्ञानसा-
धारणलक्षणस्यायुक्तत्वे हेतुमाह (तत्रेति) घटादिज्ञाने इत्यर्थः । अप्रतीतेः—
विषयत्वाभावात्, तद्वदेव—भूतलादिवदेव, (अध्यासलक्षणेऽति) अध्यासलक्षणनिरू-
पितेत्यर्थः । तत्र—शुक्तिरजतादीनां मिथ्यात्वे ॥

शि०म०—न तावदनिर्वचनं स्वाश्रयतयाभिमतयावन्निष्ठात्यंताभा-
वप्रतियोगित्वं मिथ्यात्वमित्यनुमानपरिच्छेदे ग्रंथकृतैव वक्ष्यमाण-
त्वात् । प्रमाणं च घटादिमिथ्यात्वे तत्रैव वक्ष्यति शुक्तिरजतमिथ्यात्वे
तु नेदं रजतमिति बाधप्रत्यक्षं मानम् । नच देशान्तरीयस्यैव पुरोवर्ति-
न्यसत्त्वात्तदेव तन्निष्ठत्रैकालिकाभावप्रतियोगितया बाधकज्ञानेन
विषयीक्रियते इति वाच्यम्, तस्यासन्निकृष्टस्य पुरोवर्तिन्यप्रसक्तत्वात्
प्रसक्तस्यैव प्रतिषेध्यत्वात् । अनुमानं च 'अव्याप्यवृत्त्यत्यंताभावाप्रति-
योगि शुक्तिरजतं स्वसमानाधिकरणात्यंताभावप्रतियोगि दृश्यत्वा-
त्संयोगवत्' प्रातिभासिकरजतस्यापारमार्थिकत्वान्नाश्रयासिद्धिः । नचा-
नुमाने संयोगवदव्याप्यवृत्त्यत्यंताभावप्रतियोगित्वेनार्थान्तरं संयोग-
तदत्यंताभाववद्भजततदत्यंताभावयोरवच्छेदकभेदेनाप्रतीतेः । नचा-
व्याप्यवृत्त्यत्यंताभावप्रतियोगित्वमुपाधिः, शशीयत्वावच्छिन्नाभाव-
प्रतियोगिनि शृंगे साध्याव्यापकत्वात् ॥

म०प्र०—(स्वाश्रयतयेति) रजताद्याश्रयतयेत्यर्थः । तत्रैव—अनुमानपरिच्छेदेऽप्य ।
बाधप्रत्यक्षम्—त्रैकालिकाभावविषयकानिश्रयात्मकप्रत्यक्षम् । देशान्तरीयस्यैव—देशा-
न्तरवृत्तिरजतादेरेव । पुरोवर्तिनि—शुक्त्यादौ । तदेव—देशान्तरवृत्तिरजतादिवस्त्वेव (तन्नि-
ष्ठेति) पुरोवर्तिशुक्त्यादिनिष्ठेत्यर्थः । बाधकज्ञानेन—नेदं रजतमित्यादिबाधकज्ञानेन,

तस्य-देशान्तरीयरजतादेः । ननुदेशान्तरीयरजतादेः पुरोवर्तिनि शुक्त्यादावप्रसक्त-
त्वेऽपि तस्य नेदं रजतमित्यादिबाधकज्ञानविषयत्वंस्यादित्याशंक्याह (प्रसक्तस्यैवेति ।
अव्याप्येति) शुक्तौ केनचित्स्थापितेरजतादौ केनचिदवयवावच्छेदे न स्वाधिक-
रणे स्वात्यंताभावप्रतियोगित्वसत्त्वेन पक्षैकदेशोसिद्धसाधनवारणायाव्याप्यवृत्त्यत्यंता-
भावाप्रतियोगीति शुक्तिरजतविशेषणम् । प्रातिभासिकरजतमितितदर्थः । ननु
सर्वेषां मूर्तपदार्थानामव्याप्यवृत्त्यत्यंताभावप्रतियोगित्वेन शुक्तिरजते उक्तविशेष-
णाभावेनाश्रयासिद्धौ हेतुरित्याशंक्याह (प्रातिभासिकरजतस्येति) प्रतीतिकाल-
मात्रवृत्तिरजतस्येत्यर्थः (अपारमार्थिकत्वादिति) व्यावहारिकभिन्नत्वादित्यर्थः ।
व्यावहारिकघटादिमूर्तपदार्थानां केनचिदवयवावच्छेदेन स्वाधिकरणे स्वात्यंताभा-
वसत्त्वेनाव्याप्यवृत्त्यत्यंताभावप्रतियोगित्वेऽपि प्रातिभासिकशुक्तिरजतादीनां सर्व-
त्राधिकरणे व्यावहारिकत्वेन रूपेणात्यंताभावसत्त्वेन व्यावहारिकत्वधर्मेण कुत्राप्य-
संबद्धत्वेनाव्याप्यवृत्त्यत्यंताभावप्रतियोगिभिन्नत्वादव्याप्यवृत्त्यत्यंताभावाप्रतियो-
गित्वरूपपक्षतावच्छेदकस्य शुक्तिरजते सत्त्वेन पक्षे पक्षतावच्छेदकाभावरूपाश्रया-
सिद्धिर्नास्तीति भावः । प्रतियोगित्वेनार्थान्तरम्-प्रतियोगित्वाभिन्नार्थांतरम् ।
शशीयत्वावच्छिन्नाभावप्रतियोगिनि-शशीयत्वविशिष्टशृंगस्य योऽभावस्तत्प्रतियो-
गिनि शशीयत्वावच्छिन्नप्रतियोगिताकशृंगाभावप्रतियोगिनीति वा साध्यव्यापक-
त्वात् । स्वं शृंगं तदधिकरणं महिष्यादिस्तत्र वर्तमानो यः शशीयत्वेन शृंगात्यंता-
भावस्तत्प्रतियोगित्वरूपसाध्यस्य शशीयत्वावच्छिन्नाभावप्रतियोगिनि शृंगे सत्त्वेऽपि
तादृशशृंगे शशीयत्वेन शृंगात्यंताभावस्य केवलान्वयितयाऽव्याप्यवृत्तित्वाभावेना-
व्याप्यवृत्त्यत्यंताभावप्रतियोगित्वोपाधेरभावेन साध्यव्यापकत्वाभावात् ॥

मू०-अत एव साक्षिज्ञानस्य सत्यासत्यविषयतया प्रामाण्या-
नियमादप्रामाण्योक्तिः सांप्रदायिकानाम् । ननु सिद्धांते
देशान्तरीयरजतमप्यविद्याकार्यमध्यस्तंचेति कथं शुक्ति-
रूप्यस्य ततो वैलक्षण्यमिति चेत् ॥

शि०म०-नच विपक्षे बाधकाभावः, रजतस्य पारमार्थिकत्वे कालत्र-
येऽप्यत्र रजतं नास्तीति बाधानुपपत्तेर्बाधकत्वात् । ततश्चातुमानं रजत-
मिथ्यात्वे प्रमाणं तथारजतज्ञानमिथ्यात्वप्रसिद्धयनुपपत्तिरपि । नचा-
न्यथोपपत्तिः सदसत्त्वयोरांतरदेशान्तरीयत्वयोरजतस्य निराकृतत्वेन
तज्ज्ञानमिथ्यात्वप्रसिद्धेः प्रकारांतरेणोपपादयितुमशक्यत्वात् । तदेवं
शुक्तिरूप्यघटादीनां मिथ्यात्वं सिद्धं, ततश्च घटादिज्ञानस्याप्यध्या-

सत्त्वात्तत्साधारणं सत्यमिथ्यावस्तुतादात्म्यावगाहिज्ञानत्वमध्यास-
लक्षणं युक्तमिति वृत्तिद्वयेन प्रत्येकमगृहीतमपि सत्यमिथ्यावस्तु
तादात्म्यं वृत्तिद्वयप्रतिबिंबितं साक्षिज्ञानं न गृह्णातीत्यत्र सांप्रदायिक-
संमतिमाह (अतएवेति) ननु शुक्तिरजतवत्प्रसिद्धरजतस्य घटादे-
श्चाविद्याकार्यत्वेन मिथ्यात्वस्याध्यस्तत्वस्य चाभ्युपगमे कथं तस्य
घटादिवैलक्षण्यं ततश्च लोके शुक्तिरूप्यज्ञानगताप्रामाण्यप्रसिद्धिस्त-
ज्जन्यप्रवृत्तौ विसंवादित्वप्रसिद्धिश्च न स्यादिति शङ्कते (नन्विति)
कथमित्याक्षेपः ॥

म०प्र०-विपक्षे-पक्षवृत्तिसाध्याभावे । अत्र-शुक्तौ, रजतं-व्यावहारिकरजतं ।
अन्यथोपपत्तिः-रजतज्ञाननिष्ठमिथ्यात्वप्रसिद्धी रजतनिष्ठान्तरत्वादिकं विनाऽनुप-
पन्ना सत्यांतरं रजतमसद्रजतंवादेशांतरीयरजतं वा कल्पयति, ननु रजतनिष्ठमि-
थ्यात्वं कल्पयतीति प्रकारांतरेणापि रजतविषयकमिथ्यात्वप्रसिद्धेरुपपत्तिः ।
ततश्च-घटादीनां मिथ्यात्वादेव । अध्यासत्वात्-भ्रमत्वात् । प्रत्येकं-भिन्नभिन्नवृ-
त्तिद्वयेन । परममूले (अतएवेति) वृत्तिद्वयप्रतिबिंबितचैतन्यस्यैकस्य सत्यमिथ्या-
वस्तुतादात्म्यावगाहित्वाभिन्नभ्रमत्वस्वीकारादेवेत्यर्थः । प्रसिद्धरजतस्य-व्यावहा-
रिकरजतस्य मिथ्यात्वस्य-स्वाश्रयतयाभिमतयावन्निष्ठात्यंताभावप्रतियोगित्वरूप-
मिथ्यात्वस्य । अध्यस्तत्वस्यच-प्रमाणाजन्यज्ञानविषयत्वे सति पूर्वदृष्टसजाती-
यस्वरूपाध्यस्तत्वस्य च पारमार्थिकत्वावच्छिन्नस्वात्यंताभावाधिकरणे प्रतीयमान-
त्वरूपाध्यस्तत्वस्यचेति वा । तस्य-शुक्तिरजतस्य । ततश्च-शुक्तिरजतेप्रसिद्धर-
जतादिभ्योवैलक्षण्याभावादेव (तज्जन्येति) शुक्तिरजतज्ञानजन्येत्यर्थः (विसंवा-
दित्वेति) निष्फलत्वेत्यर्थः । परममूले (ततश्चेति) देशांतरीयरजतादित्यर्थः ॥

मू०--न त्वन्मते सत्यत्वाविशेषेपि केषां चित्क्षणिकत्वं केषां
चित् स्थायित्वमित्यत्र यदेव नियामकं तदेव स्वभावविशे-
षादिकं ममापि । यद्वा ॥

शि०म०-नच शुक्तिरूप्यस्य प्रातिभासिकत्वात् घटादिभ्यो वैल-
क्षण्यामिति युक्तम्, घटादिशुक्तिरूप्ययोरविद्या कार्यत्वे तस्यैव प्राति-
भासिकत्वमित्यत्र प्रमाणाभावात् प्रयोजकाभावाच्चेति भावः । परिह-
रति (नेति) किं शुक्तिरूप्यस्य घटादिवदविद्याकार्यत्वेन व्यावहा-
रिकत्वसाधनात्प्रातिभासिकत्वाभावः प्रयोजकाभावाद्वा । नाद्यः, अवि-
द्याकार्यत्वस्य हेतोरप्रयोजकत्वात् शुक्तिरूप्यस्य व्यावहारिकत्वे-

संसारदशायां बाधानुपपत्तेश्चान्यथा न्यायमतेपि शब्दज्ञानेच्छादीनां घटादिवत्सत्यत्वेन स्थायित्वापत्तेः । यदिच घटादीनां प्रत्यभिज्ञानादि बलात् स्थायित्वं शब्दादेश्च तदभावात् क्षणकत्वमिति मतं तदाशुक्तिरूप्यस्य संसारदशायां बाधितस्य घटादिवदर्थक्रियाकारित्वाभावो व्यवहारकत्वमिति तुल्यम् । नच घटस्येवशुक्तिरूप्यस्यापि संसारदशायामबाधोऽर्थक्रियाकारित्वं च कुतो न स्यादित्यपि युक्ता वाचो युक्तिः स्वभावविशेषस्यैव तत्र नियामकत्वात्, तस्य चापर्यनुयोज्यत्वादिति न द्वितीयः । आगंतुकदोषजन्यत्वस्य प्रातिभासिकत्वप्रयोजकत्वादित्याह (यद्वेति) नन्वागंतुकदोषजन्यत्वं न प्रातिभासिकत्वप्रयोजकं काचादिध्वंसे तत्संयोगादौ तत्साक्षात्कारेचातिव्याप्तेः । नच दोषत्वेन तज्जन्यत्वमिहविवक्षितम् ॥

म० प्र०-तस्यैव-शुक्तिरजतस्यैव, प्रयोजकाभावाच्च-शुक्तिरजताद्यसाधारणधर्मप्रातिभासिकत्वनियामकाभावाच्च, अप्रयोजकत्वात्-अनुकूलतर्काभावेनाविद्याकार्यत्वहेतोः शुक्तिरजतादिनिष्ठव्यावहारिकत्वनिश्चयजनकत्वात् । ननु व्यावहारिकत्वाभावाविद्याकार्यत्वाभावयोर्व्याप्तिर्ब्रह्मणि गृहीतत्वेन यदि शुक्तिरजते व्यावहारिकत्वं न स्यात्तर्हि तस्मिन्विद्याकार्यत्वमपि न स्यादित्यनुकूलतर्कसत्त्वात्कथमुक्तहेतोरप्रयोजकत्वमित्याशङ्क्याह (शुक्तिरूप्यस्येति) अन्यथा-अविद्याकार्यत्वरूपानुगतधर्मेण शुक्तिरजतादौ वेदांत्यनिष्ठव्यावहारिकत्वधर्मापादने-तदभावात्-व्यक्त्यैक्यावगाहिन्याः प्रत्यभिज्ञाया अभावात्, इत्यपि-इत्याकारिकापि, तत्र-शुक्तिरजतादौ संसारदशायामबाधितत्वाभावादौ । ननु शुक्तिरजतादावेवायं स्वभावविशेषो न घटादाविति कुत इत्याशङ्क्याह (तस्येति) तादृशस्वभावस्येत्यर्थः । अपर्यनुयोज्यत्वात्-उक्तप्रश्नानर्हत्वात् । परममूले (स्वभावविशेषादिकमिति) अत्रादिपदेन कालान्तरोपलंभानुपालंभादिकं गृह्यते, तथाच पक्षद्वयेपि दोषतत्परिहारयोः समत्वान्मां प्रत्युक्तानुयोगोनुपपन्न इतिभावः । तत्साक्षात्कारे-काचादिदोषसाक्षात्कारे, अतिव्याप्तेः-आगंतुकदोषजन्यत्वरूपहेतोर्व्यभिचारात् (दोषत्वेनतज्जन्यत्वमिति) दोषत्वावच्छिन्नदोषनिष्ठजनकतानिरूपितजन्यत्वमित्यर्थः । काचादिध्वंसे प्रतियोगित्वेनकाचादिसंबंधेपि प्रतियोगित्वेन तत्साक्षात्कारेच विषयत्वेन दोषस्य हेतुत्वेन दोषत्वेन काचादेः स्वध्वंसादौ हेतुत्वाभावाच्चव्यभिचरइतिभावः ॥

मू०-घटाद्यध्यासेऽविद्यैवदोषत्वेन हेतुः शुक्तिरूप्याध्यासे तु

काचादयोपि दोषाः तथाचागंतुकदोषजन्यत्वं प्रातिभासि कत्वे प्रयोजकम् ॥

शि०म०—तथासति आगंतुकविशेषणवैयर्थ्यप्रसंगात्। नच घटादाव-
तिव्याप्तिवारणाय प्रसिद्धदोषस्य काचादेर्घटादावहेतुत्वान्मूलाविद्या-
याश्च दोषत्वेन हेतुत्वेमानाभावादित्यत आह (घटाद्यध्यासइति)
अयभावः—दोषत्वेन तज्जन्यत्वमेव विवक्षितं, नचागंतुकविशेषणवैयर्थ्यं,
घटादावतिव्याप्तिवारकत्वात् । नच घटादेर्दोषजन्यत्वे प्रमाणाभावः
घटादिर्दोषजन्यः अध्यस्तत्वाच्छ्रुतिरूप्यवदित्यनुमानस्य प्रमाण-
त्वात् । नचाप्रयोजकत्वमन्वयव्यतिरेकाभ्यां लाघवेन दोषत्वेनैव काचा-
दीनामध्यासहेतुत्वस्य श्रुतिरूप्यादौ प्रसिद्धभ्रमस्थलेनिश्चितत्वात् ।
नचैवमन्तःकरणादिकमेव घटादौ दोषत्वेन हेतुः कल्प्यतामित्यर्थान्त-
रमिति वाच्यम्, प्रकृतित्वेन क्लृप्तमायाया एव लाघवेन दोषत्वमात्र-
कल्पनात् । अन्यथान्तःकरणादेर्घटाद्यध्यासं प्रति हेतुत्वं दोषत्वं च कल्प-
नीयमिति गौरवप्रसंगात् । केचित्तु सविकल्पकज्ञानबाध्यत्वं ब्रह्मज्ञाने-
तरबाध्यत्वं वा प्रातिभासिकत्वप्रयोजकमिति तत्र स्वाप्नगजादेर्नि-
र्विकल्पकब्रह्मज्ञानबाध्यत्वेन प्रातिभासिकत्वाभावप्रसंगात् । नन्वागंतु-
कदोषजन्यत्वमपि न प्रातिभासिकत्वप्रयोजकं सुखादेरपि प्रतिभा-
नसमयेसत्त्वाभ्युपगमेन तत्राव्याप्तेः ॥

म० प्र०—तथासति—दोषत्वेन दोषस्य हेतुत्वस्वीकारे सति (मानाभावादिति)
मूलाविद्याया अविद्यात्वेन घटादौ हेतुत्वादिति शेषः, तज्जन्यत्वं—दोषजन्यत्वं,
स्थले—स्वरूपे, अर्थांतरम्—घटादावाविद्यकत्वातिरिक्तार्थसिद्धिः (प्रकृतित्वेन क्लृप्तेति)
उपादानत्वेन श्रुतिप्रसिद्धेत्यर्थः । लाघवेन—अन्तःकरणादिनिष्ठदोषत्वघटाद्युपादा-
नत्वोभयकल्पनापेक्षया मायानिष्ठदोषत्वमात्रकल्पने लाघवेन । अन्यथा—घटादि-
कार्यं प्रत्यन्तःकरणादेर्दोषत्वेन हेतुत्वस्वीकारे (गौरवप्रसंगादिति) नच माया-
निष्ठदोषत्वाकाशाद्युपादानत्वोभयकल्पनरूपगौरवं तुल्यमिति वाच्यम् । मायायाः
“कार्योपादानत्वस्य “मायांतु प्रकृतिं विद्यात्” इत्यादिश्रुतिषु प्रसिद्धत्वादेकदोष
त्वस्यैव कल्पनीयत्वादिति (निर्विकल्पकब्रह्मज्ञानबाध्यत्वेनेति) स्वाप्नगजादे-
र्मायोपादानकत्वपक्षे इति शेषः । प्रातिभानसमयसत्त्वाभ्युपगमेन—ज्ञानसमयमात्रस-
त्त्वरूपप्रातिभासिकत्वाभ्युपगमेन, तत्र—लक्ष्यसुखादौ (अव्याप्तेरिति) सुखा-
देरविद्यारूपदोषजन्यत्वेनागंतुकदोषजन्यत्वादव्याप्तेरित्यर्थः ॥

शि०म०-नच तूलाविद्याकार्यस्यैव प्रातिभासिकस्यात्र लक्ष्य-
त्वात् सुखादेश्च मूलाविद्याकार्यत्वान्न तद्व्यावृत्तिर्दोष इति वाच्यम् ।
तथासति स्वाप्नगजादेरपि वक्ष्यमाणरीत्या मूलाविद्याकार्यतया त-
त्रातिव्याप्त्यापत्तेरिति चेत् न, लौकिकपरमार्थविलक्षणस्य प्रातिभासि-
कत्वे एवास्य प्रयोजकत्वात्सुखादेश्च प्रातिभासिकस्य लौकिकपरमा-
र्थत्वान्नाव्याप्तिः, स्वप्नोपलब्धगजादेश्च लौकिकपरमार्थविलक्षणत्वान्ना-
तिव्याप्तिः । तस्मादागंतुकदोषजन्यत्वं लौकिकपरमार्थविलक्षणस्य
प्रातिभासिकत्वे प्रयोजकं प्रमाणं च विमतं रजतं प्रतिभानसमयमात्र-
वृत्तिसमयान्तरे तत्सत्त्वे प्रमाणाभावात् सुखादिवदागंतुकदोषजन्य-
त्वाद्वा स्वाप्नगजादिवत् । नच द्वितीयानुमाने निद्रादोषजन्यत्वमुपाधिः,
लौकिकपरमार्थविलक्षणत्वावच्छिन्नसाध्यव्यापकत्वाभ्युपगमात् । न
सुखादौ साध्याव्यापकत्वमिति वाच्यम् । लाघवेनानुगतस्यागंतुकदो-
षजन्यत्वस्यैव प्रयोजकत्वादिति ॥

म०प्र०-तद्व्यावृत्तिः-सुखादिषु लक्षणावृत्तित्वम् । तथासति-तूलाविद्याकार्य-
प्रातिभासिकस्यैव लक्ष्यत्वस्वीकारे । तत्र-अलक्ष्यस्वाप्नगजादौ, अतिव्याप्त्यापत्तेः-
आगंतुकनिद्रारूपदोषजन्यत्वस्यापि सत्त्वेनातिव्याप्त्यापत्तेः (लौकिकपरमार्थेति)
लौकिकप्रसिद्धव्यावहारिकेत्यर्थः । अस्य-आगंतुकदोषजन्यत्वस्य, ननु सुखादावव्या-
प्तिरित्याशङ्क्याह (सुखादेश्चेति) प्रातिभासिकस्य-ज्ञातसत्ताकस्य, तस्मात्-अव्या-
प्त्यादिदोषाभावात् । विमतं-लौकिकपरमार्थविलक्षणं प्रातिभासिकमितियावत्,
नन्वस्मिन्ननुमाने व्यावहारिकावृत्तिप्रतिभासिकत्वं साध्यते, तथाच सुखादीनां व्याव-
हारिकत्वस्य तवसंमतत्वात्कथं सुखादीनां दृष्टान्ततेत्यत आह (आगंतुकदोषज-
न्यत्वादिति) ननु सुखादौ प्रतिभानसमयमात्रवृत्तित्वरूपसाध्यसत्त्वेपि निद्रादोषज-
न्यत्वोपाधेरभावेनोपाधेः साध्याव्यापकत्वमित्याशङ्क्योपाधेः पक्षधर्मावच्छिन्नसा-
ध्यव्यापकत्वमाह (लौकिकेति) लाघवेनेति) अननुगतनिद्रादोषजन्यत्वादीनां
प्रातिभासिकत्वप्रयोजकत्वकल्पनापेक्षयाऽनुगतस्यागंतुकदोषजन्यत्वस्य प्रातिभा-
सिकत्वप्रयोजकत्वे लाघवमत आगंतुकदोषजन्यत्वस्यैव प्रातिभासिकत्वप्रयोजक-
त्वेनाभ्युपगमनीयत्वेन तस्यैवोपाधित्वं वाच्यं । तथाच निद्रादोषस्याप्यागंतुकदोष-
त्वेनागंतुकदोषजन्यत्वं निद्रादोषजन्यस्वाप्नगजादावस्तीत्यागंतुकदोषजन्यत्वोपा-
धेर्दृष्टान्ते साध्यव्यापकत्वेपि पक्षे तस्य साधनव्यापकत्वाद्धेतूपाध्योरैक्यापाताच्च
नोपाधित्वं तस्येति भावः । अथवा लाघवेनानुगतागंतुकदोषजन्यत्वस्यैव लौकि-
कपरमार्थविलक्षणवृत्तिप्रातिभासिकत्वप्रयोजकत्वस्यावश्यं वाच्यतया स्वाप्नगजादौ

निद्रादोषत्वेन जन्यत्वाभावात्साध्याव्यापकत्वमिति भावः । यद्वा उपाधेः साध्य-
व्यापकत्वे सत्सुपाधेः साधनाव्यापकत्वार्थं यत्रोपाधौ विशेषणमुपादीयते सपक्षे-
तर इति पक्षेतरोपाधिलक्षणस्य निद्रादोषजन्यत्वोपाधौ सत्त्वेन दोषजन्यत्वेनैव
पक्षधर्मावच्छिन्नसाध्यनिष्ठव्याप्तौ सिद्धायां निद्राविशेषणस्यजन्यत्वेन क्षित्यादौ
सकर्तृकत्वानुमाने शरीरजन्यत्वोपाधौ शरीरविशेषणस्येव निद्रादोषजन्यत्वोपाधेः
साधनाव्यापकत्वमात्रप्रयोजनस्य ग्रहणेन निद्रादोषजन्यत्वस्य पक्षेतरत्वान्निद्रादोष-
जन्यत्वं नोपाधिरिति भावः ॥

मू०--अत एव स्वप्नोपलब्धरथादीनामागंतुकनिद्रादोषजन्यत्वा
त्प्रातिभासिकत्वं, ननु स्वप्नस्थले पूर्वानुभूतरथादेः स्मरण
मात्रेणैव व्यवहारोपपत्तौ न रथादिसृष्टिकल्पनं गौरवादि
ति चेन्न ॥

शि०म०--(अतएवेति) अस्यप्रयोजकत्वादेवेत्यर्थः । ननु न स्वप्न-
रथादेः प्रातिभासिकत्वं नाप्यागंतुकदोषजन्यत्वं तदातस्यानुत्पत्तेः ।
नचापरोक्षज्ञाने व्यवहितस्याविषयत्वात्सन्निधानाय रथादेरुत्पत्तिरु-
पेयेति युक्तं बहिरिन्द्रियाणामुपरतत्वेन मनसो बहिरस्वातंत्र्येण
चापरोक्षरथादिज्ञानस्यैवासिद्धेः, नच वीथ्यादौ रथादिव्यवहारानुप-
पत्त्या सृष्टिः कल्प्यते इति वाच्यम्, गौरवप्रसंगात्, व्यवहारस्य च
स्मर्यमाणरथाद्यविवेकादुत्पत्तेः । ततश्च न स्वप्नरथादेः प्रातिभासिक-
त्वमित्यख्यातिवादी प्राभाकारः प्रत्यवतिष्ठते (नन्विति) स्वप्ने ताव-
द्दृश्यादिगोचरं विशिष्टज्ञानमेव ननु प्रत्येकगोचरं ज्ञानद्वयम्, अन्यथा
विशिष्टव्यवहारानुपपत्तेः भेदाग्रहस्य तत्सहितज्ञानद्वयस्य च विशि-
ष्टव्यवहारहेतुत्वनिरासात् तच्च विशिष्टज्ञानं न स्मृतिः पूर्वं तत्र रथा-
देरननुभूतत्वात् तथाचायं रथः अयं गज इत्यादिज्ञानमपरोक्षज्ञानमे-
वेत्याशयेन परिहरति (नेति) ॥

म०प्र०--तदा-स्वप्नावस्थायां । तस्य-स्वप्नगजादेः (अपरोक्षज्ञानेइति) अप-
रोक्षज्ञाननिरूपितेत्यर्थः (असिद्धेरिति) तथाच नरथादिसन्निधानाय स्वप्न-
रथाद्युत्पत्तिरुपेयेतिभावः । व्यवहारानुपपत्त्या-अयं रथ इत्यादि शब्दप्रयोगा-
दिरूपव्यवहारानुपपत्त्या गौरवमेवोपपादयति (व्यवहारस्येति) अविवेकात्-
स्वप्नकालीनव्यवहाराश्रयरथादिनिष्ठभेदज्ञानाभावात् । ततश्च-गौरवप्रसंगादेवा प्रत्यव-
तिष्ठते-पूर्वपक्षंकरोति, विशिष्टज्ञानमेव-रथ्याद्यधिष्ठानरथाद्यारोप्यविषयकसविकल्प,

त्मकमेकज्ञानमेव । प्रत्येकगोचरं—रथ्याद्यधिष्ठानगोचरं रथादीष्टगोचरंच । ज्ञानद्वयं—
रथ्यादिविषयकेष्टरथादिविषयकस्मरणात्मकं ज्ञानद्वयम् । अन्यथा—रथ्यादिविषयके
ष्टरथादिविषयकस्मरणात्मकज्ञानद्वयांगीकारे(विशिष्टव्यवहारेति) अयं रथ इत्यादिवि
शिष्टव्यवहारेत्यर्थः । ननु स्वप्नकालीनस्मरणजाग्रत्कालीनरथादिविषयकापरोक्ष-
पूर्वानुभवयोर्भेदाग्रहात्तयोर्भेदाग्रहसहितात्स्वप्नकालीनस्मरणजाग्रत्कालीनरथादिवि-
षयकापरोक्षपूर्वानुभवात्मकज्ञानद्वयाद्वा विशिष्टव्यवहारोपपत्तिः स्यादित्याशंक्याह
(भेदाग्रहस्येति) तत्सहितज्ञानद्वयस्य—भेदाग्रहसहकृतस्य स्वरूपतो विषयतश्चा-
गृहीतभेदानुभवस्मरणात्मकज्ञानद्वयस्य विषयतः स्वरूपतोऽगृहीतभेदानुभवात्मक-
ज्ञानद्वयस्यवा पूर्वं—विशिष्टज्ञानात्पूर्वकाले । तत्र—तस्मिन्देशे । अननुभूतत्वात्—
अयं रथ इत्याद्यनुभवविषयत्वाभावात्, नच जाग्रत्कालीनानुभवादेवायं रथ इत्या-
दिविशिष्टस्मृत्युपपत्तिरितिवाच्यम् । स्मृतेरिदंत्वावगाहित्वाभावेनदंत्वावगाहिज्ञानस्य
स्मृतित्वानुपपत्तेरिति तथाच—अयं रथ इत्यादिविशिष्टज्ञानस्य स्मृतित्वाभावे सति॥

भू०—रथादेः स्मृतिमात्राभ्युपगमे रथं पश्यामि स्वप्ने रथमद्राक्ष
मित्याद्यनुभवविरोधापत्तेः ॥ “अथ रथान् रथयोगान्पथः
सृजते” इति रथादि सृष्टिप्रतिपादिकश्रुतिविरोधापत्तेश्च ॥

शि०म०—रथादिज्ञानस्मृतित्वेबाधकमाह (रथादेरिति) नन्विन्द्रि-
यग्राह्यत्वं तदा स्मर्यते इत्यत आह (स्वप्नेइति) रथाद्यवभासानंतरं
प्रतिबुद्धस्य स्वप्ने रथमद्राक्षमन्वभूवमिति चानुभवो न स्यात्, त्वन्मते
तस्य चक्षुषा तदाननुभूतत्वादिति भावः । ननु व्यवहितस्याविषय-
त्वात् सृष्टिकल्पने च गौरवात् रथ्यादौ न रथादिविशिष्टानुभव
इत्युक्तत्वात्तुल्यो नुभवविरोध इत्याशंक्य स्वाप्नरथादिसृष्टेः श्रुतिसि-
द्धत्वान्न गौरवदोष इत्याह (अथरथानिति) जाग्रद्भोगप्रदकर्मापरमे
सति स्वाप्नभोगप्रदकर्माभिव्यक्त्यनंतरं रथान् रथयुक्ताश्चान् पथः
सृजते इत्यर्थः । एतेन रथादेरपरोक्षविशिष्टानुभवविषयत्वमात्रेण न
प्रातिभासिकत्वसिद्धिः व्यवहितस्यापि तस्य स्मर्यमाणस्य रथ्यादौ
दोषवशेनारोपसंभवात् । अत एव नानुभवविरोधः नवा सृष्टिकल्पना
गौरवं ततश्च स्वप्ने अयं रथ इत्यादिविशिष्टज्ञानमन्यथाख्यातिरेवेति
निरस्तं, स्मर्यमाणारोपमात्राभ्युपगमे रथादिसृष्टिप्रतिपादकश्रुति-
विरोधापत्तेः ॥

म० प्र०—ननु निद्रादोषबलात्स्मरामीत्यस्य प्रमोषात्पश्यामीत्याद्याकाराप्रती-

तिरित्याशंक्याह । परममूले (स्वप्ने इति) निद्रादोषनिवृत्तिकालेपि स्वप्ने रथमद्राक्ष-
मित्येव प्रतीतिर्न तु रथादिकं स्मृतवानित्यत उक्तप्रत्ययव्यवहारस्य विशिष्टप्रत्य-
यस्य स्मृतिमात्रत्वेन नोपपत्तिरिति भावः । परममूले (अनुभवेति) प्रतीतित्यर्थः ।
इतिचानुभवः—इत्याकारिकाचप्रतीतिः, तस्य—पुरोवर्तिरथादेः, तदा—स्वप्नकाले,
इत्युक्तत्वात्—मथेत्युक्तत्वात् । श्रुतिस्थाथशब्दार्थमाह (जाग्रदिति एतेनेति) वक्ष्यमाण-
हेतुना, अस्यातिनिरस्तमित्यनेनान्वयः (अपरोक्षविशिष्टानुभवविषयत्वमात्रेणेति)
स्वाप्नरथादिनिष्ठापरोक्षविशिष्टानुभवविषयत्वमनुपपन्नं सत्स्वाप्नरथादेः प्रातिभा-
सिकत्वं कल्पयतीत्यन्यथानुपपत्त्यापि स्वाप्नरथादेर्न प्रातिभासिकत्वसिद्धिरि-
त्यर्थः । तस्य—स्वाप्नरथादेः, दोषवशेन—निद्रादोषवलेन, आरोपसंभवात्—अपरो-
क्षभ्रांतिसंभवात्, अतएव—स्वाप्नरथादेरपरोक्षज्ञानस्वीकारादेव, नानुभवविरोधः—
रथं पश्यामीत्यादिप्रतीतिविरोधो नास्ति, ततश्च—उक्तप्रतीतिविरोधादिदोषाभा-
वादेव (आरोपमात्रेति) ज्ञानमात्रेत्यर्थः ॥

मू०—तस्माच्छ्रुतिरूप्यवत्स्वप्नोपलब्धरथादयोपि प्रातिभासिकाः
यावत्प्रतिभासमवतिष्ठन्ते ॥

शि० म०—किंच नानुभूयमाने पुरोवर्तिनि गजादेरध्यासः, भूतलादे-
रिन्द्रियासंयुक्तत्वात् । नापि स्मर्यमाणे तदध्यासः, धर्मिप्रत्यक्षाभावा-
त्तस्यैवापरोक्षाध्यासे हेतुत्वात् । किंच तत्र गजाद्यनुभवोपि न बहिरि-
न्द्रियेण गजादेरसन्निकृष्टत्वात् ज्ञानप्रत्यासत्तेश्च निराकृतत्वात् ।
नच संस्कारो दोषो वा प्रत्यासत्तिः, अपसिद्धान्तात् प्रत्यासत्तित्वे
च तत एव बह्यादेः प्रत्यक्षत्वापत्तौ अनुमानोच्छेदापत्तेः । नापि मनसा
बहिरिन्द्रियासंयुक्तस्य तस्मिन्मनसोऽसामर्थ्यात् । नचानुमानात्तत्प्र-
तीतिः, स्वप्ने रथमद्राक्षमित्यनुभवविरोधात् । लिंगाद्यप्रतिसंधानेपि
गजानुभवस्य जायमानत्वाच्च । तस्मान्नस्वाप्नगजादिज्ञानमन्यथाख्या-
तिरित्यलं विस्तरेण । तदेतदन्यथाख्यातिनिराकरणं मनसि निधायो-
पसंहरति (तस्मादिति) प्रातिभासिकशब्दार्थमेवाह (यावदिति)
प्रतिभासनियतसत्ताका इति यावत् ॥

म० प्र०—पुरोवर्तिनि—भूतलादौ, स्मर्यमाणे—स्मृतिविषयभूतलादौ, तदध्यासः—
रथाद्यध्यासः, धर्मीति—भूतलादिधर्मित्यर्थः । ननु भूतलादिधर्मिणः प्रत्यक्षत्वाभा-
वेपि रथाद्यध्यासः स्यादित्याशंक्याह (तस्यैवेति) अपरोक्षधर्मिण एव न तु
परोक्षधर्मिण इत्यर्थः । ननु ज्ञानप्रत्यासत्तेः सत्त्वेन कथं गजादेरसन्निकृष्टत्व-

मित्याशंक्याह (ज्ञानप्रत्यासत्तेश्चेति । संस्कारोदोषोवेति) अत्रदोषशब्देनादृष्टरूप-
दोषो ग्राह्यस्तथाच स्वसंयुक्तमनःसंयुक्तात्मसमवेतसंस्कारविषयत्वसन्निकर्षेण
स्वसंयुक्तमनःसंयुक्तात्मसमवेतादृष्टविषयत्वसन्निकर्षेण वा गजादौ चक्षुरिन्द्रियग-
मनामित्यर्थः । अपसिद्धांतात्—तव मते संस्कारादेः सन्निकर्षत्वस्यानिष्टत्वेनान्यथा-
ख्यातिलोभेन संस्कारादेः सन्निकर्षत्वाभ्युपगमे, तव मतस्य हान्यापत्तेः, प्रत्यास-
त्तित्वे—संस्कारादेः प्रत्यासत्तित्वे, ततएव—संस्कारादिरूपप्रत्यासत्तेरेव (मनसेति)
स्वप्रकाले गजादेरपरोक्षत्वमितिशेषः, वहिरिन्द्रियासंयुक्तस्य—विषयसंबद्धवहिरि-
न्द्रियैः संबन्धरहितस्य मनसः, तस्मिन्—रथादिज्ञानजनने, अनुमानात्—स देशः
रथादिमान् अवच्छेदकतासंबन्धेन रथादिकार्यगमनादिमत्त्वादेतद्देशवदित्यनुमा-
नात्, तत्प्रतीतिः—स्वप्ने रथादिप्रतीतिः, प्रतिभासनियतसत्ताकाः—प्रतिभाससत्ता-
व्याप्यसत्ताकाः ॥

मू०—ननु स्वप्ररथाद्यधिष्ठानतयोपलभ्यमानदेशविशेषस्यापि तदा
सन्निकृष्टतया अनिर्वचनीयप्रातिभासिकदेशोभ्युपगंतव्य
स्तथाचाध्यासः कुत्रेति चेन्न, चैतन्यस्य स्वयं प्रकाशस्य
रथाद्यधिष्ठानत्वात् ॥

शि०म०—ननु तवमतेपि कुत्र रथाद्यध्यासः, न तावच्चैतन्ये रथाद्य
धिष्ठानतया देशविशेषस्योपलभ्यमानत्वेन शुद्धस्यान्तःकरणावच्छि-
न्नस्य वा चैतन्यस्याधिष्ठानत्वायोगात् । नापि देशविशेषे स हि किं
पारमार्थिकः प्रातिभासिको वा । नाद्यः, विंध्यादिदेशविशेषस्य पार-
मार्थिकस्यासन्निकृष्टतया तदवच्छिन्नचैतन्ये रथाद्यध्यासायोगात् । नद्वि-
तीयः, तस्यापि प्रातिभासिकत्वे रथादिपूर्वकालीनत्वाभावेनाधि-
ष्ठानतावच्छेदकत्वानुपपत्तेः । तस्मान्न रथादेरध्यास इति चोदयति
(नन्विति) शुद्धचैतन्यस्यैवाधिष्ठानत्वान्न रथाद्यध्यासानुपपत्तिरिति
परिहरति (नचैतन्यस्येति) ननु चैतन्यमपि नाज्ञातमधिष्ठानं ज्ञान-
विषय एव संप्रयुक्तशुक्तिकादावध्यासदर्शनादित्यत आह (स्वयंप्र-
काशस्येति) ज्ञायमानत्वमेवाधिष्ठानत्वे प्रयोजकं लाघवात् । तच्च स्वप्र-
काशपरप्रकाशसाधारणं, ननु वृत्त्यवच्छिन्नज्ञानविषयत्वं संप्रयोगजन्य
ज्ञानविषयत्वं वा गौरवादिति भावः ॥

म०प्र०—देशविशेषे—चैतन्यव्यतिरिक्तभूतलादिदेशे, सहि—भूतलादिदेशवि-
शेषो हि, पारमार्थिकः—व्यावहारिकः । तस्यापि—भूतलादिदेशविशेषस्यापि, अधि-

ष्ठानतावच्छेदकत्वानुपपत्तेः—रथादिनिरूपितचैतन्यनिष्ठाधिष्ठानतावच्छेदकत्वासंभ-
वार्त । तथाच प्रातिभासिकदेशावच्छिन्नचैतन्ये रथाद्यध्यासो न संभवतीति भावः ।
नच रथाद्युत्पत्तेः पूर्वं भूतलादिदेशविशेषोत्पत्तिस्ततो गजाद्यध्यास इति प्रातिभा-
सिक भूतलादिदेशविशेषस्य गजादिपूर्वकालीनत्वेन प्रातिभासिकभूतलादिदेश
विशेषस्य गजादिनिरूपितचैतन्यनिष्ठाधिष्ठानतावच्छेदकत्वं संभवतीति वाच्यम् ।
प्रातिभासिकपदार्थस्य व्यावहारिकपदार्थावच्छिन्नचैतन्येऽध्यासो न तु प्रातिभा-
सिकपदार्थावच्छिन्नचैतन्येऽध्यास इति त्वयांगीकारादिति । परममूले (तदेति) स्वप्नाव-
स्थायामित्यर्थः । परममूले (तथाचेति) गजाद्यधिष्ठानतयोपलभ्यमानभूतलादि-
देशविशेषस्यापि सन्निकृष्टतया प्रातिभासिकत्वावश्यकत्वेन तस्याधिष्ठानापेक्षतयाऽ
धिष्ठानत्वाभावेसतीत्यर्थः (संप्रयुक्तेति) इन्द्रियसंबन्धेत्यर्थः । ज्ञायमानत्वम्—
अनावृतत्वम् । तच्च—अनावृतत्वस्वरूपाधिष्ठानत्वप्रयोजकं तु स्वप्रकाशपरप्रकाशसा-
धारणम्—स्वप्रकाशपरप्रकाशाधिष्ठानवृत्तिज्ञायमानत्वमेवेत्यत्रैवकारव्यावर्त्यमाह (नत्वि
ति) वृत्त्यवच्छिन्नज्ञानविषयत्वं—वृत्त्यवच्छिन्नज्ञानप्रयोज्यानावृतत्वम् । गौरवात्—
ज्ञायमानत्वापेक्षया वृत्त्यवच्छिन्नज्ञानविषयत्वादौ शरीरकृतगौरवात् ॥

मू०—प्रतीयमानो हि रथादिरस्तीत्येव प्रतीयते इति सद्रूपेण
प्रकाशमानं चैतन्यमेवाधिष्ठानम् । देशविशेषोपिचिद-
ध्यस्तः प्रातिभासिकः रथादाविन्द्रियग्राह्यत्वमपि प्रातिभा-
सिकं तदासर्वेन्द्रियाणामुपरमात् ॥

शि०म०—ननु स्वप्रकाशमपि चैतन्यं नाधिष्ठानं चित्त्वादिना ज्ञाय-
माने तत्र जडाध्यासायोगादित्यत आह (सद्रूपेणेति) चैतन्यं सत्त्वेन
प्रकाशमानमेवाधिष्ठानं, नतु चिदानंदलक्षणपरिपूर्णस्वरूपेण तद्रूपस्य
तस्य शास्त्रविषयस्य मूलाविद्यया आवृतत्वादिति भावः । तर्हि
सद्रूपेण वा चैतन्यं कथं प्रकाशते इत्याशंक्य सन् घट इतिवत्सन्नाजः
सन् रथ इति गजादेः सत्त्वेन प्रतीयमानत्वात्तस्य च सत्त्वस्याधिष्ठान-
रूपत्वादतिरिक्तसत्तायाश्चानभ्युपगमाच्चैतन्यमपि तेन रूपेण प्रतीयते
इत्यभिप्रेत्याह (प्रतीयमानोहीति) नन्वेवमत्रायं गज इति देशवि-
शेषाधिष्ठानकतया गजाद्युपलम्भो न स्यादित्युक्तमित्यत आह (देश-
विशेषोपीति) ननु रथादेश्चैतन्याध्यस्तत्वे तत्रेदंतेन्द्रियग्राह्यत्वयोर-
नवभासप्रसंगः । नहि शुक्तिरूप्यादाविवइन्द्रियग्राह्येदमवच्छिन्नचैतन्य-
मधिष्ठानं येन तद्वत्तेदंतादिरत्रावभासेदित्यत आह (रथादाविति

अपिरयमनुक्तसमुच्चये इदंत्वमपीत्यर्थः । नन्विन्द्रियग्राह्यत्वस्यापि प्रातिभासिकत्वकल्पने गौरवमित्यत आह (तदेति) ननु देशविशेषस्याप्यध्यस्तत्वे तदधिष्ठानमन्तःकरणावच्छिन्नचैतन्यम् ॥

म० प्र०-तत्र-चैतन्ये (जडाध्यासायोगादिति) नह्यसाधारणशुक्तित्वादिधर्मेण ज्ञायमानशुक्तिकादौ रजताद्यध्यासः संभवतीति भावः । सत्त्वेन-अस्थित्वेन । प्रकाशमानं-ज्ञायमानं (आवृतत्वादिति) नच विदुषा सञ्चिदानंदपरिपूर्णलक्षण-ब्रह्मणः ज्ञातत्वाद्विदुषः प्रपंचाध्यासो न स्यादिति वाच्यम् । विदुषो वस्तुतः प्रपंचाध्यासाभावेऽपि बाधितानुवृत्त्या तस्य प्रपंचाध्याससत्त्वादिति । तर्हि-सत्त्वेन प्रकाशमानचैतन्यस्याधिष्ठानत्वस्वीकारे । सद्रूपेणवा-सद्रूपेणैव, प्रकाशते-भाति । तेन रूपेण-सद्रूपत्वधर्मेण, एवं-चैतन्यस्याधिष्ठानत्वस्वीकारेऽसि (इत्युक्तमिति) रथाद्यधिष्ठानतया देशविशेषस्योपलभ्यमानत्वेनेति पूर्ववाक्ये इत्युक्तमित्यर्थः । परममूले (देशविशेष इति) अत्रायं रथ इत्यधिष्ठानतया प्रतीयमानदेशविशेषस्यापि प्रातिभासिकत्वाच्चाधिष्ठानतेति भावः । येन-इन्द्रियग्राह्येदमवच्छिन्नचैतन्यस्याधिष्ठानत्वेन (तद्वेति) इन्द्रियग्राह्येदमवच्छिन्नचैतन्याधिष्ठानप्राप्तेत्यर्थः । अत्र-रथादौ, (गौरवमिति) तथाचरथादिकल्पनतन्निष्ठेन्द्रियग्राह्यत्वकल्पनयोगौ रवेण रथादि स्मरणमेव स्वीकरणीयमिति भावः । परममूले (तदेति) स्वभावस्थायामित्यर्थः । परममूले (सर्वेन्द्रियाणामिति) व्यावहारिकसर्वेन्द्रियाणामित्यर्थः । तथाच रथाद्य परोक्षावभासानुपपत्त्या रथादिस्मरणसंभवाच्च गौरवं रथादिनिष्ठेन्द्रियग्राह्यत्वकल्पन-प्रतिबंधकमिति भावः ॥

मू०-अहं गज इति प्रतीत्यापादनं तु पूर्ववन्निरसनीयम् ॥

शि० म०-तस्यैव स्वप्ने प्रतिभासात् “सधीः स्वप्नो भूत्वेमं लोकमनुसंचरेत्” इति श्रुतेश्चेति चेन्न तावत्प्रतिभासादन्तःकरणावच्छिन्नाधिष्ठानत्वं सुखादिवच्छुद्धचैतन्याध्यासेऽपि तद्विशिष्टप्रतिभासोपपत्तेः सधीरित्यादिश्रुतेश्च “दशभिः सह पुत्रैश्च भारं वहति गर्दभी” इत्यत्र पुत्राणां भारानन्वयवत् “अग्रा इ पत्नी वाँस्स जूर्देवेन त्वष्टा सोमं पिब स्वाहा” इत्यत्र त्वष्टस्सहत्वप्रतियोगिनः पातृत्वानन्वयवच्च धिया सह वर्तमानः आत्मा स्वप्नो भूत्वेत्यनन्वयलक्षणा प्राधान्येऽप्युपपत्तेः । तस्माच्छुद्धमेव चैतन्यं स्वाप्नगजाद्यधिष्ठानमिति । नन्वंतःकरणस्य स्वाप्नाध्यासाधिष्ठानतावच्छेदकत्वाभावेऽपि तदधिष्ठानस्य वस्तुतोऽन्तःकरणावच्छिन्नतया सुखादिवदहं गज इत्यादि प्रतीत्यापत्तिरित्याशंक्य शुक्तिरू-

यवत्तदनुभवस्येदमाकारानुभवाहितसंस्कारजन्यत्वान्नाहमाकारत्वमित्याह (अहंगजइति) ॥

म० प्र०—तस्यैव—अन्तःकरणावच्छिन्नचैतन्यस्यैव, प्रतिभासात्—सद्रूपत्वेन ज्ञानात्, स्वाप्तरथादिपदार्थज्ञानादिति वा (सधीरिति) बुद्धिविशिष्ट आत्मास्वप्नो भूत्वास्वाप्नपदार्थाद्याकारपरिणतबुद्ध्यवभासकत्वेन तदाकारो भूत्वेमं लोकं जाग्रत्पदार्थजातमनुसंचरेदनुसंचरत्यनुभवतीत्यर्थः । तद्विशिष्टप्रतिभासोपपत्तेः—अन्तःकरणविशिष्टचैतन्यस्य रथादिज्ञानोपपत्तेः (सधीरिति) सधीरित्यादिश्रुतेश्चेत्यनन्वयलक्षणाप्राधान्येऽप्युपपत्तेरित्यन्वयः । अन्तःकरणे रथादिनिरूपितचैतन्यनिष्ठाधिष्ठानत्वानन्वयलक्षणाप्राधान्ये सत्यपि सधीरित्यादिश्रुत्युपपत्तेरित्यर्थः । अनन्वये लौकिकदृष्टान्तमाह (दशभिरिति) भारानन्वयवत् पुत्राणां गर्दभीकर्तृकभारवहानानुपयोगेन संबंधाभाववत् अनन्वये एव वैदिकदृष्टान्तमाह (अग्नाइति) हे अग्ने त्वं सोमं पिबेत्यन्वयः कथं भूतस्त्वं पत्नीवान् पत्नीविशिष्टः पुनः कथं भूतस्त्वं त्वष्टा त्वष्टृसंज्ञकेन देवेन सज्जः सहवर्त्तमानः सहवर्त्तमानत्वं चैककर्माधिष्ठातृत्वेन बोध्यम् । सहत्वप्रतियोगिनः—वैशिष्ट्यलक्षणसहत्वनिरूपकस्य पातृत्वेति—सोमपानकर्तृत्वेत्यर्थः । तस्मात्—अन्तःकरणेरथादिनिरूपितचैतन्यनिष्ठाधिष्ठानत्वस्यान्वयाभावात् । तदधिष्ठानस्य—स्वाप्तरथाद्यधिष्ठानचैतन्यस्य, वस्तुतः—विचारतः । तदनुभवस्य—गजाद्यनुभवस्य ॥

मू०—स्वाप्नगजादयः साक्षान्मायापरिणामा इति केचित् । अन्तःकरणद्वारा तत्परिणामा इत्यन्ये ॥

शि० म०—ननु स्वाप्नगजादिज्ञानस्य न तत्कालोत्पन्नविषयत्वमुपादानाभावात् । तथाहि न तावच्चैतन्यमुपादानमपरिणामित्वेन दूषितत्वात् । नाप्यविद्या, साहि न मूलाविद्या तदुत्पादकगजाद्यवयवाभावेन तस्यास्साक्षात्तदुत्पादकत्वायोगात् । घटादेरपि मृत्पिण्डादिस्वावयवद्वारेण मूलाविद्याकार्यत्वाभ्युपगमात् । नापि तूलाविद्या, सापि न बाह्यदेशावच्छिन्नचैतन्याश्रिता देशविशेषस्यापि प्रातिभासिकत्वात् । न चान्तःकरणवच्छिन्नाश्रिता गजादिहेतुः, अन्तःकरणस्य गजाद्युपादानाविद्याधिष्ठानतावच्छेदकत्वे प्रमाणाभावात्, तस्मान्न गजादेः प्रातिभासिकत्वमित्याशङ्क्य मूलाविद्यैव साक्षात्स्वप्नगजाद्युपादानं, गजादेश्च शुक्तिरूप्यवत्प्रातिभासिकत्वात् तदवयवापेक्षा लौकिकपरमार्थगजादेरेव तदपेक्षत्वादित्यभिप्रेत्याह (स्वाप्नगजादय इति । अन्तःकरणद्वारेति) न चान्न

प्रमाणाभावः स्वप्ने गजाद्युत्पत्त्यनुपपत्तेरेव प्रमाणत्वात् । अन्यथा साक्षादविद्यापरिणामत्वेसुषुप्तावपि केवलाविद्यायाः सत्त्वेन तत्प्रतिभासापत्तेरिति भावः । एतच्चापाततः क्लृप्ताज्ञानोपादानादेव स्वप्नाध्यासोपपत्तेः ॥

म०प्र-तस्याः-मूलाविद्यायाः । साक्षात्-अवयवैर्विना । तदुत्पादकत्वायोगात्-गजादिजनकत्वासंभवात् । ननु तस्या गजाद्यवयवद्वारा गजाद्युत्पादकत्वं स्यादित्याशंक्याह (तदुत्पादकेति) स्वाप्नगजादिजनकेत्यर्थः (अवयवाभावेनेति) मूलाविद्याया गजाद्यवयवद्वारापि गजाद्युत्पादानत्वासंभवादिति शेषः । ननु स्वाप्नगजादिकं प्रति मूलाविद्यायाः साक्षादुत्पादकत्वासंभवस्वीकारे व्यावहारिकघटादेरपि मूलाविद्याकार्यत्वं न स्यादित्याशंक्याह (घटादेरिति) व्यावहारिकघटादेरित्यर्थः (स्वेति) घटादीत्यर्थः । तस्मात्-स्वाप्नगजाद्युत्पादानकारणानिरूपणात् । प्रातिभासिकत्वमिति-तथाच स्वप्नकाले व्यावहारिकगजादिविषयकस्मरणमेव नानुभव इति भावः । तदवयवापेक्षा-गजाद्यवयवापेक्षा (लौकिकपरमार्थेति) लोकप्रसिद्धव्यावहारिकेत्यर्थः । तदपेक्षत्वात्-अवयवापेक्षत्वात् अन्तःकरणस्य स्वाप्नगजादिनिमित्तकारणत्वकल्पनापेक्षया स्वाप्नगजादिष्वन्तःकरणद्वारा मायापरिणामत्वकल्पनं वरमित्यभिप्रायवतामाचार्याणामतमाह । परममूले (अन्तःकरणद्वारेति) अन्तःकरणाभिन्नपरिणामवत्यामायाया गजाद्याः परिणामादित्यर्थः । अत्र-स्वाप्नगजादीनामन्तःकरणद्वारा मायायाः परिणामत्वे । अनुपपत्तेः-स्वप्नकालीनगजाद्युत्पत्तिरन्तःकरणद्वारा मायानिष्ठकारणत्वं विनानुपपद्यमानासत्यन्तःकरणद्वारा स्वाप्नगजाद्युत्पत्तिनिरूपितमायानिष्ठकारणतां कल्पयतीत्यर्थापत्तेः (अन्यथेति) अस्यैव विवरणं साक्षादविद्यापरिणामत्वे इति स्वाप्नगजादेरन्तःकरणद्वारं विनैवाविद्योपादानकत्वे इति तदर्थ इति (तत्प्रतिभासेति) स्वाप्नगजादिज्ञानेत्यर्थः । एतच्च-उक्तदूषणं च ॥

मू०-ननु गजादेः शुद्धचैत्याध्यस्तत्वे इदानीं तत्साक्षात्काराभावेन जागरणेपि स्वप्नोपलब्धगजादयः अनुवर्तैरन् ॥ उच्यते । कार्यविनाशो हि द्विविधः कश्चिदुपादानेन सह कश्चित्तु विद्यमाने एवोपादाने आद्यो बाधः द्वितीयस्तु निवृत्तिः । आद्यस्य कारणमधिष्ठानतत्त्वसाक्षात्कारः, तेन विनोपादानभूताया अविद्याया अनिवृत्तेः । द्वितीये विरोधिवृत्त्युत्पत्तिर्दोषनिवृत्तिश्च तदिह ब्रह्मसाक्षात्काराभावात् ॥

शि० म०—नच सुषुप्तौ तत्प्रतिभासापत्तिः, अन्तःकरणाभावात्, तस्य च रागद्वेषादिवत्तत्र निमित्तकारणत्वात् । किंचान्तःकरणद्वारत्वेपि न गजाद्युत्पत्तिः क्लृप्तगजावयवादेरभावात् यदिच प्रातिभासकत्वान्न तदवयवापेक्षा तदा मूलाविद्ययैव साक्षात्प्रातिभासिकतदुत्पत्तिसंभवेन किमंतर्गतेनान्तःकरणेनेत्यास्तामतिविस्तरः । ननु स्वाप्नगजादेर्मायापरिणामस्य शुद्धचैतन्याध्यासे इदानीं तदधिष्ठानब्रह्मसाक्षात्काराभावेन घटादिवद्बाधो न स्यात् । ततश्च तस्य जागरणेऽप्यनिवृत्तत्वात्प्रतिभासापत्तिरिति शङ्कते (नन्विति) बाधानुपपत्तिमङ्गीकरोति (उच्यते इति) तर्हि स्वाप्नगजादिर्जागरणेऽप्यनुवर्त्ततेत्याशङ्क्य बाधाभावेपि निवृत्तत्वान्नानुवृत्तिरिति वक्तुं प्रथमं भेदेन निवृत्तिबाधौ निरूपयति (कार्यविनाशोहीति । उपादानेनेति) अज्ञानेतिशेषः । तेन मूर्तिपिण्डेन सह घटध्वंसेपिन बाधः, तदुपादानभूताया अविद्याया अनिवृत्तित्वादिति ध्येयम् । न केवलं स्वरूपतो निवृत्तिबाधयोर्भेदः किंतु कारणभेदादपीत्याह (आद्यस्येति) बाधस्येत्यर्थः । ततः किमित्यत आह (तदिहेति) तस्माद्बाधनिवृत्त्योर्भेदादिह जागरणेपि ॥

म० प्र०—तत्प्रतिभासापत्तिः—स्वाप्नगजादिज्ञानापत्तिः । ननु सुषुप्तावन्तःकरणाभावेन स्वाप्नगजादिज्ञानाभावस्वीकारेऽन्तःकरणस्य स्वाप्नगजाद्युपादानत्वं प्राप्तमित्याशङ्क्याह (तस्येति) अन्तःकरणस्येत्यर्थः (रागद्वेषादिवदिति) यथारागद्वेषादीनां प्रवृत्तौ निमित्तकारणत्वं तद्वदित्यर्थः । तत्र—स्वाप्नगजादौ (अन्तःकरणद्वारत्वेपि) अन्तःकरणनिष्ठस्वाप्नगजादिनिरूपितमायानिष्ठकारणत्वप्रयोजकत्वेपि (गजादीति) स्वाप्नगजादीत्यर्थः । प्रातिभासिकत्वात्—स्वाप्नगजादेर्ज्ञानकालमात्रवृत्तित्वात्, तदवयवापेक्षा—स्वाप्नगजाद्यवयवापेक्षा (तदुत्पत्तीति) स्वाप्नगजाद्युत्पत्तीत्यर्थः । अंतर्गतेन—द्वारभूतेन, इदानीं—जागरणकाले (तदधिष्ठानेति) स्वाप्नगजाद्यधिष्ठानेत्यर्थः । ततश्च—स्वाप्नगजादीनां बाधाभावादेव, तस्य—स्वाप्नगजादेः, तर्हि—बाधाभावाङ्गीकारे, तेन—उपादानाज्ञानेन सह कार्यविनाशस्य बाधशब्दार्थत्वस्वीकारेण (तदुपादानेति) घटाद्युपादानेत्यर्थः । कारणभेदात्—बाधनिवृत्त्योः कारणभेदात्, तस्मात्—बाधनिवृत्त्योः स्वरूपतः कारणतश्च ॥

मू०—स्वाप्नप्रपञ्चो मावाधिष्ठ मुसलप्रहारेण घटादेरिव विरोधिप्रत्ययान्तरोदयेन स्वजनकीभूतनिद्रादिदोषनाशेन वा गजादिनिवृत्तौ को विरोधः एवं च शुक्तिरूप्यस्य शुक्लवच्छि

नचैतन्यनिष्ठतूलाविद्याकार्यत्वपक्षे शुक्तिरिति ज्ञानेन
तदज्ञानेन सह रजतस्य बाधः ॥

शि०म०-मावाधिष्ठ-अविद्यया सह न निवर्त्येतेत्यर्थः । तर्ह्यविद्या-
विनाशाभावाद्गजादिनिवृत्तिरपि न स्यादित्याशंक्य ननुपादानवि-
नाशादेव सर्वत्र कार्यविनाशः किन्तु कारणान्तरेणापि गजादेश्च
घटादिर्मुसलप्रहारेणैव विरोधिवृत्त्यन्तरेणापि निवृत्त्युपपत्तेर्न विरोध
इत्याह (मुसलप्रहारेणेति) ननु स्वप्न एव गजप्रतिभासानंतरमश्वप्र-
तिभाससमयेपि तज्जनकनिद्रादृष्टसंस्कारादि सत्त्वेन तदापि गजोऽनुव-
र्ततेत्याशंक्य फलबलानुगतादिवृत्तिपरिणाम एव विरोधीति तेनैव तन्नि-
वृत्तिरित्यभिप्रेत्याह (विरोधीति) ननु स्वप्ने अंत्यपदार्थस्य विनाशो
न स्यात्तदनंतरं सुषुप्तौ विरोधिपदार्थांतरानुदयादित्याशंक्य तत्र
निद्रादिनाशो निवर्तक इत्याशयवानाह (स्वजनकीभूतेति) नचा-
ननुगमः फलबलेनानुगतस्यैव निवर्तकत्वाभ्युपगमात् । नन्विदानी-
मबाधितस्यापि स्वप्नप्रपञ्चस्य प्रातिभासिकत्वाभ्युपगमे शुक्तिरूप्यस्य
शुक्तितत्त्वज्ञानेपि बाधो न स्यात्तदभावेऽप्यागंतुकदोषजन्यत्वेन प्राति-
भासिकत्वोपपत्तेरिति चेत् किं शुक्तिरजतस्य तूलाविद्यापरिणामत्वपक्षे
बाधानुपपत्तिर्मूलाविद्यापरिणामत्वपक्षे वा । तत्र नाद्य इत्याह (एवं-
चेति) कार्यविनाशस्य द्वैविध्येऽसतीत्यर्थः (शुक्तिरिति । ज्ञानेनेति)
नेदं रजतमिति ज्ञानेनेत्यपि द्रष्टव्यम् ॥

म० प्र०-तर्हि-गजादेः स्वोपादानाविद्यया सह नाशानङ्गीकारे, तदापि-अश्व
प्रतिभाससमयेपि, फलबलात्-स्वप्नगजादिज्ञानध्वंसस्वरूपकार्यान्यथानुपपत्त्या,
तत्र-स्वप्नगजाद्यनुवर्त्तने, तदनंतरम्-स्वप्नांत्यपदार्थानंतरम्, स्वप्नांत्यपदार्थज्ञाना-
नंतरं वा, तत्र-स्वप्नांत्यपदार्थे । अत्रनिरूपितत्वं सप्तम्यर्थः । निद्रादिनाशः-स्वप्नां-
त्यपदार्थजनकनिद्रादिनाशः । आदिनाऽदृष्टादिसंग्रहः, अननुगमः-स्वप्नपदार्थ-
निवर्त्तकानामेकस्वरूपत्वाभावः । अनुगतस्वप्नपदार्थनिवर्त्तकतावच्छेदकाभाव इति
यावत्, फलबलेन-स्वप्नपदार्थनिवृत्तिरूपकार्यबलेन, अननुगतस्य-नानाविधस्य
स्वप्नपदार्थनिवर्त्तकस्य, इदानीं-जागरणकाले, तदभावेपि-बाधाभावेपि (आगंतुकेति)
सादृश्याद्यागंतुकेत्यर्थः । तत्र-द्वयोर्मध्ये ॥

शि०म०-भेदगोचराज्ञानकार्यस्य रजतस्य समानविषयभेदसा-
क्षात्कारेणैव बाध्यत्वात् । नचैवं शुक्तितत्त्वज्ञानमेव बाधकं नेदं रजत-

मित्यनुवाद इति पंचपादिकावाक्यविरोध इतिवाच्यम्, भिन्नविषय-
भेदज्ञानस्य शुक्त्यज्ञानकार्यरजताबाधकत्वेन तत्परतया टीकावाक्यो
पपत्तेः । नच रजतस्य तूलाविद्याकार्यत्वे प्रमाणाभावः, अनुमानादे-
स्तत्प्रमाणस्योक्तत्वात् । ननु तूलाज्ञानांगीकारे नानाज्ञानापत्तौ
मायामित्यादिश्रुतिविरोध इति चेत्, न मूलाज्ञानस्यैवावस्थाभेदास्तू-
लाज्ञानपदवाच्या इत्यभ्युपगमात् । नच मूलाज्ञानस्यैव तूलाज्ञानरूपत्वे
तस्य शुक्तितत्त्वज्ञानान्निवृत्त्यापत्तिः तत्तज्ज्ञानात्तत्तद्विषयावरणशक्ते-
रेव विनाशात् । नचैवं समानविषयसर्वावरणशक्तीनां युगपदेव शुक्त्या-
दिज्ञानान्निवृत्तिप्रसंग इति युक्तं समानविषयत्वेऽप्येकैकावरणशक्तिरेव
कार्यबलात्तत्त्वज्ञानेन प्रविलयकल्पनात् । अन्यथा न्यायमतेऽप्येकज्ञा-
नेनैव सर्वज्ञानप्रागभावानां निवृत्तिप्रसंगः ॥

म०प्र-(समानविषयभेदसाक्षात्कारेणैवेति) शुक्त्यादिपुरोवर्त्तिनिष्ठप्रातिभा-
सिकरजतादिप्रतियोगिकभेदगोचराज्ञानविषयसमानोऽभिन्नो विषयो यस्य शुक्त्या-
दिपुरोवर्त्तिनिष्ठप्रातिभासिकरजतादिप्रतियोगिकभेदसाक्षात्कारस्य स तथा स
चासौ भेदसाक्षात्कारस्तेनैवेत्यर्थः । एवं-नेदंरजतमित्यादिज्ञानस्य शुक्तिरजता-
दिबाधकत्वस्वीकारे सति । भिन्नविषयभेदज्ञानस्य-शुक्त्यादिपुरोवर्त्तिनिष्ठव्या-
वहारिकरजतादिप्रतियोगिकभेदज्ञानस्य तत्परतया-व्यावहारिकरजतादिविष-
यकं नेदं रजतमित्यादिज्ञानमनुवादकं न बाधकमित्यर्थाभिप्रायकत्वेन (टीकावा-
क्येति) पंचपादिका वाक्येत्यर्थः । तत्प्रमाणस्य-रजतस्य तूलाविद्याकार्यत्वे-
प्रमाणस्य (उक्तत्वादिति) रजतोत्पत्तिनिरूपणग्रंथे रूप्याध्यासः साक्षाद-
विद्योपादानः अन्यानुपादानत्वे सति सोपादानत्वादाकाशवदित्याद्यनुमानस्योक्त-
त्वादित्यर्थः । यद्वा शुक्तिरजतादिकं तूलाविद्याकार्यं ब्रह्मज्ञानेतरशुक्तिज्ञानादि-
बाध्यत्वाद्यन्नैवं तन्नैवं, घटादिवदित्यनुमानस्यैवोक्तप्रायत्वादित्यर्थः । अवस्था-
भेदाः-आवरणविक्षेपानुकूलशक्तिविशेषाः । तस्य-मूलाज्ञानस्य (शुक्तितत्त्वेति)
शुक्तिस्वरूपेत्यर्थः (निवृत्त्यापत्तिरिति) शक्तिशक्तिमतोरभेदान्मूलाज्ञानस्यैव
तूलाज्ञानरूपत्वेन तूलाज्ञानस्य शुक्तिस्वरूपज्ञानेन निवृत्त्यामूलाज्ञानस्यापि नाशः
स्यात्तथाच पुनर्भ्रमः संसारश्च न स्यादितिभावः । तत्तज्ज्ञानात्-शुक्त्यादितत्त-
त्पदार्थज्ञानात् (शक्तेरेवेति) ननु मूलाविद्याया नाशः इत्येवकारार्थ इति, एवं-
शुक्त्यादिज्ञानेन तत्तद्विषयकावरणशक्तिनाशस्वीकारे सति । समानविषयसर्वाव-
रणशक्तीनाम्-शुक्त्यादिपदार्थज्ञानविषयाभिन्नविषयावरणानुकूलनिखिलतूलाज्ञाना-
नाम् । समानविषयत्वेऽपि-शुक्त्यादिपदार्थविषयकनानावरणशक्तीनां शुक्त्यादि-

पदार्थज्ञानविषयसमानविषयकत्वेपि, कार्य्यवलात्-पुनर्भ्रातिरूपकार्य्यान्यथानु-
पपत्त्या । अन्यथा-पुनर्भ्रातिरूपकार्य्यान्यथानुपपत्त्यैकावरणशक्तिनाशानङ्गीकारे
(प्रसङ्गइति) तथाच घटादिष्वेकज्ञानानन्तरं पुनर्ज्ञानं न स्यादितिशेषः ॥

शि०म०-यदि च प्रागभावानां प्रतियोगिजननस्वरूपयोग्यत्वावि-
शेषेपि फलबलकल्प्यस्वभावविशेषादेक एव प्रतियोगिना निवर्तते
इति मतं तदा समानविषयतूलाज्ञानानामावरकत्वेप्यात्मनि पुनर-
ज्ञानानुभवाद्ब्रह्मान्तरोदयाच्च तत्त्वज्ञानादेकस्मादेकैवावरणशक्तिर्नि-
वर्तते इति तुल्यम् । ननु तत्त्वज्ञानादावरणशक्तेरेव विनाशाभ्युपगमे
मुक्तावप्यज्ञानं स्यात् । नच ब्रह्मसाक्षात्कारात्प्रागेव सर्वावस्था विन-
श्यंतीति प्रमाणमस्तीति चेत्, न किं मुक्तावापाद्यमानमज्ञानमनावरक-
मुतावरकमनाद्यः, अनावरकाज्ञाने प्रमाणाभावात् । द्वितीयेपि न ताव-
द्ब्रह्मावरकं ब्रह्मणः साक्षात्कृतत्वेन तदावरणशंकानवकाशात् । नापि
प्रपञ्चावरकं मूलाज्ञाननिवर्तकेन ब्रह्मसाक्षात्कारेण तन्मूलनिखिलप्रपं-
चस्य निवर्तितत्वात् अविषया विद्यावस्थायाश्चाभावात् । भावेवा
तस्या अपि निखिलनिवर्तकब्रह्मज्ञानेन निवर्तितत्वात् । तस्मान्मूला-
ज्ञानस्यानाद्यवस्थाभेद एव तूलाज्ञानं तत्परिणामश्चशुक्तिरजतमिति
तैर्नैव सहाध्यासस्य तत्त्वज्ञानान्निवृत्तिरिति युक्तो बाधः तदुक्तं विव-
रणाचार्यैः-मूलाज्ञानस्यैवावस्थाभेदा रजताद्युपादानानि शुक्तिका-
दिज्ञानैस्सहाध्यासेन निवर्तते इति । मूलाविद्याकार्य्यत्वपक्षे रजतस्य
बाधाभावमनुमोदते ॥

म०प्र०-एकएव-एकप्रागभावएव । आत्मनि-अन्तःकरणेऽन्तःकरणावच्छिन्नचैतन्ये
वा घटाद्यवच्छिन्नात्मनि वा । तत्त्वज्ञानात्-घटादिस्वरूपविषयकयथार्थज्ञानात् । यत्र
तत्त्वज्ञानत्वं तत्रावरणशक्तिनाशकत्वमिति व्याप्तेर्घटादिज्ञानेषु दृष्टत्वेन ब्रह्मज्ञानस्य
तत्त्वज्ञानत्वात्तत्रापि ब्रह्मविषयकावरणशक्तिनाशकत्वेन मूलाज्ञानस्य नाशो न
स्यात्तथाच मुक्तावप्यज्ञानं स्यादित्याशयेन शङ्कते (नन्विति) प्रागेव-मुक्तेः प्रा-
गेव, सर्वावस्थाः-सर्वावरणशक्तयः मुक्तावापाद्यामानमावरकाज्ञानं किं ब्रह्मावरकमुत
प्रपञ्चावरकमविषयं वा नाद्य इत्याह (नतावादिति । तदावरणेति) ब्रह्माच्छादने-
त्यर्थः । नापिद्वितीय इत्याह (नापीति । तन्मूलेति) अविद्याकारणकेत्यर्थः ।
नापि तृतीय इत्यभिप्रेत्य हेतुमाह (अविषयाविद्यावस्थायाश्चेति) विषयिताभाव-
कत्या अविद्यायाः स्वरूपस्येत्यर्थः । तस्याः-अविषयाविद्यावस्थायाः, तस्मात्-
तूलाज्ञानस्य मूलाज्ञानावस्थाविशेषत्वस्वीकारेदोषाभावात् । अवस्थाभेदएव-स्वरूप-

विशेष एव । तत्परिणामः—तूलाज्ञानरूपोपादानसमसत्ताकार्यम् । तेनैवसह—
तूलाज्ञानरूपमूलाज्ञानस्वरूपविशेषेण सहैव । अध्यासस्य—अध्यस्तशुक्तिरजतस्य
तत्त्वेति । शुक्तिस्वरूपेत्यर्थः । अवस्थाभेदाः—स्वरूपविशेषतूलाज्ञानानि । सहाध्या-
सेन—शुक्तिरजताद्यध्यस्तैः सह अनुमोदते—अंगीकरोति ।

मू०—मूलाविद्याकार्यत्वपक्षेतु मूलाविद्याया ब्रह्मसाक्षात्कार-
मात्रनिवर्त्यतया शुक्तित्वज्ञानेनानिवर्त्यतयातत्रशुक्तिज्ञाना-
न्निवृत्तिमात्रमुद्गरप्रहारेणघटस्येव ॥

शि०म०—(मूलाविद्येति । निवृत्तिमात्रमिति) ननु अस्मिन्पक्षे
शुक्तिरजतज्ञानस्य प्रमात्वापत्तिः संसारदशायामबाधितत्वेन उक्तल-
क्षणसत्त्वात्, नचार्थक्रियाकारित्वमबाधितत्वं शुक्तिरजतं नार्थक्रिया-
कारीति नोक्तदोष इति वाच्यम्, स्वप्नोपलब्धगजादेः प्रसिद्धगजवदर्थ-
क्रियाकारित्वात् अबाधितत्वस्याप्यर्थक्रियाविशेषणत्वे आत्माश्रया-
द्यनवस्थापातात् । स्वप्नस्त्रीदर्शनस्य सत्यसमृद्धिहेतुत्वदर्शनाच्च । नच
प्रातिभासिकभिन्नविषयत्वमबाधितविषयपदेन विवक्षितमिति युक्तम्,
सुखादेरपि प्रतिभाससमयमात्रवृत्तित्वेन तज्ज्ञानस्याप्रमात्वापत्तेरिति
चेत्, न आगंतुकदोषाजन्यत्वस्य तदजन्यार्थविषयकत्वस्य वा अबाधि-
तविषयपदेनात्र विवक्षितत्वात् । प्रातिभासिकरजतस्य चागंतुकका-
चादिदोषजन्यत्वान्न तज्ज्ञानेऽतिव्याप्तिः । तस्माद्युक्तं रजतस्य मूला-
विद्याकार्यत्वम् ॥

मः प्र०—परममूले (तत्रेति) शुक्तावित्यर्थः । अस्मिन्पक्षे—शुक्तिरजतादेर्मूला-
विद्याकार्यत्वमते, अबाधितत्वेन—शुक्तिरजतादेः स्वोपादाननाशसहितस्वनाशाप्र-
तियोगित्वेन, उक्तलक्षणसत्त्वात्—शुक्तिरजतादिज्ञानेऽबाधितार्थविषयकत्वरूपोक्त-
लक्षणसत्त्वात्, अर्थक्रियाकारित्वं—सफलचेष्टाजनकत्वम्, उक्तदोषः—शुक्तिरजता-
दिज्ञाने प्रमात्वापत्तिरूपो दोषः (प्रसिद्धेति) व्यावहारिकेत्यर्थः । अबाधित-
त्वस्य—अर्थक्रियाकारित्वरूपाबाधितत्वस्य, अर्थक्रियाविशेषणत्वे—अबाधितार्थ-
क्रियाकारित्वमबाधितत्वमित्यर्थक्रियाविशेषणत्वे (आत्माश्रयाद्यनवस्थापाता-
दिति) घटाद्यर्थनिष्ठविचारणीयाबाधितत्वादबाधितत्वनिर्वचनवाक्यार्थघटकार्थ
क्रियाविशेषणाबाधितत्वमभिन्नं भिन्नं वा । नाद्य आत्माश्रयात् अर्थक्रियायामबा-
धितत्वस्य घटाद्यर्थनिष्ठविचारणीयाबाधितत्वाद्भिन्नत्वेऽर्थक्रियायामप्यबाधितार्थ-
क्रियाकारित्वरूपमबाधितत्वं स्वीकरणीयं । पुनस्तस्यामित्याश्रयादिभिः सहानवस्था-
प्राप्तेरित्यर्थः (सत्यसमृद्धिहेतुत्वदर्शनाच्चेति)

यदाकर्मसु काम्येषु स्त्रियं स्वप्नेषु पश्यति ॥

समृद्धिः तत्र जानीयात्तस्मिन्स्वप्ननिदर्शने ॥

इति श्रुतेः श्रौतकाम्यकर्मव्यावहारिकवृद्धिनिरूपितकारणत्वज्ञानाच्चेत्यर्थः । प्रातिभासिकभिन्नविषयत्वं-ज्ञानकालमात्रवृत्तिभिन्नविषयत्वम्, तज्ज्ञानस्य-सुखादिप्रतीतिः (तदजन्येति) आगंतुकदोषानुत्पत्तेत्यर्थः । अत्र-उक्तप्रमालक्षणे, तस्मात्-शुक्तिरजतादेर्मूलाविद्याकार्यत्वाभ्युपगमदोषाभावात् ॥

मू०-ननु शुक्तौ रजतस्य प्रातिभाससमये प्रातिभासिकस-
त्ताभ्युपगमे नेदं रजतमिति त्रैकालिकनिषेधज्ञानं न स्यात्
किंत्विदानीमिदं न रजतमितीदानीं घटः श्यामो नेति
वदिति चेन्नानहि तत्र रजतत्वावच्छिन्नप्रतियोगिताकाभावो
निषेधधीविषयः ॥

शि०म०-ननु रजतस्य तत्त्वज्ञानाच्छुक्तौ विनाश इत्युक्तमयुक्तं
तस्य तत्रानुत्पत्तेः । दोषसहकृतया मूलाविद्यया वा प्राति
भाससमये तत्र तदुत्पत्त्यभ्युपगमे नेदं रजतं कालत्रयेऽप्यत्र रजतं ना-
स्तीति, त्रैकालिकाभावप्रतीतिविरोधात्, नच स्वप्नप्रपञ्चवत्प्रातिभा-
सिकत्वोपपत्तिः, तस्य तत्राप्यसंप्रतिपत्तेरित्याशयेन शङ्कते (नन्विति)
किं व्यवहितस्यैव निषेधधीविषयत्वसंभवादन्यथाख्यातिः सिषाधयि-
षिता उत प्रातिभासिकरजते तदनुपपत्तिः । नाद्यः, व्यवहितरजतस्य
पुरोवर्तिन्यप्रसक्तत्वात् । द्वितीयेऽपि किमधिकरणे कदाचित्प्रतियो-
गितावच्छेदकावच्छिन्नप्रतियोगिनो रजतस्य सत्त्वात् तस्य तदव-
च्छिन्नप्रतियोगिकत्रैकालिकाभावप्रतीतिविषयत्वानुपपत्तिः, प्रतीयमा-
नाभावप्रतियोगितावच्छेदकानाश्रयत्वाद्वा । तत्राद्ये इष्टापत्तिरित्याह
(नहीति) ॥

म० प्र०-(तत्त्वेति) शुक्तिस्वरूपेत्यर्थः । तस्य-रजतस्य, तत्र-शुक्तौ
(तदुत्पत्तीति) रजतोत्पत्तीत्यर्थः । विरोधात्-अनुपपत्तेः । नच कालत्रयेऽप्यत्र
रजतं नास्तीति प्रतीतेश्चैकालिकाभावविषयकत्वेऽपि नेदं रजतमिति प्रतीतेरजतपुरो-
वर्त्तिभेदविषयकत्वेनात्यन्ताभावविषयकत्वं कथमिति वाच्यम् । ययोर्भेदस्तयोः
कालत्रयेऽप्यत्यन्ताभेदो नास्ति तद्धर्मयोरन्योन्यधर्मिण्यत्यन्ताभावश्चास्तीति व्याप्तेर्ध-
ट्पटादिषु दृष्टत्वेन रजतपुरोवर्त्तिपदार्थयोरभेदात्यन्ताभावसत्त्वेन नेदं रजतमिति
प्रतीतिः रजतभेदविषयकत्वेऽपि रजतपुरोवर्त्तिपदार्थभेदात्यन्ताभावविषयकत्वस्य

रजतत्वात्यंताभावविषयकत्वस्य च संभवादिति (प्रातिभासिकत्वेति) रजते इति शेषः, तस्य-प्रातिभासिकत्वस्य, तत्रापि-स्वाप्नप्रपञ्चेपि, असंप्रतिपत्तेः-अनङ्गीकारात्, तदनुपपत्तिः-अत्यंताभावविषयकप्रतीतिविषयत्वासंभवः, तस्य-रजतस्य (तदवच्छिन्नेति) रजतत्वावच्छिन्नरजतेत्यर्थः । प्रतियोगि तावच्छेदकानाश्रयत्वात्-लौकिकपरमार्थत्वलक्षणव्यावहारिकत्वाभिन्नप्रतियोगितावच्छेदकानधिकरणत्वात्, तत्र-द्वयोः पक्षयोर्मध्यं । परममूले (तत्रेति) कालत्रयेप्यत्र रजतं नास्तीति, त्रैकालिकात्यंताभावज्ञाने । अत्र विषयत्वं सप्तम्यर्थः । रजतत्वे तस्यान्वय इति । परममूले (निषेधधीविषयइति) अधिकरणे यदाकदा-चित्प्रतियोगितावच्छेदकावच्छिन्नप्रतियोगिसत्त्वस्यात्र कालत्रयेपि रजतेनास्तीत्यादिधीविषयप्रतियोगितावच्छेदकावच्छिन्नप्रतियोगिताकत्रैकालिकात्यंताभावविरोधित्वादिति भावः ॥

मू०-किंतु लौकिकपारमार्थिकत्वावच्छिन्नप्रातिभासिकरजतप्रतियोगिताकः व्यधिकरणधर्मावच्छिन्नप्रतियोगिताकाभावाभ्युपगमात् । ननु प्रातिभासिके रजते पारमार्थिकत्वमवगतं न वा अनवगते प्रतियोगितावच्छेदकावच्छिन्नज्ञानाभावादभावप्रत्यक्षानुपपत्तिः, अवगते अपरोक्षावभासस्य तत्कालीनविषयसत्तानियतत्वात्, रजते पारमार्थिकत्वमप्यनिर्वचनीयं रजतवदेवोत्पन्नमिति तदवच्छिन्नरजतसत्त्वे

तदवच्छिन्नाभावस्तत्र कथं वर्तते इति चेत् ॥

शि०म०-द्वितीयमनुवदति (किंत्विति) रजतस्य लौकिकपरमार्थत्वलक्षणप्रतियोगितावच्छेदकानाश्रयत्वेपि सदिदं रजतमिति तद्वृत्तया ज्ञायमानत्वान्न निषेधधीविषयत्वानुपपत्तिरित्याह (लौकिकेति) लौकिकपरमार्थत्वावच्छिन्नप्रतियोगिताकप्रातिभासिकरजताभावो निषेधधीविषय इत्यर्थः । ननु लौकिकपरमार्थत्वं न प्रतियोगितावच्छेदकं प्रतियोग्यवृत्तित्वादिति चेत्, न, अभावज्ञानं येन रूपेण नियमेन प्रतियोगिनं विषयीकरोति तस्यैव प्रतियोगितावच्छेदकत्वात् तथापि कथमभावज्ञानमिति चेत् किं प्रतियोगितावच्छेदकावच्छिन्नप्रतियोगिप्रमित्यभावादभावज्ञानानुपपत्तिः उत व्यधिकरणधर्मावच्छिन्नप्रतियोगिताकाभावाभ्युपगमे अपसिद्धांतः । नाद्यः, लाघवेन तदवच्छिन्नप्र-

तियोगिज्ञानत्वेनैव प्रतियोगिज्ञानस्याभावधीहेतुत्वान्न द्वितीय इत्याह
(व्यधिकरणेति) ॥

म०प्र०—(सदिदमिति) लौकिकपरमार्थवदिदमित्यर्थः । तद्वत्तया—लौकिक-
परमार्थवत्तया । परममूले (व्यधिकरणेति) विरुद्धं प्रतियोगिभिन्नव्यावहारिकरज-
ताद्यधिकरणं यस्य धर्मस्य स व्यधिकरणः स चासौ धर्मश्च लौकिकपरमार्थत्वं तदव-
च्छिन्ना प्रतियोगिता यस्याभावस्य तादृशाभावाभ्युपगमादित्यर्थः (प्रतियो-
ग्यवृत्तित्वादिति) प्रतियोग्यवृत्तिधर्मो न प्रतियोगितावच्छेदक इति भावः (येन-
रूपेणेति) नियमेन यद्धर्मविशिष्टप्रतियोगिनं विषयीकरोतीत्यर्थः । लाघवेन—
प्रतियोगितावच्छेदकावच्छिन्नप्रतियोगियथार्थज्ञानत्वेन प्रतियोगिज्ञानस्याभावधीहे-
तुत्वापेक्षया प्रतियोगितावच्छेदकावच्छिन्नप्रतियोगिज्ञानत्वेन प्रतियोगिज्ञानस्याभा-
वधीहेत्वाभ्युपगमे कारणतावच्छेदके शरीरकृतादिलाघवेन (तदवच्छिन्नेति)
लौकिकपरमार्थत्वरूपप्रतियोगितावच्छेदकावच्छिन्नेत्यर्थः (हेतुत्वादिति)
तथाच लौकिकपरमार्थत्वप्रतियोगितावच्छेदकावच्छिन्नत्वेन प्रतियोगिनो ज्ञातत्वा-
च्छ्रुत्यादौ प्रतियोगितावच्छेदकावच्छिन्नप्रतियोग्यभावज्ञानं संभवतीति भावः ॥

मू०—न पारमार्थिकत्वस्याधिष्ठाननिष्ठस्य रजते प्रतिभाससंभ-
वेन रजतनिष्ठपारमार्थिकत्वोत्पत्त्यनभ्युपगमात् । यत्रारो-
प्यमसन्निकृष्टं तत्रैव प्रातिभासिकवस्तुत्पत्तेरङ्गीकारात् ।
अत एवेन्द्रियसन्निकृष्टतया जपाकुसुमगतलौहित्यस्य
स्फटिके भानसंभवान्न स्फटिके अनिर्वचनीयलौहित्यो
त्पत्तिः ॥

शि०म०—शुक्तिगतेदंताया इव तद्गतलौकिकपरमार्थताया एव
रजते प्रतीत्यभ्युपगमेन तदवच्छिन्नप्रतियोगिनस्तत्रासत्त्वान्न तदव-
च्छिन्नप्रतियोगिकाभावानुपपत्तिरिति परिहरति (न पारमार्थिकत्व-
स्येति) तर्हि सर्वत्रान्यथाख्यात्यापत्तिरविशेषादित्यत आह (यत्रेति)
नन्वारोप्यासन्निकर्षस्थले एवानिर्वचनीयवस्त्वभ्युपगमे स्फटिकेपि-
सन्निहितजपाकुसुमगतलौहित्यस्यैव भानापत्तौ अनिर्वचनीयलौहि-
त्याभ्युपगमो विरुध्येतेत्याशङ्क्य कुसुमासन्निकर्षस्थले एव तत्रानिर्व-
चनीयलौहित्याभ्युपगमादन्यत्र तदनुत्पत्तावपि न विरोध इत्याह
(अतएवेति) ॥

म०प्र०-तद्वतलौकिकपारमार्थतायाः-शुक्तिगतव्यावहारिकतायाः (तदवच्छि-
न्नेति) व्यावहारिकत्वाभिन्नलौकिकपरमार्थत्वावच्छिन्नेत्यर्थः । तत्र-शुक्तौ । परि-
हरति-अवगतपक्षमवलंब्य मूलकारो निराकरोति । परममूले (पारमार्थिकत्वस्येति)
व्यावहारिकत्वस्येत्यर्थः । परममूले (अधिष्ठाननिष्ठस्येति) शुक्तिनिष्ठस्येत्यर्थः । तर्हि-
शुक्तिगतव्यावहारिकतायाः शुक्तिरजते भानस्वीकारे । सर्वत्र-सर्वांशे रजतांशे
इति यावत् । अविशेषात्-मिथ्यात्वेन रजततन्निष्ठव्यावहारिकत्वयोस्तुल्यत्वात् ।
असन्निकर्षस्थले-व्यवधानाधिकरणे । तत्र-स्फटिके । अन्यत्र-कुसुमाव्यवधाना-
धिकरणे स्फटिके । तदनुत्पत्तौ-लौहित्योत्पत्त्यभावे । न विरोधः-लौहितः
स्फटिक इति प्रतीत्यनुत्पत्तिर्नास्ति ॥

मू०-नन्वेवं यत्र जपाकुसुमं द्रव्यान्तरव्यवधानादसन्निकृष्टं तत्र
लौहित्यप्रतीत्या प्रातिभासिकं लौहित्यं स्वीक्रियतामिति
चेन्न इष्टत्वात् ॥

शि०म०-नन्वेवं यत्र स्फटिकमात्रं सन्निकृष्टं तदुपरंजकं तु जपाकु-
सुमं हस्तादिना पिहितं तत्रानिर्वचनीयलौहित्यापत्तिरिति शङ्कते
(नन्वेवमिति । इष्टत्वादिति) नच कुसुमासन्निकर्षेपि तत्सहचरित-
प्रभायाः सन्निकृष्टत्वात्तद्वतलौहित्यमेव स्फटिके भासतामिति वा
च्यम्, जपाकुसुमप्रभाया एवासिद्धेः । तदुक्तं पंचपादिकाचार्यैः ।
यथा पद्मरागादिप्रभा निराश्रयाप्युन्मुखोपलभ्यते न तथा जपाकुसु-
मादेरिति । नन्वेवमन्तःकरणगतकर्तृत्वादेर्नित्यसन्निहितत्वेन तस्यैवा-
त्मनि भानसंभवे कथमनिर्वचनीयकर्तृत्वाभ्युपगम इति चेत् न, किं कर्तृ-
त्वादेरात्मन्यन्यथाख्यातिः सिषाध्यिषिता पारमार्थिकता वा । नाद्यः,
इष्टत्वात् । नद्वितीयः, अहंकारस्यात्मन्यध्यस्तत्वेनानिर्वचनीयतया
तद्धर्मस्य कर्तृत्वादेः सुतरामनिर्वचनीयत्वात् । नहि महेन्द्रजालनिर्मि-
तस्य राज्ञस्तदुपकरणं परमार्थसद् भवति । यद्वा आत्मनः कर्तृत्वादि-
प्रतिपादकशास्त्रप्रामाण्यायैव वियदादिवद्व्यावहारिकं तदभ्युपेयते ।
नच कर्तृद्रव्यव्यवहारापत्तिः धर्मिणोरात्मान्तःकरणयोरैक्याध्यासेन
धर्मिभेदानवभासनात् ॥

म०प्र०-यत्र-यादृशं । सन्निकृष्टं-इन्द्रियसंबद्धम्, उपरंजकं-स्फटिकेलौहित्य-
जनकम् । तत्र-तस्मिन्स्फटिके । तत्सहचरितप्रभायाः-कुसुमाव्यभिचरितकुसुम-
प्रभायाः । सन्निकृष्टत्वात्-इन्द्रियसंबद्धत्वात् (तद्वतेति) कुसुमगतेत्यर्थः (पद्म-

रागेति) रक्तमणीत्यर्थः (निराश्रयेति) अग्निज्वालावन्मणिप्रभामणिपृथक्के-
नोपलभ्यते । उन्मुखा-ऊर्ध्वमुखाप्युपलभ्यते इत्यर्थः । तद्धर्मस्य-अहंकाराधिक-
रणकस्य । तदुपकरणं-प्रसिद्धछत्राद्युपकरणम् । परमार्थसत्-व्यावहारिकम् (शास्त्र-
प्रामाण्यायेति) “कर्त्ता शास्त्रार्थवत्त्वात्” इत्यादिशास्त्रनिष्ठप्रमाजनकत्वायेत्यर्थः ।
इदं हि सूत्रं द्वितीयाध्यायस्य तृतीये पादेस्थितं आत्मनोऽसंगत्वश्रुतीनां कर्तुरि-
ष्टसाधनबोधकविधिवाक्यैर्विरोधसंदेहे सांख्योक्तबुद्धिमात्रनिष्ठकर्तृत्वव्यावर्त्तनेनात्मन
एव कर्तृत्वमत्र सूत्रे साध्यते तच्च कर्तृत्वमौपाधिकमित्युत्तराधिकरणे वक्ष्यते इति ।
नात्मनोऽसंगत्वश्रुतिभिर्विरोध इत्यभिप्रायेण सिद्धांतयति (कर्त्रिति) आत्मैव
कर्त्ता न बुद्धिः कर्तुरिष्टोपायबोधकविधिशास्त्रस्यार्थवत्त्वात्, आत्मनः कर्तृत्वे विधि-
शास्त्रमर्थवद्भवत्यन्यथा बुद्धिः कर्त्री आत्मा फलभोक्तेति कर्तुरिष्टोपायबोधकशा-
स्त्रमनर्थकमेव स्यात्तस्मान्न केवलबुद्धेः कर्तृत्वं किंतु बुद्धिविशिष्टात्मन इति सूत्रार्थः ।

मू०—एवं प्रत्यक्षभ्रमान्तरेष्वपि प्रत्यक्षसामान्यलक्षणानुगमो
यथार्थप्रत्यक्षलक्षणासद्भावश्च दर्शनीयः ॥

शि०म०—ननु कुसुमसन्निकर्षस्थले स्फटिकलौहित्यप्रतीतेरन्यथा-
ख्यातिरूपत्वे तत्र प्रत्यक्षसामान्यलक्षणस्याव्याप्तिः लौहित्यतदाका-
रवृत्त्योर्भिन्नदेशस्थत्वेन तदुपहितचैतन्ययोर्भेदात् । तथा शंखपीतत्व-
भ्रमे अव्याप्तिः पीतत्वादेर्गोलकादिदेशस्थितपीतद्रव्यादिनिष्ठत्वेन
तदुपहितचैतन्यस्य तदाकारवृत्त्यवच्छिन्नचैतन्यस्य च परस्परं भेदात् ।
किंचान्यथाख्यात्यभ्युपगमे तद्विषयस्य लौहित्यादेः संसारदशाया-
मबाधितत्वेन प्रमात्वापत्तिरित्यत आह (एवमिति) अयमत्राशयः—न
तावत्स्फटिकलौहित्यभ्रमे प्रत्यक्षलक्षणस्याव्याप्तिः अयो दहतीति
वदस्यानुभूयमानारोपत्वेन लौहित्यत्वेन रूपेण कुसुमतादात्म्यविषय-
त्वात् । नच लोहितभेदग्रहादारोपानुपपत्तिः, विवेकग्रहस्य सोपाधि-
काध्यासे अप्रतिबंधकत्वात् । नापि पीतत्वादिभ्रमेलक्षणाव्याप्तिः,
शंखं प्रतिस्फालितानां नयनरश्मीनां पीतद्रव्यमाश्रयतामेव दोषव-
शेन शंखे तदुपपीतत्वादिग्राहकत्वेन पीतत्वतदाकारवृत्त्योर्भिन्नदेशस्थ
त्वाभावात् ॥

म०प्र०—तत्र-लोहितः स्फटिक इति प्रतीतौ । भिन्नदेशस्थत्वेन-लौहित्यं
कुसुमे लौहित्याकारवृत्तिस्तु स्फटिके इति भिन्नाधिकरणकत्वेन (तदुपहितेति)
लौहित्यतदाकारवृत्त्युपहितेत्यर्थः । पीतत्वादेः-पीतगुणादेः (तदुपहितेति)

पीतगुणाद्युपहितेत्यर्थः । अन्यथाख्यात्यभ्युपगमे—लोहितःस्फटिक इत्यादिज्ञान-
स्यान्यथाख्यातिस्वरूपत्वाभ्युपगमे सति । तद्विषयस्य—लोहितः स्फटिक इत्यादि
प्रतीतिविषयस्य नैयायिकमते लोहितः स्फटिक इत्यादिभ्रमस्यारोपात्पूर्वमपरोक्ष-
कुसुमनिष्ठलौहित्यविषयकत्वेनानुभूयमानारोपत्वं शुक्त्यादाविदं रजतमित्यादि
भ्रमस्य तु नैयायिकमते स्मृतारोपत्वं वेदांतिमते तु तस्यानिर्वचनीयारोपत्वमि-
ति विभागमभिप्रेत्य नाव्याप्तिरिति प्रतिज्ञायां हेतुमाह (अस्येति) लोहितः स्फ-
टिक इत्यादिभ्रमस्येत्यर्थः । अनुभूयमानारोपत्वेन—अनुभवविषयज्ञानत्वेन (लोहि-
तत्वेनरूपेणेति) लौहित्यस्वरूपविशिष्टकुसुमेत्यर्थः । धर्मिधर्म्यन्तरप्रतिविवैक्या-
ध्यासयोरन्यतरस्यैव धर्माध्यासव्यापकत्वेन स्फटिके कुसुमप्रतिविवग्रहणेन तद्ध-
र्माध्यासोपपत्त्याऽभिन्नदेशस्थत्वेन लोहितः स्फटिक इति भ्रमे नाव्याप्तिरिति
भावः । स्फालितानाम्—संलग्नानाम् । पीतद्रव्यमाश्रयताम्—पीतद्रव्यवताम्, तद्गु-
णपीतत्वादिग्राहकत्वेन—नयनरश्म्याश्रितद्रव्यगुणपीतरूपादिविषयकज्ञानजनक-
त्वेन उभयविधोक्तभ्रमेऽन्यत्रस्थितस्यान्यत्र भानरूपत्वेन पीतलौहित्यादिसंबन्ध-
स्यापि स्फटिकादौ सत्त्वान्नाव्याप्तिरिति भावः ॥

मू०—उक्तं प्रत्यक्षं प्रकारांतरेणद्विविधं इन्द्रियजन्यं तदजन्यं
चेति । तत्रेन्द्रियाजन्यं सुखादिप्रत्यक्षं मनस इन्द्रियत्वानि
राकरणात् ॥

शि०म०—यत्तु स्फटिकलौहित्यादिभ्रमे प्रमालक्षणस्यातिव्याप्ति-
रिति तत्र न तावत्संसर्गाशेतिव्याप्तिः तस्य पुरोवर्तिनि बाधितत्वात् ।
नापिलौहित्यांशे तस्याबाधितत्वेपि अनधिगतत्वाभावात् । एवं योग्य-
स्वाकारवृत्त्युपहितविषयावच्छिन्नचैतन्याभिन्नत्वं शुक्तिरूप्यशंखपीत-
त्वादिप्रत्यक्षभ्रमव्यापकत्वात् प्रमाणचैतन्यस्य तत्तद्विषयांशे प्रत्यक्षत्व
प्रयोजकमित्युक्तं, संप्रति तदेव प्रत्यक्षज्ञानं पुनर्विभजते (उक्तंप्रत्यक्ष-
मिति । इन्द्रियेति) नचात्र प्रमाणाभावः, रूपाद्युपलब्धयःकरणसाध्या
कार्यत्वात्, घटवदित्यनुमानस्य “तमुक्कामंतं सर्वे प्राणा अनूत्कामंति”
इत्यागमस्य चेन्द्रियसद्भावे प्रमाणत्वात् । तानि गोलकमात्राणीति
सौगताः । तच्छक्तयः इति मीमांसकाः । न तावद्गोलकमात्रमिन्द्रियं
तद्विरहिणामपि सर्पादीनां वृक्षादीनांचे शब्दाद्युपलब्धेः । अत एव न
तन्निष्ठाशक्तिः तानि गोलकाद्यतिरिक्तानि शक्तिमद्द्रव्यांतराणि सर्व-
गतानीति योगाचार्याः प्रतिपेदिरे तदप्यपेशलं प्रमाणाभावात् ।

नन्विन्द्रियाणि सर्वगतानि सर्वत्र दृष्टकार्यत्वादाकाशादिवदित्यनु-
मानमिति चेत् न, हेतोरसिद्धत्वात् । यत्र शरीरं तत्र सर्वत्र दृष्टकार्य-
त्वस्य च शरीरेपि सत्त्वात् । नचेन्द्रियाणि सर्वगतानि परोपाधिगमन-
त्वादाकाशवदिति वाच्यम्, शरीरोपाधिगमनेषु शरीरावयवेषु व्यभि-
चारात् ॥

म० प्र०—तत्र-पूर्वोक्तिविषये लोहितः स्फटिक इत्यादि भ्रमे । तस्य-लौहि-
त्यादि संसर्गस्य, पुरोवर्त्तिनि-स्फटिकादौ, बाधितत्वात्-वस्तुतोऽत्यन्ताभावप्रतियो-
गित्वात् (अनधिगतत्वाभावादिति) कुसुमनिष्ठज्ञातलौहित्यस्यैव स्फटिके भाना-
दिति भावः (योग्येति) प्रमाणचैतन्यस्य योग्यस्वाकारवृत्त्युपहितविषयावच्छि-
न्नचैतन्याभिन्नत्वं तत्तद्विषयांशे प्रत्यक्षत्वप्रयोजकमित्यन्वयः (स्वाकारेति)
विषयाकारेत्यर्थः । व्यापकत्वात्-उक्तप्रत्यक्षत्वव्यवहारप्रयोजकस्य वृत्तित्वात्
(विषयांशे इति) विषयांशनिरूपितेत्यर्थः (प्रत्यक्षत्वप्रयोजकमिति) प्रत्यक्षत्वप्र-
त्यक्षत्वप्रकारकशब्दात्मकव्यवहारप्रयोजकमित्यर्थः । अत्र-गोलकाद्यतिरिक्तेन्द्रि-
यसत्त्वे । तद्विरहिणाम्-कर्णादिगोलकरहितानाम्, प्रमाणाभावात्-इन्द्रियाणां
व्यापकत्वे प्रमाणासत्त्वात् (आकाशादिवदिति) यथाऽकाशे सर्वत्र शब्दरूपदृष्टका-
र्य्यकत्वं सर्वत्र स्थितिरूपदृष्टकार्य्यकत्वं च तद्वदित्यर्थः । ननु यत्र शरीरं तत्र
सर्वत्र दृष्टकार्य्यकत्वादिति हेतोर्विवाक्षितत्वेनेन्द्रियाणां सर्वगतत्वं सेत्स्यतीत्याशं-
क्याह (यत्र शरीरमिति । शरीरेपि सत्त्वादिति) तादात्म्यसंयोगादिसंबन्धेन यत्र-
शरीरं तत्र भोगादिरूपदृष्टकार्य्यकत्वस्य शरीरे सत्त्वेन तवमते शरीरस्य व्यापकत्वं
स्यादिति भावः ॥

शि० म०—सर्वगतत्वे युगपत्सर्वविषयोपलब्धिप्रसंगाच्च । तान्यणुपरि-
माणानीत्यन्ये । तदयुक्तं विषयावभासस्याणुमात्रदेशतापत्तौ सर्वशरी-
रव्यापिशैत्योपलंभानुपपत्तेः । युगपच्चक्षुषः सर्वविषयसंबन्धाभावेन समू-
हालंबनाभावप्रसंगाच्च । चक्षुःश्रोत्रयोर्ध्रुवभेदर्यादिदेशपर्य्यतगमने सद्य
एवांधत्वापत्तेश्च । तानि मध्यमपरिमाणान्यप्यहंकारोपादानानीति
सांख्याः । तदपि मानहीनं पुराणवचनं मानमिति चेत् न, भूतविकारत्व-
प्रत्यक्षश्रुतिविरोधेन तस्य स्वार्थे अप्रमाणत्वात् । ततश्च परिशेषाद्भौ-
तिकत्वसिद्धिः । इन्द्रियाणि प्रत्येकभूतारब्धानीति वैशेषिकादयः । तद-
प्ययुक्तं प्रमाणाभावात् । चक्षुस्तैजसं रूपादिषु पंचसु मध्ये रूपस्यैवा-
भिव्यंजकत्वात् प्रदीपप्रभावदित्यनुमानस्य च विपक्षे बाधकाभावेना-
प्रयोजकत्वात् । ततश्चेन्द्रियाणां सिद्धं पांचभौतिकत्वमिति ॥

म०प्र०-पुराणवचनम् ॥

त्रिविधोयमहंकारो महत्तत्त्वाद्धिजायते ॥

इन्द्रियाणां ततः सृष्टिर्गुणद्वारा महामुने ॥

इतिपुराणवचनम् । प्रत्यक्षश्रुतिविरोधेन-श्रोत्रमाकाशे वायौत्वगग्नौचक्षुरप्सु जिह्वा पृथिव्यां घ्राणमिति प्रत्यक्षश्रुतिविरोधेन आकाशे यः सात्त्विकांशस्तस्माच्छ्रोत्रमुत्पद्यते। एवं वायौ त्वगित्यादिवाक्यान्तरेष्वर्थोबोध्य इति प्रत्यक्षश्रुत्यर्थः। तस्य-पुराणवचनस्य । स्वार्थे-इन्द्रियाणामहंकारिकत्वरूपार्थे । प्रमाणाभावात्-इन्द्रियाणां प्रत्येकभूतजन्यत्वे प्रमाणासत्त्वात्, तैजसं-तेजोमात्रकायम्, (रूपादिष्विति) रूपस्यैवाभिव्यञ्जकत्वादित्युक्ते चक्षुषो घटादिरूपस्वरूपाभावाद्यभिव्यञ्जकत्वेन स्वरूपासिद्धिवारणायमध्यान्तोपादानम्, अदृष्टादौ व्यभिचारवारणायैवकारः। विपक्षे-चक्षुर्वृत्तितेजोमात्रकार्यत्वरूपसाध्याभावे । बाधकाभावेन-अनुकूलतर्करूपबाधकाभावेन । नच यत्र तेजोमात्रकार्यत्वाभावस्तत्र रूपादिपञ्चसु मध्ये रूपस्यैवाभिव्यञ्जकत्वाभाव इति व्याप्तेर्मनसि दृष्टत्वेन यदि चक्षुषस्तेजोमात्रकार्यत्वं न स्यात्किंतु पञ्चभूतकार्यत्वं स्यात्तर्हि रूपादिषु पञ्चसु मध्ये रूपस्यैवाभिव्यञ्जकत्वं न स्यात्किंतु सर्वविषयाभिव्यञ्जकत्वं स्यादित्यनुकूलतर्कसत्त्वेन कथमनुकूलतर्काभाव इति वाच्यम् । घटादौ पञ्चभूतकार्यत्वेपि रूपादिपञ्चविषयग्राहकत्वाभावेनोक्त-व्याप्तेरभावेनोक्ततर्कानुत्थानात्, नचेन्द्रियत्वे सति पञ्चभूतकार्यत्वं यत्र तत्र रूपादि-सर्वविषयाभिव्यञ्जकत्वमिति व्याप्तेर्मनसि सत्त्वेनोक्ततर्कानुत्थानसंभव इति वाच्यम् । मन्मते मनस इन्द्रियत्वाभावेन व्याप्तिग्रहाधिकरणदृष्टान्ताभावेनोक्तव्याप्त्यसिद्ध्योक्ततर्कानुत्थानसंभवादिति। अप्रयोजकत्वात्-तेजोमात्रकार्यत्वरूपस्वसाध्यं साधयितुमक्षमत्वात् (पाञ्चभौतिकत्वमिति) नच तवमतेपि चक्षुरादीनां पाञ्चभौतिकत्वे प्रमाणाभाव इति वाच्यम्। शरीरकतृतीयाध्यायाद्वितीयपादस्थद्वाविंशतिसंख्याक “प्रकृतैतावच्चं हि प्रतिषेधति ततोब्रवीति च भूय” इति सूत्रभाष्यव्याख्यायां रत्नप्रभाख्यायाम् “अथामूर्त्तवायुश्चांतरिक्षं चैतदमृतमेतद्यदेतन्न्यंतस्यैतस्यामूर्त्तस्यैतस्यामृतस्यैतस्य यत एतस्य त्यस्यैषरसोय एव एतस्मिन्मंडले पुरुषस्त्यस्यैषरस” इत्यादिश्रुतिष्वमूर्त्तशब्दस्य लक्षणायाऽपञ्चीकृतपञ्चसूक्ष्मभूतपरत्वं ततश्चाथामूर्त्तमित्यादिश्रुतौ हिरण्यगर्भस्यामूर्त्तरसत्त्वोक्त्या करणानां पाञ्चभौतिकत्वसिद्धिरित्यनेन प्रकारेण कैश्चिदाचार्यैः करणानां पाञ्चभौतिकत्वस्य श्रुतिप्रमाणासिद्धतयोक्तत्वेन करणानां पाञ्चभौतिकत्वस्य श्रुतिप्रमाणासिद्धत्वादिति ॥

मू०-इन्द्रियाणिपञ्चघ्राणरसनचक्षुःश्रोत्रत्वगात्मकानि सर्वाणि

चेन्द्रियाणि स्वस्वविषयसंयुक्तान्येव प्रत्यक्षज्ञानं
जनयन्ति तत्र घ्राणरसनत्वगात्मकानीन्द्रियाणि स्वस्था
नस्थितान्येव गंधरसस्पर्शोपलम्भान् जनयन्ति चक्षुःश्रो-
त्रेतु स्वत एव विषयदेशं गत्वा स्व स्व विषयं गृह्णीतः
श्रोत्रस्यापि चक्षुरादिवत्परिच्छिन्नतया भेर्यादिदेशगमन
संभवात् ॥

शि० म०-तानि षट् इति नैयायिकादयस्तान्निराचष्टे (पंचेति)
इन्द्रियाण्यप्राप्यकारीणीति सुगताः कल्पयन्ति तान्प्रत्याह (सर्वाणि
चेति) अयं भावः-न तावत्स्पर्शरसनघ्राणेन्द्रियाणामसंयुक्तार्थग्राह-
कत्वं दूरत एव, स्पर्शरसगंधोपलब्धिप्रसंगात् । अतएव न चक्षुःश्रोत्रयो-
रप्राप्यकारित्वं, रसनादिवत्तयोरपि संयुक्तार्थग्राहकत्वानुमानात् । ननु
सर्वेन्द्रियाणां संयुक्तार्थग्राहकत्वाविशेषेपि कस्यचित्स्वस्थाने विषय-
ग्राहकत्वं कस्यचिद्दूरत इति विभागः कथमित्याशंक्य फलबलकल्प्य-
स्वभावविशेषादित्याह (तत्रेति । चक्षुःश्रोत्रेति) नच चक्षुःश्रोत्र-
योर्विषयदेशं प्राप्तयोरेव स्वस्वविषयग्राहकत्वे झटित्यादित्यधुवा
दिमंडलानुभवो न स्यादिति वाच्यम्, चक्षुरादेरतिस्वच्छद्रव्यत्वेन
सावित्रकिरणवच्छीघ्रगतिसंभवात् । ननु चक्षुरिन्द्रियं भवतु परिच्छि-
न्नत्वादूरदेशं गत्वाविषयग्राहकं सर्वगतं तु गगनं कर्णशष्कुल्युपा-
धिना श्रोत्रपदवाच्यं कथं भेर्यादिदेशं गत्वा शब्दं ग्राहयेदित्याशं-
क्याह (श्रोत्रस्यापीति) ॥

म०प्र०-(अप्राप्येति) विषयेण सह यः स्वसंबंधस्तमलब्ध्वा विषयेण सह
स्वसंबंधं विनेति यावत्, कारीणि-ज्ञानलक्षणस्वकार्यजनकानि, सुगताः-बुद्धम-
तानुसारिणः, असंयुक्तार्थेति-स्वासंबद्धविषयेत्यर्थः (दूरतइति) इन्द्रियसंब-
धरहिते स्पर्शाद्याश्रये विद्यमाना येस्पर्शादयस्तेषां प्रत्यक्षज्ञानापत्तेरित्यर्थः । अत-
एव-वक्ष्यमाणहेतोरेव, तयोः-चक्षुःश्रोत्रयोः, अनुमानात्-चक्षुःश्रोत्रस्वसंयुक्तार्थ-
ग्राहकेन्द्रियत्वाद्रसनादिवदित्यनुमानात्, अविशेषेपि-समानेपि, कस्यचित्-रस-
नादेः (स्वस्थानेविषयग्राहकत्वमिति) स्वस्थाने-स्वगोलके स्वाश्रयसंयुक्तत्वसं-
बन्धेन स्थितो यो गंधादिविषयस्तद्विषयकापरोक्षज्ञानजनकत्वमित्यर्थः । कस्य
चित्-चक्षुरादेः, दूरतः-स्वगोलकव्यवहितदेशे । अस्य विषयग्राहकत्वमिति पूर्व-
वाक्येनान्वयः, विभागः-भेदः (फलबलकल्प्यस्वभावविशेषादिति) स्वाश्रयसंयु-

क्तत्वसंबंधेन स्वगोलके प्राप्तो यः स्पर्शादिविषयस्तास्मिन्विषये यज्ज्ञानं तस्य जननमुत्पत्तिस्तद्वृत्तं त्वगादीनां यत्कार्यं चक्षुरादिगोलकदूरदेशस्थितघटादिकार्य-
ज्ञानजननरूपं चक्षुःश्रोत्रयोर्यच्च कार्यं तस्य द्विविधकार्यरूपफलस्य यद्वलमिन्द्र-
येषु स्वभावविशेषं विनानुपपत्तिरूपमर्थापत्तिप्रमाणं तेन जन्यार्थापत्तिप्रमारूपा-
याकल्पना तद्विषयस्वभावविशेषात् तत्तदिन्द्रियवृत्तितत्तद्विषयविषयकज्ञानजनना-
नुकूलासाधारणधर्मरूपस्वभावभेदादयंविभाग इत्यर्थः । परममूले (तत्रेति) इन्द्रि-
येषु मध्ये इत्यर्थः परममूले (स्वतइति) स्वसामर्थ्यादेवेत्यर्थः (नस्यादिति)
ध्रुवादिदेशगमनेपि विलंबसंभवादिति शेषः । परममूले (संभवादिति) स्वस्वविषयं
गृहीत इत्युक्तेरनुपपत्तिर्नैतिशेषः ॥

मू०—अतएवानुभवो भेरीशब्दो मया श्रुत इति वीचितरंगादि
न्यायेन कर्णशङ्कुलीप्रदेशेऽनंतशब्दोत्पत्तिकल्पनाया
गौरवं भेरीशब्दो मया श्रुत इति प्रत्यक्षस्य भ्रमत्वक
ल्पना गौरवं च स्यात् तदेवं व्याख्यातं प्रत्यक्षम् ॥

इति श्रीमद्वेदान्तपरिभाषायाः प्रत्यक्षपरिच्छेदः ॥ १ ॥

शि०म०—ननु भेरीदंडसंयोगादाकाशसमवाये भेरीदेशे कश्चि-
च्छब्दः संजायते, स चासमवायिकारणतया शब्दान्तरमारभते, एवं
सोपीति परंपराश्रोत्रपथमवतीर्णस्य शब्दस्य तेनोपलंभः भेरीशब्दो
मया श्रुत इति धीरत्र भ्रांतैवेति तार्किकप्रक्रियामाशंक्य निरस्यति
(वीचितरंगादिन्यायेनेति) कदंबमुकुलन्यायश्चादिपदार्थः (भ्रमत्वक-
ल्पनेति) नेदंरजतमिति वन्नायं भेरीशब्द इति बाधकप्रत्ययाभावेन
तस्य भ्रमत्वकल्पनमयुक्तमिति भावः । परमप्रकृतमुपसंहरति (तदेव-
मिति) प्रत्यक्षप्रमानिरूपणान्तत्करणत्वेन प्रत्यक्षप्रमाणं निरूपितमि-
त्यर्थः ॥

इति श्रीधर्मराजाध्वरीन्द्रात्मजश्रीरामकृष्णाध्वरिविरचिते वेदान्त-
शिखामणौ प्रत्यक्षपरिच्छेदः ॥ १ ॥

म०प्र०—परममूले (अतएवेति) श्रोत्रस्यभेरीदिदेशेगमनसंभवादेवेत्यर्थः ।
परममूले (अनुभवः) उपपद्यते इतिशेषः (आकाशसमवायइति) आकाशे सम-
वायो यस्य सतथा आकाशसमवायीत्यर्थः । भेरीदेशे—भेर्यवच्छिन्नाकाशे, सच--
भेर्यवच्छिन्नाकाशे जायमानशब्दस्तु, सोपि—शब्दांतरमपि । अस्य शब्दांतरमारभते

इति पूर्ववाक्येनान्वयः। श्रोत्रपथं-कर्णशष्कुलीरूपं श्रोत्रेन्द्रियस्थानम्, अवतीर्णस्य-
प्राप्तस्य, तेन-श्रोत्रेन्द्रियेण, उपलम्भः-ज्ञानं। नन्वेवं भेरीशब्दो मया श्रुत इत्यनुभवस्य
प्रामाण्यं न स्यादित्याशंका मिष्टापत्त्या परिहरति (भेरीशब्द इति) प्रक्रियाम्-
पूर्वोत्तरभावरूपं क्रमं सिद्धांतं वा । परममूले (वीचितरंगन्यायेनेति) अत्र वीचित-
रंगशब्दौ “भंगस्तरंग ऊर्मिर्वास्त्रियां वीचिः” इत्यमरकोशात्स्वल्पतरंगवाचकौ। तथाच
वीच्यनंतरं तरंगो वीचिर्वीच्यनंतरं पुनर्वीचिरेवं तत्र यथा यो न्यायः पुनः पुनरु-
त्पत्तिरन्तिमवीच्या तद्धारोपशान्तिश्चेति द्विविधरूपो धर्मस्तद्वच्छब्दानामपि पूर्वपूर्वश-
ब्देनोत्तरोत्तरशब्दस्योत्पत्तिरन्तिमशब्देन शब्दधाराया निवृत्तिश्चेत्याकारको द्विवि-
धो धर्मस्तद्वटकीभूतपूर्वपूर्वशब्देनोत्तरोत्तरशब्दस्योत्पत्तिरूपो यो धर्मस्तेनेत्यर्थः ।
परममूले (प्रदेशे इति) प्रदेशसंबंधार्थमित्यर्थः (कदंबमुकुलन्याय इति) “कुड्म-
लोमुकुलोस्त्रियाम्” इत्यमरकोशान्मुकुलशब्दो विकासोन्मुखप्रौढकलिकावाचकस्त-
थाच कदंबसंज्ञकवृक्षसंबन्धिविकासोन्मुखदृढकलिकानां यथा चतुर्दिगवच्छेदेन
विकासस्तद्वच्चतुर्षु दिक्षु शब्दोत्पत्तिरित्यर्थः । तस्य-भेरीशब्दो मया श्रुत इति
प्रत्यक्षस्य (तत्करणत्वेनेति) प्रत्यक्षप्रमाऽसाधारणकारणत्वप्रकारकानिरूपणावि-
षयप्रत्यक्षप्रमाणमित्यर्थः । ननु प्रत्यक्षप्रमाया अनिरूपणात्कथं प्रत्यक्षप्रमाकर-
णत्वेन प्रत्यक्षप्रमाणनिरूपितमित्याशंक्य मैवमित्यभिप्रेत्याह (प्रत्यक्षप्रमानिरू-
पणादिति) परममूले (तदेवमिति) अतीतग्रंथे प्रत्यक्षप्रमायानिरूपणेनेत्यर्थः ।
परममूले (प्रत्यक्षमिति) प्रत्यक्षप्रमाणमित्यर्थः ।

श्रीमतो ब्रह्मविज्ञानपादपादसरोरुहान् ।

नौमि येषां रजो पुंसां निष्कुरुते रजस्तमः ॥ १ ॥

इति श्रीमद्ब्रह्मविज्ञानाख्यविद्याप्रदगुरुप्रसादलब्धोदासीनामरदासशब्दवाच्याविभू-
तायां वेदान्तपरिभाषाख्यग्रंथस्य शिरोमण्याख्यटीकायाः प्रत्यक्षपरिच्छे-
दस्यमणिप्रभाख्यायां प्रत्यक्षपरिच्छेदः ॥ १ ॥

अथानुमानपरिच्छेदः २.

मू०—अथानुमानं निरूप्यते अनुमितिकरणमनुमानम् ॥

शि०म०—एवं सर्वप्रमाणज्येष्ठतया प्रथमं प्रत्यक्षप्रमाणं निरूपितम् । इदानीं शिष्यावधानार्थमनुमाननिरूपणं क्रियते इति प्रतिजानीते (अथेति) प्रत्यक्षानंतरमित्यर्थः । सर्वमतसाधारणं लक्षणमाह (अनु-मितीति) ननुनानुमितिकरणत्वमपि तल्लक्षणम् ॥

पद्माननं विस्तृतपद्मानाभं पद्मांकपद्मे धृतपादपद्मम् ॥

पद्मस्रजामण्डितबाहुमध्यं कृष्णं नुमः पद्मविशालनेत्रम् ॥ १ ॥

येषां तु पादरजसा विरजस्तमे मे भानोः प्रभेव सलिले विमले प्रभेयम् ॥

स्वांते विभाति खलु हंत शिखामणेश्च विद्याप्रदान्प्रणयतः प्रणमाम्यहं तान् ॥ २ ॥

प्रत्यक्षानुमानयोरुपजीव्योपजीवकभावसंगतिमभिप्रेत्य वृत्तानुवादपूर्वकं परम-मूलेऽथानुमानं निरूप्यते इति प्रतिज्ञायाः प्रयोजनं सूचयति (एवमित्यादिना ज्येष्ठतयेति) प्रत्यक्षस्य सर्ववादिसंमतत्वेनानुमानादिप्रमाणोपजीव्यत्वेन च ज्ये-ष्ठतयेत्यर्थः । प्रथमम्—अनुमानादिप्रमाणनिरूपणस्यादौ । निरूपितम्—मूलकार-कर्तृकनिरूपणविषयीभूतम् । इदानीम्—प्रत्यक्षनिरूपणोत्तरकाले (शिष्यावधा-नार्थमिति) अन्यत्र चित्तसंचारराहित्यपूर्वकप्रकृतग्रंथशुश्रूषावत्स्वरूपावधानार्थ-मित्यर्थः । परममूले (अथानुमानं निरूप्यते इति) अथ शब्द आनंतर्यार्थकः आनंतर्यं च स्वाव्यवहितोत्तरकालवृत्तित्वम्, प्रकृते स्वं प्रत्यक्षनिरूपणं तथाच प्रत्यक्षलक्षणस्वरूपप्रामाण्यप्रकारकप्रत्यक्षविशेष्यकज्ञानानुकूलव्यापारध्वंसाधिकर-णकालिकोऽस्मदर्थग्रंथकृद्वृत्तिकृतिजन्यो वर्तमानकालीनोनुमानलक्षणस्वरूपप्रा-माण्यप्रकारकानुमानविशेष्यकज्ञानानुकूलो यो व्यापारस्ताद्विषयोऽनुमानमित्यर्थः । प्रत्यक्षानंतरम्—प्रत्यक्षनिरूपणानंतरम् । परममूले (अनुमितिकरणमनुमानमिति) अनुमितित्वावच्छिन्नानुमितिनिष्ठजन्यतानिरूपितव्यापारवत्त्वसमानाधिकरणा या जनकता तद्विशिष्टत्वमनुमितिकरणत्वमित्यर्थः । नच करणत्वं व्यापारवत्त्वे सत्य-नन्यथासिद्धनियतपूर्ववृत्तित्वं तथाच घटादिप्रत्यक्षं प्रति घटादिविषयस्य घटा-दिकार्यं प्रत्युपादानकारणकपालादेश्च करणत्वं स्यात्प्रत्यक्षविषयघटादेर्व्यापार-वत्त्वे सत्यनन्यथासिद्धनियतपूर्ववृत्तित्वादिति वाच्यम् । इष्टत्वात्, नच तर्हि कार-णकरणविभागः कथमिति वाच्यम्, कारणकरणरूपधर्म्यभेदोपि कारणत्वकरणत्व-रूपधर्मभेदात् एकस्यैव दंडादेर्व्यापारवत्त्वे सत्यनन्यथासिद्धनियतपूर्ववृत्तित्वेन

रूपेणकरणत्वव्यवहारस्यानन्यथासिद्धनियतपूर्ववृत्तित्वमात्रेण कारणत्वव्यवहारस्य च संभवेन कारणकरणविभागानुपपत्त्यसंभवादिति (अनुमितिकरणत्वमपीति) अत्रापिशब्दोदृष्टान्तार्थकः व्याप्तिज्ञानादीनामनुमानत्वाभाववादित्यर्थः ॥

शि०म०-तद्वद्वटकानुमितेर्लक्षणाभावेनदुर्निरूपणत्वात् । नच व्याप्तिविशिष्टपक्षधर्मताज्ञानजन्यत्वं लक्षणं तत्त्वेन तज्जन्यत्वमिह विवक्षितमित्यनुव्यवसायादौ विषयत्वादिना तज्जन्येनातिव्याप्तिः ॥

म०प्र०-(तद्वद्वटकानुमितेरिति) अनुमितिकरणत्वरूपानुमानत्वद्वटकानुमितेरित्यर्थः । द्वटकत्वं तद्विषयताव्यापकविषयताकत्वम्, प्रकृते तद्विषयताऽनुमितितत्करणरूपसमुदायेऽनुमितिकरणमनुमानमिति ज्ञानस्य विषयता तस्याव्यापकाविषयताऽनुमितिरितिज्ञानविषयता यस्या अनुमितेः, सा तथा तस्याः भावस्तत्त्वंमिति । घटितत्वं च तद्विषयताव्याप्याविषयताकत्वम्, प्रकृते तद्विषयताऽनुमितिरितिज्ञानस्यानुमितिनिष्ठाव्यापकाविषयता तस्या व्याप्याविषयतानुमितितत्करणरूपसमुदायनिष्ठविषयता यस्यानुमितितत्करणरूपसमुदायस्य स तथा तस्य भावस्तत्त्वमिति। नैयायिकमतमाश्रित्यानुमितिलक्षणमाह (व्याप्तिविशिष्टपक्षधर्मताज्ञानेति) अत्र व्याप्तिविशिष्टपक्षधर्मता व्याप्तिविशिष्टपक्षधर्मता व्याप्तिविशिष्टाचासौ पक्षधर्मता व्याप्तिविशिष्टपक्षधर्मता व्याप्तिविशिष्टासौ पक्षधर्मो व्याप्तिविशिष्टपक्षधर्मस्तस्य भावस्तत्तेतिसप्तमीतत्पुरुषादिसमासाङ्गीकारे पर्वतो धूमवान्वहेरित्यादौ व्यभिचारि लिंगे व्याप्त्यभावेन व्यभिचारिलिंगजन्यानुमितौ व्याप्तिविशिष्टपक्षधर्मताज्ञानजन्यत्वाभावेनाव्याप्तिरतो व्याप्तिविशिष्टपक्षधर्मता व्याप्तिविषयकपरत्वमवलम्ब्य ज्ञानांतपदेन कर्मधारयोङ्गीकर्तव्यं इति । पर्वतो वह्निव्याप्यधूमवान्वहेति संशयात्मकव्याप्तिविषयकपक्षधर्मताज्ञानस्यानुमितिकरणताभ्रान्तिवारणाय ज्ञानपदेन निश्चयोप्राहः निश्चयत्वं च संशयभिन्नज्ञानत्वम्, वह्निव्याप्यधूमवान्वहेति पर्वतेवह्निव्याप्य इत्याद्यात्मको यो व्याप्त्यवच्छिन्नप्रकारतानिरूपितपक्षतावच्छेदकावच्छिन्नविशेष्यता पक्षतावच्छेदकावच्छिन्नप्रकारतानिरूपितव्याप्त्यवच्छिन्नविशेष्यता एतदन्यतराविशिष्टनिश्चयस्तज्जन्यत्वमिति निर्गलितोर्थ इति । ननु व्याप्तिविषयकपक्षधर्मतानिश्चयजन्यत्वस्य वह्निव्याप्यधूमवन्तं पर्वतं पश्यामीति परामर्शप्रत्यक्षे व्याप्तिविषयकपक्षधर्मतास्मृतौ परामर्शध्वंसे च सत्त्वादतिव्याप्तिरित्याशङ्क्याह (तत्त्वेनेति) व्याप्तिविषयकपक्षधर्मतानिश्चयत्वावच्छिन्ना या व्याप्तिविषयकपक्षधर्मतानिश्चयनिष्ठजनकतातन्निरूपितजन्यत्वमिहोक्तलक्षणवाक्ये विवक्षितमित्यर्थः (अनुव्यवसायादाविति) अत्रादिपदेन व्याप्तिविषयकपक्षधर्मतास्मृतिव्याप्तिविषयकपक्षधर्मतानिश्चयध्वंसयोर्ग्रहणमिति (विषयत्वादिनेति) अत्र प्रतियोगित्वस्वसमानविषयकानुभवत्वे

आदिशब्दार्थः । तथाच परामर्शानुव्यवसायनिष्ठकार्यतानिरूपितव्याप्तिविषयक-
पक्षधर्मताज्ञाननिष्ठविषयत्वावच्छिन्नकारणतायाः व्याप्तिविषयकपक्षधर्मताज्ञानध्वं-
सनिष्ठकार्यतानिरूपितव्याप्तिविषयकधर्मताज्ञाननिष्ठप्रतियोगित्वावच्छिन्नकारणता-
याश्च व्याप्तिविषयकपक्षधर्मताविषयकस्मृतिनिष्ठकार्यतानिरूपितस्वसमानविषय-
कानुभवनिष्ठस्वसमानविषयकानुभवत्वावच्छिन्नकारणतायाश्च सत्त्वेन परामर्शप्रत्य-
क्षादिकं प्रति व्याप्तिविषयकपक्षधर्मताज्ञानत्वेन हेतुत्वाभावेन न व्याप्तिविषयकपक्ष-
धर्मताज्ञानप्रत्यक्षादिष्वतिव्याप्तिरिति भावः ॥

शि०म०-तत्त्वं च व्यभिचारज्ञानप्रतिबन्धकज्ञानविषयप्रकारकपक्ष-
धर्मताज्ञानत्वम् । तच्च विशकलितस्थलीयलिंगपरामर्शसाधारणमिति-
नासम्भव इति वाच्यम् । तथापि न्यायमते धूमो वह्निव्याप्यः अयंचा-
लोकवानिति समूहालंबनादप्यनुमित्यापत्तेः ॥

म०प्र०-नन्वेवं व्याप्तिविषयकपक्षधर्मताज्ञानप्रत्यक्षादावतिव्याप्त्यभावेऽपि साध्य-
वदन्यावृत्तित्वं व्याप्तिहेतुव्यापकसाध्यसामानाधिकरण्यं व्याप्तिः हेतुसमानाधिकर-
णात्यंताभावाप्रतियोगिसाध्यसामानाधिकरण्यं व्याप्तिः साध्याभावव्यापकीभूता-
भावप्रतियोगित्वं व्याप्तिरिति व्याप्तीनां नानात्वेन परस्परं व्याप्तिज्ञानानां व्यभिचा-
रादनुगतस्यानुमितित्वावच्छिन्नानुमितिनिष्ठकार्यतानिरूपितव्याप्तिविषयकपक्षधर्म-
ताज्ञाननिष्ठकारणतावच्छेदकस्यासंभवेन किमपिव्याप्तिविषयकपक्षधर्मताज्ञानं न हेतुः,
नच व्याप्तिषु व्याप्तिवमनुगतमिति वाच्यम् । साध्यवदन्यावृत्तित्वत्वं कुत्रचिद्व्या-
प्तिवहेतुव्यापकसाध्याधिकरणवृत्तित्वत्वं कुत्रचिद्व्याप्तिवमित्यादिरीत्या व्याप्ति-
त्वस्यापि भेदादित्याशंक्याह (तत्त्वंचेति) व्याप्तिविषयकपक्षधर्मताज्ञानत्वं चेत्यर्थः
(व्यभिचारज्ञानप्रतिबन्धकेति) वह्न्यभाववद्वृत्तिर्धूम इत्यादिव्यभिचारज्ञानस्य प्रतिबन्-
धकं यज्ज्ञानं वह्न्यभाववद्वृत्तिर्धूम इत्यादिव्याप्तिज्ञानं तस्य विषयो व्याप्तिधूमा-
दिस्तत्प्रकारकमित्यर्थः । व्याप्तेर्व्याप्तिवस्य च नानात्वेऽपि व्यभिचारज्ञानप्रतिबन्धकज्ञान
विषयत्वस्य सर्वत्र सत्त्वेनानुगतस्य व्यभिचारज्ञानप्रतिबन्धकज्ञानविषयप्रकारकपक्ष-
धर्मताज्ञानत्वरूपकारणतावच्छेदकस्य सत्त्वानुगतकारणतावच्छेदकस्याभाव
इत्यभिप्रेत्याह (तच्चेति) व्यभिचारज्ञानप्रतिबन्धकज्ञानविषयप्रकारकपक्षधर्मताज्ञा-
नत्वं चेत्यर्थः (विशकलितेति) विशकलितत्वं च भिन्नभिन्नत्वं स्थलशब्दोहि
व्याप्तिरूपाधिकरणवाचकस्तथाच विशकलितस्थलीयोऽन्योन्याभावघटितव्याप्ति-
स्थलीयो यो लिंगपरामर्शोऽत्यंताभावघटितव्याप्तिस्थलीयो यो लिंगपरामर्शो
व्यतिरेकव्याप्तिस्थलीयो यो लिंगपरामर्शस्तत्साधारणं तद्वृत्तीति नासंभवोऽनुगत-
कारणतावच्छेदकस्याभावोनेत्यर्थः । वेदान्तिभिरनुमितिहेतुव्याप्तिविषयकपक्षधर्म-

ताज्ञानानङ्गीकाराद्याप्तिविषयकपक्षधर्मताज्ञानजन्यत्वमित्यादिकथनं नयाधिकमता-
भिप्रायेणैवेति भावः, (न्यायमतेइति) वेदांतिभिर्व्याप्तिविषयकपक्षधर्मताज्ञानस्या-
नुमितिनिष्ठकार्य्यतानिरूपितकरणताया अस्वीकारेण मीमांसकमतवद्व्याप्यतावच्छे-
दकप्रकारकपक्षधर्मताज्ञानत्वेन पक्षधर्मताज्ञानस्यानुमितिनिष्ठकार्य्यतानिरूपितकार-
णतायाः स्वीकाराच्चायमत इत्युक्तमिति भावः । समूहालम्बनात्-प्रत्यक्षस्मरणा-
द्यात्मकसमूहालम्बनात् (अनुमित्यापत्तौरीति) व्यभिचारज्ञानप्रतिबंधकज्ञानविष-
यप्रकारकपक्षधर्मताज्ञानत्वस्योक्तसमूहालम्बने सत्त्वादिति शेषः ॥

मू०—अनुमितिश्च व्याप्तिज्ञानत्वेन व्याप्तिज्ञानजन्या ॥

शि०म०—नच पक्षवृत्तिहेतुतावच्छेदेन व्यभिचारज्ञानविरोधिवैशि-
ष्ट्यविषयत्वं विवक्षितमिति युक्तम्, साध्यगोचरपक्षधर्मव्यापकता-
ज्ञानाकारतावादिमते अनुमितौ निरुक्तलक्षणाभावात् । न्यायमते
व्यतिरेकिलिंगपरामर्शस्य साध्याभावांश्च एव साधनाभावनिरूपित-
व्याप्तिवैशिष्ट्यविषयत्वेन ततोऽनुमित्यभावापत्तेश्चाततश्चानुमितिकर-
णत्वं नानुमानस्य लक्षणमित्याशङ्क्याह (अनुमितिश्चेति । व्याप्ति-
ज्ञानत्वेनेति) व्याप्तिप्रकारकज्ञानत्वेनेत्यर्थः ॥

म०प्र०—(पक्षवृत्तिहेतुतावच्छेदेनेति) अत्रावच्छेदपदमवच्छेदकपरमवच्छि-
न्नत्वं तृतीयार्थः । विरोधिशब्दः प्रतिबंधकज्ञानविषयपरः वैशिष्ट्यं संबंधः तथाच
पक्षवृत्तिहेतुतावच्छेदकावच्छिन्नो यो व्यभिचारज्ञानप्रतिबंधकज्ञानविषयव्याप्ति-
संबंधस्तद्विषयकत्वे सति पक्षधर्मता ज्ञानत्वं व्यभिचारज्ञानप्रतिबंधकज्ञानविषय-
प्रकारकपक्षधर्मताज्ञानत्वशब्देन विवक्षितमिति निर्गलितोर्थस्तथाच प्रकृतसमू-
हालम्बने पक्षवृत्त्या लोकहेतुतावच्छेदकावच्छिन्नव्यभिचारज्ञानविरोधिज्ञानविषय-
व्याप्तिसंबंधविषयकत्वाभावान्नोक्तसमूहालम्बनादनुमित्यापादनमिति भावः । परकी-
यानुमितिलक्षणवाक्ये व्यापकताशब्दस्याधिकदेशवृत्तित्वरूपार्थमभिप्रेत्यदोषमाह
(साध्यगोचरेति) साध्यविषयकं यत्पक्षधर्मव्यापकताज्ञानं पक्षवृत्तिधूमव्यापको-
वह्निरित्याद्याकारकं तादृशज्ञानात्पर्वतोवह्निमानित्याद्यनुमितिर्भवतीति वादिमते
इत्यर्थः (निरुक्तलक्षणाभावादिति) पक्षधर्मव्यापको वह्निरित्यादिज्ञानस्य पक्ष-
धर्मताज्ञानत्वेपि पक्षवृत्तिहेतुतावच्छेदेन व्यभिचारज्ञानविरोधिज्ञानविषयव्याप्तिवै-
शिष्ट्यविषयकत्वाभावेन पक्षधर्मव्यापको वह्निरित्यादिज्ञानजन्यपर्वतो वह्निमानि-
त्याद्यनुमितौ निरुक्तलक्षणाभावादित्यर्थः । ननु पक्षधर्मव्यापकं साध्यमितिशब्द-
स्य धूमादिपक्षधर्मनिष्ठव्याप्तिनिरूपकसाध्यमित्यर्थकत्वेन धूमादिपक्षधर्मव्यापको

वह्निरित्यादिज्ञानस्य पक्षवृत्तिहेतुतावच्छेदेन व्यभिचारज्ञानविरोधिज्ञानविषयव्याप्तिवैशिष्ट्यविषयकत्वेन कथं साध्यगोचरपक्षधर्मव्यापकताज्ञानस्यानुमितिकरणतावादिमतेऽनुमितौ निरुक्तलक्षणाभावकथनं क्रियते इत्यरुच्या हेत्वन्तरमाह (न्यायमतेऽति) नवीननैयायिकैः साध्याभावव्यापकीभूताभावप्रतियोगित्वरूपव्यतिरेकव्याप्तेर्हेतावंगीकृतत्वेन प्राचीननैयायिकमते इत्यर्थः । वेदांतिभिरनुमितिहेतुव्यतिरेकव्याप्त्यनंगीकारेण न्यायमते इत्युक्तमितिभावः (व्यतिरेकिलिंगपरामर्शस्येति) व्यतिरेकिलिंगं गंधादिकं तस्य प्रतियोगितया गंधाभावव्याप्य इतरभेदाभाव इत्याद्यात्मको यां लिंगपरामर्शस्तस्येत्यर्थः । ततः—व्यतिरेकिलिंगपरामर्शात् (ततश्चेति) चकारस्यावधारणार्थकत्वेनोक्ताव्याप्तिदोषादेवेत्यर्थः । ननु व्याप्तिज्ञानस्यानुमितिं प्रति व्याप्तिज्ञानत्वेन करणत्वस्वीकारे व्याप्तिरितिज्ञानादपि पर्वतो वह्निमानित्याद्यनुमितिः स्यादित्यत आह (व्याप्तिप्रकारकेति) धूमो वह्निव्याप्यइत्याद्यात्मकव्याप्तिप्रकारकेत्यर्थः । व्याप्तिरिति ज्ञानस्य व्याप्तिप्रकारकत्वेन व्याप्तिप्रकारकत्वाभावाच्च व्याप्तिरिति ज्ञानादनुमित्यापादनं संभवतीति भावः॥

मू०—व्याप्तिज्ञानानुव्यवसायादेस्तत्त्वेन तज्जन्यत्वाभावात् नानुमितित्वम् ॥

शि० म०—व्याप्तिपदं व्यभिचारज्ञानविरोधिपरं, ननु ग्रंथकृदभिमतव्याप्तिपरमातेन तज्जनकेऽन्योन्याभावादिगर्भव्याप्तिज्ञानेकारणतावच्छेदकसत्त्वान्न लक्षणासंभवो नवा सर्वत्र प्रमेयमिति ज्ञानादनुमितिः । ननु व्याप्तिपदं ग्रंथकृदभिमतव्याप्तिपरमेव, नचान्योन्याभावादिगर्भव्याप्तिज्ञानादनुमित्यभावापत्तिः अन्योन्याभावगर्भाया अत्यन्ताभावगर्भायाश्च व्याप्तेरभावघटितत्वेन तज्ज्ञानस्य गुरुविषयत्वेनानुमित्यहेतुत्वादिति चेत् न, अशेषसाधनाश्रयाश्रितसाध्यसामानाधिकरण्यलक्षणव्याप्त्यज्ञानेपि शब्दादिना अत्यन्ताभावादिगर्भव्याप्तिज्ञानादप्यनुमितिदर्शनेन गुरुविषयत्वेपि तज्ज्ञानस्याप्यनुमितिहेतुत्वात् । नचैवं परस्परव्यभिचारात्किमपि व्याप्तिज्ञानं न हेतुः स्यादिति वाच्यम्, व्यभिचारज्ञानविरोधिज्ञानविषयत्वेन सर्वव्याप्त्यनुगमस्योक्तत्वात् । अवच्छेदकविवक्षायाः प्रयोजनमाह (अनुव्यवसायादेरिति) ॥

म० प्र०—ननूक्तप्रकारेण व्याप्तीनां भेदादुक्तानुगतकारणतावच्छेदकाभावस्यास्मिन्पक्षेपि तुल्यत्वेनोक्तानुमितिलक्षणासंभवः । किंच व्याप्तिज्ञानत्वेन व्याप्तिज्ञानस्यानुमितिजनकत्वे सर्वं प्रमेयमिति ज्ञानात्पर्वतो वह्निमानित्याद्यनुमितिः स्या-

व्याप्तेरपि सर्वातःपातित्वेन प्रमेयत्वप्रकारकव्याप्तिज्ञानस्यापि संभवादित्यत आह (व्याप्तिपदमिति) तेन-व्याप्तिपदस्य व्यभिचारज्ञानविरोधिपरत्वस्वीकारेण । तज्जनके-पर्वतोवह्निमानित्याद्यनुमितिजनके । असंभवः-अव्याप्तिः, सर्वत्र-सर्वम् नचेतिप्रतिज्ञायां हेतुमाह (तज्ज्ञानस्यानुमित्यहेतुत्वादिति) अन्योन्याभावादिगर्भव्याप्तिज्ञानस्यानुमितिनिष्ठकार्यतानिरूपितकारणताभावादित्यर्थः । तज्ज्ञानस्यानुमित्यहेतुत्वे हेतुमाह (गुरुविषयत्वेनेति) संभवति लघुधर्मावच्छिन्ने कारणे गुरुधर्मावच्छिन्ने कारणत्वानङ्गीकारादिति भावः । तज्ज्ञानस्य गुरुव्याप्तिविषयकत्वे हेतुमाह (अन्योन्याभावगर्भायाइति । शब्दादिनेति) अत्र प्रत्यक्षानुमानावादिशब्दार्थः । एवम्-व्याप्तिपदस्य ग्रन्थकृदभिमतव्याप्तिपरत्वाभावेनान्योन्याभावगर्भादिव्याप्तीनां व्याप्तिपदेन ग्रहणेसति (परस्परव्यभिचारादिति) यत्रात्यन्ताभावघटितव्याप्तिज्ञानादनुमितिस्तत्रान्योन्याभावघटितव्याप्तिज्ञानरूपकारणाभावः यत्रान्योन्याभावघटितव्याप्तिज्ञानादनुमितिस्तत्रात्यन्ताभावघटितव्याप्तिज्ञानरूपकारणाभावो यत्र व्यतिरेकव्याप्तिज्ञानादनुमितिस्तत्रोभयविधव्याप्तिज्ञानरूपकारणाभाव इत्यादिरीत्या व्याप्तिभेदेन व्याप्तिज्ञानानां परस्परव्यभिचारादित्यर्थः । अनुगमस्य-ग्रहणस्य अनुगतधर्मस्येतिवा, अस्मिन्पक्षे विषयत्वेनेति तृतीयाया अभेदोर्थ इति (अवच्छेदकेति) व्याप्तिज्ञानत्वरूपव्याप्तिज्ञाननिष्ठानुमितिकारणतावच्छेदकेत्यर्थः ॥

मू०-अनुमितिकरणञ्च ॥

शि०म०-तज्जन्यस्मृतिशाब्दज्ञानादिरादिशब्दार्थः । अनुव्यवसाये विषयत्वेन स्मृतौ समानविषयानुभवत्वेन वाक्यार्थज्ञाने पदार्थज्ञानत्वेनच हेतुतया उक्तरूपेणाहेतुत्वात् । नचैवमपि संशयविपर्ययोत्तरप्रत्यक्षेतिव्याप्तिः, विरोधिदर्शनत्वेन तत्र हेतुतया उक्तरूपेणव्याप्तिज्ञानस्याजनकत्वान्नातिव्याप्तिरिति भावः । तत्र परामृश्यमानं लिंगं करणमिति जरत्रैयायिकाः, मनःकरणमित्यन्ये तान्प्रत्याह (अनुमितिकरणंचेति) अयं भावः-न तावत् अनुमितौ लिङ्गकरणं अयोग्यलिङ्गकानुमितौ व्यभिचारात्, तत्र त्वदभिमतपरामृश्यस्य व्यापारत्वासंभवेन तस्य तत्राकरणत्वात् । अतीतादिलिङ्गकानुमितौ व्यभिचाराच्चानाप्यनुमितौ मनःकरणं ॥ प्रमाणाभावात् ।

म०प्र०-(तज्जन्येति) व्याप्तिज्ञानजन्यव्याप्तिविषयकस्मृतिशाब्दबोधेत्यर्थः । अत्रव्याप्तिज्ञानध्वंस आदिपदार्थः (अनुव्यवसायेति) व्याप्तिज्ञानस्य वह्निव्याप्यधूमवन्तं पर्वतं जानामीत्याद्यनुव्यवसायनिष्ठकार्यतानिरूपितविषयत्वावच्छिन्न-

कारणत्वेनेत्यर्थः उक्तरूपेणाहेतुत्वात्—व्याप्तिज्ञानानुव्यवसायादिकं प्रतिव्याप्तिज्ञान-
त्वेन कारणात्वाभावात् । एवमपि व्याप्तिज्ञानानुव्यवसायादावतिव्याप्त्यभावोपि (संश-
येति) बह्व्यादिविषयकसंशयोत्तरबह्व्यादिविषयक प्रत्यक्षे बह्व्याद्यभावविषयकविप-
र्ययोत्तरबह्व्यादिविषयकप्रत्यक्षेचेत्यर्थः । संशयस्य विपर्ययत्वेपि संशयस्योभयको-
टिकत्वाद्विपर्ययात्पृथक्त्वेनोपादानमिति (अतिव्याप्तिरिति) यत्र पर्वतो बह्निमान्न-
वेत्यादिसंशयो जातस्तदुत्तरं बह्निव्याप्यधूमवानित्यादि प्रत्यक्षात्मकविशेषदर्शनं
जातं तदनंतरं च जायमाने पर्वतो बह्निमानित्यादिप्रत्यक्षे बह्निव्याप्यधूमवान्पर्वत
इत्यादिविशेषदर्शनात्मकव्याप्तिज्ञानस्य हेतुत्वादतिव्याप्तिरेवं यत्र पर्वतो बह्व्याभा-
ववानित्यादिविपर्ययो जातस्तदुत्तरंबह्निव्याप्यधूमवान्पर्वत इत्यादिप्रत्यक्षात्मक
विशेषदर्शनं जातं तदनंतरं जायमाने पर्वतो बह्निमानित्यादिप्रत्यक्षे बह्निव्याप्यधूम
वान्पर्वत इत्यादिविशेषदर्शनात्मकव्याप्तिज्ञानजन्यत्वादतिव्याप्तिरिति भावः । विरो-
धिदर्शनत्वेन—विशेषदर्शनात्मकव्याप्तिज्ञानस्य संशयविपर्ययविरोधित्वविशिष्टज्ञा-
नत्वेन । तत्र—संशयोत्तरप्रत्यक्षादौ । उक्तरूपेण—व्यभिचारज्ञानविरोधिज्ञा-
नत्वेन, तत्र—अनुमितित्वावच्छिन्नानुमितौ, परामृश्यमानं—विषयतासंबन्धेन परा-
मर्शात्मकज्ञानविशिष्टं (मन इति) अस्योद्धमनुमितावितिशेषः (अयोग्यलिंगका-
नुमितौ व्यभिचारादिति) अयोग्यं परं प्रति प्रत्यक्षयोग्यं लिंगं करणं यस्या
देवदत्तो धर्मवान् सुखित्वादित्याद्यनुमितेः सा तथा तादृशानुमितिनिष्ठकार्यतानि-
रूपितकरणताया अयोग्यलिंगेऽभावादित्यर्थः । व्यभिचारश्च व्यापकाभाववद्वृत्तित्वं
यदाकारणाभावस्तदाकार्यभाव इति व्याप्तेः । प्रकृते व्यापकोनुमितिरूपकार्य-
भावस्तदभावरूपानुमितिमतिकाले परामृश्यमानायोग्यलिंगरूपकरणाभावसत्त्वेन
व्यतिरेकव्यभिचार इतिभावः । अयोग्यलिंगे अनुमितिनिष्ठकार्यतानिरूपितकरणत्वा-
भावे हेतुमाह (तत्रेति) सुखित्वादिरूपपरामृश्यमानायोग्यलिंगे इत्यर्थः । त्वद-
भिमतपरामर्शस्य—धर्मव्याप्यसुखित्ववान्देवदत्त इत्यादित्वदभिमतपरामर्शस्य,
व्यापारत्वासंभवेन—उक्तपरामर्शस्य लिंगजन्यानुमितिजनकत्वेपि परकीयसुखित्वा-
दिरूपहेतोः परंप्रत्यक्षप्रत्यक्षत्वेनोक्तपरामर्शप्रत्ययोग्यलिंगस्य विषयत्वेन कारणत्वा-
भावेनायोग्यहेतुजन्यत्वाभावाद्वापारत्वासंभवेन, तस्य—परामृश्यमानायोग्यलि-
गस्य, तत्र—अनुमितौ, अकरणत्वात्—करणत्वयोग्यतात्यंताभावात् अतीतादिलिंग-
कानुमितौ, व्यभिचाराच्च—अतीतादिधूमादिलिंगस्येयं यज्ञशालाबह्निमत्यभूदती-
तधूमादित्यादि पंचावयववाक्यजन्यानुमितिनिरूपितव्यतिरेकव्यभिचाराच्च । प्रमा-
णाभावात्—मनसोऽनुमितिनिष्ठकार्यतानिरूपितकरणत्वे प्रमाणाभावात् ।

मू०—व्याप्तिज्ञानं तत्संस्कारोऽवान्तरव्यापारः ॥

शि०म०—अनुमितौ करणांतरानुपपत्त्या मनः करणं कल्पयत

इति चेत्, न, व्याप्तिज्ञानस्य सत्त्वात् । किंचानुमितेः मनः करणकत्वे मानसत्वापत्तिः करणांतरासहकृतमनोजन्यत्वस्य मानसत्वप्रयोजकत्वात् । नचानुमितेर्मनस्त्वेन मनोजन्यतया इन्द्रियत्वेन तज्जन्यत्वाभावान्न मानसत्वमिति युक्तं, करणांतरासहकृतमनोजन्यतया तस्याप्यापातात्, मनस इन्द्रियत्वस्य निराकृतत्वाच्चेति (व्याप्तिज्ञानमिति) ननु व्याप्तिज्ञानमपि नकरणं स्मृत्यनुव्यवसायादावपि हेतुत्वेनासाधारणत्वाभावादिति चेत् न, व्याप्तिज्ञानत्वेन रूपेण तस्यान्यत्राहेतुत्वात् । नन्वेवमपि व्याप्तिज्ञानं न करणं व्यापाराभावात् । नच तृतीयलिङ्गपरामर्शो व्यापारः तत्कारणत्वस्य त्वयानभ्युपगमादित्यत आह (तत्संस्कारइति) व्याप्तिसंस्कार इत्यर्थः । तृतीयलिङ्गपरामर्शोऽनुमितौ करणं ॥

म० प्र०-ननु यथा दिवाभुञ्जानस्य पीनत्वं रात्रिभोजनातिरिक्तसाधनाभावे सति रात्रिभोजनं विनाऽनुपपद्यमानं रात्रिभोजनं कल्पयति तथानुमितेः सकरणकत्वेन मनोतिरिक्तकरणाभावे सति मनोरूपकरणं विनानुपपद्यमानं मनसः करणत्वं कल्पयतीति मनसोऽनुमितिं प्रति करणत्वेऽर्थापत्तिप्रमाणमित्यभिप्रेत्य शङ्कते (अनुमिताविति) सत्त्वात्-अनुमितिनिष्ठकार्यतानिरूपितकरणत्वसत्त्वात् । ननु यत्रेन्द्रियत्वेन मनोजन्यत्वं तत्र मानसत्वमिति व्याप्तेः, सुखादिप्रत्यक्षे दृष्टत्वेनानुमितेर्मनस्त्वेन मनोजन्यतयेन्द्रियत्वेन मनो जन्यत्वाभावान्न मानसत्वमित्याशङ्क्य तां निराकरोति (नचानुमितेरिति) यत्र कारणांतरासहकृतमनोजन्यत्वं तत्र मानसत्वमिति व्याप्तेरपि सुखादिप्रत्यक्षे दृष्टत्वं मनसि निधाय नच युक्तमिति प्रतिज्ञायां हेतुमाह (कारणांतरेति) अस्यादावनुमितेरित्यस्यशेषः कर्त्तव्यः, तस्यापि-अनुमितेर्मनोजन्यप्रत्यक्षविषयत्वरूपमानसत्वस्यापि । पूर्वपक्षिसंमत-व्याप्त्यसिद्धिमभिप्रेत्य हेतुवन्तरमाह (मनसइति) स्मृत्यनुव्यवसायादावपि हेतुत्वेन-व्याप्तिज्ञानस्य व्याप्तिस्मृतिव्याप्तिज्ञानानुव्यवसायादावपि कारणत्वेन, असाधारणत्वाभावात्-असाधारणकारणत्वाभावात्, तस्य-व्याप्तिज्ञानस्य, अन्यत्र-व्याप्तिस्मृत्यादौ (अहेतुत्वादिति) व्याप्तिज्ञानस्य व्याप्तिज्ञानानुव्यवसाये विषयत्वेन व्याप्तिस्मृतिस्वसमानविषयकानुभवत्वेन वाक्यार्थज्ञाने पदार्थज्ञानत्वेन च हेतुत्वादिति शेषः (व्यापारेति) व्याप्तिज्ञानस्येतिशेषः (तृतीयलिङ्गपरामर्शइति) महानसाद्यवच्छेदेन धूमाग्न्योर्व्याप्तौ गृह्यमाणायां यद्भूमज्ञानं तदादिमं पक्षे यद्भूमज्ञानं तद्वितीयं पक्षे एव व्याप्यत्वेन यद्भूमज्ञानं तत्तृतीयमित्युच्यते तादृशतृतीयज्ञानरूप

लिंगपरामर्शो व्याप्तिज्ञानस्य व्यापार इत्यर्थः (तत्कारणत्वस्येति) वह्निव्याप्यधूमवान्पर्वत इत्यादि तृतीयलिंगपरामर्शनिष्ठाकारणत्वस्य, त्वया-वेदांतिना-त्वया (अनभ्युपगमादिति) तृतीयलिंगपरामर्शं तज्जन्यजनकत्वरूपांशाभावेन तृतीयलिंगपरामर्शस्य व्याप्तिज्ञानव्यापारत्वं न संभवतीति भावः । व्याप्तिसंस्कारः-व्याप्तिविषयकसंस्कारः व्याप्तिज्ञानसंस्कार इति वा ॥

मू०-नतु तृतीयलिंगपरामर्शोऽनुमितौ करणं तस्यानुमितिहेतुत्वासिद्ध्या तत्करणत्वस्य दूरनिरस्तत्वात् ॥

शि०म०-तत्संस्कारोऽवांतरव्यापार इति नैयायिकैकदेशिनः कल्पयन्ति तान्प्रत्याह (नन्विति) अयमाशयः-यत्प्रकारकं व्याप्तिज्ञानं तत्प्रकारकत्वेनैव पक्षधर्मताज्ञानस्यानुमितिहेतुत्वं, अस्यच गुरुत्वेपि व्याप्यत्वप्रकारकत्वापेक्षया सामान्यधर्मत्वेनावच्छेदकतौचित्यात् । किंच पक्षधर्मताज्ञानं उक्तरूपेणैवानुमितिहेतुस्सर्वत्राव्यभिचारात्, नतु त्वदुक्तरूपेण व्यवहितधूमादिस्थले व्यभिचारात् । नच तत्र प्रत्यक्षपरामर्शः संभवति, विशेष्यसन्निकर्षाभावात् । तत्रानुमित्यात्मकपरामर्शादनुमित्यभ्युपगतावनवस्थापातात् । धूमे व्याप्यत्वाज्ञानेपि व्यवहितधूमस्मरणादनुमितिदर्शनाच्चानमनसा तत्र परामर्शस्तस्यासहायस्य बहिरस्वातंत्र्यात् । नच ज्ञानं प्रत्यासत्तिः, निराकृतत्वात् । तस्मान्नव्याप्यत्वप्रकारकत्वेनपक्षधर्मताज्ञानमनुमितिहेतुरिति । यत्तु पक्षधर्मताज्ञानं करणं तत्संस्कारोऽवांतरव्यापार इत्यन्ये तत्र, उद्बुद्धव्याप्तिसंस्कारस्य पर्वतादौ पक्षे धूमादिदर्शनानंतरं अनुमितेः पक्षधर्मतासंस्कारस्यानुमित्यहेतुत्वात् ॥

म०प्र०-तत्संस्कारः-तृतीयलिंगपरामर्शजन्यसंस्कारः (यत्प्रकारकमिति) यादृशधूमत्वादिरूपगृह्यमाणव्याप्यतावच्छेदकप्रकारकं व्याप्तिज्ञानं तादृशधूमत्वादिप्रकारकत्वेनैवेत्यर्थः (अस्येति) व्याप्तिप्रकारकपक्षधर्मताज्ञानत्वापेक्षयाऽस्य गृह्यमाणव्याप्यतावच्छेदकप्रकारकपक्षधर्मताज्ञानत्वस्य गुरुत्वेपि-सामान्यधर्मत्वेनास्य व्यवहितधूमादिपक्षधर्मताज्ञानेपि वृत्तित्वेनावच्छेदकतौचित्यादनुमितिनिष्ठकार्यतानिरूपितहेतुनिष्ठपक्षधर्मताज्ञाननिष्ठकारणतावच्छेदकतायोग्यत्वादित्यर्थः । वह्न्यादिव्याप्तिज्ञानशून्यपुरुषस्यापि धूमवान्पर्वत इत्यादिज्ञानादनुमित्यापत्तिवारणाय 'गृह्यमाणेति' व्याप्यताविशेषणमिति, उक्तरूपेणैव-गृह्यमाणव्याप्यतावच्छेदकप्रकारकपक्षधर्मताज्ञानत्वेनैव, सर्वत्र-सर्वानुमित्यव्यवहितपूर्वक्षणे, अव्यभिचा-

रात्—महानसाद्यवच्छेदेन धूमे जायमानव्याप्तिज्ञानस्यैवकरणत्वेन पर्वताद्यवच्छेदेन धूमे व्याप्तिज्ञानस्यानुमितिप्रत्यकरणत्वेन पर्वतादिधूमे व्याप्तिज्ञानाभावेऽपि गृह्यमाणव्याप्यतावच्छेदकप्रकारकप्रत्यक्षस्मरणशाब्दबोधाद्यन्यतरूपपक्षधर्मताज्ञानस्य सत्त्वेन व्यभिचाराभावात् । त्वदुक्तरूपेण—व्याप्तिप्रकारकपक्षधर्मताज्ञानत्वेन, व्यवहितधूमादिस्थले—कालांतरीयधूमाद्यधिकरणे, व्यभिचारात्—व्यवहितधूमादिभ्योऽनुमिति सत्त्वेऽपि व्यवहितधूमादौ सामान्यलक्षणादीनां निराकृतत्वेन व्याप्तिज्ञानाभावेन त्वदुक्तव्याप्तिप्रकारकपक्षधर्मताज्ञानस्य व्यतिरेकव्यभिचाराद्यभ्यभिचारमेव स्पष्टयति (नचेत्यादिना) तत्र—व्यवहितधूमादौ, प्रत्यक्षपरामर्शः—बह्विव्याप्यातीतधूमवानयं देश इत्याद्यात्मकं प्रत्यक्षात्मकव्याप्तिप्रकारकपक्षधर्मताज्ञानम् । विशेष्यसन्निकर्षाभावात्—व्याप्तिनिष्ठविशेषणतानिरूपितविशेष्यतावद्धूमे इन्द्रियसन्निकर्षाभावात्, तत्र—व्यवहितधूमादौ, अनुमित्यात्मकपरामर्शात्—सदेशोबह्विव्याप्यातीतधूमवान् बह्व्याद्वैधन्यसंयोगावच्छेदकत्वादित्याद्यनुमित्यात्मकपरामर्शात्, धूमे—व्यवहितधूमे, व्याप्यत्वाज्ञानेऽपि—व्याप्यज्ञानेऽपि, तत्र—व्यवहितधूमादौ, तस्य—मनसः, ज्ञानं—स्वसंयुक्तात्मसमवेतज्ञानविषयत्वरूपज्ञानघटितं, पक्षधर्मताज्ञानं—धूमवान्पर्वत इत्याद्याकारकं पक्षधर्मताज्ञानं, तन्नेति प्रतिज्ञायां हेतुमाह (पक्षधर्मतासंस्कारस्येति) पक्षधर्मताविषयकसंस्कारस्य पक्षधर्मताज्ञानजन्यसंस्कारस्येत्यर्थः । तस्यानुमित्यहेतुत्वे हेतुमाह (उद्बुद्धव्याप्तिसंस्कारस्येति) उद्बुद्धो व्याप्तिसंस्कारो व्याप्तिविषयकसंस्कारो यस्य स तथा तस्येत्यर्थः ॥

मू०—नच संस्कारजन्यत्वेनानुमितेः स्मृतित्वापत्तिः स्मृतिप्राग-

भावजन्यत्वस्य ॥

शि०म०—ननु स्मृतिप्रागभावजन्यत्वं न स्मृतित्वप्रयोजकं तद्गोचरसाक्षात्कारस्यापि तथात्वापत्तिः । किञ्चैवं स्मृतेरेतत्कालावच्छेदेन ग्राह्यत्वाभावज्ञानाप्रतिबंधकत्वेऽपि तत्कालविषयग्राह्याभावज्ञानप्रतिबंधकत्वेन तदभावस्य प्रतिबंधकाभावत्वेन प्रागभावादिसाधारणस्य ग्राह्याभावानुभवहेतुतया तस्यापि स्मृतित्वापत्तिः । अपिच स्मृतिप्रागभावजन्यत्वं न प्रयोजकं, तस्य स्मृतात्त्वज्ञानाधीननिश्चयत्वात् ॥

म०प्र०—तद्गोचरसाक्षात्कारस्यापि—स्मृतिप्रागभावगोचरस्यैतदर्थस्मरणं भविष्यतीत्याकारकस्यैतदर्थविषयस्मरणप्रागभावोस्तीत्याकारकस्य वा साक्षात्कारस्यापि, तथात्वापत्तेः—स्मृतित्वापत्तेः वस्तुतस्तु स्मृतिप्रागभावजन्यत्वं च स्मृतिप्रागभावत्वावच्छिन्नजनकतानिरूपितजन्यत्वं तथाच स्मृतिप्रागभावस्य स्वविषयकसाक्षात्कारे

विषयत्वेन कारणतया स्मृतिप्रागभावत्वावच्छिन्नजनकतानिरूपितजन्यत्वाभावाच्च
स्मृतिप्रागभावसाक्षात्कारे स्मृतित्वापत्तिरूपो दोष इति। एवं—तथा, तस्यापि—घट-
वद्धूतलमित्यादि स्मृत्यात्मकप्रतिबंधकाभावजन्यघटाभाववद्धूतलमित्यादिग्राह्याभा-
वानुभवस्यापि प्रतिबध्यज्ञाने प्रकारो ग्राह्य इति, ग्राह्यपदार्थं मनसि निधाय घटाभाव-
वद्धूतलमित्याद्यनुभवस्य स्मृतित्वापत्तौ हेतुमाह (तदभावस्येति) प्रागभावादिसा-
धारणस्य घटवद्धूतलमित्यादिस्मृतिध्वंसप्रागभावात्यंताभावान्यतरूपस्य तदभावस्य
घटवद्धूतलमित्यादिस्मृत्यभावस्य घटाभाववद्धूतलमित्यादिग्राह्याभावानुभवं प्रति
कारणतयेत्यर्थः । ननु घटवद्धूतलमित्यादिस्मृत्यभावत्वावच्छिन्नस्मृत्यभावस्य घटा-
भाववद्धूतलमित्याद्यनुभवं प्रति हेतुत्वं कुत इत्याशंक्य तत्र हेतुमाह (प्रतिबंधका-
भावत्वेनेति) घटवद्धूतलमित्यादि स्मृत्यभावत्वावच्छिन्नस्मृत्यभावस्य प्रतिबंधका-
भावत्वेनेत्यर्थः । ननु घटवद्धूतलमित्यादिस्मृत्यभावत्वावच्छिन्नस्मृत्यभावस्य प्रति-
बंधकाभावत्वं कुत इत्याशंक्य तत्र हेतुमाह (स्मृतेरित्यादिना) स्मृतेः—घटवद्धूत-
लमित्यादिकालांतरीयस्मृतेः एतत्कालावच्छेदेन ग्राह्याभावज्ञानाप्रतिबंधकत्वेपिसमा-
नकालीनयोरेवप्रतिबध्यप्रतिबंधकभावनियमेन वर्तमानकालावच्छेदेन घटाभाववद्धूत-
लमित्याद्याकारकप्रत्यक्षाद्यात्मकग्राह्याभावज्ञानप्रतिबंधकत्वाभावोपि (तत्कालविष-
यग्राह्याभावज्ञानप्रबंधकत्वेनेति) अत्र विषयशब्दोधिकरणार्थकस्तथाच तदभाव-
वत्ताबुद्धिं प्रति तद्वत्ताबुद्धिः प्रतिबंधकेतिनियमाद्धटवद्धूतलमित्यादिस्मृतेः घटवद्धूत-
लमित्यादिस्मृतिकालाधिकरणकघटाभाववद्धूतलमित्याद्याकारकग्राह्याभावज्ञानप्रति-
बंधकत्वेनेत्यर्थः (स्मृतित्वापत्तिरिति) वस्तुतस्तु घटवद्धूतलमित्यादिस्मृतिप्रागभावस्य
घटाभाववद्धूतलमित्यादिग्राह्याभावानुभवं प्रति प्रतिबंधकाभावत्वेन हेतुतयोक्तस्मृ-
तिप्रागभावत्वेनाहेतुत्वादुक्तानुभवस्य स्मृतित्वापत्तिरूपो दोषो नास्तीति न प्रयोजकं-
स्मृतित्वज्ञापकं न (तस्येति) स्मृतिप्रागभावजन्यत्वस्येत्यर्थः (स्मृतिज्ञानेति)
स्मृतिप्रागभावज्ञानेत्यर्थः । यद्वाऽभावज्ञाने प्रतियोगिज्ञानं कारणमिति नियमात्स्मृ-
तित्वप्रकारकनिश्चयसत्त्वे स्मृतिप्रागभावनिश्चयसत्त्वं स्मृतिप्रागभावनिश्चयसत्त्वे स्मृति-
प्रागभावजन्यत्वनिश्चय इति स्मृतित्वज्ञानाधीननिश्चयत्वादित्यर्थः । स्मृतिप्रागभा-
वजन्यत्वज्ञानस्य स्मृतिप्रागभावज्ञानाधीनत्वेन स्मृतिप्रागभावज्ञानस्य स्मृतित्वप्रका-
रकज्ञानाधीननिश्चयत्वेन चात्माश्रयादिति भावः ॥

मू०—संस्कारमात्रजन्यत्वस्य वा स्मृतित्वप्रयोजकतया संस्का

रध्वंससाधारणसंस्कारजन्यत्वस्य तदप्रयोजकत्वात् ॥

शि०म०—अन्यथा अनुमित्यादिप्रागभावजन्यत्वस्यैवानुमितित्वा-

दिप्रयोजकत्वापत्तौ न तत्र प्रयोजकांतरानुसरणं वैयर्थ्यादित्यरुचे-
राह (संस्कारमात्रजन्यत्वस्येति) संस्कारत्वावच्छिन्नकारणताप्रति-
योगिककार्यताश्रयत्वस्येत्यर्थः । ननु ध्वंसव्यावृत्तं संस्कारजन्यज्ञान-
त्वमेव स्मृतित्वप्रयोजकम् ॥

म० प्र०—अन्यथा—उक्तप्रकारेणात्माश्रयसत्त्वेऽपि स्मृतिप्रागभावजन्यत्वस्यैव-
स्मृतित्वप्रयोजकत्वस्वीकारे । परममूले (संस्कारमात्रजन्यत्वस्येति) नचात्र मात्र-
पदादानेऽसंभव इति वाच्यम् । तस्य संस्कारेतरेन्द्रियसन्निकर्षाद्यसाधारणकारणा-
जन्यत्वे सति संस्कारजन्यत्वं संस्कारमात्रजन्यत्वमित्यर्थकत्वात् । नच तथाप्यत्र
मात्रपदस्य प्रयोजनाभावान्मात्रपदं नदेयमिति वाच्यम् । संस्कारध्वंसेऽपि संस्कार-
जन्यत्वस्य सत्त्वेन तस्य तत्र स्मृतित्वापत्तिनिवारणार्थकत्वात्, नच संस्कारजन्यत्वं
संस्कारत्वावच्छिन्नजनकतानिरूपितजन्यत्वं तथाच संस्कारध्वंसे प्रतियोगिताव-
च्छिन्नजनकतानिरूपितजन्यत्वसत्त्वेऽपि संस्कारत्वावच्छिन्नजनकतानिरूपितज-
न्यत्वस्याभावान्न तत्र स्मृतित्वापत्तिरूपो दोष इति वाच्यम् । तथापि तस्य प्रत्य-
भिज्ञायां स्मृतित्वापत्तिनिवारणार्थकत्वात् । नच तत्तांशे प्रत्यभिज्ञाया इष्टत्वादि-
त्यादिग्रंथेन स्मृतित्वस्यांगीकाराप्रत्यभिज्ञायाः स्मृतित्वापत्तिनिवारणार्थकत्वेन
मात्रपदस्य न साफल्यमिति वाच्यम् । तथापि ब्रह्मभिन्ननिखिलकार्यपदार्थस्य तद-
नुभवस्य चाध्यस्ततया पूर्वपूर्वभ्रमसंस्कारजन्यत्वेन तत्र स्मृतित्ववारणार्थकत्वेन
मात्रपदस्य साफल्यमिति (संस्कारत्वावच्छिन्नेति) संस्कारत्वावच्छिन्ना कार-
णता प्रतियोगिनी निरूपिका यस्याः कार्य्यतायाः सा तथा साचासौ कार्य्यता
सा तथा तदाश्रयत्वस्येत्यर्थः । अत्र ब्रह्मभिन्ननिखिलपदार्थानुभवे स्मृतित्वाप-
त्तिवारणाय संस्कारत्वावच्छिन्नकारणतायां मात्रपदार्थसंस्कारेतरासाधारणकार-
णसहकृतेति विशेषणप्रवेशोऽपि बोध्य इति ध्वंसव्यावृत्तमिति विशेषणं स्मृतित्व-
प्रयोजकाघटकमिति मनसि निधाय संस्कारजन्यज्ञानत्वमेव स्मृतित्वप्रयोजकमिति
स्मृतित्वप्रयोजकबोधकवाक्यघटकज्ञानपदफलं सूचयति (ध्वंसव्यावृत्तमिति)
संस्कारध्वंसावृत्तीत्यर्थः ॥

शि० म०—अस्यसंस्कारत्वावच्छिन्नकारणतानिरूपितकार्य्यताश्रयत्वा-
पेक्षया लघुत्वात्, ततश्चानुमितेः स्मृतित्वं दुर्वारमिति चेत् न, न्यायम-
तेऽपि लिंगकरणतापक्षे तत्संस्कारलिंगकालुमितेऽपि तत्प्रसंगात्सिद्धांति
ब्रह्मभिन्ननिखिलपदार्थानुभवस्याध्यस्ततया पूर्वपूर्वभ्रमसंस्कारजन्य-
त्वेन तत्रातिप्रसंगाच्च । यद्वा संस्कारमात्रजन्यत्वेन स्वसमान विषयसं-
स्कारजन्यत्वं विवक्षितम् । अनुमितेश्च भिन्नविषयव्याप्तिसंस्कार

जन्यत्वान्नस्मृतित्वं, नच लिंगोपहितलैंगिकभानपक्षे तदंशे स्मृतित्वापत्तिः । तत्पक्षस्थाप्रामाणिकत्वेनानुपादेयत्वात् । नचैवं प्रत्यभिज्ञायाः सिद्धांते तत्तासंस्कारजन्यतया तदंशे स्मृतित्वापत्तिरिति वाच्यम्, इष्टत्वात् । परोक्षत्वापरोक्षत्ववत्स्मृतित्वानुभवत्वयोरेकत्रावच्छेदकभेदेन वृत्तौविरोधाभावात् ॥

म० प्र०—अस्य—संस्कारजन्यज्ञानत्वस्य । लघुत्वात्—शरीरकृतलाघवात् । ततश्च—संस्कारजन्यज्ञानत्वस्य स्मृतित्वप्रयोजकत्वादेव (संस्कारलिंगकानुमितेरपीति) देवदत्तः घटपटाद्यर्थविषयकस्मृतिमान् घटपटाद्यर्थविषयकसंस्कारवत्त्वादित्यादिघटपटाद्यर्थविषयकसंस्कारलिंगकानुमितेरपि स्मृतित्वप्रसंगादित्यर्थः (अध्यस्ततयेति) कार्यत्वे सत्यध्यस्ततयेत्यर्थः । तथाच नाविद्यादौ व्यभिचारः (पूर्वपूर्वभ्रमसंस्कारजन्यत्वेनेति) यत्र कार्यत्वेसत्यध्यस्तत्वं तत्र पूर्वपूर्वभ्रमसंस्कारजन्यत्वं यथा शुक्तिरजतादावितिव्याप्तेरिति शेषः । ननु त्वदुक्तस्मृतित्वप्रयोजके गौरवमित्याशंक्याह (यद्वेति) संस्कारमात्रजन्यत्वेन—संस्कारमात्रजन्यत्वशब्देन स्वसमानविषयसंस्कारजन्यत्वं स्वविषयाभिन्नविषयकोद्बुद्धसंस्कारजन्यत्वं स्वविषयान्यूनानधिकविषयकोद्बुद्धसंस्कारजन्यत्वमिति यावत् । नच मे मातेत्यादिप्रमुष्टतत्ताकस्मृतौ स्मृतित्वाभावापत्तिस्तत्तांशेपि संस्कारस्य सत्त्वेनोक्तस्मृतेः स्वविषयाधिकविषयकसंस्कारजन्यत्वात्त्वदुक्तस्मृतित्वप्रयोजकाभावादिति वाच्यम् । तत्तांशे स्मृतिरूपकार्याभावेन तत्तांशविषयकसंस्कारस्यानुद्बुद्धत्वेनोक्तप्रयोजकसत्त्वादिति । भिन्नविषयव्याप्तिसंस्कारजन्यत्वात्—अनुमितेर्व्याप्तिज्ञानविषयधूमवद्विद्वद्वाप्त्यविषयकत्वाद्व्याप्त्यनुभवविषयभिन्नविषयकत्वेनानुमितिविषयभिन्नविषयकव्याप्त्यनुभवजन्यव्याप्तिविषयकसंस्कारजन्यत्वात् (लिंगोपहितलैंगिकभानपक्षेइति) लिंगाज्जातं लैंगिकंलैंगिकं च तच्चभानंलैंगिकभानं साध्यविषयकानुमितिलिंगोपहितं लिंगविषयकं च तच्चलैंगिकभानं च तत्तथा तथाच बह्विव्याप्यधूमवान्पर्वतो बह्विमानित्याकारकलिंगविषयकसाध्यानुमितिपक्षे इत्यर्थः । तदंशे—बह्विद्वद्वाप्त्याद्यंशे । तत्तासंस्कारजन्यतया—असन्निहितदेशकालादिवैशिष्ट्यरूपतत्ताविषयकसंस्कारजन्यतया । तदंशे—तत्तांशविषयकप्रत्यभिज्ञात्मकज्ञाने, ननु स्मृतित्वानुभवत्वयोः परस्परविरोधेन कथमेकस्यां प्रत्यभिज्ञायां स्मृतित्वानुभवत्वयोः संभव इत्याशंक्यमैवमित्यभिप्रेत्याह (परोक्षत्वापरोक्षत्ववदिति) यथा पर्वतो बह्विमान् सुरभिचंदनमित्यादिज्ञानेषु पर्वताद्यंशे बह्व्याद्यंशे चांतःकरणवृत्तिभेदांगीकारेण तत्तद्वृत्त्यवच्छेदेन परोक्षत्वापरोक्षत्वयोरेकत्र चैतन्ये न विरोधस्तद्वदेकत्रैकस्मिन्सोयं देवदत्त इत्यादिप्रत्यभिज्ञात्मकज्ञानेपि तत्तद्वृत्त्यवच्छेदकभेदेन स्मृतित्वानुभवत्वयोर्विरोधाभावादित्यर्थः ॥

मू०—नच यत्रव्याप्तिस्मरणादनुमितिस्तत्र कथं संस्कारो हेतुरिति वाच्यम् । व्याप्तिस्मृतिस्थलेपि तत्संस्कारस्यैवा नुमितिहेतुत्वात् नहि स्मृतेः संस्कारनाशकत्वनियमः स्मृतिधारादर्शनात् नचानुद्बुद्धसंस्कारादप्यनुमित्य पत्तिः तदुद्बोधस्यापि सहकारित्वात् ॥

शि०म०—(कथमिति) व्याप्तिसंस्कारो नानुमितिहेतुः, तदा व्याप्तिस्मृत्या तन्नाशेऽस्मृतिजन्यानुमितौ व्यभिचारादिति भावः । संस्कारस्य यत्र पक्षधर्मताज्ञानादुद्बोधः तत्र किं व्यभिचारः उतान्यत्र नाद्यः, पक्षधर्मताज्ञाने व्याप्तिसंस्कारोद्बोधे च सत्यनुमितेरेवोत्पत्तेः । न द्वितीयः, व्याप्त्यनुभवस्थले तत्संस्कारस्यानुमितिहेतुतया क्लृप्तत्वेन स्मृतिस्थलेपि तस्यैव हेतुत्वकल्पनादित्याह (व्याप्तिस्मृतिस्थलेइति । नहीति) ननु स्मृत्यनंतरं संस्कारस्य नाशानियमवद्व्यवस्थाननियमस्याभावेन यत्र कदाचिद्व्याप्तिस्मृत्या तद्विनाशस्तत्र कथं संस्कारो हेतुरिति चेत् न, अनुमितौ करणांतरस्य दुर्निरूपत्वेन व्याप्तिज्ञानकरणत्वस्यावश्यं वाच्यतया तत्संस्कारस्य व्यापारत्वेनानन्यगत्या अनुमितिहेतुत्वकल्पनात् (सहकारित्वादिति) कारणतावच्छेदकत्वादित्यर्थः । अन्यथा व्याप्तिसंस्कारोद्बोधस्यापि कारणत्वे तद्वारा व्याप्तिसंस्कार एव कारणं स्यात् ॥

म०प्र०—तदा—अनुमित्युत्पत्तिपूर्वकाले । तन्नाशे—व्याप्त्यनुभवजन्यव्याप्तिविषयकसंस्कारनाशे (स्मृतीति) व्याप्तिस्मृतीत्यर्थः । व्यभिचारात्—व्यतिरेकव्यभिचारेण संस्कारनिष्ठकारणत्वाभावात् व्यतिरेकव्यभिचारादिति वा । अस्मिन्पक्षे नुमितावित्यस्यानुमितिमत्यात्मादावित्यर्थो बोध्य इति । यत्र—यस्मिन्नात्मनि यस्मिन्काले वा । तस्मिन्नन्तःकरणे वा । तत्र—तस्मिन्नात्मनि तस्मिन्काले वा । तस्मिन्नन्तःकरणे वा । व्यभिचारः—अनुमितिनिरूपितकारणत्वासंभवो व्यतिरेकव्यभिचारोवा—(अन्यत्रेति) सदृशादृष्टचित्तनादिभ्यो यस्मिन्नात्मनि यस्मिन्काले वा यस्मिन्नन्तःकरणे वा संस्कारस्योद्बोधस्तत्रेत्यर्थः । व्याप्त्यनुभवस्थले—व्याप्तिस्मृत्यनधिकरणपक्षधर्मताज्ञानोद्बुद्धव्याप्त्यनुभवजन्यसंस्काराधिकरणकालादौ, तत्संस्कारस्य—व्याप्त्यनुभवजन्यव्याप्तिविषयकसंस्कारस्य, स्मृतिस्थलेपि—व्याप्तिस्मृत्यधिकरणे कालादावपि, तस्यैव—संस्कारस्यैव । यत्रकदाचित्—यस्मिंश्चकस्मिंश्चत्काले । तत्र—तस्मिन्काले । हेतुः—अनुमितिहेतुः । तत्संस्कारस्य—व्याप्त्यनुभवजन्यव्याप्तिविषयकसं-

स्कारस्य । अनन्यगत्या-अन्यस्य व्यापारत्वाभावेन । अन्यथा-सहकारित्वादित्य-
स्यकारणताच्छेदकत्वादित्यर्थानङ्गीकारे, यद्वाऽन्यथेत्यस्यैव विवरणं व्याप्तीत्यादि-
कारणत्वे इत्यंतमिति । संस्कारोद्बोधस्यापि-संस्कारनिष्ठानुमित्यादिरूपकार्या-
नुकूलशक्त्युद्बोधस्यापि । तद्वारा-संस्कारनिष्ठशक्त्युद्बोधद्वारा ॥

मू०-एवं चायं धूमवानिति पक्षधर्मता ज्ञानेन धूमोवह्निव्याप्य
इत्यनुभवाहितसंस्कारोद्बोधेच सति वह्निमानित्यनुमिति
र्भवति नतु मध्ये व्याप्तिस्मरणं तज्जन्यं वह्निव्याप्यधूमवा
नयमित्यादिविशेषणविशिष्टज्ञानं वा हेतुत्वेन कल्पनीयं
गौरवान्मानाभावाच्च ॥

शि०म०-न व्याप्तिज्ञानं तत्संस्कारतदुद्बोधपक्षधर्मताज्ञानैरेवानु-
मितिसंभवे व्याप्तिज्ञानस्यापि करणत्वकल्पने गौरवात्, मानाभावाच्च ।
तथा सर्वत्रापि स्मृतौ संस्कार एव करणं, न पूर्वानुभव इति बहु
व्याकुलीभावः स्यात् । नन्वेवमपि व्याप्तिस्मृतिरेवानुमितिहेतुर्नोऽ-
द्वसंस्कारः, नच पक्षधर्मताज्ञानेन तत्संस्कारोद्बोधे सति यत्रानुमिति-
स्तत्र व्यभिचार इतिवाच्यम्, व्याप्तिस्मरणस्थले तस्यानुमितिहेतु-
त्वेन क्लृप्ततयाऽन्यत्रापि तत्कल्पनादित्यत आह (एवंचेति) व्याप्त्य-
नुभवतत्संस्कारयोर्व्यापारव्यापारिभावे सिद्धे सतीत्यर्थः । अयमाशयः
किं व्याप्तिस्मृतिरेवावांतरव्यापार इत्यभिमतं करणमिति वा । नाद्यः,
संस्कारोद्बोधानंतरमेव यत्रानुमितिस्तत्र व्यभिचारस्योक्तत्वात्, नच
तत्रापि व्यापारतया तत्कल्पनं संस्कारस्य सत्त्वेन तृतीयलिंगपराम-
र्शवद्व्याप्तिस्मृतेरपि व्यापारत्वायोगात् । अत एव न द्वितीयः ॥

म०प्र०-तत्संस्कारेति-व्याप्तिज्ञानजन्यव्याप्तिविषयकसंस्कारेत्यर्थः । तदुद्बो-
धेति-संस्कारोद्बोधेत्यर्थः (बहुव्याकुलीभाव इति) संस्कारद्वारा स्मृतिं प्रत्यनु-
भवः करणं तथानुमितिं प्रति संस्कारद्वारा व्याप्त्यनुभवः करणमित्यादि बहुसिद्धां-
तानामुक्तप्रकारेण हानिः स्यादित्यर्थः । एवमपि-व्याप्त्यनुभवजन्यव्याप्तिविषयक-
संस्कारोद्बोधस्य कारणत्वाभावेपि । स्मृतिरेवेत्येवकारव्यावर्त्यमाह (नोद्बुद्धसंस्कार-
इति । तत्संस्कारेति) व्याप्त्यनुभवजन्यव्याप्तिविषयकसंस्कारेत्यर्थः । यत्र-यस्मिन्नात्मनि
यस्मिन्काले वा यस्मिन्नन्तःकरणे वा । तत्र तस्मिन्नात्मनितस्मिन्काले वा तस्मिन्नन्तःक-
रणे वा, व्याप्तिस्मृतिस्थले-सदृशादृष्टचित्तनादिना संस्कारोद्बोधेन व्याप्तिस्मृत्यधिकरणे
आत्मादौ । तस्य-व्याप्तिस्मरणस्य, अन्यत्रापि-यत्रात्माद्यधिकरणे पक्षधर्मताज्ञाने

न व्याप्त्यनुभवजन्यव्याप्तिविषयकसंस्कारोद्बोधे सत्यनुमितिर्भवति तस्मिन्नात्माद्य-
धिकरणेऽपि एवं चेत्यादिमूलस्याभिप्रायमाह (अयमाशयइति।करणमिति) व्याप्ति-
स्मृतिरेव करणमित्यन्वयः। संस्कारोद्बोधानंतरम्-पक्षधर्मताज्ञानेन संस्कारोद्बोधानं-
तरम्, यत्र-यस्मिन्नात्माद्यधिकरणे, तत्र-तस्मिन्नात्माद्यधिकरणे, तत्रापि-पक्षधर्मता-
ज्ञानेन संस्कारोद्बोधाधिकरणे आत्मादावपि, तत्कल्पनं-व्याप्तिस्मरणकल्पनम्, अत-
एव-उक्तस्थले व्यभिचारस्योक्तत्वादेव ॥

मू०--तच्च व्याप्तिज्ञानं बह्विविषयकज्ञानांश एव करणं नतु पर्व
तविषयज्ञानांश इति पर्वतो बह्विमानिति ज्ञानस्य बह्व्यंश
एवानुमितित्वं पर्वतांशेतदंशे प्रत्यक्षत्वस्योपपादितत्वात् ॥

शि०म०--निर्व्यापारत्वाच्च । नच तृतीयलिङ्गपरामर्शो व्यापारः त-
त्कारणत्वस्य निराकृतत्वात्, नचानुमितौ करणांतरानुपपत्त्या व्याप्ति
स्मृतिः करणं लिङ्गपरामर्शश्च तद्व्यापार इति कल्प्यते इतिवाच्यम्,
व्याप्त्यनुभवस्य संस्कारव्यापारकस्य करणांतरस्य सत्त्वादिति ।
नन्वेवमपिव्याप्तिज्ञानजन्यत्वं नानुमितिलक्षणं सन्निकृष्टपक्षकानु-
मितेस्तवमते सन्निकृष्टविषयांशे अनुमितित्वाभावेन तदंशे अतिव्याप्ते
रित्यत आह (तच्चेति) नन्वानुमितेः सन्निकृष्टविषयांशे व्याप्तिज्ञानज-
न्यत्वाभावान्नानुमितित्वं तदभावाच्च, न तज्जन्यत्वमित्यन्योन्याश्रयः
स्यादित्याशंक्य पर्वतं पश्यामि बह्विमनुमिनोमीत्यनुभवबलादेव
ज्ञानस्यांशभेदेन परोक्षत्वापरोक्षत्वयोः साधितत्वात्, नेत्याह (तदंश-
इति) ननु का व्याप्तिः यद्विषयज्ञानमनुमितिहेतुः स्यात् न तावद-
नौपाधिकत्वं, तद्धि यत्किञ्चित्साध्यव्यापकयत्किञ्चित्साधनाव्यापकशू-
न्यत्वं तस्य सङ्घेतावभावात् ॥

म०प्र०--निर्व्यापारत्वाच्च-व्याप्तिस्मृतेर्व्यापाररहितत्वाच्च, तत्कारणत्वस्य-तृती-
यलिङ्गपरामर्शनिष्ठकारणत्वस्य, करणांतरानुपपत्त्या-व्याप्तिस्मृत्यतिरिक्तकरणा-
सिद्ध्या तद्व्यापारः-व्याप्तिविषयकस्मृतेर्व्यापारः । करणांतरानुपपत्तिरूपहेत्व
सिद्धिमभिप्रेत्य नच वाच्यमिति प्रतिज्ञायाहेतुमाह (व्याप्त्यनुभवस्येति) एवमपि-
व्याप्तिस्मृतैः करणत्वाभावेऽपि तदंशे-सन्निकृष्टपर्वतादिविषयांशे तदभावाच्च-अनु-
मितित्वाभावाच्च, नतज्जन्यत्वम्-व्याप्तिज्ञानजन्यत्वाभावः व्याप्तिज्ञानजन्यत्वव्या-
प्तिज्ञानजन्यत्वाभावाभ्यामनुमितित्वाभावौ न किंतु सन्निकृष्टपर्वतादिविषयकज्ञाने
पर्वतं पश्यामीत्यनुभवबलादनुमितित्वाभावोऽसन्निकृष्टवह्यादिविषयकज्ञाने तु

वह्निमनुमिनोमीत्याद्यनुभवबलादेवानुमितित्वमिति नान्योऽन्याश्रय इत्यभिप्रेत्याह (पर्वतमिति) परममूले (तदंशेइति) पर्वतांशविषयकज्ञाने इत्यर्थः । अनौपाधिकत्वम्—हेतुनिष्ठमुपाधिशून्यत्वं, तद्धि—अनौपाधिकत्वंहि, तस्य—यत्किंचित्साध्यव्यापकयत्किंचित्साधनाव्यापकोपाधिशून्यत्वस्य (सद्धेतावभावादिति) यथा पर्वतोधूमवान् वह्नेरित्यादौ व्यभिचारिणि वह्न्याद्यसद्धेतौ यत्किंचिद्बह्नादिसाधनाव्यापकोपाधिशून्यत्वाभावस्तथा पर्वतो वह्निमान् धूमादित्यादौ सद्धेतुधूमादावपि यत्किंचिद्बह्नादिसाध्यव्यापकयत्किंचित्प्रमेयत्वादिसाधनाव्यापकद्रव्यत्वाद्युपाधेः सत्त्वेन यत्किंचित्साध्यव्यापकयत्किंचित्साधनाव्यापकोपाधिशून्यत्वाभावेनासंभवः स्यादिति भावः ॥

मू०—व्याप्तिश्चाशेषसाधनाश्रयाश्रितसाध्यसामानाधिकरण्यरूपा ॥

शि०म०—नच प्रकृतेति साध्यसाधनयोर्विशेषणं तस्य सिद्धयसिद्धिभ्यां निषेद्धुमशक्यत्वात्।नापि कार्यकारणभावो व्याप्तिः दण्डघटयोरपि तत्प्रसंगात्।पृथिवीत्वस्य द्रव्यत्वव्याप्त्यभावापत्तेश्च ततश्च दुर्निरूपाव्याप्तिरित्यत आह (व्याप्तिश्चेति) ॥

म० प्र०—(प्रकृतेतीति) प्रकृतत्वं च तात्पर्यगोचरत्वं तथाच प्रकृतयत्किंचित्साध्यव्यापकप्रकृतयत्किंचित्साधनाव्यापकशून्यत्वं विवक्षितमित्यर्थः । तथाच द्रव्यत्वस्य प्रकृतधूमादिसाधनव्यापकत्वान्न संभव इति भावः।प्रकृतयत्किंचिद्बह्नादिसाध्यव्यापकप्रकृतयत्किंचिद्धूमादिसाधनाव्यापकधर्मस्य प्रसिद्धिरस्ति नवानाद्यः, सिद्धस्य तस्य निषेधाभावात् द्वितीयः । असिद्धस्यापि निषेधं वक्तुमशक्यत्वादि—त्यभिप्रेत्य नचेति प्रतिज्ञायां हेतुमाह (तस्येति) प्रकृतयत्किंचिद्बह्नादिरूपसाध्यव्यापकप्रकृतयत्किंचिद्धूमादिसाधनाव्यापकधर्मस्येत्यर्थः (कार्यकारणभाव—इति) प्रकृतिजन्यबोधे प्रकारो भावस्तथा च कारणं वह्निस्तन्निष्ठकारणतानिरूपितकार्यताधूमे । कार्यं धूमस्तन्निष्ठकार्यतानिरूपितकारणता बह्नावस्तीति कारणतानिरूपितकार्यता कार्यतानिरूपितकारणता व्याप्तिरित्यक्षरार्थः । निष्कृष्टार्थस्तु कारणतानिरूपितकार्यत्वमित्यर्थः (तत्प्रसंगादिति) व्याप्तिप्रसंगादित्यर्थः । तथाच दण्डनिष्ठकारणतानिरूपितकार्यताया घटे सत्त्वात् घटनिष्ठकार्यतानिरूपितकारणताया दण्डे सत्त्वाच्च दण्डघटयोरतिव्याप्तिरिति भावः (पृथिवीत्वस्येति) यत्र पृथिवीत्वं, तत्र द्रव्यत्वमिति पृथिवीत्वनिष्ठद्रव्यत्वानिरूपितव्याप्तिर्नस्यात्तयोः कार्यकारणभावाभावादित्यर्थः । परममूले (अशेषेति) व्यभिचारिणि बह्नादावतिव्याप्तिवारणायाशेषेति । नन्वशेषत्वं च कात्स्न्यं तस्य हेताव-

न्वयः स्वीक्रियते हेतुमति वा साध्ये वा । नाद्यः घटो द्रव्यं पृथिवीत्वादित्याद्येक-
व्यक्तिहेतावव्याप्तेः पृथिवीत्वादिजातेरेकत्वेनाशेषत्वरूपकात्स्नर्याप्रसिद्धेः । न
द्वितीयः अयं घट एतद्रूपवानेतद्रसादित्यादावेकव्यक्तिमात्रवृत्तिहेता व्याप्तेस्तत्र
हेतुमत एकत्वेन नानात्वरूपकात्स्नर्याभावात् । न तृतीयः पर्वतो वह्निमान् धूमा-
दित्यादौ प्रसिद्धधूमादिहेतावसंभवाद्धूमे अयःपिंडीयवाह्नेनेरूपेतसामानाधिकरण्या-
भावेन सकलवह्निसामानाधिकरण्याभावात्तथाच नोक्ताव्याप्तिः संभवतीति चेन्न,
व्यापकत्वरूपाशेषत्वाभ्युपगमेन पक्षत्रयेपि दोषाभावात् । तथाहि व्यापकत्वरूपाशे-
षत्वस्य हेतावन्वयाभ्युपगमपक्षे साध्यसामानाधिकरण्यनिष्ठं यद्धेतुतावच्छेदकव्या-
पकत्वमवच्छेदकतासंबंधेन स्वाश्रयाश्रयत्वसंबंधेन वा तद्वद्यत्साधनं तदाश्रयाश्रित-
साध्यसामानाधिकरण्यं व्याप्तिरिति परममूलोक्तलक्षणनिष्कर्षः—तथाच घटो द्रव्यंपृ-
थिवीत्वादित्यादौ साधनं पृथिवीत्वादिकं साधनतावच्छेदकं पृथिवीत्वत्वादिकं तन्निरू-
पितयव्यापकत्वं द्रव्यत्वस्वरूपसाध्याधिकरणवृत्तित्वनिष्ठमवच्छेदकतासंबंधेन स्वाश्रया
श्रयत्वसंबंधेन वा तद्वद्यत्साधनं पृथिवीत्वादिकं तदाश्रयाश्रितसाध्यसामानाधिकर-
ण्यस्य पृथिवीत्वादौ सत्त्वान्नाव्याप्तिरिति । स्वं व्यापकत्वं तदाश्रयः साध्यसामानाधि-
करण्यं तदाश्रयत्वं हेताविति तदर्थः, घटो द्रव्यं सत्त्वादित्यत्र द्रव्यत्वरूपसाध्याधि-
करणवृत्तित्वनिष्ठं यद्धेतुतावच्छेदकसत्तात्वनिरूपितव्यापकत्वं तस्यावच्छेदकतासं-
बंधेन स्वाश्रयाश्रयत्वसंबंधेन वा व्यभिचारिसत्तायां सत्त्वेपि द्रव्यत्वरूपसाध्यस्य
सत्ताश्रयगुणाद्याश्रितत्वाभावेनाति व्याप्त्यभाव इति । एवं व्यापकत्वाभिन्नाशेषत्वस्य
हेतुमत्यन्वयस्वीकारेपि न दोषः । तथाहि साध्याधिकरणत्वनिष्ठं यद्धेतुव्यापकत्व-
मुक्तान्यतरसंबंधेन तद्वान् य आश्रयस्तदाश्रितसाध्यसामानाधिकरण्यं व्याप्तिरिति
परममूलोक्तलक्षणनिष्कर्षः । तथाच महानसादौ धूमवह्निसामानाधिकरण्यमिति
प्रतीतेर्यत्र धूमस्तत्रावच्छेदकतासम्बन्धेन स्वाश्रयाश्रयतासंबंधेन वा साध्या
धिकरणत्वनिष्ठहेतुव्यापकत्वस्य सत्त्वात्पर्वतो वह्निमान् धूमादित्यादौ धूमादौ लक्षण-
समन्वयः, एवमयं घट एतद्रूपवानेतद्रसादित्यादावेतद्रसादिहेतावपि नाव्याप्तिः तद्रू-
पाधिकरणत्वनिष्ठं यदेतद्रसव्यापकत्वमुक्तोभयान्यतरसंबंधेन तद्वानयं घटस्तदा
श्रितसाध्यसामानाधिकरण्यस्यैतद्रसादौ सत्त्वादिति साध्याधिकरणतानिष्ठं यत्साध-
नाधिकरणताव्यापकत्वमुक्तान्यतरसंबंधेन तद्वान् य आश्रयस्तदाश्रितसाध्यसा-
मानाधिकरण्यं व्याप्तिरिति वा द्वितीयपक्षे परममूलोक्तलक्षणनिष्कर्षः । अत्रापि
पूर्वोक्तप्रकारेणातिव्याप्तिपरिहारो बोध्यः, एवं साध्ये व्यापकत्वरूपाशेषत्वस्यान्व-
यस्वीकारेपि पर्वतो वह्निमान् धूमादित्यादिवाक्योक्तधूमादौ नासंभवरूपो दोषः

साधनतावच्छेदकसंबन्धेन साधनाश्रयाश्रितं यत्साधनव्यापकं साध्यं तत्सामानाधिकरण्यं व्याप्तिरिति तृतीयपक्षे परममूलोक्तलक्षणनिष्कर्षादिति । नन्वेवमपि घटो-
द्रव्यं गुणकर्मान्यत्वविशिष्टसत्त्वादित्यत्रविशिष्टसत्ताहेतोर्विशिष्टं शुद्धान्नातिरिच्यते
इति न्यायेन शुद्धसत्ताभेदाभावेन हेत्वाधिकरणगुणादौ द्रव्यत्वरूपसाध्याभावेन
साधनव्यापकसाध्याभावाद्विशिष्टसत्तारूपसाधनेऽव्याप्तिरिति चेन्न । विशिष्टसत्तायाः
शुद्धसत्तायाश्चैक्ये गुणः सत्तावानिति प्रतीतिवद्गुणो गुणकर्मान्यत्वविशिष्टसत्तावानिति
प्रतीत्यापत्तिरूपदोषाद्विशिष्टसत्तायाः शुद्धसत्तातिरिक्तत्वमंगीकृत्यैतान्निष्कर्षाभिधा-
नात् । विशिष्टसत्तायाः शुद्धसत्तानतिरिक्तत्वेपि विशिष्टसत्तानिरूपिताधिकरणतायाः
शुद्धसत्तानिरूपिताधिकरणतातिरिक्तत्वाच्च । तथाच साधनशब्देन साधनतावच्छेदकाव-
च्छिन्नसाधनस्य विवक्षितत्वात्साधनतावच्छेदकं गुणकर्मान्यत्वविशिष्टसत्तात्वं तदव-
च्छिन्नसाधनस्य गुणादावभावेन गुणकर्मान्यत्वविशिष्टसत्तात्वावच्छिन्नसत्ताव्यापकं
यद्रव्यत्वं तत्सामानाधिकरण्यस्य विशिष्टसत्ताहेतौ सत्त्वान्नाव्याप्तिरिति भावः ॥

शि०म०-यावत्साधनाश्रयाश्रितं यत्साध्यतावच्छेदकं तदवच्छिन्न-
साध्यसामानाधिकरण्यं व्याप्तिरित्यर्थः । नच साध्यतावच्छेदकस्य वह्नि-
त्वादेः साधनाश्रयमहानसाद्यनाश्रितत्वादिदमपि लक्षणं न युक्तमिति
वाच्यम्, स्वाश्रयघटितपरंपरासंबन्धेन तस्य तद्वृत्तित्वात् । ननु अस्तु
निरुक्ताव्याप्तिः तथापि न तज्ज्ञानसम्भवः ॥

म०प्र०-नन्वेवमपि हेतोः साध्यस्य च व्यक्तीनां नानात्वेन पर्वतीयधूमवह्नि-
व्यक्तयोः सामानाधिकरण्यस्य सत्त्वेपि महानसीयवह्निव्यक्त्या सह पर्वतीयधूमव्यक्तेः
सामानाधिकरण्याभावात्पर्वतो वह्निमान् धूमादित्यादौ धूमादिहेतावव्याप्तिस्तदवस्थे
त्यरुच्याह (यावदिति) साधनाधिकरणत्वव्यापकं स्वाश्रयाश्रयत्वसंबन्धेन साध-
नाश्रयाश्रितं च यत्साध्यतावच्छेदकं तदवच्छिन्नसाध्यसामानाधिकरण्यं व्याप्ति-
रित्यर्थः । स्वं वह्नित्वादिकं तदाश्रयो वह्न्यादिस्तदाश्रयत्वं महानसादाविति संबन्ध-
वाक्यार्थः । तथाच सत्त्वरूपसाधनाश्रयगुणादौ स्वाश्रयाश्रयत्वसम्बन्धेन द्रव्यत्वा-
भावात् घटोद्रव्यं सत्त्वादित्यादौ नातिव्याप्तिः । हेतुतावच्छेदकसंबन्धेन हेत्वाधिकरण-
त्वस्य विवक्षितत्वाद्धूमावयवानादाय पर्वतो वह्निमान् धूमादित्यादौ धूमादावव्या-
प्तेरुद्घाटनमपि न कार्यमिति । नचैवमपि विशिष्टं शुद्धान्नातिरिच्यते इति न्यायेन
गुणकर्मान्यत्वविशिष्टसत्तायाः शुद्धसत्तायाश्च भेदाभावेन गुणकर्मणोः साधनाधिक-
रणत्वेपि स्वाश्रयाश्रयत्वसंबन्धेन द्रव्यत्वत्वरूपसाध्यतावच्छेदकाभावेन साध्यता-
वच्छेदकद्रव्यत्वत्वे साधनाधिकरणत्वव्यापकत्वासत्त्वेन घटो द्रव्यगुणकर्मान्यत्व-
सत्त्वादित्यादौ गुणकर्मान्यत्वविशिष्टसत्तादावव्याप्तिरिति वाच्यम् । साधनतावच्छे-

दकावच्छिन्नसाधनाधिकरणत्वव्यापकत्वस्य विवक्षितत्वात् । तथाच विशिष्टं शुद्धा-
न्नातिरिच्यते इति न्यायेन गुणकर्मन्यत्वविशिष्टसत्तायाः शुद्धसत्तायाश्च भेदाभा-
वेपि गुणकर्मन्यत्वविशिष्टसत्ताधिकरणत्वस्य शुद्धसत्ताधिकरणत्वस्य च भेदेन घटो
द्रव्यं गुणकर्मन्यत्वविशिष्टसत्त्वादित्यादौ साधनतावच्छेदकं गुणकर्मन्यत्वमेव
नतु शुद्धसत्तात्वं तदवच्छिन्नसाधनाधिकरणत्वस्य द्रव्यमात्रवृत्तित्वेन गुणकर्म-
वृत्तित्वाभावेन गुणकर्मन्यत्वविशिष्टसत्तावावच्छिन्नसत्तारूपसाधनाधिकरणत्व-
व्यापकत्वस्य साध्यतावच्छेदकद्रव्यत्वत्वे सत्त्वेन गुणकर्मन्यत्वविशिष्टसत्तारूपसा-
धने नाव्याप्तिरिति । एवं दूषणांतरपरिहारोपि कर्तव्य इत्यलमतिविस्तरेणेति
इदमपि-यावत्साधनाश्रयाश्रितमित्यादिवाक्योक्तमपि स्वाश्रयघटितपरंपरासंब-
धेन-स्वाश्रयाश्रयत्वसंबधेन । स्वं-वद्वित्वादिकं, तदाश्रयो-वद्वत्त्वादिस्तदाश्रयत्वं-
महानसादाविति संबंधवाक्यार्थः । तस्य-वद्वित्वादेः । तद्वृत्तित्वात्-महानसादि-
वृत्तिमत्त्वात्, तथापि-निरुक्तव्याप्तिसम्भवेपि । नतज्ज्ञानसम्भवः-निरुक्तव्याप्तिज्ञ-
प्तिसत्त्वं न सम्भवति ॥

मू०-सा च व्यभिचाराज्ञाने सति सहचारदर्शनेन गृह्यते तच्च
सहचारदर्शनं भूयो दर्शनं सकृदर्शनं वेतिविशेषो नादर-
णीयः सहचारदर्शनस्यैव प्रयोजकत्वात् ॥

शि०म०-तद्ग्राहकाभावात् । न तावत्तर्कस्तद्ग्राहकः, तस्य व्याप्ति-
मूलकत्वेन तत्रापि तर्कापेक्षायामनवस्थानात् । व्याप्तिशून्यत्वे च तस्य
प्रतिशिथिलमूलत्वेन तर्काभासतया व्याप्तिग्राहकत्वायोगात् । नापि सह-
चारज्ञानं व्याप्तिग्राहकं, तद्वि न सकृदर्शनं सत्यपि तस्मिन् व्यभि-
चारज्ञाने व्याप्त्यग्रहात् । नच भूयस्सहचारज्ञानं तथा सहचारज्ञानबा-
हुल्येपि पार्थिवत्वादौ लोहलेख्यत्वादिव्याप्त्यग्रहात् । ततश्च ग्राहका-
भावात् दुर्ज्ञेयाव्याप्तिरित्याशङ्क्याह (साचेति) व्यभिचाराज्ञान
इत्युपलक्षणं व्याप्यत्वादिविरहज्ञानाभावे सतीत्यपि द्रष्टव्यम् । नचैवं
व्यभिचारिणि व्यभिचारज्ञानाभावदशायां सहचारज्ञानात् व्याप्ति-
ग्रहः स्यादिति वाच्यम्, इष्टत्वात् (सहचारदर्शनस्येति) नचास्य
सहचारज्ञानत्वेन कारणत्वे प्रमाणाभावः, अग्रहीतसहचारस्य व्याप्ति-
ग्रहाभावादन्वयव्यतिरेकाभ्यां तस्य हेतुत्वावधारणात् ॥

म०प्र०-तद्ग्राहकाभावात्-निरुक्तव्याप्तिविषयकज्ञानजनकाभावात् (न तावत्तर्क-
स्तद्ग्राहक इति) धूमो यदि वह्निव्यभिचारी स्यात्तर्हि वह्निजन्यो न स्यादित्याद्या-

कारकतर्कोहिव्यभिचारशंकानिवृत्तिद्वारा निरुक्तव्याप्तिग्राहको नेत्यर्थः । तस्य-धूमो यदि वह्निव्यभिचारी स्यात्तर्हि वह्निजन्यो न स्यादित्यादितर्कस्य, व्याप्तिमूलकत्वेन-आपाद्य निरूपितापादकनिष्ठव्याप्तिग्रहमूलकत्वेन । तत्रापि-आपाद्यनिरूपितापादकनिष्ठव्याप्तिग्रहेपि, तर्कापेक्षायाम्-धूमो यदि वह्निजन्यः स्यात्तर्हि वह्निव्यभिचारी न स्यादित्यादितर्कापेक्षायाम्, व्याप्तिशून्यत्वे-तर्कस्यापाद्यनिरूपितापादकनिष्ठव्याप्तिप्रमामूलकत्वाभावे, प्रशिथिलमूलकत्वेन-अदृढीभूतापाद्यापादकव्याप्तिभ्रममूलकत्वेन, तद्धि-साध्यसाधनयोः सहचारज्ञानं हि, तस्मिन्-साध्यसाधनयोः सहचारज्ञाने तथा हेतुनिष्ठ व्याप्तिग्राहकम्, (व्याप्यत्वादीति) अत्रादिपदेन व्यापकत्वं ग्राह्यं तथाच व्याप्याश्रयो व्याप्यो धूमादिस्तन्निष्ठव्याप्यत्ववद्बद्ध्यदिसाध्यनिष्ठव्यापकत्वाभावज्ञानाभावे सत्यपीत्यर्थः । एवं-व्यभिचाराज्ञानादिकालीनसहचारदर्शनस्य, व्याप्तिग्राहकत्वे सति, व्यभिचारिणि-धूमवान्वह्नेरित्यादौ बद्ध्यदौ, अस्य-व्यभिचाराज्ञानादिकालीनसहचारज्ञानस्य, कारणत्वे-व्याप्तिज्ञाननिरूपितकारणत्वे, नचेति प्रतिज्ञायां हेतुमाह (अन्वयव्यतिरेकाभ्यामिति) सति व्यभिचाराज्ञानादिकालीनसहचारदर्शने व्याप्तिग्रहः व्यभिचाराज्ञानादिकालीनसहचारदर्शनाभावे सति व्याप्तिग्रहाभाव इत्यन्वयव्यतिरेकाभ्यां तस्य व्यभिचाराज्ञानादिकालीनसहचारज्ञानस्य कारणत्वनिश्चयादित्यर्थः । ननु कुत्रव्यतिरेकनिश्चय इत्याशंक्याह (अगृहीतसहचारस्येति) पुंस इति शेषः ॥

मू०-तच्चानुमानमन्वयिरूपमेकमेव नतु केवलान्वयि सर्वस्यापि धर्मस्यास्मन्मते ब्रह्मनिष्ठात्यन्ताभावप्रतियोगित्वेन अत्यन्ताभावाप्रतियोगिसाध्यकत्वरूपकेवलान्वयित्वस्यासिद्धेः ॥

शि०म०-नचैतावता तद्विशेषणज्ञानत्वेन हेतुः स्यादिति वाच्यम्, सहचारविशेष्यकप्रत्यक्षे तदभावात् । सिद्धांते विशेषणज्ञानस्य कारणत्वाभावाच्च । अनुमानं त्रिविधं, केवलान्वयि केवलव्यतिरेकि अन्वयव्यतिरेकि भेदादिति नैयायिकादयः । तान्निराकरोति(तच्चेति) अनुमानविषयीभूतं लिंगमित्यर्थः (सर्वस्येति) सर्वस्य प्रपञ्चस्य “नेह नानास्ति” इत्यादिना ब्रह्मणि निषेधावगमादिति भावः (असिद्धेरिति) अप्रसिद्धेरित्यर्थः । अत्र ब्रूमः-स्ववृत्तिविरोधिवृत्तिमदत्यन्ताभावाप्रतियोगित्वं साध्यस्य केवलान्वयित्वं तत्साध्यकत्वं केवलान्वयिलिङ्गलक्षणम् ॥

म० प्र०—एतावता—व्यभिचाराज्ञानादिकालीनसहचारज्ञानस्य व्याप्तिग्रहे हेतुत्व-
निश्चयेन, तद्-व्यभिचाराज्ञानादिकालीनसहचारज्ञानम् (विशेषणज्ञानत्वेनेति)
सहचारनियमो व्याप्तिरित्याद्याकारकव्याप्तिविषयकविशिष्टबुद्धिं प्रति विशेषणज्ञान-
त्वेन हेतुः स्यान्न सहचारज्ञानत्वेन हेतुरित्यर्थः (सहचारविशेष्यकप्रत्यक्षे) धूमे-
वह्निनिरूपितव्याप्तिग्राहकसामानाधिकरण्यमित्याकारकप्रत्यक्षे वह्निधूमयो व्याप्ति-
ग्राहकसामानाधिकरण्यमित्याकारकप्रत्यक्षे वा, तदभावात्-विशेषणज्ञानत्वाभावात्,
विशेषणज्ञानत्वेन सहचारज्ञानस्य व्याप्तिज्ञाने कारणत्वाभावाद्वा (कारणत्वाभावा-
च्चेति) प्रत्यक्षात्मविशिष्टबुद्धिं प्रति विशेषणविशेष्योभयसन्निकर्षस्य हेतुत्वादिति
भावः । अनुमानं—अनुमितिकरणव्याप्तिज्ञानादिविषयो लिंगम् (स्ववृत्तिविरोधिवृ-
त्तिमदत्यंताभावाप्रतियोगित्वमिति) अत्रवृत्तिशब्देनाधेयता ग्राह्या । तथाच प्रमे-
यत्वादिवृत्तिविरोधिवृत्तिमत्प्रमेयत्वाद्यत्यंताभावाप्रसिद्ध्यास्वशब्देन घटादयो ग्राह्या-
स्तेषामाधेयता विरोधिवृत्तिमदत्यंताभावो घटादिशून्यदेशे घटाद्यत्यंताभावस्त-
त्प्रतियोगित्वं घटादावप्रतियोगित्वं प्रमेयत्वादावितिलक्षणसमन्वयः वृत्तिमदत्यंता-
भावाप्रतियोगित्वं केवलान्वयित्वमित्युक्ते कपिसंयोगात्यंताभावादीनामपि केवला-
न्वयित्वस्याभीष्टत्वेन लक्ष्यत्वात्कपिसंयोगाभावादिष्वव्यापिः स्याद्वृत्तिमदत्यंता-
भावः कपिसंयोगात्यंताभावाद्यभावस्तत्प्रतियोगित्वस्य कपिसंयोगाभावादौ सत्त्वा-
त्तद्धारणाय स्ववृत्तिविरोधीति तथाच स्ववृत्तिविरोधिवृत्तिमदत्यंताभावः कपिसं-
योगात्यंताभावाद्यभावो नास्ति कपिसंयोगात्यंताभावाद्यभावरूपकपिसंयोगाद्य-
धिकरणवृक्षादौ मूलाद्यवच्छेदेन कपिसंयोगाद्यत्यंताभावस्य सत्त्वात्, किंतु स्ववृ-
त्तिविरोधिवृत्तिमदत्यंताभावो घटाद्यत्यंताभावस्तत्प्रतियोगित्वं घटादावप्रतियोगित्वं
कपिसंयोगात्यंताभावादाविति कपिसंयोगात्यंताभावादौ केवलान्वयित्वमिति
गगनात्यंताभावादावव्याप्तिवारणाय वृत्तिमदित्युक्तम् । तथाच गगनात्यंताभावाद्य-
भावस्य गगनादिरूपत्वेन वृत्तिमत्त्वाभावेन तद्ग्रहणासंभवेन नाव्याप्तिरिति, तत्सा-
धकत्वं—केवलान्वयिसाध्यविषयकानुमिति जनकत्वम् ॥

शि० म०—प्रमेयत्वादेश्च स्वसमानाधिकरणपारमार्थिकत्वावच्छि-
न्नात्यंताभावप्रतियोगित्वेऽपि स्ववृत्तिविरोधिवृत्तिमदत्यंताभावाप्र-
तियोगित्वात्केवलान्वयित्वं, नच, श्रुतिविरोधः तस्या अपि पारमा-
र्थिकत्वावच्छिन्नद्वैताभावपरत्वात् । तदुक्तमष्टमवर्णके विवरणाचार्यैः
आगमेन च द्वैतस्य तत्त्वांशबाधादिति । नच लक्षणे स्ववृत्तिविरोधीति
व्यर्थं तस्याव्याप्यवृत्तिकपिसंयोगात्यंताभावादिसंग्रहार्थत्वात् । नच
ब्रह्मणः स्वप्रकाशत्वेन तत्र स्वरूपेणापि प्रमेयत्वस्याभावात् कथं

केवलान्वयित्वमिति वाच्यम्, ब्रह्मणोपि वृत्तिलक्षणप्रमाविषयत्वात्, नचैतावता स्वप्रकाशत्वविरोधः, अनुपहितस्यैव तथात्वात् । तथाचाहु-
राचार्यवाचस्पतिमिश्राः-

सर्वोपाधिविहीनं हि स्वयं ज्योतिरिति गीयते ॥

नतूपहितमपीति अत एवाहुः न तावदयमेकांतेनाविषय इति, नचै-
वमपि नाभिधेयत्वं केवलान्वयिब्रह्मणोनभिधेयत्वादिति वाच्यम्,
ब्रह्मणो लक्ष्यतया वाच्यत्वाभावेपि पदजन्यज्ञानविषयत्वात्, वाच्य-
त्वस्याग्रे ग्रंथकृता वक्ष्यमाणत्वाच्च नचैवं प्रमेयत्वादिवृत्तिविरो-
धिनो प्रसिद्धत्वात्तत्र लक्षणाव्याप्तिः स्ववृत्तिविरोधिवृत्तिमदत्यन्ता
भावप्रतियोगिनो घटादयः प्रसिद्धास्तदन्यत्वस्य प्रमेयत्वादावपि
सत्त्वात्, नचायमभिधेयवान् द्रव्यत्वादित्यत्र केवलान्वयि लिंगलक्षण-
स्याव्याप्तिरिति वाच्यम् ॥

म० प्र०-श्रुतिविरोधः-प्रमेयत्वादीनां स्ववृत्तिविरोधिवृत्तिमदत्यन्ताभावाप्रतियोगि-
त्वरूपकेवलान्वयित्वे "एकमेवाद्वितीयं नेहनानास्ति किञ्चन" इत्यादि श्रुतिविरोधः ।
तस्यापि-अद्वैतश्रुतेरपि (पारमार्थिकत्वावच्छिन्नेति) पारमार्थिकत्वावच्छिन्न-
प्रतियोगिताकेत्यर्थः । आगमेन-नेहनानास्ति किञ्चनेत्यादिश्रुत्या (तत्त्वांशेति)
पारमार्थिकत्वांशेत्यर्थः । तस्य-स्ववृत्तिविरोधीति विशेषणस्य । तत्र-ब्रह्मणि ।
स्वरूपेणापि-प्रमेयत्वत्वेनापि । एतावता-वृत्तिलक्षणप्रमाविषयत्वस्वीकारेण ।
स्वप्रकाशत्वविरोधः-इतराप्रकाशस्यैव स्वप्रकाशत्वेन स्वप्रकाशत्वानुपप-
त्तिः । तथात्वात्-स्वप्रकाशत्वात् नचानुपहितब्रह्मणो वृत्त्यविषयत्वेन स्वरू-
पेण प्रमेयत्वाभावात्प्रमेयत्वस्य केवलान्वयित्वानुपपत्तिरूपपूर्वोक्तदोषस्तदवस्थः
शुद्धस्यापि वृत्तिविषयत्वस्वीकारे तु बहुसिद्धांतभंगापत्तिरिति वाच्यम् । अनुप-
हितस्य ब्रह्मणोपि वृत्तिविषयत्वस्वीकारात् नचैतावता स्वप्रकाशत्वविरोधस्तद-
वस्थ इति वाच्यम्, वृत्तिविषयत्वेपि वृत्तिप्रकाशत्वाभावादिति (नतूपहितमपी-
तीति) अस्य स्वयं ज्योतिरिति गीयते इति पूर्वेणान्वयः । अयम्-सर्वोपाधि-
विहीनः (एकांतेनेति) सर्वप्रकारेणाविषयो न किंत्वनुपहितब्रह्मणो वृत्तिविषयत्वं
फलचैतन्याविषयत्वमित्यर्थः । एवमपि-प्रमेयत्वस्य केवलान्वयित्वेपि (विषय-
त्वादिति) पदजन्यज्ञानविषयत्वमेवाभिधेयत्वमिति भावः । ननु शब्दशक्तिविषयत्व-
रूपाभिधेयत्वस्य शास्त्रे प्रसिद्धत्वेन पदजन्यज्ञानविषयत्वरूपमभिधेयत्वं न प्रसिद्ध-
मित्याशङ्क्याह (वाच्यत्वस्येति) शब्दशक्तिविषयत्वस्येत्यर्थः । एवम्-प्रमेय-
त्वादीनां सर्वत्रस्वीकारेण प्रमेयत्वादिवृत्तिविरोधिनः प्रमेयत्वादिवृत्तिविरोधिवृ-

त्तिमदत्यन्ताभावस्य । तत्र-प्रमेयत्वादौ, अव्याप्तिः-असंभवः । अयम्-पर्वतादिः (अभिधेयवानिति) अत्राभिधेयस्य साध्यत्वेनाभिधेया वाच्या येरूपादयस्तद्धानित्यर्थः (अव्याप्तिरिति) स्वमभिधेयं स्ववृत्तिविरोधिवृत्तिमदत्यन्ताभावश्चालनीन्यायेन रूपादिस्वरूपतत्तदभिधेयाभावस्तत्प्रतियोगित्वस्याभिधेये सत्त्वादितिशेषः ॥

मू०-नाप्यनुमानस्यव्यतिरेकिरूपत्वं साध्याभावे साधनाभावनिरूपितव्याप्तिज्ञानस्य साधनेन साध्यानुमितावनुपयोगात् । कथं तर्हि धूमादावन्वयव्याप्तिमविदुषोपि व्यतिरेकव्याप्तिज्ञानादनुमितिः ॥

शि०म०-तादृशात्यन्ताभावप्रतियोगितानवच्छेदकसाध्यतावच्छेदकावच्छिन्नसाध्यकत्वस्येह विवक्षितत्वात् । तस्माद्युक्तं द्रव्यत्वादेः केवलान्वयित्वमिति संक्षेपः (व्यतिरेकिरूपत्वमिति) व्यतिरेकव्याप्तिधीजन्यानुमितिकारणत्वं व्यतिरेकित्वमित्यर्थः (अनुपयोगादिति) अन्यगतव्याप्तिज्ञानस्याप्यन्यलिङ्गकानुमितिहेतुत्वे कृतकत्वानित्यत्वव्याप्तिज्ञानेन धूमाद्रह्यनुमित्यापत्तेरितिभावः । ननु व्यतिरेकव्याप्तिज्ञानमप्यनुमितिकरणं धूमादावन्वयव्याप्त्यज्ञानदशायां व्यतिरेकव्याप्तिज्ञाने पक्षधर्मताज्ञानेच सति सन्निकृष्टपर्वतादौ बह्विज्ञानस्यानुभूयमानत्वात् । नचातिप्रसंगः, स्वगतव्याप्तिज्ञानवत्स्वाभावनिरूपितसाध्याभावनिष्ठव्याप्तिज्ञानस्यापि फलबलेनानुमितिहेतुत्वकल्पनादित्याशयेनाक्षिपति (कथं तर्हीति) सत्यं व्यतिरेकव्याप्तिज्ञानाद्बह्विज्ञानमिति तथापि न सानुमितिः क्लृप्तकारणाभावात् ॥

म०प्र०-(तादृशात्यन्ताभावेति) तादृशात्यन्ताभावः स्ववृत्तिविरोधिवृत्तिमद्रूपादिस्वरूपतत्तदभिधेयात्यन्ताभावस्तत्तत्प्रतियोगितावच्छेदकं तत्तदभिधेयत्वमनवच्छेदमभिधेयत्वरूपसाध्यतावच्छेदकं तदवच्छिन्नसाध्यसाधकत्वं द्रव्यत्वे इति लक्षणसमन्वयः यत्किंचिदभिधेयाभावसत्त्वेप्यभिधेयत्वावच्छिन्नाभिधेयाभावो नास्तीति नाव्याप्तिरिति भावः । इह-स्ववृत्तिविरोधीत्याद्युक्तवाक्ये । परममूले (व्यतिरेकिरूपत्वमिति) केवलव्यतिरेकिरूपत्वमित्यर्थः । साधनेन हि साध्यमनुमीयतेऽनुमितौ च साध्यनिरूपितसाधननिष्ठव्याप्तिज्ञानमुपयुज्यते ननु साध्याभावनिष्ठसाधनाभावनिरूपितव्याप्तिज्ञानमित्याह परममूले (साध्याभावेइति) वृत्तित्वं सप्तम्यर्थः । तथाच साध्याभावनिष्ठा या साधनाभावनिरूपिता व्याप्तिस्त-

ज्ज्ञानस्येत्यर्थः । परममूले (साधनेनेति) गंधादिसाधनेन साध्या जन्यायानुमिति-
रितरभेदरूपसाध्यविषयिका यानुमितिरिति वा, तत्र साध्याभावनिष्ठसाधनाभाव-
निरूपितव्याप्तिज्ञानस्यानुपयोगात्करणत्वाभावादित्यर्थः (व्यतिरेकव्याप्तिधीति)
गंधाभावव्याप्य इतरभेदाभाव इत्याकारकव्यतिरेकव्याप्तिधीजन्या पृथिवीतरेभ्यो
भिद्यते इत्याकारिका यानुमितिस्तत्कारणत्वमित्यर्थः । अन्यगतव्याप्तिज्ञानस्यापि-
साध्याभावगतव्याप्तिज्ञानस्यापि अन्यलिंगकानुमिति हेतुत्वे-गंधादिलिंगकानुमिति
हेतुत्वे, कृतकत्वान्नित्यत्वव्याप्तिज्ञानेन-कृतकत्वमनित्यत्वव्याप्यमिति कृतकत्वनिष्ठा
नित्यत्वनिरूपितव्याप्तिज्ञानेन, अतिप्रसंगः-धूमाद्ब्रह्मयानुमित्यापत्तिरूपातिप्रसंगः
(स्वगतव्याप्तिज्ञानवदिति) स्व हेतुस्तद्गता या व्याप्तिस्तज्ज्ञानस्य यथा धूमा-
दिलिंगकानुमितौ हेतुत्वं तद्वदित्यर्थः (स्वाभावेति) हेत्वभावेत्यर्थः । फलबलेन-
अनुमित्यात्मककार्यन्यथानुपपत्त्या सा बहिज्ञानरूपाबुद्धिः, क्लृप्तकारणाभावात्-
हेतुगतव्याप्तिज्ञानरूपप्रसिद्धकारणाभावात् ॥

मू०-अर्थापत्तिप्रमाणादिति वक्ष्यामः ॥

शि०म०-किंत्वर्थापत्तिप्रमाणजन्यत्वादार्थापत्तिरित्याह (अर्थाप-
त्तीति) वयंतु धूमः धूमादावन्वयव्याप्तिमविदुषोऽपि ततो बहि-
ज्ञानमित्यविवाद् तच्चानुमितिरेव बहिमनुमिनोमीत्यनुव्यवसायात् ।
नच क्लृप्तकारणस्य व्याप्तिज्ञानस्याभावात्, कथमनुमिति रित्युक्तमिति
वाच्यम्, व्यतिरेकव्याप्तिज्ञानस्य सत्त्वात् । नन्वस्तु व्यतिरेकव्याप्ति-
ज्ञानं तथापि नानुमितिः तस्यानुमित्यहेतुत्वात् । तथाहि तस्य न
व्याप्तिज्ञानत्वेन हेतुत्वमिति प्रसंगात् । नापि स्वाभावनिरूपितसाध्या-
भावनिष्ठव्याप्तिज्ञानत्वेन अन्वयव्याप्तिज्ञानस्यानुमित्यहेतुत्वापत्तेः ।
नापि स्वव्याप्तिज्ञानत्वेन स्वव्यतिरेकव्याप्तिज्ञाने तदभावात् । नचा-
न्यतरत्वं कारणतावच्छेदकं तथा सत्येकप्रमाणपरिशेषापत्तेः । नच
नृणारणिमणिन्यायेनानुमितिविशेषे तत्कारणमिति वाच्यम् ॥

म०प्र०-परममूले (अर्थापत्तिप्रमाणादिति) वक्ष्यमाणरीत्यार्थापत्तिप्रमाण-
स्यावश्यकतया व्यतिरेक्यनुमानस्य तदंतर्भावसंभवेन तस्य पृथक्प्रामाण्याभ्युप-
गमो नयुक्त इति भावः, ततः-धूमादिहेतुतः (क्लृप्तेति) निश्चितेत्यर्थः । व्याप्ति-
ज्ञानस्य-अन्वयव्याप्तिज्ञानस्य अन्वयव्याप्तिज्ञानस्यैव क्लृप्तप्रमाणत्वमसिद्धमित्य-
भिप्रेत्य नचवाच्यमिति प्रतिज्ञायाहेतुमाह (व्यतिरेकेति) तस्य-व्यतिरेकव्याप्ति-
ज्ञानस्य, तस्य-व्याप्तिज्ञानस्य, अतिप्रसंगात्-कृतकत्वान्नित्यत्वव्याप्तिज्ञानेनधू-

माद्वह्यनुमित्यापत्तिरूपातिप्रसंगात् (स्वाभावेति) हेत्वभावेत्यर्थः । नेति प्रति-
ज्ञायां हेतुमाह (अन्वयव्याप्तीति) साध्याभावव्यापकीभूताभावप्रतियोगित्वरूप-
व्यतिरेकव्याप्तेर्हेतुनिष्ठत्वमभिप्रेत्य शङ्कते (स्वव्याप्तिज्ञानत्वेनेति) हेतुनिष्ठव्याप्ति-
ज्ञानत्वेन व्याप्तिज्ञानस्य हेतुत्वमित्यर्थः । तथाचान्वयव्याप्तिज्ञानस्यानुमित्यहेतुत्वा-
पत्तिरूपो दोषो नेति भावः । साधनाभावानिरूपितासाध्याभावनिष्ठैवव्यतिरेकव्या-
प्तिर्नहेतुनिष्ठेत्यभिप्रेत्य नेतिप्रतिज्ञायां हेतुमाह (स्वव्यतिरेकव्याप्तिज्ञानेइति) स्व
हेतुस्तस्ययव्यतिरेको अभावस्तन्निरूपितासाध्याभावनिष्ठा या व्याप्तिस्तज्ज्ञाने
तदभावादनुमितिहेतुत्वाभावापातादित्यर्थः । अन्यतरत्वम्—स्वव्याप्तिज्ञानत्वस्वव्य-
तिरेकनिरूपितसाध्याभावनिष्ठव्याप्तिज्ञानत्वान्यतरत्वम् । कारणतावच्छेदकम्—अनु-
मितिनिष्ठकार्य्यतानिरूपितव्याप्तिज्ञाननिष्ठकारणतावच्छेदकम् । तथासति—स्वव्या-
प्तिज्ञानत्वस्य व्यतिरेकनिरूपितसाध्याभावनिष्ठव्याप्तिज्ञानत्वान्यतरत्वस्यकारणताव-
च्छेदकत्वस्वीकारे सति (एकप्रमाणपरिशेषापत्तेरिति) उक्तान्यतरत्वरूपकारण-
तावच्छेदकस्यैकत्वादेकमन्वयव्यतिरेकिरूपमनुमानप्रमाणं स्यान्नतुकेवलान्वयिके-
वलव्यतिरेक्यनुमानं प्रमाणं स्यादिति भावः (तृणारणिमणिन्यायेनेति) तृणजन्य-
त्वविशिष्टवर्द्धिं प्रतितृणत्वेन कारणत्वमरणजन्यत्वविशिष्टवर्द्धिं प्रत्यरणित्वेन कार-
णत्वं मणिजन्यत्वविशिष्टवर्द्धिंप्रति मणित्वेन कारणत्वमितिकार्य्यतावच्छेदकभेदेन
यथातृणादीनांतत्तद्वर्द्धिं प्रति कारणत्वम् ॥

शि०म०—व्यतिरेकिसाध्यज्ञाने अनुमितित्वस्यैवासिद्धेः क्लृप्ततत्क्-
रणस्य व्याप्तिज्ञानस्याभावादिति चेत् न, स्वव्यभिचारधीविरोधिधी-
विषयव्याप्तिज्ञानत्वेन व्याप्तिज्ञानस्यानुमितिहेतुत्वात् । अस्य च व्यति-
रेकव्याप्तिज्ञानसाधारणत्वात्, नहि धूमाभावो यावद्वह्यभावाधिकरण
वृत्तिरिति ज्ञाने धूमो वह्न्यभावेन समानाधिकरण इति ज्ञानं संभवति
नचातिप्रसंगः, धूमो वह्निव्याप्य इति ज्ञानस्य कृतकत्वानित्यत्वव्य-
भिचारज्ञानाविरोधित्वेनानित्यत्वानुमितिहेतुत्वाभावात् । नन्वनुमा-
नस्य व्यतिरेकितयापि प्रामाण्याभ्युपगमे तत्रैवार्थापत्तेरंतर्भावापत्तौ-
सा पृथक्प्रमाणमिति राद्धांतो भज्येतेति चेत्तर्ह्यनुमानस्य प्रामाण्ये
संशयाद्युत्तरप्रत्यक्षस्थले चक्षुरादेः प्रामाण्यं न स्यात्तत्रानुमिति
सामग्रीसत्त्वेनानुमितेरेवोत्पत्तेः । तथा शाब्दज्ञानस्थलेपि शब्दो न
प्रमाणं स्यात् । एते पदार्थास्तात्पर्य्यविषयमिथःसंसर्गवन्तः ॥

म०प्र०—तद्वत्स्वव्याप्तिज्ञानाव्यवहितोत्तरक्षणजायमानानुमितिं प्रति स्व व्याप्ति
ज्ञानत्वेन हेतुत्वं स्वव्यतिरेकिनिरूपितसाध्याभावनिष्ठव्याप्तिज्ञानाव्यवहितोत्तर

क्षणजन्यानुमितिप्रतिस्वव्यतिरेकनिरूपितसाध्याभावनिष्ठव्याप्तिज्ञानत्वेन कारणत्व-
मित्यनुमितिविशेषे तत्कारणं स्वव्याप्तिज्ञानं स्वाभावनिरूपितसाध्याभावनिष्ठव्याप्ति-
ज्ञानं च कारणमित्यर्थः। तथाचोक्तप्रकारेण कार्यतावच्छेदकभेदेन कारणतावच्छेदक-
स्यभेदान्नैकप्रमाणपरिशेषापत्तिरिति भावः। व्यतिरेकिसाध्यज्ञाने-पृथिवीतरेस्यो भि-
द्यतेगंधवत्वादित्यादौ केवलव्यतिरेकिहेतुजन्यसाध्यज्ञाने उक्तज्ञानेऽनुमितित्वासिद्धौ
हेतुमाह(क्लृप्ततत्करणस्येति) उभयवादि संमतानुमितिकरणस्य। व्याप्तिज्ञानस्य-अन्व-
यव्याप्तिज्ञानस्य (अभावादिति) तथाच हेत्वभावनिरूपितसाध्याभावनिष्ठव्याप्तिज्ञा-
नाव्यवहितोत्तरक्षणजन्यानुमितित्वरूपकार्यतावच्छेदकाभावेन स्वव्यतिरेकनिरू-
पितसाध्याभावनिष्ठव्याप्तिज्ञानत्वरूपकारणतावच्छेदकभेदाभावाच्च व्यतिरेकिणः
पृथक्प्रमाणत्वमिति भावः (स्वव्यभिचारधीति) स्वं धूमादिहेतुस्तन्निष्ठा याव्यभिचा-
रधीधूमादिर्वह्न्यादिसाध्याभाववद्वृत्तिरित्याकारिका तस्याविरोधिधीर्वह्न्यादिसाध्या-
भाववद्वृत्तिधूमादिहेतुः साध्याभावव्यापकीभूताभावप्रतियोगिधूमादिहेतुर्वह्न्यादि-
साध्याभावाधिकरणवृत्तिधूमादिहेत्वभाव इत्याद्याकारिका तस्याविषयो व्याप्तिस्त-
ज्ज्ञानत्वावच्छिन्नव्याप्तिज्ञाननिष्ठकारणत्वादित्यर्थः । अस्य-स्वव्यभिचारधीविरो-
धिधीविषयव्याप्तिज्ञानत्वस्य, साधारणत्वात्-वृत्तित्वात्, इतिज्ञाने-इत्याकारके स्वव्य-
भिचारधीविरोधिधीविषयव्याप्तिज्ञाने सति, इतिज्ञानं-इत्याकारकव्यभिचारज्ञानम्
(नचातिप्रसंगइति) धूमोवह्निव्याप्य इतिव्याप्तिज्ञाने सति, कृतकत्वहेतोरनित्यत्व-
विषयकानुमित्यापादनं न संभवतीत्यर्थः, (अनुमितीति) कृतकत्वहेतुकानुमिती-
त्यर्थः (प्रामाण्येति) प्रमाकरणत्वेत्यर्थः, तत्रैव-अनुमानप्रमाणेएव, सा-अर्थापत्तिः,
प्रत्यक्षस्थले-प्रत्यक्षकालेप्रत्यक्षविषयेवा। तत्र-संशयाद्युत्तरप्रत्यक्षविषये एतेपदार्थाः।
दंडेन गामानयेति वाक्यघटकपदानां दंडकरणत्व गोकर्मत्वानयनकृतिरूपार्थाः
(तात्पर्येति) कालिकसंबंधमादायापादितसिद्धसाधनतावारणाय तात्पर्यविष-
येति मिथः संसर्गविशेषणम् । मिथःसंसर्गवंतः-आधेयत्वस्वरूपनिरूपकत्वजनकत्वा-
दिरूपसंसर्गवंतः ॥

शि०म०-आकांक्षादिमत्पदकदंबस्मारितत्वादित्यनुमानेनैव क्लृप्त-
प्रमाणभावेन तात्पर्यविषयसंसर्गप्रतीतिसंभवात् । यदिच स्थाणुं साक्षा-
त्करोमि शब्दादमुमर्थं प्रत्येमीत्यनुभवबलात् प्रत्यक्षशब्दयोः पृथक्
प्रामाण्यं तर्हि व्यतिरेकव्याप्तिज्ञानादिघटिकानुमितिसामग्र्यां सत्या-
मपि वह्निज्ञानानंतरं धूमेन वह्निं कल्पयामीति यदानुव्यवसायस्तदा
धूमस्यार्थापत्तिविधया प्रामाण्यमिति तुल्यम् । यद्वा निरुपाधिव्य-
तिरेकसहचारेणान्वयव्याप्तिरेव गृह्यते इति व्यतिरेकिण्यन्वयव्या-

तिज्ञानमेवानुमितिहेतुः नचान्यसहचारज्ञानादन्यत्र व्याप्तिग्रहे अति प्रसंगः । स्वाधिकरणनिष्ठव्यभिचारज्ञानविरोधिसहचारज्ञानत्वेन तस्य व्याप्तिज्ञानहेतुत्वाभ्युपगमात् । नचैवं सत्यन्वयिव्यतिरेकिणोर्भेदो न स्यादिति वाच्यम् । व्यतिरेकसहचारमात्रज्ञानजन्यान्वयव्याप्तिधी-
र्यत्रानुमितिहेतुः स व्यतिरेकी ॥

म० प्र०—पदकदंबस्मारितत्वात्—दंडादिपदसमूहजन्यपदार्थोपस्थितिविषयत्वात्, क्लृप्तप्रमाणभावेन—निश्चितप्रमाणत्वेन (निरुपाधिव्यतिरेकेति) निरुपाधिरुपा-
धिशून्यो यत्र बह्वचभावस्तत्र धूमाभाव इति यो बह्वचभावधूमाभावयोः सहचारस्ते-
नेत्यर्थः । धूमवान्वहेरित्यादौ धूमाभावादिवह्वचभावाद्योर्यः सहचारः स तु उपा-
धिव्यभिचारितासंबन्धेन बह्विसंयोगाभावाद्युपाधिविशिष्टः साध्यव्यापकत्वे सति साध-
नाव्यापकत्वमुपाधित्वमित्यस्यव्यापकव्यापकत्वे सति व्याप्याव्यापकत्वमित्यर्थ-
कत्वात्तथाच यत्र बह्वचभावस्तत्र बह्विसंयोगाभावो यथा जलहद्रे इति बह्विसंयो-
गाभावरूपोपाधेर्यापकबह्वचभावव्यापकत्वेन साध्यव्यापकत्वं । यत्र धूमाभावस्तत्र
बह्विसंयोगाभावाभावो यथाऽयोगोलके इत्युक्तोपाधेः साधनाव्यापकत्वं व्यापका-
भावाद्व्याप्याभावः व्यापकोपाधेरयोगोलकेऽभावाद्व्याप्यस्य बह्वचभावस्याभावः ।
बह्वचभावाभावो बह्विस्वरूप एवंचायोगोलके बह्वचभावो नास्ति धूमाभावो वर्तते
इति व्यभिचारोच्चायकतया व्यतिरेकसहचार उपाधिव्यभिचारितासंबन्धेनोपाधिमा-
निति भावः (अन्वयव्याप्तिरेवगृह्यतेइति) बह्वचभाववदवृत्तिर्धूम इत्याकारकस्य
धूमो बह्विसमानाधिकरण इत्याकारकस्य वा ग्रहस्य विषयोन्वयव्याप्तिरेवेत्यर्थः
(व्यतिरेकिण्यपीति) अन्वयव्याप्तिज्ञानमेव व्यतिरेकिण्यपि व्यतिरेकिर्लिङ्गसाध्ये-
प्यनुमितिहेतुरितियोजना । अथवा व्यतिरेकिण्यपि व्यतिरेकिहेतावपीत्यर्थः
(स्वाधिकरणेति) स्वव्याप्तिस्तदाधिकरणं हेतुस्तन्निष्ठं तद्विषयकं धूमो बह्वचभावव-
द्वृत्तिरित्याद्याकारकं यद्व्यभिचारज्ञानं तस्य विरोधिधूमोबह्विसमानाधिकरण इत्या-
कारकं धूमाभावो यावद्बह्वचभावाधिकरणवृत्तिरित्याकारकं वा यत्सहचारज्ञानं
तन्निष्ठज्ञानत्वेनेत्यर्थः । तस्य—सहचारज्ञानस्य । एवंसति—व्यतिरेकसहचारस्यअन्वय
व्याप्तिग्राहकत्वेस्वीकृते सति । व्यतिरेकिर्लिङ्गस्याप्यन्वयव्याप्तिज्ञानद्वारानुमिति
हेतुत्वे स्वीकृते सतीति वा, यत्र—यस्मिन्हेतौ । एवमग्रेपि यत्रशब्दार्थो बोध्यः ॥

मू०—अत एवानुमानस्य नान्वयव्यतिरेकिरूपत्वम् । व्यतिरेक
व्याप्तिज्ञानस्यानुमित्यहेतुत्वात् तच्चानुमानं स्वार्थपरार्थ
भेदेन द्विविधं तत्र स्वार्थतूक्तमेव परार्थतु न्यायसाध्यं
न्यायोनाम अवयवसमुदायः ॥

शि०म०—यत्रान्वयसहचारमात्रज्ञानजन्यानुमितिहेतुः सोऽन्वयी यत्रोभयसहचारज्ञानजन्यासोऽन्वयव्यतिरेकीति विभागोपपत्तेः। अस्मि-
 श्वपक्षे यदान्वयसहचारेणान्वयव्याप्तिस्फुरणं तदा धूमस्यान्वयितया
 गमकत्वमायदा व्यतिरेकसहचारेण तदा केवलव्यतिरेकितया, यदान्व-
 यव्यतिरेकसहचारेण तदान्वयव्यतिरेकितया, यदा तु व्यतिरेकसहचा-
 रेण व्यतिरेकव्याप्तेरेव ज्ञानं तदाऽर्थापत्तिविधया धूमस्य प्रामाण्यम् ।
 नच व्यतिरेक्यनुमानस्य पृथक् प्रमाणत्वेऽपसिद्धांतः । मूलग्रंथेषु शुक्ति-
 रूप्यमिथ्यात्वादौ तत्र तत्र व्यतिरेक्यनुमानस्यापि प्रमाणत्वेनोप-
 न्यासात् । तस्मात्त्रिविधमेवानुमानमिति युक्तमिति अतः शब्दार्थमाह
 व्यतिरेकेति (अवयवसमुदायइति) ॥

म०प्र०—जन्येति—अन्वयव्याप्तिधीरिति शेषः । एवमग्रेपि जन्याशब्दोत्तरं शेषो
 बोध्यः, अस्मिंश्चपक्षे—साध्याभावहेत्वभावसहचारेणाप्यन्वयव्याप्तिरेव गृह्यते इति पक्षे।
 अन्वयसहचारेण—अन्वयसहचारमात्रेण, गमकत्वम्—साध्यविषयकानुमितिजनक-
 त्वम् । व्यतिरेकसहचारेण—साध्याभावसाधनाभावयोः सहचारेणैव अस्यान्वयव्या-
 प्तिस्फुरणमित्यनेनान्वयः (केवल व्यतिरेकितयेति) गमकत्वमिति शेषः। पृथक्प्रमाण-
 त्वे—अन्वय्यनुमानाद्विन्नप्रमाणत्वे, मूलग्रंथेषु—शुक्तिरूप्यं मिथ्यादृश्यत्वाद्यत्रैवं तत्रैवं
 ब्रह्मवदित्यादिष्वधुनिकाचार्यग्रंथमूलभूतेषु प्राचीनाचार्यग्रंथेषु । तत्र तत्र—
 तस्मिन्तस्मिन् प्रकरणविशेषे, तस्मात्—नन्वस्तु व्यतिरेकव्याप्तिज्ञानमित्यादिग्रंथे-
 नोक्तदोषाणामभावात्। एवम्—अवयवसमुदायस्यन्यायत्वस्वीकारे सति (न्यायज-
 न्येति) वह्निसंबन्धभिन्नः पर्वत इत्यादिः पर्वतो वह्निमानित्यादिप्रतिज्ञावाक्यार्थ-
 बोधः । धूमीयज्ञानज्ञाप्यत्वमित्यादिधूमादिहेतुवाक्यार्थबोधः । वीप्सायास्तात्पर्य-
 ग्राहकतया वह्निपदस्य धूमव्यापकवद्गौ लक्षणया धूमसंबन्धभिन्नः धूमव्यापकवह्नि-
 संबन्धभिन्न इत्यादियो यो धूमवान्स सोऽग्निमानित्याद्युदाहरणवाक्यार्थबोध इत्येवं
 प्रतिज्ञादिवाक्यैः खंडवाक्यार्थबोधः। ततः प्रतिज्ञाद्युदाहरणांता अवयवा इति पक्षे
 वाक्यैकवाक्यतया धूमज्ञानज्ञाप्यवह्निसंबन्धभिन्नधूमसंबन्धभिन्नधूमव्यापकवह्निसंब-
 न्धभिन्नः पर्वत इत्याकारकं महावाक्यरूपन्यायजन्यं यद्वाक्यार्थज्ञानमुदाहरणादि-
 निगमनांता अवयवा इतिपक्षेतु धूमसंबन्धभिन्नो धूमव्यापकवह्निसंबन्धभिन्न इत्या-
 दियो यो धूमवान् स सोऽग्निमानित्याद्युदाहरणवाक्यार्थबोधः । धूमसंबन्धभिन्नः
 पर्वत इत्यादिस्तथाचायमित्युपनयवाक्यार्थबोधः । पक्षवृत्तिधूमज्ञानज्ञाप्यवह्निसंबन्ध-
 भिन्न इत्यादिस्तस्मात्तथेति निगमनवाक्यार्थबोध इत्येवमुदाहरणादिनिगमनांतवाक्यैः
 खंडवाक्यार्थबोधस्ततो वाक्यैकवाक्यतया धूमसंबन्धभिन्नधूमव्यापकवह्निसंबन्धभि-

न्नधूमसंबन्ध्यभिन्नपक्षवृत्तिधूमज्ञानज्ञाप्यवह्निसंबन्ध्यभिन्नपर्वत इत्याकारकं महावाक्य-
रूपन्यायजन्यं च यद्वाक्यार्थज्ञानमवान्तरवाक्यार्थज्ञानस्य महावाक्यार्थबोधहेतु-
त्वात्तज्जनकत्वे सति वाक्यत्वं प्रतिज्ञादिष्वस्तीति लक्षणसमन्वय इत्यर्थः ॥

मू०—अवयवाश्च त्रय एव प्रतिज्ञाहेतुउदाहरणरूपाः उदाहरणो-
पनयनिगमनरूपा वा ॥

शि०म०—नन्वेवं न्यायजन्यवाक्यार्थज्ञानजनकवाक्यमवयवः तत्स-
मुदायश्च न्याय इत्यन्योन्याश्रयः स्यादिति चेत् न, अनुमितिचरमका-
रणपक्षधर्मताज्ञानप्रयोजकशाब्दज्ञानजनकवाक्यत्वस्यैवावयवलक्ष-
णत्वादिति भावः । तर्ह्यवयवत्रितयपक्षे प्रतिज्ञोदाहरणनिगमनरूपाः
हेतुदाहरणप्रतिज्ञारूपाश्च किमवयवाः किं तत्समुदायोपि न्याय इति
नेत्याह (प्रतिज्ञेति) उक्तरूपाणामुक्तक्रमाणामेव कथकसंप्रदाय-
सिद्धत्वात् नान्ये भिन्नक्रमाश्च न तेष्यवयवा इति भावः (उदाहरणे-
ति) अत्रेदं प्रतिभाति न युक्तमवयवत्रयस्योदाहरणादित्वंविप्रतिप-
त्यनंतरं शब्दानित्यत्वे प्रमाणं वदेतितटस्थस्य वादिनो वा आकां-
क्षायां प्रथमं साध्यनिर्देशस्यैव कर्तुमुचितत्वात् अन्यथोपनय एव ।
प्रथमं किं न स्यात्, अनुमित्युपयोगिज्ञानजनकत्वेनाविशेषात् ॥

म० प्र०—इतीति—इत्याकारकतलक्षणसत्त्वादित्यर्थः । स्व ज्ञाने स्वज्ञानापेक्षा-
त्वरूपात्माश्रयः स्पष्ट एवेत्यभिप्रेत्याह (अन्योन्याश्रयइति) अवयवलक्षणस्य
न्यायघटितत्वेनावयवसमुदायरूपन्यायज्ञानसत्त्वे न्यायजन्यवाक्यार्थज्ञानजनकवा-
क्यरूपावयवज्ञानन्यायलक्षणस्यावयवघटितत्वेन न्यायजन्यवाक्यार्थज्ञानजनक-
वाक्यरूपावयवज्ञानसत्त्वेऽवयवसमुदायरूपन्यायज्ञानसत्त्वमित्यन्योन्याश्रय इत्यर्थः ।
(अनुमितिचरमकारणेति) अनुमितेश्चरमकारणं यद्धूमवान्पर्वत इत्याकारकं पक्ष-
धर्मता ज्ञानं तस्य प्रतिज्ञाद्युदाहरणांता अवयवास्त्रय इति पक्षे परंपरया साक्षाद्वा
जनकानि यानि वह्निसंबन्ध्यभिन्नः पर्वतः धूमीयज्ञानज्ञाप्यत्व धूमसंबन्ध्यभिन्नः धूम-
व्यापकवह्निसंबन्ध्यभिन्न इत्याकारकाणि शाब्दज्ञानानि उदाहरणादि निगमनांतास्त्रयो
ऽवयवा इति पक्षेतु धूमसंबन्ध्यभिन्नः धूमव्यापकवह्निसंबन्ध्यभिन्नः धूमसंबन्ध्यभिन्नः
पर्वतःपक्षवृत्तिधूमज्ञानज्ञाप्यवह्निसंबन्ध्यभिन्न इत्याकारकाणि पक्षधर्मताज्ञानजनकानि-
यानि शाब्दज्ञानानि तज्जनकत्वे सति वाक्यत्वं प्रतिज्ञादिवाक्येष्वस्तीत्यर्थः ।
उक्तरूपाणाम्—प्रतिज्ञाहेतुदाहरणरूपाणाम् । अनेन प्रतिज्ञोदाहरणनिगमनरूपाणां
त्रयाणां व्युदासः, उक्तक्रमाणाम्—उक्तानुपूर्वीकाणाम् । अनेन हेतुदाहरणप्रतिज्ञा-

रूपाणामवयवानां व्युदासः, कथकसंप्रदायसिद्धत्वात्-प्राचीनाचार्यपथेन निश्चितत्वात् (नान्यइति) ये प्रतिज्ञोदाहरणनिगमनरूपा अन्ये तेष्ववयवा न ये-भिन्नक्रमा हेतूदाहरणप्रतिज्ञारूपाश्च तेष्ववयवा नेत्यर्थः । अत्र-अवयवाश्च त्रयं इति पक्षे, विप्रतिपत्त्यनंतरम्-संदिग्धोर्थोविचार्यते इति न्यायाद्विचारप्रयोजकसंशयोत्थापकपर्वतो वह्निमान् तदभाववान् वेत्याद्याकारकविरुद्धार्थप्रतिपादकशब्दात्मकविप्रतिपत्त्यनंतरम्, अन्यथा-प्रथमं साध्यनिर्देशानंगीकारे किंतु प्रथममुदाहरणनिर्देशस्वीकारे इति यावत् (अनुमित्युपयोगिज्ञानजनकत्वेनाविशेषादिति) अनुमित्युपयोगिं ज्ञानं व्याप्तिज्ञानं पक्षधर्मताज्ञानं च तदन्यतरजनकत्वस्योदाहरणोपनयान्यतरस्य तुल्यत्वादुपनयस्य च प्रथममुपन्यासः स्यादिति भावः ॥

**मू०-न तु पंचावयवरूपाः अवयवत्रयेणैव व्याप्तिपक्षधर्मतयो
रूपदर्शनसंभवेनाधिकावयवद्वयस्य व्यर्थत्वात् ॥**

शि०म०-यदि च पक्षधर्मतायाः प्रथममनाकांक्षितत्वेन तदभिधाने प्राप्तिप्रसक्तत्वापत्तेर्न तत्प्रदर्शकोपनयस्य प्राथम्यं तदाव्याप्तेरपि साध्यनिर्देशात्प्रागनाकांक्षितत्वान्नोदाहरणस्यापि प्राथम्यमिति तुल्यमाप्ते-नोदाहरणोपनयात्मकद्वयवयवमेव युक्तं अनुमित्यौपयिकव्याप्तिपक्षधर्मताज्ञानयोरवयवद्वयेनैव सिद्धेरिति सौगतमतमपास्तं प्रथमं साध्यनिर्देशाभावे व्याप्त्यभिधानस्याप्राप्तकालत्वादिति । अक्षपादीयानां मतं निरस्यति (नतुपंचावयवरूपाइति) अत्र च पक्षतावच्छेदकसाध्यसामानाधिकरण्यपरत्वे सति न्यायावयवत्वमुदाहरणप्रयोजकाकांक्षाजनकशाब्दज्ञानजनकवाक्यत्वं व्याप्तिपरन्यायावयवत्वं पक्षधर्मतोपदर्शकत्वे सति हेतुभिन्नन्यायावयवत्वमुपनयवाक्यधीजन्यसाध्याकांक्षानिवर्तकवाक्यत्वं प्रतिज्ञाहेतूदाहरणोपनयनिगमनानां क्रमेण लक्षणं बोध्यम् । किमुपनयस्य व्याप्तेः प्रदर्शनं प्रयोजनं उत पक्षधर्मताया आहो व्याप्तिविशिष्टपक्षधर्मताज्ञानं नान्त्यः लिंगपरामर्शकारणत्वस्य निराकृतत्वेन व्याप्तिविशिष्टपक्षधर्मताप्रतिपादनस्य व्यर्थत्वात् । आद्यद्वितीयौ दूषयति (अवयवत्रयेणेति) ॥

म० प्र०-अप्राप्तकालत्वापत्तेः-शब्दत्वाच्छब्दो नित्यः इत्यादिवदवयवानां व्युत्क्रमेण कथनरूपाप्राप्तकालत्वापत्तेः (तत्प्रदर्शकेति) हेतुनिष्ठपक्षधर्मताविषयकज्ञानजनकेत्यर्थः । एतेन-वक्ष्यमाणहेतुना (औपयिकेति) उपायभूतेत्यर्थः । अत्र-पंचावयवा इति पक्षे (पक्षतावच्छेदकेति) पक्षतावच्छेदकपर्वतत्वादिकं तेन सह

यत्साध्यस्य क्लृप्तादेः सामानाधिकरण्यंतद्बोधकत्वे सति पंचावयवसमुदायरूपन्या-
यावयवत्वमित्यर्थः । हेत्वाद्यवयवेष्वतिव्याप्तिवारणाय सत्यंतम् । पर्वतत्वसमानाधि-
करणो वह्निरित्यादिवाक्ये उदासीनप्रतिज्ञावाक्ये चातिव्याप्तिवारणाय प्रथमांत-
मिति (न्यायावयवत्वमिति) इत ऊर्ध्वं प्रतिज्ञावाक्यत्वमित्यस्य शेषः कार्यः
(उदाहरणेति) धूमज्ञानजन्यज्ञानविषयवह्निमदभिन्नः पर्वत इत्याद्याकारकशाब्द ज्ञाने
सति कुतो धूमादेर्गमकत्वमित्याकांक्षायामुदाहरणवाक्यस्य प्रयोगो भवतीत्युदाहर-
णवाक्यस्य प्रयोजिका परंपरया कारणीभूता या कुतो धूमादेर्गमकत्वमित्याकारिका
आकांक्षा तज्जनकं धूमज्ञानजन्यज्ञानविषयवह्निमदभिन्नपर्वत इत्याद्याकारकं यच्छा-
ब्दज्ञानं तज्जनकवाक्यत्वं धूमादीत्यादिहेतुवाक्येस्तीत्यर्थः । वाक्यत्वं-हेतुवाक्यत्व-
मितिशेषः (व्याप्तिपरन्यायावयवत्वमिति) व्याप्तिविषयकबोधजनकत्वे सति न्याया
वयवत्वमुदाहरणवाक्यत्वमित्यर्थः (पक्षधर्मतेति) प्रतिज्ञादिष्वतिव्याप्तिवारणाय सत्यं-
तम्, हेतुवाक्ये सति पक्षधर्मताज्ञानं भवतीति परंपरया पक्षधर्मतोपदर्शकत्वाद्धेतु-
वाक्येऽतिव्याप्तिवारणाय हेतुभिन्नेति (अवयवत्वमिति) उपनयवाक्यत्वमितिशेषः
(उपनयवाक्यधीति) तथाचायमित्याकारकं यदुपनयवाक्यं तदर्थविषयिका या
धूमवान्पर्वत इत्याकारिका धीस्तज्जन्यायाः कथं धूमादिना पक्षे साध्यं सिध्यती
त्याकारिकसाध्याकांक्षायां निवर्तकवाक्यत्वं निगमनवाक्यत्वमित्यर्थः (पक्षधर्म
ताया इति) अस्य प्रदर्शनं प्रयोजनमिति पूर्वणान्वयः, आहो-अथवा (ज्ञानमिति)
अस्य प्रयोजनमिति पूर्वणान्वयः ॥

शि०म०-यद्यप्युदाहरणहेतुभ्यामेव व्याप्तिपक्षधर्मतयोः दर्शनं
तथापि प्रतिज्ञाया अप्याकांक्षाद्वारा व्याप्त्युपदर्शनप्रयोजनतया तद-
भिप्रायेणावयवत्रयेणेत्युक्तम् । नन्वेवमप्यबाधितत्वासत्प्रतिपक्षित-
त्वयोः प्रतिज्ञयानुपदर्शितत्वात्, तत्प्रदर्शनाय निगमनमिति चेत्,
न, तावन्निगमनमनुमितिप्रतिबंधकबाधज्ञानविधूननाय अनुमित्यु-
पयोगिज्ञानस्यैवावयवप्रयोजनत्वात् । अन्यथा तत्प्रतिबंधककामि-
नीजिज्ञासादिनिरासायावयवांतराभ्युपगमापत्तेः । नापि तदुपयोगि-
ज्ञानाय बाधाभावज्ञानस्यानुमितिकारणत्वे मानाभावात् । बाधज्ञान-
प्रतिबंधकत्वस्य तदभावकारणत्वेनैवोपपत्तेः । किंच न निगमनमनु-
मित्युपयोगिज्ञानजनकं साध्याभावप्रमाबाध इति पक्षे तदभावस्य
पदवाक्यार्थभिन्नतया निगमनाप्रतिपाद्यत्वात् । साध्याभावो बाध
इति पक्षेच तदभावस्य साध्यरूपतया तज्ज्ञानस्य साध्यनिश्चयपर्य-
वसन्नत्वेनानुमित्यहेतुत्वात् । अन्यथाऽनुमितिवैयर्थ्यात् । किंच निगमन-

स्य साध्यनिर्देशकतया साध्यलक्षणबाधाभावज्ञापकत्वे प्रतिज्ञाया अपि साध्यप्रतिपादकत्वेन निगमनवैयर्थ्यात् ॥

म०प्र०—ननुदाहरणेन व्याप्तिज्ञानं हेतुवाक्येन तु पक्षधर्मताज्ञानमित्यवयवद्वयाभ्यामेव व्याप्तिपक्षधर्मतयोरुपदर्शनसंभवेन प्रतिज्ञाया व्याप्तिपक्षधर्मतयोरुपदर्शनासंभवेन च परममूलेऽवयवत्रयेणैवेत्युक्तिरनुपपन्नेत्याशंक्याह (यद्यपीति) (प्रतिज्ञाया अप्याकांक्षाद्वारेति) शब्दोऽनित्य इत्यादिप्रतिज्ञाया अपि कुत इति हेतुविषयकाकांक्षाद्वारा किंवदित्युदाहरणाविषयकाकांक्षा द्वारा च व्याप्त्युपदर्शनप्रयोजनकतयेत्यर्थः । तदभिप्रायेण—व्याप्त्युपदर्शनप्रयोजनकत्वाभिप्रायेण, एवमपि—उपनयस्य व्यर्थत्वेपि । अबाधितत्वासत्प्रतिपक्षितत्वयोः—हेतुनिष्ठयोरबाधितसाध्यकत्वासत्प्रतिपक्षितत्वयोः । तत्प्रदर्शनाय—हेतुनिष्ठाबाधितसाध्यकत्वासत्प्रतिपक्षितत्वबोधनाय । अनुमित्युपयोगिज्ञानस्य—अवयववाक्यजन्यव्याप्तिपक्षधर्मताज्ञानस्य, अन्यथा—निगमनवाक्यस्यानुमितिप्रतिबंधकबाधज्ञाननिवृत्तिफलकत्वस्वीकारे (तत्प्रतिबंधकेति) अनुमितिप्रतिबंधकेत्यर्थः । तदुपयोगिज्ञानाय—अनुमित्युपयोगिबाधाभावज्ञानाय निगमनम् । ननु बाधाभावज्ञानस्य कारणत्वानंगीकारे बाधज्ञानस्य प्रतिबंधकत्वमेव न स्यादित्याशंक्याह (बाधज्ञानेति) तदभावकारणत्वेनैव—बाधज्ञानाभावस्यानुमितिकारणत्वेनैव बाधज्ञाननिष्ठानुमितिप्रतिबंधकत्वोपपत्तेरित्यर्थः । स्वरूपसन्नेव बाधज्ञानाभावोऽनुमितिकारणं नतु बाधज्ञानाभावज्ञानमनुमितिकारणमिति बाधज्ञानाभावस्यानुमितिकारणत्वेनैव बाधज्ञानस्य कारणीभूताभावप्रतियोगित्वरूपप्रतिबंधकत्वोपपत्तिरिति भावः । इदानीं बाधाभावज्ञानस्यानुमितिकारणत्वमभ्युपेत्य निगमनस्य बाधाभावज्ञानजनकत्वं खंडयति (ननिगमनमिति) अनुमित्युपयोगिज्ञानजनकम्—अनुमित्युपयोगिबाधाभावविषयकज्ञानजनकं । तदभावस्य—साध्याभावविषयकप्रमाभावस्य । तदभावस्य—साध्याभावाभावस्य । तज्ज्ञानस्य—साध्याभावाभावज्ञानस्य । पर्यवसन्नत्वेन—स्वरूपत्वेन (अहेतुत्वादिति) सिद्धेरनुमितिप्रबंधकत्वेन साध्याभावाभावज्ञानस्यानुमितेरहेतुत्वमितिभावः । अन्यथा—निगमनस्य साध्याभावाभावरूपसाध्यनिश्चयजनकत्वे, अनुमितिर्वैयर्थ्यात्—साध्यज्ञानमेव प्रतिज्ञादीनां प्रयोजनं तत्तुनिगमनवाक्येनैवोत्पन्नमिति निगमनेतरानुमितिकारणीभूतप्रतिज्ञादीनां वैयर्थ्यात् साध्यनिर्देशकतया—साध्यविषयकबोधजनकतया (साध्यलक्षणेति) साध्यस्वरूपेत्यर्थः (वैयर्थ्यादिति) निगमनमनुमित्युपयोगिज्ञानजनकंनेतिशेषः ॥

मू०—एवमनुमाने निरूपिते तस्माद्ब्रह्मभिन्ननिखिलप्रपंचस्य मिथ्यात्वसिद्धिः ॥

शि०म०-सिद्धत्वेन साध्यप्रतिपादकत्वाभावात् । नैतया बाधविधूननमित्येतन्निगमनेपि तुल्यम् । लक्षणया सिद्धवद्विबोधकत्वं च प्रतिज्ञायामपि समानम् । किंच निगमनस्य सिद्धत्वेन रूपेण वद्विबोधकत्वे तस्मादिति हेत्वन्वयानुपपत्तिः । हेत्वन्वयानंतरं साध्ये सिद्धत्वान्वयबोधकत्वे वद्विमत्पदस्यावृत्त्यापत्तिः । नचेष्टापत्तिस्तस्मादित्यंशाभावेन तस्य वाक्यांतरतया अवयवांतरत्वापत्तेः । तस्मान्नाबाधितत्वज्ञानं निगमनप्रयोजनं अत एव नासत्प्रतिपक्षत्वबोधनमपि तत्प्रयोजनं तस्यात्यंतमपदार्थत्वादिति दिक् । एवं सप्रपंचमनुमानप्रामाण्यं निरूपितं संप्रति तन्निरूपणस्य प्रयोजनमाह (एवमिति मिथ्यात्वसिद्धिरिति) शास्त्रीयविषयप्रयोजनसिद्धिहेतुत्वात्प्रपंचमिथ्यात्वसिद्धिरनुमाननिरूपणस्य प्रयोजनमिति भावः ॥

म०प्र०-ननु प्रतिज्ञा हि साध्यत्वेन साध्यविषयकबोधं जनयति न निश्चितत्वेन साध्यविषयकबोधं जनयतीति प्रतिज्ञया बाधविधूननं न सम्भवति निगमनवाक्यं तु निश्चितत्वेन साध्यविषयकबोधं जनयतीति निगमनेन बाधविधूननं सम्भवतीति न प्रतिज्ञावाक्येन निगमनवाक्यवैयर्थ्यमित्याशंक्याह (सिद्धत्वेनेति । अभावादिति) प्रतिज्ञाया इति शेषः । एतया-प्रतिज्ञया, इत्येतत्-बाधानाशकत्वम् । (तुल्यमिति)निगमनवाक्यस्यापि सिद्धत्वेन साध्यप्रतिपादकत्वाभावादिति शेषः । ननु निगमनवाक्यस्य स्वघटकतथापदलक्षणया सिद्धत्वेन वद्विविषयकबोधजनकत्वमस्ति प्रतिज्ञायास्तु सिद्धत्वेन वद्विविषयकबोधजनकत्वं नास्तीति न प्रतिज्ञावाक्येन निगमनवाक्यस्य वैयर्थ्यमित्यत आह (लक्षणयेति) सिद्धत्वेन-निश्चितत्वेन (तस्मादितिहेत्वन्वयानुपपत्तिरिति) तस्मादित्याकारको यो हेतुस्तस्य हेतोः साध्यवद्विबोधान्वयो न स्याद्वद्विबोधसाध्यबोधकपदस्य निराकांक्षत्वादित्यर्थः । वद्विमत्पदस्य-वद्विमद्विबोधकतथेतिपदस्य । तस्य-वद्विमद्विबोधकद्वितीयतथेतिपदस्य । अतएव-वक्ष्यमाणहेतोरेव, तस्य-हेतुनिष्ठासत्प्रतिपक्षत्वस्य, प्रामाण्यं-प्रमाकरणत्वम् । तन्निरूपणस्य-अनुमानप्रमाणनिरूपणस्य ननु।प्रपंचमिथ्यात्वसिद्धेरनुमानप्रमाणप्रयोजनत्वं न संभवत्यानन्दावाप्तेर्दुःखनिवृत्तेश्च शास्त्रसिद्धप्रयोजनत्वादित्याशंक्य प्रपंचमिथ्यात्वसिद्धेः प्रयोजनसिद्धिहेतुहेतुत्वेन प्रयोजनत्वमभिप्रेत्याह (शास्त्रीयेति) प्रपंचमिथ्यात्वसिद्धवैक्यज्ञानद्वारानन्दावाप्तिर्दुःखनिवृत्तिश्च सम्भवतीति परंपरयाऽनुमानप्रमाणस्य तदेव प्रयोजनमिति भावः ॥

मू०-तथाहि ॥

शि०म०-ननु प्रपंचो मिथ्या दृश्यत्वाच्छुक्तिरूप्यवदित्यनुमानान्न तन्मिथ्यात्वसिद्धिः । तत्र हि न तावत्प्रपंच इति पक्षनिर्देशः प्रपंचशब्देन ब्रह्मणोऽप्यभिधानेन तस्यापि पक्षत्वापत्तौ बाधाद्यापत्तेः । नच सर्वे विकारा इति तन्निर्देशः, परमते वियदादेः सिद्धांते चाविद्यासंबन्धादे रविकारतया पक्षबहिर्भावापत्तेः । शुक्तिरूप्यादेरपि पक्षत्वेनांशतः सिद्ध साधनाच्च । किंच मिथ्यात्वं न तावत्स्वसंसृज्यमानाधिकरणनिष्ठात्यंताभावप्रतियोगित्वं तथात्वस्य संयोगादौ सर्वैः परैरभ्युपगमात् । नचा विद्याकार्यत्वं अविद्यादावव्याप्तेः । नापि ज्ञाननिवर्त्यत्वं सत्यस्यापि प्रपंचस्य परैरपि ईश्वरज्ञाननिवर्त्यत्वांगीकारात् । अनिर्वचनीयत्वं मिथ्यात्वमिति चेत् न, विकल्पासहत्वात्तथाहि न तावत्सद्विलक्षणत्वमनिर्वचनीयत्वं असतोऽपि शशविषाणादेरमिथ्यात्वात् । नाप्यसद्विलक्षणत्वं ब्रह्मण्यतिव्याप्तेः, अस्य सत्यत्वाविरोधाच्च । नच सदसद्विन्नत्वं सदसद्रूपप्रतियोग्यप्रसिद्धेः वस्तुनः सदसदन्यतरनियमेन उभयभिन्नत्वासंभवाच्च । अत एव न सत्त्वानधिकरणत्वे सत्यसत्त्वानधिकरणत्वमनिर्वचनीयत्वं निर्धर्मके ब्रह्मण्यतिव्याप्तेः । किंच दृश्यत्वं नाम न तावज्ज्ञानलक्षणफलव्याप्यत्वं अतीन्द्रियेषु तदभावेन भागासिद्धेः । नापि वृत्तिविषयत्वं स्वप्रकाशस्यापि ब्रह्मणो वृत्तिविषयत्वाभ्युपगमेन व्यभिचारात् । एतेन कार्यत्वविभक्तत्वादयो हेतवो निरस्ताः । तस्मान्नानुमानात्प्रपंचमिथ्यात्वसिद्धिरित्याशङ्क्याह (तथाहीति) ॥

म०प्र०-प्रपंचशब्देन-समुदायवाचकप्रपंचशब्देन (बाधादीति) अत्रादिपदेन स्वरूपासिद्ध्यादेर्ग्रहणमिति । विकाराः-जन्याः, इति-इत्यस्य तन्निर्देशः-प्रपंचशब्देन निर्देशः (यद्वाइति) अनेन शब्देन तन्निर्देशः-पक्षनिर्देश इत्यर्थः । अविकारतया-अजन्यतया (सिद्धसाधनाच्चेति) वस्तुतस्तु पक्षतावच्छेदकावच्छेदेन साध्यसिद्धेरंगीकारान्न सिद्धसाधनमिति बोध्यमिति (स्वसंसृज्यमानेति) मिथ्यावस्तुसंबन्धेत्यर्थः । तथात्वस्य-स्वसंसृज्यमानाधिकरणनिष्ठात्यंताभावप्रतियोगित्वस्य (संयोगादाविति) अत्रादिपदेन विभागादीनामव्याप्यवृत्तीनां सर्वेषां ग्रहणं तथाच परमते संयोगादिषु पूर्वोक्तमिथ्यात्वं सत्यत्वं चास्तीति सत्यत्वाविरोधिमिथ्यात्वं न सिध्यतीति भावः । असतः-सद्विलक्षणस्य । सदसद्विन्नत्वम्-सदसत्प्रतियोगिकभेदवत्वम् । सदसदन्यतरनियमेन-सदसदन्यतरस्वरूपत्वनियमेन । अतएव-वक्ष्यमाणहेतौरेव । निर्धर्मके-पारमार्थिकधर्मशून्ये । ज्ञानलक्षणफलव्याप्यत्वम्-इन्द्रियजन्यवृत्त्यभिव्यक्तचैतन्यविषयत्वम् । अतीन्द्रियेषु-धर्माधर्मादिषु । तदभावेन-

इन्द्रियजन्यवृत्त्याभिव्यक्तचैतन्यलक्षणफलविषयत्वाभावेन । एतेन-भागासिद्ध्यादि-
दोषसत्त्वेन ॥

मू०-ब्रह्मभिन्नं सर्वं मिथ्या ब्रह्मभिन्नत्वाद्यदेवं तदेवं यथाशुक्ति-
रूप्यम् ॥

शि०म०-(ब्रह्मभिन्नमिति) अत्रच ब्रह्मणः पक्षत्ववारणायोक्तं ब्रह्म
भिन्नमिति सिद्धसाधनवारणाय सर्वपदं तथाच शुक्तिरूप्यादौ ब्रह्म
भिन्नत्वेन साध्यसिद्धावपि सर्वस्यापि ब्रह्मभिन्नत्वेन तदसिद्धेर्न सिद्ध-
साधनम् । अत एव घटादौ पृथिवीत्वेनेतरभेदनिश्चयेऽपि सर्वपृथिवीत्वेन
तदसिद्धेर्न सिद्धसाधनमिति राद्धान्तः । नचैवमंशतः सिद्धसाधनं
दुर्वारमिति वाच्यम्, क्वचित्पक्षे शुक्तिरूप्यादौ मिथ्यात्वनिश्चयेऽपि
पक्षतावच्छेदकनानात्वाभावात् । पक्षतावच्छेदकनानात्व एव तदभ्यु-
पगमात् । अत एवानित्ये वाङ्मनसे इत्यत्रांशतः सिद्धसाधनमिति
परस्यापि राद्धान्तः (शुक्तिरूप्यमिति) नच शुक्तिरूप्यस्यापि पक्ष-
त्वेन कथं दृष्टांतता इति सांप्रतं निश्चितसाध्यकत्वेन सपक्षत्वाविरो-
धात् । तस्यैव लाघवेन दृष्टांतत्वे प्रयोजकतया पक्षभिन्नत्वस्य व्यर्थ-
त्वात् । अत एवाभेदानुमाने पक्ष एव दृष्टान्तः । ननु शुक्तिरूप्यं न
दृष्टान्तः प्रमाणाभावेन तत्र मिथ्यात्वस्यानिश्चयात् ॥

म०प्र०-शुक्तिरूप्यादौ ब्रह्मभिन्नत्वेन-पक्षतावच्छेदकब्रह्मभिन्नत्वविशिष्टपक्षैकदे-
शशुक्तिरूप्यादौ सर्वस्यापि ब्रह्मभिन्नत्वेन पक्षतावच्छेदकब्रह्मभिन्नत्वविशिष्टनिखिल-
स्यापि, तदसिद्धेः-मिथ्यात्वासिद्धेः । अतएव-पक्षतावच्छेदकसामानाधिकरण्येन साध्य
सिद्धावपि पक्षतावच्छेदकावच्छेदेन साध्यसिद्धयभावेन सिद्धसाधनाभावादेव (पृथिवी
त्वेनेति) पृथिवीत्वावच्छिन्नेत्यर्थः (सर्वपृथिवीत्वेनेति) निखिलपृथिवीनिष्ठपृथिवीत्वाव-
च्छिन्नेत्यर्थः । तदसिद्धेः-इतरभेदासिद्धेः । नसिद्धसाधनम्-सर्वा पृथिवी इतरभिन्ना-
गंधाद्वदित्यनुमाने सिद्धसाधनं न । एवम्-ब्रह्मभिन्नसर्वत्वावच्छेदेन साध्यसिद्धि-
स्वीकारेपि, तदभ्युपगमात्-अनुमानेऽंशतः सिद्धसाधनत्वाभ्युपगमात् । अतएव-पक्ष-
तावच्छेदकनानात्वस्यैवांशतः सिद्धसाधनत्वप्रयोजकत्वादेव (इत्यत्रेति) अनित्ये
वाङ्मनसे इन्द्रियत्वाच्चक्षुरादेवदित्यत्र वाक्त्वमनस्त्वरूपपक्षतावच्छेदकयोर्नाना-
त्वेनांशतः वागंशे सिद्धसाधनमित्यर्थः (सपक्षत्वाविरोधादिति) शुक्तिरूप्यादीनां
दृष्टांतत्वानुपपत्त्यभावादित्यर्थः । तस्यैव-निश्चितसाध्यकत्वस्यैव, लाघवेन-पक्षभि-
न्नत्वे साति निश्चितसाध्यकत्वस्य दृष्टांतत्वप्रयोजकत्वापेक्षया निश्चितसाध्यकत्वस्य

दृष्टान्तत्वप्रयोजकत्वे लाघवेन (पक्षभिन्नत्वस्य व्यर्थत्वादिति) पक्षभिन्नत्वे सतिनि-
श्चितसाध्यकत्वं दृष्टान्तत्वप्रयोजकमिति पक्षभिन्नत्वविशेषणादानस्य व्यर्थत्वादित्यर्थः
अतएव—निश्चितसाध्यकत्वस्य दृष्टान्तत्वप्रयोजकत्वादेव, अभेदानुमाने—त्वं पदलक्ष्य-
चैतन्यं ब्रह्माभिन्नं सच्चिदानन्दलक्षलत्वाद्ब्रह्मवदित्यनुमाने पृथिवीपृथिव्यभिन्नगंधा-
द्वटवदित्याकारके वाऽनुमाने । तत्र—शुक्तिरूप्ये ॥

मू०—नच दृष्टान्तासिद्धिः तस्य साधितत्वात् ॥

शि०म०—नच तत्रानुमानात्तन्निश्चयः । तद्दृष्टान्तेष्वनुमानान्तरान्मि-
थ्यात्वनिश्चय इत्यनवस्थापातात् नचात्र शुक्तिरूप्यादन्यदृष्टान्तः ।
संभवति ततश्च व्याप्तिग्रहाभावान्न प्रपञ्चमिथ्यात्वसिद्धिरित्याशंक्य
शुक्तिरूप्यस्य नात्र रजतमिति त्रैकालिकाभावप्रतीतिविषयत्वमुपपा-
दयता मया प्रत्यक्षप्रमाणेन मिथ्यात्वस्य प्रत्यक्षपरिच्छेदे साधित-
त्वात्तदेव दृष्टान्त इत्याह (नचेतिसाधितत्वादिति) इदं चोपलक्षणं
शुक्तिरूप्यमिथ्यात्वस्यार्थापत्तिप्रमाणेनाग्रे साधयिष्यमाणत्वाच्चेत्यपि
बोध्यं ननु शुक्तिरूप्ये साध्यनिश्चयेष्वनुकूलतर्काभावेन व्याप्यत्वा-
सिद्धौ हेतुः नच हेतोर्निरुपाधिकत्वभंगाख्य एव तर्को व्याप्तिग्राहक
इति वाच्यम् । अविद्यातिरिक्तदोषजन्यत्वस्योपाधित्वात् । तद्वाव-
र्त्यस्य ब्रह्मणो विपक्षस्य सत्वात्, न पक्षेतरत्वमित्याशंक्य ब्रह्म-
भिन्नत्वस्य सामान्यधर्मस्याविद्यातिरिक्तदोषजन्यत्वापेक्षया लघु-
शरीरस्य ॥

म० प्र०—(तत्रानुमानादिति) शुक्तिरूप्येशुक्तिरूप्यं मिथ्यावाधितत्वाद्भुजुसर्पा-
दिवादित्याकारकानुमानान्मिथ्यात्वनिश्चय इत्यर्थः (दृष्टान्तेपीति) शुक्तिरूप्यनिष्ठ-
मिथ्यात्वसाधकानुमाने योरब्जुसर्पादिदृष्टान्तस्तस्मिन्नपीत्यर्थः । अत्र—व्यावहारिक-
प्रपञ्चनिष्ठमिथ्यात्वे, शुक्तिरूप्यात्—प्रातिभासिकपदार्थात्ततश्च—दृष्टान्तानिरूपणाच्च
(नात्ररजतमितीति) शुक्तिशकलवृत्तित्रैकालिकरजतत्वावच्छिन्नप्रतियोगिताका-
भाव इत्यर्थः । तदेव—शुक्तिरूप्यमेव, इदंच—शुक्तिरूप्यस्य साधितत्वादिति
वाक्यंच, अनुकूलतर्काभावेन—ब्रह्मभिन्नत्वं मिथ्यात्वव्यभिचारि नवेति व्यभिचार-
शंकानिवर्तकतर्काभावेन, व्याप्यत्वासिद्धः—व्याप्यत्वं व्याप्त्याश्रयत्वमसिद्धमनि-
श्चितं यस्मिन्स व्याप्यत्वासिद्धः (हेतोर्निरुपाधिकत्वभंगाख्यएवेति,) ब्रह्मभिन्नत्वं
यदि मिथ्यात्वव्यभिचारि स्यात्तर्हि ब्रह्मभिन्नत्वहेतोर्निरुपाधिकत्वं न स्यादिति ।
तस्य निरुपाधिकत्वभंगापादनाख्यतर्क एव तस्य व्यभिचारशंकानिवर्तनद्वारा

व्याप्तिग्राहक इत्यर्थः । यदि ब्रह्मभिन्नत्वहेतोर्निरुपाधिकत्वं स्यात्तदा तस्य निरुपाधिकत्वभंगापादनारूप्यतर्कोपि स्यात्किंतु ब्रह्मभिन्नत्वहेतोर्निरुपाधिकत्वमेव नास्तीत्याह (अविद्येति) नन्वविद्यातिरिक्तदोषजन्यत्वोपाधेः पक्षमात्रावृत्तित्वात्पक्षेतरत्वतुल्यत्वेन नोपाधित्वमित्याशंक्य तस्य पक्षेतरत्वतुल्यत्वं निराकारोति (तद्यावर्त्यस्येति) तदविद्यातिरिक्तदोषजन्यत्वव्यावर्त्यमवृत्तिर्यस्मिन्ब्रह्मणि तत्तथा तस्योपाधिः शून्यस्येत्यर्थः । साध्यसमनियतस्योपाधित्वमित्याचार्य्यमताभिप्रायेण ब्रह्मभिन्नत्वस्य हेतोः सोपाधिकत्वं निराकारोति ब्रह्मभिन्नत्वस्येति ॥

मू०—नचाप्रयोजकत्वंशुक्तिरूप्यरज्जुसर्पादीनामिथ्यात्वेब्रह्मभिन्नत्वस्यैवलाघवेनप्रयोजकत्वात्मिथ्यात्वं च ॥

शि०म०—लाघवाख्यतर्केण मिथ्यात्वं प्रति व्याप्यत्वनिश्चयान्न सोपाधिकत्वं अत एव न व्याप्यत्वासिद्धिरित्याह (नचेति) ननु बाध्यत्वं मिथ्यात्वं तच्च ज्ञानत्वेन ज्ञाननिवर्त्यत्वं तच्च न विनानुमानेन शुक्तिरूप्ये ज्ञातुं शक्यं बाधप्रत्यक्षेणाविषयीकरणात्, ततश्च दृष्टान्तसिद्धिस्तदवस्थैवेत्याशंक्य न्यायसिद्धबाधप्रत्यक्षयोग्यत्वं मिथ्यात्वमिह विवक्षितमित्याह मिथ्यात्वंचेति ॥

म० प्र०—लाघवाख्यतर्केण—अविद्यातिरिक्तदोषजन्यत्वनिष्ठमिथ्यात्वरूपसाध्यव्याप्यत्वापेक्षया ब्रह्मभिन्नत्वे मिथ्यात्वरूपसाध्यव्याप्यत्वांगीकारे लाघवापादनरूपतर्केण । अविद्यातिरिक्तदोषजन्यत्वं यदि मिथ्यात्वव्याप्यं स्यात्तर्हि गौरवं स्यादिति लाघवभंगापादनरूपतर्केण वा । अयं भावः साध्यसमनियतस्योपाधित्वं साध्यसमनियतत्वंच साध्यव्यापकत्वे सति साध्यव्याप्यत्वं यत्र मिथ्यात्वं तत्राविद्यातिरिक्तदोषजन्यत्वमित्यविद्यातिरिक्तदोषजन्यत्वस्य साध्यव्यापकत्वेपि मिथ्यात्वरूपसाध्यव्याप्यत्वं त्वविद्यातिरिक्तदोषजन्यत्वे स्वीकरणीयं ब्रह्मभिन्नत्वेवेति संशये सामान्यधर्मेऽविद्यातिरिक्तदोषजन्यत्वापेक्षया लघुभूते च ब्रह्मभिन्नत्वे एव मिथ्यात्वव्याप्यत्वं स्वीकरणीयं नाविद्यातिरिक्तदोषजन्यत्वे संभवति सामान्यधर्मे विशेषधर्मे तदन्याय्यमिति न्यायात्संभवति लघौ गुरौ तदन्याय्यमिति न्यायाच्च तथाचाविद्यातिरिक्तदोषजन्यत्वस्य नोपाधित्वमिति वस्तु तस्तु सत्प्रतिपक्षोन्नायकत्वेनोपाधेर्दूषकतावादिनां मते क्षित्यङ्कुरादिकं सकर्तृकं कार्यत्वाद्दृढवदित्यनुमाने उपाध्यभावहेतुना साध्याभावसाधने सति शरीरजन्यत्वोपाधेर्व्यर्थविशेषणत्ववदत्राप्युपाध्यभावेन साध्याभावसाधनेऽविद्यातिरिक्तविशेषणस्य व्यर्थत्वान्नाविद्यातिरिक्तदोषजन्यत्वस्योपाधित्वमिति, अतएव—ब्रह्मभिन्नत्वहेतावुपाध्यभावादेव ॥

तच्च—बाध्यत्वं च (ज्ञानत्वेन ज्ञाननिर्वर्त्यत्वामिति) ज्ञाननिष्ठनाशकतानिरूपितनाशय-
ताज्ञानप्रागभावे उत्तरज्ञाननिवर्त्यपूर्वज्ञाने चास्तीति परमतेऽतिव्याप्तिरतो ज्ञानत्वेने-
त्युक्तं, तथाच ज्ञानप्रागभावे प्रतियोगित्वावच्छिन्ननाशकतानिरूपितनाशयता एव-
मुत्तरज्ञानेन निवर्त्यपूर्वज्ञाने स्वोत्तरवृत्तिप्रत्यक्षयोग्यविभुविशेषगुणत्वावच्छिन्ननाश-
कतानिरूपितनाशयता न ज्ञानत्वावच्छिन्ननाशकतानिरूपितनाशयतापूर्वज्ञानज्ञान-
प्रागभावयोरिति नाति व्याप्तिरिति भावः । बाधप्रत्यक्षेण—नात्ररजतामित्याकारक-
बाधप्रत्यक्षेण (न्यायसिद्धेति) न्यायो नेहनानास्तिकिंचनेत्यादिश्रुतिरूपोऽधिष्ठाने
ज्ञाते यदि सत्स्यात्तर्ह्यधिष्ठानज्ञाने तदभावो न स्यादभावस्त्वधिष्ठानज्ञानेन भवत्यतो
धिष्ठानेज्ञातंसत्तास्तीत्याद्यात्मकश्च तेनसिद्धो यो बाधो ज्ञातस्यात्यंताभावस्य
यत्प्रत्यक्षं नात्रब्रह्मणि प्रपंच इत्याद्याकारकं तद्योग्यत्वं तदत्यंताभावानधिकरणत्वं
रूपं मिथ्यात्वमिह प्रपंचेनुमाने वा विवक्षितमित्यर्थः ॥

मू०—स्वाश्रयत्वेनाभिमतयावन्निष्ठात्यंताभावप्रतियोगित्वं

अभिमतपदमसंभववारणाय यावत्पदमर्थान्तरवारणाय

तदुक्तम् ॥

सर्वेषामपि भावानां स्वाश्रयत्वेन संमते ॥

प्रतियोगित्वमत्यंताभावं प्रति मृषात्मता इति । यद्वा ॥

शि०म०—नचानाश्रिताकाशादिषु लक्षणस्याव्याप्तिः, वियदधिक-
रणोक्तन्यायेन तस्यापि कार्यतया कारणाश्रितत्वस्यावश्यमभ्युपे-
तव्यत्वात् (असंभववारणायेति) नच स्वाश्रये स्वरूपेण तदत्यंता-
भावाभावेपि पारमार्थिकत्वावच्छिन्नतदत्यंताभावसत्त्वान्नबाध इत्य-
भिमतपदं व्यर्थमिति वाच्यम्, अस्मिन्पक्षे स्वरूपेणैव ब्रह्मणि प्रपं-
चाभावाभ्युपगमात्, चित्सुखाचार्यसंमतिमाह (तदुक्तमिति) यदि
कश्चित्पक्षभिन्नत्वमपि सपक्षत्वप्रयोजकमतो भेदानुमानं चासिद्ध-
मिति ब्रूयात्तदा पक्षान्तरमाह (यद्वेति) ॥

म०प्र०—परममूले (स्वाश्रयत्वेनेति) स्वमाश्रितं नतु कार्यमविद्यादावव्या-
प्तिस्तथाचाश्रिताश्रयत्वेनाभिमतयावति स्थितात्यंताभावप्रतियोगित्वमित्यर्थः । न-
न्वाश्रिताश्रयनिष्ठनिर्वच्छिन्नात्यंताभावप्रतियोगित्वं मिथ्यात्वमित्येतावदेवास्त्व-
त्याशंक्याह परममूले (अभिमतेति) यावति स्वाश्रये स्वात्यंताभावासंभवादभि-
मतपदमावश्यकं तथाच वस्तुतो रजताद्यनाश्रयेपि शुक्त्यादौ रजताद्याश्रयत्वेना-
भिमते वर्तमानरजताद्यत्यंताभावप्रतियोगित्वं शुक्तिरूप्यादेरस्तीति तत्सार्थक्य-

मिति भावः । ननु तथापि लक्षणे यावत्पदं व्यर्थमित्यत आह । परममूले (यावदिति) तथाच लक्षणे यावत्पदाभावे कपिसंयोगाद्याश्रयत्वेनाभिमतवृक्षे मूलावच्छेदेन वर्तमानात्यन्ताभावप्रतियोगित्वं शाखावच्छेदेन स्थितकपिसंयोगादेरस्तीति सत्यत्वाविरोधिप्रतियोगितदभावसामानाधिकरण्यरूपार्थांतरसिद्धिवारणाय यावत्पदमावश्यकं तद्धाने तु स्वाश्रयत्वेनाभिमते शाखादौ संयोगादेरत्यन्ताभावप्रतियोगित्वसाधनान्नार्थान्तरापत्तिर्दोष इति भावः (वियदधिकरणोक्तन्यायेनेति) “ न वियदश्रुतेः ” इत्यादिवियदधिकरणे प्रतिज्ञा हानिरव्यतिरेकाच्छब्देभ्य इत्यस्मिन्सिद्धांतसूत्रे उक्तेन विज्ञेयाद्ब्रह्मणः कृत्स्नस्य वस्तुजातस्याव्यतिरेकादात्मैकविज्ञानात्सर्वविज्ञानप्रतिज्ञायाः छांदोग्यादौ कृताया अहानिर्भवति ब्रह्मभिन्नसत्ताकस्य नित्यस्याकाशस्याभ्युपगमे तु सा प्रतिज्ञाबाध्येत तस्मादाकाशस्योत्पत्तिर्मगीकृत्य ब्रह्माधीनसत्ताकत्वाद्वह्मणि ज्ञाते सर्वमाकाशादिकं ज्ञातं भवतीति सा प्रतिज्ञासमर्थनीयेत्याकाशस्योत्पत्तिरस्तीति न्यायेनेत्यर्थः । तस्यापि-वियदोपि, स्वाश्रये-आश्रिताश्रयेकपालादौ, नवाधः-नासंभवः, अस्मिन्पक्षे-द्विविधसत्त्वपक्षे । उक्तमिथ्यात्वपक्षेवा आश्रिताश्रयत्वेन ज्ञाते यावति स्वरूपेणाश्रितात्यन्ताभावस्य विवक्षितत्वादभिमतपदमावश्यकमिति भावः । परममूले (अत्यन्ताभावं प्रतीति) अत्यन्ताभावस्येत्यर्थः । पक्षान्तरम्-नवीनोक्तमनुमानम् ॥

मू०-अयं पटः एतत्तंतुनिष्ठात्यन्ताभावप्रतियोगिपटत्वात्पटां

तरवदित्याद्यनुमानं मिथ्यात्वे प्रमाणं तदुक्तम्-

अंशिनःस्वांशगात्यन्ताभावस्य प्रतियोगिनः ॥

अंशित्वादितरांशिवद्दिगेषैव गुणादिष्विति ॥

नच घटादेर्मिथ्यात्वे सन् घट इति प्रत्यक्षबाधः अधि

ष्ठानब्रह्मसत्तायास्तत्र विषयतया घटादेः सत्यत्वासिद्धेः ।

नच नीरूपस्य ब्रह्मणः कथं चाक्षुषादि ज्ञानविषयतेति

वाच्यम् । नीरूपस्यापि रूपादेः प्रत्यक्षत्वात्, नच नीरूपस्य

द्रव्यस्य चक्षुराद्ययोग्यत्वमिति नियमः मन्मते ब्रह्मणो

द्रव्यत्वासिद्धेः गुणाश्रयत्वं समवायिकारणत्वं वा द्रव्यत्व

मिति तेऽभिमतं नहि निर्गुणस्य ब्रह्मणो गुणाश्रयता

नापि समवायिकारणता समवायासिद्धेः ॥

शि०म०—(पटत्वादिति) अवयवित्वादित्यपि द्रष्टव्यम् । मिथ्यात्वे प्रमाणं एतत्पटमिथ्यात्वे प्रमाणमित्यर्थः । गुणकर्मादौ चैतत्पटरूपमेतत्पटनिष्ठात्यन्ताभावप्रतियोगिरूपत्वादूपान्तरवदित्येवमादिप्रयोगो द्रष्टव्यः । अत्रापि तत्संमतिमाह (तदुक्तमिति) दिग्-मार्गः (निर्गुणस्येति) “साक्षी चेता केवलो निर्गुणश्च” इत्यादि वचनेन ब्रह्मणो निर्गुणत्वावगमादिति भावः (नापीति) अपरिणामित्वादिति भावः ॥

म० प्र०—परममूले (अयंपटइति) नच बाध एव किं न स्यादिति वाच्यम् व्याप्तिमद्देतोः पक्षधर्मतावलात्पक्षेसाध्यस्यावश्यमेवाभ्युपेयत्वादिति । समवायसंबन्धेनैकावच्छेदेन चेत्यपि द्रष्टव्यं तथाच संयोगसंबन्धेन दशावच्छेदेन च पूर्ववन्नार्थान्तरता, एवं व्यधिकरणधर्मानवच्छिन्नप्रतियोगिताकत्वमत्यन्ताभावविशेषणं देयं तेन घटत्वादिव्यधिकरणधर्मादाय नार्थान्तरता तथैतत्कालीनत्वमप्यत्यन्ताभावविशेषणं देयं तेन पटोत्पत्तिकालीनात्यन्ताभावमादाय नार्थान्तरता । तथा व्यासज्यवृत्तिधर्मानवच्छिन्नप्रतियोगिताकत्वमत्यन्ताभावविशेषणं देयं तेन तंतुषु पटसत्त्वेपि पटघटोभयं नास्तीति पटघटोभयत्वावच्छिन्नप्रतियोगिताकपटघटात्यन्ताभावमादाय नार्थान्तरता तथाचायं पटः समवायसम्बन्धावच्छिन्ननिरवच्छिन्नव्यधिकरणधर्मानवच्छिन्नपटकालवृत्तिव्यासज्यवृत्तिधर्मानवच्छिन्नप्रतियोगिताकात्यन्ताभावप्रतियोगीत्यर्थः । नचैतत्तंतुषु पटसमवाये इति प्रत्यक्षबाध इति वाच्यमुक्तप्रत्यक्षस्य भ्रमप्रमासाधारणतया चंद्रप्रादेशिकत्वप्रत्यक्षवदप्राणाण्यशंकास्कन्दितत्वेनाबाधकत्वादिति । परममूले (दिगेष्वेवेति) गुणादिषु गुणादिनिष्ठमिथ्यात्वेपि एष एव मार्ग इत्यर्थः । अत्रापि—पटादीनां स्वांशगतात्यन्ताभावप्रतियोगित्वेपि (अपरिणामित्वादिति) नचारंभवादांगीकर्तृनैयार्थिकं प्रति अपरिणामित्वादिति हेतुकथनमयुक्तं तेन परिणामवादस्यास्वीकृतत्वादिति वाच्यं । आरंभवादस्य निरस्तत्वेन परिणामवादस्यैव स्वीकर्तव्यत्वात्तथाच ब्रह्मणः परिणामित्वासंभवेन समवायिकारणत्वं नास्तीति भावः ॥

मू०—अस्तु वा द्रव्यत्वं ब्रह्मणः तथापि नीरूपस्य कालस्येव चाक्षुषादिज्ञानविषयत्वे न विरोधः ॥

शि०म०—ननु ब्रह्मणोपि समवायिकारणत्वं केवलस्यापरिणामित्वेपि मायाविशिष्टस्य प्रपंचोपादानत्वात्, अन्यथा अभिन्ननिमित्तोपादानवादभंगापत्तेः । ततश्च ब्रह्मणो न द्रव्यत्वासिद्धिरिति अपरितोषादाह (अस्तुवेति) यद्वा अभ्युपेत्याह (अस्तुवेति) काल इन्द्रियवेद्य इति

मतेन दृष्टान्तमाह (कालस्येति) वस्तुतस्तु अनन्यथासिद्धप्रतीति-
बलेन ब्रह्मव्यतिरिक्तद्रव्यचाक्षुषतायामेव महत्त्वेसत्युद्भूतरूपवत्त्वं प्रयो-
जकं बोध्यम् । ननूक्तानुमानं न प्रपञ्चमिथ्यात्वसाधकं, घटः सन्नित्या-
दिप्रत्ययबाधितत्वात् नचासावधिष्ठानसत्ताविषयत्वाद्भ्रमः बाधका-
भावात् ॥

म० प्र०—अन्यथा—ब्रह्मण उपादानत्वानङ्गीकारे (अनन्यथासिद्धेति) ब्रह्म-
निष्ठविषयतां विनानुपपद्यमानेत्यर्थः । यथाऽध्वरमीमांसकानामस्मिन्काले घटो
नास्तीत्यादि प्रतीतिबलात्कालस्येन्द्रियवेद्यत्वं स्वीकृतं तथा ब्रह्मनिष्ठविषयतां विना-
नुपपद्यमानसन् घट इत्यादि प्रतीतिबलाद् ब्रह्मणश्चाक्षुषत्वमस्माभिः स्वीक्रियते
इति भावः । परममूले (न विरोधइति) सन्घट इत्यादिप्रत्यक्षस्यानुपपत्तिर्नैत्यर्थः ।
अधिष्ठानसत्ताविषयत्वात्—अधिष्ठाननिष्ठसत्तायाघटादिनिष्ठत्वेनविषयीकरणात्(बाध-
काभावादिति) यथेदं रजतमित्यादिज्ञानस्य नेदं रजतमित्यादिबाधकसत्त्वाद्भ्रमत्वं
तद्घटः सन्नित्यादिप्रत्ययस्य 'न सन्घट' इत्यादिबाधकाभावाद् भ्रमत्वं, नच
तदभाववति तत्प्रकारकत्वस्य भ्रमत्वप्रयोजकस्य सन्घट इत्यादिज्ञानेषु सत्त्वाद्भ्र-
मत्वं स्यादिति वाच्यम्, मन्मते प्रपञ्चस्य सत्यत्वेन सन्घट इत्यादिघटादिनिष्ठस-
त्यत्वावगाहिज्ञानेषु तदभाववति तत्प्रकारकत्वस्य भ्रमत्वप्रयोजकस्याभावात् । नच
बाधकाभावादिति वाक्याद्बाधकज्ञानसत्त्वे पूर्वज्ञानस्य भ्रमत्वं बाधकज्ञानाभावे पूर्व-
ज्ञानस्य भ्रमत्वाभाव इति प्रतीयमानत्वेन पूर्वपूर्वज्ञाने उत्तरोत्तरज्ञानस्य नाशकत्वेन
बहूनां पूर्वज्ञानानां भ्रमत्वं स्यादुत्तरज्ञानरूपबाधकसत्त्वादिति वाच्यम् । अधिष्ठान-
ज्ञानजन्यत्वे सतिभ्रान्तिज्ञानविषयरजताद्यत्यंताभावविषयकत्वाभिन्नबाधकत्वाभ्यु-
पगमादुत्तरज्ञानानां नियमेन बाधकत्वाभावाच्चेति ॥

मू०—यद्वा त्रिविधं सत्त्वं पारमार्थिकसत्त्वं ब्रह्मणः व्यावहारिकं
सत्त्वं आकाशादेः प्रातिभासिकं सत्त्वं शक्तिरजतादेः
तथाच घटः सन्निति प्रत्यक्षस्य व्यावहारिकसत्त्वविषयत्वेन
प्रमाण्यं अस्मिन्पक्षे च घटादेर्ब्रह्मणि निषेधो न स्वरूपेण
किंतु पारमार्थिकत्वेनैवेति ॥

शि० म०—नचास्थूलादिवाक्येन प्रत्यक्षबाधः । तर्हि तेनैव प्रपञ्च-
मिथ्यात्वसिद्धावनुमानवैयर्थ्यात्प्रपञ्चतत्त्वांश्चाधपरतयैव श्रुत्युपप-
त्तेश्च । नचोक्तानुमानमेव तद्बाधकं प्रत्यक्षस्य सर्वप्रमाणज्येष्ठतया
अनुमानेन बाधायोगात् । अयथा बह्वचनौष्ण्यानुमानेन तदौष्ण्यप्रत्य-

क्षबाधपक्षेः । किंच प्रपंचस्य स्वरूपेणासत्त्वे तज्ज्ञानस्य बाधितार्थ-
विषयत्वेनाप्रामाण्यापत्तौ घटादिज्ञानं प्रमा शुक्तिरूप्यादिज्ञानमप्र-
मेति विभागाभावोऽसत्ख्यातिवादिमतप्रवेशश्च प्रसज्येत । किंचैवं
कर्मकाण्डमात्रस्याप्रामाण्यापत्तौ तत्सामान्याद्वैकदेशस्य वेदांतस्या-
प्रामाण्यापत्तिः । अपिच घटादेरसत्त्वे तदभावो न निरूप्येत सद्द्रव्या-
मेवाधिकरणप्रतियोगिभ्यामभावनिरूपणात् । अन्यथा शशविषाणा
स्यापि अभावप्रतियोगित्वापत्तिः । अत एवाहुः 'सद्द्रव्यामभावो निरू-
प्यत इति । ततश्च प्रत्यक्षबाधितं प्रपंचमिथ्यात्वानुमानमित्यरुचेराह
(यद्वेति) त्रिविधमिति) पारमार्थिकसत्त्वं व्यावहारिकसत्त्वं प्राति-
भासिकसत्त्वं चेति त्रिविधमित्यर्थः । तत्र कालत्रयाबाध्यत्वं पारमा-
र्थिकसत्त्वं संसास्वशायामबाध्यत्वं व्यावहारिकसत्त्वं प्रतिभास-
कालाबाध्यत्वं प्रातिभासिकसत्त्वं एतानि क्रमेणोदाहरति (पारमा-
र्थिकेति) ॥

म०प्र०—(अस्थूलादिवाक्येनेति) अस्थूलमनण्वित्यादिवाक्यात्स्थूलाद्यर्थ-
ताभाववद्ब्रह्मेति ज्ञाने जाते घटसदभेदावगाहि सन् घट इति प्रमात्मकप्रत्यक्षं न
संभवतीत्यर्थः । तिहि—अस्थूलादिवाक्यजन्यज्ञानस्य सन् घट इत्यादिप्रमात्मकप्रत्य-
क्षबाधकत्वांगीकारे, तेनैव—अस्थूलादिवाक्यजन्यज्ञानेनैव (प्रपंचतत्त्वांशेति) घटा-
दिप्रपंचस्य स्वरूपेण सत्त्वेपि घटादिप्रपंचनिष्ठं पारमार्थिकत्वं नास्तीत्यर्थपरतया
स्थूलमनण्वित्यादिश्रुत्युपपत्तेरित्यर्थः । घटादिस्वरूपावगाहि सन् घट इत्यादि-
प्रत्यक्षबाधितत्वाच्चोक्तानुमानं घटादिप्रपंचस्वरूपाभावमाधकमिति भावः । तद्वा-
धकं—घटः सन्निति प्रमात्मकप्रत्यक्षबाधकम् । अन्यथा—अनुमानस्य प्रत्यक्षबाधकत्वे
तज्ज्ञानस्य—प्रपंचज्ञानस्य, असत्ख्यातिवादिमतप्रवेशश्च—स्वरूपेणासतोज्ञानं भवतीति
वदनशीलस्य शून्यवादिनो मतप्राप्तिश्च (कर्मकाण्डमात्रस्येति) अत्रमात्रशब्दस्य कृत्स्न-
वाचकत्वेन सर्वप्रपंचस्य स्वरूपेणासत्त्वेन स्वरूपेणासत्साध्यसाधनादिप्रतिपादकस-
र्वकर्मकाण्डस्याप्यप्रामाण्यापत्तौ तत्सामान्याद्वैकदेशेन कर्मकाण्डवेदसादृश्याद्वेदांत-
स्याप्यप्रमाणत्वापत्तेः ब्रह्मासिद्धिप्रसंग इत्यर्थः । सद्द्रव्यामित्यस्यैव विवरणमधिकर-
णप्रतियोगिभ्यामिति । ननु ब्रह्मनिष्ठविषयतां विनानुपपद्यमानसन् घट इत्यादिप्र-
तीतिबलाद्ब्रह्मणश्चाक्षुषत्वं यदि स्वीक्रियते तर्ह्यकाशनिष्ठविषयतां विनाऽनुपपद्यमा-
नाकाशे बलाक्त्यादिप्रतीतिबलादाकाशस्यापिचाक्षुषता स्यादित्यरुचेराह ।
परममूले (यद्वेति) तत्र—उक्तत्रिविधसत्त्वमध्ये । परममूले (अस्मिन्पक्षेइति)
त्रिविधसत्त्वपक्षेइत्यर्थः ॥

मू०—न विरोधः । अस्मिन्पक्षे च मिथ्यात्वलक्षणे पारमार्थिकत्वावच्छिन्नप्रतियोगिताकत्वमत्यन्ताभावविशेषणं द्रष्टव्यं तस्मादुपपन्नं मिथ्यात्वानुमानमिति ॥ २ ॥

शि०म०—नन्वेवमप्युक्तमिथ्यात्वस्याप्रसिद्धिः, सर्वस्यापि स्वाश्रये तत्तदत्यन्ताभावायोगात्तान्चाभिमतपदान्निरास इत्युक्तमिति वाच्यम् स्वाश्रयतया ज्ञातस्याप्युक्तरीत्या वस्तुतः स्वाश्रयत्वेन तत्र तदत्यन्ताभावासंभवादावस्थ्यात्, किञ्च मिथ्यात्वलक्षणस्य ज्ञानगर्भत्वे भूतलादेः स्वाश्रयत्वाभिमानाभावदशायां घटादेर्मिथ्यात्वाभावप्रसंगः अभिमानोपलक्षितत्वविवक्षादशायां तत्कालोत्पन्नविनष्टस्य पर्वतगुहांतर्वर्तिनो मिथ्यात्वान्नापत्तिः । अपिच निरुक्तमिथ्यात्वं सत्यत्वविरोधिपरेणाप्यव्याप्यवृत्तिकपिसंयोगादौ तदभ्युपगमादित्यत आह (अस्मिन्पक्षइति) तथाच पारमार्थिकत्वावच्छिन्नप्रतियोगिताकत्वात्यन्ताभावसामानाधिकरण्यं मिथ्यात्वमित्यर्थः । एतच्चोपलक्षणं पारमार्थिकभिन्नत्वं पारमार्थिकत्वात्यन्ताभाववत्त्वं वा मिथ्यात्वं बोध्यं आनुमाननिरूपणप्रयोजनमुपसंहरति (तस्मादिति) ॥

इति श्रीधर्मराजाध्वरीन्द्रात्मजश्रीरामकृष्णाध्वीरविरचिते
वेदान्तशिखामणौ अनुमानपरिच्छेदः ॥ २ ॥

म०प्र०—परममूले (नविरोधइति) अनुमानस्य पारमार्थिकत्वेन प्रपञ्चात्यन्ताभावविषयकत्वेन घटःसन् इत्यादि प्रत्यक्षस्य व्यावहारिकसद्घटादिविषयकत्वेन च तयोर्भिन्नविषयकत्वेनोक्तप्रत्यक्षेणोक्तानुमानबाधोनेत्यर्थः । एवमपि प्रत्यक्षानुमानयोर्भिन्नविषयकत्वेन विरोधाभावेऽपि स्वाश्रयतया—आश्रिताश्रयतया उक्तरीत्या—आश्रिताश्रयेतत्तदत्यन्ताभावायोगेनहेतुना । तत्र—आश्रिताश्रये, ज्ञानगर्भत्वे—ज्ञानघटितत्वे । अभिमानाभावदशायां—ज्ञानाभावकाले, प्रयोजनम्—प्रपञ्चमिथ्यानुमानम् ॥

इति श्रीमदुदासीनवरब्रह्मविज्ञानाभिधगुरुप्रसादलब्धोदासीनामरदासशब्द
वाच्याविभूतायां धर्मराजाध्वरीन्द्रात्मजरामकृष्णशब्दाभिधेयविर
चितवेदान्तशिखामणेः प्रभाषामनुमानपरिच्छेदः समाप्तः ॥ २ ॥

अथोपमानपरिच्छेदः ३.

मू०—अथोपमानं निरूप्यते तत्र सादृश्यप्रमाकरणमुपमानम् ॥

शि०म०—शिष्यावधानाय प्रतिजानीते (अथेति) अनुमाननिरूपणानंतरमित्यर्थः । सूचीकटाहन्यायेन शब्दनिरूपणात्प्रागुपमाननिरूपणमिति ध्येयमाननु सूचीकटाहन्यायादरे उपमानस्य प्रत्यक्षादपि प्राथम्यं स्यादिति चेत् न, प्रत्यक्षानुमानांतर्भावानन्तर्भावयोरुपमाने विचारणीययोः प्रत्यक्षादिनिरूपणसापेक्षत्वेन तयोरेव प्रथमनिरूपणीयत्वात् (तत्रेति) उपमाने निरूपणीय इत्यर्थः (सादृश्येति) अत्र उपमिति करणत्वं लक्षणं, तत्करणत्वं चासाधारणत्वमितीह विवक्षितं, ननु व्यापारवत्त्वघटितमिह विवक्षितम् । गवयनिष्ठसादृश्यज्ञानस्योपमितौ जनयितव्यायां व्यापाराभावात् । ननु नोपमिति करणत्वं लक्षणं तस्या एव दुर्वचत्वात् । तथाहि न तावत्सादृश्यप्रमात्वमुपमितित्वं भ्रमोपमितावव्याप्तेः नचोपमानप्रमाणलक्षणाय प्रमोपमितेरेव लक्ष्यत्वात्, सा न संग्राह्येति वाच्यम् । तथापि सामान्यलक्षणाकरणे विशेषलक्षणप्रणयनायोगात् । नच सादृश्यज्ञानमुपमिति सामान्यलक्षणमिति युक्तं, सादृश्यप्रत्यक्षेऽतिव्याप्तेः । नचासन्निकृष्टविषयत्वविशेषणं तथापि शब्दादिना सादृश्यज्ञानेऽतिव्याप्तेः ॥

यन्नामालापमात्रेण विघ्नव्यूहं विनश्यति ॥

सर्वदेवाभिपूज्यं तं वन्दे श्रीनानकगुरुम् ॥ १ ॥

धर्मराजाध्वरीन्द्रोथशब्देन मंगलं कुर्वन्नवसरसंगत्योपमाननिरूपणं प्रतिजानीते । परममूले (अथेति) अवधानाय—अन्यत्रचित्तसंचारराहित्यपूर्वकप्रकृतग्रंथशुश्रूषायै । उपमानेविचारणीययोः—उपमानप्रमाणस्यप्रत्यक्षेऽनुमाने वांतर्भावोस्ति नवेतिविचारांगसंशयविषययोः प्रत्यक्षैकप्रमाणवादिमते उपमानस्य प्रत्यक्षप्रमाणांतर्भावो वैशेषिकमते उपमानप्रमाणस्यानुमानप्रमाणांतर्भावः । सिद्धान्ते प्रत्यक्षादिप्रमाणतः पृथक् प्रमाणमुपमानमिति विचारविषययोरिति वा, तयोः—प्रत्यक्षानुमानयोः । निरूपणीये—उपमानस्यप्रत्यक्षानुमानयोरनंतर्भावात् प्रतिपादनयोग्येति, अत्र—मूले । लक्षणम्—उक्तमितिशेषः । तत्करणत्वंच—उपमिति करणत्वंच, असाधारणत्वम्—असाधारणकारणत्वं, इह—मूले (गवयनिष्ठसादृश्यज्ञानस्येति)

उपमितावेनेन सदृशीमदीयागौरित्याद्युपमितौ जनयितव्यायां-जननीयां सत्यामयं-
पिण्डोगोसदृश इत्याकारकस्य गवयनिष्ठसादृश्यज्ञानस्य व्यापाराभावादित्यर्थः ।
तस्या एव-उपमितेरेव सादृश्यप्रमावत् सादृश्यप्रकारकगवादिर्विशेष्यकयथार्थ-
ज्ञानत्वम् । भ्रमोपमितौ-उष्ट्रपिण्डो गोसदृश इति भ्रमात्मकसादृश्यप्रकारकज्ञा-
नजन्यानेन सदृशी मदीया गौरित्याकारकोपमितौ, तथापि-भ्रमोपमिताव-
व्याप्त्यभावेऽपि (अयं गादिति) भ्रमात्मकसादृश्यप्रकारकज्ञानजन्यज्ञानस्याप्युप-
मिनोमीत्यनुव्यवसायबलादुपमितित्वेन भ्रमप्रमासाधारणोपमिति लक्षणप्रणयनं
विनोपमितिविशेषलक्षणप्रणयनायौग इति भावः॥ सादृश्यज्ञानं-सादृश्यप्रकारकगवा-
दिविशेष्यकज्ञानं सादृश्ये अयं पिण्डो गोसदृश इत्याकारकसादृश्यप्रत्यक्षे, शब्दा-
दिनासादृश्यज्ञाने-अनेन चैत्रेण सदृशस्तवपुत्र इत्यादिशब्दजन्यैतच्चैत्रनिरूपितसा-
दृश्यवान् मत्पुत्र इत्याद्याकारके अत्रादिनानुमानं ग्राह्यम् ॥

शि० म०-नचोपमानजन्यसादृश्यज्ञानत्वमात्माश्रयाद्यापत्तेः । नच
सादृश्यज्ञानजन्यज्ञानत्वं सादृश्यलिंगकानुमितौ तदनुव्यवसायादा-
वतिव्याप्तेः । नच सादृश्यप्रतियोगिस्मरणसहकृतसादृश्यज्ञानजन्यत्व-
मुपमितित्वं तत्प्रतियोगिस्मरणस्य गोसादृश्यज्ञानोपक्षीणत्वेन फली-
भूतसादृश्यज्ञानाहेतुत्वात् । तदुभयगोचरसमूहालंबने अतिव्याप्तिश्च
ततश्च न युक्तमुपमानलक्षणमिति उच्यते उपमितिकरणत्वमेवोपमान-
लक्षणं उपमितिश्च सादृश्यज्ञानत्वेन सादृश्यज्ञानजन्या उपमितौ
कर्णातिरानुपपत्त्या तस्य तत्त्वेन करणत्वकल्पनात्रासम्भवः ॥

म० प्र०-आत्माश्रयाद्यापत्तेः-उपमितिकरणजन्यसादृश्यज्ञानत्वरूपोपमितिलक्ष-
णस्योपमितिघटितत्वेन स्वज्ञाने स्वज्ञानापेक्षात्मकात्माश्रयापत्तेः । उपमानजन्य-
सादृश्यज्ञानमुपमिति रित्युपमितिज्ञानं हि उपमानज्ञानमपेक्षते उपमितिकरणमुप-
मानमित्युपमानज्ञानं तु स्वघटकोपमिति ज्ञानमपेक्षते इत्यन्योन्याश्रयोप्यादिप-
दगृहीतो बोध्यः । ज्ञानत्वम्-अस्याग्रे उपमितित्वमिति शेषः । सादृश्यलिंग-
कानुमितौ-मदीया गौर्गवयनिष्ठसादृश्यप्रतियोगिनी गवयप्रतियोगिकसादृश्यात्
सो यत्प्रतियोगिकसादृश्यवान् स तन्निष्ठसादृश्यप्रतियोगी यथामैत्रप्रतियोगिक-
सादृश्यवाचैत्रो मैत्रनिष्ठसादृश्यप्रतियोगी इत्यनुमानजन्यमदीया गौर्गवयनिष्ठसा-
दृश्यप्रतियोगिनीत्यनुमितौ देवदत्तमुखमाह्लादजनकं चंद्रसदृशत्वान्मत्प्रियामुखव-
दित्यनुमानजन्यदेवदत्तमुखमाह्लादजनकमित्यनुमितौ च, तदनुव्यवसायादौ-सादृ-
श्यमहं जानामीति सादृश्यज्ञानानुव्यवसाये आदिपदगृहीतसादृश्यस्मृतौ च (सादृ-
श्यप्रतियोगीति) गवयादिनिष्ठसादृश्यस्य प्रतियोगिगवादिस्मरणसहकृतायां

गवयो गोसदृश इत्यादिज्ञानजन्यत्वमुपमितित्वमित्यर्थः । नचेति प्रतिज्ञायां हेतु-
माह (तत्प्रतियोगिस्मरणस्येति) गव्यादिनिष्ठसादृश्यप्रतियोगिकगवादिस्म-
रणस्येत्यर्थः । गोसादृश्यज्ञानोपक्षीणत्वेन—अयं पिंडो गोसदृश इत्यादिगव्यादिनिष्ठ-
गवादिनिरूपितसादृश्यज्ञानजनकत्वेन (फलीभूतज्ञानेति) अनेन सदृशी मदीयागौरि-
त्यादिफलीभूतज्ञानेत्यर्थः । ननु यथाव्याप्त्यनुभवस्य परामर्शद्वारानुमितिं प्रति-
हेतुत्वेन परामर्शमात्रजननहेतुत्वं यथावाऽनुभवस्य स्मृतिंप्रति संस्कारद्वारा हेतुत्वं
न संस्कारमात्रजननहेतुत्वं तद्वद्गव्यादिनिष्ठसादृश्यप्रतियोगिगवादिस्मरणस्यापि
गवादिनिरूपितगव्यादिनिष्ठसादृश्यज्ञानद्वाराऽनेन सदृशीमदीया गौरित्यादिफली-
भूतज्ञानेपि हेतुत्वंस्यादित्याशंक्य दूषणांतरमाह (तदुभयेति) आदौगौरित्या-
दिप्रतियोगिगवादिस्मरणं पश्चाद्गव्यादिनिष्ठसादृश्यज्ञानं ततः सादृश्यं तत्प्रतियो-
गीचेति समूहालंबनमिति सादृश्यं तत्प्रतियोगीचेति समूहालंबनस्य सादृश्यप्र-
तियोगिस्मरणसहकृतसादृश्यज्ञानजन्यत्वेन सादृश्यं तत्प्रतियोगीत्येतदुभयविष-
यकसादृश्यं तत्प्रतियोगीचेति समूहालंबनेऽतिव्याप्तेरित्यर्थः । ततश्च—उपमित्य-
निरूपणादेव, तस्य—गवादिप्रतियोगिकगव्यादिनिष्ठसादृश्यज्ञानस्य, तत्त्वेन—सादृ-
श्यज्ञानत्वेन, नासंभवः—सादृश्यज्ञानत्वेन सादृश्यज्ञानजन्योपमिति रित्युपमिति-
निरूपणे सत्युपमितिकरणमुपमानमित्युपमानलक्षणस्यासंभवो न ॥

शि०म०—तदनुव्यवसायादेश्च तत्त्वेन तज्जन्यत्वाभावात्नातिव्याप्तिः ।
नच गोविसदृश उष्ट्र इति वैधर्म्यज्ञानजन्यानेन विसदृशी मदीया-
गौरित्युपमितावव्याप्तिः तत्रोपमानप्रामाण्यानभ्युपगमात् । नहि
कश्चिदनुव्यवस्यति करमेण गानुपमिनोमीति । केचित्तु सप्रतियोगिक-
पदार्थज्ञानानंतरं परस्मिन्सप्रतियोगिकपदार्थज्ञानमुपमितिः । एवं च
वैधर्म्यपुरस्कारप्रवृत्तोपमितिसंग्रहः । तत्त्वेन तज्जन्यत्वस्य विवक्षित-
त्वाच्च नातिप्रसङ्ग इत्याहुः ॥

म०प्र०—तदनुव्यवसायादेः—सादृश्यज्ञानानुव्यवसायसादृश्यस्मृत्याश्च, तत्त्वेन—
सादृश्यज्ञानत्वेन (तज्जन्यत्वाभावादिति) सादृश्यज्ञानस्य स्वविषयकानुव्यव-
साये विषयत्वेन हेतुत्वात्सादृश्यस्मृतौ तु सादृश्यज्ञानस्यानुभवत्वेन हेतुत्वादिति शेषः
(गोविसदृश उष्ट्र इति वैधर्म्यज्ञानेति) गोनिरूपितवैजात्यवानुष्ट्र इति वैधर्म्यज्ञानेत्यर्थः ।
तत्र—अनेन विसदृशीमदीया गौरित्यादि ज्ञाने । उपमानप्रामाण्यानभ्युपगमात्—
उपमाननिष्ठप्रमाकरणतानंगीकारात् (करमेणेति) यथाचंद्रेण मुखमुपमिनोमि
कमलेन नेत्रमुपमिनोमीति पुरुषोऽनुव्यवस्यति तथा करमेणोष्ट्रगानुपमिनोमीति
नानुव्यवस्यतीत्यर्थः । उष्ट्रनिरूपितवैजात्यविषयकोपमित्याश्रयोहमित्यनुव्यवसाय-

वाक्यार्थः । नन्वेवमपि सिद्धान्तेऽनेन विसदृशी मदीया गौरित्यादिज्ञानं कुतः प्रमाणाद्भवतीति चेन्न । यदि गव्युष्ट्नीरूपितसादृश्यं स्यात्तर्हि तदुपलभ्येत यतस्तन्नोपलभ्यतेऽतो गवितन्नास्तीति योग्यानुपलब्धिप्रमाणादुष्ट्नीरूपितवैधर्म्यप्रकारकगोविशेष्यकज्ञानोत्पत्तिसंभवादिति (सप्रतियोगिकेति) सप्रतियोगिकपदार्थस्य सादृश्यस्य वैधर्म्यस्य च यज्ज्ञानं गोसदृशगवयोगोविसदृशदुष्ट्नी इत्याद्याकारकं तदनंतरं परस्मिन् गवादौ सप्रतियोगिकपदार्थज्ञानं गवयसदृशीमदीया गौरुष्ट्नीविसदृशी मदीया गौरित्यादिज्ञानमुपमितिरित्यर्थः । ननु सप्रतियोगिकपदार्थानां घटात्यंताभावघटप्रागभावघटध्वंसघटभेदादीनां घटात्यंताभावो घटप्रागभावोघटध्वंसो घटभेद इत्यादिज्ञानानन्तरं परस्मिन् भूतलादौ घटात्यंताभाववद्भूतलं घटप्रागभाववत्कपाले घटध्वंसवत्कपाले घटभेदवान्पट इत्यादिविशिष्टवैशिष्ट्यावगाहिसप्रतियोगिकघटात्यंताभादिपदार्थज्ञानेष्वतिव्याप्तिरित्याशङ्क्याह (तत्त्वेनेति) सप्रतियोगिकपदार्थज्ञानत्वावच्छिन्नजनकतानिरूपितजन्यताशालित्वे सति परस्मिन्सप्रतियोगिकपदार्थज्ञानत्वस्य विवक्षितत्वादित्यर्थः । तथाच घटात्यंताभाववद्भूतलमित्यादि सप्रतियोगिकघटात्यंताभावादिविषयकविशिष्टवैशिष्ट्यावगाहिज्ञानेषु घटात्यंताभाव इत्यादिज्ञानानां विशेषणतावच्छेदकप्रकारकनिर्णयत्वेन हेतुत्वेन सप्रतियोगिकपदार्थज्ञानत्वेन हेतुत्वाभावाच्च पूर्वोक्तज्ञानेष्वतिव्याप्तिरिति भावः ॥

मू०—तथाहि प्रांगणेषु दृष्टगोपिण्डस्य पुरुषस्य वनं गतस्य गवयेन्द्रियसन्निकर्षे सति भवति प्रतीतिरयं पिण्डो गोसदृश इति तदनंतरं च भवति निश्चयोऽनेन सदृशी मदीया गौरिति ॥

शि०म०—ननु गवयनिष्ठगोसादृश्यज्ञानं न प्रत्यक्षेण तदागोगवययोरसन्निकर्षात् तदुभयसन्निकर्षे च तत एव सादृश्यप्रतीत्यापत्तौ मानांतरत्वानुपपत्तेरित्याशङ्क्य गवयेन्द्रियसन्निकर्षे सति जायमाना गोसादृश्यप्रतीतिः व्यवहितदृष्टे गोपिण्डांशे परोक्षा गवयांशेत्वपरोक्षेत्याह (तथाहीति । गोसदृशइति) गोभिन्नत्वे सति तद्गतभूयः सामान्यवान्नित्यर्थः । अथवा तदसाधारणधर्मशून्यत्वे सति तद्गतधर्मवत्त्वं सादृश्यम्, नच हस्तिमशकयोः सादृश्यापत्तिः, प्राणित्वादिनेष्टत्वात् । अत एव पुष्टिमात्रसाधर्म्येण महिषएवायं पुरुष इति लोकव्यवहारः । अन्येतु सादृश्यं पदार्थान्तरं क्लृप्तपदार्थेष्वनंतर्भावाद्

तथाहि न तावन्सादृश्यं द्रव्यं गुणवृत्तित्वात् अतः एव न गुणः कर्म वा, न च गुणे सादृश्यं नास्त्येव तत्र तद्व्यवहारस्याश्रयसादृश्यादेवोपपत्तेः । तथाच हेतुरसिद्ध इति वाच्यम्, रूपद्रव्यं सदृशमिति प्रतीतिर्बाधकं विना प्रमात्वात् ॥

म ० प्र०—गवयनिष्ठगोसादृश्यज्ञानम्—गवयनिष्ठगोनिरूपितसादृश्यविषयकायं पिंडो गोसादृश इत्याकारकज्ञानम्, तदा—सादृश्यज्ञाताव्यवहितपूर्वकाले (गोगवययोरिति) यद्यप्येकेन गवयेन सन्निकर्षसद्भावे गोगवययोरसन्निकर्षादित्युक्तिरनुपपन्ना तथापि पृथिव्यां गन्धसत्त्वेऽपि पृथिवीजलयोर्गंधाभाव इत्युक्तिवद्गवयेन सन्निकर्षसत्त्वेऽप्युभाभ्यां सन्निकर्षाभावेन गोगवययोरसन्निकर्षादित्युक्तिरुपपद्यते इति भावः, ततएव—सन्निकर्षादेव सादृश्यप्रतीत्यापत्तौ—अनेन सदृशी मदीया गौरित्याकारकसादृश्यज्ञानसिद्धौ । मानान्तरत्वानुपपत्तेः—उपमाननिष्ठप्रत्यक्षाद्यतिरिक्तप्रमाणत्वासिद्धेः, व्यवहितदृष्टे—व्यवहिते व्यवधानवतिदेशे दृष्टो व्यवहितदृष्टस्तस्मिन् व्यवहितश्चासौ दृष्टो व्यवहितदृष्टस्तस्मिन्निति वा । परममूले, प्रांगणेषु—चोक इति ख्यातेषु (गोभिन्नत्वे सतीति) सादृश्यप्रतियोगिभिन्नत्वे सतीति स्वाश्रयसमवेतत्वं संबंधेन सादृश्यप्रतियोगिगतशृंग त्वपुच्छत्वादिवहुजातिरूपं यत् सामान्यं सामानाधिकरण्यसंबंधेन तद्वन्नित्यथः । ननु गोगवययोरुक्तबहुजातिरूपसादृश्यसत्त्वेऽपि जात्यादौ जात्यभावादुक्तबहुजातिरूपं सादृश्यं न स्यादित्याशंक्याह—(अथवेति । तदसाधारणधर्मशून्यत्वे सतीति) सादृश्यप्रतियोगिगवादिगतगोत्वाद्यसाधारणधर्मानाधिकरणत्वे सत्युपाधिरूपशृंगपुच्छाद्यवयवसमवेतत्वप्राणित्वादिधर्मवत्वमित्यर्थः । अतएव—हस्तिमशकयोः प्राणित्वादिना सादृश्यस्येष्टत्वादेव, अतएव—सादृश्यस्य गुणवृत्तित्वादेव, तत्र—गुणे, तद्व्यवहारस्य—सादृश्यव्यवहारस्य । हेतुः—सादृशस्य गुणवृत्तित्वादिति हेतुः, असिद्धः—स्वरूपासिद्धः, बाधकं विना—बाधकाभावात् ॥

मू०—तत्रान्वयव्यतिरेकाभ्यां गवयनिष्ठगोसादृश्यज्ञानं करणं
गोनिष्ठगवयसादृश्यज्ञानं फलम् ॥

शि० म०—नच परंपरासंबंधेन प्रमात्वोपपत्तिः, साक्षात्संबंधे बाधकाभावात्, आश्रयवैसादृश्येऽपि तद्गतगुणयोः, सादृश्यानुभवाच्चापि सामान्यम् सामान्यवृत्तित्वात्, निषेधरूपत्वेनाप्रतीतिश्च, नाभावांतर्भावस्तस्मात्सादृश्यं पदार्थांतरमिति तत्र सादृश्यस्य सामान्ये अन्तर्भावात् । तदसाधारणधर्मशून्यत्वे सति तद्गतधर्मवत्वस्य सादृश्यस्योपाधिरूपत्वेन प्रमेयत्वादिवत् सामान्यवृत्तित्वेऽपि विरोधाभावात्,

नच सादृश्यं सप्रतियोगिकं सामान्यं तु निष्प्रतियोगिकमिति कथ-
मस्य सामान्यरूपत्वं इतरनिरूप्यं हि सप्रतियोगिकं, तद्वतधर्मव-
त्त्वलक्षणं तथा किंच सादृश्यं न पदार्थान्तरं, तथासति सुसदृशमीष-
त्सदृशमित्युत्कर्षापकर्षाभावप्रसंगात् । सिद्धांतिः तु सामान्याल्पभूय-
स्त्वाभ्यां तत्र तदुपपत्तेः । तदुक्तं तर्कपादे शास्त्रदीपिकायां ये तु सामा-
न्ययोगातिरिक्तमन्यदेव तत्त्वं सादृश्यं मन्यन्ते तेषां प्रकर्षापकर्षभेदः ।
किंनिबन्धन इति चिंतनीयमिति अनंतरमित्यनेनान्वयो दर्शितः ।
चकारेणैवकारार्थेन व्यतिरेकः । नन्वस्तु अन्वयव्यतिरेकावधारणं ततः
किमित्यत आह (तत्रेति) ननु गवयनिष्ठगोसादृश्यज्ञानस्य नान्व-
यव्यतिरेकाभ्यां गोनिष्ठगवयसादृश्यज्ञानं प्रतिकरणत्वावगमः तयोः
कारणतामात्रनिश्चायकत्वात् ॥

म० प्र०-परंपरासंबन्धेन-सादृश्याश्रयद्रव्याश्रितत्वरूपपरंपरासंबन्धविषयकत्वेन,
साक्षात्संबन्धे-रूपद्वयंसदृशमितिप्रतीतिः स्वरूपसंबन्धरूपसाक्षात्संबन्धविषयकत्वे,
सामान्यं-जातिः सामान्यवृत्तित्वात् नित्यत्वेन गोत्वसदृशं घटत्वमितिसादृश्यस्य
घटत्वादिजातिवृत्तित्वात् सामान्येन्तर्भावात्-उपाधिरूपसामान्येन्तर्भावात्, तद्वतधर्म-
वत्त्वस्म-सादृश्यप्रतियोगिगतावयवसमवेतत्वानित्यत्वप्राणित्वादिधर्मवत्त्वस्य यद्य-
पिजातिरूपसामान्ये इतरनिरूप्यत्वरूपसप्रतियोगिकत्वं न संभवति तथाप्युपाधि-
रूपनित्यत्वप्राणित्वाह्लादजनकत्वशृंगपुच्छाद्यवयवसमवेतत्वादिरूपसामान्ये इतर-
निरूप्यत्वरूपसप्रतियोगिकत्वं भवत्येवेत्यभिप्रेत्याह (इतरनिरूप्यमिति) तद्वतध-
र्मवत्त्वलक्षणं-सादृश्यप्रतियोगिगतोपाधिरूपनित्यत्वादिधर्मवत्त्वलक्षणं सामान्यं,
तथा-इतरनिरूप्यम्, तथासति-सादृश्यस्य पदार्थान्तरत्वे सति (सामान्येति)
उपाधिरूपधर्मेत्यर्थः । तत्र-सखंडोपाधिरूपसादृश्ये, तदुपपत्तेः-उत्कर्षापकर्षविषयक-
प्रतीत्युपपत्तेः । सामान्ययोगातिरिक्तम्-सखंडोपाधिरूपसामान्यसंबन्धातिरिक्तम्,
अन्यदेव-द्रव्यादिभिन्नमेव, तत्त्वं-स्वरूपम्, प्रकर्षापकर्षभेदः-सादृश्यनिष्ठाधिक्यन्यू-
त्तरूपविशेषः । अनंतरमित्यनेन-परममूलस्थानंतरमितिशब्देन, अन्वयः-अयंपिंडो
गोसदृशः इत्यादिज्ञानसत्त्वेऽनेनसदृशीमदीया गौरित्यादि ज्ञानसत्त्वमित्यन्वयः ।
व्यतिरेकः-अयं पिंडोगोसदृश इत्यादिज्ञानाभावेऽनेनसदृशी मदीया गौरित्यादि
ज्ञानाभाव इति व्यतिरेकः, अस्य दर्शित इति, पूर्वोक्तान्वयो बोध्यः । अवधारणम्-
निश्चयात्मकज्ञानं । परमपृष्ठे तत्रेति-निश्चयद्वयसम्बन्ध इत्यर्थः, तयोः-अन्वयव्य-
तिरेकयोः ॥

मू०—नचेदं प्रत्यक्षेण संभवति गोपिंडस्य तदेन्द्रियासन्निक-
र्षात्, नाप्यनुमानेन गवयनिष्ठसादृश्यस्यातल्लिङ्गत्वात् ॥

शि० म०—नच करणान्तरानुपपत्त्या तस्य तत्करणत्वं क्लृप्तप्रमाण-
भावस्य प्रत्यक्षादेः सत्त्वादिति चेत् न, किं प्रत्यक्षं तत्करणमनु-
मानं वा, आद्येऽपि किं तत्करणं चक्षुरादि अन्तःकरणं वा आद्यं दूषयति
(नचेति । इन्द्रियासन्निकर्षादिति) इन्द्रियेण साकं गोपिंडविशेषस्य
संयोगादेरभावात्, ज्ञानप्रत्यासत्तेश्च निराकृतत्वादित्यर्थः । अतएव
नद्वितीयः, इन्द्रियासन्निकृष्टबाह्यविषयकप्रत्यक्षज्ञाने मनसोऽसाम-
र्थ्यात् । साधारणकारणत्वाच्च । ननु प्रत्यक्षेण गवयेगोसादृश्येगृह्यमाणे
गव्यपि गवयसादृश्यं समानसंबित्संबेद्यतया गृहीतमेवेति चेत् न,
विशेषणविशेष्यभेदेन समानसंबित्संबेद्यत्वासिद्धेः । अनुमानपक्षेऽपि
किं गोनिष्ठगवयसादृश्यं प्रतिगवयनिष्ठगोसादृश्यं लिङ्गं गवयनिष्ठगो-
सादृश्यप्रतियोगित्वं वा । नाद्यः, गवयनिष्ठसादृश्यस्य भेदगर्भतया
गोवृत्तित्वाभावेन तन्निष्ठसादृश्याननुमापकत्वादित्याह (नाप्यनु-
मानेति) ॥

म० प्र०—तस्य—गवयादिनिष्ठसादृश्यज्ञानस्य, तत्करणत्वम्—अनेन सदृशी
मदीया गौरित्यादिज्ञानकरणत्वम्, क्लृप्तप्रमाणभावस्य—निश्चितप्रमाणत्वस्य,
तत्करणम्—अनेन सदृशी मदीयागौरित्यादिज्ञानकरणम् । ननु प्रत्यक्षेणायं
पिंडीगोसदृश इत्यादि ज्ञानानंतरं गवादिज्ञानलक्षणप्रत्यासत्त्याऽनेन सदृशी
मदीया गौरित्यादिज्ञानं स्यादित्याशङ्क्याह (ज्ञानप्रत्यासत्तेश्चेति) अत-
एव—वक्ष्यमाणहेतुभ्यामेव, प्रत्यक्षेण—चक्षुःस्वरूपप्रत्यक्षप्रमाणेन गव्यपि गवयसादृ-
श्यं गृहीतमेवेत्यन्वयः । गवि गवयसादृश्यस्य गृहीतत्वे हेतुमाह (समानसंबित्सं-
बेद्यतयेति) घटनिष्ठाधेयतानिरूपितभूतलनिष्ठाधिकरणतायां भूतलनिष्ठाधिकरण-
तानिरूपितघटनिष्ठाधेयतायां च घटवद्भूतलमित्येकज्ञानविषयतावद्गोवयसादृश्य-
योरापि प्रत्यक्षप्रमाणजन्यायं पिण्डो गोसदृश इत्येकज्ञानविषयतयेत्यर्थः । समा-
नसंबित्संबेद्यत्वासिद्धेः—एकज्ञानविषयत्वानिश्चयात् यत्रैकज्ञानविषयत्वं न तत्रविशे-
षणविशेष्यभेदो घटवद्भूतलमित्येकज्ञानविषयघटनिष्ठाधेयतानिरूपितभूतलनिष्ठा-
धिकरणतावद्गोवयसादृश्ययोस्तु व्यापकविशेषणविशेष्यभेदभावाभावादेकज्ञान-
विषयत्वरूपव्याप्यरयाभाव इति भावः । असिद्धौ हेतुमाह (विशेषणविशेष्य-
भेदेनेति) गोनिरूपितगवयनिष्ठसादृश्ये गोविशेषणं गवयनिरूपितगोनिष्ठसादृश्ये

गवयो विशेषणमिति विशेषणविशेष्ययोर्भेदेनेत्यर्थः । गोनिष्ठगवयसादृश्यप्रति-
मदीया गौरनेन सदृशीति गोनिष्ठगवयनिरूपितसादृश्यरूपसाध्यस्य, लिंग-ज्ञाप-
कम्, भेदगर्भतया-गोनिरूपितगवयनिष्ठसादृश्यगोभेदघटितत्वेन । तन्निष्ठसादृ-
श्याननुमापकत्वात्-मदीया गौरनेन सदृशीत्याकारकगोनिष्ठसादृश्यविषयकानु-
मित्यजनकत्वात् ॥

मू०-नापि मदीया गौरैतद्गवयसदृशी एतन्निष्ठसादृश्यप्रतियोगि
त्वात् । यो यद्गतसादृश्यप्रतियोगी स तत्सदृशः यथा मैत्र
निष्ठसादृश्यप्रतियोगी चैत्रः मैत्रसदृश इत्यनुमानात्तत्सं-
भव इति वाच्यम् । एवंविधानुमानानवतारेप्यनेन सदृशी
मदीया गौरिति प्रतीतेरनुभवसिद्धत्वात् ॥

शि०म०-द्वितीयमाशंक्य निराकरोति (नापीति । तत्संभवइति)
गवि गवयसादृश्यानुभव इत्यर्थः । परिहरति (एवंविधेति) इदमत्रा-
कृतं किमत्र सामान्यव्याप्तिर्मूलं विशेषव्याप्तिर्वा नाद्यः । यत्तद्व्यामन-
नुगतत्वेन सामान्यव्याप्तेरनुमानानंगत्वात् नद्वितीयः । यो गवयनि-
ष्ठसादृश्यप्रतियोगी सगवयसदृश इति विशेषव्याप्तेः प्रागज्ञानात् ।
किंच नानुमानात्तत्संभवः । गवयनिरूपितगोसादृश्यरूपसाध्याप्रसिद्धेः ।
किंच न हेतुः पक्षधर्मतया ज्ञातुं शक्यः गवयनिष्ठसादृश्यप्रतियो-
गित्वस्यासन्निकृष्टे गवि प्रत्यक्षेणाज्ञानात् । नच विशिष्टघटकपदार्थ-
भेदेन गविगवयसादृश्याश्रयत्वाज्ञानेपि गवये गो सादृश्ये गृह्यमाणे
समानसंवित्तिवेद्यतया तत्प्रतियोगित्वं भातमेवेति वाच्यम् । तथापि
गौरसन्निकर्षे मदीया गौरैतद्गवयनिष्ठसादृश्यप्रतियोगिनीति गोविशे-
ष्यकपक्षधर्मताज्ञानस्यासिद्धेः । नच ज्ञानोपनीति तस्मिन्मानसः परा-
मर्श इति युक्तम्, ज्ञानप्रत्यासत्तेर्निराकृतत्वात् अपिच न गवि गवय-
सादृश्यमनुमिति विषयः कथंचित्साध्यहेतुप्रसिद्धावपि गवि गवयसा-
दृश्यानुभवसमये नियमेन व्याप्तिज्ञानाभावात् तस्मादनुमितिसामग्री-
विरहात् न गवि गवयसादृश्यानुमितिरिति ॥

म० प्र०-अत्र-मदीयागौरनेन सदृशीत्याकारकगोनिष्ठैतद्गवयनिरूपितसादृश्या-
नुमितौ । यत्तद्व्यामननुगतत्वेन-यदा यच्छब्देन दृष्टांतस्य ग्रहणं तदा पक्षस्य ग्रहणं
नास्ति यदा यच्छब्देन पक्षस्य ग्रहणं तदा दृष्टांतस्य ग्रहणं नास्तीति पक्षदृष्टांयाते-

रेकयच्छब्देनैकदाग्रहणाभावेन पक्षदृष्टांतीयसादृश्यरूपसाध्यभेदेन साध्यस्यैकरूपत्वाभावेन, यः—गोपदार्थः । सः—गोपदार्थः । प्राग्—अनुमानात्प्राग्, तत्संभवः—मदीया गौरेतद्वयसदृशीत्यनुमितेः संभवः (साध्याप्रसिद्धेरिति) नच साध्यप्रसिद्ध्यभावेऽप्येतदूपात्तत्वात्तद्वसादित्याद्यनुमानवदत्रसाध्यप्रसिद्ध्यभावेऽप्युक्तानुमानसंभव इति वाच्यम् । व्यतिरेक्यनुमानानभ्युपगमेन दृष्टांतस्यासंमतत्वादिति । हेतुः—गवयनिष्ठसादृश्यप्रतियोगित्वरूपो हेतुः, पक्षधर्मतया—पक्षवृत्तित्वेन, प्रत्यक्षेण—चक्षुरिन्द्रियेण, विशिष्टघटकपदार्थभेदेन—विशिष्टसादृश्यघटकपदार्थभेदेन, समानसंवित्तिवेद्यतया—एकज्ञानविषयतया । तत्प्रतियोगित्वम्—गौरेतद्वयनिष्ठसादृश्यप्रतियोगित्वम्, ज्ञानोपनीते—ज्ञानविषयेगोपदार्थे। कथंचित्—तुष्यतु दुर्जनन्यायेन ज्ञानप्रत्यासत्तिस्वीकारेण, तस्मात्—पूर्वोक्तयुक्तिकलापात् (अनुमितिसामग्रीति) व्याप्तिज्ञानादिरूपानुमिति सामग्रीत्यर्थः ॥

मू०—उपमिनोमीत्यनुव्यवसायाच्च ॥

शि०म०—नन्वनुमानानवतारे तत्र गवयसादृश्यानुभवोऽसिद्ध एव लाघवेन क्लृप्तप्रमाणभावस्य व्याप्तिज्ञानस्यैव तत्र करणत्वकल्पनादित्यत आह (उपमिनोमीति) नैयायिकास्तु कीदृशो गवय इति प्रश्नानंतरं यथा गोस्तथा गवय इत्यातद्वारा लब्धोपदेशकस्य वनं गतस्य तद्वाक्यार्थस्मरतो नागरिकस्य सत्ययं गोसदृश इति प्रत्यक्षेभवति प्रतीतिरसौ गवयशब्दवाच्य इति सैवोपमितिः नत्करणं च नातिदेशवाक्यं तस्य प्राक्पिंडप्रत्यक्षादपि भावात् नापि प्रत्यक्षं सत्यपि तस्मिन् वाक्याश्रवणे वाच्यता प्रतीत्यनुपपत्तेः । नापि मिलिताभ्यां वाक्यप्रत्यक्षाभ्यां तादृशज्ञानमिति वाच्यमातयोर्भिन्नकालतया मेलनासिद्धेः प्रत्यक्षसमये तद्वाक्यानुस्मृतिसंभवेऽपि शाब्दत्वापरोक्षत्वयोः सांकर्यापत्त्या ताभ्यां विजातीयप्रमाणाभ्यां तादृशप्रमानुपपत्तेः ॥

म०प्र०—अनुमानानवतारे—उक्तानुमानानुत्पत्तौ । तत्र—गवि, लाघवेन—अनुमानातिरिक्तोपमानप्रमाणानंगीकाररूपलाघवेन । तत्र—गोनिष्ठगवयसादृश्यज्ञाने गोसदृशगवयपदवाच्य इत्यतिदेशवाक्यार्थशाब्दबोधः करणमुक्तातिदेशवाक्यार्थस्मरणं व्यापारः गोसादृश्यविशिष्टपिंडप्रत्यक्षमुक्तकरणसहकारि अयं गवयपदवाच्य इत्युपमितिः फलमिति संप्रदायमतं निराकुर्वतां गवये गोसादृश्यप्रत्यक्षमुपमिति करणं गोसदृशो गवयपदवाच्य इत्यतिदेशवाक्यार्थस्मरणं व्यापार उक्तोपमितिः फलमिति वदतां नवीननैयायिकानां मतं दूषयितुमनुवदति (नैया-

यिकास्त्विति) इतिप्रश्नानंतरम्-सामान्यतो गवयपदवाच्यं किंचिदस्तीतिजानतो विशेषव्यक्तौ गवयपदशक्तिमजानतः पुरुषस्योक्तप्रश्नानंतरम् । तथा-गोनिरूपितसादृश्यवान् । गवयः-गवयपदवाच्यः । आप्तद्वारा-यथार्थवत्कृत्वरूपनिमित्तकारणेन । तद्वाक्यार्थम्-गोसदृशगवयपदवाच्य इत्यतिदेशवाक्यार्थम् । सतीति-अयं गोसदृश इति प्रत्यक्षेसतीत्यन्वयः । तत्करणंच-उक्तोपमितिकरणं च नातिदेशवाक्यं गोसदृशगवयपदवाच्य इत्यतिदेशवाक्यं न, तस्य-अतिदेशवाक्यस्य । भावात्-सत्त्वात् । प्रत्यक्षं-गवयचाक्षुषप्रत्यक्षम्, तस्मिन्-गवयचाक्षुषज्ञाने । वाच्यताप्रतीत्यनुपपत्तेः-शक्तिज्ञानानुपपत्तेः । तादृशज्ञानं-असौगवयपदवाच्य इति ज्ञानमातयोः-गवयचाक्षुषप्रत्यक्षगोसदृशगवयपदवाच्य इति वाक्ययोः (तद्वाक्येति) गोसदृशगवयपदवाच्य इत्यतिदेशवाक्येत्यर्थः । तादृशप्रमानुपपत्तेः-उपमितित्वधर्मविशिष्टासौगवयपदवाच्य इति प्रमानुपपत्तेः ॥

शि० म०-नच वाक्यार्थानुसंधानसहकृतप्रत्यक्षं तत्करणमिति युक्तम्, प्रत्यक्षानंतरं व्यासंगादिना वाच्यत्वप्रतीत्यभावेऽपि उत्तरकाले सादृश्यविशिष्टपिंडस्मरणे सति समयपरिच्छेददर्शनात् नाप्यनुमानं तत्करणं तदनवतारेऽप्युक्तप्रतीतेरनुभवसिद्धत्वात्तस्मात्सादृश्यज्ञानमेवोपमितिकरणं तदुक्तमुंदयनाचार्यैः ॥

संबंधस्य परिच्छेदसंज्ञायास्संज्ञिना सह ।

प्रत्यक्षादेरसाध्यत्वादुपमानफलं विदुरिति ॥

ततश्च पृथक् प्रमाणं तदित्याहुः । तच्चित्यम् क्लृप्तप्रमाणेनैव तत्संभवात् तथाहि किं गवयपदवाच्यता ज्ञानं फलं गवयपदं गवयत्वप्रवृत्तिनिमित्तकमिति ज्ञानं वा । आद्ये न तावद्गवयपदवाच्यता ज्ञानं गोसदृशगवयपदवाच्य इति वाक्यात्सादृश्योपलक्षिते तत्पदवाच्यत्वस्य ज्ञातत्वात् ॥

म० प्र०-वाक्यार्थानुसंधानसहकृतम्-गोसदृशगवयपदवाच्य इत्यतिदेशवाक्यार्थस्मरणसहकृतम् । प्रत्यक्षम्-गवयचाक्षुषज्ञानम्, तत्करणम्-असौ गवयपदवाच्य इतिज्ञानकरणम्, प्रत्यक्षानंतरम्-गवयचाक्षुषज्ञानानंतरम् । व्यासंगादिना ह्येवमन्यपदार्थचित्तसंचारादिना । वाच्यत्वप्रतीत्यभावेऽपि-गवयपदशक्तिज्ञानाभावेऽपि उत्तरकाले-व्यासंगादिप्रतिबंधकनिवृत्त्युत्तरकाले । सादृश्यविशिष्टपिंडस्मरणे-सति-गवये गोनिरूपितसादृश्यचाक्षुषज्ञानजन्यगोनिरूपितसादृश्यविशिष्टगवयपिंडस्मरणे सति, समयपरिच्छेददर्शनात्-उक्तस्मरणरूपव्यापारद्वारेणोक्तकारणादेवशक्तिनिश्चयदर्शनात्, अनुमानम्-अयं पिंडो गवयपदवाच्यो गोसदृशत्वाद्गोसदृशगवयपदवाच्य इत्यतिदेशवाक्यावगंतपिंडवादित्यनुमानं, तत्करणम्-

असौगवयपदवाच्य इति ज्ञानकरणम् । तदनवतारेपि—उक्तानुमानानुत्पत्तावपि, उक्तप्रतीतिः—असौगवयपदवाच्य इति प्रतीतिः । तस्मात्—अयंपिंडोगवयपदवाच्य इति प्रतीतिः प्रत्यक्षादिनाऽसंभवात्, सादृश्यज्ञानमेव—गोसदृशगवयचाक्षुषसादृश्यज्ञानमेव (संबंधस्येति) संज्ञायावाचकशब्दस्य संज्ञिनावाच्यार्थेन संबंधस्य शक्तिरूपस्य परिच्छेदं निश्चयमुपमानप्रमाणफलं विद्वांसो विदुरित्यर्थः । ततश्च अयंपिंडो गवयपदवाच्यइति ज्ञानस्य शब्दादिनाऽसंभवादुपमानप्रमाणस्योदयनाचार्याणां संमतत्वाच्च । क्लृप्तप्रमाणेन—शब्दानुमानेन, संतसंभवात्—असौगवयशब्दवाच्य इति शक्तिज्ञानसम्भवात् । आद्ये—असौगवयपदावच्य इति शक्तिज्ञानमुपमानफलमिति प्रथमपक्षस्वीकारे सति (गवयपदवाच्यताज्ञानमिति) वाच्यताच, शक्यताशक्यतातुशक्तिरेव तथाच गवयपदशक्तिज्ञानमित्यर्थः (गोसदृशइति) गोसदृशोगवयपदवाच्य इति वाक्यजन्यगोनिरूपितसादृश्यज्ञानविषये इत्यर्थः । तत्पदवाच्यत्वस्य, ज्ञातत्वात्—गोसदृशोगवयपदवाच्य इति वाक्यादेवगवयपदशक्तेर्ज्ञातत्वादित्यर्थः ॥

शि०म०—नाप्ययं गवयपदवाच्य इति ज्ञानं फलमयं पिंडो गवयपदवाच्यः गो सदृशत्वादतिदेशवाक्यावगतपिंडवदित्यनुमानेन तत्र वाच्यत्वग्रहसंभवात्, अत एव गवयत्वविशिष्टोगवयपदवाच्य इति ज्ञानमुपमानफलम् । गवयत्वस्य पूर्वमनुपस्थितत्वान्नास्य शब्दादिना अन्यथासिद्धिरित्यपास्तम्, गवयत्वविशिष्टोगवयपदवाच्यः गोसदृशत्वादतिदेशवाक्यावगतपिंडवदित्यनुमानेनैव तत्संभवात् न द्वितीयः । गवयपदं सप्रवृत्तिनिमित्तं पदत्वात् घटपदवदित्यनुमानेन गवयपदं गवयत्वतदन्यान्यतरप्रवृत्तिनिमित्तकं पदत्वादिति सामान्यतो दृष्टेन लाघवसहकृतेन वा गवयपदं गवयत्वप्रवृत्तिनिमित्तकं इतराप्रवृत्तिनिमित्तकत्वे सति सप्रवृत्तिनिमित्तत्वादिति व्यतिरेकिणा वा गवयत्वप्रवृत्तिनिमित्तकत्वपरिच्छेदसम्भवात् । नचैतादृशानुमानानवतारदशायांमुपमानप्रवृत्तिरिति वाच्यमुपमानानुमानयोरन्यतरकल्पना प्रसक्तावनुमानस्यैव क्लृप्तप्रमाणभावतया कल्पनौचित्यात् ॥

म०प्र०—ननु गोसदृशो गवयपदवाच्य इति वाक्यादनिर्धारितपिंडविशेषे परोक्षं गवयपदशक्तिज्ञानं नतूक्तवाक्यादपरोक्षं गवयपदशक्तिज्ञानमपरोक्षगवयपदशक्तिज्ञानमेवोपमानफलमित्याशंकांनिषेधयति (नापीति) तत्र—गवये, वाच्यत्वग्रहसंभवात्—गवयपदशक्तिज्ञानसम्भवात् । अतएव—वक्ष्यमाणहेतोरेव । अस्थापास्तमित्यनेनान्वयः (अस्येति) गवयत्वविशिष्टोगवयपदवाच्य इति ज्ञानस्य शब्दादिना-

अन्यथाऽन्यप्रमाणेनोत्पत्तिर्नेत्यर्थः। उक्तज्ञानस्य शब्दाद्यन्यप्रमाणेनानुत्पत्तौ हेतुमाह (गवयत्वस्यपूर्वमिति) गोनिरूपितसादृश्यप्रकारकपिंडविशेषविशेष्यकज्ञानरूपोपमानप्रमाणात्पूर्वं गवयत्वस्य पिंडविशेषेऽपरोक्षमानासंभवेनासौ गवयपदवाच्य इत्युपमित्यर्थमुपमानप्रमाणमंगीकर्तव्यमिति भावः (गोसदृशत्वादिति) ननु गोनिरूपितपशुत्वादिना सादृश्यस्य महिष्यादौ सत्त्वेन महिष्यादौ गवयपदवाच्यत्वाभावेन च महिष्यादौ हेतोर्व्यभिचार इति चेन्न, महिष्याद्यवृत्तित्वे सतीति विशेषणस्य निवेशनीयत्वात्तथाच गोसदृशी महिषीत्यादिव्यवहाराभावेन पशुत्वादिनाऽत्रसादृश्यं न विवक्षितमिति भावः। तत्सम्भवात्-गवयत्वविशिष्टो गवयपदवाच्य इति ज्ञानसम्भवात्। सामान्यतोदृष्टेन-कार्यकारणभिन्नलिंगकेनान्वयव्यतिरेकिर्लिंगेन वा, लाघवसहकृतेन-तत्तदुपमानेन तत्तत्पदवाच्यत्वज्ञानापेक्षयैकानुमानेन तत्तत्पदवाच्यत्वज्ञाने लाघवमिति लाघवज्ञानसहकृतेन इतराप्रवृत्तिनिमित्तकत्वेसति-गवयत्वेतरप्रवृत्तिनिमित्ताभावकत्वेसति, अनवतारदशायाम्-अनुत्पत्तिकाले (उपमानानुमानयोरिति) उपमानानुमानयोर्मध्ये, एकमेव प्रमाणमंगीकर्तव्यमित्येकप्रमाणकल्पनाप्रसक्तावित्यर्थः ॥

मू०-तस्मादुपमानम्मानान्तरम् ॥

शि०म०-नन्वस्मिन्मते गवयेन गामुपमिनोमीत्यनुव्यवसायबलादेव विजातीयज्ञानसिद्धिः। ततश्च तत्करणं मानान्तरं कल्प्यते इति चेन्न, उक्तानुव्यवसायस्यास्मदभिमतसादृश्यबुद्धिविषयत्वात्। नहि गवयेन गामुपमिनोमीत्यनुव्यवसायो वाच्यत्वज्ञानविषयः। अतएव क्रमलेन लोचनमुपमिनोमीति लोकव्यवहारः। अन्यथा समयपरिच्छेदस्य तन्नाभावेन तथाव्यवहाराभावप्रसंगः। तस्मान्न संज्ञासंज्ञिसंबन्धबुद्धिरुपमानफलं, ततश्चोपमिनोमीत्यनुव्यवसायबलात् सादृश्यबुद्धिरेवोपमितिः। तत्करणं च तन्निरूपितसादृश्यज्ञानमित्युपमानं मानान्तरमिति तदेतत्सर्वमभिप्रेत्योपसंहरति (तस्मादिति) ॥

इति श्रीधर्मराजाध्वरीन्द्रात्मजश्रीरामकृष्णाध्वरिविरचिते-

वेदान्तचूडामणौ उपमानपरिच्छेदः ॥ ३ ॥

म०प्र०-अस्मिन्मते-न्यायमते। विजातीयज्ञानसिद्धिः उपसितित्वधर्मविशिष्टज्ञानसिद्धिः ततश्च-विजातीयज्ञानरूपकार्यस्य सिद्धत्वादेव। अस्मदभिमतसादृश्यबुद्धिविषयत्वात्-अनेनसदृशी मदीया गौरित्याद्यस्मदभिमतबुद्धिविषयकत्वात्(वाच्यत्वज्ञानविषयइति) न चैवमपि गवागवयमुपमिनोमीत्यनुव्यवसायाच्छक्तिज्ञानरूपविजातीयज्ञानसिद्धि-

स्यादिति वाच्यम् । तादृशानुव्यवसायानङ्गीकारादङ्गीकारेऽप्यतएवेत्यादि वक्ष्यमाण-
प्रकारेण तस्य शक्तिज्ञानाविषयकत्वात् । अतएव—उक्तानुव्यवसायस्यशक्तिज्ञाना-
विषयकत्वादेवं, अन्यथा—गवयेन गामुपमिनोमीत्यनुव्यवसायस्यानेन सदृशीमदीया
गौरित्याद्यस्मदभिमतबुद्धिविषयकत्वानङ्गीकारे (समयपरिच्छेदस्येति) उपमा-
नप्रमाणजन्यगवादिपदशक्तिज्ञानस्य तत्र गवि लोचनादौ चाभावेनासत्त्वेनेत्यर्थः ।
तथाव्यवहाराभावप्रसङ्गः—गवयेन गामुपमिनोमि कमलेन लोचनमुपमिनोमीत्यादि-
व्यवहाराभावप्रसङ्गः । तस्मात्—तथाव्यवहाराप्रसक्तिरूपदूषणादेव । ततश्च—गामु-
पमिनोमीत्याद्यनुव्यवसायस्यानेन सदृशी मदीया गौरित्याद्यस्मदभिमतबुद्धिविष-
यकत्वादेव । तत्करणम्—सादृश्यबुद्ध्यात्मकोपभित्तिकरणम् । तन्निरूपितेति—गोनि-
रूपितेत्यर्थः ॥

इति श्रीमदुदासीनवरश्रीमद्ब्रह्मविज्ञानाभिधगुरुप्रसादलब्धोदासीनामरदासशब्दवा-
च्याविभूतायां धर्मराजाध्वरीन्द्रात्मजरामकृष्णशब्दाभिधेयविरचितवेदांत
शिखामणेः प्रभायामुपमानपरिच्छेदः ॥ ३ ॥



अथागमपरिच्छेदः४.

मू०—अथागमो निरूप्यते ॥

शि०म०—उपमानानन्तरं शब्दस्य बहु वादिसंमतत्वादर्थपत्तेः प्रा-
कशब्दो निरूप्यते इत्याह (अथेति) केचित्तु स्वसमानविषयवाक्यार्थ-
यथार्थज्ञानजन्यत्वमिति कारणद्वारकं प्रमाणशब्दलक्षणमाचक्षते
नैतत्सारं, शुकबालादिवाक्ये अव्याप्तेः । नचेश्वरज्ञानं तद्वाक्यार्थ-
विषयं तत्रास्त्येवेति वाच्यम्, ईश्वरानङ्गीकर्तृमते तथाप्यव्याप्तेः ।
किंच नैदं प्रमाणशब्दस्य लक्षणं शुकादिप्रयोगस्थले क्लृप्तपदावली-
ज्ञानादेवान्यत्र शब्दरचनोपपत्तौ गौरवेण च क्लृप्तवाक्यार्थज्ञानस्या-
हेतुत्वात्, किंच इदमसंभवि सिद्धांते वियदादिवन्नित्यशब्दस्य प्रति-
प्रयोगं भिन्नभिन्नानुपूर्वीघटितपदवाक्यभेदेऽपि स्वरूपेण तज्जन्यत्वा-
भावात् ॥

म० प्र०—यत्प्रसादादियं भाति प्रभा हृदि शिखामणेः ॥

नत्वा तु तानुशुंभत्तया व्याकरोमि शिखामणिम् ॥१॥

उपमानानन्तरं मागमेव निरूपणीयत्वेन समर्थयति (उपमानानन्तरमिति)
केचित्—चित्तामणिकाराः शुक्तिरजतादिविषयकेदं रजतमित्यादिशब्देतिव्याप्ति-
वारणाय यथार्थेति यथार्थविशेषणज्ञानजन्यविशिष्टबुद्धावतिव्याप्तिवारणाय वाक्या-
नेति, घटमानयेति वाक्ये पटमानयेति वाक्यार्थज्ञानजन्यत्वाभावाच्चालनीन्यायेना-
संभेवारणाय स्वसमानविषयेति, वाक्यविषयाभिन्नविषयकेति तदर्थः । स्वसमा-
नविषयवाक्यार्थविषयकयथार्थानुभवजन्यवाक्यार्थविषयकस्मृतावतिव्याप्तिवारणाय
स्वसमानविषयवाक्यार्थयथार्थज्ञानत्वेन जन्यत्वं विवक्षणीयमिति स्मृतौ नातिव्या-
प्तिरिति, कारणद्वारकम्—स्वसमानविषयकवाक्यार्थयथार्थज्ञानघटकम् । एतत्—उक्त-
लक्षणम्, सारं—सम्यक्, तद्वाक्यार्थविषयम्—शुकादिवाक्यार्थविषयम्, तत्र—तदाशु-
कादिवाक्योच्चारणपूर्वकाले इति यावत् । तथापि—ईश्वराङ्गीकर्तृमतेऽतिव्याप्त्यभा-
वेऽपि, शुकादिप्रयोगस्थले—शुकादिसंबन्धिप्रयुज्यमानवाक्यस्वरूपे शुकादिसंबन्धि-
वाक्योच्चारणपूर्वकाले इति वा, क्लृप्तपदावलीज्ञानादेव—वाक्यकारणत्वेन निश्चि-
तपदसमुदायज्ञानादेव, अन्यत्र—विज्ञपुरुषेऽपिशब्दरचनोपपत्तौ—शब्दोत्पत्तिसंभवे
शब्दोच्चारणसंभवे इति वा (वक्रिति) विज्ञवाङ्मयवक्तृपुरुषेत्यर्थः । अहेतुत्वात्—
प्रमाणशब्दनिरूपितकारणत्वाभावात् । इदं—उक्तप्रमाणशब्दलक्षणं, प्रतिप्रयोगं—
प्रतिवाक्यम्, तज्जन्यत्वाभावात्—वाक्यार्थज्ञानजन्यत्वाभावात् ॥

मू०—यस्य वाक्यस्य तात्पर्यविषयीभूतसंसर्गो मानान्तरेण न
बाध्यते तद्वाक्यं प्रमाणम् ॥

शि०म०—नचानुपूर्वीविशिष्टतया जन्यत्वं घटज्ञानानंतरज्ञानविष-
यत्वरूपायास्तदुच्चारणानंतरोच्चारणविषयत्वलक्षणाया वाऽऽनुपूर्व्या
उपाधित्वेनानादितया वाक्यार्थज्ञानजन्यत्वात् । ततश्च कारणद्वारकं
प्रमाणशब्दलक्षणं न युक्तमित्यभिसंधाय प्रकारान्तरेण लक्षणमाह
(यस्येति) मानान्तराबाधिततात्पर्यविषयीभूतपदार्थसंसर्गबोधकत्वं
यस्य वाक्यस्य तद्वाक्यं प्रमाणशब्दइत्यर्थः । शब्दसमानार्थके प्रमाणां
तरे प्रमाणशब्दलक्षणं मा प्रसांक्षीदिति वाक्यस्येत्युक्तं पदार्थसंसर्ग
बोधकवाक्यत्वस्याग्निना सिंचेदित्ययोग्यवाक्येपि गतत्वादबाधितेति
संसर्गविशेषणब्रह्मपरवाक्यातिरिक्तसकलवाक्येषु स्वार्थसंसर्गस्य नेह-
नानास्तीत्यादिना बाधितत्वादव्याप्तिरित्यत उक्तं मानान्तरेति । सजा-
तीयमानान्तरेणेत्यर्थः । तथाच पारमार्थिकतत्त्वावेदकैर्वेदांतैर्घटानयना-
दिसंसर्गस्य यागस्वर्गादिसाध्यसाधनभावस्य च बाधेपि सजातीयै-
र्व्यावहारिकतत्त्वावेदकैः प्रमाणांतरेर्बाधाभावान्नाव्याप्तिः ॥

म०प्र०—आनुपूर्वीविशिष्टतया—वाक्यार्थज्ञानजन्यानुपूर्वीयुक्तत्वेन । जन्यत्वम्—
शब्दप्रमाणस्य वाक्यार्थज्ञानजन्यत्वम् (घटज्ञानानंतरेति) अम्पदांतघटपदोत्तरमा-
नयपदमिति घटपदज्ञानानंतरज्ञानविषयत्वरूपाया इत्यर्थः (तदुच्चारणेति)
द्वितीयांतघटपदोच्चारणानंतरानय पदोच्चारणविषयत्वलक्षणाया इत्यर्थः (उपा-
धित्वेनेति) जातिरूपसामान्यस्यानादित्ववदुपाधिरूपसामान्यस्याप्यनादित्वमिति
भावः । ततश्च—स्वसमानविषयवाक्यार्थयथार्थज्ञानजन्यत्वाभावादेव । बोधकत्वमित्य-
स्यबोधकत्वे सतीत्यर्थः । यस्यवाक्यस्येत्यस्य तु वाक्यत्वमित्यर्थः । इत्यभिप्रेत्यस्व-
निष्कृष्टलक्षणस्य कृत्यमाह (शब्दसमानार्थकेइति) शब्दविषयाभिन्नविषयके
इत्यर्थः । प्रमाणांतरे—प्रत्यक्षादौ । मा प्रसांक्षीत्—अतिप्रसक्तोमाभवेत् । सजातीय-
मानान्तरेण—व्यावहारिकतत्त्वावेदकत्वेन सजात्यवन्मानान्तरेण । तथाच—सजातीय-
मानान्तरार्थकमानान्तरशब्दादानेसति, सजातीयैः—व्यावहारिकतत्त्वावेदकत्वेन सजा-
तीयैः ॥

शि०म०—अर्थवादवाक्ये 'स प्रजापतिरात्मनो वषामुदखिदत्' इत्यादौ
श्रूयमाणपदार्थसंसर्गस्य व्यवहारदशायामपि बाधातात्पर्यविषयेत्युं-
क्तमायद्वा योग्यशब्दत्वमिह प्रमाणलक्षणं, योग्यत्वंच तात्पर्यविषय-

संसर्गाऽबाधः प्रमास्वरूपयोग्यशब्दमात्रस्य लक्षणत्वादनासन्नादौ ना-
तिप्रसंगः। अथवा तात्पर्यविषयाबाधितसंसर्गोचरशब्दज्ञानजनकत्वं
लक्षणम् । शब्दज्ञानं च पदज्ञानत्वेन पदज्ञानजन्यं तात्पर्यज्ञानत्वेन
तात्पर्यज्ञानजन्यं वा तात्पर्यज्ञानकारणत्वं चाकरे स्फुटमवैशेषिकास्तु
शब्दो न पृथक् प्रमाणमनुमानेनैव तदर्थसिद्धेः । तथाहि लौकिकानि
गामानयेत्यादीनि वैदिकानि च “ज्योतिष्टोमेन स्वर्गकामो यजेत ”
इत्यादीनि तात्पर्यविषयपदार्थसंसर्गप्रमापूर्वकाणि आकांक्षायोग्यता-
सतिमत्पदकदंबत्वात्पटमानयेत्यादिवाक्यवत् एते पदार्थास्तात्पर्य-
विषयमिथःसंसर्गवन्तः योग्यपदस्मारितत्वात्संप्रतिपन्नवत् । नच शब्द
एव संसर्गप्रतीतिं जनयतु अविशेषादिति वाच्यम्, अनुमानस्य क्लृ-
प्तप्रमाणभावतया तस्यैव करणत्वौचित्यात् । तस्मादनुमानविधया
प्रमाणं, न स्वातंत्र्येणेति ॥

म०प्र०-सः-यजमानः, प्रजापतिः-भाविप्रजापतित्ववान्, आत्मनः-स्वस्य,
वपाम्-त्वचम्, उदखिदत्-शरीराद्विभक्तवान् तथाच यजमानकर्तृकवपाकर्मकनि-
स्सारणमित्यर्थः । पशुयागे हि तूवरोऽश्मश्रुपुरुषेऽप्रोदशृंगानडुह्यपीतिहेमचंद्रकोशा-
दजातशृंगतूवरपशुवपानिष्कासनस्य वेदविहितस्य यजमानवपानिष्कासने आरोपः
द्वारा तूवरपशुवपायामेतादृशी तूवरवपा भवति यस्याः निःसारणेन यजमानवपाया-
निःसारणं भवतीतिप्राशस्त्यं सप्रजापतिरित्यादिवाक्येन बोध्यते इतिभावः
(बाधादिति) अव्याप्तिरितिशेषः (तात्पर्यविषयेत्युक्तमिति) सप्रजापतिरित्यादिवा-
क्येऽव्याप्तिवारणाय तात्पर्यविषयेत्युक्तमित्यर्थः । तात्पर्यविषयेत्युक्ते हि यजमा-
नवपाया निःसारणे सप्रजापतिरित्यादिवाक्यस्य तात्पर्यं नास्ति किन्तु तूवर-
पशुवपाप्राशस्त्ये इति नाव्याप्तिरिति भावः । प्रमाणलक्षणं-प्रमाणशब्दलक्षणम्,
नन्वासत्त्याकांक्षाशून्यशब्दस्यापि प्रत्यक्षयोग्यशब्दत्वादनासन्नशब्दादावातिव्या-
प्तिरित्याशंक्याह (योग्यत्वंचेति) शब्दनिष्ठयोग्यत्वं चेत्यर्थः। तात्पर्यविषयसंसर्गा-
बाधः स्वबोधकतासंबंधेन तात्पर्यविषयसंसर्गवत्वं तात्पर्यविषयसंसर्गविषयक-
बोधजनकत्वं वा । ननु शब्दनिष्ठैतादृशयोग्यताकिमित्याश्रीयते इत्याशंक्याह
(प्रमास्वरूपयोग्यशब्दमात्रस्येति) प्रमास्वरूपनिष्ठजन्यतानिरूपितजनकतावच्छे-
दका सत्यादिमच्छब्दत्वस्यैव, लक्षणत्वात्-प्रमाणशब्दलक्षणत्वादू अनासन्नादौ आस-
त्तिशून्यवाक्यादावित्यर्थः (पदज्ञानत्वेनेति) तेन पदज्ञानस्य विषयविधया स्वप्रत्य-
क्षजनकत्वेपि नातिव्याप्तिरिति भावः । आकरे-भाष्ये । वैशेषिकाः-कणादमतानु-
सारिणः। तदर्थसिद्धेः-शब्दप्रमाणस्य पदार्थसंसर्गज्ञानरूपप्रयोजनसिद्धेः, संप्रतिपन्न

वत्-घटमानयेतिवाक्यवत्-अविशेषात्-प्रमाणत्वेन तुल्यत्वात् । अनुमानविधया-
उक्तानुमानकल्पनाद्वारा, स्वातंत्र्येण-शब्दत्वेन ॥

मू०-वाक्यजन्ये च ज्ञाने आकांक्षा योग्यताऽऽसत्तयस्तात्पर्यं
ज्ञानं चेति चत्वारि कारणानि ॥

शि०म०-तन्निराकरोति (आकांक्षेति) वाक्यजन्यज्ञाने आकांक्षा
योग्यतासत्तयः कारणानीति अतोवाक्यं पृथक्प्रमाणमित्यर्थः । तथाच
यादृशज्ञाने योग्यतादेः सहकारित्वं तादृशं क्लृप्तविज्ञानविजातीयं सि-
द्धमिति तदवच्छिन्नज्ञानजनकमानस्य मानान्तरत्वमास्थेयम् । अन्यथा
शब्दप्रामाण्यप्रद्वेषिमते योग्यतादेः सर्वसिद्धं सहकारित्वं भज्येतेति
भावः । नन्वस्त्येवाकांक्षादिघटितलिंगजन्यसंसर्गानुमितौ आकांक्षा-
देरुपयोगः । लिङ्गांतरजन्यानुमितौ तु जिज्ञासालक्षणाकांक्षायास्सि-
षाधयिषाविरहसहकृतसिद्धयभावरूपपक्षता संपादनद्वारा अन्वयबो-
धाभावलक्षणायाश्च पक्षतात्वेन वाक्यार्थपर्यवसन्नयोग्यताज्ञानस्या
बाधितत्वज्ञानत्वेन पदार्थस्मृतिरूपाया आसत्तेर्विशेषणज्ञानत्वेन पक्ष-
ज्ञानत्वेन वा उपयोगः । ततश्च न विजातीयज्ञानसिद्धिरित्यपरितौ
षादाह (तात्पर्यज्ञानमिति) नहितात्पर्यज्ञानस्यापि कथंचिदनु-
मितावुपयोगः । अनुमितित्वावच्छेदेनाहेतुत्वात् ॥

म०प्र०-तत्-वैशेषिकोक्तम्, यादृशज्ञाने-शब्दत्वविशिष्टे, सहकारित्वं-सहका-
रिकारणत्वम् (तदवच्छिन्नेति) शब्दत्वावच्छिन्नेत्यर्थः । अन्यथा-शब्दत्वावच्छिन्न-
ज्ञानजनकमानस्यमानान्तरत्वानङ्गीकारे । लिङ्गांतरजन्यानुमितौ-आकांक्षाघटितधूमा
दिजन्यपर्वतो वह्निमानित्याद्यनुमितौ परममूलोक्ताकांक्षामभ्युपगम्याह (जिज्ञासेति)
नच परममूलोक्ताजिज्ञासाविषयत्वयोग्यत्वमाकांक्षा नतु जिज्ञासाकांक्षा परममूलोक्तेति
वाच्यम् । जिज्ञासाया मूलोक्ताकांक्षा घटकत्वाज्जिज्ञासायामप्युपचारेणाकांक्षाव्यवहा-
राज्जिज्ञासासिषाधयिषेत्युभयोः पदयोरेकार्थकत्वेन सिषाधयिषाविरहसहकृतसिद्धय-
भावरूपपक्षतासंपादनद्वारोपयोग इतिभावः (द्वारेति) सर्वेषां तृतीयांतानामुपयोग
इत्यनेनान्वयः । पदस्य पदान्तरव्यतिरेकप्रयुक्तान्वयाननुभावकत्वमाकांक्षेति जरनै-
यायिकोक्ताकांक्षामभ्युपगम्योपयोगमाह (अन्वयबोधाभावलक्षणायाश्चेति) सिद्धय-
भावान्वयबोधाभावंशब्दयोरेकार्थकत्वेनान्वयबोधाभावरूपाकांक्षायाः पक्षतात्वेनोप-
योग इतिभावः (वाक्यार्थपर्यवसन्नयोग्यताज्ञानस्येति) बाधनिश्चयाभावो योग्य-
तेति नवीनमते योग्यताया वाक्यार्थपर्यवसन्नत्वाभावेनैकपदार्थेऽपरपदार्थवत्वं

योग्यतेति प्राचीनमते वाक्यार्थरूपयोग्यताज्ञानस्येत्यर्थः (अबाधितत्वज्ञानत्वेनेति) पक्षधर्मत्वं सपक्षसत्त्वं विपक्षाद्यावृत्तिरबाधितविषयत्वमसत्प्रतिपक्षत्वं चेति पंचरूपोपपन्नान्वयव्यतिरेकिहेतोः स्वसाध्यं साधयितुं क्षमत्वेन हेतोरबाधितत्वज्ञानस्याव्यपेक्षितत्वेनाबाधितत्वज्ञानत्वेन योग्यताज्ञानस्योपयोग इतिभावः । अनुमितित्वावच्छेदेनाहेतुत्वात्-तात्पर्यविशेषितसाध्यकायां यस्यां कस्यांचिदनुमितौ तात्पर्यज्ञानस्य हेतुत्वेऽप्यनुमितित्वावच्छिन्नानुमितौ तात्पर्यज्ञानस्य कारणताया अभावात् ॥

मू०--तत्र पदार्थानांपरस्परजिज्ञासाविषयत्वयोग्यत्वमाकांक्षा क्रिया श्रवणे कारकस्य तस्य श्रवणेक्रियायाः करणश्रवणे इति कर्तव्यतायाश्च जिज्ञासाविषयत्वात् ॥

शि०म०-नच तात्पर्यविशेषितसाध्यानुमितित्वावच्छेदेन विशेषणज्ञानत्वेन हेतुत्वमिति युक्तम् । तथापि तदविशेषितसाध्यानुमितेस्तात्पर्यज्ञानाजन्यत्वेन तस्य शब्दसहकारिताभंगप्रसंगात् । किंच असत्यपि व्याप्तिज्ञाने सत्स्वाकांक्षादिषु चतुर्षु कारणेषु संसर्गज्ञानस्यानुभवसिद्धत्वाच्च शब्दस्यानुमानेऽन्तरभावः । अपिच यदि शब्दप्रामाण्ये अवश्यं प्रद्वेषः तर्ह्यनुमानमपि पृथक्प्रमाणं न स्यात् तत्रापि क्लृप्तप्रमाणभावस्य मन आदेः प्रत्यक्षस्य प्रमाणत्वौचित्यात् । यदि च तत्र साक्षात्करोमीत्यनुव्यवसायाभावादनुमिनोमीत्यनुव्यवसायाच्च पृथक् प्रमाणमनुमानमिति मतं तदा शब्दादमुमर्थं प्रत्येमीत्यनुव्यवसायात्सोपि पृथगिति तुल्यम् । तस्मात्सर्वेपि लौकिका वैदिकाः शब्दाः स्वातन्त्र्येण प्रमाणमिति संक्षेपः । आकांक्षादिकं शाब्दज्ञानेऽसाधारणकारणमित्युक्तं तत्र प्रथमनिर्दिष्टत्वेन प्रथमं शिष्यजिज्ञासिताकांक्षां निरूपयति (तत्रेति) ननु कदाचिजिज्ञासाविषयत्वे हि तद्वलेन योग्यत्वं कल्पेत तदेवं कुत इत्याशंक्य क्रियावाक्येतावत्तदुपपादयति (क्रियाश्रवणेइति) इति कर्तव्यताया इति अंगस्येत्यर्थः ॥

म०प्र०-तात्पर्यविशेषितसाध्यानुमितित्वावच्छेदेन-लौकिकानि गामानयेत्यादीनि वैदिकानि च ज्योतिष्ठोमेन स्वर्गकामोयजेतेत्यादीनि पदानि तात्पर्यविषयपदार्थसंसर्गप्रमापूर्वकाणीत्यादितात्पर्यनिष्ठविशेषणतानिरूपितविशेष्यतावत्साध्यकानुमितित्वावच्छेदेन, तस्य-तात्पर्यज्ञानस्य । शब्दसहकारिताभंगप्रसंगात्-शब्दजन्यत्वे सति शब्दजन्यज्ञानजनकत्वरूपशब्दसहकारितानाशप्रसंगात् । तत्रापि-व्याप्तिज्ञानजन्यवद्व्यादिविषयकज्ञानेपि । प्रत्यक्षस्य-प्रत्यक्षप्रमाणस्य । तत्र-वद्व्यादौ

व्याप्तिज्ञानजन्यवद्व्यादिविषयकज्ञानेवा । तत्र—आकांक्षादिचतुर्षु मध्ये । परममूले (पदार्थानामिति) इदं हि वाक्यार्थानामित्यस्याप्युपलक्षणं तथाचांगप्रधानवाक्यार्थेषु नाव्याप्तिरिति, तद्वत्त्वेन—योग्यतां विना पदार्थेषु जिज्ञासाविषयत्वानुपपत्त्या, तदेव—जिज्ञासाविषयत्वमेव । परममूले (क्रियाश्रवणइति) : आनयेति क्रियायाः वाचकशब्दश्रवणेघटादिकर्मकारकस्य जिज्ञासाविषयत्वं घटमिति कर्मकारकबोधकशब्दश्रवणे आनयनादिक्रियायाजिज्ञासाविषयत्वं “दर्शपूर्णमासाभ्यां स्वर्गकामो यजेत” इतिस्वर्गकरणबोधकशब्दश्रवणे प्रयाजाद्यंगस्य जिज्ञासाविषयत्वमित्यर्थः । परममूले (जिज्ञासाविषयत्वादिति) जिज्ञासाविषयत्वरूपफलोपलंभाजिज्ञासाविषयत्वयोग्यत्वं भवतीति भावः ॥

मू०--अजिज्ञासोरपिवाक्यार्थबोधाद्योग्यत्वमुपात्तम् । तदवच्छेदकंचक्रियात्वकारकत्वादिकमितिनातिव्याप्तिः।गौरश्वःपुरुषो हस्तीत्यादौअभेदान्वयेचसमानविभक्तिकपदप्रतिपाद्यत्वं तदवच्छेदकमितितत्त्वमस्यादिवाक्येषुनाव्याप्तिः ॥

शि०म०-ननु जिज्ञासाविषयत्वमेवाकांक्षास्तुःलाघवादावश्यकत्वाच्चेत्यतआह (अजिज्ञासोरिति) ननु जिज्ञासाविषयत्वयोग्यत्वमवच्छेदकापरिचयेदुर्ग्रहमित्यत आह (तदवच्छेदकमिति) नन्वस्त्वाकांक्षालोकवेदयोः क्रियापदेषु घटमानयेत्यादिषु ‘समिधो यजति’ ‘दर्शपूर्णमासाभ्यां स्वर्गकामो यजेत’ इत्यादिषुचांगप्रधानवाक्येषु तत्रक्रियाकर्मकरणेति कर्तव्यतात्वानां जिज्ञासाविषयत्वयोग्यत्वावच्छेदकानांसत्त्वात् । तथापि तद्रहितेषु नीलो घटो नीलमुत्पलं तत्त्वमसि अहं ब्रह्मास्मि अयमात्मा इत्यादिषु सिद्धार्थवाक्येषु कथमाकांक्षेत्यत आह (अभेदान्वयेचेति) अभेदान्वयप्रतियोगिनी तत्त्वंपदार्थादावित्यर्थः । नचैवमननुगमः ॥

म०प्र०-परममूले (अजिज्ञासोरपीति) तथाच वाक्यार्थज्ञाने जिज्ञासारहितपुरुषस्य वाक्यजन्यज्ञानेपदार्थानां परस्परजिज्ञासाविषयत्वाभावेपि तद्योग्यता सत्त्वान्नाव्याप्तिरितिभावः । अवच्छेदकापरिचये—जिज्ञासाविषयत्वयोग्यतावच्छेदकाज्ञाने सति (दुर्ग्रहमिति) पदार्थानां परस्परजिज्ञासाविषयत्वयोग्यतावच्छेदकस्य ज्ञाने तु पदार्थानां परस्परजिज्ञासाविषयत्वयोग्यत्वस्यापिक्वचिद्धटमानयेत्यादिवाक्ये पदार्थाः परस्परजिज्ञासाविषयत्व योग्यत्ववन्तः क्रियात्वाद्यन्यतमत्वात्पटमानयेतिवाक्यघटकपदार्थवदित्यनुमानात्क्वचिदाप्तवाक्याज्ज्ञानं भवत्यतो जिज्ञासाविषयता योग्यता

वच्छेदकमवश्यं वाच्यमिति भावः । क्रियापदेषु-घटमानयेत्यादिषु । घटमानयेत्यादिवाक्यघटकक्रियापदार्थेषु । वाक्येषु-वाक्यार्थेषु । तत्र-पदार्थेषु वाक्यार्थेषु च । तद्रहितेषु-क्रियात्वादिरहितेषु, सिद्धार्थवाक्येषु-सिद्धार्थवाक्यघटकपदार्थेषु । परममूले (तदवच्छेदकमिति) पदार्थानां परस्परजिज्ञासाविषयत्वयोग्यतावच्छेदकमित्यर्थः । परममूले वाक्येषु-वाक्यघटकपदार्थेषु । परममूले (नाव्याप्तिरिति) न च गोपुरुषहस्त्यादिपदार्थेषु समानविभक्तिकपदप्रतिपाद्यत्वरूपजिज्ञासाविषयत्वयोग्यतावच्छेदकसत्त्वेन गौरवः पुरुषोहस्तीत्यादिवाक्यादपि गोऽश्वाद्यभेदविषयकशाब्दबोधः स्यादिति वाच्यम् । गवाद्यभेदस्य बाधितत्वेन गवाद्यभेदे योग्यताया अभावादिति । एवम्-नानाविधानां क्रियात्वकारकत्वादीनां जिज्ञासाविषयत्वयोग्यतावच्छेदकत्वे सति (अननुगमइति) जिज्ञासाविषयत्वयोग्यतावच्छेदकत्वैकविधत्वाभावइत्यर्थः । तथाच क्रियात्वादिरूपजिज्ञासाविषयत्वयोग्यतावच्छेदकानामनेकविधत्वेन जिज्ञासाविषयत्वयोग्यतारूपाकांक्षाज्ञानं प्रति क्रियात्वकारकत्वसमानविभक्तिकपदप्रतिपाद्यत्वज्ञानानामेकधर्मत्वेन कारणत्वं न स्यात् । न च जिज्ञासाविषयत्वयोग्यत्वरूपाकांक्षाज्ञाने क्रियात्वादीनां क्रियात्वाद्यन्यतमत्वेन हेतुत्वमिति वाच्यम् । अन्यतमत्वस्य निराकृतत्वादिति भावः ॥

मू०-एतादृशाकांक्षाभिप्रायेणैव बलाबलाधिकरणे सा वैश्वदेव्या
ऽऽमिक्षा वाजिभ्यो वाजिनमित्यत्र वैश्वदेवयागस्यामिक्षा
न्वितत्वेन न वाजिनाकांक्षेत्यादिव्यवहारः ॥

शि० म०-अवच्छेदकाननुगमेपि वह्निजन्यत्वादिवत्तदवच्छेद्ययोग्यत्वलक्षणाकांक्षाया अनुगतत्वात् । नन्वन्वयबोधाभाव एवाकांक्षा तस्याः प्रागभावरूपतया शाब्दज्ञानकारणत्वेन क्लृप्तत्वादित्यत आह (एतादृशेति । बलाबलाधिकरणइति) तृतीये स्थितं श्रुतिलिङ्गवाक्यप्रकरणस्थानसमाख्यानां समवाये पारदौर्बल्यमर्थविप्रकर्षात् । अत्र श्रुत्यादीनामेकविषयत्वसमवायेन विरोधे सति बलाबलं विचार्यते तत्र श्रुतिवाक्यविरोधोदाहरणं ' तप्ते पयसि दध्यानयति सा वैश्वदेव्यामिक्षा वाजिभ्योवाजिनम् ' इति ॥

म० प्र०-अवच्छेदकाननुगमेपि-जिज्ञासाविषयत्वयोग्यतावच्छेदकानामनेकविधत्वेपि (वह्निजन्यत्वादिवदिति) तृणजन्यत्वविशिष्टवह्निं प्रति तृणत्वेन कारणत्वमरणनिर्मथनजन्यत्वविशिष्टवह्निं प्रत्यरणनिर्मथनत्वेन कारणत्वं मणितरणिकिरणसंयोगजन्यत्वविशिष्टवह्निं प्रति मणितरणिकिरणसंयोगत्वेन कारणत्वमिति तृण-

त्वारणिनिर्मथनत्वमणितरणिकिरणसंयोगत्वादीनां वह्निकारणतावच्छेदकानां नाना-
 त्वेपि वह्निनिष्ठजन्यताया एकरूपत्ववादित्यर्थः । तस्याः—अन्वयबोधाभावरूपाकां-
 क्षायाः, तृतीये—पूर्वमीमांसातृतीयाध्यायतृतीयपादे (समवायेइति) श्रुत्यादीनां
 मध्येद्वयोः समानविषयत्वेन विरोधे सति परस्यदौर्बल्यं कुत इत्याशंक्याह (अर्थ-
 विप्रकर्षादिति) परस्य स्वार्थबोधने पूर्वव्यवधानेन प्रवृत्तेरित्यर्थः । अयं भावः । एक-
 त्रविनियुक्तस्य निराकांक्षत्वादन्वयत्रविनियोगोऽनुपपन्न एव परंतु विनियोजकप्रमा-
 णयोः समबलत्वेऽन्यत्रविनियोगत्यागायोगादगत्याऽऽकांक्षोत्पादनेन विनियुक्तस्य
 विनियोगः स्वीक्रियते यथा खादिरो यूषो भवतीति वाक्येन क्रतौ विनियुक्तस्य
 खादिरत्वस्य खादिरं वीर्य्यकामस्येति वाक्येन फले विनियोगः, यत्र तु प्रमाणयो-
 रतुल्यबलत्वं तत्राकांक्षोत्पादनेन विनियुक्तविनियोगो न स्वीक्रियते । यथा कदाच-
 नस्तरीरसि नेन्द्रसश्वासि दासुषे इत्यस्याऽऽचरोद्ग्रागार्हपच्यमुपतिष्ठते इत्यत्र
 द्वितीया श्रुत्या स्वान्यप्रमाणनिरपेक्षया गार्हपच्योपस्थानशेषत्वबोधकया इन्द्रप्र-
 काशनसामर्थ्यरूपलिंगप्राप्तमिदं शेषत्वं बाध्यते इति, अत्र—श्रुतिलिंगेत्यादि सूत्रे
 एकविषयत्वसमवायेन—एकविषयत्वाभिन्नसंबंधेन, तत्र—प्रमाणानां विरोधोदाहरणेषु
 मध्ये, पयसि—दुग्धे, आनयति—आनयेत्प्रक्षिपेत् तप्तदुग्धं दधिसंसृष्टं कुर्यादिति
 यावत्, सेति—तप्ते पयसि दधिप्रक्षेपेणघनीभूतो भाग आमिक्षेत्युच्यते परिशिष्ट-
 जलांशो वाजिनशब्दवाच्यः सा आमिक्षाविश्वदेवदेवताका वाजिनं तु वाजिसंज्ञक-
 देवेभ्यो देयमित्यर्थः ॥

शि०म०—तत्र संदेहः किं वाजिनस्य विश्वदेवशेषत्वमुत वाजिनाम
 कदेवतांतरशेषत्वमिति किं तावत्प्राप्तं विश्वदेवशेषत्वमिति कुतः
 वाजिभ्यो वाजिनमितिवाक्याद्वाजिनस्य विश्वदेवांगत्वावगमात् ।
 नच वाजिभ्य इति देवतांतरश्रवणात्कथमस्य विश्वदेवसंबंध इति
 वाच्यम्, वाजमन्नमामिक्षा तदेषामस्तीति व्युत्पत्त्या वाजिशब्दस्य
 तत्संबंधिविश्वदेवप्रतिपादकत्वात् । नचामिक्षाया एव श्रुत्यादेवतासंबंधो
 न वाजिनस्य तस्य दुर्बलप्रमाणवाक्यगम्यत्वादिति वाच्यम्, वैश्वदे-
 वीपदस्यामिक्षापदसापेक्षत्वेन तस्यापि वाक्यगम्यत्वात् अस्तुवा
 आमिक्षासंबंधस्य श्रौतत्वं तथापि न वाजिनबाधः श्रुतिवाक्ययोः
 शब्दत्वाविशेषेण तुल्यबलत्वात् । तस्मान्नामिक्षया वाजिनबाधः किंतु
 तथा सह विकल्पः समुच्चयो वेति । एवं प्राप्ते राद्धांतः—विश्वेषां देवाना-
 मामिक्षयैव संबंधः युक्तस्तस्याः वैश्वदेवीतितद्धितश्रुत्यवगम्यत्वात् । न-
 चामिक्षापदसापेक्षत्वाद्वाक्यगम्यत्वं तद्धितस्यास्या इति सर्वनामार्थे

स्मरणेन तस्यामिक्षावाचकत्वात् । नचैवमामिक्षा पदवैयर्थ्यं सन्नि-
हितार्थावलंबिनोऽस्येति सर्वनाम्नः कोऽर्थ इत्याकांक्षायां विशेषसमर्प-
कत्वात् । अत एवायं घट इत्यत्रायमिति पदस्य विशेषसमर्पकघटपदा-
पेक्षायामपि न श्रुतित्वहानिः । नच वाजिनपदं विशेषसमर्पकं येना-
मिक्षावाजिनयोस्तुल्योदेवता संबंधः । किंच न वाजिपदाद्विश्वदेवो-
पस्थितिः तस्याश्वरूढत्वात् । अपिच न वाजिनस्य विश्वदेवैः संबंधः ।
तत्र ह्यामिक्षायां निरपेक्षसाधनत्वान्न समुच्चयः, नापि विकल्पः ॥

म०प्र०-तत्र-सावैश्वदेव्यामिक्षेत्यादिवाक्ये । वाजिनस्य-परिशिष्टजलस्य
वाजिभ्योवाजिनमितिवाक्यात्-सावैश्वदेव्यामिक्षावाजिभ्यो वाजिनमित्यनयोः सम-
भिव्याहाररूपवाक्यात् (वाजमिति) वाजमित्यस्य विवरणमन्नमन्नमित्यस्य विव-
रणमामिक्षेति (तत्संबंधीति) आमिक्षा संबन्धीत्यर्थः । श्रुत्या-तद्धितश्रुत्या । देव-
तासंबन्धः-विश्वदेवसंबन्धः । तस्य-वाजिनसंबन्धस्य, तस्यापि-आमिक्षासंबन्धस्यापि
(नवाजिनबाधइति) वाजिनद्रव्यस्यविश्वदेवैः संबन्धस्यामिक्षाबाधोऽभावोने-
त्यर्थः । तया-आमिक्षया । विकल्पः-वाजिनस्य विकल्पः । तस्याः-आमिक्षायाः ।
वैश्वदेवीतितद्धितश्रुत्यवगम्यत्वात्-वैश्वदेवीशब्दघटकाणुरूपतद्धितश्रुत्यवगमात्(सां-
पेक्षत्वादिति) तद्धितश्रुतेरिति शेषः (वाक्यगम्यत्वमिति) वैश्वदेवयागे विश्वदे-
वामिक्षासंबन्धस्य वाक्यगम्यत्वं न केवलं श्रुतिगम्यत्वं श्रुतेरामिक्षापदसापेक्षत्वेन
निरपेक्षत्वाभावादिति भावः । स्मरणेन सास्यदेवतेति पाणिनिस्मृत्याज्ञातत्वेन । तस्य-
तद्धितस्य (आमिक्षावाचकत्वादिति) तद्धितश्रुतेरामिक्षापदसापेक्षत्वं नेति भावः ।
अतएव-श्रुतेः स्वप्रामाण्यायेतरापेक्षाभावादेव, न श्रुतित्वहानिः-स्वप्रामाण्याये-
तरापेक्षाभाववच्चश्रुतित्वाभावो नास्ति यत्र स्वप्रामाण्यायेतरसापेक्षत्वं तत्र श्रुति-
त्वहानिरिति भावः । एकस्मिन्यागे उभयोर्द्रव्ययोः संबंधः समुच्चये न विकल्पेनवा-
चाच्य उभयमप्यत्र नास्तीत्याह (तत्रेति) वैश्वदेवयागे इत्यर्थः (नसमुच्चयइति)
वैश्वदेवयागे वाजिनस्य समुच्चयो नास्ति विकल्पश्च नास्तीत्यर्थः ॥

मू०-ननु तत्रापि वाजिनस्य जिज्ञासाऽविषयत्वेपि तद्योग्यत्व
मस्त्येव प्रदेयद्रव्यत्वस्य यागनिरूपितजिज्ञासाविषयता
योग्यतावच्छेदकत्वादिति चेत् ॥

शि०म०-तस्याष्टदोषदुष्टत्वात् । ततश्च विश्वेषां देवानां श्रुत्यवगता-
मिक्षावरुद्धत्वेन नैराकांक्षत्वान्न वाक्येन वाजिनसंबन्धः । तदुक्तं भट्टपादैः
श्रुत्यामिक्षैव शेषो हि नैषां वाक्येन वाजिनम् ॥
तदुर्बलप्रमाणत्वात्तथा श्रुत्या निराकृतम् ॥

इतिप्रदेयद्रव्यत्वं : यागनिरूपितजिज्ञासाविषयत्वयोग्यतावच्छेदकं तच्चाभिक्षावद्राजिनेष्यविशिष्टमिति कथं नैराकाङ्क्ष्यमिति चोदयति (नन्विति)नहि प्रदेयद्रव्यत्वं तदवच्छेदकंजनितान्वयबोधादपिवाक्यात्पुनरन्वयबोधापत्तेः, किंतु स्वसमभिव्याहृतपदस्मारितपदार्थान्वयबोधविरहसहकृतप्रदेयद्रव्यत्वम् ॥

म०प्र०-तस्य-विकल्पस्य (अष्टदोषदुष्टत्वादिति) यदा आमिक्षाया विश्वदेवैःसह संबंधस्तदा वाजिशास्त्रे स्वार्थानुष्ठापकत्वलक्षणप्रामाण्यप्रयोजकनिर्दोषत्वादौ सत्यपि प्रामाण्यपरित्याग एकोदोषः स्वार्थानुष्ठापकत्वलक्षणप्रामाण्याभावप्रयोजकदोषेचासत्यपि प्रामाण्याभावाभ्युपगम इति द्वितीयो दोषः । पुनश्च यदा वाजिनस्य विश्वदेवैः सह संबंधस्तदाभिक्षाशास्त्रे वाजिशास्त्रोक्तदोषद्वयं वाजिशास्त्रेतु परित्यक्तप्रामाण्याभ्युपगमः स्वीकृताप्रामाण्यपरित्यागश्चेति द्वौ दोषौ एवं प्रयोगद्वयेन वाजिशास्त्रे चत्वारो दोषा आमिक्षाशास्त्रे दोषद्वयम् पुनश्च यदा विश्वदेवैरभिक्षासंबंधस्तदाभिक्षाशास्त्रेपरित्यक्तप्रामाण्याभ्युपगमः स्वीकृताप्रामाण्यपरित्यागश्चेति दोषद्वयमेवं प्रयोगत्रयेण शास्त्रेषु विकल्पस्याष्टदोषापादकत्वादित्यर्थः । श्रुत्यवगताभिक्षावरुद्धत्वेन-तद्धितश्रुत्यवगताभिक्षासंबन्धेन । श्रुत्येति-तद्धितश्रुत्यवगताभिक्षैवैषां विश्वेषां देवानां शेषो भोगसाधनं वाक्यप्रमाणेन वाजिनमेषानंशेषः। ननु वाजिनद्रव्यस्य विश्वदेवैः सह संबंधः कुतो न भवतीत्याशंक्य हेतुर्गर्भितवाजिनविशेषणमाह (तथाश्रुत्यानिराकृतमिति) तद्धितश्रुत्या विश्वदेवैः सह वाजिनद्रव्यसंबंधस्य निराकृतत्वादित्यर्थः । तस्यनिराकृतत्वे हेतुमाह (तदुर्बलप्रमाणत्वादिति) श्रुत्यपेक्षया तस्य वाक्यस्य दुर्बलप्रमाणत्वादित्यर्थः । परममूले (तत्रापीति) वैश्वदेवयागेपि वाजिनद्रव्यस्य जिज्ञासाविषयत्वाभावेपि वाजिनद्रव्यस्य जिज्ञासाविषयत्वयोग्यत्वमस्त्येवेत्यर्थः । परममूले (अवच्छेदकत्वादिति) तथाच वैश्वदेवयागस्य साकांक्षत्वाद्वैश्वदेवयागे वाजिनान्वयापत्तिरिति भावः (स्वसमभिव्याहृतपदेति) आमिक्षादिपदेन सह समभिव्याहृतं सहोच्चरितं यद्वाजिनादिपदं तेनोपस्थितवाजिनादिपदार्थान्वयबोधाभावविशिष्टप्रदेयद्रव्यत्वमित्यर्थः ॥

मू-०न,स्वसमानजातीयपदार्थान्वयबोधविरहसहकृतप्रदेयद्रव्यत्वस्यैव तदवच्छेदकत्वेन वाजिनद्रव्यस्य स्वसमानजातीयान्वयबोधसहकृतत्वेन तादृशावच्छेदकत्वाभावात्,आमिक्षायां तु नैवं वाजिनान्वयस्य तदानुपस्थानात् ॥

शि०म०—तत्त्वामिक्षायामेवेति परिहरति (नस्वसमानजातीयेति) नन्वस्तु वैश्वदेवयागे प्रथममेव वाजिनान्वयबोध इत्यामिक्षैव निराकांक्षास्यादित्याशंक्य श्रौतामिक्षासंबंधात् । तत्सापेक्षानंतरप्रवृत्तवाक्यप्रमाणकवाजिनान्वयस्य प्रथममनुपस्थितत्वान्नामिक्षाया नैराकांक्ष्यमित्याह (आमिक्षायामिति) ॥

म०प्र— (तत्त्वामिक्षायामेवेति) येन क्रमेण पाठस्तेनैव क्रमेण पदार्थोपस्थितिस्तेनैव क्रमेणान्वयबोध इति नियमसत्त्वेनामिक्षान्वयबोधकालेवैश्वदेवयागे वाजिनान्वयबोधाभावस्य सत्त्वेन स्वसमभिव्याहृतपदस्मारितवाजिनपदार्थान्वयबोधाभावविशिष्टद्रव्यत्वमामिक्षायामेव ननुवाजिनेउक्तनियमाद्वैश्वदेवयागे वाजिनान्वयबोधकाले आमिक्षान्वयबोधस्य सत्त्वेन वाजिनद्रव्ये स्वसमभिव्याहृततामिक्षापदस्मारितामिक्षापदार्थान्वयबोधाविरहविशिष्टप्रदेयद्रव्यत्वाभावादिति भावः । परममूले (वाजिनद्रव्यस्येति) वाजिनद्रव्यस्य, स्वं—वाजिनं तस्य समानजातीयः प्रदेयद्रव्यत्वेनसदृशामिक्षापदार्थस्तस्य यो वैश्वदेवयागेऽन्वयबोधस्तद्विशिष्टत्वेन तादृशस्य वाजिनद्रव्यनिष्ठप्रदेयद्रव्यत्वस्य जिज्ञासाविषयत्वयोग्यतावच्छेदकत्वाभावादित्यर्थः ननु वाजिनद्रव्यनिष्ठप्रदेयद्रव्यत्वेजिज्ञासाविषयत्वयोग्यतावच्छेदकत्वाभावः । स्वसमानजातीयान्वयबोधसहकृतत्वज्ञाप्यः कुत इत्याशंक्याह । परममूले (स्वसमानजातीयपदार्थान्वयबोधविरहसहकृतेति) स्वमामिक्षा तस्याः समानजातीयःप्रदेयद्रव्यत्वनसदृशः पदार्थो वाजिनपदार्थस्तदन्वयबोधाभावविशिष्टप्रदेयद्रव्यत्वस्यैवतदवच्छेदकत्वेनजिज्ञासाविषयत्वयोग्यतावच्छेदकत्वेनेत्यर्थः (निराकांक्षास्यादिति) वैश्वदेवयागे वाजिनस्यान्वितत्वेनामिक्षायामेव तादृशावच्छेदकाभावः किं न स्यादिति भावः । श्रौतामिक्षासंबंधादित्यस्य प्रथममनुपस्थितत्वादित्यनेनान्वयः । (तत्सापेक्षेति) श्रुतिसापेक्षं श्रौतामिक्षासंबंधोत्तरप्रवृत्तं च यद्वाक्यं तत्प्रमाणकवाजिनान्वयस्येत्यर्थः (ननैराकांक्ष्यमिति) तथाचामिक्षायां न तादृशावच्छेदकाभावइति भावः परममूले (नैवमिति) स्वसमानजातीयान्वयबोधविशिष्टप्रदेयद्रव्यत्वंनेत्यर्थः । परममूले, तदा—प्रथमश्रुतामिक्षान्वयबोधकाले । परममूले, अनुपस्थानात्—उपस्थित्यभावात् ॥

मू०—उदाहरणांतरेष्वपि दुर्बलप्रयोजकआकांक्षाविरह एव द्रष्टव्यः ॥

शि०म०—ननु यस्य वाक्ये स्वतः प्रामाण्यबुद्ध्या प्रथमं वाजिनान्वयबोधः तदा आमिक्षायां नैराकांक्ष्यं दुर्वारमिति चेत् न, प्रमाण-

मूलान्वयबोधाभावसहकृतप्रदेयद्रव्यत्वस्यैवात्र जिज्ञासा विषयत्व-
योग्यतावच्छेदकत्वेन विवक्षितत्वात् । एवं श्रौतामिक्षान्विते
वैश्वदेवयागे वाजिनस्य निराकांक्षत्वात् । तदंगत्वबोधकस्य वाजिन-
वाक्यस्य दुर्बलत्वमित्युक्तं संप्रत्यन्यत्रापि तदभावप्रयुक्तमेव दौर्बल्य-
मित्याह (उदाहरणांतरेष्विति) ऐन्द्र्या गार्हपत्यमुपतिष्ठत इत्यादि
उदाहरणांतरेष्वित्यर्थः । तत्र ह्यैन्द्र्या गार्हपत्यमुपतिष्ठत इत्यत्र श्रुत्या
मंत्रस्य कदाचनस्तरीरसिनेन्द्रसश्चसि दाशुषे इत्यस्यगार्हपत्यांगत्वा-
वगमे निराकांक्षत्वात् । इन्द्रशेषत्वे लिङ्गस्य न प्रामाण्यम् ॥

म०प्र०-यस्य-यादृशपुरुषस्य, वाक्ये-वाजिभ्यो वाजिनमिति वाक्ये, स्वतः-
श्रुतिलिङ्गकल्पनां विनैव, प्रथमम्-आमिक्षान्वयबोधात्पूर्वकाले आमिक्षायानैरा-
कांक्ष्यम्-वैश्वदेवयागे वाजिनद्रव्यान्वयेन वैश्वदेवयागनिरूपितामिक्षाविषयकाकांक्षा-
भावः (प्रमाणमूलेति) प्रमाणमूलकस्वसमानजातीयपदार्थान्वयबोधविरहसहकृतप्र-
देयद्रव्यत्वस्यैवेत्यर्थः । श्रुतिकल्पनांविनैव वाक्येन वाजिनान्वयबोधः प्रमाणमूलको
न भवति श्रुतिप्रमाणनिरपेक्षवाक्यस्याप्रमाणत्वादिति भावः । अत्र-मूले आमिक्षायां
वा । श्रौतामिक्षान्विते-श्रौतामिक्षाऽन्विता यस्मिन्स- तथा श्रौतामिक्षयान्वितः
श्रौतामिक्षान्वित इति वा तस्मिन्, तदंगत्वबोधकस्य-वाजिननिष्ठवैश्वदेवयागांग-
त्वबोधकस्य । अन्यत्र-लिङ्गादिषु । तदभावप्रयुक्तमेव-आकांक्षाभावप्रयुक्तमेव ।
तत्र-उदाहरणांतरेषु मध्ये श्रुतिलिङ्गविरोधोदाहरणे । ऐन्द्र्येति-कदाचनस्तरीरसि-
नेन्द्रसश्चसिदाशुषे इत्यैद्री ऋक्करणगार्हपत्यनामकाग्निकर्मकस्तवनं कुर्यादित्यर्थः ।
श्रुत्या-गार्हपत्यशब्दोत्तरश्रूयमाणद्वितीया श्रुत्या (कदाचनेति) हे इंद्र कदाचन
कस्मिन्कालेपि, नस्तरीरसि-हिंसको नासि किंतु, दाशुषे-आहुतिं दत्तवते जयमानाय
सश्चसि-प्रीयसे प्रसन्नोभवसीत्यर्थः (लिङ्गस्यनप्रामाण्यमिति) ऐन्द्र्यागार्हपत्य
मुपतिष्ठतेइत्यत्रहिकदाचनस्तरीरसि नेन्द्रसश्चसि दाशुषे इत्यनया ऋचाइंद्र उपस्थेय
उत गार्हपत्य इति संशये भो इंद्र कदाचिदपि घातको न भवसि किंवाहुतिं दत्त-
वते यजमानाय प्रीयसे इतींद्रप्रकाशनसामर्थ्यलिङ्गादिंद्रउपस्थेय इति पूर्वपक्षस्य
प्राप्तौ सिद्धांतः गार्हपत्यमित्यत्र प्रत्यक्षद्वितीया श्रुत्या गार्हपत्योपस्थाने विनियु-
क्तमंत्रस्य पुनर्विनियोगाकांक्षानुदयाद्विनियोजकं लिङ्गं न प्राप्नोति येनेंद्रोपस्थाने
मंत्रो विनियुज्येतेति भावः ॥

शि०म०-तथा 'यज्ञाय ज्ञीये साम्नि ऐरं कृत्वोद्देयम्' इति श्रुत्या
गिरापदप्राप्तौ गिरापदस्य निराकांक्षत्वात्तत्प्रापकवाक्यस्य दौर्बल्यं

प्रतिष्ठाकामदर्शपूर्णमासप्रयोगे एकविंशति संख्यासामधेन्यनुवचनानामेकविंशतिमनुब्रूयात्प्रतिष्ठाकामस्येति श्रुत्या अंगत्वावगतौ पंचदशसंख्यासामधेन्यनुवचनानामाकांक्षाभावात्तदंगत्वबोधकस्य प्रकरणस्य श्रुत्या बाधः । गोदोहनान्विते पशुकामप्रयोगे चमसप्रापकस्य क्रमस्य यजमानस्य याज्येत्यत्र श्रुत्या ऋतुयागेषु याज्याया यजमानकर्तृकत्वावगतौ हौत्रसमाख्याया दुर्बलत्वम् ॥

म० प्र०—श्रुतिवाक्ययोर्विरोधे वाक्यदौर्बल्योदाहरणमाह (यज्ञायज्ञीयेइत्यादिना, यज्ञायज्ञीयसंज्ञकसाम्नि ऐरमिराया इरापदस्येदमैरमिरापदारूढसामकृतवोद्धे यमित्यर्थः । इतिश्रुत्या—रोरमित्यत्र तद्धितश्रुत्या, गिरापदस्य—समभिव्याहाररूपवाक्यप्राप्तगिरापदस्य, तत्प्रापकवाक्यस्य—गिरापदप्रापकवाक्यस्य श्रुतिप्रकरणविरोधे प्रकरणदौर्बल्योदाहरणमाह (प्रतिष्ठाकामेति) प्रतिष्ठाकामसंबन्धिदर्शपूर्णमासानुष्ठाने इत्यर्थः (एकविंशतिसंख्यासामधेन्यनुवचनानामिति) समिधामाधाने करणीभूता ऋचः सामधेन्यः एकविंशतिसंख्याकसामधेनी ऋक् मंत्राणामित्यर्थः (एकविंशतिमनुब्रूयात्प्रतिष्ठाकामस्येति) अनुवचनाश्रितैकविंशतिसंख्यया प्रतिष्ठाभावयेदित्यर्थः । इतिश्रुत्या—इत्यत्रैकविंशतिशब्दोत्तरद्वितीया श्रुत्या, अंगत्वावगतौ—प्रतिष्ठाकामसंबन्धिदर्शपूर्णमासांगत्वावगतौ, पंचदशसंख्यासामधेन्यनुवचनानाम्—पंचदशसामधेन्यो भवन्तीत्यत्र श्रूयमाणपंचदशसंख्याकसामधेन्यनुवचनानाम्, तदंगत्वबोधकस्यप्रकरणस्य—पंचदशसामधेनीनामंगत्वबोधकोभयाकांक्षारूपप्रकरणस्य । श्रुतिस्थानविरोधेस्थानदौर्बल्योदाहरणमाह (गोदोहनान्वितेइति) गोदोहनमात्रविशिष्टपशुकामपुरुषसंबन्धिकर्मणीत्यर्थः । क्रमस्य—सन्निधिरूपस्थानप्रमाणस्य श्रुत्याबाध इत्यन्वयः । चमसेनापः प्रणयति गोदोहेन पशुकामस्येत्यत्र गोदोहशब्दोत्तरश्रूयमाणतृतीया श्रुत्या गोदोहसंज्ञकपात्रस्य पशुफलककर्माङ्गत्वावगतौ चमससंज्ञकपात्रस्याकांक्षाभावाच्चमसनिष्ठांगत्वबोधकस्थानस्य तृतीया श्रुत्या बाध इतिभावः । यस्मिन् गुणः कारकतामापद्यते स आश्रय इत्युक्ताश्रयत्वबदप्रकर्मकगोदोहमात्रकरणकप्रणयनेन पशून्भावयेदिति गोदोहेन पशुकामस्येति वाक्यार्थः श्रुतिसमाख्याविरोधे समाख्यादौर्बल्योदाहरणमाह (यजमानस्य याज्येति) यजेतिप्रेषानंतरं पठ्यमाना ऋग् याज्यायजमानकर्तृकपाठवतीयाज्येति तदर्थः । श्रुत्या—षष्ठीश्रुत्या, ऋतुयागेषु—वसंताद्यृतुदेवताकयागेषु यजमानकर्तृकत्वावगतौ यजमानकर्तृकपाठवत्त्वावगतौ, हौत्रसमाख्यायाः—हौत्रं कांडमित्यत्र कांडबोधकहौत्रशब्दरूपसमाख्यायाः याज्याया होतृकर्तृकपाठवत्त्वाकांक्षाभावाद्धोतृकर्तृकपाठवत्त्वबोधकहौत्रसमाख्यायादुर्बलत्वमिति भावः ॥

शि०म०—तथा स्योनं ते सदनं कृणोमीत्यस्य तस्मिन् सीदेत्यस्य पुरोडाशसदनकरणप्रतिष्ठापनयोः लिंगेन प्रत्येकमेव विनियुक्तत्वात् सकलमंत्रस्य वाक्याद्विकल्पेन समुच्चयेन वा सदनकरणप्रतिष्ठापनयोः प्रयोगः । सूक्तवाक्यनिगदस्य इदं हविरजुषेतामविवृधेतामित्यादेर-ग्रीषोमादिपदवत्तदेकवाक्यतापन्नस्य व्यवस्थया पर्वद्वये प्रयोगः । नतु प्रकरणान्ततो विच्छित्यान्यत्रापि प्रयोगः ॥

म० प्र०—लिंगवाक्ययोर्विरोधे वाक्यदौर्बल्योदाहरणमाह (तथास्योनमिति) विकल्पेन—सदनकरणं कदाचित्पूर्वांशेन कदाचिदुत्तरांशेनैवं पुरोडाशप्रतिष्ठापनमपि कदाचित्पूर्वांशेन कदाचिदुत्तरांशेनेति विकल्पेन, समुच्चयेन उभयांशेन पुरोडाशसदनकरणप्रतिष्ठापनयोः करणमिति समुच्चयेन । प्रयोगः—संबंधः । अत्रेदं बोध्यं स्योनं ते सदनं कृणोमि घृतस्य धारया सुशेवं कल्पयामि तस्मिन् सीदामृते प्रतितिष्ठ व्रीहीणां मेधसुमनस्य मान इत्यंशद्वयम् । भो पुरोडाश, ते—तव, स्योनं—समीचीनं, सदनं—स्थानं, कृणोमि—करोमि, तच्चस्थानं घृतस्य धारया सुशेवं—सुष्ठुसेवितुं योग्यं कल्पयामि भो व्रीहीणां मेध—व्रीहिसारभूत सुमनस्यमानः—समाहितमनस्कस्त्वं तस्मिन्समीचीन स्थाने, सीद—उपाविश प्रतितिष्ठ स्थिरो भवेति तदर्थः । अयं सर्वोपि मंत्रः पुरोडाशस्थानकरणं पुरोडाशस्थापने च किंविनियुज्यते किंवाद्द्वयं क्रमेणोभयत्र व्यवस्थितमिति तत्र संशये तस्मिन्निति तच्छब्देन प्रकृतवाचिना पूर्वोत्तरांशयोरेकवाक्यत्वाद्वाक्यार्थद्वयाभावात्सर्वोपि मंत्रः पुरोडाशस्थानकरणस्यांगं तत्र सर्वेणानेन मंत्रेण पुरोडाशस्थानं कुर्यादिति विनियोजका श्रुतिः कल्पनीया तथासर्वेणानेन मंत्रेण पुरोडाशस्थापनं कुर्यादिति विनियोजका श्रुतिः कल्पनीया मंत्रस्य पुरोडाशसदनांगत्ववत्पुरोडाशस्थापनांगत्वस्यापि तद्वाक्यबोधितत्वादिति पूर्वपक्षप्राप्तौ राद्धान्तः पूवात्तरार्द्धयोः परस्परान्वयेन संपन्नैकवाक्यस्य पुरोडाशसदनस्थापनकरणे शक्तिमकल्पयित्वा सर्वमंत्रस्य पुरोडाशसदनस्थापनकरणे विनियोक्तुमनर्हत्वाल्लिंगकल्पनव्यवधानेन श्रुतिप्रति वाक्यस्य विप्रकृष्टत्वेन प्रत्यक्षलिंगेन वाक्यबाधादद्द्वयं क्रमेणोभयत्र व्यवस्थितमिति अत्राप्याकांक्षाविरह एव वाक्यदौर्बल्यप्रयोजक इति वाक्यप्रकरणयोर्विरोधे प्रकरणदौर्बल्योदाहरणमाह (सूक्तवाक्यनिगदस्येति) मंत्रोद्विविधः करणमंत्रोऽनुवादकमंत्रश्च तत्र यं मंत्रमुच्चार्यकर्मक्रियते स करणमंत्रः कर्मसमाप्त्यनंतरं येन मंत्रेण स्तुतिमात्रं क्रियते सोऽनुवादकमंत्रस्तथाच द्विविधमंत्रस्वरूपऋक्समुदायरूपसूक्तवाक्यसंबन्ध्यानुवादकमंत्रस्येत्यर्थः (अग्रीषोमादिपदवदिति) यथा पूर्णमासीकालिकाग्नेयाग्रीषोमीयोपांशु इति यागत्रयात्मकपूणमासे एवाग्रीषोमपदस्य प्रयोगो

नामावस्याकालीनाग्नेयदधियागपयोयागेति यागत्रयात्मकदर्शेऽग्नीषोमपदस्य प्रयोगस्तत्र सोमदेवताया अभावात् यथाचेंद्राग्निपदस्योक्तयागत्रयात्मकदर्श एव प्रयोगो नोक्तयागत्रयात्मकपूर्णमासयागे इन्द्राग्निपदस्य प्रयोगस्तत्रेन्द्रदेवताया अभावात्तद्वत् तदेकवाक्यतापन्नस्य-अग्नीषोमादिपदैकवाक्यतापन्नस्येदंहविरजुषेतामविवृधेतामित्यादिसूक्तवाक्यनिगदस्यापि, पर्वद्वये-युक्तयागत्रयात्मकदर्शे उक्तयागत्रयात्मकपूर्णमासेच, व्यवस्थया-यथायोग्यप्रयोगो नतूभयाकांक्षालक्षणप्रकरणादग्नीषोमपदादिदंहविरजुषेतामित्यादिकं पृथक्कृत्या, अन्यत्रापि-दर्शेपीदं हविरित्यादेः पाठो नतु इन्द्राग्निपदात्पृथक् कृत्येदं हविरित्यादेरुक्तपूर्णमासे प्रयोग इत्यर्थः । अयमाशयः । अग्नीषोमाविदं हविरजुषेतामवीवृधेतामहोज्यायोऽक्रातामिन्द्राग्नी इदं हविरजुषेतामवीवृधेतामहोज्यायोऽक्रातामिति सूक्तवाक्यं श्रूयते तत्र देवतावाचकाग्नीषोमादिपदैकवाक्यतापन्नेदं हविरजुषेतामित्यादिपदानि तत्तदेवतावाचकपदाद्विच्छिद्यदर्शादिषु प्रकरणविशेषात्प्रयोक्तव्यानि उततत्तदेवतापदेनैकवाक्यतया तत्तदेवतापदवदेवव्यवस्थितानीति संशयेऽग्नीषोममंत्रगतमपीदं हविरित्यादिकमुक्तयागत्रयात्मकदर्शेऽग्नीषोमपदपरित्यागेन पठनीयम्, तथेंद्राग्निमंत्रगतमपीदं हविरित्यादिकमिन्द्राग्निपदपरित्यागेनोक्तयागत्रयात्मकपूर्णमासे पठनीयम् । तथा सतीदं हविरित्यादिमंत्रभागानां दर्शपूर्णमासशेषत्वबोधकदर्शपूर्णमासप्रकरणपाठोनुगृहीतो भवतीति पूर्वपक्षे राद्धान्तः । अग्नीषोमपदघटितमंत्रभागस्येदं हविरित्यादिरूपस्येंद्राग्निपदान्वयाश्रवणात्प्रकरणेन प्रथमं शेषशेषिवाचकपदानां सहोच्चारणरूपं वाक्यं कल्प्यते वाक्येन त्वग्नीषोमपदघटितमंत्रभागस्येदं हविरित्यादेरिन्द्राग्निप्रकाशनसामर्थ्यरूपं लिंगं कल्प्यते लिंगेन चानेनेनेदं हविरित्यादिनाऽग्नीषोममंत्रभागेनेंद्राग्निविषयकस्तुतिं कुर्यादिति श्रुतिः कल्पनीया एवमिन्द्राग्निपदघटितमंत्रशेषस्याप्यग्नीषोमपदान्वयाश्रवणात्प्रकरणेन प्रथमं शेषशेषिवाचकपदानां सहोच्चारणरूपवाक्यं कल्पनीयमुक्तवाक्येन चेंद्राग्निमंत्रभागस्येदंहविरित्यादेरग्नीषोमदेवताप्रकाशनसामर्थ्यरूपं लिंगं कल्पनीयं लिंगेन त्विन्द्राग्निमंत्रभागेनेदं हविरित्यादिनाऽग्नीषोमविषयकस्तुतिं मावयेदिति श्रुतिः कल्पनीयेति प्रकरणेन विनियोगे प्रकरणं श्रुत्यादिभिर्व्यवधीयते वाक्येनविनियोगेत्वग्नीषोमपदसमभिव्याहाररूपवाक्यस्य श्रूयमाणत्वादुक्तवाक्यंश्रुतिलिङ्गाभ्यामेवव्यवधीयते इति प्रकरणस्य वाक्येन बाधितत्वात्तत्तदेवतावाचकपदशेषो दर्शादिषु यथायोग्यं व्यवस्थित इति अत्रापि मंत्रभागं विच्छिद्य दर्शादिष्वप्रयोगे आकांक्षाविरह एव कारणमिति ॥

शि०म०-विदेवनादीनामभिषेचनीयंसन्निधावाप्तानामपि प्रकरणाद्राजसूयांगत्वावगमेन निराकांक्षत्वान्न सन्निधानादभिषेचनीया-

गत्वं पौरोडाशिकसमाख्याते दर्शपूर्णमासकांडे समाम्नातस्य शुंघ-
ध्वमिति मंत्रस्य सन्निधानात्सानाय्यपात्रांगत्वेनान्वितस्य निराकां
क्षत्वात्र पुरोडाशपात्रांगत्वमिति समाख्यायास्ततो दौर्बल्यम् ॥

म० प्र०—स्थानप्रकरणविरोधे स्थानदौर्बल्योदाहरणमाह (विदेवनादीनामिति)
अत्र विदेवनशब्दो लोके जूआ इति ख्यातस्य वाचकः अत्रादिपदेन जयशुनाशे-
पाख्यानयोर्ग्रहणं राजसूययागे हि पश्चिष्टिसोमयागादयो बहवो यागा उक्तास्त-
त्राभिषेचनीयसंज्ञकसोमयागस्तथाचाभिषेचनीयसंज्ञकसोमयागसन्निधौ पठिताना-
मपि विदेवनादीनां प्रकरणप्रमाणाद्राजसूयांगत्वनिश्चयेनेत्यर्थः । अयमाशयः अक्षै-
र्दीव्यति राजन्यं जिनाति शौनाशेपमाख्यापयतीति बह्वचब्राह्मणे, श्रूयते राजन्यं-
राजानं जिनाति—जयेत् शुनाशेपविषय आख्यानं शौनाशेपमिति तदर्थः । तत्र-
किं विदेवनादयः सर्वराजसूयांगमुत राजसूयानर्गताभिषेचनीयसंज्ञकसोमयागांग-
मिति संशये सन्निधिपाठरूढस्थानप्रमाणाद्विदेवनादयोऽभिषेचनीयसंज्ञकसोमया-
गांगमेवेति पूर्वपक्षे राद्धांतः राजसूययागस्य कथंभावाकांक्षायां विहितविदेवना-
दयः प्रकरणप्रमाणेन राजसूययागशेष एव राजसूययागश्च बहुयागात्मक इति
तत्रत्यसर्वयागशेषा एव नत्वभिषेचनीयसंज्ञकसोमयागमात्रस्य शेषः अभिषेचनी-
यसंज्ञकसोमयागस्य ज्योतिष्टोमविकृतित्वेनातिदिष्टप्राकृतांगैरेव कथंभावाकांक्षा-
निवृत्तेरभिषेचनीयस्य विदेवनादिषु कथंभावाकांक्षाभावादिति स्थानसमाख्याविरोधे
समाख्यादौर्बल्योदाहरणमाह (पौरोडाशिकसमाख्यातेइति) पुरोडाशं कपालोपरि-
पक्वानविशेषमधिकृत्य प्रवृत्तं कांडं मंत्रवृंदं पौरोडाशिकं पौरोडाशिकशब्दरूपस-
माख्यावाच्येदर्शपूर्णमासकांडे दर्शपूर्णमाससंबन्धिमंत्रवृंदे इत्यर्थः । सन्निधानात्-
स्थानप्रमाणात् । सान्नाय्यपात्रांगत्वेन—दधिदुग्धपात्रशेषत्वेनायं भावः । पौरोडा-
शिकसमाख्याते दर्शपूर्णमासकांडे शुंघध्वं दैव्याय कर्मणे इत्यादि मंत्रः पठ्यते
तत्र स मंत्रः किं पुरोडाशपात्रांगमुतसानाय्यशब्दवाच्य दधिदुग्धपात्रांगमिति
संशये पौरोडाशिकमिति समाख्याते कांडस्यमंत्रस्य पठितत्वात् पुरोडाशपात्रां
गमेवायंमंत्रइति पूर्वपक्षे राद्धांतः प्रवर्तते पौरोडाशिकसमाख्यायां प्रकृतिः पुरो-
डाशमभिधत्ते तद्धितप्रत्ययश्च कांडंनचैतावता कृत्स्नपुरोडाशपात्राणां सन्निधिरत्र
प्रत्यक्षः किंत्वर्थात् प्रकल्प्यस्तेन सन्निधिना पुरोडाशपात्रसन्निध्यन्यथानुपपत्त्या
परस्पराकांक्षारूपकृत्स्नपुरोडाशपात्रप्रकरणं प्रकरणेनवाक्यं वाक्येनर्लिर्गलिगेन श्रुतिं
कल्पयित्वा पुरोडाशपात्रेषु मंत्रस्य विनियोग इति समाख्यया विनियोगे स्थाना-
दिपंचभिर्विप्रकर्षः सान्नाय्यपात्राणां शोधनमंत्रेण सन्निधिस्तु प्रत्यक्षः इध्मा बर्हिः
संपादनस्य मुष्टिनिर्वापस्य चांतराले सान्नाय्यपात्राण्युक्तानि मंत्रश्चायमि-

ध्मावर्हिनिर्वापविषययोर्मंत्रानुवाकयोर्मध्यमेनुवाके पठ्यते तेन प्रत्यक्षसन्निधिना प्रकरणादीनां साक्षात्परंपरयाच चतुर्णां कल्पनात्सन्निधिः प्रकरणादिचतुर्भिः सन्नि कृष्यते तस्मात्स्थानप्रमाणेन समाख्यां बाधित्वा सानाद्यपात्रशेषेण मंत्र इति अत्रस्थानं सन्निधिः क्रम इत्यनर्थांतरम् इध्माशब्दो हि काष्ठवाचकः बर्हिः शब्दः कुशावाचक इति ॥

शि०म०-तथाच सर्वत्रोक्तायाः आकांक्षायाः अभावः दुर्बलत्वप्र-
योजकः नत्वजनितान्वयबोधत्वलक्षणाकांक्षाविरहः तस्याः सर्वत्र
भावादिति भावः । अत्रेदमालोचनीयं जिज्ञासाविषयत्वयोग्यत्वं
नाकांक्षा घटः कर्मत्वं आनयनं कृतिः अग्निः करणत्वं ओदनं कर्मता
पाकः कृतिरिष्टसाधनमित्यत्र क्रियात्वादेस्तदवच्छेदकस्य सत्त्वेन
साकांक्षत्वापत्तेः नचेष्टापत्तिः ततोप्यन्वयबोधप्रसंगात् स्वरूपायोग्य-
त्वान्नान्वयबोध इति चेन्न, साकांक्षत्वेनैव शब्दस्य स्वरूपयोग्यताया
अप्यापातात्, किंचान्वयबोधोत्तरकालमपि पदार्थेषु योग्यता लक्षणाकां-
क्षासत्वात्पुनरन्वयबोधापत्तिः नचान्वयबोधाभावसहकृतजिज्ञासा-
विषयत्वयोग्यत्वमाकांक्षेति विवक्षितमतो नोक्तदोष इति वाच्यम्,
अन्वयबोधानंतरमनेन शब्देन पुनर्जानीयामितीच्छाया अन्वयबो-
धदर्शनात्, किंचैवमाकांक्षैव हेतुर्न स्यात् अन्वयबोधाभावस्य प्रति-
बंधकाभावतया पृथक्कारणत्वेन कारणतावच्छेदकत्वायोगात् ॥

म०प्र०-(अजनितान्वयबोधत्वलक्षणेति) अजनितोऽन्वयबोधो येन शब्देन
शब्दार्थेन वा स तथा तस्य भावस्तत्त्वं प्रकृतान्वयबोधाजनकत्वस्वरूपेत्यर्थः ।
तस्याः-प्रकृतान्वयबोधाजनकत्वलक्षणाकांक्षायाः (सर्वत्राभावादिति) प्रकृतान्वय-
बोधो वैश्वदेवयागेन वाजिनान्वयबोधस्तदजनकत्वं वैश्वदेवयागेवाजिनान्वयबोधा-
त्पूर्वं वाजिनद्रव्येऽस्ति एवं प्रकृतान्वयबोध इन्द्रोपस्थाननन्द्या ऋचोऽन्वयबोध
स्तदजनकत्वमिन्द्रोपस्थाने ऐन्द्र्या ऋचोऽन्वयबोधात्पूर्वमैन्द्री मंत्रेऽस्तीति वाजिनादौ
सर्वत्र सत्त्वादित्यर्थः । ततोपि-घटः कर्मत्वमित्यादि शब्दादपि । स्वरूपायोग्यत्वात्-
शब्दबोधनिष्ठकार्यतानिरूपितशब्दनिष्ठकारणतावच्छेदकद्वितीयांतादिविलक्षणश-
ब्दत्वाभावात् (पुनरन्वयबोधापत्तिरिति) शंकाकर्तृनैयायिकमते त्वन्वयबोधोत्तर-
कालेयोग्यतादीनांसत्त्वेप्यन्वयबोधाननुभावकत्वरूपाकांक्षाभावान्नपुनरन्वयबोधइति-
भावः । अन्वयबोधाभावसहकृतेति-सामानाधिकरण्यसंबन्धेनान्वयबोधाभावविशिष्टजि-
ज्ञासाविषयत्वयोग्यत्वमित्यर्थः । नोक्तदोषः-विशेषणाभावेन विशिष्टाभावसत्त्वा-
त्पुनरन्वयबोधापत्तिरूपदोषो न (अन्वयबोधदर्शनादिति) तवमते पूर्वोक्ताकांक्षा-

भावेन पुनरन्वयबोधो न स्यादिति भावः । एवं—अन्वयबोधाभावसहकृतेति विशेषणादानेसति । पूर्वोक्ताकांक्षायाः शाब्दबुद्धिं प्रति हेतुत्वं तदा स्याद्यद्यन्वयबोधाभावस्य कारणतावच्छेदकत्वं स्यादन्वयबोधाभावस्य तु कारणतावच्छेदकत्वमेव नास्ति, यत्र स्वतंत्रकारणत्वं तत्र कारणतावच्छेदकत्वाभाव इति व्याप्तेरन्वयबोधः प्रतिबंधकस्तदाभावः कारणमित्यन्वयबोधाभावस्य प्रतिबंधकाभावत्वेन स्वातंत्र्येणैव कारणत्वादित्यभिप्रेत्य न स्यादिति प्रतिज्ञायां हेतुमाह (अन्वयबोधाभावस्येति) ॥

शि० म०—अन्यथासिद्धचभावसहकृतसिषाधयिषाविषयत्वयोग्यत्वमेवानुमितिहेतुः स्यात्तथाच सिषाधयिषाविरहसदकृतसिद्धचभावः पक्षतेति सिद्धान्तो भज्येत ततश्च न युक्तं जिज्ञासाविषयत्वयोग्यत्वमाकांक्षेति अत्र ब्रूमः जिज्ञासाविरहसहकृतान्वयबोधाभाव आकांक्षा अजिज्ञासितान्वयबोधके वाक्ये विशेष्याभावात्, जनितान्वयबोधे च विशेषणाभावात्, विशिष्टाभावसत्त्वेन नान्वयबोधानुपपत्तिः नचैवं घटः कर्मत्वमित्यादावपि तत्सत्त्वेनान्वयबोधापत्तिः क्रियाकर्मान्वयबोधविशेषे तादृशपदस्य स्वरूपायोग्यत्वात् । नच साकांक्षत्वेन तदप्यापाद्यमित्युक्तमिति वाच्यम् । अन्वयबोधविशेषे पदविशेषत्वेनैव हेतुत्वात्, ननु अजिज्ञासितेपि वाजिनादौ विशेष्याभावसत्त्वेन साकांक्षत्वापत्तौ बलाबलाधिकरणोक्तं नैराकांक्ष्यं विरुद्धयेतेति चेन्न, नहि नैराकांक्ष्यपदेन शाब्दज्ञानोपयोग्याकांक्षाभावस्तत्राभिप्रेतः किंतु श्रुतिकल्पनानुकूलजिज्ञासालक्षणाकांक्षाभावः ॥

म० प्र०—अन्यथा—प्रतिबंधकाभावास्य कारणतावच्छेदकत्वस्वीकारेननु प्रतिबंधकाभावस्य स्वतंत्रकारणत्वानभ्युपगमरूपलाघवेन सिद्धचभावसहकृतसिषाधयिषाविषयत्वयोग्यत्वस्यानुमितिहेतुत्वमस्तु को दोष इत्याशंक्याह (तथाचेति) सिद्धचभावसहकृतसिषाधयिषाविषयत्वयोग्यत्वस्यानुमितिहेतुत्वस्वीकारे सतीत्यर्थः । ततश्च—उक्तदोषवृंदादेव (जिज्ञासाविरहेति) पदार्थानां योन्वयस्तद्विषयिकावाक्यार्थयोर्योन्वयस्तद्विषयिका वा या जिज्ञासा तदभावविशिष्टो यः पदार्थवाक्यार्थान्यतरान्वयबोधः स शाब्दबुद्धिप्रतिबंधकस्तदभाव आकांक्षेत्यर्थः । अजिज्ञासितान्वयबोधके—मुमुक्षोरनिष्ठान्वयबोधजनके गणिकावाक्यादौ (विशेष्याभावादिति) स्वजनकतासंबंधेनान्वयबोधरूपविशेष्याभावादिशिष्टाभावसत्त्वेनेत्यर्थः । विशेषणाभावात्—जिज्ञासाविरहरूपविशेषणाभावात् । तत्सत्त्वेन—विशेषणाभावेन वा विशेष्याभावेन वा विशेषणविशेष्योभयाभावेन वा विशिष्टाभावसत्त्वात्पूर्वोक्ताकांक्षासत्त्वेन क्रियाकर्मान्वयबोधविशेषे—घटमानयेत्यादिवाक्यजन्ये निरूपकता संबंधेन घटकर्म-

तावदानयनमित्यादिवोधविशेषे । तादृशपदस्य-घटःकर्मत्वमित्यादिशब्दस्यतद-
पि-स्वरूपयोग्यत्वमपि, अन्वयबोधविशेषे-निरूपकतासंबन्धेन कर्मतावदानयनमि-
त्यन्वयबोधविशेषे । पदविशेषत्वेन-द्वितीयांतपदाव्यवहितोत्तरानयपदत्वेन (अजि-
ज्ञासितेपीति) वैश्वदेवयागे आमिक्षाया अन्वितत्वेन वैश्वदेवयागस्याजिज्ञासिते
वाजिनादौ जिज्ञासाविरहरूपाविशेषणसत्त्वेपि वैश्वदेवयागेन वाजिनान्वयबोधरूपविशे-
ष्याभावेन विशेष्याभावप्रयुक्तविशिष्टाभावसत्त्वेन वाजिनादौ साकांक्षत्वापत्त्या
नैराकांक्षमनुपपन्नं भवेदित्यर्थः । तत्र-वाजिनादौ (श्रुतिकल्पनानुकूलेति) वाजिनस्य
विश्वदेवशेषत्वबोधिका का श्रुतिरैन्द्री ऋच इन्द्रशेषत्वबोधिका का श्रुतिरित्येवं
श्रुतिकल्पनाजनकजिज्ञासालक्षणाकांक्षाभावो वाजिनादिनिष्ठो नैराकांक्ष्यशब्देना-
भिहित इत्यर्थः ॥

शि०म०-अन्यथाऽशब्दरूपे लिंगे प्रकरणादौ नैराकांक्ष्यवचनमस-
मंजसं प्रसज्येत, नच वाक्यस्य श्रुतिवत्प्रामाण्यान्न श्रुतिकल्पनापेक्षा
येन तदुपयोग्याकांक्षाभावपरोनैराकांक्ष्यशब्दः स्यादिति वाच्यम् ।
चोदनालक्षणोऽर्थो धर्म इति धर्मस्य श्रुतिप्रमाणत्वव्यवस्थापनेन
सर्वत्र श्रुतेरेव विनियोजकत्वात् । तदुक्तं बलाबलाधिकरणे भट्टपादैः ॥

विनियोत्क्री श्रुतिस्तावत्सर्वेष्वेतेषु सुस्फुटा ॥

धीस्तस्याः सन्निकर्षेण विप्रकर्षेणचस्थितेति ॥

ननु नैराकांक्षस्यानुमित्यर्थापत्त्योरदोषतया श्रुतिकल्पनाप्रतिबंध-
कत्वाभावाच्छाब्दज्ञानानुकूलाकांक्षाभावपर एव नैराकांक्ष्यशब्दस्त-
न्नेति चेत्सत्यम् ॥

म०प्र०-अन्यथा-नैराकांक्ष्यशब्देन शाब्दज्ञानोपयोग्याकांक्षाभावस्वीकारे (अस-
मंजसंप्रसज्येतेति) प्रसक्तं हि प्रतिषिध्यते इति न्यायात्कस्मिंश्चिद्विहिते प्रकरणादौ
च शाब्दज्ञानोपयोग्याकांक्षाप्रसक्त्यभावेन कस्मिंश्चिद्विहिते प्रकरणादौ च नैराकांक्ष्य-
वचनमनुपपन्नं स्यादिति भावः (वाक्यस्येति) यथाश्रुतेरज्ञातज्ञापकत्वरूपप्रामाण्य-
मितरनिरपेक्षतद्वाक्यस्यापि शब्दत्वाविशेषादितरनिरपेक्षाज्ञातज्ञापकत्वरूपप्रामा-
ण्यान्न श्रुतिकल्पनापेक्षा, येन श्रुतिकल्पनापेक्षावत्वरूपहेतुना तदुपयोग्याकांक्षाभा-
वपरः श्रुतिकल्पनाजनकाकांक्षाभावपरोनैराकांक्ष्यशब्दः स्यादित्यर्थः । चोदनालक्षणः-
चोदनाविधिः लक्षणं प्रमाणं यस्मिन् धर्मे स तथा विधिप्रमाणक इति यावत्
अर्थः-सुखाधिकदुःखाजनकः, श्रुतिप्रमाणत्वव्यवस्थापनेन-विधिप्रमाणकत्वं निरू-
पणेन । सर्वत्र-निखिलशेषेषु श्रुत्यादिषु विधिसर्वप्रमाणेषु मध्येइति वा (विनियो-
क्तीति) यतस्तस्याः श्रुतेर्धीज्ञानं सन्निकर्षेण-साक्षाद्विप्रकर्षेण-व्यवहितत्वेन लिंगा-

दिकल्पनानंतरं श्रुतिकल्पनया स्थितमतः सर्वेष्वेतेषु श्रुत्यादिनिखिलप्रमाणेषु मध्ये श्रुतिरेव विनियोज्यतीत्यर्थः । शब्दज्ञानानुकूलाकाक्षाभावपरनैराकांक्ष्यशब्दांगीकारेऽश-
रूपलिंगप्रकरणादौ नैराकांक्ष्यवचनं व्यर्थं स्याल्लिंगप्रकरणादावुक्तनैराकांक्ष्यस्य
वदसर्वदा सत्त्वादितादृशनैराकांक्ष्यस्य सर्वदा सत्त्वेन कदापि लिंगादिना श्रुतिकल्पनाच
न स्यात्तथाच लिङ्गप्रकरणादौ विनियोजकत्वमपि न स्यादित्यन्यथेत्यादिग्रन्थनिर्दिष्ट-
पूर्वोक्तदोषमुद्धर्तुकामः शंकते (नन्विति) अनुमित्यर्थापत्त्योः—स्योनंते सदनं कृणोमी-
त्यादिमंत्रः अनेन मंत्रेण पुरोडाशसदनं कुर्यादिति श्रुतिविहितपुरोडाशसदनकरणशेष-
त्ववान् मंत्रत्वे सति शेषत्वप्रकाशने समर्थत्वाद्यन्नैवं तन्नैवं घटादिवत् । यदि स्योनंते
सदनं कृणोमीत्यादि मंत्रनिष्ठपुरोडाशसदनकरणशेषत्वबोधिका श्रुतिर्न स्यात्तदैत-
न्मंत्रनिष्ठपुरोडाशसदनशेषत्वप्रकाशनसामर्थ्यं व्यर्थं स्यादित्येतन्मंत्रनिष्ठपुरोडाश-
सदनकरणशेषत्वप्रकाशनसामर्थ्यमेतन्मंत्रनिष्ठपुरोडाशसदनकरणविनियोगं बोधयं
तीं श्रुतिमंतरेण व्यर्थं सदुक्तमंत्रस्य पुरोडाशसदनकरणे विनियोजिकां श्रुतिं
कल्पयतीत्यनुमित्यर्थापत्तिरूपयोः श्रुतिकल्पनयोः (तत्रेति) लिंगप्रकरणादा-
वित्यर्थः । लिंगादिषु शाब्दज्ञानानुकूलाकाक्षाभावरूपनैराकांक्ष्यस्य सर्वदासत्त्वेपि
तादृशनैराकांक्ष्यस्य शाब्दज्ञानप्रतिबंधकत्वेन श्रुतिकल्पनारूपानुमित्यर्थापत्त्यप्रतिबं-
कत्वेन पुरुषेच्छया श्रुतिकल्पनासंभवेन कल्पितश्रुतिसंहकृतलिंगप्रकरणादीनां वि-
नियोजकत्वसंभवेनान्यथेत्यादि पूर्वग्रन्थोक्तदोषो नास्तीति शंकाकर्तुराशयः ॥

शि० म०—नैराकांक्ष्यं न दोष इति तथापि न कल्पिता श्रुतिर्विनि-
योजिका नैराकांक्ष्योत्तरकालं कल्पितस्य वचनस्य पौरुषत्वेनाप्रमाण-
त्वात् तदुक्तं मंत्राधिकरणे “निराकांक्ष्योत्तरकालं कल्पितमपि पौरुषे-
यत्वादप्रमाणं स्यात्” इति इयंचाकांक्षा स्वरूपसती हेतुः । नन्वित्यं
पक्षतापर्यवसन्नेति कथं शाब्दज्ञानासाधारणकारणमिति चेत् न, ताव-
द्विशेषणसंकरः । तत्र ह्यनुमितिगोचरेच्छासिषाधयिषाजिज्ञासातुशा-
ब्दज्ञानेच्छा अनेन शब्देनामुमर्थं जानीयामित्येवं रूपा नाप्यन्वय-
बोधाभावः साधारणमनुमितौ हि सिद्धिमात्रस्य प्रतिबंधकत्वात्
सिद्धयभावमात्रं हेतुः शाब्दज्ञाने तु तज्जन्यशाब्दज्ञानाभावः प्रमाणां-
तरेण वाक्यांतरेण वाऽवगतेपि वाक्यार्थज्ञानोत्पत्त्या फलबलेन तज्ज-
न्यशाब्दज्ञानस्यैव प्रतिबंधकत्वात् ॥

म० प्र०—नदोषः—अनुमित्यर्थापत्त्योर्दोषो न, वचनस्य—श्रुतिवचनस्य (अप्र-
माणत्वादिति) यद्यपि लिंगप्रकरणादिषु शाब्दज्ञानोपयोग्याकांक्षाभावरूपनैरा-
कांक्ष्यं न श्रुतिकल्पनाप्रतिबंधकमिति, सत्यं तथापि पुरुषेच्छया कल्पिता श्रुति-

विनियोजिका न भवति लिंगप्रकरणादिषु शाब्दज्ञानानुकूलाकांक्षाभावरूपनैराकांक्ष्योत्तरकालं पुरुषेच्छया कल्पितश्रुतेः पौरुषेयत्वादप्रमाणत्वेन कल्पितश्रुतिसहकृतनिराकांक्षलिङ्गादीनां विनियोजकत्वाभावेनान्यथेत्यादिपूर्वग्रंथोक्तदोषः पूर्वपक्षिणस्तदवस्थो मम तु लिंगप्रकरणादिषु श्रुतिकल्पनानुकूलजिज्ञासालक्षणाकांक्षायाः सत्त्वेन साकांक्षलिङ्गादिमूलककल्पनाविषयश्रुतेः प्रमाणत्वेन प्रमाणश्रुतिद्वारा लिंगप्रकरणादीनां विनियोजकत्वसंभवेन लिंगप्रकरणादीनां श्रुतिकल्पनाद्वारा विनियोजकत्वाभावरूपे दोषो नास्तीति सिद्धांतिन आशयः, कल्पितमपि—कल्पिकश्रुतिवचनमपि, इयं—जिज्ञासाविरहसहकृतान्वयबोधाभावरूपाकांक्षा, पक्षतापर्यवसन्ना—सिषाधयिषाविरहविशिष्टसिद्धयभावरूपपक्षतारूपा, इति—जिज्ञासाविरहसहकृतान्वयबोधाभावरूपाकांक्षायाः उक्तपक्षतारूपत्वात्, तत्र—सिषाधयिषाविरहविशिष्टसिद्धयभावरूपपक्षतायाम् सिद्धिमात्रस्य साध्यनिश्चयत्वावच्छिन्ननिखिलसाध्यनिश्चयस्य, सिद्धयभावमात्रम्—साध्यनिश्चयाभावत्वावच्छिन्नसाध्यनिश्चयाभावः, तज्जन्यशाब्दज्ञानाभावः—प्रकृतशब्दजन्यशाब्दज्ञानाभावः अस्यहेतुरित्यनेनान्वयः (प्रमाणां तरेणेति) प्रत्यक्षादिप्रमाणेन कलशवद्भूतलमित्यादिवाक्येन वा घटभूतलादिपदार्थज्ञानेपि पुनः केनचिद्वटवद्भूतलमित्यादिवाक्योच्चारणे कृते उच्चरितवाक्यार्थज्ञानोत्पत्त्या फलबलेन शाब्दज्ञानरूपकार्यानुपपत्त्या प्रकृतशब्दजन्यतद्विशेष्यकतत्प्रकारकशाब्दबोधं प्रति प्रकृतशब्दजन्यतद्विशेष्यकतत्प्रकारकशाब्दज्ञानस्यैव प्रतिबंधकत्वादित्यर्थः ॥

मू०—योग्यताच तात्पर्यविषयसंसर्गाबाधः वह्निना सिंचेदित्यादौ तादृशसंसर्गबाधान्नातिव्याप्तिः सप्रजापतिरात्मनो वपामुदखिददित्यादावपि तात्पर्यविषयीभूतपशु(वपायाग) प्राशस्त्याबाधात् योग्यता तत्त्वमस्यादिवाक्येष्वपि वाच्याभेदबाधेपि लक्ष्यस्वरूपाभेदे बाधाभावाद्योग्यता ॥

शि०म०—नचैवमन्वयबोधाभावस्य प्रागभावरूपतया नासाधारण्यं तत्तत्प्रागभावत्वेन साधारण्येपि विशेषणांतरविशिष्टतया तस्यासाधारणत्वात् तस्माज्जिज्ञासाविरहसहकृतान्वयबोधाभाव एवाकांक्षासैवच शाब्दज्ञानकारणमित्यास्तामतिविस्तरः । योग्यतां निरूपयति (योग्यताचेति) तात्पर्यविषयसंसर्गो योग्यतेत्यर्थः, तात्पर्यविषयपदस्य प्रयोजनमाह (सप्रजापतिरित्यादिना) संप्रदायमतेनाह (वाच्याभेदबाधेपीति) इयं योग्यता न स्वरूपसती हेतुः शाब्दभ्रमोच्छेदात् किंतु

ज्ञायमाना तज्ज्ञानं च संशयनिश्चयसाधारणं कारणं ततश्च तत्संशय विपर्यययोर्न शाब्दज्ञानानुपपत्तिः । प्राभाकरास्तु न पदजन्यपदार्थोपस्थितिः शाब्दज्ञानांगं किंतूपस्थितिमात्रं लाघवात् ॥

म० प्र०—(नचैवमिति) जिज्ञासाविरहविशिष्टान्वयबोधाभावरूपाकांक्षास्वीकारे नासाधारण्यं—आकांक्षायाः शाब्दबोधमात्रकारणत्वं न स्यात्प्रागभावस्य कार्य-त्वावच्छिन्ननिर्विलकार्यं प्रति कारणत्वेनान्वयबोधाभावस्य प्रागभावरूपत्वादित्यर्थः । तत्तत्प्रागभावत्वेन—तस्य तस्य प्रत्यक्षादिरूपान्वयबोधस्य यः प्रागभावस्तस्य प्रागभावत्वेन, विशेषणांतरविशिष्टतया—जिज्ञासाविरहरूपविशेषणांतरविशिष्टत्वेन, तस्य—अन्वयबोधाभावस्य । असाधारणत्वात्—शाब्दबोधमात्रकारणत्वात् (संप्रदायमतेनेति) परममूलकर्तृधर्मराजाध्वरींद्रमते शक्त्युपस्थितविशेष्ययोरेवाभेदान्वयेन वाच्यार्थाभेदाधेपीत्युक्त्यनुपपत्त्यालक्षणाभ्युपगंतृप्राचीनमते वाच्यार्थाभेदाधेपीत्याद्युक्तिसम्भवेन सम्प्रदायमतेनेत्युक्तमिति भावः (शाब्दभ्रमोच्छेदादिति) स्वरूपसत्त्याः योग्यतायाः शाब्दबोधहेतुत्वे वह्निना सिंचतीत्यादिवाक्यादूभ्रमात्मकशाब्दबोधो न स्याद्योग्यतायास्तत्राभावादित्यर्थः । साधारणम्—अन्यतरत् । तत्संशयविपर्यययोः—योग्यतासंशययोग्यतानिश्चयभ्रमान्यतरयोः सतोः, पदजन्यपदार्थोपस्थितिः—एकसंबन्धिज्ञानमपरसंबन्धिस्मारकमिति न्यायेन शक्ति-लक्षणान्यतरसंबन्धेन पदजन्यपदार्थस्मृतिः । उपस्थितिमात्रम्—केन चिच्चक्षुरादि-निमित्तेन पदार्थज्ञानमात्रम् ॥

मू०—आसत्तिश्चाव्यवधानेन पदजन्यपदार्थोपस्थितिः ॥

शि० म०—नचासत्तेः पदविशेषजन्योपस्थितित्वेनाहेतुत्वे घटः कर्मत्वमित्यादावन्वयबोधप्रसंगः तस्य स्वरूपायोग्यत्वात् नचैवमोदनं पचतीत्यत्र मानान्तरोपस्थितकलापस्याप्यन्वयबोधापत्तिः तात्पर्यज्ञानेनैव तन्नियमोपपत्तेः, अन्यथा दैववशस्मृतकलापपदोपस्थितस्य तवमतेप्यन्वयबोधापत्तिर्दुर्वारा किंच पदजन्यासा न शाब्दधीहेतुः द्वारमित्यादौ व्यभिचारात्, ततश्च न पदजन्या पदार्थोपस्थितिरासत्तिरिति तदेतन्निराचष्टे (आसत्तिश्चेति) अयंभावः पदज्ञानजन्यान्वयप्रतियोग्युपस्थितिरेवासत्तिः सैवचान्वयबोधांगं अन्यथा संस्कारोपस्थितं तीरमादाय घोषादिपदैरेवान्वयबोधसंभवे लक्षणोच्छेदापात्तः किंच यदि वृत्त्यानुपस्थितस्यान्वयबोधस्तदा समवायसंबन्धेन घटादिपदैरेवाकाशोपस्थितिसंभवादाकाशादिपदानां तत्र शक्तिः ॥

म० प्र०-तस्य-घटः कर्मत्वमित्यादि पदस्य (एवमिति) पदार्थोपस्थितेः पदविशेषकारणजन्योपस्थितित्वेन शाब्दबोधाहेतुत्वे, मानांतरोपस्थितकलापस्य-प्रत्यक्षादिप्रमाणांतरज्ञातस्य “कलापः संहतौ बर्हे कांच्यां भूषणतूणयोः” इति मेदिनी कोशोक्तसंहत्यादिपदार्थकलापस्योदनं पचतीति वाक्यादन्वयबोधापत्तिरित्यर्थः । तन्नियमोपपत्तेः-सस्य कलापान्वयबोधस्य नियमो नियमनं निवारणं तस्योपपत्तेः, अन्यथा-तात्पर्यज्ञानेन कलापान्वयबोधनिवारणानंगीकारे, उपस्थितस्य-स्मृतकलापस्य, सा-पदार्थोपस्थितिः, द्वारमित्यादौव्यभिचारात्-पिधानपदजन्यपिधानोपस्थित्यभावेपि पिधानरूपार्थाध्याहारेण द्वारमिति शब्दाच्छाब्दबोधसंभवेन व्यतिरेकव्यभिचारात्, तदेतत्-प्राभाकरोक्तम् । परममूले (अव्यवधानेनेति) अव्यवधानविशिष्टा या पदजन्यपदार्थोपस्थितिः सा आसत्तिरव्यवधानविशिष्ट्यत्पदं तज्जन्यपदार्थोपस्थितिरासत्तिरिति तु न गिरिभुक्तं वह्निमान् देवदत्तेनेत्यादौ गिरिभुक्तपदयोरव्यवधानसत्त्वेनातिव्याप्तेः, किंच मौनिकृतेरखासु पदाभावेन पदाव्यवधानासंभवादासत्त्यभावप्रसंगादव्यवधानवैशिष्ट्यस्य पदार्थोपस्थितावेवान्वय इत्यर्थः (पदज्ञानेति) पदज्ञानजन्याव्यवधानेनान्वयनिरूपकपदार्थोपस्थितिरित्यर्थः । सैव-उक्तासत्तिरेव, अन्वयबोधांगम्-वाक्यार्थबोधकारणम्, अन्यथा-शक्तिलक्षणान्यतररूपवृत्तिधीसहकृतपदज्ञानजन्यान्वयनिरूपकपदार्थोपस्थितिरूपासत्तेर्वाक्यार्थज्ञानकारणत्वानंगीकारेपदार्थज्ञानमात्रस्य वा क्यार्थज्ञानकारणत्वांगीकारे वा, समवायसंबंधेन-घटादिपदानामाकाशे समवायसंबंधसत्त्वेन आकाशादीत्यादिपदेन गगनादिपदानां ग्रहः, तत्र-आकाशे ॥

मू०-मानांतरेणोपस्थापितपदार्थस्यान्वयबोधाभावात्पदज

न्येति। अत एवाश्रुतपदार्थस्थलेतत्तत्पदाध्याहारः द्वारमित्यादौ ‘पिधेहि’ इति अत एव ‘इषेत्वा’ इत्यादौ ‘च्छिनन्नि’ इति पदाध्याहारः ॥

शि०म०-न कल्प्येत नच वृत्तिधीरपि शाब्दधीहेतुः, लाघवेन पदजन्यपदार्थोपस्थितित्वेन हेतुत्वे अतिरिक्तकारणाकल्पनादिति यदुक्तं द्वारमित्यादौ व्यभिचार इति तत्राह (अतएवेति) नचार्थविशिष्टपदकल्पनाद्वारमावश्यकार्थकल्पनमिति वाच्यम् । उक्तन्यायेन पदजन्यपदार्थोपस्थितित्वेन हेतुत्वसिद्धौ तत्कल्पनागौरवस्य प्रामाणिकत्वेनादायत्वात् । अन्यथा पिधानांशे शाब्दत्वं न स्यात्, अनुमितित्वे परामर्शजन्यत्ववच्छाब्दत्वे पदज्ञानजन्यत्वस्य प्रयोजकत्वात् (इषेत्वेत्यादाविति) भेदलक्षणे स्थितं समेषु वाक्येभेदः स्यात् ॥

म०प्र०—(नकल्प्येतेति) इदमुपलक्षणं वृत्त्यानुपस्थितस्याप्यन्वयबोधांगी-
कारे घटादिपदाद्धटादिपदानामाकाशे समवायसंबंधसत्त्वेनाकाशस्मृतौ घटमानये-
त्यादिवाक्यादांकाशान्वयबोधापत्तिरिति दूषणमपि द्रष्टव्यम् । उक्तदोषद्वयं पूर्व-
पक्षी निराकरोति (वृत्तिधीरपीति) शक्तिलक्षणान्यतरज्ञानमपीत्यर्थः । तथाच
घटादिपदानामाकाशे शक्तिलक्षणान्यतरज्ञानाभावेन घटमानयेत्यादिवाक्यान्नाका-
शशब्दबोधापत्तिरिति भावः (लाघवेनेति) वृत्तिधियः स्वातंत्र्येण कारणत्वे
गौरवं मम नयेतु वृत्तिधियः सहकारिकारणत्वान्न गौरवमिति भावः । अतिरिक्तकार-
णाकल्पनात्—आकांक्षाद्यतिरिक्तपदशक्तिज्ञानरूपशब्दस्वतंत्रकारणाकल्पनात्, कल्प-
नात्—अनुमित्यर्थापत्तिरूपज्ञानात् । उक्तन्यायेन—लक्षणोच्छेदापत्त्याऽऽकाशादिपदा-
नामाकाशेशक्तिकल्पनाभावरूपदूषणाभिधानेन च, तत्कल्पनागौरवस्य—यदि पिधे-
हीति पदं न स्यात्तदा द्वारकर्मकपिधानविषयकशब्दबुद्धिर्नोत्पद्येतातः पिधानबो-
धकक्रियापदमावश्यकमित्यर्थापत्तिरूपार्थविशिष्टपदकल्पनारूपगौरवज्ञानस्य अदो-
षत्वात्—कार्यकारणभावबुद्ध्यप्रतिबंधकत्वात्, अन्यथा—पिधेहि पदानध्याहारे ।
पदजन्येत्यस्यमानांतरोपस्थापितपदार्थान्वयबोधनिवर्त्तनरूपप्रयोजनमाह परममूले
(मानान्तरेणेति) शब्दप्रामाणातिरिक्तप्रत्यक्षादिप्रमाणेनेत्यर्थः । परममूले (अन्वय-
बोधाभावादिति) अन्वयबोधाभावमभिप्रेत्येत्यर्थः । परममूले, अंतरेण—मानांतरेणो-
पस्थापितपदार्थस्यान्वयबोधाभावादेव परममूले, अश्रुतपदार्थस्थले—विवक्षिताश्रुतप-
दार्थलौकिकवाक्ये । परममूले (तत्तत्पदाध्याहारइति) अस्याग्रेसंगच्छतेइतिशेषः मानां
तरेणोपस्थापितपदार्थस्यान्वयबोधाभावादेवविवक्षिताश्रुतपदार्थवैदिकवाक्येप्यन्वय-
योग्यपदार्थोपस्थापकपदाध्याहारः संगच्छते इत्याह परममूले (अतएवेति) भेद-
लक्षणे—मंत्रभेदप्रतिपादकधर्ममीमांसाद्वितीयाध्यायेप्रथमपादे । स्थितं—सव्यवहितव-
क्ष्यमाणसूत्रंविद्यमानम्, समेषु—स्वातंत्र्येण प्रकृतार्थबोधकत्वेनतुल्यमंत्रेषु परस्परनि-
रपेक्षमंत्रेष्विति वा वाक्यभेदः मंत्रभेदः ॥

शि०म०—यान्यसमवेतार्थानि वाचनिकविनियोगवन्ति यथा इषे-
त्वोर्जैत्वेत्यादीनि तेषु संदेहः किं प्राग् दृष्टार्थमंत्रावधेरेकमंत्रत्वमुत
यावदेवमिथस्संबंधमिषेत्वेति तावदेकं यजुः अन्यत्तु यजुरंतरमिति
किं प्राप्तमेकं यजुरिति कुतएकार्थत्वात् । नच निराकांक्षत्वान्नैकमंत्रत्वं
साकांक्षत्वे सत्येकप्रयोजनत्वस्यैवैकमंत्रत्वेतंत्रत्वादिति वाच्यम् । एकप्र-
योजनानां प्रत्येकं तत्साधनशक्त्यभावेन विभज्यमानसाकांक्षत्वात् ॥

म०प्र०—यानि—यादृशवाक्यानि । असमवेतार्थानि—ब्राह्मणभागेन विनियोगा-
त्पूर्वं असमवेतः काचित्क्रियायामनन्वितोर्थोयेषां तान्यसमवेतार्थानि क्रियान-

न्विता र्थानीति यावत् । वाचनिकविनियोगवन्ति-वचनादिष्वेति शाखामाच्छिनत्तीत्यादि ब्राह्मणवाक्यादागतो वाचनिको वाचनिकश्चासौविनियोगः शाखा च्छेदनादिभिः सह संबंधस्तद्वन्ति तेषु तादृशमंत्रेषु एषुमंत्रेषु कर्मसमवेतार्थप्रकाशकनिर्वपामीत्यादिक्रियापदमस्ति तेषु परिमाणसंशयाभावेपि यत्रेष्ट्वोर्जेत्वेत्यादिषु क्रियापदाभावेन लौकिकविनियोगनिश्चयाभावाद्वाचनिकविनियोगोऽवगम्यते तेषु परिमाणसंशयइत्यभिप्रेत्यसंशयस्वरूपमाह (किंप्रागित्यादिना) संहितायामिष्ट्वोर्जेत्वेत्यादिमंत्राणामग्रे दृष्टार्थकैकमंत्रोस्ति स एवावधिस्तन्मंत्ररूपावधेः प्रागित्यर्थः । यावदेव-यत्परिमाणकं । मिथस्संबंधम्-मिथः परस्परं संबंधो यस्य यजुषस्तन्मिथः संबंधं परस्परसंबंधवदिति यावत्, इषेत्वेति-इषेत्वेत्याकारकम् । तावत्-तत्परिमाणकम्, एकं-यजुः-एकमंत्रः । अन्यत्तु-ऊर्जेत्वेत्याकारकं तु, यजुरंतरम्-मंत्रांतरम् । एकंयजुः-दृष्टार्थमंत्रावधेः प्रागिष्ट्वोर्जेत्वेत्यादिपदसमुदाय एकमंत्रः । एकार्थत्वात्-एकादृष्टरूपप्रयोजनकल्पने लाघवेनादृष्टरूपैकप्रयोजनकत्वात् ऊरुप्रथस्वेत्यादिमंत्रवदिष्ट्वेत्यादिषु क्रियापदाभावेनेष्ट्वेत्यादिमंत्रार्थप्रतीत्यभावाद्विष्ट्वेत्यादीनामनुष्ठेयार्थस्मारकताऽसंभवेन नानेकमंत्रत्वमिति भावः । हे पुरोडाश ऊरु यथा स्यात्तथा, प्रथस्व-वृद्धिप्राप्नुहीति ऊरुप्रथस्व मंत्रार्थः । निराकांक्षत्वात्-इषेत्वेत्यादीनां भिन्नप्रयोजनकत्वेन परस्पराकांक्षाशून्यत्वात् नन्विष्ट्वेत्यादीनां निराकांक्षत्वेप्येकमंत्रत्वमस्तु को दोषः इत्याशंक्याह (साकांक्षत्वेसतीति) तंत्रत्वात्-प्रयोजकत्वात् इषेत्वेत्यादीनामदृष्टप्रयोजनकत्वेन परस्परसाकांक्षत्वेन निराकांक्षत्वमसिद्धमित्यभिप्रेत्य नचवाच्यमिति प्रतिज्ञायां हेतुमाह (एकप्रयोजनानामिति) एकप्रयोजनकानामंत्राणां मध्ये । प्रत्येकम्-एकैकमंत्रस्य । तत्साधनशक्त्यभावेन-एकादृष्टरूपार्थसंपादनसामर्थ्याभावेन विभज्यमानानां सतां वाक्यानां साकांक्षत्वादित्यर्थः । वाक्यानां विभागे सति साकांक्षत्वनिर्णयो भवतीति भावः ॥

शि०म०-नन्वसिद्धमेकप्रयोजनत्वं विनियोगभेदेन प्रयोजनभेदावगमात् । अन्यथा एकमंत्रत्वे प्रतीकभेदेन विनियोगभेद इषेत्वेति शाखामाच्छिनत्ति ऊर्जेत्वेत्यनुमार्ष्टीत्येवमादिः । कथं स्यादिति चेत् किमर्थाभिधानलक्षणप्रयोजनस्य भेदः उतादृष्टलक्षणस्य नाद्यः । वायवः स्थ इत्यादिवदिष्ट्वेत्यादावश्रुतक्रियापदे तदयोगात् । नच क्रियापदाध्याहारादर्थाभिधानभेद इति वाच्यम् । तत्र तदध्याहारकल्पनेगौरवान्मानाभावाच्च न द्वितीयः, कल्पनीयादृष्टस्य लाघवादेकस्यैव कल्प्यत्वात् । नच प्रतीकभेदेन विनियोगभेदानुपपत्तिः । मंत्रावृत्त्यापि तदुपपत्तेः । ततश्च मंत्रैक्यमित्येवमुत्सूत्रे पूर्वपक्षे प्राप्ते

ब्रूमः । इषेत्वेत्येकं यजुः । ऊर्चेत्वेत्यपरमिति युक्तं शब्दभेदेन भिन्नवाक्यरूपावगमेन निराकांक्षत्वात् । यत्त्वेकप्रयोजनत्वाद्विभज्यमानसाकांक्षत्वमिति तन्न ॥

म०प्र०—एकप्रयोजनत्वमु—इषेत्वेत्यादिवाक्यानामदृष्टरूपैकप्रयोजनकत्वमु । विनियोगभेदेन—शाखाच्छेदनादिभिः सहसंबंधभेदेन, अन्यथा—इषेत्वेत्यादीनामेकादृष्टरूपप्रयोजनकत्वस्वीकारे, प्रतीकभेदेन—इषेत्वेत्यादिरूपमंत्रबोधकेति शब्दघटितशब्दविशेषण । इत्येवमादिः—इत्येवमादिब्राह्मणवाक्यबोधितः (अर्थाभिधानेति) कर्मसमवेतार्थविषयकबोधजननेत्यर्थः (वायवइति) भोवायवो यूयंस्थितिं कुरुथेत्यर्थः । तदयोगात्—कर्मसमवेतार्थाभिधानलक्षणदृष्टप्रयोजनकत्वायोगात्, तत्र—इषेत्वेत्यादिमंत्रेषु (तदध्याहारेति) क्रियापदानुमित्यर्थापत्त्यन्यतरात्मकाध्याहारेत्यर्थः । मंत्रावृत्त्या—इषेत्वेत्याद्येकमंत्रस्य पुनः पाठेन । तदुपपत्तेः—शाखाच्छेदनादौ संबंधविशेषोपपत्तेः । उत्सूत्रे—सूत्रादुद्ग्रहीरुत्सूत्रं तस्मिन्सूत्रानुक्ते इति यावत् (इषेइति) हे शाखे इषेऽन्नाय त्वा त्वां छिन्नघ्नीत्यर्थः । एकंयजुः—एकमंत्रः । शब्दभेदेन—इषेत्वेतिशाखामाच्छिनत्तीत्यादिविनियोजकब्राह्मणवाक्यभेदेन । भिन्नवाक्यरूपावगमेन—इषेत्वेतिभिन्नं वाक्यमूर्जेत्वेतिभिन्नं वाक्यमिति भेदविशिष्टवाक्यानां स्वरूपनिश्चयेन (निराकांक्षत्वादिति) इषेत्वेत्यादीनां परस्पराकांक्षाभावादित्यर्थः । पूर्वपक्षिणैकप्रयोजनानामित्यादिवाक्येनेषेत्वेत्यादिवाक्यानां साकांक्षत्वमेकादृष्टप्रयोजनकत्वं चोक्तं तन्निराकरोति (यत्त्विति) ॥

मू०—अतएव विकृतिषु सूर्यायजुष्टं निर्वपामीति पदप्रयोगः ॥

शि०म०—प्रथममेव रूपभेदेन विनियोगप्रयोजनभेदसिद्धौ तदुत्तरकालीनस्य प्रयोजनकल्पनागौरवस्य तद्वेदापरिपन्थित्वात् । नच मंत्रभेदस्यादृष्टभेदेष्युपपत्तेः । कथमेतावताच्छिनन्नि अनुमाज्मीति क्रियापदाध्याहारसिद्धिरिति वाच्यम् । करणत्वेन चोदितेषु मंत्रेषु कल्पनीयस्यप्रयोदनस्य क्रियानिर्वर्तनोपायस्यैव कल्प्यत्वेनार्थप्रकाशनस्यैव तत्कार्यत्वकल्पनात् । तस्य च क्रियापदाध्याहारं विनानुपपत्तेः, यथाहुः । यावता विना चोदितकरणसामर्थ्यं नास्ति तावदनाम्नातमपि कल्पनीयं छिनघ्नीत्यादीति (विकृतिष्विति) ॥

म०प्र०—प्रथममेव—इषेत्वेत्यादीनां शाखाच्छेदनादिविनियोगभेदशाखाच्छेदनाद्यर्थाभिधानलक्षणप्रयोजनभेदकल्पनागौरवज्ञानात्प्रथममेव । रूपभेदेन—इषेत्वेति शाखामाच्छिनत्तीत्यादिविनियोजकब्राह्मणवाक्यस्वरूपभेदेन, विनियो-

अप्रयोजनभेदसिद्धौ-इषेत्वेत्यादीनां शाखाच्छेदनादिविनियोगभेदशाखाच्छेदना-
द्यर्थाभिधानलक्षणप्रयोजनभेदसिद्धौ विनियोगाभिन्नप्रयोजनभेदसिद्धाविति वा,
तदुत्तरकालीनस्य-रूपभेदेनेषेत्वेत्यादीनां शाखाच्छेदनाविनियोगभेदशाखाच्छेदना-
द्यर्थाभिधानलक्षणप्रयोजनभेदसिद्धयुत्तरकालीनस्य, प्रयोजनकल्पनागौरवस्य-
इषेत्वेत्यादीनां विनियोगप्रयोजनभेदकल्पनागौरवज्ञानस्य । तद्वेदापरिपंथित्वात्-
विनियोगभेदप्रयोजनभेदसिद्धचप्रतिबंधकत्वात् । एतावता-मंत्रभेदान्यथानुपप-
त्तिरूपहेतुना करणत्वेन, चोदितेषु-मंत्रो द्विविधः करणमंत्रोऽनुवादकमंत्रस्तयो-
र्मंत्रयोर्मध्ये करणमंत्रेषु ब्राह्मणवाक्येन च्छेदनादिक्रियाकरणत्वेन विहितेष्विषे-
त्वेत्यादिषु, कल्पनीयस्य-अनुमित्यर्थापत्त्यन्यतरात्मककल्पनायोग्यस्य । क्रिया-
निर्वर्तनोपायस्य-च्छेदनादिक्रियाजननानुकूलस्य, कल्प्यत्वेन-भट्टपादैर्बोधितत्वेन,
अर्थप्रकाशनस्यैव-मंत्रार्थज्ञानस्यैव । तत्कार्यत्वकल्पनात्-मंत्रकार्यत्वप्रकारका-
नुमित्यर्थापत्त्यन्यतरात्मकज्ञानात् । तस्यच-मंत्रार्थज्ञानलक्षणमंत्रप्रयोजनस्य तु
यावत्-यादृशशब्देन । चोदितकरणसामर्थ्य-ब्राह्मणवाक्यविहितकरणमंत्रनिष्ठार्थ-
प्रकाशनानुकूलसामर्थ्य । तावत्-तादृशशब्दस्वरूपम् । परममूले (अतएवेति)
शब्दाध्याहारस्य प्रामाणिकत्वादेव, विकृतिषु-सौर्ययागादिषु सूर्याय जुष्टं निर्व-
पामीतिपदप्रयोगः-अग्नये त्वा जुष्टं निर्वपामि व्रीहिणां मेधसुमनस्यमान इति
मंत्रयोरग्निपदव्रीहिपदस्थानेसूर्यपदनीवारपदप्रक्षेपसंभवेन सूर्याय जुष्टं निर्वपा-
मिनीवाराणां मेधसुमनस्यमान इत्यनयोर्मंत्रयोः स्वरूपं सम्भवतीत्यर्थः ॥

शि०म०-अग्नये त्वा जुष्टं निर्वपामीति व्रीहिणां मेधसुमनस्यमान
इति मंत्रावुदाहृत्य किमिमौ सौर्ययागादिषु ऊहितव्यावुत नेति
संशयेऽग्निव्रीहिपदयुक्तमंत्रयोर्द्रव्यदेवताप्रकाशकतया प्रकृतौ दृष्टा-
र्थकयोरप्येन्द्रागार्हपत्यप्रकाशकत्ववत् नीवारसूर्यादिप्रकाशकत्वस्य
गुणवृत्त्यैवोपपत्तेः । न तत्प्रकाशनार्थमूह इति प्राप्ययाग्निव्रीहिपदयो-
र्देवतादिवाचिपदविवक्षया प्रयुक्तयोरैद्रीवन्मंत्रस्वरूपविवक्षया प्रकृ-
तावप्रयुक्तया तत्स्थाने सूर्यनीवारपदप्रक्षेपो विकृताविति नवमे
राद्धांतितं तथाचार्थाध्याहारपक्षे मानांतरोपस्थितसूर्यादिकमादाय
मंत्रस्यान्वयबोधकत्वसंभवान्न सूर्यादि पदोहा प्राप्तिरित्येतदधिकरण-
विरोधः स्यादिति भावः नन्वासत्तिः पदजन्यत्वविशेषितापि न शाब्द
ज्ञानेहेतुः । अनासन्नेतद्भ्रमेण शादभ्रमाभावप्रसंगादिति चेत् न,
तात्पर्यभ्रमेण योग्यताभ्रमेण वा तदुपपत्तेः ॥

म०प्र०—(अग्नयेइति) हे पुरोडाश अग्नये—अग्निदेवतायै त्वा—त्वांजुष्टं प्रीतिपूर्वकं यथास्यात्तथा, निर्वपामि—संपादयामि प्रक्षिपामीति वा व्रीहीणां मेधो भो व्रीहीणां सारसुमनस्यमानः—सुष्ठुप्रसन्नस्त्वम्भवेत्यर्थः । उदाहृत्य—पठित्वा । ऊहितव्यौ—श्रुताग्न्यादिपदत्यागपूर्वकाश्रुतसूर्यादिपदांतरकल्पनरूपोहनव्यापारयोग्यौ, दृष्टाथ-कयोः—द्रव्यदेवताज्ञानलक्षणदृष्टप्रयोजनकयोः (ऐंद्र्याइति) यथेन्द्रपदस्येन्द्रलक्षणार्थप्रकाशकत्वेपि गौण्यावृत्त्येन्द्रसदृशगार्हपत्यसंज्ञकाग्निदेवताप्रकाशकत्वेनैन्द्र्याः कदाचनस्तरीरसि नैन्द्रसश्चसि दाशुषे इत्यृचो गार्हपत्यप्रकाशकत्वं तद्वदग्निपदव्रीहिपदयोरग्निव्रीहिलक्षणार्थप्रकाशकत्वेपि गौण्यावृत्त्या सूर्य्यनीवारबोधकत्वसंभवेनाग्न्यादिपदघटितोक्तमंत्रयोरपि सूर्य्यनीवारबोधकत्वोपपत्तोरित्यर्थः । तत्प्रकाशनार्थम्—सूर्यादिज्ञानार्थम् । ऊहः—श्रुताग्न्यादिपदत्यागपूर्वकाश्रुताग्न्यादिपदस्थानीयसूर्यादिपदकल्पनम् । प्रापय्य—पूर्वपक्षं कृत्वा, ऐंद्रीवत्—ऐन्द्र्यामृचीन्द्रशब्दस्य श्रुतेन्द्रपदातिरिक्तपदप्रक्षेपेणैंद्रीविलक्षणस्वरूपं न स्यादित्येंद्रीस्वरूपविवक्षया प्रयुक्तत्ववत् । तत्स्थाने—अग्न्यादिपदस्थाने (विकृताविति) विकृतिपठनीयाग्नयेत्वेत्यादिमंत्रयोरित्यर्थः । नवमे जैमिनीकृतधर्ममीमांसानवमाध्याये (मंत्रस्येति) किमिमावित्यादिपूर्ववाक्ये उभयोर्मंत्रयोः प्रकृतत्वेन मंत्रयोरित्यर्थः । अन्वयबोधकत्वसंभवात्—सूर्य्यनीवाराद्यन्वयबोधकत्वसंभवात् । * आसत्तिः—स्वरूपसत्यासत्तिः पदजन्यत्वविशेषितापि—पदजन्यत्वनिष्ठविशेषणतानिरूपितविशेष्यतावत्यपि अनासत्ते—आसत्तिशून्ययोर्गिरिर्भुक्तं बद्धिमान् देवदत्तेनेत्यत्रगिरिवद्धिमान् पदार्थयोर्भुक्तदेवदत्तपदार्थयोश्च । तद्भ्रमेण—आसत्तिभ्रमेण । शाब्दभ्रमाभावप्रसंगात्—पदार्थोपस्थितिरूपासत्तेः स्वरूपसत्याः शाब्दबोधहेतुत्वांगीकारेणासत्तिज्ञानस्य शाब्दबोधहेतुत्वानंगीकारादासत्तिभ्रमाच्छाब्दभ्रम इति प्राचीनगाथासिद्धशाब्दभ्रमाभावप्राप्तेः भ्रमात्मकशाब्दबोधं प्रति तात्पर्यभ्रमस्य योग्यताभ्रमस्य वा कारणतयोक्तप्राचीनगाथाया निर्युक्तिकत्वेनाश्रद्धेयत्वमित्यभिप्रेत्याह (नेति) तात्पर्यभ्रमेण गिरिर्भुक्तमिति पदयोः परस्परान्वययोग्यगिरिभुक्तपदार्थविषयकप्रतीतिजननयोग्यत्वमिति तात्पर्यभ्रमेणयोग्यताभ्रमेणगिरिभुक्तपदार्थोपरस्परान्वययोग्यावितियोग्यताभ्रमेण, तदुपपत्तेः—भ्रमात्मकशाब्दबोधोपपत्तेः अनासत्तेर्ये शाब्दबोध एव न भवति कचिद्भ्रमात्मकशाब्दबोधस्तु तात्पर्यादिभ्रमेणैव भवतीति भावः ।

मू०—पदार्थश्च द्विविधः शक्यो लक्ष्यश्चेति तत्र शक्तिर्नाम
पदानामर्थेषु मुख्यावृत्तिः

शि०म०—नचैवमासत्तेः स्वरूपसत्या हेतुत्वेविशेषणज्ञानत्वेन

कारणत्वापत्तौ शाब्दज्ञानासाधारणकारणत्वं न स्यादिति वाच्यं, पद-
ज्ञानजन्यपदार्थोपस्थितित्वेनैव हेतुत्वाभ्युपगमात् । अत एव विशे-
ष्यधीरपि शाब्दधीहेतुरिति दिक् । केचित्तु गौणीवृत्तिविषयस्यापि
पृथक्पदार्थतया तेन सह पदार्थस्य त्रैविध्यमिति तच्च गौण्या वृत्तेर्ल-
क्षितलक्षणांतर्भावस्य वक्ष्यमाणतया तद्विषयस्य पदार्थस्य लक्ष्य
एवांतर्भावादयुक्तमित्याशयेनाह (पदार्थश्चेति) पदनिष्ठवृत्तिविषय
इत्यर्थः । ननु गौणस्य लक्ष्यांतर्भावे लक्ष्यस्यापि तदंतर्भावावश्यं
भावात्तेन रूपेण विभागः किं न स्यादविशेषादित्याशंक्य शक्यो
गौणश्चेति विभागकरणे केवललक्षणाया गौण्यंतर्भावाभावेन लक्ष्या-
संग्रहापत्तिरित्यभिप्रेत्याह (शक्यइति) शक्तिविषयत्वं शक्यत्वं
तन्निरूपणाधीननिरूपणमित्यतस्तां निरूपयति (शक्तिर्नामेति)
लक्षणां व्यावर्तयति (मुख्येति) पदतत्संबंधिमात्रनिरूप्येत्यर्थः ॥

म०प्र०—पदज्ञानजन्यपदार्थोपस्थितित्वेनैवेति—यथाघटत्वावच्छिन्नघटानिष्ठका-
र्यतानिरूपितकपालनिष्ठकारणताकपालत्वावच्छिन्नैवनतुद्रव्यत्वाद्यवच्छिन्ना तथा
शाब्दबुद्धित्वावच्छिन्नशाब्दबुद्धिनिष्ठकार्यतानिरूपितपदज्ञानजन्यपदार्थोपस्थि-
तिनिष्ठकारणतापदज्ञानजन्यपदार्थोपस्थितित्वावच्छिन्नैव नतु विशेषणज्ञानत्वा-
वच्छिन्नान्यथाविशेष्यबोधकपदज्ञानजन्यविशेष्यधियः शब्दबुद्ध्यहेतुत्वापत्तिरिति
भावः । अतएव—पदज्ञानजन्यपदार्थोपस्थितित्वेनोपस्थितेः शाब्दबोधहेतुत्वादेव
विशेष्यधीरपि—कर्मत्वादीनां ज्ञानमपि, पृथक्, पदार्थतया—शक्यलक्ष्यपदार्था-
भ्यां भिन्नपदार्थत्वेन, तच्च—कैश्चिदुक्तम्, तद्विषयस्य—गौणीवृत्तिविषयस्य ।
गौणस्य—गौण्या वृत्त्या ज्ञातो गौणः तस्य गौणीवृत्तिविषयस्य (तदंत-
र्भावेति) गौणांतर्भावेत्यर्थः । तेनरूपेण—शक्यो गौणश्चेति गौणत्वेन रूपेण ।
अविशेषात्—गौणलक्ष्ययोः परस्परांतर्भावस्य तुल्यत्वाद् गौरवाभावस्य तुल्यत्वा-
दिति वा, लक्ष्यासंग्रहापत्तेः—केवललक्षणालक्ष्यस्य गौणपदेनाग्रहणापत्तेः (तन्नि-
रूपणेति) शक्तिनिरूपणेत्यर्थः । ताम्—शक्तिम् । परममूले (तत्रेति) शक्यल-
क्ष्ययोर्मध्ये शक्ये इत्यर्थः । वृत्तौ मुख्यत्वमेवाह (पदतत्संबंधिमात्रनिरूप्येति)
एतत्पदस्यैतदर्थेशक्तिरिति पदपदसंबन्धयथाभ्यामेव स्वरूपसंबन्धविशेषलक्षणानिरू-
प्यत्वसंबन्धवतीत्यर्थः । तथाच वृत्तित्वे सति पदपदार्थमात्रनिरूप्यत्वं शक्तित्व-
मिति भावः ॥

मू०—यथा घटपदस्य पृथुबुधोदराद्याकृतिविशिष्टे वस्तुविशेषे

वृत्तिः सा च शक्तिः पदार्थान्तरम् सिद्धान्ते कारणेषु
कार्यानुकूलशक्तिमात्रस्य पदार्थान्तरत्वात् ॥

शि०म०-लक्षणात् पदसंबन्धिपदार्थांतरेणान्वयानुपपत्त्यां च निरूप्येति नातिव्याप्तिः । प्राभाकरास्तु कार्यान्विते एवार्थे पदसामर्थ्यं नत्वितरान्विते केवले वा, तत्र पदानामज्ञातसंगतित्वादिति तदेतन्निराकरोति (अर्थेषुइति) विषयत्वं सप्तम्यर्थः । तथाचपदनिष्ठशक्तिः केवलार्थविषयिणीत्यर्थः।कार्यान्विते च शक्तिरग्रे निराकरिष्यते इति-भावः।शक्तिस्संकेतस्सच सर्वेश्वरेच्छा अनेनपदेनेममर्थजानीयादित्येवंरूपा नतु पदार्थान्तरं मानाभावादिति नैयायिकाः प्राहुः तान् प्रत्याह (साचशक्तिरिति) कैमुतिकन्यायमाह (सिद्धांतइति) नच कारणतावच्छेदकातिरिक्तशक्तौ मानाभावः दाहादिलक्षणकार्यानुपपत्तेरेवप्रमाणत्वात् । नच वह्निस्वरूपात्प्रतिबंधकाभावसहकृतात्तदुत्पत्तिःप्रतिबंधकाभावस्याभावतया अहेतुत्वात् ॥

म०प्र०-(पदसंबन्धीति)गंगादिपदसंबन्धिप्रवाहादिघोषादिपदार्थान्तरेत्येतदुभयनिरूपितान्वयानुपपत्तिनिरूप्या चकारेण गंगादिपदगंगादिपदलक्षणारूपसंबन्धवत्तीरादिपदार्थनिरूप्येत्यर्थः।तथाच गंगादिपदगंगादिपदवाच्यार्थसंबन्धितीरादिगंगादिपदवाच्यघोषादिपदार्थांतरान्वयानुपपत्तीति त्रितयनिरूप्या लक्षणेति भावः । कार्यान्विते-आनयनादिलक्षणकार्यसंबन्धे । इतरान्विते-क्रियेतरघटत्वादिसंबन्धे । केवले-इतरान्वितशुद्धव्यक्तौ । तत्र-केवलेतरान्वितयोः (केवलार्थेति) कार्यान्वितार्थेत्यर्थः।परममूले (पृथुबुधोदराद्याकृतिविशिष्टेइति) “बुधोगिरिशमूलयोः” इति हेमचंद्राभिधानादत्रबुधशब्दोऽधोभागवाचकः बुधंचोदरंच बुधोदरे पृथुनी चते बुधोदरे पृथुबुधोदरेपृथुबुधोदरे आदिर्येषामवयवानां तेपृथुबुधोदरादयः पृथुबुधोदरादिभिः सहिता आकृतिर्घटत्वादिजातिः पृथुबुधोदराद्याकृतिस्तया विशिष्टे इत्यर्थः।कार्येतरान्विते स्वमते शक्तिरिति भावः। परममूले (साचेति) कार्यान्वितार्थविषयिणी पदनिष्ठात्वित्यर्थः। कैमुतिकन्यायम्-येषां मते शक्तिमात्रस्य पदार्थांतरता तेषां मते पदनिष्ठा शक्तिः पदार्थान्तरमिति किमुद्वक्तव्यमित्यादिवाक्यघटककिमुच्छब्दादागतः कैमुतिकः कैमुतिकश्चासौ न्यायः पदनिष्ठशक्तेः पदार्थान्तरत्वं कैमुतिकन्यायस्तं(मानाभावइति)दाहोत्पत्तौ वह्निः समर्थइत्युक्तौ दाहनिष्ठकार्यं तानिरूपितवह्निनिष्ठकारणतावच्छेदकवह्निस्वलक्षणसामर्थ्यमेव वह्नौ भाति नतु तदतिरिक्तशक्तिरिति भावः । तदुत्पत्तिः-दाहोत्पत्तिः, अहेतुत्वात्-दाहकारणताऽभावात् ॥

शि०म०-अनुमानमपि ' वह्निरद्विष्टातीन्द्रियस्थितिस्थापकेतरभा-
वाश्रयः गुणित्वात् घटवत् ' ॥

न तस्यकार्यं करणं च विद्यते न तत्समश्चाभ्यधिकश्च दृश्यते ।
परास्य शक्तिर्विविधैव श्रूयते स्वाभाविकी ज्ञानबलक्रिया च ॥

शक्तयः सर्वभावानामचित्थज्ञानगोचराः ।

यतोऽतो ब्रह्मणस्तास्तु सर्गाद्याभवशक्तयः ॥

सर्वज्ञतातृप्तिरनादिबोधः स्वतंत्रता नित्यमलुप्तशक्तिः ।

इत्यादिश्रुतिस्मृतिवचनान्यपि शक्तौ मानं तदुक्तं चित्सुखाचार्यैः ॥

परास्यशक्तिर्विविधासर्गाद्याभावशक्तयः ।

इतिश्रुतिस्मृतिप्रमिताशक्तिः केन निवार्यते ॥

म०प्र०-(वह्निरिति) यथाश्रुतं गुरुत्वमादाय घटे साध्यसमन्वयो बोध्यः ।
वह्निव्यणुकेधनसंयोगमदृष्टवदात्मसंयोगं वाऽऽदाय सिद्धसाधनार्थांतरवारणायाद्वि-
ष्टेति वह्निनिष्ठोष्णस्पर्शमादाय सिद्धसाधनार्थांतरवारणायातीन्द्रियेति स्थितिस्था-
पकेनार्थांतरसिद्धसाधनवारणाय स्थितिस्थापकेतरेति स्वाश्रयसंयोगसंबंधेन वह्निवृ-
त्त्यदृष्टरूपप्रतिबंधकाभावेनार्थांतरसिद्धसाधनवारणाय भावेति स्वमदृष्टरूपप्रतिबंधका-
भावस्तदाश्रय आत्मा तस्य संयोगो वह्नाविति संबंधबोधकवाक्यार्थः । वह्निव्यणुके-
कत्वेन भर्जनकपालस्थवह्निनिष्ठानुद्धूतरूपेणवा सिद्धसाधनार्थांतरवारणाय भावपदेन
दाहानुकूलभावग्रहणस्यावश्यकत्वेन दाहानुकूलेति भावविशेषणेनैवस्थितिस्थाप-
केन सिद्धसाधनार्थांतरवारणसंभवात्साध्येस्थितिस्थापकप्रतियोगिकभेदो न निवे-
शनीयः, नचैवं जलादावुक्तसाध्याभावेन गुणित्वस्य सत्त्वेन च गुणित्वहेतौ साध्या-
भाववद्वृत्तित्वरूपो व्यभिचारइति वाच्यम्।गुणित्वशब्दस्य दाहजनकत्वसमानाधि-
करणकगुणित्वार्थकतया व्यभिचाराभावादिति (घटवदिति) गुरुत्वे दाहानुकूल-
त्वाभावेन गुरुत्वमादाय घटादौ साध्यसमन्वयाभावाल्लक्षणयाऽदृष्टवदात्मवदित्यर्थः।त-
थाचादृष्टमादायात्मनि साध्यसमन्वयइति(नतस्येति)तस्य-ईश्वरस्य,कार्यम्-स्थूलश-
रिरं,करणंच-इन्द्रियंच,नविद्यते-नभवति, अस्य-ईश्वरस्य, शक्तिः-मायाख्याशक्तिः
परा स्वकार्यपेक्षयोत्कृष्टा,विवधैव-विचित्रकार्यकारित्वान्नानाविधैव सात्वैतिहमात्र
सिद्धा न प्रमाणमात्रसिद्धेत्याह (श्रूयतेइति) ज्ञानलक्षणबलेन या सृष्टिक्रिया सापी-
श्वरस्य स्वाभाविकी अनादिरूपा तस्या मायात्मकत्वाद्यद्वा ज्ञानस्य चैतन्यस्य
बलं माया वृत्तिप्रतिविवितत्वं तस्य क्रियानाम्, विवत्वेन ब्रह्मणो जनकता ज्ञातृ-
त्वापि स्वाभाविकी।यद्वा ज्ञानलक्षणबलं सर्जनादिक्रियाच ब्रह्मणो यया मायया सा-
स्वाभाविकीति मायाविशेषणमित्यर्थः । अचिन्त्यज्ञानगोचराः-वीर्यादिपदार्थस्य

शरीरादिकार्यजनने कथं शक्तिरित्यर्चित्याश्च ता ज्ञानगोचरा अनुमित्यादिज्ञान-
विषया अर्चित्यज्ञानगोचराः । ताः—अचिन्त्यज्ञानगोचराः, सर्गाद्याः—सृष्ट्याद्यनुकू-
लाः भावशक्तयः—भावरूपाः शक्तयः । अलुप्तशक्तिरित्यस्याग्रे

अचिन्त्यशक्तिश्च विभोर्विधिज्ञाषडादुरंगानि महेश्वरस्य
इतिपाठो बोध्यः । विधिज्ञाः—वेदार्थज्ञाः (परास्यशक्तिरिति) अनेन “परास्य शक्ति
र्विविधैव श्रूयते” इत्यादि श्रुतिसूचनम् सर्गाद्याभावशक्तय इत्यनेन तु शक्तयः सर्व-
भावानामित्यादिस्मृतिसूचनमिति ध्येयम् ॥

मू०—साच तत्तत्पदजन्यपदार्थज्ञानरूपकार्यानुमेया तादृश
शक्तिविषयत्वं शक्यत्वम् ॥

शि०म०—ननु प्रमाणाभावान्नास्त्यर्थविषयिणी पदानां शक्तिः येन
सापदार्थांतरमिति विचार्यते इत्यत आह (साचेति) यद्वा नन्व
स्तुनिरुक्ताशक्तिस्तथापि शक्यत्वं दुर्वचनं न तावच्छक्तिविषयत्वम-
न्वयस्यापि शक्यत्वापत्तेर्नापि ज्ञायमानशक्तिविषयत्वं तथातज्ज्ञापकं
न तावत्प्रत्यक्षं गत्वादिवदनुपलम्भात्, नचानुमानं तद्व्याप्य लिंगाभा-
वादित्यत आह (साचेति । तादृशेति) ज्ञायमानेत्यर्थः । ननु व्यक्तिरे-
वनामाख्यातपदवाच्या आलम्भप्रोक्षणविशसनादिचोदनायाः गाम-
भ्याजेत्यादिलौकिकचोदनाया हननादिप्रतिषेधस्य च तत्रैव सम्भवात्,
कथं तर्हि जातिलाभ इतिचेत् आक्षेपात् ॥

म०प्र०—ननु पूर्वोक्तानुमानेन पूर्वोक्तश्रुतिस्मृतिभ्यां चार्थनिष्ठशक्तिरेव सिद्धा
नत्वर्थविषयिणी पदनिष्ठाशक्तिरपीत्यभिप्रेत्य शङ्कते (ननुप्रमाणाभावादिति) अर्थ-
विषयिण्यां पदानां शक्तौ मानाभावादित्यर्थः । येन—प्रमाणसिद्धपदनिष्ठशक्तिस-
द्भावेनहेतुना, सा—अर्थविषयिणीपदानांशक्तिः, तथा—शक्यत्वम्, तज्ज्ञापकम्—पदनि-
ष्ठशक्तिविषयकज्ञानजनकम् । प्रत्यक्षं—प्रत्यक्षप्रमाणम्, गत्वादिवत्—श्रौत्रजन्यगत्वा-
दिविषयकप्रत्यक्षात्मकोपलम्भवत्, अनुपलम्भात्—पदनिष्ठशक्तिविषयकप्रत्यक्षात्मक-
ज्ञानाभावात्, तद्व्याप्येति—शक्तिव्याप्येत्यर्थः । परममूले (अनुमेयेति) पदार्थज्ञानं
पदनिष्ठस्वानुकूलशक्तिपूर्वकं पदजन्यपदार्थज्ञानरूपकार्यत्वाद्यातिरेकेषट्वदिति
व्यतिरेकिलिंगजन्यानुमिति विषयेत्यर्थः । व्यक्तिरेव—धर्म्येव अत्र नामपदमुपलक्षणम्
नामोत्तरविधीयमानप्रत्ययस्यापि एवमाख्यातपदं धातुधातूत्तरविधीयमानप्रत्ययमा-
त्रस्योपलक्षणमिति ध्येयम् (आलम्भेति) आलम्भो हिंसनं स्पर्शनं वा प्रोक्षणं मंत्रोच्चारणपूर्व-
कजलसेकाक्रियाविशसनं हिंसनमेतद्विषयिकाग्निषोमीयं पशुमालभेत व्रीहिन् प्रोक्षती-

त्यादिनोदनाया इत्यर्थः। अभ्याज-आनय, हननादिप्रतिषेधस्य-ब्राह्मणं न हन्यात् न हिंस्यात्सर्वा भूतानीत्यादिहननादिप्रतिषेधस्य, तत्रैव-व्यक्तावेव, तर्हि-जादौ शक्त्य-
नङ्गीकारे, जातिलाभः-जातिविषयकज्ञानं (आक्षेपादिति) जातिभानं विनाव्यक्ति-
विषयकसविकल्पकभानमनुपपद्यमानं जातिभानं कल्पयतीत्यर्थापत्तिप्रमाणा
दित्यर्थः ॥

मू०-तच्च जातेरेव न व्यक्तेः व्यक्तीनामानंत्येन गुरुत्वात् । क
थं तर्हि गवादिपदाद्व्यक्तिभानमिति चेत् जातेर्व्यक्तिसमा
नसंवित्संवेद्यतयेति ब्रूमः ॥

श०म०-नच जातिरेववाच्या तत्संबंधाच्च व्यक्तिलाभ इति वैपरि-
त्यमपि जातेर्व्यक्तिव्यभिचारेण तदनाक्षेपकत्वात्, तस्मात् व्यक्तिरेव-
नामाख्यातपदवाच्या नेत्याह (तच्चेति) अयंभावः किं शुद्धव्यक्तेर्वा
च्यत्वं जातिविशिष्टव्यक्तेर्वा नाद्यः, शब्दान्निर्विकल्पकधीप्रसंगात्,
नद्वितीयः, नागृहीतविशेषणान्यायेन प्रथमगृहीतजातेरेव नामादिप
दवाच्यत्वौचित्यात्, किंच तवमतेपि संगतिग्रहः सर्वव्यक्तिविषयः
उत एकव्यक्तिविषयः नाद्यः, अतीतानागतव्यक्तीनामशक्यज्ञानत्वात्
नद्वितीयः । इयं व्यक्तिस्तद्विषया इयं नेत्यत्रनियामकाभावात् । भावे-
वा संगतिग्रहस्यान्यविषयत्वेनापूर्वव्यक्तिलाभाभावप्रसंगादिति । ननु
व्यक्तेर्नामादिपदाशक्यत्वे कथं तदुच्चारणानंतरं तत्प्रत्ययः कथं वा
पशुमानय पशुमालभेतेत्यादिचोदना, नचानेकव्यक्तिवाचकत्वे गौरवं
आलम्भादिचोदनानुपपत्त्या व्यक्तिवाचकत्वसिद्धौ तद्वौरवस्यादोष-
त्वादित्याशयेनाक्षिपति (कथंतर्हीति) जातिभानसामग्न्या व्यक्ति-
भासकत्वस्य प्रत्यक्षस्थले दर्शनेन जातिशक्तिज्ञानादुपपन्नो व्यक्ति-
लाभ इत्याह (जातेरिति) ॥

म०प्र०-तत्संबंधात्-जात्या साकं व्यक्तेस्तादात्म्यसंबंधान्मतांतरे समवायसं-
बंधात् । व्यक्तिव्यभिचारेण-घटध्वंसोत्तरकाले घटप्रागभावकालेच जातेर्धृतिमत्त्वेन ।
मीमांसकमतमाश्रित्यसमाधानमाह (नेत्याहेति । धीप्रसंगादिति) जातेः शब्दादनुप-
स्थितत्वादितिशेषः । नागृहीतविशेषणान्यायेन-नागृहीतविशेषणाविशिष्टबुद्धि-
रितिन्यायेन । तवमते-व्यक्तिशक्तिवादिनस्तवमते । संगतिग्रहः-शक्तिज्ञानम् । ननु
नियामकाभावादितिकथनमनुपपन्नं यत्र व्यवहारादिना शक्तिग्रहः सा व्यक्तिर्विष-
यो नान्येति नियामकसत्त्वादित्याशङ्क्याह (भावेवेति) अपूर्वव्यक्तिलाभाभावप्रसं-

ज्ञात-घटादिपदात्कदाचिदपि पूर्वाज्ञातघटादिविषयकबोधाभावप्रसंगात् (तदुच्चार-
णेति) नामाद्युच्चारणेत्यर्थः । तत्प्रत्ययः-व्यक्तिज्ञानम् । तद्वैरवस्य-अनेकव्यक्तिविष-
यकशक्तिकल्पनागौरवस्य, जातिभानसामग्र्याः-संयुक्ततादात्म्यरूपायाः प्रत्यक्षा-
त्मकजातिज्ञानसामग्र्याः । व्यक्तिभासकत्वस्य-व्यक्तिविषयकज्ञानजनकत्वस्य, प्रत्य-
क्षस्थले-घटत्वादिजातिप्रत्यक्षकाले (व्यक्तिलाभइति) व्यक्तिज्ञानमित्यर्थः । यथा-
जातिशक्तिज्ञानाज्जातेर्ज्ञानमेवं जातिशक्तिज्ञानादेवव्यक्तेरपि ज्ञानं संभवति जाति-
भानसामग्र्या व्यक्तिभासकत्वनियमादिति भावः । परममूले (जातेर्व्यक्तिसमानं सं-
वित्संवेद्यतयेति) जातिसंबन्धिनी या व्यक्तिस्तस्याः समाना एका संवित् शब्द-
जातिभानजनकजातिशक्तिज्ञानरूपासंवित्तया जन्यं यज्ज्ञानं जातिविषयकशब्दबो-
धरूपं ज्ञानं तद्विषयतया व्यक्तिविशेष्यकजातिप्रकारकशब्दबोधं प्रति जातिविषय-
कशक्तिज्ञानत्वेन हेतुत्वादित्यर्थः ॥

मू०-यद्वा गवादिपदानां व्यक्तौ शक्तिः स्वरूपसती नतु ज्ञाता
जातौ तु सा ज्ञाता हेतुः । नच व्यक्त्यंशे शक्तिज्ञानमपि
कारणंगौरवात् ॥

शि०म०-जातिव्यक्तयोरैक्यात्तयोरैकसंवित्तिवेद्यत्वं जातिभानसा-
मग्र्या व्यक्तिभानसामग्री नैयत्याद्वा जातिभानसामग्र्या व्यक्तिभा-
सकत्वनियमाद्वा नाद्यः । असिद्धेः न द्वितीयः । स्मृतिस्थले व्यभिचारा-
त् । प्रकृते व्यक्तिशक्तिज्ञानाभावेन तत्साहित्याभावाच्च न तृतीयः ।
अन्यभानसामग्र्या अन्यभासकत्वेऽतिप्रसंगात् । प्रत्यक्षस्थले च संयो-
गसंयुक्ततादात्म्यादेर्व्यक्तिजातिभासकत्वस्य सत्त्वात् ततश्च जाति-
भानसामग्र्या न व्यक्तिलाभ इत्यरुचेराह (यद्वेति) ननु गवादि-
पदानां शक्तिर्यदि व्यक्तावपि साज्ञायते एव अन्यथात्वप्रमाणिकत्वा-
पत्तिरित्याशंक्य शक्तिसत्त्वेपि तज्ज्ञानं न व्यक्तिशक्तिज्ञानत्वेन जाति-
विशिष्टविषयशक्तिज्ञानत्वेन वा हेतुः । किंतु जातिविषयशक्तिज्ञान-
त्वेन लाघवादित्याह (जाताविति) ॥

म० प्र०-एक्यात्-अभेदात्, नैयत्याद्वा-यदा जातिभासकसामग्री तदा व्यक्ति-
भानसामग्री यदा व्यक्तिभानसामग्री तदाजातिभानसामग्रीति तयोः सामग्र्योः
समव्यापकत्वाद्वा स्मृतिस्थले । व्यभिचारात्-यदा जातेरेव स्मृतिर्न व्यक्तेस्तदा-
व्यक्तिविषयकसंस्काररूपव्यक्तिभांसामग्र्यभावो यदा व्यक्तेरेव स्मरणं न जाते-
स्तदा जातिविषयकसंस्काररूपजातिभानसामग्र्यभाव इति जातिव्यक्तिभान-

सामग्र्योः प्रत्येकजातिव्यक्तिस्मृतिकाले परस्परव्यभिचारात्, प्रकृते-गवादि-
शब्दे, तत्साहित्याभावाच्च-जातिव्यक्तिभानसामग्र्योः जातिव्यक्तिशक्तिज्ञानरूप-
योरेककालवृत्तित्वरूपसाहित्याभावाच्च जातिव्यक्तिभानसामग्र्योः साहित्यं तदा
स्याद्यदि जातिशक्तिज्ञानवद्व्यक्तिशक्तिज्ञानमपि स्यात्तस्य त्वयानंगीकृतत्वेन
तयोः साहित्यं नास्तीति भावः, अतिप्रसंगात्-घटभासकसामग्र्याः पटभा-
सकत्वप्रसंगात् । जातिव्यक्तयोः प्रत्यक्षकालेजातिव्यक्तिभासकजाति शक्तिज्ञानरू-
पसामग्रीभिन्नसामग्र्याः संयुक्ततादात्म्यादेः सत्त्वेन शाब्दजातिभानजनकजातिश-
क्तिज्ञानरूपैकसामग्र्या न व्यक्तिभासकत्वमित्याह (प्रत्यक्षस्थलेइति) व्यक्ति
जात्योः प्रत्यक्षकाले इत्यर्थः । अत्र चकारस्य सत्त्वादित्यत ऊर्ध्वं संबंधो बोध्यः
(इत्यरुचेरिति) इदं ह्युपलक्षणं जातावेव गवादिशब्दशक्तिस्वीकारे गवादिपदात्क-
दापिव्यक्तिज्ञानं न स्यात्तत्कारणशक्तिज्ञानाभावादित्यरुचेरपीति । परममूले (स्वरू-
पसतीति) गवादिपदनिष्ठागवादिव्यक्तिविषयकसामर्थ्यरूपाशक्तिस्वरूपेण विद्यमा-
नैवशाब्दधीहेतुरित्यर्थः । अन्यथा-व्यक्तिशक्तिज्ञानानंगीकारे । शक्तिसत्त्वेपि
व्यक्तिशक्तिज्ञानसत्त्वेपि तज्ज्ञानंव्यक्तिशक्तिज्ञानं, हेतुः-शाब्दधीकारणम् (लाघ-
वादिति) प्रथमकल्पे व्यक्तीनामनंतत्वात्तज्ज्ञानस्यानंतत्वेन गौरवं द्वितीयेतु शरी-
रकृतगौरवं स्पष्टमेवेति भावः । परममूले, गौरवात्-उभयशक्तिज्ञानस्य कारणत्व-
कल्पने गौरवात् ॥

मू०--जातिशक्तिमत्त्वज्ञाने सति व्यक्तिशक्तिज्ञानं विना व्यक्ति
धीविलंबाभावाच्चातएव न्यायमतेपि अन्वये शक्तिः स्वरू
पसतीति सिद्धांतः ज्ञायमानशक्तिविषयत्वमेव वाच्यत्व
मिति जातिरेव वाच्या अथवा व्यक्तेर्लक्षणयावगमः ॥

शि०म०-(जातिशक्तिमत्त्वज्ञानइति) तथाचान्वयव्यतिरेकाभ्यां
जातिशक्तिज्ञानं व्यक्तिज्ञानेपि कारणमिति नातिप्रसंग इति भावः ।
ननु सा शक्तिरेकावा नानावा नान्त्यः । जातिव्यक्तितत्संबंधेषु प्रत्येक-
शक्तिकल्पनायां गौरवात् । नाद्यः । ज्ञायमानशक्तिविषयत्वेन व्यक्ते-
रपि शक्यत्वप्रसंग इत्यत आह (ज्ञायमानेति) पदशक्तिज्ञाननिष्ठ-
पदार्थोपस्थितिहेतुतावच्छेदकावच्छिन्नविषयतावच्छेदकत्वं शक्यत्व-
मित्यर्थः । ननु गवादिपदानांव्यक्तिशक्तौ मानाभावः, नचपदोच्चारणा-
नंतरं जातिप्रतीतिवत्तत्प्रतीतेरनुभवसिद्धत्वात्सैवमानमिति युक्तं
लक्षणयापि तदुपपत्तेः अन्यथा तीरादावपि स्वरूपसच्छक्त्यभ्युपगमा-

पत्तिः । अत एव नान्वयेऽपि पदस्य स्वरूपसती शक्तिः । तस्य वाक्य-
गम्यत्वेन पदस्य तत्र सामर्थ्याभावात् । नच वाक्ये शक्तिरिष्टा तस्मि-
न्पक्षेशक्तिविषयत्वं शक्यत्वमिति लक्षणमपि लघ्वित्यपरितोषादाह
(अथवेति) ननु शक्तिलक्षणाभ्यां जातिव्यक्त्युपस्थितौ युगपद्वृत्ति-
द्वयविरोधः ।

म० प्र०—नन्वावश्यकत्वादौरेवं न दोष इत्याशंक्याह । परममूले (जातीति)
जातिशक्तिज्ञानरूपाया जातिभासकसामग्र्याजातिभिन्नव्यक्तिभासकत्वस्वीकारेऽ
तिप्रसंग इति नाशंकनीयमित्याह (तथाचेति) व्यक्तिशक्तिज्ञानाभावेन व्यक्ति-
धीविलंबाभावे सतीत्यर्थः । अन्वयव्यतिरेकाभ्याम्—जातिशक्तिज्ञाने सति व्यक्ति-
ज्ञानं जातिशक्तिज्ञानाभावे व्यक्तिज्ञानाभाव इत्यन्वयव्यतिरेकाभ्याम् (नातिप्रसं-
गइति) अन्यत्रान्वयव्यतिरेकाभ्यां कार्यकारणभावस्यानिश्चितत्वादिति शेषः ।
तत्तद्व्यक्तिविषयकस्वरूपसच्छक्तिसहकृतजातिशक्तिज्ञानमेव व्यक्तिशब्दज्ञाने
कारणमिति भावः, ज्ञायमानशक्तिविषयत्वमित्यस्यार्थमाह (पदशक्तिज्ञाननिष्ठेति)
पदनिष्ठायाशक्तिस्तस्या यज्ज्ञानं घटोघटपदवाच्य इत्याद्याकारकं तन्निष्ठा या
पदार्थोपस्थितिहेतुता तस्या अवच्छेदकं पदशक्तिज्ञानत्वं तदवच्छिन्नं पदशक्ति-
ज्ञानं तस्यघटनिष्ठविषयता या अवच्छेदकत्वं घटत्वे इति लक्षणसमन्वयः । नच
पदशक्तिज्ञाननिष्ठपदार्थोपस्थितिहेतुतावच्छेदकावच्छिन्नविषयतायाः पदेऽपि सत्त्वा
त्तदवच्छेदकपदत्वस्यापि शक्यत्वं स्यादिति वाच्यम् । विषयतापदेन मुख्यविशे-
ष्यतारव्यविषयताया विवक्षितत्वान्मुख्यविशेष्यतारव्यविषयता घटादावेव न घट-
पदादाविति न पदत्वस्य शक्यत्वमिति, तत्प्रतीतिः—घटादिव्यक्तिज्ञानस्य, सैव-
घटादिव्यक्तिप्रतीतिरेव, तदुपपत्तेः—घटादिव्यक्तिप्रतीत्युपपत्तेः, अन्यथा—घटादि-
व्यक्तौ स्वरूपसच्छक्त्यभ्युपगमे, लक्षणया—घटादिव्यक्तिप्रतीत्यनङ्गीकारे इति-
वा, अतएव—वक्ष्यमाणहेतौरेव, तस्य—अन्वयस्य, तत्र—अन्वये नन्वन्वये वाक्यस्य-
शक्तिरस्त्वित्याशंक्याह (नचेति) अनन्यलभ्यस्यैव शब्दार्थत्वादिति शेषः,
तस्मिन्पक्षे—व्यक्तौस्वरूपसच्छक्त्यनङ्गीकारपक्षे, वृत्तिद्वयविरोधइति—इदंत्वापाततो
गंगायां घोषमत्स्यौ स्त इति वाक्ये गंगापदे वृत्तिद्वयाङ्गीकारादिति । परममूले
(लक्षणयावगमइति) तथाच घटत्वादिजातेः शक्त्योपस्थितिर्घटादिव्यक्तेस्तुलक्षण-
योपस्थितिरिति भावः ॥

मू०—यथा नीलो घट इत्यत्र नीलशब्दस्य नीलगुणविशिष्टे
लक्षणा, तथाजातिवाचकस्य तद्विशिष्टे लक्षणा, तदुक्तं

अनन्यलभ्यः पदार्थ इति एवं शक्यार्थो निरूपितः, अथ लक्ष्यपदार्थो निरूप्यते तत्र लक्षणा विषयो लक्ष्यः लक्षणाद्वि विधा केवललक्षणा लक्षितलक्षणाचेति, तत्र शक्यसाक्षात्संबंधः केवललक्षणा यथा गंगायां घोष इत्यत्र प्रवाहसाक्षात्संबंधिनि तीरे गंगापदस्य केवललक्षणा । यत्र शक्यपरंपरासंबंधेनार्थांतरप्रतीतिस्तत्र लक्षितलक्षणा यथा द्विरेफपदस्य रेफद्वयशक्तस्य भ्रमरपदघटितपरंपरासंबंधे नमधुकरेवृत्तिः ॥

शि०म०-नच लक्षणयोभयोरुपस्थितिः। अन्यलक्षणाया अन्यानुपस्थापकत्वात् जातेश्च शक्यत्वेन लक्षणायास्तद्विषयत्वायोगादित्याशंक्य स्वातंत्र्येण जातेश्च शक्यत्वेऽपि व्यक्तिविशेषणत्वेन व्यक्तिलक्षणाविषयत्वमविरुद्धमिति दृष्टान्तमाह (यथेति) लक्ष्यस्य शक्याधीननिरूपणत्वात् । तन्निरूपणानंतरं लक्ष्यार्थो निरूप्यते इति प्रतिजानीते (अथेति लक्षणेति) शक्यसंबंधो लक्षणातद्विषयो लक्ष्य इत्यर्थः (यत्रेति) शक्यपरंपरासंबंधो लक्षितलक्षणा यतस्तत्पदं स्वशक्यपरंपरासंबंधिनेवार्थं प्रत्यापयतीति नासंभवः । तादृशपदमुदाहरति (यथेति) ॥

म०प्र०-लक्षणया-घटादिव्यक्तौ लक्षणया, उभयोः-घटादिव्यक्तिघटत्वादिजात्योः । अन्यलक्षणायाः-घटादिव्यक्तिलक्षणायाः । अन्यानुपस्थापकत्वात्-घटत्वादिजातिविषयकज्ञानाजनकत्वात् (शक्यत्वेनेति) यस्य यत्पदशक्यत्वं तस्य तत्पदलक्षणाविषयत्वायोग्यत्वमिति भावः । स्वातंत्र्येण-व्यक्त्यविशेषणत्वेन । परममूले (तदुक्तमिति) मीमांसकैरिति शेषः । परममूले, अनन्यलभ्यः-लक्षणादिलभ्यभिन्नः, पदार्थः-पदशक्तिगम्यः, लक्ष्यस्य-लक्ष्यनिरूपणस्य, शक्याधीननिरूपणत्वात्-लक्षणाविषयो लक्ष्यो लक्षणाच्च शक्यसंबंध इति शक्यनिरूपणे हि लक्षणाज्ञानं तज्ज्ञाने हि लक्ष्यज्ञानमिति शक्याधीननिरूपणकत्वात् । परममूले (अथेति) शक्यनिरूपणानंतरमित्यर्थः । परममूले (तत्रेति) निरूपणीये लक्ष्ये सतीत्यर्थः । शक्यसंबंधः-गंगादिपदशक्यभागीरथखातावच्छिन्नजलप्रवाहादिप्रतियोगिकतीराद्यनुयोगिकः संबंधः । नच शक्यसंबंधरूपलक्षणायास्तीरादिवृत्तित्वेन कथं गंगादिपदवृत्तित्वमिति वाच्यं, स्वप्रतियोगिवाचकतादिसंबंधेन शक्यसंबंधरूपलक्षणाया पदवृत्तित्वादिति । परममूले

(तत्रेति) केवललक्षणालक्षितलक्षणयोर्मध्ये इत्यर्थः । लक्षितलक्षणोदाहरणासंभ-
वस्तु नाशंकनीय इत्याह (यतइति) तत्पदं द्विरेफादिपदंस्वशक्येन रेफद्वया-
दिना परंपरासंबन्धिं स्वशक्यघटितभ्रमरपदप्रतिपाद्यत्वादिरूपपरंपरासंबन्धवन्तमे-
वार्थं बोधयतीत्यर्थः । परममूले, भ्रमरपदघटितपरंपरासंबन्धेन-स्वशक्यघटितभ्रमर-
पदप्रतिपाद्यत्वादिसंबन्धेन ॥

मू०-गौण्यपि लक्षितलक्षणैव यथा सिंहो माणवक इत्यत्र
सिंहशब्दवाच्यसंबन्धिक्रौय्यादि संबन्धेन माणवकस्य
प्रतीतेः प्रकारान्तरेण लक्षणा त्रिविधा जहल्लक्षणाऽजह
ल्लक्षणा जहदजहल्लक्षणाचेति शक्यमनंतर्भाव्य यत्रार्थात्
रस्य प्रतीतिस्तत्र जहल्लक्षणा यथा विषंभुंक्ष्वेत्यत्र हि
स्वार्थं विहाय शत्रुगृहे भोजननिवृत्तिर्लक्षिता ॥

शि०म०-नन्विदं गौणी वृत्तावतिव्यापकं तस्या अपि सिंहशब्द-
वाच्यसिंहत्वसमानाधिकरणक्रौय्यादिसंबन्धेन देवदत्तप्रत्यायकत्वादि-
त्याशंक्य लक्ष्यत्वान्न दोष इत्याह (गौण्यपीति) शक्यसंबन्धिमात्र-
विषयावृत्तिर्जहल्लक्षणा साच यद्यपि गंगायां घोषः प्रतिवसतीत्यत्र
प्रसिद्धलक्षणास्थले गंगापदेपि तथापि गंगातीरत्वस्य पूर्वमुपस्थितस्य-
कदाचिल्लक्ष्यतावच्छेदकत्वात्साअजहत्स्वार्थापीतियत्र लक्षणाजहत्स्वा-
र्थैव तदुदाहरति (यथाविषंभुंक्ष्वेति) यद्यपि विषभक्षणं कर्त्तव्यत्वा-
न्वययोग्यं परंतु कृतं सत्सद्यो व्यापादयतीति नान्वयानुपपत्तिः ।
तथापिपितुःशत्रुगृहान्न भोजननिवृत्तौ तात्पर्यात्तदनुपपत्त्या वाक्यस्य
तत्र लक्षणेति ध्येयम् ॥

म०प्र०-क्रौय्यादिसंबन्धेन-क्रौय्यादिसजातीयक्रौय्यादिसंबन्धेन, इत्यत्र-इत्या-
कारकवाक्यघटकगंगापदे । स्थले-अधिकरणे, पूर्वमुपस्थितस्य-शाब्दबोधात्पूर्वं
ज्ञातस्य अजहत्स्वार्थेति गंगापदाच्छक्यार्थसंबन्धी यदि तीरत्वेन रूपेण गृहीत-
स्तदा गंगापदात्तीरत्वेन तीरबोधो यदितु गंगातीरत्वेन रूपेण गंगापदशक्या-
र्थसंबन्धी गृहीतस्तदातेनैव रूपेण गंगातीरस्मरणं शाब्दबोधश्च । नच गंगायां घोष
इत्यादौ गंगापदादंगतीरत्वेन बोधे गंगापदे जहत्स्वार्थत्वहानिरिति वाच्यम् । तीरत्वेन
तीरे गंगापदलक्षणायामेव जहत्स्वार्थत्वसंमतत्वादंगपदादंगतीरत्वेन तीरभाने-
त्वजहत्स्वार्थैवलक्षणा एवं यष्टीःप्रवेशय मंचाःक्रोशंतीत्यादावपि यष्ट्यादिपदादिना

यष्टिधरपुरुषमचस्थपुरुषत्वादिना पुरुषबोधेऽजहत्स्वार्थैवलक्षणेति भावः । कर्त-
व्यत्वान्वययोग्यम्-कृतिसाध्यत्वेन सहयो विषभक्षणस्यान्वयस्तद्योग्यम् परंतु-
किंतर्हि कृतंसत्-विषभक्षणं कृतिविषयःसत् । सद्यः-शीघ्रम् । व्यापादयति-मारय-
ति, तदनुपपत्त्या-पितुःशत्रुगृहान्नभोजननिवृत्तौ तात्पर्यानुपपत्त्या, वाक्यस्य-विषं-
भुंक्ष्वेतिवाक्यस्य । तत्र-शत्रुगृहान्नभोजननिवृत्तौ नच वाक्यस्य शक्याभावेन कथं
वाक्ये शक्यसंबंधरूपालक्षणेति वाच्यम्।शक्यसंबंधोलक्षणेत्यस्य ज्ञाप्यसंबंधोलक्षणे
त्यर्थकत्वेन वाक्यज्ञाप्येन विषभक्षणानुकूलकृतिमत्त्वादिस्वरूपेण संबंधस्यैका-
धिकरणवृत्तित्वरूपस्य शत्रुगृहान्नभोजननिवृत्तौ सत्त्वात् । नचेवमपि ज्ञाप्यार्थस्य
भक्षणस्य शत्रुगृहान्नभोजननिवृत्तौ प्रविष्टत्वादजहत्स्वार्थैव लक्षणास्यादिति वाच्यम्।
शत्रुगृहान्न भोजननिवृत्तावित्यस्य शत्रुगृहव्यवहारनिवृत्तावित्यर्थकत्वेन
जहत्स्वार्थायाः सम्भवादिति ॥

मू०-यत्र शक्यार्थमंतर्भाव्यैवार्थातरप्रतीतिस्तत्राजहल्लक्षणा
यथा शुक्लो घट इत्यत्र हि शुक्लशब्दः स्वार्थं शुक्लगुणमं
तर्भाव्यैव तद्वति द्रव्ये लक्षणया वर्तते यत्र हि विशिष्टवा
चकशब्दः स्वार्थैकदेशं विहायेकदेशे वर्तते तत्र जहदज
हल्लक्षणा यथा सोयंदेवदत्त इत्यत्र हि पदद्वयवाच्ययो
र्विशिष्टयोरैक्यानुपपत्त्या पदद्वयस्य विशेष्यमात्रपरत्वं
यथा वा तत्त्वमसि इत्यादौ तत्पदवाच्यस्य सर्वज्ञत्वादि
विशिष्टस्य त्वं पदवाच्येनान्तःकरणविशिष्टेनैक्यायोगादै
क्यसिद्ध्यर्थं स्वरूपे लक्षणेति सांप्रदायिकाः वयंतु ब्रूमः ।
सोयं देवदत्तस्तत्त्वमसीत्यादौ विशिष्टवाचकानां पदाना
मेकदेशपरत्वोपि न लक्षणा शक्त्युपस्थितविशिष्टयोरभे
दान्वयानुपपत्तौ विशेष्ययोः शक्त्युपस्थितयोरेवान्वयबो
धाविरोधात् । यथा घटोऽनित्य इत्यत्र घटपदवाच्यैकदेश
घटत्वस्यायोग्यत्वेपि योग्यघटव्यक्त्या सहानित्यत्वान्वयः ॥

शि०म०-(शक्यार्थमिति) शक्यार्थविशिष्टविषयत्वं लक्षणं तेन
काकेभ्यो दधिरक्षतामित्यत्र नातिव्याप्तिः काकादेः शक्यार्थस्य

विशेष्यत्वेन जहदजहलक्षणायास्तद्विशिष्टविषयत्वाभावात् (यत्र-
हीति) शक्यैकदेशमात्रविषयवृत्तित्वं जहदजहलक्षणां लक्षणमिह वि-
क्षितं नतु विशिष्टवाचकत्वघटितं तस्य व्यर्थत्वात् । नच काकेभ्यो
दधिरक्ष्यतामित्यत्राव्याप्तिः शुनकादेरेकदेशत्वाभावादिति वाच्यम् ।
सांप्रदायिकमते तस्यानुदाहरणत्वात्, ग्रंथकृन्मते तु शक्या शक्यवि-
शेष्यकवृत्तित्वस्य तल्लक्षणत्वात् । नन्वाकृतिः शब्दार्थ इत्युपगमादे-
वदत्तादेः शक्यैकदेशत्वाभावादसंभव इति चेन्नाकृतिविशिष्टव्यक्ति-
वाचकत्ववादिमतेनैतल्लक्षणप्रणयनात्, सिद्धान्ते च जहदजहलक्ष-
णाया एवासिद्धेः लक्षणात्रैविध्यस्य च मतांतराभिप्रायत्वात् ॥

म० प्र०—शक्यार्थविशिष्टविषयत्वम्—शक्यार्थनिरूपितवैशिष्ट्यवद्विषयकत्वं तेन
शक्यार्थविशिष्टविषयकत्वस्याजहलक्षणात्वेन, इत्यत्र—एतद्वाक्यघटककाकपदनि-
ष्ठजहदजहलक्षणायां । अतिव्याप्त्यभावे हेतुमाह (काकादेरिति) विशेष्यत्वेन—
दध्युपघातकत्वविशेषणविशेष्यत्वेन, तद्विशिष्टविषयत्वाभावात्—शक्यार्थविशिष्ट-
विषयकत्वाभावात् यतः काकादेर्दध्युपघातकत्वविशेषणविशेष्यत्वमतः काकपदनि-
ष्ठजहदजहलक्षणायां शक्यार्थविशिष्टविषयकत्वं नास्तीति भावः । अत्र काकपदे जह-
दजहलक्षणा कथनं तत्रातिव्याप्तिवारणं च स्वमतेनैव नतु सांप्रदायिकमतेन तन्मते
काकेभ्यो दधिरक्ष्यतामित्यत्र काकपदस्याजहलक्षणावत्त्वेन जहदजहलक्षणावत्त्वादि
कथनासंभवादिति बोध्यमिति, इह—मूले तस्य लक्षणे विशिष्टवाचकशब्दनिवेशस्य,
तस्य—काकपदस्य, आकृतिः—देवदत्तत्वादिजातिलक्षणो धर्मः, असंभवः—शक्यैक
देशमात्रविषयकवृत्तित्वमितिलक्षणासंभवः (एतल्लक्षणेति) शक्यैकदेशेत्या-
दिलक्षणेत्यर्थः । सिद्धान्ते—मूलकारमते (आसिद्धेरिति) तत्त्वमस्यादिवाक्यघटकतत्त्व-
मादिपदेष्विति शेषः । लक्षणात्रैविध्यस्य—तत्त्वमस्यादिवाक्यघटकत्वमादिपदेषु तृती-
यलक्षणाकथनस्य (मतांतरेति) सांप्रदायिकमतेत्यर्थः ॥

मू०—यत्र पदार्थैकदेशस्य विशेषणतयोपस्थितिः तत्रैव स्वातं
त्र्येणोपस्थितये लक्षणाभ्युपगमः यथा नित्यो घट इत्यत्र
घटपदात् घटत्वस्य शक्त्या स्वातंत्र्येणानुपस्थित्या तादृशो
पस्थित्यर्थं घटपस्य घटत्वे लक्षणा एवमेव तत्त्वमस्यादि
वाक्येपि न लक्षणाः शक्त्या स्वातंत्र्येणोपस्थितयोस्तत्त्वं
पदार्थयोरभेदान्वये बाधकाभावादन्यथा गेहे घटः घटे

रूपं घटमानयेत्यादौ घटत्वगेहत्वादेरभिमतान्वयबोधयोग्यतया तत्रापि घटादिपदानां विशेष्यमात्रपरत्वं लक्षणयैव स्यात् । तस्मात्तत्त्वमसीति वाक्ये आचार्याणां लक्षणोक्तिरभ्युपगमवादेन बोध्या ॥

शि०म०-ननु विशेषणपरेपि नित्यो घट इत्यादौ लक्षणा न स्यादविशेषादित्यत आह (यत्रपदार्थैकदेशस्येति । स्वातंत्र्येणेति) विशेषणत्वेन शक्त्युपस्थितस्य घटत्वादेरन्यान्विततयानिराकाङ्क्षत्वेन स्वतंत्रोपस्थितेराकाङ्क्षोत्थापकतया तस्या एवान्वयबोधांगत्वादिति भावः । ननु विशिष्टवाचकपदस्य विशेष्यपरत्वेपि लक्षणैव, तदेकदेशत्वसाम्याल्लाघवेन शक्यैकदेशपरत्वस्य तत्र प्रयोजकत्वात् अत एव न्यायः पदार्थः पदार्थेनान्वेति, ननु तदेकदेशेनेति तथाचानित्यो घटः सोऽयं देवदत्तस्तत्त्वमसीत्यादावपि लक्षणेत्यत आह (अन्यथेति घटादिपदानामिति) नचात्राप्यनुमतिः अपसिद्धांताद्विशेष्यस्यैकदेशत्वेपि शक्त्यैव स्वातंत्र्येणोपस्थिततया अन्वयबोधोपपत्तौ पुनस्तदुपस्थितये एवलक्षणाकल्पनस्याप्रामाणिकत्वाच्चेति भावः ॥

म०प्र०-विशेषणपरे-विशेषणे घटत्वादि विशेषणे परं तात्पर्यं यस्य पदस्य वाक्यस्य वा तत्तथा तस्मिन्, अविशेषात्-एकदेशपरत्वस्य तुल्यत्वात्, अन्यान्विततया-व्यक्त्यन्विततया, आकाङ्क्षोत्थापकतया-मम कुत्रान्वयो भवतीत्याकाङ्क्षोत्पादकतया तस्य एव-स्वातंत्र्येणोपस्थितेरेव । परममूले(यत्रेति) यस्मिन्विशेषणपरे वाक्ये इत्यर्थः । परममूले(तत्रैवेति) तादृशविशेषणपरवाक्यघटकपदे एवेत्यर्थः । परममूले(लक्षणाभ्युपगमइति) स्वातंत्र्येणोपस्थितपदार्थस्यान्वययोग्यत्वाद्यस्मिन्वाक्ये पदार्थैकदेशस्य शक्त्यैव स्वातंत्र्येणोपस्थितिर्न तादृशवाक्यघटकपदे शक्यैकदेशमात्रविषयवृत्तित्वरूपजहदजहलक्षणा यादृशवाक्ये पदार्थैकदेशस्य शक्त्याविशेषणतयोपस्थितिस्तादृशवाक्यघटकपदे पदार्थः पदार्थेनान्वेति ननु पदार्थैकदेशेनेति न्यायात्स्वातंत्र्येणोपस्थितपदार्थस्यान्वययोग्यत्वात्पदार्थैकदेशस्य स्वातंत्र्येणोपस्थितये शक्यैकदेशमात्रविषयवृत्तित्वरूपजहदजहलक्षणाभ्युपगम इति भावः । तदेकदेशत्वसाम्यात्-विशेष्यविशेषणपरपदयोः शक्यैकदेशपरत्वस्य तुल्यत्वात्, लाघवेन-पदस्य विशेषणपरत्वे सति शक्यैकदेशपरत्वपेक्षया शक्यैकदेशपरत्वेलाघवेन, तत्र-जहदजहलक्षणायाम् अतएव-विशेष्यविशेषणपरोभयविधशब्दे जहदजहलक्षणास्वीकारादेव (न्यायइति) विशेष्यपरपदे जहदजहलक्षणास्वीकारे हि लक्ष्यव्यक्त्यं-

शस्य पदार्थत्वेनानित्यादिपदार्थेन सहघटपदत्वविशिष्टैकदेशघटादेरन्वयोपि संभवाति । अन्यथा घटपदवाच्यघटत्वविशिष्टैकदेशघटादेः पदार्थैकदेशत्वेनानित्यादिपदार्थेन सह घटपदवाच्यघटत्वविशिष्टैकदेशघटादेरन्वयो न स्यादिति भावः । परममूले (एवमेवेति) विशेषणस्य स्वातंत्र्येणोपस्थितये विशेषणपरपदे एवलक्षणाभ्युपगमेन विशेष्यपरपदे लक्षणानभ्युपगमप्रकारेणैवेत्यर्थः । परममूले (वाक्येपीति) वाक्यघटकतत्त्वं पदयो रपीत्यर्थः । परममूले (अन्यथेति) विशेष्यपरपदेपि लक्षणास्वीकारे इत्यर्थः । परम मूले (इतिवाक्येइति) एतादृशवाक्यघटकतत्त्वं पदयोरित्यर्थः । अत्रापि लक्षणयाघ-
टादिपदानां विशेष्यमात्रपरत्वमित्यस्मिन्नर्थेपि, अनुमतिः—संमतिः ॥

मू०—जहदजहल्लक्षणादाहरणं तु काकेभ्यो दधिरक्षतामित्या दिकमेव तत्र शक्यकाकपरित्यागेनाशक्यदध्युपघातक त्वपुरस्कारेणाकाके काके च काकशब्दस्य प्रवृत्तेः । लक्ष-
णा बीजं तु तात्पर्यानुपपत्तिरेव न त्वन्वयानुपपत्तिः । काकेभ्यो दधिरक्षतामित्यत्रान्वयानुपपत्त्यभावात् । गंगायां घोष इत्यादौ तात्पर्यानुपपत्तेरपि संभवात् । लक्षणा च न पदमात्रवृत्तिः किंतु वाक्यवृत्तिरपि ॥

शि०म०—तर्हि जहदजहल्लक्षणाया निर्विषयत्वापत्तिरित्याशंक्य विशिष्टवाचकत्ववादिमतेन स्वयं तद्विषयमाह (जहदजहल्लक्षणादाह-
रणंत्विति) छत्रिणो यांतीत्यादिकमादिपदग्राह्यं (शक्येति) शक्य-
तावच्छेदकेत्यर्थः । ननु काकेभ्यो दधिरक्षतामित्यादौ लक्षणाया न शक्यसंबन्धिमात्रविषयत्वं जहल्लक्षणात्वप्रसंगात् । नच शक्या-
शक्यविषयत्वं तदनुगतलक्ष्यतावच्छेदकस्याप्रतीतिरित्याशंक्य दध्यु-
पघातकत्वमेव स्वार्थसंबन्धिशक्याशक्यवृत्तिलक्ष्यतावच्छेदकमित्याह
(अशक्येति) एवंलक्षणानिरूपिता संप्रति तद्वीजं निरूपयति
(लक्षणाबीजंत्विति) एवकारव्यावर्त्यमाह (नत्विति) किमन्वयानु-
पपत्तिस्तद्वीजं तात्पर्यविषयान्वयानुपपत्तिर्वा नाद्य इत्याह (काके-
भ्येति) न द्वितीयः लाघवावश्यकत्वाभ्यां तात्पर्यानुपपत्तेरेव लक्ष-
णाबीजत्वौचित्यात् । ननु तात्पर्यविषयान्वयानुपपत्तिर्गुर्वपि गंगायां घोष इत्यादौ क्लृप्तत्वाल्लक्षणबीजं ननु तात्पर्यानुपपत्तिरित्यत आह
(गंगायामिति) लक्षणापदमात्रवृत्तिवृत्तित्वाच्छक्तिवदिति नैयायि-

कास्तान्प्रत्याह (लक्षणाचेति) उक्तानुमानं च शक्तित्वेन सोपाधिकमिति भावः ॥

म० प्र० तर्हि—तत्त्वं पदादौ जहदजहलक्षणानङ्गीकारे, जहदजहलक्षणाया-
शक्याशक्यविशेष्यकवृत्तित्वरूपजहदजहलक्षणायाः, निर्विषयत्वापत्तिः—विषयोदा-
हरणयोरभावापत्तिः (छत्रिणो यांतीत्यादिकमिति) अत्र छत्रिपदस्यैकसार्थवाहिषु
लक्षणैकसार्थवाहित्वेन रूपेण छत्रितदन्ययोर्बोधाच्छत्रिशब्दे लक्षणाभिधानं तु
वाक्यलक्षणावादिमताभिप्रायेण नैयायिकमते तु छत्रपदस्यैकसार्थवादित्वे लक्षणा-
प्रत्ययार्थश्च संबंधी तथाचैकसार्थवंतो गच्छंतीत्यन्वयबोधः एकसार्थवाहित्वं चैक-
सार्थ एव न त्वेकसार्थगंतृत्वमेकसार्थवाहित्वस्यैकसार्थगंतृत्वरूपत्वेहि छत्रशब्दल-
क्ष्यार्थस्य नैराकाङ्क्षेण यांतीत्यनेनानन्वयापत्तेरिति (तदनुगतेति) शक्याशक्य-
वृत्तीत्यर्थः (स्वार्थेति) काकादिपदार्थेत्यर्थः । परममूले (अकाकेइति) दध्युप-
घातके शुनकादावित्यर्थः (तात्पर्य्यविषयति) वक्त्रिच्छारूपतात्पर्य्यविषयतीरा
दीत्यर्थः । शक्तित्वेनसोपाधिको—शक्तित्वाभिन्नोपाधिविशिष्टं नचपदमात्रवृत्तित्व-
स्य पदत्वे सत्त्वेन पदत्वे शक्तित्वाभावेन च शक्तित्वस्य साध्याव्यापकत्वमिति
वाच्यं, साधनावच्छिन्नसाध्यव्यापकत्वस्य विवक्षितत्वात् ॥

मू०—यथा गंभीरायां नद्यां घोष इत्यत्र गम्भीरायां नद्यामिति
पदद्वयसमुदायस्य तीरे लक्षणा, ननु वाक्यस्याशक्ततया
कथं शक्यसंबंधरूपा लक्षणा 'उच्यते' शक्त्या यत्पदसम्ब-
न्धेन ज्ञाप्यते तत्संबंधो लक्षणा शक्तिज्ञाप्यश्च यथा
पदार्थः तथा वाक्यार्थोपीति ॥

शि० म०—ननु शक्तेः पदमात्रवृत्तित्वे शक्तित्वं न प्रयोजकं लाघवेन
सामान्यधर्मस्य वृत्तित्वस्यैव तत्प्रयोजकत्वादित्याशंक्य चित्रगुमा-
नय गंभीरायां नद्यां घोष इत्यादौ गवादिपदे लक्षणा न चित्रादि पदे
इत्यत्र नियामकाभावेन पदसमुदाये एव तत्र लक्षणायास्त्वया स्वीक-
र्त्तव्यतया गुर्वपि शक्तित्वं तत्र प्रयोजकमित्याह (यथागंभीराया-
मिति) शक्यसंबंधो लक्षणावाक्ये च शक्त्यनाश्रयतत्कल्पनं बाधित-
मिति चोदयति (नन्विति) शक्यसंबंध एव लक्षणा स्वशक्तिज्ञाप्यं
चेह शक्यपदेन विवक्षितं शक्तिज्ञाप्यश्च पदार्थज्ञानद्वारा वाक्यार्थो-
पीति वाक्ये लक्षणायुक्तेत्याह (उच्यतेइति) ननु शक्यसंबंधत्वापे-

क्षया स्वशक्तिज्ञाप्यसंबंधत्वं गुर्विति चेन्न, वाक्यलक्षणायाः प्रमाणान्तरसिद्धत्वेन तत्साधारणगुरुलक्षणप्रणयनस्य न्याय्यत्वात् । नच ज्ञाप्यसंबंधत्वमेव लक्षणालक्षणमस्तु तस्य वाक्यलक्षणासाधारणत्वात्तच्च लक्षणे स्वशक्तिपदं व्यर्थमिति वाच्यम् ॥

म० प्र०—उपाधेः साध्यव्यापकत्वे सति साध्यव्याप्यत्वरूपसाध्यसमनियतत्व-नियमाच्छक्तित्वस्योक्तसाध्यसमनियतत्वाभावेन नोपाधित्वमित्याभिप्रेत्याशङ्कते (ननुशक्तेरिति) लाघवेन—लक्षणाभिन्नत्वे सति वृत्तित्वस्य शक्तित्वस्वरूपत्वाल्लक्षणाभिन्नत्वे सति वृत्तित्वरूपशक्तित्वस्य पदमात्रवृत्तित्वप्रयोजकत्वापेक्षया सामान्यधर्म-वृत्तित्वस्य पदमात्रवृत्तित्वप्रयोजकत्वे लाघवेन । अस्याग्रे संभवति सामान्यधर्मे विशेषधर्मे तदन्याय्यमिति न्यायात् । संभवति लघौ गुरौ तदन्याय्यमिति न्यायाच्चेति शेषः, तत्प्रयोजकत्वात्—पदमात्रवृत्तित्वप्रयोजकत्वात्, तत्र—चित्रगुमानयेत्यादिवाक्ये, गुर्वपि—वृत्तित्वापेक्षया गुरुभूतमापि, तत्र—पदमात्रवृत्तित्वे, तत्कल्पनमु शक्यसंबंधरूपलक्षणाकल्पनम्, बाधितम्—अनुपपन्नम्, स्वशक्तिज्ञाप्यं—पदशक्तिज्ञानजन्यज्ञानविषयः, इह—लक्षणालक्षणवाक्ये, पदार्थज्ञानद्वारा—पदार्थोपस्थितिद्वारा । परममूले (शक्त्यायत्पदसंबंधेनेति) पदसंबंधेन शक्त्यापदनिष्ठार्थसंबंधरूपया शक्त्या, यज्ज्ञाप्यते—स्वज्ञानजन्यज्ञानविषयी क्रियते तत्संबंधो लक्षणेत्यर्थः । शक्यसंबंध-त्वापेक्षया—शक्यसंबंधत्वरूपलक्षणालक्षणापेक्षया, स्वशक्तिज्ञाप्यसंबंधत्वं—पदशक्ति-ज्ञानजन्यज्ञानविषयसंबंधत्वरूपलक्षणालक्षणम् (प्रमाणांतरेति) लक्षणावाक्य-वृत्तिः शक्तिभिन्नत्वे सति वृत्तित्वाद्यंजनावद्गंभीरायां नद्यामित्यादिपदसमुदायो लक्षणावान् शब्दत्वाद्गंगायां घोष इत्यत्र गंगापदवदित्यादिनियामकाभावसहकृता-नुमानप्रमाणातिरिक्तेन शब्दभावनायामर्थवादवाक्यज्ञाप्यप्राशस्त्यमिति कर्त्तव्य-तात्वेनान्वेतीत्यादिप्राचीनवाक्यरूपेण प्रमाणांतरेण सिद्धत्वेन निश्चितत्वेनेत्यर्थः (तत्साधारणेति) वाक्यलक्षणावृत्तित्यर्थः । ज्ञाप्यसंबंधत्वम्—पदार्थोपस्थितिरूप-ज्ञानजन्यशाब्दज्ञानविषयसंबंधत्वम्, तस्य—ज्ञाप्यसंबंधत्वरूपलक्षणालक्षणस्य, साधा-रणत्वात्—वृत्तित्वात् ॥

मू०—न काचिदनुपपत्तिः एवमर्थवादवाक्यानां प्रशंसारूपाणां प्राशस्त्ये लक्षणा 'सोरोदीत्' इत्यादि निंदार्थवाक्यानां निंदितत्वे लक्षणा अर्थवादगतपदानांप्राशस्त्ये लक्षणाभ्युपगमे एकेन पदेन लक्षणया तदुपस्थितिसम्भवे पदान्त-रवैयर्थ्यस्यात् ॥

शि०म०-तथासति गाव्यादेरपभ्रंशस्यलक्षणापत्तौ साधुत्वापत्तेः, वृत्ति-
मत्वस्यैव शब्दसाधुत्वप्रयोजकत्वात्, नच वाक्यस्य स्वनिष्ठशक्त्यभा-
वेन कथं स्वशक्तिज्ञाप्यसंबंधरूपा लक्षणा स्यादिति वाच्यम्। शक्त्या-
श्रयपदस्यैव समुदायरूपेण वाक्यत्वाभ्युपगमात्, यद्वाज्ञाप्यसंबंध एव
नचापभ्रंशस्य साधुत्वापत्तौ यज्ञेप्रयोगापत्तिः व्याकरणव्युत्पाद्यत्वस्य
साधुत्वव्यवहारप्रयोजकत्वात्, व्याकरणं च प्रकृतिप्रत्ययानुख्यायि-
कास्मृतिरिति नात्माश्रयः ततश्चोपपन्ना वाक्ये लक्षणेति तदेतत्
सर्वमभिप्रेत्याह (नकाचिदनुपपत्तिरिति) ननुचित्रगुमानय गंभीरायां
नद्यां घोष इत्यादावपि गवादिपद एव लक्षणा नच नियामकाभावः ।
विशेष्यपदत्वस्य नियामकत्वात् अतएवाभेदान्वयस्थले नीलो घट
इत्यादौ विशेषणविभक्तिस्साधुत्वार्था, नच पदांतरवैयर्थ्यं चित्रगोस्वा-
मिनि गंभीरनदीतीरादौ तात्पर्यद्योतकत्वात् अत एव प्रजयतीत्या-
दावुपसर्गस्य प्रकृष्टे जयेतात्पर्यद्योतकत्वं नतु शक्तिर्नलक्षणा वा
ततश्च वाक्ये न लक्षणेत्यत आह(एवमिति । अर्थवादवाक्यानामिति)
नाहि विश्वरूपो वै त्वाष्ट्रइत्यादावनेकपदसंदर्भात्मके अर्थवादवाक्ये
विशेष्यपदं लाक्षणिकं विशेषणपदं तु द्योतकमिति नियमोस्ति ॥

म०प्र०-तथासति-ज्ञाप्यसंबंधत्वस्य लक्षणालक्षणत्वे सति लक्षणालक्षणे
शक्त्यनिवेशेसतीति यावत् (गाव्यादेरिति) गावीशब्दो हि गोबोधक आदि-
पदगृहीतगोपुतिलाशब्दोपि गोबोधक इति, लक्षणापत्तौ-ज्ञाप्यं गौस्तत्संबंधस्य
पुरुषे सत्त्वेन गावीशब्दस्य पुरुषे लक्षणाप्राप्तौ (साधुत्वापत्तेरिति) यस्य नयेऽ
पभ्रंशशब्दानां शक्तिर्लक्षणे न स्तः शक्तिभ्रमादपभ्रंशशब्देभ्यो गवाद्यर्थबोधस्त-
न्नयेनेदं समाधानमिति भावः(वाक्यत्वाभ्युपगमादिति)शक्तिमत्पदसमुदायस्यवाक्य
त्वात्पदानांशक्तिरेव वाक्य शक्तिरिति भावः, समुदायरूपेण-समुदायघटकत्वेनरूपेण
आनुख्यायिका-बोधिका नात्माश्रयइति साधुत्वबोधकं व्याकरणमिति व्याकरण
लक्षणकरणेन साधुत्वज्ञाने साधुत्वज्ञानापेक्षारूपात्माश्रयो नास्तीत्यर्थः । ततश्च-
ज्ञाप्यसंबंधस्य लक्षणालभणत्वादेव (नियामकत्वादिति) प्रत्ययानां प्रकृत्यर्था-
न्वितस्वार्थबोधकत्वमिति नियमादितिशेषः । अतएव-विशेष्यपदत्वस्य लक्षणानि-
यामकत्वादेवापरममूले (प्रशंसारूपाणामिति) बलवदनिष्ठाननुबंधित्वरूपप्रकृष्टत्व-
बोधजनकरूपाणामित्यर्थः । द्योतकम्-तात्पर्यद्योतकम् ॥

मू०-एवं च विध्यपेक्षितप्राशस्त्यरूपमदार्थप्रत्यापकतया अर्थ
वादपदसमुदायस्य पदस्थानीयतया विधिपदेनैकवा

क्यत्वं भवतीत्यर्थवादवाक्यानांपदैकवाक्यता क तर्हि
वाक्यैकवाक्यता यत्र प्रत्येकं भिन्नभिन्नसंसर्गप्रतिपादक
योर्वाक्ययोराकांक्षावशेन महावाक्यार्थबोधकत्वं तत्र
वाक्यैकवाक्यता ॥

शि०म०-विशेष्यपदानामपि नानात्वान्तथाचार्थवादस्थले वाक्य-
लक्षणायाः क्लृप्तत्वेन लोकेपि गंभीरायां नद्यामित्यादौ वाक्य एव
लक्षणेतिभावः । अर्थवादे पदैकवाक्यता प्रसिद्धिरपि तत्र वाक्यलक्ष-
णायां मानमित्याह (एवंचेति) अन्यथा तव मते अर्थवादांतर्ग-
तस्य कस्यचिदेव पदस्य प्राशस्त्यनिर्दिष्टत्वरूपार्थप्रत्ययापकतया
तस्यैव पदैकवाक्यत्वापत्तावर्थवादपदसमुदाये तत्प्रसिद्धिर्न स्यादि-
तिभावः । प्रसंगाद्वाक्यैकवाक्यतां निरूपयितुमाकांक्षामुद्भावयति
(कतर्हीति) यद्वा तत्प्रसिद्धिर्न वाक्यलक्षणायांप्रमाणं पदमात्रवृत्ति-
लक्षणावादिमते एवार्थवादांतर्गतस्य पदस्य सतः पदान्तरद्योतितता-
त्पर्यविषयप्राशस्त्यार्थप्रतिपादकतया पदैकवाक्यत्वसंभवात् । अन्यथा
वाक्यस्यापि सतः पदैकवाक्यत्वे कुत्रापि वाक्यैकवाक्यता न स्यादि-
त्याक्षिपति (कतर्हीति) नहि वाक्ययोः सतोरेकवाक्यत्वं वाक्यैक-
वाक्यत्वं किंतु वाक्यार्थबोधकयोः तथाचार्थवादस्य वाक्यत्वेपि
प्राशस्त्यरूपार्थबोधकतया वाक्यार्थानुभावकत्वाभावात् वाक्यैकवा-
क्यतेत्याह । (यत्रेति) विशेष्येविशेषणमिति न्यायेन ॥

म०प्र०-पदैकवाक्यताप्रसिद्धिः-पदस्यवाक्येन सहैकवाक्यतैकार्थबोधकत्वं पदै-
कवाक्यता तस्याः प्रसिद्धिः । परममूले (पदस्थानीयतयेति) पदार्थविषयकबोधज-
नकत्वरूपपदकार्यकारित्वेन पदरूपतयेत्यर्थः । परममूले (विधिपदेनेति) विधिवा-
क्येनेत्यर्थः । तत्प्रसिद्धिः-पदैकवाक्यता प्रसिद्धिः (वादिमते एवेति) अस्य पदैकवाक्य
त्वसंभवादित्यनेनान्वयो बोध्य इति । सतः-विद्यमानस्य, अन्यथा-उक्तप्रकारेणार्थ
वादांतर्गतपदलक्षणानंगीकारे, एकवाक्यत्वम्-एकवाक्यार्थबोधकत्वम् (वाक्यार्थबो-
धकयोरिति) वाक्यार्थबोधकयोर्वाक्ययोः सतोरेकवाक्यत्वं वाक्यैकवाक्यत्वमित्यन्व-
यः, प्राशस्त्यरूपार्थबोधकतया-प्राशस्त्यरूप प्राशस्त्यपदार्थबोधकतया अर्थवाद-
वाक्यानां प्राशस्त्यपदार्थबोधकत्वमेव, नतु वाक्यार्थबोधकत्वमिति भावः । आनुभावक-
त्वाभावात्-अनुभवजनकत्वाभावात् । ननु वाक्यैकवाक्यतायां घटमानयेत्यादिलौ-
किकवाक्ययोरुदाहरणत्वसंभवेनालं वाक्यैकवाक्यतायां वैदिकवाक्ययोरुदाहरणत्व-

मित्यत आह (विशेष्यविशेषणमिति) घटमानयेत्यत्राख्यातार्थविशेष्यकृतौविशेषणं धात्वर्थस्तत्रविशेषणं कर्मत्वं तत्र विशेषणं घट इत्यनेन प्रकारेण युगपदेव वाक्यार्थज्ञानोत्पत्तिरित्यर्थः ॥

मू०-यथा 'दर्शपूर्णमासाभ्यां स्वर्गकामो यजेत, इत्यादिवाक्यानां 'समिधो यजति, इत्यादिवाक्यानां च परस्परापेक्षितांगाभिभावबोधकतयैकवाक्यता ॥

शि०म०-पदार्थसमूहालंबनादेव वैशिष्ट्यावगाहिमहावाक्यार्थज्ञानोपपत्तौ मध्येनावांतरवाक्यार्थबोध इति वाक्यैकवाक्यतायां लोके कश्चिद्विप्रतिपद्येतापीत्यतो निःसंदिग्धवैदिकवाक्यमुदाहरति (यथेति । परस्परेति) प्रकृतीनां दर्शपूर्णमासादीनां स्वप्रकरणस्थां गैर्निवृत्तोपकाराकांक्षाणामनारभ्याधीतांगैर्विकृतीनां चातिदिष्टांगैः । परिपूर्णांशानां शरमयादिभिः सह नष्टाश्वदग्धरथवदुत्थिताकांक्षाविरहेपि रक्तः पटोभवतीतिवदुत्थापितपरस्पराकांक्षासत्त्वादित्यभिप्रायः ॥

म०प्र०-कश्चित्-प्राचीनः (विप्रतिपद्येतापीति) घटमानयेत्यादौ प्रथमं घटीया कर्मतेतिबोधस्तत आनयनानुकूलाकृतिरितिप्रत्येकवाक्यार्थज्ञानानंतरं महावाक्यार्थज्ञानं न भवति किंतु तावत्पदार्थानां स्मरणादेकदैव खले कपोतन्यायेन क्रियाकर्मभावादिरूपेणान्वयविषयकशब्दबोधो भवतीति प्राचीनाः नवीनास्तु यद्यदाकांक्षितं योग्यं सन्निधानं प्रपद्यते तेन तेनान्वितःस्वाथः पदैरेवावगम्यते तथाच विशिष्टस्य वैशिष्ट्यमिति न्यायात्प्रथमं प्रत्येकवाक्यार्थबोधानंतरमेव महावाक्यार्थबोध इति प्राहुरिति भावः । ननु परममूले परस्परापेक्षितांगाभिभावबोधकतयैव वाक्यानामेकवाक्यतांगीकाराद्दर्शपूर्णमासादिप्रकृतियागानामनारभ्याधीतपर्णमयीत्वाद्यंगेष्वकांक्षाभावेन दर्शपूर्णमासादिप्रकृतिबोधकवाक्यानामनारभ्याधीतांगबोधकवाक्यानां चैकवाक्यता न स्यात्तथा विकृतीनां शरमयादिष्वाकांक्षाभावेन विकृतिबोधकवाक्यानां शरमयाद्यंगबोधकवाक्यानां चैकवाक्यता न स्यादिति चेन्नैत्यभिप्रेत्य हेतुमाह (प्रकृतीनामिति) प्रकृतीनामनारभ्याधीतांगैः सहोत्थिताकांक्षाविरहेपि विकृतीनां च शरमयादिभिः सहोत्थिताकांक्षाविरहेपीत्यन्वयः । प्रकृतीनांसमुपदिष्टसकलांगकानां, स्वप्रकरणस्थांगैः-प्रयाजानुयाजादिरूपदर्शपूर्णमासप्रकरणस्थांगैः । अनारभ्याधीतांगैः-दर्शपूर्णमासावनारभ्यस्य पर्णमयीजुहुर्भवतीत्यादिवाक्ये पठितैर्जुह्वाद्यंगैः, विकृतीनाम्-अनुपदिष्टसकलांगकानां, अतिदिष्टांगैः-प्रकृ

तिवद्विकृतिः कर्त्तव्येत्यतिदिष्टप्रयाजाद्यैः । परिपूर्णाशानाम्—परिप्राप्तांशानाम् । शरमयादिभिः—शरमयाद्यैः व्यतिरेकिदृष्टांतमाह (नष्टाश्वदग्धरथवदिति) नष्टाश्वदग्धरथपुरुषयोरुत्थिताकांक्षावदित्यर्थः । उत्थिताकांक्षाविरहेपि—पदार्थांतरप्रयोज्यान्वयाननुभावकत्वरूपायाः पदार्थांतरव्यतिरेकप्रयुक्ताजनितान्वयबोधकत्वरूपाया वोत्थिताकांक्षाया अभावेपि (रक्तः पटोभवतीति) वदितिपटोभवतीत्युक्ते पटस्य स्वान्वयार्थं रक्तादिपदार्थविषयकोत्थिताकांक्षाभावेपि कथं भूतः पट इत्याकांक्षोत्थापनेन रक्तपदार्थस्य पटपदार्थेनान्वयवदित्यर्थः ॥

मू०—तदुक्तं भट्टपादैः ॥

स्वार्थबोधे समाप्तानामंगांगित्वाद्यपेक्षया ॥

वाक्यानामेकवाक्यत्वं पुनः संहत्य जायते ॥

इति एवं द्विविधोपि पदार्थो निरूपितः तदुपस्थितिश्चासति ॥

शि०म०—ननु वेदेषु नावांतरवाक्यार्थबोधानंतरं महावाक्यार्थज्ञानं तथासतिवाक्ययोजनितान्वयबोधत्वेन निराकांक्षतया महावाक्यार्थबोधो न स्यादिति चेत् न, अवांतरवाक्यार्थबोधानंतरं तदनुकूलाकांक्षाभावेन वाक्याभ्यां पुनरवांतरवाक्यार्थज्ञानाभावेऽप्यजनिततात्पर्यविषयमहावाक्यार्थबोधाभ्यां ताभ्यामेव संहताभ्यां महावाक्यार्थबोधसंभवात् । अत्र सदाचार्यसंमतिमाह (तदुक्तमिति) नच वेदेषु विशेष्ये विशेषणमिति न्यायेन प्रथमत एव विशिष्टवैशिष्ट्यावगाहिमहावाक्यार्थबोधोस्तुलायवादिति वाच्यम् । तथासति कर्मस्वरूपज्ञानानंतरं फलान्वयबोधः, ततः शेषशेषिभावान्वयबोध इति राट्टांतभंगापत्तेः । उत्पत्त्युत्पन्नशिष्टगुणविभागानुपपत्तेश्चेति (तदुपस्थितिरिति) शक्तिलक्षणान्यतरसंबन्धेन पदजन्यपदार्थस्मृतिरासत्तिरित्यर्थः । नन्वस्तुपदार्थोपस्थितिरासत्तिः । तथापि न तज्ज्ञानं शाब्दज्ञाने हेतुर्मानाभावात् ॥

म० प्र०—तथासति—प्रत्येकवाक्यार्थबोधानंतरं महावाक्यार्थबोधांगीकारेसति (तदनुकूलेति) अवांतरवाक्यार्थबोधानुकूलेत्यर्थः । वाक्याभ्याम्—अवांतरवाक्याभ्याम्, अजनिततात्पर्यविषयमहावाक्यार्थबोधाभ्यां—अजनितोनुत्पादितस्तात्पर्यविषयमहावाक्यार्थबोधो याभ्यां वाक्याभ्यां ते तथा ताभ्याम् (ताभ्यामेवेति)

अवान्तरवाक्याभ्यामेव सहिताभ्याम्—एकज्ञानविषयत्वरूपमेलनवद्भ्याम्। परममूले (स्वार्थबोधेसमाप्तानामिति) प्रथमं स्वार्थबोधे जनकतां प्राप्तानां, वाक्यानां—आवन्तरवाक्यानामंगांगिभावाद्यपेक्षया पुनः संहत्य—मिलित्वा, एकवाक्यत्वं—वाक्यैकवाक्यत्वं संपद्यते इत्यर्थः । प्रथमतः—अवांतरवाक्यार्थबोधात्प्राग्, लाघवात्—खंडवाक्यार्थबोधानंतरमहावाक्यार्थबोधांगीकारापेक्षया प्रथममेव महावाक्यार्थबोधांगीकारे लाघवात्, तथासति—प्रथममेव महावाक्यार्थबोधांगीकारे सति, कर्मस्वरूपज्ञानानंतरम्—आग्नेयोऽष्टाकपालो भवतीत्याद्युत्पत्तिविधिना कर्मस्वरूपज्ञानानंतरम्, फलान्वयबोधः—दर्शपूर्णमासाभ्यांस्वर्गकामोयजेतत्याद्यधिकारविध्यवगतफलस्य कर्मणा सह संबंधज्ञानं, ततः शेषशेषिभावान्वयबोधः—पश्चात्प्रकरणसहकृताविनियोगविधिना शेषशेषिभावान्वयबोधः (उत्पत्तीति) कर्मस्वरूपमात्रबोधकोविधिरुत्पत्तिर्विधिरिति लक्षणलक्ष्ये कर्मोत्पत्तिर्वाक्ये विहितो गुण उत्पत्तिर्विशिष्टो गुणो यथाष्टाकपालादिः, उत्पन्ने कर्मणि विनियोगविधिना विहितो गुण उत्पन्नविशिष्टो गुणस्तयोर्विभागासिद्धेरित्यर्थः ॥

मू०—सा च शाब्दबोधे हेतुः तथैवान्वयव्यतिरेकदर्शनात् । एवं महावाक्यार्थबोधेऽवांतरवाक्यार्थबोधो हेतुः तथैवान्वयाद्यवधारणात्, क्रमप्राप्तं तात्पर्यं निरूप्यते ॥

शि० म०—नापि स्वरूपसती पदार्थानां शाब्दज्ञाने विशेषणत्वेन भासमानतया तदुपस्थिते विशेषणज्ञानत्वेन हेतुत्वापत्तौ शाब्दज्ञानासाधारणकारणताभ्युपगमभंगापत्तेरित्यत आह (साचेति) आसत्तिरेव हेतुर्न तु तज्ज्ञानं तथाच पदजन्यपदार्थोपस्थितिर्वेन हेतुत्वादसाधारणमिति भावः। नच तेन रूपेण हेतुत्वे मानाभाव इत्याह (तथैवेति) नच विशेषणज्ञानत्वेन हेतुत्वं विशेष्यधियोऽहेतुत्वापातात्. नचेष्टापत्तिः यावदन्वयप्रतियोग्युपस्थितावेवान्वयबोधः तदभावेनेत्यन्वयव्यतिरेकविरोधादित्यर्थः । एवं शाब्दज्ञानकारणानि निरूप्यतद्विशेषकारणमाह (एवमिति) नचोक्तन्यायेन वैदिकमहावाक्यार्थज्ञान एवावान्तरवाक्यार्थज्ञानं हेतुः न तु लोकेपि तत्र समूहालंबनात्तदुपपत्तौ विरोधाभावादिति वाच्यम्, वैदिकस्थले लाघवेन महावाक्यार्थज्ञानत्वस्यैवावांतरवाक्यार्थज्ञानजन्यतावच्छेदकतया क्लृप्तत्वेन ॥

म० प्र०—शाब्दज्ञाने विशेषणत्वेन भासमानतया—शाब्दज्ञाननिरूपितविशेषणत्वविशिष्टविषयतावत्वेन, तथाच—आसत्तेः स्वरूपेण हेतुत्वे सति, तेन रूपेण—पदजन्यप-

दार्थोपस्थितित्वेन रूपेण, हेतुत्वे-आसत्तेः कारणत्वे । परममूले (तथैवान्वयव्यतिरेकदर्शनादिति) पदजन्यपदार्थोपस्थितिसत्त्वे शाब्दबोधसत्त्वं पदजन्यपदार्थोपस्थित्यभावे शाब्दबोधाभाव इति पदजन्यपदार्थोपस्थित्यन्वयव्यतिरेकप्रयोज्यशाब्दबोधान्वयव्यतिरेकदर्शनादित्यर्थः । यावदन्वयप्रतियोग्युपस्थितौ-निखिलान्वयनिरूपकपदार्थानां स्मृतौ । परममूले (एवमिति) यथा शाब्दबोधे आकांक्षादिकं कारणमेवं तथेत्यर्थः । परममूले (तथैवेति) आकांक्षाद्यन्वयव्यतिरेकवादित्यर्थः । परममूले (अन्वयाद्यवधारणादिति) अवांतरवाक्यार्थबोधसत्त्वे महावाक्यार्थबोधसत्वमवांतरवाक्यार्थबोधाभावे महावाक्यार्थबोधाभाव इत्यवांतरवाक्यार्थबोधान्वयव्यतिरेकप्रयोज्यमहावाक्यार्थबोधान्वयव्यतिरेकनिश्चयादित्यर्थः । उक्तन्यायेन-तथासति कर्मस्वरूपज्ञानानंतरमित्यादिवाक्योक्तयुक्त्या, लोके-लौकिकमहावाक्यार्थज्ञाने, तत्र-लौकिकमहावाक्ये । तदुपपत्तौ-महावाक्यार्थबोधापत्तौ, वैदिकस्थले-वैदिकमहावाक्यस्वरूपे, लाघवेन-वैदिकमहावाक्यार्थबुद्धित्वेऽवांतरवाक्यार्थज्ञानकार्यतावच्छेदकत्वापेक्षया सामान्यमहावाक्यार्थबुद्धित्वेऽवांतरवाक्यार्थज्ञानकार्यतावच्छेदकत्वे लाघवेन ॥

मू०-तत्रतत्प्रतीतिच्छयोच्चरितत्वंनतात्पर्यम्, अर्थज्ञानशून्येन पुरुषेणोच्चरिताद्वेदादर्थान्भानप्रसंगात् अयमध्यापकोऽव्युत्पन्नइतिविशेषदर्शनेनतात्पर्यभ्रमस्याप्यभावात् नचेश्वरतात्पर्यज्ञानात्तत्रशाब्दबोधइतिवाच्यम् ॥

कि०म०-लोके समूहालंबनमात्रान्महावाक्यार्थज्ञानस्यैवासिद्धेः । अन्यथा कदाचिदाकांक्षादिवशाद्यत्रावांतरवाक्यार्थज्ञानं तत्र तत्र स्यात् । यदि च पदार्थसमूहालंबनादपि महावाक्यार्थज्ञानं तदा तदजन्यमहावाक्यार्थज्ञानत्वं तज्जन्यतावच्छेदकमिति न व्यभिचार इति बोध्यम् । मौनिश्लोकादावव्याप्तिरिति दोषे सत्येव दोषान्तरमाह (अर्थज्ञानशून्येनेति) तत्र किंतात्पर्यज्ञानं प्रमारूपं भ्रमरूपं वा तत्राद्यं निराकृत्य द्वितीयं निरस्यति (अयमिति विशेषदर्शनेनेति) विरोधिदर्शनेनेत्यर्थः । नचेति ॥

म०प्र०-लोके-लौकिकमहावाक्ये (असिद्धेरिति) लाघवादवांतरवाक्यार्थज्ञाननिष्ठजनकतानिरूपितजन्यतावच्छेदकत्वं महावाक्यार्थज्ञानत्वस्यैव नतु वैदिकमहावाक्यार्थज्ञानत्वस्येति लौकिकमहावाक्ये समूहालंबनमात्रान्महावाक्यार्थज्ञानमेव न भवतीति भावः । अन्यथा-अवांतरवाक्यार्थज्ञानस्य महावाक्यार्थज्ञानं प्राति हेतु-

त्वानङ्गीकारे किन्तु समूहालंबनस्यैव महावाक्यार्थज्ञानं प्रति हेतुत्वस्वीकारे इति यावत्, यत्र—यस्मिन्काले, तत्र—तस्मिन्काले । तन्नस्यात्—महावाक्यार्थज्ञानं न स्यात्, तदा—तर्हि । तदजन्यमहावाक्यार्थज्ञानत्वम्—समूहालंबनाजन्यमहावाक्यार्थज्ञानत्वम्, तज्जन्यतावच्छेदकम्—अवांतरवाक्यार्थज्ञाननिष्ठजनकतानिरूपितजन्यतावच्छेदकम् । इति न व्यभिचार इति तथाच समूहालंबनाजन्यमहावाक्यार्थबुद्धित्वावच्छिन्नं प्रत्यवान्तरवाक्यार्थज्ञानत्वेन हेतुत्वं समूहालंबनजन्यमहावाक्यार्थबुद्धित्वावच्छिन्नं प्रति समूहालंबनत्वेन हेतुत्वमिति, समूहालंबनावांतरवाक्यार्थबुद्धिनिष्ठकारणतानिरूपितकार्यतावच्छेदकभेदेन न कारणयोर्व्यभिचार इति भावः । परममूले (तत्रेति) तात्पर्यनिरूपणीये सतीत्यर्थः । नन्वर्थज्ञानशून्यपुरुषोच्चारितवेदवाक्यादेस्तत्प्रतीतीच्छयोच्चरितत्वरूपतत्तात्पर्यभावेऽप्यनेनैतदर्थप्रतीतीच्छयैतद्वाक्यमुच्चरितमिति श्रोतुस्तदीयतात्पर्यज्ञानादर्थज्ञानशून्यपुरुषोच्चरितवेदवाक्याद्यर्थज्ञानं भविष्यतीत्याशङ्क्याह (तत्रकिमिति) श्रोतृपुरुषे इत्यर्थः । तत्र—पक्षद्वयोर्मध्ये इत्यर्थः । निराकृत्य—अर्थज्ञानशून्येनेत्यादिवाक्येन निरस्य, विरोधिदर्शनेन—भ्रमविरोध्यध्यापकनिष्ठाव्युत्पत्तिज्ञानेन ननु मास्त्वर्थज्ञानशून्यपुरुषतात्पर्यज्ञानादर्थज्ञानशून्यपुरुषोच्चरितवेदवाक्याद्यर्थबोधस्तथापीश्वरीयतात्पर्यज्ञानात्तत्पुरुषोच्चरितवेदवाक्याद्यर्थज्ञानं भविष्यतीश्वरस्य साक्षात्कंठताल्वादिप्रेरकत्वाभावेऽपि कंठताल्वादिप्रेरकतामात्रेण वेदवाक्याद्युच्चारयितृत्वसंभवादित्याशङ्क्यपरिहरति । परममूले (नचेति) परममूले (तत्रेति) अर्थज्ञानशून्यपुरुषेणोच्चारितवेदादिवाक्यश्रोतरिपुरुषे इत्यर्थः ॥

मू०—ईश्वरानङ्गीकर्तुरपि तद्वाक्यार्थप्रतिपत्तिदर्शनात् । उच्यते तत्प्रतीतिजननयोग्यत्वं तात्पर्यं गेहे घट इति वाक्यं गेहे घटसंसर्गप्रतीतिजननयोग्यं नतु पटसंसर्गप्रतीतिजननयोग्यमिति तद्वाक्यं घटसंसर्गपरं नतु पटसंसर्गपरमिति व्यपदिश्यते । ननु सैन्धवमानयेत्यादि वाक्यं यदा लवणा नयनप्रतीतीच्छया प्रयुक्तं ॥

शि०म०—यद्यपि साक्षात्कंठताल्वादिप्रेरकत्वाभावान्नोच्चारयितृत्वमीश्वरस्य तथापि तत्प्रेरकतामात्रमुच्चारयितृत्वं तच्च कंठताल्वादिव्यापारालुलूकृतिमत्त्वादीश्वरेपीति भावः । अव्युत्पन्नोदीरितपदवाक्यश्राविणस्सांख्यमीमांसकादेरपौरुषेयत्वनिश्चयवतस्तात्पर्यात् शाब्दज्ञानदर्शनेन व्यभिचारान्न तात्पर्यज्ञानं हेतुरित्याह (ईश्वरेति)

(तदिति) स्वार्थसंसर्गानुभवजननस्वरूपयोग्यत्वं तात्पर्यमित्यर्थः । नतु फलोपधानं तस्मिन् सति तात्पर्यज्ञानं सतिच तस्मिन्वाक्यार्थज्ञानफलमित्यन्योन्याश्रयात् । न केवलमिदं तात्पर्यं शाब्दज्ञानोपयोगि किंतु व्यवहारोपयोगिचेत्याह (गेहेइति) पटसंसर्गपरमिति व्यपदिश्यत इत्यन्वयः । अन्यथाइति शब्दोपात्तहेतुविशेषापत्तेः । (नन्विति) श्वेतोधावतीत्यादिवाक्यमादिपदग्राह्यम् ॥

म- प्र०-तत्प्रेरकतामात्रम्-कंठताल्वादिप्रेरकतैव नतु साक्षात्कंठताल्वादिप्रेरकतेति मात्रपदार्थः । तच्च-कंठताल्वादिप्रेरकत्वं तु, अपौरुषेयत्वनिश्चयवतः-मीमांसकादेरीश्वरानंगीकारेण वेदस्येश्वररूपपुरुषप्रणीतत्वाभावनिश्चयवतः, तात्पर्यात्-तात्पर्यज्ञानात्, व्यभिचारात्-ईश्वरीयतात्पर्यज्ञानस्य व्यतिरेकव्यभिचारात्, तात्पर्यज्ञानम्-ईश्वरतात्पर्यज्ञानम् । परममूले (तद्वाक्येति) अर्थज्ञानशून्यपुरुषवाक्येत्यर्थः (स्वार्थेति) पदार्थसंसर्गानुभवस्य वाक्यार्थसंसर्गानुभवस्य बोत्पत्तिनिरूपितकारणतावच्छेदकधर्माक्रांतत्वमित्यर्थः । ननु कार्यवैशिष्ट्यं योग्यत्वशब्दार्थं विहायकिमिति योग्यत्वशब्देन स्वरूपयोग्यत्वस्य ग्रहणं क्रियते इत्याशंक्याह (नन्विति) फलोपधानम्-कार्यवैशिष्ट्यम्, तस्मिन्सति-वाक्यार्थबोधरूपकार्यज्ञानेसति, सतिचतस्मिन्-तात्पर्यज्ञानेसति, अन्यथा-पूर्वोक्तान्वयानंगीकारे किंतु पटसंसर्गपरं व्यपदिश्यते इत्यन्वयानंगीकारे इति यावत्, इतिशब्दोपात्तहेतुविशेषापत्तेः-पूर्वेति शब्दनिष्ठहेतुपरत्ववदुत्तरेति शब्दोपात्तहेतुविशेषज्ञानापत्तेः । श्वेतशब्दः श्वेतगुणवाचकः श्वाशुनक इत एतस्मात्स्थानादितीत्यर्थबोधकोपि श्वेतशब्द इत्यभिप्रेत्य परममूलस्थादिपदार्थमाह (श्वेतोधावतीति) ॥

मू०-तदाप्यश्वसंसर्गप्रतीतिजनने स्वरूपयोग्यतासत्त्वाल्लवणपरत्वदशायामप्यश्वा दिसंसर्गज्ञानापत्तिरिति चेन्न, तदितरप्रतीतीच्छयानुचरित त्वस्यापि तात्पर्यं प्रति विशेषणत्वात् । तथाच यद्वाक्यंयत्प्रतीतिजननयोग्यत्वे सति यदन्यप्रतीतीच्छयानुच्चरितं तद्वाक्यंतत्संसर्गपरमित्युच्यते शुकादिवाक्येऽव्युत्पन्नोच्चारितवेदवाक्यादौ च तत्प्रतीतीच्छया एवाभावेन तदन्यप्रतीतीच्छयोच्चरितत्वाभावेन लक्षणसत्त्वान्नाव्याप्तिः । नचोभयप्रतीतीच्छयोच्चरितेऽव्याप्तिः तदन्यमात्रप्रतीतीच्छयानुच्चरितत्वस्य विवक्षितत्वात् ॥

शि०म०-(लवणपरत्वेति) लवणमात्रप्रतीतीच्छयोच्चरितत्वज्ञान-
दशायामश्वादिसंसर्गप्रतीतिजनकत्वलक्षणतात्पर्यप्रतीतिसंभवेन त-
द्वाक्यादश्वादिसंसर्गानुभवापत्तिः तत्परत्वव्यवहारापत्तिश्चेत्यर्थः ।
तत्प्रतीतिजनकत्वे सति तदन्यप्रतीतीच्छयानुचरितत्वं तात्पर्यं विव-
क्षितमित्याह (तदितरेति) ननु प्रथमेन तत्पदेनाश्वस्यद्वितीयेन
लवणस्य परामर्शो लवणपरे वाक्ये दोषतादवस्थ्यमित्याशंक्य सव-
नाम्नो बुद्धिस्थवाचकत्वनियमेन द्वितीयतत्पदेन प्रथमतत्पदोक्तस्यैव
परामर्श अन्यथा यस्य कस्यचित्परामर्शो पटान्यघटप्रतीतीच्छयोच्च-
रितस्य घटमानयेत्यस्य तत्परत्वानापत्तिरित्याह (तथाचेति) भोज-
नप्रकरणे प्रयुक्तस्य सैधवमानयेत्यस्य वाक्यस्याश्वान्यलवणप्रतीती-
च्छयोच्चरितत्वान्न तत्संसर्गज्ञानं नापि तदातत्परत्वव्यवहार इति
भावः । अव्युत्पन्नवाक्ये पूर्वोक्तामव्याप्तिमुद्धरति (शुकादीति ।
तदन्यमात्रेति) ॥

म० प्र०-(प्रतीतिजनकत्वलक्षणेति) प्रतीतिजननयोग्यत्वलक्षणेत्यर्थः ।
तद्वाक्यात्-सैधवमानयेति वाक्यात्, तत्परत्वव्यवहारापत्तिश्च-सैधवमानयेति
वाक्यमश्वादिसंसर्गपरमित्यश्वादिसंसर्गपरत्वव्यवहारापत्तिश्च (तत्प्रतीतिजनकत्वे-
सतीति) लवणसंसर्गबोधजननयोग्यत्वसमानाधिकरणकलवणान्यप्रतीतीच्छयो-
च्चरितत्वाभाव इत्यर्थः । दोषतादवस्थ्यम्-ननु सैधवमानयेत्यादिवाक्याशंकित-
दोषः स्थित एव, तत्परत्वानापत्तिः-घटसंसर्गपरत्वाभावापत्तिः, तत्संसर्गज्ञानम्-
अश्वादिसंसर्गज्ञानम्, तदा-भोजनकाले तत्परत्वव्यवहारः-सैधवमानयेतिवाक्यम-
श्वादिसंसर्गपरमित्यश्वादिसंसर्गपरत्वव्यवहारः । नन्वश्वलवणोभयप्रतीतीच्छयोच्च-
रितसैधवमानयेतिवाक्ये लवणान्याश्वप्रतीतीच्छयानुच्चरितत्वाभावात्सैधवमानयेति-
वाक्येश्वलवणोभयपरत्वदशायामव्याप्तिरित्याशंक्य परिहरति । परममूले (नचेति)
परममूले(तदन्यमात्रेति)तदन्यदेव तदन्यमात्रं तदन्यस्यैव प्रतीतीच्छयानुचरितत्वस्ये-
त्यर्थः । यद्युभाभ्यांतच्छब्दाभ्यां लवणस्यैव ग्रहणं तदाश्वलवणोभयपरसैधवमानये-
तिवाक्येऽव्याप्तिशं कोपपन्ना तन्निराकरणंचोपपन्नं भवति । यदि तूभाभ्यां
तच्छब्दाभ्यां प्रकृताश्वलवणयोर्ग्रहणं तदा सैधवमानयेतिवाक्ये अश्वलवणोभयपर-
त्वदशायामव्याप्तिशंकादिकमनुपपन्नमिति भावः॥

मू०-उक्तप्रतीतिमात्रजननयोग्यतायाश्चावच्छेदिका शक्तिः ।

अस्माकं तु मते सर्वत्र कारणत्वायाः शक्तेरेवावच्छेदक
त्वात् ॥

शि०म०—अत्रानुच्चरितत्वमप्रतिसंहितत्वं तेनैकपरतया प्रतिसंहिते
मौनिलिखितनानार्थश्लोके नातिप्रसंगः ननु । तत्प्रतीतिजननस्वरूपयो-
ग्यतावच्छेदकं तत्प्रतीतीच्छयोच्चरितत्वमेवान्यस्य तादृशस्याभावा-
त्तथाच परमेश्वरप्रद्वेषिमते वेदवाक्यादावव्याप्तिरित्यत आह
(उक्तेति) तर्हि शक्तिकल्पने गौरवमित्यत आह (अस्माकंत्विति) ॥

म०प्र०—ननु तदितरप्रतीतीच्छयानुच्चरितत्वे सति तत्प्रतीतिजननयोग्यत्वं तात्पर्यं
मितितात्पर्यलक्षणस्य लवणरूपार्थपरत्वेन प्रतिसंहितेनानार्थकपदघटितसैधवमानये-
त्यादि वाक्ये अश्वान्यलवणरूपार्थप्रतीतीच्छयानुच्चरितत्वमादायातिव्यापिस्तत्राश्वा-
न्यलवणरूपार्थप्रतीतीच्छयानुच्चरितत्वस्य सत्त्वादित्याशंक्याह (अत्रेति) उक्तता-
त्पर्यलक्षणे इत्यर्थः । अप्रतिसंहितत्वम्—एतादृशरेखोपन्यासः कर्तव्यो येन रेखोप-
न्यासेन लवणरूपार्थप्रतीतिः स्यादित्यादिप्रतिसंधानविषयत्वाभावः । तेन—अनुच्च-
रितत्वशब्देनाप्रतिसंहितत्वरूपार्थस्याभिप्रेतत्वेन, एकपरतयाप्रतिसंहिते—लवणरूपै-
काथपरत्वेन प्रतिसंधानविषये (नातिप्रसंगइति) सर्वनाम्नो बुद्धिस्थवाचकत्वानि-
यमेन द्वितीयतत्पदेनाश्वग्रहणे प्रथमतत्पदेनाप्यश्वस्यैव परामर्शसंभवात्सैधवमान-
येतिवाक्यस्य लवणपरत्वदशायामश्वान्यलवणप्रतीतीच्छयोक्तप्रतिसंधानविषयत्वा-
भावाभावेनाश्वान्यलवणप्रतीतिच्छयानुच्चरितत्वशब्देनाप्रतिसंहितत्वस्य विवक्षितत्वा-
दश्वान्यलक्षणरूपप्रतीतीच्छयानुच्चरितत्वमादायातिप्रसंगो नास्तीति भावः । तादृ-
शस्य—तत्प्रतीतिजननस्वरूपयोग्यतावच्छेदकस्य । नच तदन्यप्रतीतीच्छयानुच्चरि-
तत्वरूपावच्छेदकस्य सत्त्वेनान्यस्य तादृशस्याभावादिति कथनमयुक्तमिति वाच्यम् ।
तदन्यप्रतीतीच्छयानुच्चरितत्वापेक्षयातत्प्रतीतीच्छयोच्चरितत्वेलाघवेन तत्प्रतीती-
च्छयोच्चरितत्वस्यैवावच्छेदकत्वौचित्यात्तदन्यप्रतीतीच्छयानुच्चरितत्वाप्रतिसंधानेपि
तत्प्रतीतीच्छयोच्चरितत्वज्ञानेसति वाक्यादन्वयबोधदर्शनाच्चेति । तथाच—तत्प्रतीती-
च्छयोच्चरितत्वादित्यस्य तत्प्रतीतिजननस्वरूपयोग्यतावच्छेदकस्याभावेसति(अव्या-
प्तिरिति)अन्यतात्पर्यलक्षणं वाच्यमितिभावः । परममूले(उक्तप्रतीतिमात्रेति) शाब्द-
प्रतीतिमात्रेत्यर्थः । परममूले, योग्यतायाः—शब्दनिष्ठयोग्यतायाः । तर्हितत्प्रतीती-
च्छयोच्चरितत्वरूपावच्छेदकसत्त्वे सति, शक्तिकल्पने—तत्प्रतीतीच्छयोच्चरितत्वादित्य-
शब्दनिष्ठशब्दबोधजनकतावच्छेदकशक्तिकल्पने । परममूले शक्तेरेवावच्छेदक-
त्वादिति तथाच यथा बह्व्यादिनिष्ठदाहादिजनकतावच्छेदेकाशक्तिरेव तथा शब्दनि-
ष्ठशब्दजनकतावच्छेदिकाशक्तिरेवेति नाप्रसिद्धार्थकल्पनरूपगौरवदोषइतिभावः ॥

मू०—इति नकोपि दोषः ॥

शि०म०—तथाच वाक्यनिष्ठवाक्यार्थज्ञानकारणता किञ्चिदवच्छेद्या

कारणतात्वाद्द्विनिष्ठकारणतावदित्यनुमानं शक्तौ मानमितिभावः ननु न्यायमते शक्तेरनङ्गीकारादसंभवः । नच तन्मते तत्प्रतीतीच्छ-
योच्चरितत्वादिकमवच्छेदकमिति युक्तमननुगमादिति नैत्याह (इति
नकोपिदोषइति) तथाप्यवच्छेदकत्वमनुगतमिति नोक्तदोषावकाश
अन्यथा पदशक्तावगतेरिति भावः । ननु तात्पर्यज्ञानस्य हेतुत्वे अप-
सिद्धांतः । विवरणादौ तस्य निराकृतत्वादित्याशङ्क्य निरुक्ततात्प-
र्यज्ञानहेतुत्वस्यान्वयव्यतिरेकप्रमाणसिद्धत्वेन ॥

म०प्र०- (किंचिदवच्छेद्येति) नच वाक्यनिष्ठवाक्यार्थज्ञानकारणतावाक्यत्वे
नावच्छेद्यास्तु किं शक्तिकल्पनयेति वाच्यम् । अवच्छेदकस्यान्यूनानतिरिक्तवृत्ति-
त्वस्वरूपत्वेन वाक्यत्वस्यानर्थकवाक्येपि सत्त्वेनातिरिक्तवृत्तित्वादवच्छेदकत्वासंभ-
वादिति असंभवः-तदन्यमात्रप्रतीतीच्छयानुच्चरितत्वे सति तत्प्रतीतिजननयोग्य-
तावच्छेदकशक्तेरन्यायमतेऽनङ्गीकारेणोक्ततात्पर्यलक्षणासंभवः । तन्मते-नैयायिक-
मते (उच्चरितत्वादिकमिति) अत्रादिपदेन तदन्यमात्रप्रतीतीच्छयानुच्चरितत्वं
ग्राह्यं । नच शुकादिवाक्याव्युत्पन्नोच्चरितवेदवाक्यादौ चाव्याप्तेर्न तत्प्रतीतीच्छयोच्च-
रितत्वादिकं शाब्दनिष्ठशब्दजनकतावच्छेदकमिति वाच्यम् । नैयायिकमते ईश्वरेच्छा-
मादायैवाव्याप्तिपरिहारोपपत्तेरिति । अननुगमात्-कस्यचिन्नये तदन्यमात्रप्रतीती
च्छयानुच्चरितत्वे सति तत्प्रतीतिजननयोग्यतावच्छेदिका शक्तिः । कस्यचिन्नये
तूक्तयोग्यताया अवच्छेदकं तत्प्रतीतीच्छयोच्चरितत्वं तदन्यमात्रप्रतीतीच्छ-
यानुच्चरितत्वं चेत्पवच्छेदकानां नानात्वेनानुगतावच्छेदकाभावप्रसंगात् । तथाचा-
नुगतशब्दनिष्ठशब्दजनकतावच्छेदकाभावेऽनुगतकार्यकारणभावबुद्धिरपि न स्या-
दिति भावः । तथापि-तदन्यमात्रप्रतीतीच्छयानुच्चरितत्वे सति तत्प्रतीतिजननयो
ग्यताया अवच्छेदकानां नानात्वेपि, नोक्तदोषावकाशः-शब्दनिष्ठशब्दजनकतावच्छे-
दकाननुगमदोषस्य तत्प्रयुक्तानुगतकार्यकारणभावः बुद्ध्यभावरूपदोषस्य चाव-
सरो न, अन्यथा-नानावच्छेदकनिष्ठानुगतावच्छेदकत्वानङ्गीकारे, पदशक्तौ-पद-
शक्तिनिष्ठशब्दज्ञानकारणतायाम् । अगते-अनिश्चयात् पदनिष्ठशब्दज्ञानजनकता-
वच्छेदकशक्तिनिष्ठानुगतावच्छेदकत्वाभवे तत्पदजन्यबोधविषयत्वनिष्ठप्रकारतानि-
रूपितघटनिष्ठेश्वरेच्छीयविशेष्यतारूपायाः पदशक्तेस्तत्तत्पुरुषीयेच्छारूपाया वा
पदशक्तेः पदनिष्ठशब्दज्ञानजनकतावच्छेदकत्वविशिष्टाया नानात्वेनानुगतकार्य
कारणभावनिरवचनं न स्यान्नानाविधशक्तेरवच्छेदकत्वेनुगतत्वे तु पदार्थज्ञानत्वाव-
च्छिन्नं प्रति पदशक्तिज्ञानत्वेन हेतुत्वमित्यनुगतकार्यकारणभावस्य निर्वचनमपि
संभवतीति भावः । हेतुत्वे-शाब्दज्ञानहेतुत्वे । तस्य-तात्पर्यज्ञाननिष्ठशब्दबोधहेतु-
त्वस्य, तात्पर्यज्ञानहेतुत्वस्य-तात्पर्यज्ञाननिष्ठशब्दबोधहेतुत्वस्य ॥

मू०—एवं तात्पर्यस्य तत्प्रतीतिजनकत्वरूपस्यशब्दज्ञानजनकत्वे सिद्धे चतुर्थवर्णके तात्पर्यस्य शब्दज्ञानहेतुत्वनिराकरणवाक्यं तत्प्रतीतीच्छयोच्चरितत्वरूपतात्पर्यनिराकरणपरम् अन्यथा तात्पर्यनिश्चयफलकवेदांतविचारवैयर्थ्यप्रसंगात् ॥

शि०म०—तद्वाक्यस्यान्यादृशतात्पर्यनिरासपरतयाप्युपपत्तेर्न विरोध इत्याह (एवमिति) तात्पर्यज्ञानमात्रहेतुत्वनिरासपरत्वे बाधकमाह (अन्यथेति) ननु न तावदिदं तात्पर्यं व्यवहारोपयोगितदितरप्रतीतीच्छयानुच्चरितत्वस्यैव तत्पदप्रवृत्तिनिमित्तत्वेन शेषवैयर्थ्यात् नच गेहे घट इति वाक्ये पटसंसर्गार्थपरतावारणाय तत्प्रतीतिजनकत्वमुपात्तमिति वाच्यम् । घटसंसर्गपरस्य तस्य पटसंसर्गान्यप्रमित्युद्देश्यकत्वेन तत एव तद्वारणात्, नहि कश्चित्पटसंसर्गच्छया गेहे घट इति प्रयुक्ते शब्दप्रयोगे अवाचकपदप्रयोगस्यान्याय्यत्वात् प्रयोगेवा पटसंसर्गपरत्वस्येष्टत्वात् गंगादिपदवल्लक्षणया तस्य तत्प्रतीतिस्वरूपयोग्यत्वाच्च, अतएव नैतत्तात्पर्यं शब्दज्ञानोपयोगिविशेष्यमात्रविषयतया तस्य हेतुत्वसंभवे विशिष्टविषयतया तत्त्वे गौरवात् । नच वैपरीत्यमर्हं सैधवमानयेति वाक्यस्याश्वसंसर्गप्रतीतिजनकज्ञाने लवणपरत्वज्ञानदशायामश्वानुभवसंभवात् ॥

म०प्र०—तद्वाक्यस्य—तात्पर्यज्ञाननिष्ठशब्दज्ञानहेतुतानिराकरणपरविवरणवाक्यस्य, अन्यादृशतात्पर्यनिरासपरतया—नैयायिकोक्ततत्प्रतीतीच्छयोच्चरितत्वरूपतात्पर्यनिराकरणपरतया। परममूले (चतुर्थवर्णकेइति) चतुर्थसूत्रस्य या भाष्यकृद्धारुया तदुपरि या पंचपादिका तदुपरियद्विवरणं तत्रेत्यर्थः । इदंतात्पर्यम्—तत्प्रतीतिजनकत्वे सति तदितरप्रतीतीच्छयानुच्चरितत्वरूपं तात्पर्यम् (तत्पदेति) तात्पर्यपदेत्यर्थः। शेषवैयर्थ्यात्—सत्यंतशब्दवैयर्थ्यात्, तस्य—गेहे घट इतिवाक्यस्य (पटसंसर्गान्येति) पटसंसर्गान्यघटसंसर्गेत्यर्थः । तत एव तदितरप्रतीतीच्छयानुच्चरितत्वरूपतात्पर्यज्ञानादेव । तद्वारणात्—पटसंसर्गपरतावारणात् गेहेघटइति वाक्यस्य पटसंसर्गपरतायाःआपादनकाले तच्छब्देन पटसंसर्गस्य ग्राह्यत्वेन पटसंसर्गतरघटसंसर्गप्रतीतीच्छयोच्चरितत्वमेव नानुच्चरितत्वमिति गेहेघट इतिवाक्यस्य न पटसंसर्गपरतेति भावः । प्रयोगेवा—गेहेघटइति वाक्यस्य पटसंसर्गच्छया प्रयोगे तु तस्य—गेहेघटइतिवाक्यघटकघटपदस्य (तत्प्रतीतीति) पटसंसर्गप्रतीतीत्यर्थः ।

अतएव-तत्प्रतीतिजनकत्वे सति तदितरप्रतीतीच्छयानुच्चरितत्वरूपतात्पर्यस्य गेहे घट इति वाक्यं घटसंसर्गपरमित्यादिव्यवहारोपयोगित्वाभावादेव एतत्तात्पर्यम्-पूर्वोक्तविशिष्टतात्पर्यज्ञानम्, विशेष्यमात्रविषयतया-तदितरप्रतीतीच्छयानुच्चरितत्वरूपविशेष्यमात्रविषयकत्वेन, तस्य-पूर्वोक्तविशिष्टतात्पर्यज्ञानस्य, तत्वे-शाब्दज्ञानकारणत्वे, वैपरीत्यम्-तत्प्रतीतिजनकत्वतात्पर्यपदप्रवृत्तिनिमित्तं तदितरप्रतीतीच्छयानुच्चरितत्वं व्यर्थमिति वैपरीत्यम् (असंभवादिति) तत्प्रतीतिजनकत्वरूपतात्पर्यस्वीकारेण सैध्वमानयेतिवाक्यस्य लवणपरत्वज्ञानकालेऽश्वानुभवः स्यादिति भावः ॥

शि०म०-नच तत्प्रतीतिजननस्वरूपयोग्यत्वमेव तात्पर्यं तदवच्छेदकं च तदन्यप्रतीतीच्छयानुच्चरितत्वम् । तथाच तज्ज्ञानमेवहेतुरिति वाच्यम् । लाघवेन तत्प्रतीतीच्छयोच्चरितत्वस्यैवावच्छेदकत्वौचित्यात् । किंच तदन्यप्रतीतीच्छयानुच्चरितत्वाप्रतिसंधानेपि तत्प्रतीतीच्छयोच्चरितत्वज्ञाने सति वाक्यादन्वयबोधदर्शनान्नतज्ज्ञानमन्वयधीहेतुः । नच तेन तादृशानुच्चरितत्वमनुमाय ततोऽन्वयमनुभवतीति वाच्यम् । तद्व्याप्तिमविदुषोपि तेनान्वयबोधस्यानुभवसिद्धत्वात् । नच तदपि तस्य त्वयैव दूषितत्वात् एतदप्रतिसंधानेपि तदन्यप्रतीतीच्छयानुच्चरितत्वज्ञानादन्वयबोधाच्च तस्मान्नोक्ततात्पर्यकारणमिति अत्रब्रूमः । तत्प्रतीतीच्छयोच्चरितत्वं तदन्यमात्रप्रतीतीच्छयानुच्चरितत्वं च तात्पर्यम् । नवपरस्परव्यभिचारान्नोभयमपि हेतुः स्यादिति वाच्यम् । तदन्यमात्रप्रतीत्युद्देश्यकत्वज्ञानविरोधिज्ञानविषयज्ञानत्वेनानुगतेन हेतुत्वाभ्युपगमात् ॥

म० प्र०-तज्ज्ञानमेव-तदन्यप्रतीतीच्छयानुच्चरितत्वरूपोक्ततात्पर्यावच्छेदकज्ञानजन्यतत्प्रतीतिजननरूपयोग्यत्वरूपतात्पर्यज्ञानमेव, हेतुः-शाब्दज्ञानकारणम् । लाघवेन-तदन्यप्रतीतीच्छयानुच्चरितत्वनिष्ठोक्ततात्पर्यावच्छेदकत्वाभ्युपगमापेक्षया तत्प्रतीतीच्छयोच्चरितत्वनिष्ठोक्ततात्पर्यावच्छेदकत्वाभ्युपगमे शरीरकृतादिलाघवेन, तज्ज्ञानं-तदन्यप्रतीतीच्छयानुच्चरितत्वरूपावच्छेदकज्ञानजन्योक्ततात्पर्यज्ञानं, तेन-तत्प्रतीतीच्छयोच्चरितत्वरूपहेतुना, तादृशानुच्चरितत्वम्-तदन्यप्रतीतीच्छयानुच्चरितत्वम् । अनुमाय-घटमानयेदंवाक्यं तदन्यप्रतीतीच्छयानुच्चरितं, तत्प्रतीतीच्छयोच्चरितत्वाद्यज्ञैवं तन्नैवं पटमानयेति वाक्यवादित्यनुमाय । ततः-तदन्यप्रतीतीच्छयाऽनुच्चरितत्वज्ञानजन्योक्ततात्पर्यज्ञानात् । तद्व्याप्तिम्- तत्प्रतीतीच्छयोच्चरितत्वतदन्यप्रतीतीच्छयानुच्चरितत्वयोर्व्याप्तिम्, तेन-तत्प्रतीतीच्छयोच्च-

रितत्वरूपतात्पर्यज्ञानेन । तदपि—तत्प्रतीतीच्छयोच्चरितत्वरूपतात्पर्यमपि, तस्य—
तत्प्रतीतीच्छयोच्चरितत्वरूपतात्पर्यस्य (एतदिति) तत्प्रतीतीच्छयोच्चरितत्वरूप-
तात्पर्यज्ञानेपीत्यर्थः (परस्परव्यभिचारादिति) व्यभिचारश्च व्यापकाभाववृ-
त्तित्वं यत्र कारणाभावस्तत्र कार्यभावा इति शाब्दज्ञानरूपकार्यभावा व्यापकः
सतु नास्ति तदन्यमात्रप्रतीतीच्छयानुच्चरितत्वज्ञाने सति तत्प्रतीतीच्छयोच्चरितत्व-
रूपकारणाभावेपि शाब्दज्ञानरूपकार्यसत्त्वादेवं तत्प्रतीतीच्छयोच्चरितत्वज्ञाने सति
तदन्यमात्रप्रतीतीच्छयानुच्चरितत्वरूपकारणाभावेपि शाब्दज्ञानरूपकार्यसत्त्वादिति
परस्परव्यतिरेकव्यभिचारात् । नच व्यभिचारस्य कारणाभावाविच्छेदत्वेन कथं तादृशो
च्चरितत्वानुच्चरितत्वनिष्ठोव्यभिचार इति वाच्यम् । व्यभिचारस्य स्वाश्रयप्रतियोगि-
त्वसंबन्धेन तादृशोच्चरितत्वानुच्चरितत्वरूपतात्पर्यवृत्तित्वादित्यर्थः (तदन्यमात्रप्र-
तीत्युद्देश्यकत्वेति) तदन्यमात्रप्रतीत्युद्देश्यकत्वज्ञानं घटमानयेति वाक्यं घटान्य-
मात्रप्रतीत्युद्देश्यकमिति ज्ञानं तस्य विशेषज्ञानं घटमानयेति वाक्यं घटप्रतीतीच्छ-
योच्चरितमिति घटान्यमात्रप्रतीतीच्छयानुच्चरितमिति च तद्विषयौतादृशोच्चरितत्वानु-
च्चरितत्वे तज्ज्ञानत्वेनेत्यर्थः ॥

शि०म०—नहि तत्प्रतीत्युद्देश्यकत्वज्ञाने तदन्यमात्रप्रतीत्युद्देश्यक-
त्वज्ञानमुदेति नचोक्ततात्पर्यज्ञानं न कारणं मार्गीभावादिति वाच्यम् ।
सैधवमानयेति वाक्यस्य लवणपरत्वज्ञानदशायां सत्यामप्याकांक्षा-
दिघटितसामग्र्यामश्वपरत्वज्ञानविरहेणाश्वसंसर्गज्ञानाभावात् । अय-
मेति पुत्रो राज्ञः, पुरुषोऽपसार्थ्यतामित्यत्रान्वयपरत्वसंदेहे तद्व्य-
तिरेकनिश्चये च शाब्दज्ञानप्रतिबंधाच्च । केचित्तु तात्पर्यनिश्चयस्य
शाब्दज्ञानप्रतिबंधकतत्संशयतद्व्यतिरेकनिश्चयनिवृत्त्युपक्षीणत्वान्न
हेतुत्वमिति तत्र, सिद्धांते प्रतिबंधकाभावस्य हेतुत्वानभ्युपगमात् ।
किंच यत्संशयेत्यादिव्याप्तिबलात्तात्पर्यनिश्चयोहेतुः । ननुतद्व्यति-
रेकज्ञानाभावः । तस्याभावत्वेन गुरुत्वात् । अन्यथा व्याप्तिनिश्चयस्या-
प्यनुमित्यहेतुत्वापत्तिरिति ॥

म० प्र०—ज्ञानयोर्विरोधित्वमेव स्फुटयति (नहीति) तत्प्रतीत्युद्देश्यकत्वज्ञाने-
घटमानयेति वाक्यं घटसंसर्गप्रतीत्युद्देश्यकमिति ज्ञाने, तदन्यमात्रप्रतीत्युद्देश्यक-
त्वज्ञानम्—घटमानयेति वाक्यं घटसंसर्गान्यपटादिसंसर्गप्रतीत्युद्देश्यकमिति ज्ञानम्,
अन्वयपरत्वसंदेहे—राज्ञ इति षष्ठ्यंतपदार्थस्य पुरुषपदार्थेनान्वयः पुत्रपदार्थेनवा-
न्वय इत्यन्वयपरत्वसंदेहे, तद्व्यतिरेकनिश्चये—षष्ठ्यन्तराजपदार्थस्य पुरुषपदार्थेन-
नान्वय इत्यन्वयाभावनिश्चये, शाब्दज्ञानप्रतिबंधाच्च—राजसंबन्धीपुरुष इति शाब्द-

बुद्ध्यनुदयाच्च, तथाच-यत्संशयव्यतिरेकौ यत्र प्रतिबंधकौ तन्निश्चयस्तत्र हेतुरिति व्याप्तिबलात्तात्पर्यनिश्चयो हेतुरिति भावः (अनभ्युपगमादिति) तात्पर्यसंशयतात्पर्यभावनिश्चयोऽशाब्दज्ञानप्रतिबंधकौतदभावः शाब्दज्ञानकारणमिति-तात्पर्यसंशयव्यतिरेकनिश्चयरूपशाब्दज्ञानप्रतिबंधकाभावस्य यद्यस्माकं नयेशाब्दज्ञानकारणत्वं स्यात्तदा तात्पर्यनिश्चयस्य तात्पर्यसंशयव्यतिरेकनिश्चयरूपप्रतिबंधकाभावसंपादकत्वेन शाब्दबुद्धिस्वतंत्रकारणत्वं न स्यात्प्रतिबंधकाभावस्य तु कारणत्वमेव नास्तीति तात्पर्यनिश्चयः, शाब्दज्ञानस्य स्वतंत्रमेव कारणमिति भावः। यत्संशयेत्यादिव्याप्तिबलात्-यत्संशयव्यतिरेकौ यत्र प्रतिबंधकौ तन्निश्चयस्तत्रहेतुरिति व्याप्तिसामर्थ्यात्। तद्व्यतिरेकज्ञानाभावः-तात्पर्यभावज्ञानाभावः। तस्य-तात्पर्यभावज्ञानाभावस्य, गुरुत्वात्-तात्पर्यनिश्चयत्वेशाब्दबुद्धिकारणतावच्छेदकत्वापेक्षया तात्पर्यभावज्ञानाभावत्वे शाब्दज्ञानकारणतावच्छेदकत्वे गौरवात्, अन्यथा तात्पर्यभावज्ञानाभावस्यैव शाब्दबुद्धिकारणत्वाभ्युपगमे (अहेतुत्वापत्तिरिति) व्याप्त्याभावज्ञानाभावस्यैवानुमितिहेतुत्वसम्भवादिति शेषः ॥

मू०-केचित्तु शाब्दज्ञानत्वावच्छेदेन न तात्पर्यज्ञानं हेतुरित्येवंपरं चतुर्थवर्षकवाक्यं तात्पर्यसंशयविपर्ययोत्तरशाब्दज्ञानविशेषे च तात्पर्यज्ञानं हेतुरेव इदंवाक्यमेतत्परमुत्तान्यपरमिति तात्पर्यसंशये तद्विपर्यये च तदुत्तरवाक्यार्थनिश्चयस्य तात्पर्यनिश्चयं विनानुपपत्तेरित्याहुः ॥

शि०म०-अभेदरत्नकारमतमाह (केचित्त्विति) अत्रेदमनभिमत-बीजं तात्पर्यज्ञानजन्यतावच्छेदकं शाब्दज्ञानत्वं लाघवात् । नतु तात्पर्यसंशयविपर्ययोत्तरशाब्दज्ञानत्वं गौरवात्, नचासत्यपितात्पर्यनिश्चयेतत्संशयादि विरहे शाब्दधीदर्शनेन व्यभिचारान्नहेतुत्वमिति वाच्यम् । उक्तलाघवेनतद्वेतुत्वकलत्तौ तदभावेशाब्दज्ञानस्यैवासिद्धेः । अन्यथा व्याप्तिनिश्चयोपि तत्संशयविपर्ययोत्तरानुमितौ हेतुः स्यादिति महद्वैषम्यमापद्येतेति नन्वेमपि निरुक्तं तात्पर्यज्ञानं न हेतुः तस्य वाक्यार्थगर्भत्वेन प्रथमं दुर्ग्रहत्वात् ॥

म०प्र०-परममूले (शाब्दज्ञानत्वावच्छेदेनेति) शाब्दज्ञानत्वमवच्छेदः कार्य-तावच्छेदकं यस्मिञ्छाब्दज्ञाने तत्तथा तेन निरूपितत्वं तृतीयार्थस्तथाच शाब्दज्ञानत्वावच्छिन्नजन्यतानिरूपितहेतुतावत्तात्पर्यज्ञानमित्यर्थः। परममूले, तात्पर्यसंशय-

विपर्ययोत्तरशाब्दज्ञानविशेषे—तात्पर्यसंशयविपर्ययविरोधिज्ञानरूपतात्पर्यज्ञानोत्तर-
शाब्दज्ञानविशेषे परममूले, केचिदित्यनेन सूचितमस्वारस्यं स्फुटयति (अत्रेति)
परममूलोक्तकेषांचिन्मते इत्यर्थः । अनभिमतिबीजम्—अनंगीकारबीजम्, तात्पर्य-
ज्ञानजन्यतावच्छेदकम्—तात्पर्यज्ञाननिष्ठजनकतानिरूपितजन्यतावच्छेदकम् (विप-
र्ययेति) तात्पर्याभावनिश्चयेत्यर्थः । गौरवात्—शाब्दज्ञानत्वेतात्पर्यनिश्चय-
कार्यतावच्छेदकत्वापेक्षया तात्पर्यसंशयतात्पर्यभावनिश्चयविरोधिज्ञानरूपता-
त्यर्थज्ञानोत्तरशाब्दज्ञानत्वेतात्पर्यज्ञानकार्यतावच्छेदकत्वे गौरवात् । उक्तलाघवेन—
तात्पर्यज्ञानजन्यतावच्छेदकमित्यादिवाक्योक्तकार्यतावच्छेदकलाघवेन, तद्धेतु-
त्वकलुषौ—तात्पर्यज्ञाननिष्ठशाब्दबुद्धिहेतुत्वनिश्चये, तदभावे—तात्पर्यनिश्चयाभावे
अन्यथा तात्पर्यसंशयतात्पर्याभावनिश्चयविरोधिज्ञानरूपतात्पर्यज्ञानोत्तरशाब्दज्ञा-
नत्वावच्छिन्नप्रत्येवतात्पर्यनिश्चयस्यहेतुत्वांगीकारे तत्संशयविपर्ययोत्तरानुमितौ-
व्याप्तिसंशयव्याप्त्यभावनिश्चयविरोधिज्ञानरूपव्याप्तिज्ञानोत्तरानुमितौ (हेतुःस्या-
दिति) नसर्वानुमितावितिशेषः।वैषम्यं—सिद्धान्तानुपपन्नत्वम् एवमपि—तात्पर्यनि-
श्चयस्योक्तव्यभिचाराभावेपि । उक्तीत्यासामान्यशाब्दबुद्धित्वेकार्यतावच्छेदकत्वे
लाघवे पीति वा । तस्य—उक्ततात्पर्यस्य । वाक्यार्थगर्भत्वेन—वाक्यार्थः पदार्थसं-
सर्गः परस्परसंसृज्यमानपदार्थावागर्भं कुक्षौ शरीरे वा यस्यतात्पर्यस्य तत्तथा तस्य
भावस्तत्वेन तत्प्रतीतीच्छयोच्चरितत्वे सतीत्यादिवाक्योक्ततात्पर्यलक्षणे तच्छ-
ब्दार्थसंसर्गग्रहणाद्वाक्यार्थघटितत्वेनेति यावत्, प्रथमम्—शाब्दबुद्धेः पूर्वम् ॥

मू०—तच्च तात्पर्यं वेदे मीमांसापरिशोधितन्यायादेवावधार्यते
लोके तु प्रकरणादिना ॥

शि०म०—नच प्रमाणांतरेण तद्ग्रहः । वैदिकवाक्यार्थस्यापूर्वादेर्मा-
नांतरायोग्यत्वात् प्रमाणान्तरेण प्रथमं तद्ग्रहे च शब्दवैयर्थ्यादित्यत
आह (तच्चेति) वाक्यार्थगर्भमपि तात्पर्यं वेदेलाघवानुगृहीतेनानु-
मानेन तदुपजीविना वा प्रमाणांतरेणनिश्चीयते यथा कपिजलानाल-
भेदित्यत्र लाघवात्रित्वसंख्यापरत्वं नतु त्रित्वादिपराद्धपर्यंतसंख्या-
परत्वं गौरवात् ॥

म०प्र०—प्रमाणांतरेण—संधवमानयेतिवाक्यं लवणपरं सूत्रे लवणं नास्तीति
वाक्यानंतरमुच्चार्यमाणत्वाद्यन्नैवं तन्नैवं गर्दभमानयेति वाक्यवदित्याद्यनुमाना-
दिप्रमाणेन तद्ग्रहः—शब्दार्थग्रहः । *अपूर्वादेः—धर्माधर्मादेः अत्रादिपदेन स्वर्गादि-
साधनताविशिष्टयागादिर्गृह्यते इति । परममूले (मीमांसेति) तर्कात्मकमानसव्या-

पारविशेषाभिन्नमीमांसया परिशोधितो निर्दुष्टः सहकृतो वा यो न्यायोऽनुमानं तस्मादित्यर्थः । प्रथमम्-शब्दबुद्धेः पूर्वम् । तद्गृहे-शब्दार्थग्रहे (शब्दवैयर्थ्यादिति) शब्दप्रमाणप्रवृत्तेः पूर्वमेव शब्दार्थस्य गृहीतत्वेन शब्दप्रमाणस्य व्यर्थत्वादित्यर्थः । वेदे-वैदिकवाक्ये लाघवानुगृहीतेन यत्र प्रमाणवाक्यत्वं तत्र पदार्थसंसर्गपरत्वमिति सामान्यव्याप्तेः स्वर्गकामोयजेदित्यादौ वैदिकवाक्यस्य बलवदनिष्ठाननुबन्धित्वादिविध्यर्थसंसर्गपरत्वापेक्षया ऽपूर्वाभिन्नविध्यर्थसंसर्गपरत्वे लाघवमिति लाघवज्ञानसहकृतेन, अनुमानेन-स्वर्गकामोयजेदित्यादिवैदिकवाक्यं विध्यर्थापूर्वसंसर्गपरं वैदिकप्रमाणवाक्यत्वाद्यन्वैवंतन्वैवं बंध्यासुतो युध्यतीत्यादिवाक्यवद्वैदिकवाक्यं पदार्थसंसर्गपरं प्रमाणवाक्यत्वात्पटमानयेत्यादि वाक्यवदित्याद्यनुमानेन, तदुपजीविना-अनुमानोपजीविना वैदिकवाक्यनिष्ठापूर्वसंसर्गपरत्वविषयकानुमित्युत्तरभाविनोति यावत्, प्रमाणान्तरेण-वैदिकवाक्यमपूर्वसंसर्गतात्पर्यकमित्याद्याप्तवाक्येन, निश्चीयते-पुरुषेण वैदिकवाक्यमपूर्वसंसर्ग परमिति निश्चयविषयः क्रियते स्वयमपिलाघवानुगृहीतानुमानेन तात्पर्यनिश्चयोदाहरणमाह- (यथेति) अत्रकपिंजलशब्दस्तित्तिरिः स्यात्कपिंजल इति त्रिकांडशेषात्तित्तिरेति-ख्यातस्य वाचकस्तथाच लाघवात्कपिंजलानितिद्वितीयांतकपिंजलशब्दस्य त्रित्वादपिराद्धपर्यंतसंख्यावत्कपिंजलसंसर्गपरत्वापेक्षयात्रित्वसंख्यावत्कपिंजलसंसर्गपरत्वे लाघवमिति लाघवज्ञानसहकृतात्कपिंजलानालभेदितिवाक्यं पदार्थसंसर्गपरं प्रमाणवाक्यत्वादित्याद्यनुमानादित्यर्थः ॥

मू०--तत्र लौकिकवाक्यानां मानांतरावगतार्थतयानुवादकत्वम् ॥

शि०म०-लोकेतु तात्पर्यं प्रकरणादिलिङ्गकानुमानेन प्रत्यक्षादिनावावधार्यते इत्यर्थः । नचैवं वाक्यार्थस्याप्यवगमेनाजनितान्वयबोधत्वलक्षणाकांक्षाविरहाच्छाब्दज्ञानं न स्यादिति वाच्यम् । तथापि तच्छब्दजन्यवाक्यार्थज्ञानाभावात्तस्यैवाकांक्षत्वादिति भावः । ननु शाब्दज्ञानत्वावच्छेदेन तात्पर्यज्ञानस्य हेतुत्वे लौकिकवाक्यवद्वेदस्यानुवादकतापत्तिः तात्पर्यग्रहेतद्वटकवाक्यार्थस्य भानात्तथाच लौकिकवाक्यमनुवादकं नवैदिकमिति राद्धांतो भज्येतेत्याशंक्य किमवश्यपेक्षणीयनिरपेक्षप्रमाणजनितसमानविषयावगतिविशिष्टार्थबोधकत्वमनुवादकत्वं वेदस्यापद्यते स्वानुपजीविप्रमाणजन्यसमानप्रकारविशेष्यकप्रमितिविषयत्वयोग्यार्थबोधकत्वं वा नाद्यः, प्राभाकर-

संमतस्यास्यास्माभिलोकेऽन्यनङ्गीकारादित्यभिप्रेत्य द्वितीयं दूषयति
(तत्रेति) तयोर्मध्ये इत्यर्थः ॥

म० प्र०—लोकेतु—लौकिकवाक्येति, प्रकरणादिलिङ्गकानुमानेन—सैधवमानयेति
वाक्यं लवणसंसर्गपरं लवणान्यबोधकान्यत्वे सति भोजनकाले उच्चरितत्वाल्लवण-
मानयेति वाक्यवदितिप्रकरणादिघटितलिङ्गकानुमानेन, प्रत्यक्षादिना—घटमान-
येति वाक्यं घटप्रतीतीच्छयोच्चरितमित्यलौकिकमानसप्रत्यक्षादिना घटान्यमात्र-
प्रतीतीच्छयानुच्चरितमित्यलौकिकमानसप्रत्यक्षादिना वा आदिपदेनाप्तवाक्यं
ग्राह्यमिति (अजनितान्वयबोधत्वेति) पदार्थांतरव्यतिरेकप्रयुक्तानुत्पादितान्वय-
बोधकत्वेत्यर्थः । तथापि—संसर्गबोधस्य मानांतरजन्यत्वेपि (तच्छब्देति) घटमा-
नयेत्यादिशब्देत्यर्थः । तस्यैव—तच्छब्दजन्यवाक्यार्थज्ञानाभावस्यैव (शाब्दज्ञान-
त्वावच्छेदेनेति) शाब्दज्ञानत्वावच्छिन्नजन्यतानिरूपिततात्पर्यनिश्चयानिष्ठजनक-
तास्वीकारे इत्यर्थः । तात्पर्यग्रहे—तात्पर्यग्रहकाले (तद्धटकेति) तात्पर्यघट-
केत्यर्थः (अवश्यापेक्षणीयेति) सर्ववादिसंमतत्वेनानुमानादिहेतुत्वेनचावश्या-
पेक्षणीयनिरपेक्षप्रमाणप्रत्यक्षप्रमाणं तज्जनिततुल्यविषयकावगतिरग्निनिष्ठहिमनाश-
कत्वबुद्धिस्तद्विशिष्टार्थबोधकत्वमग्निनिष्ठहिमनाशकत्वबुद्धिविशिष्टाग्निनिष्ठहिमनाशक-
त्वरूपार्थविषयकबोधजनकत्वमग्निहिंस्य भेषजमिति वाक्ये इत्यनुवादकत्वमित्यर्थः
(स्वानुपजीवीति) शब्दप्रमाणानधीनप्रत्यक्षादिप्रमाणजन्यतुल्यप्रकारविशेष्यक
प्रमितिविषयता योग्याग्निनिष्ठहिमनाशकत्वरूपार्थविषयकबोधजनकत्वमग्निहिंस्य-
भेषजमिति वाक्ये इत्यनुवादकत्वमित्यर्थः (अनङ्गीकारादिति) लौकिकानुवाद-
कवाक्यानामप्यवगतिविशिष्टार्थविषयकबोधजनकत्वासंभवादिंति शेषः ॥

मू०—वेदेतु वाक्यार्थस्यापूर्वतया नानुवादकत्वम् ॥

शि० म०—(अपूर्वतयेति) स्वानुपजीविप्रमाणजन्यसमानप्रकारवि-
शेष्यकप्रमितिविषयत्वायोग्यतयेत्यर्थः । तथाच तात्पर्यग्राहकेण वैदि-
कानीमानि पदानि स्वर्गकामनियोज्यकयागविषयकनियोगपराणी-
त्यवगमेपि स्वर्गकामनियोज्यकं यागविषयकं कार्यमित्यनवगमान्न
वेदस्यानुवादकत्वमिति भावः । नन्वस्त्वाकांक्षादिसहकारिवशाच्छब्द-
स्य पृथक् प्रामाण्यं तथापि न वेदांतानां ब्रह्मणि प्रामाण्यं तेषां सिद्धा-
र्थबोधकत्वात् कार्यान्विते एव संगतिग्रहेण तत्पराणामेव सर्वत्रप्रा-
माण्यावधारणात् । तथाहि प्रयोजकवृद्धोदीरितगामानयेति वाक्यश्रव-
णसमनंतरभाविप्रयोज्यवृद्धसमवेतगवानयनचेष्टामुपलभमानो बाल-
स्तथा तत्कारणं गवानयनगोचरप्रवृत्तिमनुमाय तदनुमिते च कार्यं

संसृष्टपदार्थज्ञाने वाक्यस्य सामर्थ्यमन्वयव्यतिरेकाभ्यां प्रतिपद्यते पु
नश्च गां पश्य गां वधान अश्वमानयेत्यादिप्रयोगान्तरेषु आवापोद्वापा
भ्यां गवि गोपदसामर्थ्यं गृह्णन् कार्यान्विते एव गृह्णाति अन्यथा-
प्रथमावगतकार्यान्वितव्युत्पत्तिबाधापत्तेः। नचसिद्धार्थेऽपि प्रथमं व्युत्प
त्तिग्रहः ॥

म०प्र०-तात्पर्यग्राहकेण-पूर्वोक्तलाघवसहकृतानुमानादिना तात्पर्यग्राहकेण
(नियोज्यकेति) यः कार्यं स्वकीयत्वेन बुध्यते स नियोज्य इति लक्षणलक्षि-
तनियोज्यवानित्यर्थः । नियोगपराणि-कार्यप्रतिपादकानि, कार्य-कृतिसाध्यम-
पूर्वम् । तत्पराणामेव-कार्यपराणां वाक्यानामेव, सर्वत्र-वेदलोकेच, बालः-अव्यु-
त्पन्नपुरुषः, तथा-चेष्टया, तत्कारणम्-क्रियाकारणम्, प्रवृत्तिम्-प्रवृत्त्याख्ययत्नम्
अनुमाय-अयं प्रयोज्यवृद्धः गवानयनगोचरप्रवृत्तिमान् गवानयनगोचरचेष्टावत्वान्म-
द्वदित्यनुमाय । इयं क्रिया प्रयत्नजन्या विलक्षणक्रियात्वात्स्वीयक्रियावदित्यनुमाय
वा, तदनुमिते-अयं प्रयोज्यवृद्धः कार्यसंसृष्टपदार्थगोचरज्ञानवान् प्रवृत्तिमत्वान्मद्व-
दिति प्रवृत्त्यनुमिते, अन्वयव्यतिरेकाभ्याम्-गामानयेति वाक्यसत्त्वे आनयनसं-
सृष्टगोपदार्थगोचरज्ञानसत्त्वं तदभावे तदभाव इत्यन्वयव्यतिरेकाभ्याम्, आवापो-
द्वापाभ्याम्-कस्यचित्पदस्योपादानमावापः कस्यचित्पदस्य त्याग उद्वापस्ताभ्याम्
गवि-कार्यान्वितगोपदार्थं, कार्यान्विते एव गृह्णाति-कालान्तरेऽपि कार्यान्विते
एवगोपदार्थसामर्थ्यं गृह्णाति क्रियापदं विना कालान्तरेऽपि वाक्यार्थज्ञानासंभवादि-
तिशेषः । अन्यथा-कालान्तरे कार्यान्वितगोपदार्थादौ शक्तिग्रहानङ्गीकारे (प्रथमाव
गतेति) प्रयोजकवृद्धेदीरितगामानयेति वाक्यश्रवणकालावगतेत्यर्थः । व्युत्पत्ति-
ग्रहः-शक्तिग्रहः ॥

भू०-तत्र लोके वेदे च कार्यपराणामिवसिद्धार्थानामप्यपूर्वतया
प्रामाण्यं पुत्रस्ते जातःकन्या ते गर्भिणीइत्यादिषु सिद्धा-
र्थेष्वपि पदानां सामर्थ्यावधारणात् ॥

शि०म०-हानोपादानक्रियाऽनन्विताबुभुत्सिततया वक्तृविवक्षा-
भानेन शब्दस्यैव तत्राप्रयोगात् । प्रयोगेवा अनभिहितक्रियापदत्वा-
त्तस्मान्न बालोव्युत्पद्यते लिंगवेष्टादेरभावात् । तस्मात्कार्यान्वितार्थेषु
पदानां शक्तिस्ततश्चसिद्धार्थानां न प्रामाण्यमिति तदेतन्निराकरोति
(तत्रेति) इदमत्राकूतं कार्यान्विते प्रथमं वाक्यसामर्थ्यग्रहेऽपि नत-
दतुरोधात्तत्रैव पदवाच्यत्वं गौरवात् । अन्यथा प्रमाणांतरग्राह्यत्वस्या-

व्यभिचारात् तद्विशिष्टस्य वाच्यत्वप्रसंगः, किंच कार्यान्वितत्वमित-
रान्वितत्वं वा नवाच्यतावच्छेदकं कार्यस्य तद्वाचकलिङ्गादिलभ्य-
त्वात्, अन्वयस्य च वाक्यादेव लाभात्, अनन्यलभ्यः शब्दार्थ इति
न्यायात्, अन्यथान्वयविशेषोपि वाच्यः स्यादिति वाक्यस्यानुवाद-
कत्वापत्तिः। किंच कार्यस्य कार्यतराभावात् कार्यान्वयोवच्छेदकः ।
यत्तु केवलार्थे पदशक्तिग्रहे वाक्यस्य प्रथमगृहीताशक्तिः कार्या-
न्विते बाध्येतेति तदयुक्तमिष्टत्वात् पुत्रस्ते जात इत्यादौ भूतार्थेपि
प्रथमं व्युत्पत्तिग्रहाच्च ॥

म०प्र०-तत्र-सिद्धार्थे ननु ब्रह्मणि हानोपादानक्रियाभावेपि श्रोतुर्बुभुत्सिततया
वक्तृविवक्षासत्त्वेन सिद्धार्थेपि प्रयोगोभवत्येवेत्याशङ्क्याह (प्रयोगेवेति) सस्मात्-
सिद्धार्थबोधकवाक्यात् लिंगचेष्टादेः-शक्तिग्रहेतुभूतचेष्टादेः। परममूले (तत्रेति)
वैदिकवाक्यानामनुवादकत्वाभावे सतीत्यर्थः (वाक्यसामर्थ्येति) वाक्यघटकपदश-
क्तीत्यर्थः । तदनुरोधात्-कार्यान्विते प्रथमपदशक्तिग्रहानुरोधात्, तत्रैव-कार्या-
न्विते एव । पदवाच्यत्वम्-पदशक्तिः, गौरवात्-पदार्थत्वस्य शक्तिविषयतावच्छेद-
कत्वापेक्षया कार्यान्वितपदार्थत्वस्य शक्तिविषयतावच्छेदकत्वे गौरवात् । अन्यथा-
कार्यान्वयस्याव्यभिचारेण प्रथमगृहीतकार्यान्विते एव पदवाच्यत्वाङ्गीकारे) गौर-
वानङ्गीकारे इति वा, तद्विशिष्टस्य-प्रमाणांतरग्रात्यत्वविशिष्टस्य (वाच्यत्वप्रसंग-
इति) प्रत्यक्षादिना सामान्यतो गृहीत एव शक्तिग्रहसंभवेनात्यन्ताज्ञाते शक्ति-
ग्रहासंभवात्, प्रमाणांतरग्रात्यत्वस्याव्यभिचारेण तद्विशिष्टस्य वाच्यत्वं स्यादेवेति
भावः । कार्यान्वितत्वं-कार्यान्वयः, वाच्यतावच्छेदकं-शक्तिविषयतावच्छेदकं
अन्यथा-अनन्यलभ्यः शब्दार्थ इति न्यायानङ्गीकारे, अन्वयविशेषः-वाक्यार्थत्वे-
नाभिमतानयनादिप्रातियोगिकान्वयः, वाच्यः-पदवाच्यः लिङ्गार्थकार्ये लिङ्गपदस्य
शक्तिग्रहो न स्याद्विड्कार्थकार्ये कार्यतरान्वयाभावादिति कार्यान्वयो न वाच्य-
तावच्छेदकइत्याह (कार्यस्येति) लिङ्गार्थपूर्वस्येत्यर्थः । भूतार्थेपि । सिद्धार्थेपि ॥

मू०-अत एव वेदांतवाक्यानां ब्रह्मणि प्रामाण्यं यथा चैतत्तथा
विषयपरिच्छेदे वक्ष्यते तत्र वेदान्तानां नित्यसर्वज्ञपरमे-
श्वरप्रणीतत्वेन प्रामाण्यमिति नैयायिकाः ॥

शि०म०-नच तत्र व्युत्पत्तिग्रहाभावः हर्षादेस्तल्लिङ्गत्वात् । नच
मुखप्रसवादिनापि तदुत्पत्तिः । पुत्रपादांकितपटप्रदर्शनवत्सुखप्रसव-

सूचकस्याभावात् । ततश्च परिशेषात्पुत्रजन्मसिद्धौ तत्र पदवाच्यत्व-
ग्रहः । ततश्च ॥

दृष्टचैत्रसुतोत्पत्तेश्वरणांकितवाससा ॥

वार्त्ताहारेण यातस्य परिशेषविनिश्चितिः इति ॥

(अतएवेति) यत एव सिद्धार्थेवाक्यानां प्रामाण्यमित्यर्थः । ननु
तथापि वेदांतानां ब्रह्मणि न प्रामाण्यं तेषां प्रतिपत्तिविधिपरत्वेन
तत्परत्वाभावात् । सत्यं ज्ञानमित्येवमादीनां च विध्यपेक्षितविषयस-
मर्पकत्वात्, तथाच “वाचं धेतुमुपासीत” इति वन्नविषयब्रह्मपरा वेदान्ता
इति तत्राह (यथाचेति) ननु वेदांतिमते वेदमात्रस्य पुरुषाधीनो
त्पत्तिकतया पुंदोषवत्त्वसंभवाल्लौकिकवाक्यवद्वेदांतानां न प्रामाण्य-
मित्याशंक्य स्वयं प्रकारांतरेण वेदांतानां प्रामाण्यं साधयितुं प्रथमं
पराभिमतं तत्प्रकारमनूद्य दूषयति (तत्रेत्यादिना) वेदांतग्रहणं वेद-
मात्रोपलक्षणं (नित्येति) स्वतन्त्रेतिशेषः । सर्वज्ञेश्वरप्रणीतत्वस्य
वेदान्तिभिरप्यभ्युपगमादित्यवधेयम् । वेदस्य पुरुषाधीनोत्पत्तिकत्वेन
पुंदोषादप्रामाण्यं स्यादित्यत उक्तं सर्वज्ञेति । यदि मन्वादयोपि सर्व-
ज्ञास्तदा तत्प्रणीतत्वेनैव प्रामाण्योपपत्तौ न परमेश्वरापेक्षेत्यत उक्तं
नित्येति तेषामनित्यत्वेन नानात्वाद्गौरवेण न तत्प्रणीतत्वमितिभावः ।
भ्रमप्रमादविप्रलिप्साकरणापाटवादिदोषाभाव एव प्रामाण्येहेतुः ॥

म० प्र०-तत्र-सिद्धार्थे । हर्षादेः-चैत्रनिष्ठहर्षमुखप्रसादादेः । तल्लिङ्गत्वात्-
चैत्रोहर्षवान् मुखप्रसादवत्वान्प्रदत्तं चैत्रहर्षं इष्टलाभज्ञानजन्यः हर्षत्वान्मद्धर्षवत्
चैत्रीयमिष्टज्ञानमेतद्वाक्यजन्यमेतद्वाक्यान्वयव्यतिरेकप्रयोज्यान्वयव्यतिरेकवत्त्वा-
द्यत्र यदन्वयव्यतिरेकप्रयोज्यान्वयव्यतिरेकवत्त्वं तत्र तज्जन्यत्वमिति सामान्य-
त्वमिति सामान्यव्याख्याघटवदित्यव्युत्पन्नपुरुषस्य शक्तिग्राहकलिङ्गत्वात्, तदु-
त्पत्तिः-चैत्रनिष्ठहर्षादिलिङ्गोत्पत्तिः । तत्र-पुत्रे । पदवाच्यत्वग्रहः-अगृहीतपुत्र-
पदशक्तिकपुरुषनिष्ठपुत्रपदवाच्यत्वज्ञानं वार्त्ताहारेण-दूतेन । प्रतिपत्तिविधिपर-
त्वेन-उपासनाविधिपरत्वेन । तत्परत्वाभावात्-ब्रह्मपरत्वाभावात् (विषयेति)
उपासनाविषयेत्यर्थः । तत्प्रकारं-वेदनिष्ठप्रामाण्यनिश्चयकारणम् । परममूले (तत्रेति)
वादिषुमध्येइत्यर्थः । नपरमेश्वरापेक्षा-वेदोत्पत्त्यर्थवेदप्रामाण्यार्थं वा नपरमे-
श्वरस्वीकारः ॥

मू०-वेदानां नित्यत्वेन निरस्तसमस्तपुंदूषणतया प्रामाण्य-
मिति मीमांसकाः अस्माकं तु मते वेदो न नित्यः उत्प-

तिमत्वात् उत्पत्तिमत्त्वं च “अस्य महतो भूतस्य निःश्वसि-
तमेतद्गवेदो यजुर्वेदः सामवेदोऽथर्ववेद” इत्यादि श्रुतेः-
नापि वेदानां त्रिक्षणावस्थायित्वम् ॥

शि०म०-तत्र हेतुमाह (नित्यत्वेनेति) किं वर्णनित्यत्वं वेदस्य
निर्दोषत्वे हेतुरुतानुपूर्वीविशिष्टवेदनित्यत्वं वा नाद्यः । लौकिकवा-
क्यस्यापि निर्दोषतापत्तेः न द्वितीयः । वर्णानामनित्यत्वेन तत्स-
मूहात्मकपदस्य तत्समुदायस्य च वाक्यस्यानित्यतया तत्संदो-
हात्मकवेदस्य सुतरामनित्यत्वादित्यभिप्रेत्य वेदानित्यत्वे हेतुंतर-
माह (अस्माकंत्विति) “ऋचःसामानि जज्ञिरे” इत्यादिश्रुतिरादि-
पदग्राह्या नन्वियं श्रुतिर्न वेदोत्पत्तिपरा वेदस्य त्रिक्षणमात्रावस्था-
यित्वेन तदुत्पत्तेर्लोकसिद्धत्वात् । नापि सर्वेश्वराधीनोत्पत्तिपरा
पुरुषत्वेन सर्वेश्वरस्यापि वेदोत्पादकत्वानुमानात् । तस्मात्स्वतंत्रपुरु-
षाधीनोत्पत्तिपरैव श्रुतिः । महत्पदस्य स्वतंत्रवाचित्वादित्याशयवतो
नैयायिकस्याशंकां निराकरोति (नापीति) ॥

म०प्र०-तत्र-भ्रमादिदोषवत्पुरुषजन्यत्वसंबन्धेन वेदनिष्ठभ्रमाद्यभावे । परममूले
(वेदानां नित्यत्वेनेति) वेदानां जन्यत्वाभ्युपगमे ईश्वरस्यापि भक्तपक्षपाता-
दिसंभवादोषवदीश्वरप्रणीतत्वावश्यभावादौद्धप्रणीतागमवद्वेदेपि दोषप्रसंगाद्वेदाना-
मजन्यत्वेन निरस्तसमस्तपुंदूषणतया प्रामाण्यमिति भावः । वर्णनित्यत्वम्-वर्णनिष्ठज-
न्यत्वाभावात् । अनित्यत्वेन-अजन्यत्वाभावेन, तत्समूहात्मकपदस्य-वर्णसमुदायात्म-
कपदस्य, तत्समुदायस्य-पदसमुदायस्य (तत्संदोहात्मकेति) वाक्यसमुदायात्मकेत्यर्थः ।
वेदानित्यत्वे-वेदनिष्ठाजन्यत्वाभावे, हेतुंतरं-प्रागभावप्रतियोगित्वरूपहेत्वपेक्षयाऽन्य-
द्वेतुम् । वस्तुतस्तु हेतुंतरमित्यस्य स्थाने हेतुमिति पाठः सम्यगिति परममूले अस्माकं-
त्वितितुशब्दोक्तपक्षाभ्यां वेदानामनित्यत्वेपि प्रलयकालपर्यन्तावस्थायित्वे सति दो-
षविनिर्मुक्तत्वरूपवैलक्षण्यद्योतनार्थः । परममूले (अस्येति) अस्य-परमात्मनो महतो-
व्यापकस्य, भूतस्य निःश्वसितम्-निःश्वसितमिव निःश्वसितमित्यर्थः (ऋचइति) अत्र बहु-
वचनं ऋगादिघटकवाक्याध्यायादिषु बहुत्वाभिप्रायेण । जज्ञिरे-उत्पन्नावभूतुः (त्रिक्षण-
मात्रावस्थायित्वेनेति) इदं कथनं तु प्राचीनस्य कस्यचिदाचार्यस्याभिप्रायेण नवीनमते
शब्दस्य तृतीयक्षणवृत्तिध्वंसप्रतियोगित्वकथनेन द्विक्षणमात्रावस्थायित्वादिति, अनु-
मानात्-ईश्वरोवेदादिरूपशब्दोत्पादकः पुरुषत्वाद्यत्र पुरुषत्वं तत्र शब्दोत्पादकत्व-
मिति सामान्यव्याप्त्याऽस्मदादिर्वदित्यनुमानात् (वाचित्वादिति) यत्र पूज्यत्वरूप
महत्त्वं तत्र स्वतंत्रत्वमिति व्याप्तेरिति शेषः ॥

मू०—य एव वेदो देवदत्तेनाधीतः स एव मयापीत्यादिप्रत्य
भिज्ञा विरोधात् । अत एव गकारादिवर्णानामपि न क्षणि
कत्वं सोयं गकार इतिप्रत्यभिज्ञाविरोधात् । तथाच वर्णप
दवाक्यसमुदायस्य वेदस्य वियदादिवत्सृष्टिकालीनोत्प
त्तिकत्वं प्रलयकालीनध्वंसप्रतियोगित्वं च, नतु मध्ये वर्णा
नामुत्पत्तिविनाशौ अनंतगकारकल्पनायां गौरवात्, अनु
च्चारणदशायां वर्णानामनभिव्यक्तिस्तदुच्चारणरूपव्यंजका
भावान्नविरुध्यते अंधकारस्थघटानुपलंभवत् उत्पन्नो
गकार इत्यादिप्रत्यक्षंतु सोयं गकार इत्यादिप्रत्यभिज्ञा
विरोधादप्रमाणं वर्णाभिव्यंजकध्वनिगतोत्पत्तिनिरूपि
तपरंपरासंबंधविषयत्वेन प्रमाणं वा ॥

शि०म०—अनेकवर्णसमुदायगर्भस्य वेदस्य स्वरूपतः क्षणिकत्वं वर्ण-
क्षणिकत्वाद्वा तत्राद्यं दूषयति (यएवेति) द्वितीयं निरस्यति (अतएवेति)
अतःशब्दार्थमाह (सोयमिति) ननु वेदस्य क्षणिकत्वाभावे नित्यत्वा-
पत्तौ उत्पत्तिंश्रुतिर्निर्विषया स्यादित्यत आह (तथाचेति) परमते उत्प
त्तौ निराकृतायामित्यर्थः । शब्दस्य नाशकत्वाभिमतशब्दांतरादी-
नामंतराऽसंभवेऽपि बहुकालस्थायित्वाभ्युपगमे कदापि नाशो न स्यादि-
त्यत आह (प्रलयेति) तथाच प्रलयकाल एव नाशक इति भावः । ननु
वेदस्य वर्णानां च न वियदादिवदुत्पत्तिमत्त्वं इदानीं गकार उत्पन्न
इदानीं विनष्ट इति प्रतीतिविरोधात् । नच प्रत्यभिज्ञया उत्पादविना-
शप्रतीतिबाधः बहुप्रतीतिबाधकल्पने गौरवेणत्यजेदेककुलस्यार्थ इति
न्यायेन प्रत्यभिज्ञाबाधस्थैवोचितत्वात् ततश्च वेदस्य वर्णादीनां च
मध्येऽप्युत्पादविनाशावित्याशंक्याह (नत्विति) सजातीयानंतवेद-
कल्पनायां च गौरवं बोध्यं तथाचोत्पादविनाशप्रतीतिनामुक्तगौरव-
पराहतं प्रामाण्यं तद्बहुत्वं चांधबहुत्ववन्न प्रयोजकमिति भावः शब्दस्य
स्थायित्वेबाधकमाशंक्य निराकरोति (अनुच्चारणेति) ननु न्याय-
मते उत्पादादिप्रतीतयः प्रत्यभिज्ञापिं सोयं गकार इति तद्गत्वाव-
च्छिन्नभेदविषयतया गत्वजातिघटितपरंपरासंबंधविषयत्वेन प्रमाणं

तवमते तासामप्रामाण्यं स्यादित्यत आह (वर्णाभिव्यञ्जकेति)
श्यामोनष्टोरक्तउत्पन्नइतिवदितिभावः ॥

म० प्र०-उत्पत्तौनिराकृतायाम्-त्रिक्षणमात्रावस्थायित्वरूपहेतुनिराकरणेन नैया-
यिकोक्तलोकसिद्धोत्पत्तौ निराकृतायां : (शब्दान्तरेति) युगपदुत्पन्नककारादिश-
ब्दातिरिक्तवर्णात्मकशब्देत्यर्थः । अंतरा-मध्ये संसारे इतियावत् (असंभवेपीति)
अस्यादा सोयंककारः इत्यादिप्रत्यभिज्ञाबलादित्यस्य शेषो बोध्यः । स्थायित्वे-
प्रलयपर्यन्तावस्थायित्वे, बाधकम्- सर्वदावर्णानांज्ञानापत्तिरूपबाधकम् (न्यायमते-
इति) उत्पन्नोगकार इत्याद्युत्पादादिप्रतीतयस्तद्वत्वावच्छिन्नगकारादिभेदविषय-
तया प्रमाणं सोयंगकार इत्यादिप्रत्यभिज्ञापिगकारादिसमवेतगत्वादिसमवायित्व-
रूपगत्वादिजातिघटितपरंपरासंबंधविषयकत्वेन प्रमाणमित्यर्थः ॥

मू०--तस्मान्नवेदानां क्षणिकत्वम्, ननु क्षणिकत्वाभावेपि विय
दादिप्रपंचवदुत्पत्तिमत्त्वेनपरमेश्वरकर्तृकतया पौरुषे
यत्वसिद्धावपौरुषेयत्वं वेदानामिति तवापि सिद्धांतो
भज्येतेति चेन्न । नहि तावत्पुरुषेणोच्चार्यमाणत्वं
पौरुषेयत्वम्, गुरुमतेपि अध्यापकंपरंपरया पौरुषे
यत्वापत्तेः, नापि पुरुषाधीनोत्पत्तिकत्वं नैयायिकाभिमत
पौरुषेयत्वानुमाने अस्मदादिना सिद्धसाधनापत्तेः किंतु
सजातीयोच्चारणानपेक्षोच्चारणविषयत्वं पौरुषेयत्वम् ॥

शि०म०-उपसंहरति (तस्मादिति) ननु वेदो न क्षणिको नापि
वियदादिवदुत्पादविनाशशीलः किंतु नित्य एव उत्पत्तिश्चुतिश्चाभि-
व्यक्तिपरा अन्यथापरमेश्वरकर्तृकत्वे तस्य पौरुषेयत्वापत्तौ अपसि-
द्धांत इति जैमिनीयः शङ्कते (नन्विति) अस्य महत् इत्यादिश्रुतिर्वे-
दोत्पत्तिपरैव तत्परत्वे बाधकाभावात्, यत्तु वेदस्य पौरुषेयत्वं बाधक-
मिति तद्वेधा विकल्प्य दूषयति (नहीत्यादिना) मौनिश्लोको न पौरु-
षेयः स्यादिति दोषे सत्येव दोषांतरमाह (गुरुमते इति) सजातीयेति)
आनुपूर्व्या साजात्यं नच मौनिश्लोकेऽव्याप्तिः तस्यापि कदाचित्केन-
चिदुच्चरितत्वात् अन्यथा तस्यालीकत्वापत्तेः उच्चारणपदस्य प्रतिसं-
धानपरत्वाद्वा ॥

म० प्र०-परममूले (ध्वनिगतेति) उत्पत्त्याश्रयध्वन्यभिव्यंग्यत्वरूपोत्पत्ति-

घटितपरंपरासंबंधविषयकत्वेनेत्यर्थः । अन्यथा—उत्पत्तिश्रुतेर्वेदाभिव्यक्तिपरत्वानंगीकारे, अपसिद्धान्तः—वेदनिष्ठांगीकृतापौरुषेयत्वत्यागापत्तिः, जैमिनीयः—व्यास-शिष्यपूर्वकांडवाक्यविचारकर्त्राचार्यमतस्वीकर्तृपुरुषः, बाधकं—वेदीत्पत्तौ बाधकम्, द्वेधाविकल्प्य—किंपुरुषेणोच्चार्यमाणत्वरूपंपौरुषेयत्वमपसिद्धांतापत्तिद्वारा वेदीत्पत्तौबाधकमुत पुरुषाधीनोत्पत्तिकत्वमिति मनसि द्वेधा विकल्प्य, मौनिश्लोकः—मौनिस्मृतश्लोकः मौनिकृतश्लोको वा परममूले, पौरुषेयत्वानुमाने—वेदः पौरुषेयो वाक्यत्वाद्भारतादिवादित्यनुमाने । परममूले (सिद्धसाधनापत्तेरिति) अस्मदाद्यभ्युपेतपुरुषाधीनोत्पत्तिकत्वरूपंपौरुषेयत्वस्य तेन साधनादिति शेषः । ननु शब्देषु पदत्वादिना साजात्यस्य सत्त्वात्सजातीयोच्चारणानपेक्षोच्चारणविषयत्वरूपंपौरुषेयत्वासंभव इत्याशंक्याह (आनुपूर्व्येति) तस्यापि—मौनिकृतश्लोकस्यापि, अन्यथा—मौनिकृतश्लोकस्य कदाचित्केनचिदुच्चारितत्वानंगीकारे । परममूले (सजातीयोच्चारणानपेक्षेति) आनुपूर्व्या साजात्यवत् उच्चारणं सजातीयोच्चारणं सजातीयोच्चारणस्यानपेक्षा यस्योच्चारणस्य तत्तथा तादृशोच्चारणविषयत्वमित्यर्थः ॥

मू०—तथाच सर्गाद्यकाले परमेश्वरः पूर्वसर्गसिद्धवेदानुपूर्वीसमानानुपूर्वीकं वेदं विरचितवान्, ननु तद्विजातीयं वेदमिति न सजातीयोच्चारणानपेक्षोच्चारणविषयत्वं पौरुषेयत्वम् ॥

शि०म०—ननु मा भूत् क्षणिको वेदः तथापि स्वतंत्रपुरुषप्रणीतः सर्वेश्वरप्रणीतत्वात् वेदभिन्नतत्प्रणीतवाक्यवत् । अन्यथा परमेश्वरस्य माणवकवदुच्चारणसापेक्षत्वेन तस्यास्मदादितुल्यत्वापत्तौ सर्वज्ञत्वसर्वशक्तिताभ्युपगमभंगप्रसंगः ततश्च पौरुषेयो वेद इत्यत आह (तथाचेति) सर्गाद्यकाले सर्वेश्वरः पूर्वसर्गसिद्धेयमानुपूर्वी वेदस्येति ज्ञात्वा तत्समानानुपूर्वीकं वेदं रचयामीति संकल्प्य तादृशं वेदं आचख्यौ ननु तद्विजातीयानुपूर्वीकं ज्ञात्वा, सर्गाद्यसमये वेदस्य पूर्वसर्गसिद्धवेदजातीयत्वात्तादृशवेदाध्ययनस्यैवाभ्युदयनिःश्रेयसहेतुत्वात् अन्यथा तस्य वाग्वज्रतयाऽनर्थहेतुत्वापत्तेः ॥

म०प्र०—वाक्यवत्—गीतादिवाक्यवत्, अन्यथा—वेदस्य स्वतंत्रपुरुषप्रणीतत्वानंगीकारे, ततश्च—वेदस्य स्वतंत्रपुरुषप्रणीतत्वादेवापरममूले(तथाचेति) उक्तविधपौरुषेयत्वांगीकारे सतीत्यर्थः । अस्तिच पौरुषेयेषु भारतादिष्वेतल्लक्षणमित्याह । परममूले (भारता-

दीनामिति) तादृशवेदं-पूर्वकल्पीयवेदानुपूर्वींविशिष्टं वेदम् । तद्विजातीयानुपूर्वीकं वेदं ज्ञात्वा नत्वाचख्यावित्यत्र हेतुमाह (सर्गाद्यसमयेइति) जातीयत्वात्-
वानुपूर्व्या सजातीयत्वात् सर्गाद्यसमये वेदस्यानुपूर्व्या सजातीयत्वं कुतोवगतमित्याशङ्क्याह (तादृशवेदेति) पूर्वकल्पीयवेदानुपूर्व्यासदृशवेदेत्यर्थः । अन्यथा-
पूर्वसर्गसिद्धवेदानुपूर्व्या सजातीयवेदोत्पत्त्यनङ्गीकारे, तस्य-सर्गाद्यकालीनवेदस्य (वाग्वज्रतयेति) ॥

मंत्रोहीनः स्वरतो वर्णतो वा मिथ्याप्रयुक्तो न तमर्थमाह ॥

सवाग्वज्रो यजमानं हिनस्ति यथेन्द्रशत्रुः स्वरतोपराधात् ॥

इत्युक्तत्वादिति शेषः । अस्यार्थः स्वरतः-उदात्तादिस्वरेण, हीनो-रहितो मंत्रः-
तथावर्णतः-अकारादिना हीनो मंत्रो, मिथ्याप्रयुक्तः-मिथ्या एव प्रयुक्तः स्यात्फल
विधुर एव तस्य प्रयोग इति यावत् स्वरादिना हीनमंत्रस्य मिथ्याप्रयोग इति
कथं ज्ञायते इत्यत आह (नतमर्थमाहेति) यतस्तमर्थस्वाभिप्रेतार्थं स मंत्रो नाह-
नवक्ति अतो ज्ञायते तस्य मिथ्याप्रयोग इत्यर्थः । प्रयुत स्वरादिवैपरीत्ये स्वरा-
दिहीनमन्त्रस्यानर्थकारित्वमित्याह (सवागिति) स मंत्रो वाग्वज्रो वाग्रूपो वज्रो
भूत्वा यजमानं हिनस्ति, यथा विश्वरूपस्य पिता त्वष्टा इन्द्रवधकामनया वृत्रासु-
रोत्पादनायेन्द्रशत्रुवधस्वेति मंत्रेणाहुतिं दत्त्वान्न, तत्रेन्द्रस्य शत्रुरिन्द्रशत्रुरित्युत्तर-
पदप्रधानतत्पुरुषस्वरस्य समासस्यांत उदात्तः स्यादित्यर्थक "समासस्य" इति सूत्र-
बोधितांतोदात्तस्योच्चारणीयत्वे इन्द्रः शत्रुः शातयिता नाशयिता यस्येति बहुव्रीहि
स्वरस्याद्युदात्तस्योदात्तस्वरितयोगिपूर्वपदं प्रकृत्या स्यादित्यर्थक " बहुव्रीहि
प्रकृत्या पूर्वपदम्" इतिसूत्रबोधितस्योच्चारणात् यजमानस्य त्वष्टुर्घातकत्वं मंत्र-
स्येति सिद्धमिति ॥

मू०-भारतादीनांतुसजातीयोच्चारणमनपेक्ष्यैवोच्चारणमिति

तेषां पौरुषेयत्वं, एवं पौरुषेयापौरुषेयभेदेनागमो द्विवि-
धो निरूपितः ॥

इति वेदान्तपरिभाषायामागमपरिच्छेदः ॥

शि०म०-तथाचेश्वरः सर्वशक्तिरपि पूर्वसर्गसिद्धानुपूर्वीसमानानु-
पूर्वीकं वेदं रचयन्न स्वतंत्र इति न वेदस्य पौरुषेयत्वमिति भावः । ननु
नेदं पौरुषेयत्वव्यवहारप्रयोजकं भारतरामायणादावव्याप्तेः तस्यापि
शब्दजातीयोच्चारणसापेक्षत्वात् नचानुपूर्व्यासाजात्यं तत्र नेति

वाच्यम् तथापि पठ्यमानभारतादावव्याप्तेरित्याशंक्य साजात्यमानुपूर्वैव विवक्षितं सिद्धांति पठ्यमानाऽऽद्यभारतयोर्भेदाभावान्नाव्याप्तिरित्यभिप्रेत्याह (भारतादीनांत्विति ॥

इति श्रीधर्मराजाध्वरीन्द्रात्मजश्रीरामकृष्णाध्वरिविरचिते
वेदान्तचूडामणौ आगमपरिच्छेदः ॥ ४ ॥

म०प्र०-इदं-सजातीयोच्चारणानपेक्षोच्चारणविषयरूपपौरुषेयत्वम् तस्यापि भारतादेरपि (शब्देति) शब्दत्वेन सजतीया ये कोशव्याकरणस्थाः शब्दास्तेषां यदुच्चारणं तत्सापेक्षोच्चारणं व्यासादीनामुच्चारणं तद्विषयत्वादित्यर्थः । तत्र-भारतादिषु (अव्याप्तेरिति) आद्यभारतसजातीयभारतः पठ्यमानभारतस्तस्य यदुरोच्चारणं तत्सापेक्षोच्चारणं शिष्योच्चारणं तद्विषयत्वाद्भारतादीनामव्याप्तेरित्यर्थः । परममूले (आगमइति) शब्दप्रमाणमित्यर्थः ॥

इति श्रीमदुदासीनवरश्रीमद्भक्तविज्ञानाभिधगुरुप्रसादलब्धोदासीनामरदासशब्द
वाच्याविर्भूतायां धर्मराजाध्वरीन्द्रात्मजश्रीरामकृष्णशब्दाभिधेयविरचिते
दान्तशिखामणेः प्रभायां शब्दप्रमाणपरिच्छेदः समाप्तः ॥ ४ ॥



अथ अर्थापत्तिपरिच्छेदः ५.

मू०—इदानीमर्थापत्तिर्निरूप्यते तत्रोपपाद्यज्ञानेनोपपादककल्पनमर्थापत्तिः ॥

शि०म०—संगतिं दर्शयन् शिष्यावधानाय प्रतिजानीते (इदानीमिति तत्रेति) अर्थापत्तौ निरूपणीयायामित्यर्थः (उपपाद्येति) उपपाद्यज्ञानत्वेन तज्जन्यज्ञानमर्थापत्तिरित्यर्थः तेन तदनुव्यवसायादौ नातिव्याप्तिः । नच व्यतिरेक्यनुमितावतिव्याप्तिः तस्याः प्रागेवनिरस्तत्वात् । तदंगीकारे वा व्यतिरेकसहचारज्ञानजन्यान्वयव्याप्तिज्ञानस्यैव तत्र हेतुतया ॥

निराश्रया ये पतिता अधोगतौ य एव सौपानपथोऽस्ति तादृशाम् ॥

गुरुर्दयावाराधिविश्वविश्रुतो विमुक्तयेऽसौ हृदयान्मयाऽऽहृतः ॥ १ ॥

म० प्र०—संगतिमिति—मूलेऽवसरसंगतिमित्यर्थः । नच मूलेऽवसरवाचकशब्दाभावात्कथमवसरसंगतिप्रदर्शनमिति वाच्यम् । मूले इदानीमित्यस्यार्थापत्तिनिरूपणप्रतिबंधकीभूतशब्दप्रमाणशिष्यजिज्ञासानिवृत्त्युत्तरकालरूपावसरवाचकत्वादिति, शिष्यावधानाय—अन्यत्रचित्तसंचारराहित्यपूर्वकप्रकृतग्रंथशुश्रूषावत्वरूपशिष्यावधानाय । परममूले (इदानीमिति) शब्दप्रमाणनिरूपणात्प्रागर्थापत्तिनिरूपणे प्रतिबंधकीभूताया शब्दप्रमाणनिरूपणजिज्ञासातन्निवृत्त्युत्तरकाले इत्यर्थः । परममूले (उपपादककल्पनमिति) रात्रिभोजनादिरूपोपपादकज्ञानमित्यर्थः । परममूले (अर्थापत्तिरिति) प्रमारूपार्थापत्तिरित्यर्थः (उपपाद्यज्ञानत्वेनेति) उपपाद्यज्ञानत्वावच्छिन्नोपपाद्यज्ञाननिष्ठोपपादकज्ञानीयजन्यतानिरूपितजनकतानिरूपितजन्यतावदुपपादकज्ञानमित्यर्थः । तेन—अर्थापत्तिलक्षणे उपपाद्यज्ञाननिष्ठोपपादकज्ञानीयजन्यतानिरूपितजनकताया उपपाद्यज्ञानत्वावच्छिन्नत्वस्य विवक्षितत्वेन (तदनुव्यवसायादाविति) पीनत्वादिरूपोपपाद्यमहंजानामीत्याकारकोपपाद्यज्ञानानुव्यवसाये आदिपदगृहीतोपपाद्यज्ञानध्वंसोपपाद्यस्मृत्योश्चार्थापत्तिप्रमालक्षणस्यातिव्याप्तिर्नास्तीत्यर्थः । व्यतिरेक्यनुमितौ—साध्याभावव्यापकीभूताभावप्रतियोगित्वरूपव्यतिरेकव्याप्तिमहिवाभुंजानत्वसमानाधिकरणकपीनत्वादिरूपव्यतिरेकिलिंगजन्यां यां देवदत्तो रात्रिभोजीत्याद्यनुमितौ, अतिव्याप्तिः—देवदत्तो रात्रिभोजीत्याद्यनुमितेः साध्याभावव्यापकीभूताभावप्रतियोगित्वरूपव्यतिरेकव्याप्तिमदुपपाद्यदिवाभुंजानत्वसमानाधिकरणकपीनत्वादिज्ञानत्वेन पीनत्वादिज्ञानजन्यत्वेनार्थापत्तिप्रमालक्षणस्या

तिव्याप्तिः, तस्या-दिवाभुंजानत्वसमानाधिकरणकपीनत्वादिव्यतिरेकिलिंगजन्याया देवदत्तोरात्रिभोजीत्याद्यनुमितेः, प्रागेव-अतीतानुमाननिरूपणग्रंथे एव तदं गीकारे वा उक्तव्यतिरेकव्याप्तिमदुक्तलिंगजन्योक्तानुमितिस्वीकारे वा, व्यतिरेकसहचारज्ञानेति-साध्याभावसमानाधिकरणः साधनाभाव इत्याकारकव्यतिरेकसहचारज्ञानजन्यं यद्धेतुसमानाधिकरणात्यंताभावाप्रतियोगिसाध्यसमानाधिकरण्यादिरूपान्वयव्याप्तिविषयकज्ञानं तस्यैवेत्यर्थः । तत्र-व्यतिरेकव्याप्तिमल्लिंगजन्यानुमितौ ॥

मू०-तत्रोपपाद्यज्ञानं करणम् ॥

शि०म०-तदभावव्यापकाभावप्रतियोगित्वविषयकोपपाद्यज्ञानस्या हेतुत्वान्नातिव्याप्तिः अस्तु वा व्यतिरेकसहचारज्ञानजन्यव्यतिरेकव्याप्तिज्ञानादनुमितिः तथापि तस्य व्यभिचारज्ञानविरोधिज्ञानतया हेतुत्वेन तदभावव्यापकाभावप्रतियोगित्वज्ञानत्वेनाहेतुत्वान्नातिप्रसंग इति दिक् तत उपपाद्य ज्ञानत्वेन तज्जन्यज्ञानत्वं फलभूतार्थापत्तिलक्षणं तत्करणत्वं चार्थापत्तिप्रमाणलक्षणं तत्करणं च नांतःकरणं नचान्यत् किंत्वनुमितौ व्याप्तिज्ञानमिव तत्संस्कारव्यापारकं अनेन विना इदमनुपपन्नमित्युपपाद्यज्ञानमेवेत्याह (तत्रेति) ॥

म०प्र०-(तदभावव्यापकाभावेति) उपपादकरात्रिभोजनादिरूपसाध्यस्य योभावस्तस्य व्यापको योऽभावो दिवाभुंजानत्वसमानाधिकरणकपीनत्वाद्यभावस्तस्य दिवाभुंजानत्वसमानाधिकरणकपीनत्वादिनिष्ठं यत्प्रतियोगित्वं तद्विषयकमुपपादकरात्रिभोजनादिरूपसाध्याभावव्यापकाभावप्रतियोगिदिवाभुंजानत्वसमानाधिकरणकपीनत्वादिकमित्याकारकं यदुपपाद्यज्ञानं तस्याहेतुत्वाद्यतिरेकव्याप्तिमल्लिंगजन्यायां देवदत्तो रात्रिभोजीत्याद्यनुमितौ कारणत्वाभावान्नातिव्याप्तिः व्यतिरेकव्याप्तिमल्लिंगजन्यानुमितावतिव्याप्त्यभाव इत्यर्थः (व्यतिरेकसहचारज्ञानेति) साध्याभावसमानाधिकरणः साधनाभाव इत्याकारकव्यतिरेकसहचारज्ञानजन्यं यत्साध्याभावव्यापकीभूताभावप्रतियोगित्वरूपव्यतिरेकव्याप्तिविषयकं ज्ञानं तस्मादित्यर्थः । तथापि-व्यतिरेकसहचारज्ञानजन्यव्यतिरेकव्याप्तिज्ञानस्यानुमितिहेतुत्वेपि । तस्य-साध्याभावसाधनाभावसहचारज्ञानजन्यव्यतिरेकव्याप्तिज्ञानस्य । हेतुत्वेन-व्यतिरेकव्याप्तिमल्लिंगजन्यानुमितौ कारणत्वेन (तदभावेति) रात्रिभोजनादिरूपोपपादकरूपसाध्याभावव्यापकदिवाभुंजानत्वसमानाधिकरणकपीनत्वादिरूपसाधनाभावप्रतियोगित्वप्रकारकज्ञानत्वेनाहेतुत्वाद्यतिरेकव्याप्तिमल्लिङ्ग-

जन्यानुमितौ कारणत्वाभावात् । नातिप्रसंगः—व्यतिरेकव्याप्तिमल्लिङ्गजन्यानुमिताव-
र्थापत्तिप्रमालक्षणस्यातिव्याप्तिर्नास्तीत्यर्थः । व्यभिचारज्ञानविरोधिज्ञानत्वावच्छिन्न-
व्यभिचारज्ञानविरोधिज्ञाननिष्ठजनकतानिरूपितजन्यत्वमेवानुमितित्वमिति भावः ।
ततः—व्यतिरेकव्याप्तिमल्लिङ्गजन्यानुमितावर्थापत्तिप्रमालक्षणस्यातिव्याप्त्यभावात् ।
तत्करणत्वं—उपपादकज्ञानरूपार्थापत्तिप्रमाकरणत्वम् । तत्करणंच—अर्थापत्तिप्रमा-
करणंतु, अन्यत्—इन्द्रियादिकं, व्याप्तिज्ञानमिव—व्याप्तिज्ञानसंस्कारव्यापारकव्याप्ति-
ज्ञानमिव, तत्संस्कारव्यापारकं—उपपाद्यज्ञानसंस्कारव्यापारकम् । अनेन—विनारा-
त्रिभोजनादिरूपोपपादकेन विना, इदमनुपपन्नं—रात्रिभोजनादिरूपोपपादकाभाव-
व्यापकाभावप्रतियोगिदिवाभुंजानत्वसमानाधिकरणकपीनत्वादिकमसंभावितम् । पर-
ममूले (तत्रेति) उपपाद्यज्ञानोपपादकज्ञानयोर्मध्ये इत्यर्थः ॥

मू०—उपपादकज्ञानं फलं येन विना यदनुपपन्नं तत्तत्रोपपाद्यं
यस्याभावे यस्यानुपपत्तिस्तत्तत्रोपपादकं यथा रात्रिभो-
जनेन विना दिवाभुंजानस्य पीनत्वमनुपपन्नमिति तादृ-
शपीनत्वमुपपाद्यं यथा च रात्रिभोजनस्याभावे तादृशपी-
नत्वस्यानुपपत्तिरितिरात्रिभोजनमुपपादकम् ॥

शि०म०—ननुपपादकज्ञानं न फलं तस्य प्रागेव सिद्धत्वादित्याशं-
क्यसामान्यतः सिद्धावापे देवदत्तो रात्रौभुंक्ते इत्युपपाद्याधिकरणव्य-
क्तिविशेषवृत्तितया तदसिद्धेस्तदेव फलमित्याह (उपपादकेति) ननु
व्याप्यत्वमुपपाद्यत्वं व्यापकत्वं उपपादकत्वं नहि पीनत्वस्य रात्रिभो-
जनव्याप्यत्वं प्रागवगतमित्याशंक्य तदभावव्यापकाभावप्रतियो-
गित्वमुपपाद्यत्वं तदभावव्याप्याभावप्रतियोगित्वमुपपादकत्वमित्याह
(येनेति) ॥

म०प्र०—ननु दिवाभुंजानत्वसमानाधिकरणकपीनत्वादिरूपोपपाद्यज्ञानरूपम-
र्थापत्तिप्रमाणं न संभवत्यर्थापत्तिप्रमाणफलस्य दुर्वचत्वात् । नच रात्रिभोजनादि-
रूपोपपादकज्ञानं फलमिति वाच्यम्, तस्य रात्रिभोजनादिरूपोपपादकाभावव्या-
पकादिवाभुंजानत्वसमानाधिकरणकपीनत्वाद्यभावप्रतियोगिदिवाभुंजानत्वसमाना-
धिकरणकपीनत्वादिकमित्याकारकार्थापत्तिप्रमाणरूपोपपाद्यज्ञानात्प्रागेवरात्रिभो-
जनादिरूपोपपादकज्ञानस्योपपादकाभावज्ञानहेतुत्वेन रात्रिभोजनादिरूपोपपाद-
कज्ञानस्यावश्यकत्वेन सिद्धत्वादित्यभिप्रेत्य शंक्ते (नन्विति) तस्य—रात्रि भोजना-
दिरूपोपपादकज्ञानस्य प्रागेव दिवाभुंजानत्वसमानाधिकरणकपीनत्वं रात्रिभोजनं

विनाऽनुपपन्नमिति ज्ञानरूपार्थापत्तिप्रमाणात्प्रागेव, सामान्यतः—रात्रिभोजनमित्याकारकरात्रिभोजनरूपसामान्यधर्मप्रकारकत्वेन (उपपाद्याधिकरणेति) दिवाभुंजानत्वसमानाधिकरणकपीनत्वाधिकरणेत्यर्थः । तदसिद्धेः—सत्रिभोजनादिरूपोपपादकज्ञानासिद्धेः (तदेव) दिवाभुंजानत्वसमानाधिकरणकपीनत्वाश्रयदेवदत्तो रात्रौ भुंक्ते इति ज्ञानमेव, फलम्—अथापत्तिप्रमाणकार्यम् (व्याप्यत्वमिति) साध्यवदन्यावृत्तित्वादिरूपव्याप्त्याश्रयत्वं व्याप्यत्वं, व्यापकत्वं च—हेतुसमानाधिकरणात्यन्ताभावाप्रतियोगित्वं तथाच दिवाभुंजानत्वसमानाधिकरणकपीनत्वं रात्रिभोजनवदन्यावृत्तीत्याद्याकारकं दिवाभुंजानत्वसमानाधिकरणकपीनत्वनिष्ठरात्रिभोजनव्याप्यत्वज्ञानं देवदत्तोरत्रिभोजीति ज्ञानात्पूर्वं नास्ति उक्तव्याप्यत्वज्ञानस्वीकारे तु अन्वयि लिंगकानुमितिरेव स्यादिति भावः (तदभावेति) रात्रिभोजनादिरूपोपपादकाभावस्य व्यापकाभावो दिवाभुंजानत्वसमानाधिकरणकपीनत्वाद्यभावस्तत्प्रतियोगित्वमित्यर्थः (तदभावेति) दिवाभुंजानत्वसमानाधिकरणकपीनत्वादिरूपोपपाद्याभावस्य व्याप्याभावोरात्रिभोजनाद्यभावस्तत्प्रतियोगित्वमित्यर्थः । इदं हि लक्षणद्वयमूलोक्तोपपाद्योपपादकलक्षणद्वयस्यैव निष्कर्षविशेष इति भावः । परममूले (तत्रेति) तेनेत्यर्थः ॥

मू०—रात्रिभोजनकल्पनारूपायां प्रमितावर्थस्यापत्तिकल्पनेति षष्ठीसमासेनार्थापत्तिशब्दो वर्तते कल्पनाकरणपीनत्वादिज्ञाने अर्थस्यापत्तिः कल्पना यस्मादिति बहुव्रीहिसमासेन वर्तते इति फलकरणयोरुभयोस्तत्पदप्रयोगः सा चार्थापत्तिर्द्विविधा दृष्टार्थापत्तिः श्रुतार्थापत्तिश्चेति ॥

शि०म०—नन्वर्थकल्पनाकरणत्वं चेदार्थापत्तिलक्षणं तर्हितदेवार्थापत्तिपदप्रवृत्तिनिमित्तं वाच्यं व्यावृत्तिव्यवहारान्यतरस्य लक्षणप्रयोजनत्वात् । तथाच रात्रिभोजनादिकल्पनायास्तद्व्यवहारो न स्यादित्याशङ्क्य फलकरणयोर्ज्ञानपदप्रयोगवन्नविरोध इत्याह (रात्रिभोजनेति) ॥

म० प्र०—अर्थकल्पनाकरणत्वम्—रात्रिभोजनादिरूपोपपादकार्थज्ञानकरणत्वम् तर्हि—अर्थकल्पनाकरणत्वस्यार्थापत्तिप्रमाणलक्षणत्वेसति । तदेव—अर्थकल्पनाकरणत्वमेव(वाच्यमिति)नच संज्ञाजातिगुणादीनामन्यतमस्यैव शब्दप्रवृत्तिनिमित्तत्वे-

नार्थकल्पनाकरणत्वमर्थापत्तिपदप्रवृत्तिनिमित्तं वाच्यमिति कथमापाद्यते इति वाच्यं संज्ञाद्यन्यतमशब्दप्रवृत्तिनिमित्तेषु जातेर्धर्ममात्रपरत्वात् तथाचार्थकल्पनाकरणत्वरूपधर्मस्यापि शब्दप्रवृत्तिनिमित्तत्वमुपपद्यते इति भावः । तद्वचवहारः—अर्थापत्तिशब्देन व्यवहारः । परममूले (साचेति) उक्तलक्षणलक्षिता परममूले । अर्थापत्तिः—प्रमात्मकार्थापत्तिः परममूले, दृष्टार्थापत्तिः—चक्षुरादिनापरोक्षीभूतार्थानुपपत्त्यापत्तिरुपपादकार्थज्ञानं दृष्टार्थापत्तिः परममूले । श्रुतार्थापत्तिः—श्रुतार्थानुपपत्त्याऽपत्तिरुपपादकार्थज्ञानं श्रुतार्थापत्तिः यद्वा, दृष्टार्थेन—इदं रजतमिति पुरोवर्तिप्रतिपन्नरजतनिष्ठनेदं रजतमिति निषिध्यमानत्वरूपार्थेनाऽऽपत्तिरुपपादकमिथ्यात्वरूपार्थस्य ज्ञानं दृष्टार्थापत्तिः एवं, श्रुतार्थेन—बंधनिष्ठज्ञाननिवर्त्यत्वात्थेनापत्तिरुपपादकमिथ्यात्वज्ञानं श्रुतार्थापत्तिः तथाच शुक्तिरजतादिनिष्ठनिषिद्धयमानत्वादिरूपार्थाभावव्यापकमिथ्यात्वाद्यभावप्रतियोग्यर्थविषयकज्ञानत्वं दृष्टार्थापत्तित्वं एवं श्रुतबंधनिष्ठज्ञाननिवर्त्यत्वाद्यभावव्यापकमिथ्यात्वाद्यभावप्रतियोग्यर्थविषयकज्ञानत्वं श्रुतार्थापत्तित्वमिति तयोर्लक्षणं बोध्यमिति दृष्टार्थापत्तौ शुक्तिरजतादिनिष्ठनिषिद्धयमानत्वादिकं मिथ्यात्वादिना विनानुपपन्नमिति ज्ञानं करणं श्रुतार्थापत्तौ तु बंधनिष्ठज्ञाननिवर्त्यत्वादिरूपश्रुतार्थो मिथ्यात्वादिना विनानुपपन्न इति ज्ञानं करणमिति भावः ॥

मू०—तत्र दृष्टार्थापत्तिर्यथेदं रजतमिति पुरोवर्तिनि प्रतिपन्नस्य रजतस्य नेदं रजतमिति तत्रैव निषिद्धयमानत्वं सत्यत्वेऽनुपपन्नमिति रजतस्य सद्भिन्नत्वं सत्यत्वात्यंताभाववत्त्वं मिथ्यात्वं कल्पयतीति श्रुतार्थापत्तिर्यथा श्रूयमाणवाक्यस्यस्वार्थानुपपत्तिमुखेनार्थांतरकल्पनं यथा तरति शोकमात्मविदित्यत्र श्रुतस्य शोकशब्दवाच्यबंधजातस्य ज्ञाननिवर्त्यत्वस्यानुपपत्त्याबंधस्य मिथ्यात्वं कल्प्यते इति । यथावा शतवर्षजीवी देवदत्तो गेहे नेति वाक्यश्रवणानंतरं जीविनो गृहासत्त्वं बहिःसत्त्वं कल्पयतीति श्रुतार्थापत्तिश्च द्विविधा अभिधानानुपपत्तिरभिहितानुपपत्तिश्च तत्र यत्र वाक्यैकदेशश्रवणेऽन्वयाभिधानानुपपत्त्याऽन्वयाभिधानोपयोगिपदांतरं कल्प्यते तत्राभिधानानुपपत्तिः ।

यथा द्वारमित्यत्र पिधेहीत्यध्याहारः यथावाविश्वजिता-
यजेतेत्यत्र स्वर्गकामपदाध्याहारः ॥

शि०म०—यद्यप्यन्यथाप्यस्त्येव दृष्टार्थापत्तिः श्रुतार्थापत्तिश्च तथा-
प्यर्थापत्तिनिरूपणस्य प्रपञ्चस्य मिथ्यात्वादिसिद्धिप्रयोजनमिति सूच-
यन्नुदाहरति (दृष्टार्थापत्तिरिति) स्वमतेन श्रुतार्थापत्तिमुदाहृत्य
जैमिनीयस्यापि संमतां तामुदाहरति (यथावेति यत्र वाक्यैकदेशेति)
यार्थापत्तिरन्वयाभिधानोपयोगिकल्पनानुकूलासाभिधानानुपपत्तिरि-
त्यर्थः । अन्यथा यथाश्रुतेऽर्थाध्याहाराव्याप्त्यापत्तेरिति बोध्यम् । पदा-
ध्याहारमतेनाह (यथेति) कृत्वा चिन्तामाश्रित्याह (यथावाविश्व-
जितेति) ॥

म०प्र०—ननु दिवाभुञ्जानपुरुषनिष्ठपीनत्वादिज्ञानेन रात्रिभोजनादिज्ञानरूपप्रसि-
द्धार्थापत्त्युदाहरणं परित्यज्य शुक्तिरजतादिनिष्ठनिषिद्धयमानत्वादिज्ञानेन मिथ्या-
त्वादिज्ञानरूपाप्रसिद्धार्थापत्त्युदाहरणकथनमयुक्तमित्याशङ्क्याह (यद्यपीति ।
अन्यथाप्यस्त्येवेति) दिवाभुञ्जानदेवदत्तस्य रात्रिभोजनं विनाऽनुपपद्यमानपीन-
त्वज्ञानेन तदुपपादकरात्रिभोजनज्ञानं भवतीत्यनेन प्रकारेणापि दृष्टार्थापत्तिरस्त्येव
तथा शतवर्षजीवीदेवदत्तो गेहे नास्तीति वाक्यश्रवणानंतरं जीवीदेवदत्तगृहासत्त्व-
ज्ञानेन बहिः सत्त्वज्ञानं भवतीत्यनेन प्रकारेणापि श्रुतार्थापत्तिरस्त्येवेत्यर्थः । परम-
मूले (तत्रेति) द्विविधार्थापत्त्योर्मध्ये इत्यर्थः । परममूले, तत्रैव—पुरोवर्तिशुक्त्या-
दावेव, परममूले । सद्भिन्नत्वं—व्यावहारिकरजतभिन्नत्वं, परममूले । श्रुतस्य—ज्ञाननिव-
र्त्यत्वस्येत्यन्वयः इयं हि बंधमिथ्यात्वप्रमारूपाश्रुतार्थापत्तिरभिहिताऽनुपपत्ति-
रूपा बोध्या मिथ्यात्वादिसिद्धिरित्यत्र ज्ञाननिवर्त्यत्वादिरादिपदार्थः ।
जैमिनीयस्य—जैमिनिमतानुयायिनः, ताम्—श्रुतार्थापत्तिम् । परममूले गृहासत्त्वं
गृहावृत्तिवज्ञानम्, इयमपि बहिःसत्त्वप्रमारूपा श्रुतार्थापत्तिरभिहितानुपपत्ति-
रूपा बोध्या, परममूले । श्रुतार्थापत्तिः—प्रमारूपाश्रुतार्थापत्तिः । परममूले (अभि-
धानानुपपत्तिरिति) अभिधानानुपपत्तिज्ञानकरणकोपपादकपिधेहि पदादिज्ञानरूपा-
र्थापत्तिरभिधानानुपपत्तिः, अभिहितार्थानुपपत्तिः—ज्ञानकरणकोपपादकमध्यवर्त्य-
पूर्वज्ञानरूपापत्तिरभिहितानुपपत्तिरित्यर्थः (यार्थापत्तिरिति) कल्पनानुकूले-
त्यत्र टाबंतानुकूलपदमधिकमभिधानानुपपत्तिरूपार्थापत्तिप्रमालक्षणावसरेऽभिधान-
पपत्तिरूपार्थापत्तिप्रमाणलक्षणाभिधानस्यायुक्तत्वात्, तथाच द्वारनिष्ठकर्मतायाः
पिधानादिक्रियया सहान्वय इति यदभिधानं तस्योपयोगि पिधेहिपदादिज्ञानार्था-
पत्तिरभिधानानुपपत्तिरित्यर्थः । अन्यथा—यत्र वाक्यैकदेशेत्यादिमूलोक्ताभिधाना-

नुपत्तिप्रमालक्षणवाक्यस्य याऽर्थापत्तिरित्यादिवाक्योक्तार्थानङ्गीकारे, यद्वाऽन्यथेत्यस्यैव विवरणं यथाश्रुतेइति, परममूले (यत्रवाक्येति) : यादृशवाक्येत्यर्थः । परममूले (तत्रेति) तस्मिन्वाक्ये इत्यर्थः (पदाध्याहारमतेनाहेति) आकांक्षितपदादिवाक्येपदादेरेवाध्याहार इति ज्ञानप्रयोज्यकथनानुकूलवर्तमानकृत्याश्रय इत्यर्थः (कृत्वार्चितामिति) यद्यपि मीमांसकमते पदाध्याहारो नास्ति किंत्वर्थाध्याहारस्तथापि पदाध्याहारोपि संभवतीति मत्वा या चिन्ता तामाश्रित्येत्यर्थः ॥

मू०—ननु द्वारमित्यादावन्वयाभिधानात्पूर्वमिदमन्वयाभिधानं-
पिधानोपस्थापकपदंविना अनुपपन्नमिति कथंज्ञानमिति
चेन्न, अभिधानपदेन करणव्युत्पत्त्या तात्पर्यस्य विवक्षित
त्वात्, तथाच द्वारकर्मकपिधानक्रियासंसर्गपरत्वं पिधानोप
स्थापकपदंविना अनुपपन्नमिति ज्ञानं तत्रापि संभाव्यते
अभिहितानुपपत्तिस्तु यत्र वाक्यावगतोर्थोऽनुपपन्नत्वे
नज्ञातःसन्नर्थांतरं कल्पयति तत्र द्रष्टव्या यथा स्वर्गकामो
ज्योतिष्टोमेन यजेतेत्यत्र स्वर्गसाधनत्वस्य क्षणिकज्यो-
तिष्टोमयागगततयावगतस्यानुपपत्त्या मध्यवर्त्यपूर्वं
कल्प्यते ॥

शि०म०—सः स्वर्गः स्यात् सर्वान् प्रत्यविशिष्टत्वादित्यत्रसूत्रेचतुर्था
ध्याये स्वर्गपदाध्याहारस्य साधितत्वादिति भावः । अन्वयाभिधाना-
नुपपत्त्येत्यत्र भावव्युत्पत्तिमभिप्रेत्य शङ्कते (नन्विति) कल्प्यापूर्वमते-
नाभिहितानुपपत्तिमुदाहरति (यथास्वर्गकामइति) ॥

म०प्र०—सः स्वर्गइति—इदं हि सूत्रं पूर्वमीमांसाचतुर्थाध्यायतृतीयपादस्थितम्
चतुर्थाध्याये “सः स्वर्गःस्यात्सर्वान्प्रत्यविशिष्टत्वात्” इत्यत्र सूत्रे इत्यन्वयः “विश्व-
जिता यजेत” इति वाक्यविहितविश्वजिन्नामकयागोऽफलः सफलो वेति संशये
नोदनायां फलाश्रुतेः “कर्ममात्रंविधीयेत नह्यशब्दं प्रतीयते” इति सूत्रेण विश्वजि-
न्नामककर्मफलमितिपूर्वपक्षमभिधायापिवास्मानसामर्थ्याच्चोदनार्थेनगम्येतार्थानाम-
र्थवत्त्वेनवचनानिप्रतीयन्तेतर्थाऽसमर्थानामानन्तर्येणसंबन्धः तस्माच्छ्रुत्येकदेशः स’
इतिसूत्रेण विश्वजिन्नामककर्मणः सफलत्वरूपं सिद्धान्तमभिधायायं विश्वजिद्यागः

सर्वफलैः संबध्यते एकेन फलेन वेति संशये “तत्सर्वार्थमनादेशात्” इति सूत्रेण विश्वजिद्यागस्य सर्वफलैः संबन्धाभिधानरूपपूर्वपक्षं कृत्वा “एकवानोदनैकत्वात्” इति सूत्रेण विश्वजिद्यागस्यैकफलत्वं सिद्धान्तयामास । तच्चैकं फलं किमित्याऽऽकांक्षायामाह (सस्वर्गइति) चोदनायां विश्वजितायजेतेति विधायके वाक्ये फलाश्रवणात्कर्मैवाविधीयते हि यतोऽशब्दशब्दागम्यं फलमानुमानिकं फलं न प्रतीयते नांगीक्रियते इति प्रथमसूत्रार्थः । अपिवास्मान्नसामर्थ्यात्—वेदवाक्यसामर्थ्यादेव, चोदनार्थेन—पुरुषप्रवृत्तिरूपाख्यातवाच्यभावनया, गम्येत—फलं कल्पनीयं यतोऽर्थानां, लिङ्शब्दवाच्यशब्दभावनानामर्थवत्त्वेन—पुरुषप्रवृत्तिरूपार्थवत्त्वेन, वचनानि—इतरवचनानि, प्रतीयन्ते—ज्ञायन्ते अतस्तथात्रापि भवितव्यमर्थतोऽन्तःकारणादसमर्थानां फलवाचकपदाभावात्तद्विधासमर्थानां वाक्यानामानन्तर्येण स्वसमीपवर्तितावाक्यघटकफलवाचकपदेन सह संबंधः कार्यः । तस्माच्छ्रुत्येकदेशः स वेदघटकपदस्यैव योजनान्न लौकिकवाक्यत्वशङ्केति भाव इति द्वितीयसूत्रार्थः । तत्—विश्वजिन्नामकं कर्मसर्वार्थः सर्वफलकं, अनादेशात्—फलविशेषाश्रवणादिति तृतीयसूत्रार्थः । एकं वा—विश्वजित एवमेकफलं, चोदनैकत्वात्—एकविधित्वादेकोविधिरेकं फलपेक्षते इति भाव इति चतुर्थसूत्रार्थः । सः एकोपि स्वर्गः, स्वर्ग एव सर्वान्—प्रत्यविशिष्टत्वात्—वैलक्षण्यात् सर्वाभिलषणीयत्वादिति पंचमसूत्रार्थः । आधितत्वादिति—भाष्यकारादिभिरिति शेषः । परममूले (ननु द्वारमित्यादाविति) द्वारकर्मकं पिधानमित्यन्वयाभिधानात्प्राक् पिधानोपस्थापकपदं विना द्वारकर्मकं पिधानमित्यन्वयाभिधानमनुपपन्नमिति ज्ञानं कथमित्यर्थः । परममूले (संसर्गपरत्वमिति) संसर्गविषयकतात्पर्यमित्यर्थः । परममूले (तत्रापीति) अन्वयाभिधानात्पूर्वकालेपीत्यर्थः ॥

मू०—नचेयमर्थापत्तिरनुमानांतर्भवितुमर्हति अन्वयव्याप्त्यज्ञानेनान्वयिन्यनंतर्भवात् व्यतिरेकिणश्चानुमानत्वं प्रागेवनिरस्तं अतएवार्थापत्तिस्थलेऽनुमिनोमीतिनानुव्यवसायः किं त्वनेनेदं कल्पयामीति नन्वर्थापत्तिस्थले इदमनेन विनाऽनुपपन्नमिति ज्ञानं करणमित्युक्तं तत्र किमिदं तेन विनाऽनुपपन्नत्वं तदभावव्यापकीभूताभावप्रतियोगित्वमिति ब्रूमः ॥

शि० म०—नैयायिकमतं निराकरोति (नचेति) किमर्थापत्तेरन्वयिन्यनंतर्भावः । उत व्यतिरेकिणि तत्राद्यं निराकृत्य द्वितीयं निरस्यति

(व्यतिरेकिणश्चेति) नन्वर्थापत्तिस्थले लाघवेन क्लृप्तप्रमाणभावस्यानुमानस्यैव करणत्वं नत्वर्थापत्तेर्गौरवादित्यत आह (अतएवेति) ननु यद्यनुमिनोमीत्यनुव्यवसायाभावात्तत्र नानुमानकरणं तर्हि तद्विलक्षणानुव्यवसायाभावान्नार्थापत्तिरपि प्रमाणं स्यादिति चोदयति (किंत्विति) ननु किं तेन विनाऽनुपपन्नत्वं न तावत्तदभावप्रयुक्ताभावप्रतियोगित्वं तद्धि तदभावजन्याभावप्रतियोगित्वं तदभावव्याप्याभावप्रतियोगित्वं वा नोभयमपीति शङ्कते (नन्विति) व्यापकत्वं प्रयुक्तत्वमिह विवक्षितमित्याह (तदभावेति) ॥

म० प्र० तत्र-अर्थापत्तिप्रमाणस्यान्वय्यनुमानांतर्भावव्यतिरेक्यनुमानांतर्भावपक्षयोर्मध्ये, आद्यम्-अर्थापत्तिप्रमाणस्यान्वय्यनुमानांतर्भावपक्षम्, अर्थापत्तिस्थले-रात्रिभोजनकल्पनारूपप्रमात्मकार्थापत्तिस्वरूपे (नत्वर्थापत्तेरिति) उपपाद्यज्ञानात्मकार्थापत्तिप्रमाणस्य नैवकरणत्वमित्यर्थः (गौरवादिति) क्लृप्तप्रत्यक्षादिप्रमाणभिन्नार्थापत्तिप्रमाणकल्पनारूपगौरवादित्यर्थः । परममूले (अतएवेति) अर्थापत्तिप्रमाणस्यान्वय्यनुमानव्यतिरेक्यनुमानयोरंतर्भावासंभवादित्यर्थः । परममूले (अर्थापत्तिस्थलेइति) प्रमारूपार्थापत्तिस्वरूपेइत्यर्थः । तत्र-अर्थापत्तिप्रमायां (तद्विलक्षणेति) अनुमिनोमीत्यनुव्यवसायविलक्षणेत्यर्थः । अर्थापत्तिः-उपपाद्यज्ञानरूपप्रमाणाभिन्नार्थापत्तिः, किंतेनविनानुपपन्नत्वम्-रात्रिभोजनेन विनादिवाभुंजानपुरुषवृत्तिपीनत्वनिष्ठानुपपन्नत्वं किं(तदभावप्रयुक्तेति) रात्रिभोजनाभावप्रयुक्तो योऽभावो दिवाभुंजानपुरुषनिष्ठपीनत्वाभावस्तत्प्रतियोगित्वमित्यर्थः । तद्धि-तदभावप्रयुक्ताभावप्रतियोगित्वं हि (तदभावजन्येति) रात्रिभोजनाभावजन्यो योऽभावो दिवाभुंजानत्वसमानाधिकरणकपीनत्वाभावस्तत्प्रतियोगित्वमित्यर्थः (तदभावव्याप्येति) यत्र दिवाभुंजानत्वसमानाधिकरणकपीनत्वाभावस्तत्ररात्रिभोजनाभाव इति रात्रिभोजनाभावव्याप्यो योऽभावः पीनत्वाभावस्तत्प्रतियोगित्वमेत्यर्थः (नोभयमिति) तदभावजन्याभावप्रतियोगित्वतदभावव्याप्याभावप्रतियोगित्वेत्येतदुभयविधान्यतररूपमापि तदभावप्रयुक्ताभावप्रतियोगित्वं न संभवतीत्यर्थः । दिवाभुंजानत्वसमानाधिकरणकपीनत्वस्य ध्वंसादिरूपाभावं प्रतिरात्रिभोजनप्रागभावरूपरात्रिभोजनाभावस्याकारणत्वात्तदभावजन्याभावप्रतियोगित्वाभिन्नतदभावप्रयुक्ताभावप्रतियोगित्वरूपप्रथमपक्षासंभवः । रोगिणि दिवाभुंजानत्वसमानाधिकरणकपीनत्वाभावसत्त्वेपि रात्रिभोजनसत्त्वेन दिवाभुंजानत्वसमानाधिकरणकपीनत्वाभावनिष्ठरात्रिभोजनाभावनिरूपितव्याप्त्यभावेन तदभावव्याप्याभावप्रतियोगित्वाभिन्नतदभावप्रयुक्ताभावप्रतियोगि-

त्वरूपद्वितीयपक्षासंभवइतिभावः। व्यापकत्वरूपं प्रयुक्तत्वं विवक्षितं नतु तदभावजन्यत्वादिरूपमित्याह (व्यापकत्वमिति) इह-तेन विनानुपपन्नत्वशरीरे तदभावव्यापकेतियत्ररात्रिभोजनाभावस्तत्रदिवाभुंजानत्वे सति पीनत्वाभाव इति रात्रिभोजनाभावव्यापको यो दिवाभुंजानत्वसमानाधिकरणकपीनत्वाभावस्तत्प्रतियोगित्वमित्यर्थः ॥

मू०-एवमर्थापत्तेः मानान्तरत्वसिद्धौ व्यतिरेके नानुमानान्तरं पृथिवीतरेभ्यो भिद्यते इत्यादौ गंधवत्वमितरभेदं विनानुपपन्नमित्यादिज्ञानस्य कारणत्वात् अतएवानुव्यवसायः पृथिव्यामितरभेदं कल्पयामीति ॥

इति श्रीवेदान्तपरिभाषायामर्थापत्तिपरिच्छेदः ॥ ५ ॥

शि०म०-यद्वा तेन विनाऽनुपपन्नत्वं हि तदभावव्यापकाभावप्रतियोगित्वम् अन्यानिरुक्तेः, तथाच व्यतिरेकव्याप्तिज्ञानं तवाप्यावश्यकं व्यभिचारज्ञानविरोधिज्ञानत्वेनानुमितिहेतुतया च क्लृप्तमित्यनुमितिमेव जनयेत्तत्र विलक्षणप्रमितिमर्थापत्तिमित्याशयेनाक्षिपति (नन्विति) नह्यत्र व्यतिरेकव्याप्तिज्ञानंनेति ब्रूमः किंत्वेनेदं कल्पयामीति विलक्षणानुव्यवसायबलादर्थापत्तिविधया तत्प्रमाणमित्यभिप्रेत्य समाधत्ते (तदभावेति । मानान्तरत्वेति) यथाच व्यतिरेकिनमानान्तरमर्थापत्तिश्च पृथक् प्रमाणं तथोक्तमनुमानपरिच्छेदे, ननु पृथिव्यादावितरभेदसिद्धेरनन्याधीनत्वाद्व्यतिरेकि मानान्तरमित्याशङ्क्यार्थापत्तेरेव पीनत्वादिस्थले क्लृप्तप्रमाणभावतया सर्वत्र नैयायिकाभिमतव्यतिरेकस्थले सैव प्रमाणमित्याह (पृथिवीति) ननु तत्रानुव्यवसायबलादस्त्वनुपपत्तिज्ञानं करणमत्र तु न तथेत्यत आह (तएवेति) यत एवानुपपत्तिज्ञानं तत्त्वेन करणमित्यर्थः ॥

इति श्रीधर्मराजाध्वरीन्द्रात्मजश्रीरामकृष्णाध्वरि कृते वेदान्तचूडामणौ अर्थापत्तिपरिच्छेदः ॥ ५ ॥

म० प्र०-अन्यानिरुक्तेरिति-अन्याकारस्यतेनविनानुपपन्नत्वस्यनिर्वचनासंभवादित्यर्थः । अत्रेतिउत्तरमीमांसायावेदान्तशास्त्रेइतियावत् अर्थापत्तिविधया अर्थापत्तिप्रमाणत्वेन तत्-व्यतिरेकव्याप्तिज्ञानम्, अनन्याधीनत्वात्-व्यतिरेकव्याप्तिज्ञान-

नान्यानुपपत्तिज्ञानानधीनत्वात् अन्याधीनत्वादिति पाठे तु अनुपपत्तिज्ञानान्यव्य-
तिरेकव्याप्तिज्ञानाधीनत्वादित्यर्थः । अर्थापत्तेरिति-पीनत्वाद्यधिकरणवृत्तिउपपा-
द्यज्ञानरूपार्थापत्तेरेवेत्यर्थः । तत्र-पीनत्वाद्यधिकरणवृत्तिरात्रिभोजनादिज्ञाने अनु-
व्यवसायबलात् दिवाभुञ्जाननिष्ठपीनत्वज्ञानेन रात्रिभोजनं कल्पयामीत्यनुव्यवसा-
यबलात् (अस्त्वनुपपत्तिज्ञानमिति) दिवाभुञ्जाननिष्ठपीनत्वं रात्रिभोजनेन विना-
नुपपन्नमिति ज्ञानं करणमस्वित्यर्थः । अत्र तु-पृथिवीनिष्ठेतरभेदनिश्चये तु, न तथा-
पृथिव्यामितरभेदं कल्पयामीत्यनुव्यवसायाभावेनानुव्यवसायबलादनुपपत्तिज्ञानं
करणं न भवति । परममूले-अतएवेति । उक्तानुपपत्तिज्ञानस्यानुपपन्नत्वज्ञानत्वेन
करणत्वादेवेत्यर्थः । तत्त्वेन-अनुपपत्तिज्ञानत्वेन ॥

इति श्रीमदुदासीनवरश्रीमद्ब्रह्मविज्ञानाभिधगुरुप्रसादलब्धोदासीनामरदासशब्दवा-
च्याविर्भूतायां धर्मराजध्वरीन्द्रात्मजरामकृष्णाभिधेयविरचितवेदांत
शिखामणेः प्रभायामर्थापत्तिपरिच्छेदः समाप्तः ॥ ५ ॥



अथानुपलब्धिपरिच्छेदः ६.

मू०-इदानीं षष्ठं प्रमाणं निरूप्यते। ज्ञानकरणाजन्याभावानु-
भवासाधारणकारणमनुपलब्धिरूपं प्रमाणम्, अनुमानादि
जन्यातीन्द्रियाभावानुभवहेतावनुमानादावतिव्याप्तिवार-
णायाजन्यान्तेति पदम्, अदृष्टादौ साधारणकारणेतिव्या-
प्तिवारणायासाधारणेति पदम्, अभावस्मृत्यसाधारणहेतुसं-
स्कारेतिव्याप्तियारणायानुभवेति विशेषणम् नचाभावानु-
मितिस्थलेऽप्यनुपलब्ध्यैवाभावो गृह्यतां विशेषाभावा-
दिति वाच्यम्। धर्माद्यनुपलब्धिसत्त्वेऽपि तदभावानिश्चयेन
योग्यानुपलब्धेरेवाभावग्राहकत्वात्। ननु केयं योग्यानुपल-
ब्धिः किं योग्यस्य प्रतियोगिनोऽनुपलब्धिरुतयोग्येऽधिक-
रणेप्रतियोग्यं नुपलब्धिः ॥

शि०म०-ज्ञानाकरणकाभावानुभवकरणत्वमनुपलब्धिप्रमाणलक्षणं
तत्करणत्वं च व्यापाराभावादसाधारणकारणत्वं विवक्षितमित्याह
(ज्ञानकरणेति) भावानुभवकरणे चक्षुरादावतिव्याप्तिवारणायाभा-
वपदं, ननु ज्ञानकरणाजन्येति व्यर्थमभावानुमितिस्थलेऽप्यनुपलब्ध्यै-
वाभावग्रहसंभवालाघवेन केवलानुपलब्धेरेव प्रमाणत्वेन योग्यत्ववि-
शेषणवैयर्थ्यादित्याशङ्क्य निराकरोति (नचेति) ॥

येषां कृपालेशत एषबोधो लब्धो मया शास्त्रविशेषवेद्यः ॥

त्रेधातिभक्त्या प्रणमाम्यहं तान् श्रीब्रह्मविज्ञानगुरुन् शरण्यान् ॥ १ ॥

म०प्र०-अभावानुमितिस्थले-अतीन्द्रियधर्माद्यभावानुमितिर्विशेष्यतारख्यविषयता-
वति अतीन्द्रियधर्माद्यभावानुमितिकाले इति वा अभावग्रहसंभवात्-प्रत्यक्ष-
योग्यप्रतियोगिकाभावग्रहसंभवात्, लाघवेन-योग्यानुपलब्धिनिष्ठप्रमाणत्वाभ्युपग-
मापेक्षया केवलानुपलब्धेः प्रमाणत्वस्वीकारे लाघवेन परममूले, अभावानुमितिस्थ-
लेपीति-प्रत्यक्षायोग्यधर्मादिप्रतियोगिकाभावानुमितिर्विशेष्यतारख्यविषयतावति
परममूले । अनुपलब्ध्यैव-धर्मादिविषयकज्ञानविरोध्यज्ञानेनैव परममूले । विशेषाभा-
वात्-अभावत्वेनतुल्यत्वात् तथाच जन्यान्तविशेषणवैयर्थ्यमिति भावः, परममूले

तदभावानिश्चयेन—धर्मादीनां प्रत्यक्षयोग्यत्वेन प्रत्यक्षप्रमाणजन्यधर्माद्यभावविषयकानिश्चयविरोध्यज्ञानेन परममूले (योग्यानुपलब्धेरैवेति) प्रत्यक्षयोग्यघटादिविषयकोपलम्भविरोध्यज्ञानस्यैवेत्यर्थः । यदिन्द्रियजन्ययत्संसर्गकयत्प्रकारकानाहार्यघटाद्युपलब्धिविरोध्यज्ञानजन्ययोग्यघटादिप्रतियोगिकाभावप्रत्यक्षं प्रति तदिन्द्रियजन्यतत्संसर्गकतत्प्रकारकानाहार्यघटाद्युपलब्धिविरोध्यज्ञानं करणमिति भावः । संयोगेन घटवतिभूतले संयोगसंसर्गकघटत्वप्रकारकानाहार्यचाक्षुषघटापलब्धिसत्त्वेपि त्वगिन्द्रियजन्यघटत्वप्रकारकानाहार्यघटापलब्धिविरोध्यज्ञानसत्त्वेन घटाभावस्यानुपलब्ध्या प्रत्यक्षत्वापत्तिवारणाय यदिन्द्रियजन्येति, संयोगेन घटवतिभूतले तादात्म्येन घटाभावसत्त्वेन संयोगेन घटाभावस्य प्रत्यक्षत्वापत्तिवारणाय यत्संसर्गकेति, संयोगेन घटवति भूतले द्रव्यप्रकारकोपलम्भविरोध्यज्ञानेन घटाभावप्रत्यक्षत्वापत्तिवारणाय यत्प्रकारकेति, आहार्यघटाभावप्रत्यक्षानुदयापत्तिवारणायानाहार्येति ॥

मू०—नाद्यः स्तम्भे पिशाचादिभेदस्याप्रत्यक्षत्वापत्तेः । नांत्यः आत्मनि धर्माद्यभावस्य प्रत्यक्षत्वापत्तेरिति चेन्न, योग्याचासावनुपलब्धिश्चेति कर्मधारयाश्रयणात् अनुपलब्धेर्योग्यताच्च तर्कितप्रतियोगिसत्त्वप्रसंजितप्रतियोगिकत्वं यस्याभावो गृह्यते तस्य यः प्रतियोगि तस्य सत्त्वेनाधिकरणे तर्कितेन प्रसंजितमापादनयोग्यं यत्प्रतियोग्युपलब्धिस्वरूपं यस्यानुपलम्भस्य तत्त्वं तदनुपलब्धियोग्यत्वम् ॥

शि०म०—ननु अनुपलब्धेर्योग्यत्वं न प्रत्यक्षयोग्यत्वं तवमते तस्याः प्रत्यक्षत्वायोग्यत्वात् । नच योग्यानुपलब्धियोग्यत्वमात्माश्रयादित्यत आह (अनुपलब्धेरिति) नन्वन्यप्रतियोग्युपलब्धिप्रसंजनादन्याभावप्रत्ययापत्तिः । यत्रच न तत्प्रसंजनं तत्र नाभावग्रहः स्यादित्याशङ्क्य यत्प्रतियोगि सत्त्वप्रसंजनप्रयुक्तप्रसंजनयोग्यप्रतियोगिकत्वं यस्यानुपलम्भस्य सोऽनुपलम्भस्तदभावं प्रति योग्य इति तेन स एव गृह्यते नान्यस्याभाव इत्याह (यस्येति) ॥

म०प्र०—परममूले पिशाचादिभेदस्य—पिशाचादिप्रतियोगिकान्योन्याभावस्य परममूले (अप्रत्यक्षत्वापत्तेरिति) योगजधर्मलक्षणप्रत्यासूत्या धर्मादिप्रत्यक्ष-

त्वदनुष्ठानविशेषजन्यादृष्टविशेषेण पिशाचादिप्रत्यक्षत्वेऽपि लौकिकसन्निकर्षजन्यपिशाचादिप्रत्यक्षाभावेन पिशाचादिभेदस्य योग्यप्रतियोगिकत्वाभावात्प्रत्यक्षत्वं न स्यादिति भावः। प्रत्यक्षयोग्यत्वं कदाचिल्लौकिकप्रत्यक्षविषयतावत्त्वं अभावस्यायोग्यत्वेन न प्रत्यक्षत्वमित्यभिप्रेत्य हेतुमाह (तवमतेइति) यद्वा प्रमाखूपाभावज्ञानविषयस्य प्रत्यक्षत्वेऽप्यनुलब्धित्वस्य योग्यायोग्यानुपलब्धिसाधारणत्वेन करणस्वरूपानुपलब्धेर्न प्रत्यक्षत्वमित्यभिप्रेत्य हेतुमाह (तवमतेइति) तस्याः—अनुपलब्धेः । योग्यानुपलब्धियोग्यत्वम्—प्रत्यक्षयोग्यघटादिविषयस्य याऽनुपलब्धिस्तस्यायोग्यत्वं कारणतावच्छेदकशक्तिरूपधर्माक्रांतत्वमनुपलब्धेर्योग्यत्वं तथाचानुपलब्धिपदेन धर्माद्यनुपलब्धेर्ग्रहणमिति भावः। आत्माश्रयात्—योग्यत्वज्ञाने योग्यत्वज्ञानापेक्षारूपात्माश्रयात् (अन्यप्रतियोग्युपलब्धिप्रसंजनादिति) यत्तत्पदाभावेन पटादिरूपाभावप्रतियोगिन उपलब्धिप्रसंजनग्रहणनियमाभावात् । घटरूपाभावप्रतियोगिनस्तर्कितं यत्सत्त्वं तेन तर्कितसत्त्वेन घटोपलब्धेर्यत्प्रसंजनं तस्मादन्याभावप्रत्ययापत्तिः पटाद्यभावप्रत्ययापत्तिः स्यादित्यर्थः । यत्रच—यदातु यस्मिन्नधिकरणेति वा, न तत्प्रसंजनम्—घटाद्युपलब्धिरूपानुलब्धिप्रतियोग्यापादनं न भवति, तत्र—तस्मिन्काले तदधिकरणे वा, नाभावग्रहः—घटाद्यभावज्ञानं न स्यात् घटाद्युपलब्धेः प्रसंजनाभावेनानुपलब्धिनिष्ठयोग्यताया अभावादिति भावः (यत्प्रतियोगीति) यादृशघटादिरूपप्रतियोगीत्यर्थः (प्रयुक्तेति) अधीनेत्यर्थः (प्रसंजनयोग्येति) कदाचित्प्रसंजनविषयतावदुक्तप्रसंजनविषयताश्रयतावच्छेदकीभूतशक्तिरूपधर्मवद्वा, प्रतियोगी—निरूपकं घटकं वा यस्यानुपलंभस्योपलंभविरोध्यज्ञानस्येत्यर्थः। तदभावं प्रति—तत्प्रतियोगिकाभावप्रत्यक्षं प्रति। योग्यः—कारणतावच्छेदकीभूतशक्तिरूपधर्मवान् परममूले । आपादनयोग्यम्—कदाचिदापादनविषयतावदुक्तापादनविषयताधिकरणतावच्छेदकीभूतशक्तिरूपयोग्यतावद्वा यदुपलब्धिरूपं प्रतियोगीयं स्येति परममूलेऽन्वयः, प्रतियोगी—निरूपकं घटकं वा, अनुपलंभस्य—उपलंभविरोध्यज्ञानस्य ॥

मू०—तथाहि स्फीतालोकवति भूतले यदि घटः स्यात्तदा घटोपलंभः स्यादित्यापादनसंभवात् तादृशभूतले घटाभावोऽनुपलब्धिगम्यः अंधकारेण तादृशापादनाभावान्नानुपलब्धिगम्यता अत एव स्तंभे तादात्म्येन पिशाचसत्त्वे स्तंभवत्तत्प्रत्यक्षतापत्त्या तदभावोऽनुपलब्धिगम्यः आत्मनि धर्माधर्मसत्त्वेऽपि तस्यातीन्द्रियतया

निरुक्तोपलंभापादनासंभावान्न धर्माद्यभावस्यानुपलब्धि-
गम्यत्वम् । ननु क्तीत्याधिकरणेन्द्रियसन्निकर्षस्थले अभा-
वस्यानुपलब्धिगम्यत्वं त्वदनुमतं तत्र क्लृप्तेन्द्रियमेवा-
भावाऽऽकारवृत्तावपि करणमिन्द्रियान्वयव्यतिरेकानुविधा-
नादिति चेन्न ॥

शि० म०—नन्वंधकारवति भूतले घटोपलब्धिप्रसंजनाभावेपि तद्योग्यत्वा
नपायात्, तत्रापि तदभाव अनुपलब्धः स्यादित्याशंक्याह (तथाहीति)
नथाच प्रतियोगितद्व्याप्येतरयावत्प्रतियोग्युपलम्भकसमवहितत्वमे-
वानुपलब्धेः योग्यत्वं विवक्षितमिति नातिप्रसंगः । यद्वा योग्ये अधिकर-
णे प्रतियोग्यनुपलब्धिः योग्यानुपलब्धिः तद्योग्यत्वं च प्रतियोगिसत्त्व
प्रसंजनप्रयोज्यप्रतियोग्युपलब्धिप्रसंजनविषयत्वयोग्यत्वं योग्यताव-
च्छेदकं चाधिकरणस्य तादृशप्रतियोग्युपलंभकसमवधानं तेनांधकारे
घटाभाव आत्मनि धर्माद्यभावश्च नानुपलब्ध इति भावः । पूर्वोक्त-
दोषं निरस्यति (अतएवेति) इन्द्रियसन्निकर्षानंतरं भूतलादावभाव
ज्ञानमिति निर्विवादं तत्र क्लृप्तप्रमाणभावमिन्द्रियमेव करणं ननु
क्लृप्यानुपलब्धिर्गौरवादिति षष्ठप्रमाणप्रद्वेषीनैयायिकः प्रत्यवतिष्ठते
(नन्विति) ॥

म० प्र०—तद्योग्यतानापायात्—घटोपलब्धिप्रसंजनयोग्यतानिवृत्त्यभावात्, तत्रापि-
अंधकारवति भूतलेपि, तदभावः—घटाभावः, अनुपलब्धः—अनुपलब्धिप्रमाणजन्य-
ज्ञानविषयः परममूले । तदा—तर्हि, परममूले, तादृशभूतले—स्फीतालोकवतिभूतले ।
परममूले (तादृशापादनेति) यद्यत्रघटः स्यात्तर्हिघटोपलंभः स्यादित्यापादने-
त्यर्थः (प्रतियोगीति) प्रतियोगितद्व्याप्यसंबन्धाभ्यामितरन्निखिलं यत्प्रतियोग्यु-
पलंभकं प्रकाशादिकं तत्समवहितत्वंवैशिष्ट्यामित्यर्थः । नातिप्रसंगः—अंधकार-
वति भूतले उक्तघटाभावनिष्ठानुपलब्धिप्रमाणगम्यत्वप्रसक्तिर्नास्ति. तद्योग्यत्वंच-
अधिकरणनिष्ठयोग्यत्वं च (प्रयोज्येति) अधीनेत्यर्थः । विषयत्वयोग्यत्वम्—
कदाचिद्विषयतावत्वम्, तादृशप्रतियोगी—यस्याभावो गृह्यते तादृशो यः प्रतियोगी,
परममूले । अतएव—योग्यानुपलब्धेरभावग्रहहेतुत्वादेव परममूले । प्रत्यक्षत्वापत्त्या-
प्रत्यक्षत्वापादनसंभवेन, तत्र—इन्द्रियसन्निकर्षानंतरं भूतलादावभावज्ञाने ॥

मू०—तत्प्रतियोग्यनुपलब्धेरपि अभावग्रहहेतुत्वेन क्लृप्तत्वेन

करणत्वमात्रस्य कल्पनात् इन्द्रियस्यचा भावेन सह सन्निकर्षाभावेनाभावग्रहाहेतुत्वात् इन्द्रियान्वयव्यतिरेकयोराधिकरणज्ञानाद्युपक्षीणत्वेनान्यथासिद्धेः । ननु भूतले घटो नेत्याद्यभावानुभवस्थले भूतलांशे प्रत्यक्षत्वमुभयसिद्धमिति तत्र वृत्तिनिर्गमनस्यावश्यकत्वेन भूतलावच्छिन्नचैतन्यवत् तन्निष्ठघटाभावावच्छिन्नचैतन्यस्यापि प्रमात्रभिन्नतया घटाभावस्य प्रत्यक्षतैव सिद्धान्तेपीति चेत्सत्यम् ॥

शि० म०—विपरीतं गौरवमित्याह (तत्प्रतियोग्यनुपलब्धेरिति) सन्निकर्षाभावेनेति नचैन्द्रियस्याभावेन समसंयुक्तविशेषणतासंबंधः तस्यानभ्युपगमात् प्रमाणाभावाच्चेति भावः । नन्विन्द्रियस्यान्वयव्यतिरेकाभ्यामभावग्रहहेतुत्वकल्पात् तदनुरोधात्, सन्निकर्षोपि कल्प्यते इत्याशङ्क्याह (इन्द्रियेति) प्रमाणचैतन्याभेदो हि ज्ञानस्य विषयांशे तव मते प्रत्यक्षत्वं तथा च चक्षुःसन्निकर्षद्वारान्तःकरणस्य निर्गतत्वेन वृत्तिविषयोपाध्योरेकदेशस्थतया वृत्त्यवच्छिन्नचैतन्यस्य विषयावच्छिन्नचैतन्याभिन्नत्वेन भूतले घटाभाव इतिज्ञानस्य भूतलांशे प्रत्यक्षत्ववदभावांशे प्रत्यक्षत्वं स्यात्ततश्च कथमनुपलब्धेर्विजातीयप्रमाकरणत्वमिति चोदयति (नन्विति) यद्यप्यभावप्रवृत्त्यवच्छिन्नचैतन्यस्य विषयचैतन्याभेदेऽप्यभावस्य प्रत्यक्षयोग्यत्वाभावाच्छब्दजन्यस्वनिष्ठधर्मादिज्ञानवन्न प्रत्यक्षत्वं प्रत्यक्षलक्षणे योग्यत्वस्यापि विषयविशेषणत्वेनोक्तत्वात्तथाप्यभ्युपेत्याह (सत्यमिति) ॥

म० प्र०—विपरीतं गौरवमिति—वेदांतिमते ह्यनुपलब्धेरभावग्रहहेतुत्वस्य कल्पात् तत्तत्र करणत्वस्यैव कल्पनान्नैयायिकमते त्वनुपलब्धिनिष्ठेन्द्रियसहकारित्वकल्पनाद्यद्यभावज्ञाननिरूपितेन्द्रियनिष्ठाप्रसिद्धकरणत्वकल्पना चेति प्रत्युत गौरवमित्यर्थः । परममूले, तत्प्रतियोग्यनुपलब्धेः—अभावप्रतियोग्यज्ञानस्य अपिशब्दो दृष्टांताथः तथाच तवमते इन्द्रियस्याभावग्रहहेतुत्वं यथा कल्पात् तद्वादित्यर्थः । परममूले करणत्वमात्रस्येत्यस्मात्पूर्वं मयेतिशेषः, तस्य—विशेषणतासंबंधस्य, कल्पात्—निश्चये सति, तदनुरोधात्—इन्द्रियनिष्ठाभावाग्रहहेतुत्वनिश्चयानुरोधात्, सन्निकर्षापि—इन्द्रियस्याभावेन सहसंबंधोपि परममूले अधिकरणज्ञानादीत्यत्रादिपदेन

प्रतियोगिज्ञानसंग्रहः परममूले अन्यथासिद्धेः—इन्द्रियस्याभावग्रहेतुत्वाभावेपीन्द्रियान्वयव्यतिरेकयोरुपपन्नत्वात् । परममूले तत्र—भूतले । परममूले (तन्निष्ठेति) भूतलनिष्ठेत्यर्थः । विषयचैतन्याभेदेपि—अभावरूपविषयचैतन्याभेदेपि, न प्रत्यक्षत्वम्—अभावज्ञानस्य प्रत्यक्षत्वाभावः, प्रत्यक्षलक्षणे—ज्ञानगतप्रत्यक्षत्वलक्षणे, परममूले । सत्यम्—अभावप्रतीतेः प्रत्यक्षत्वमितिसत्यम् यद्यभावस्य प्रत्यक्षत्वयोग्यत्वाभावाच्चाभावप्रतीतेः प्रत्यक्षत्वं तथाप्यभावाविष्टप्रत्यक्षत्वेन तद्योग्यत्वं तत्र किंतूक्तयोग्यानुपलब्धिगम्यत्वं तथाच नाभावप्रतीतेः प्रत्यक्षत्वेऽभ्युपेत्यवादआश्रयणीय इति परममूलकर्तुरभिप्रायः ॥

मू०—अभावप्रतीतेः प्रत्यक्षत्वेपि तत्करणस्यानुपलब्धेर्मानान्तरत्वात् । नहि फलीभूतज्ञानस्य प्रत्यक्षत्वे तत्करणस्य प्रत्यक्षप्रमाणतानियतत्वमस्ति दशमस्त्वमसीत्यादिवाक्यजन्यज्ञानस्य प्रत्यक्षत्वेपि तत्करणस्य वाक्यस्य प्रत्यक्षप्रमाणभिन्नप्रमाणत्वाभ्युपगमात् । ननुफलवैजात्यं विना कथं प्रमाणभेद इति चेन्न वृत्तिवैजात्यमात्रेण प्रमाणवैजात्योपपत्तेः तथाच घटाभावाकारवृत्तिर्नेन्द्रियजन्या इन्द्रियस्य विषयविशेषेणासन्निकर्षात् किंतु घटानुपलब्धिरूपमानांतरजन्येति भवत्यनुपलब्धेर्मानांतरत्वं नन्वनुपलब्धिरूपमानांतरपक्षेऽभावप्रतीतेः प्रत्यक्षत्वे घटवति घटाभावभ्रमस्यापि प्रत्यक्षत्वापत्तौ तत्राप्यनिर्वचनीयघटाभावोभ्युपगम्येत नचेष्टापत्तिः तस्य मायोपादानकत्वेऽभावत्वा नुपपत्तिः मायोपादानकत्वाभावे मायायाः सकलकार्योपादानत्वानुपपत्तिरिति चेत् ॥

शि०म०—अनुपलब्धिर्न प्रत्यक्षज्ञानकरणं प्रत्यक्षप्रमाणभिन्नत्वादित्याशंकेयमभिप्रेता अभावज्ञानं प्रत्यक्षप्रमाणजन्यं प्रत्यक्षज्ञानत्वादिति वा नाद्यः । तत्त्वमसीत्यादि वाक्ये व्यभिचारादित्यभिप्रेत्य द्वितीयं दूषयति (अभावप्रतीतेरिति । नहीति) प्रत्यक्षज्ञानं प्रत्यक्षप्रमाणजन्यमिति न नियमः । तत्त्वमस्यादिवाक्यजन्यज्ञाने व्यभि-

चारादिति भावः । नन्वौपनिषदे ब्रह्मणि प्रमाणांतराप्रवृत्तेर्निमीलितनयनस्य च दशमत्वज्ञानात् । भवतु तत्र प्रत्यक्षस्यापि ज्ञानस्य परोक्षप्रमाणजन्यत्वं प्रकृतेऽभावप्रतीतेरिन्द्रियजन्यत्वं किं न स्यादित्याशंक्य पूर्वोक्तबाधकं स्मारयति (तथाचेति । अनिर्वचनीयेति) यद्यप्यभावस्येन्द्रियवेद्यत्ववादिमते सुतरामभावज्ञानस्य प्रत्यक्षत्वादिदं दूषणं समानमेव तथापि न्यायमते सर्वत्रारोपस्थले अन्यथाख्यात्यभ्युपगमान्नदोष इति भावः ॥

म० प्र०—इत्याशंक्यमित्यत्रेतीयमाशंक्येति न्वयः । व्यभिचारात्-प्रत्यक्षप्रमाण-भिन्नत्वरूपहेतोर्व्यभिचारात्, नन्वभावप्रतीतेः प्रत्यक्षत्वेतत्करणस्य कथं मानांतरत्वमित्याशंक्याह । परममूले (नहीति) व्यभिचारात्-प्रत्यक्षज्ञानत्वरूपहेतोर्व्यभिचारात् । ननु प्रमाणभेदस्य प्रमारूपफलभेदायतत्वात्कथं प्रमारूपफलभेदं विना प्रमाणभेदसिद्धिरित्यभिप्रेत्य शंकते । परममूले (नन्विति) परममूले (वृत्तिवैजात्यमात्रेणेति) प्रत्यक्षत्वेन प्रमारूपफलस्य साजात्येपि भूतलाकारवृत्तेरिन्द्रियजन्यत्वादभावाकारवृत्तेरिन्द्रियाजन्यत्वाच्चेति वृत्तिवैजात्यमात्रेण प्रत्यक्षप्रमाणादनुपलब्धिरूपप्रमाणस्य वैजात्योपपत्तेरित्यर्थः । निमीलितनयनस्य-चेत्यत्र चकारस्य दशमत्वज्ञानाच्चेत्यन्वयः । तत्र-ब्रह्मणि दशमपुरुषेच (परोक्षप्रमाणेति) परोक्षप्रमाणजनकशब्दप्रमाणेत्यर्थः । परममूले (तथाचेति) वृत्त्यात्मकफलवैजात्ये सिद्धे सतीत्यर्थः । इदं दूषणं अनिर्वचनीयाभावरूपविषयापादनरूपं दूषणम्, आरोपस्थले भ्रान्त्यात्मकारोपविशेष्यताख्यविषयतायोग्ये, नदोषः-अनिर्वचनीयाभावरूपविषयापादनरूपं दूषणं न ॥

मू०—न, घटवति घटाभावभ्रमो न तत्कालोत्पन्नघटाभावविषयकः किंतु भूतलरूपादौ विद्यमानो लौकिको घटाभावो भूतले आरोप्यते इत्यन्यथाख्यातिरेव आरोप्यसन्निकर्षस्थले सर्वत्रान्यथाख्यातेरेव व्यवस्थापनात् अस्तु वा प्रतियोगिमति तदभावभ्रमस्थले तदभावस्यानिर्वचनीयत्वं तथापि तदुपादानं मायैव न तदुपादानोपादेययोरत्यंतसाजात्यं तंतुपटयोरपि तंतुत्वपटत्वादिना वैजात्यात् यत्किंचित्साजात्यस्य मायाया अनिर्वचनीयस्य घटाभावस्य मिथ्यात्वधर्मस्य विद्यमानत्वात् । अन्यथा व्यावहा

रिकं घटाभावं प्रति कथं मायोपादानमिति कुतो न
शंकेथाः । नच विजातीययोरप्युपादानोपादेयभावे ब्रह्मै
वजगदुपादानं स्यादिति वाच्यम् ॥

शि०म०-अत एवान्यथाख्यातिमवलम्ब्य परिहरति (नघटव-
तीति । आरोप्यसन्निकर्षस्थल इति) आरोप्याद्यवभासस्थल इत्यर्थः ।
प्रत्यक्षस्थले अन्यथाख्यात्यभ्युपगमे यद्यपसिद्धांत इति ब्रूयात्तदा
पक्षांतरमाह (अस्तुवेति) अनिर्वचनीयत्वमिति) इदंचाभावज्ञानस्य
प्रत्यक्षज्ञानत्वमभ्युपेत्योक्तं वस्तुतस्तु अनुपलब्धाभावस्य प्रत्यक्षयोग्य-
त्वाभावान्नाभावज्ञानस्य प्रत्यक्षत्वमित्युक्तं तथाचानुमित्यादिस्थल
इवात्रापि प्रतियोगिमति तदभावज्ञानस्यान्यथाख्यातित्वान्नानिर्व-
चनीयत्वमिति बोध्यां किमभावस्य सर्वाकारेण माया साजात्यमापाद्यं
साजात्यमात्रं वा तत्राद्यं निराकृत्य द्वितीयं निरस्यति (यत्किंचि-
दिति) विजातीयापि माया यद्युपादानं स्यात् तर्हि ब्रह्मणा किम-
पराद्धमित्याशंक्य निराकरोति (नचेति) ॥

म०प्र०-अतएव-अन्यथाख्यातिवादिमते उक्तदोषाभावादेव परममूले, रूपा-
दावित्यत्रादिपदेन रसादिपरिग्रहः परममूले, आरोप्यसन्निकर्षस्थले-आरोप्यस्य
भ्रांतिज्ञानविषयस्य सन्निकर्षः सांनिध्यं यत्राधारे सतथा तादृशाधारे आरोप्यादी-
त्यत्रादिपदेनाधारग्रहः तथाचारोप्याधारयोर्योऽपरोक्षावभासस्तस्य विशेष्टता-
ख्यविषयतावतीत्यर्थः । परममूले (व्यवस्थापनादिति) तथाच नापसिद्धांत इति-
भावः (प्रत्यक्षस्थलेइति) निरुपाधिकप्रत्यक्षविषये इत्यर्थः । तथाच लोहितः
स्फटिक इत्यादिसोपाधिकभ्रांत्यात्मकप्रत्यक्षविषयेऽन्यथाख्यात्यभ्युपगमेपि निरु-
पाधिकभ्रमविषयेऽन्यथाख्यात्यभ्युपगमे तु सिद्धांतहानिः स्यादिति भावः । परम-
मूले (तदभावेति) घटाभावेत्यर्थः । परममूले, तदभावस्य-घटाभावस्य, इदंच-भ्रम-
विषयघटाद्यभावस्यानिर्वचनीयत्वकथनं च यद्यभावज्ञानस्य प्रत्यक्षत्वं न स्यात्तर्हि-
भ्रांतिज्ञानविषयघटाद्यभावस्य भ्रांतिकालोत्पन्नानिर्वचनीयत्वकथनमेव व्यर्थं
स्यादित्यभिप्रायेणाभ्युपेत्येत्युक्तमिति भावः (अनुमित्यादिस्थलइवेति) अनु-
मित्यादिविशेष्टताख्यविषयतावति पर्वतादौ भ्रमात्मकलिङ्गपरामर्शाद्वह्निविष-
यकानुमितेरन्यथाख्यातित्वं यथा तद्वदित्यर्थः । अत्रापि-भूतलादावपि, तदभा-
वज्ञानस्य-घटाद्यभावज्ञानस्य, नानिर्वचनीयत्वं-भ्रांतिविषयघटाद्यभावस्य भ्रांतिका-
लोत्पन्नानिर्वचनीयत्वं न परममूले । अन्यथेति-यत्किंचिन्मायासादृश्यमादाय

भ्रांतिविषयघटाद्यभावस्य मायोपादानकत्वानङ्गीकारे । परममूले (इतिकुतो न शं-
केथा इति) यत्र ग्रंथे तस्य मायोपादानकत्वे अभावत्वानुपपत्तिरियमाशङ्का कृता तत्र
ग्रंथे व्यावहारिकघटाभावं प्रति कथं मायोपादानमिति त्वङ्कुतो न शंकां
करोषीत्यर्थः ॥

मू०-प्रपञ्चविभ्रमाधिष्ठानत्वरूपस्य तस्येष्टत्वात्परिणामित्व
रूपस्योपादानत्वस्य निरवयवे ब्रह्मण्यनुपपत्तेः तथाच
प्रपञ्चस्य परिणाम्युपादानं माया न ब्रह्मेति सिद्धांत इत्य
लमति । सप्रणेन स चाभावश्चतुर्विधः प्रागभावः प्रध्वंसाभा
वोऽत्यन्ताभावोन्योन्याभावश्चेति तत्रमृत्पिंडादौ कारणे
कार्यस्य घटादेरुत्पत्तेः पूर्वं योभावः स प्रागभावः स च
भविष्यतीति प्रतीति विषयः ॥

शि०म०-ननु ब्रह्मणो विभ्रमाधिष्ठानत्वे मायैव सकलकार्योपा-
दानमिति सिद्धांतो विरुद्धचेतेत्याशङ्क्य तस्य परिणाम्युपादानपर-
त्वाच्च विरोध इत्याह (तथाचेति) प्रागभावंलक्षयति (तत्रमृत्पि-
ंडादाविति) अत्र समवायिकारणमात्रवृत्तित्वे सति प्रतियोगिजन-
काभावत्वं प्रागभावत्वमिति न भ्रमितव्यं तथासति सत्यंतवैयर्थ्या-
मत्तेः । नचैतावन्मात्रमेव लक्षणं मृत्पिंडादावित्यादिवाक्यं नियता-
धिकरणपरमिति वाच्यम् । प्रागभावस्य कालेपि वृत्त्यभ्युपगमात् जन-
कत्वस्य प्रागभावगर्भत्वेन आत्माश्रयाच्च तस्मान्न प्रतियोगिजनका-
भावत्वं प्रागभावत्वं किंतु कार्यसमवायिकालान्यावृत्तित्वे सति का-
र्योत्पत्तिपूर्वकालीनाभावत्वं ध्वंसेऽतिव्याप्तिवारणाय कार्योत्पत्तिपूर्व
कालीनेति अत्यन्ताभावादौ तद्वारणाय सत्यंतं असंभवनिरासाय काले
ति, अयं चाभावः कार्योत्पत्तेः पूर्वं तत्कारणत्वेनावश्यमभ्युपेय अन्य-
थोत्पत्त्यनंतरं पुनः घटोत्पत्तिप्रसंगात् । नचोत्पन्नो घटः प्रतिबंधकस्तस्य
तत्कारणत्वे एव विश्रमादिति । तत्र मानांतरमाह (सचेति) नचा-
त्यन्ताभावेन भविष्यतीति प्रतीतेरन्यथासिद्धिः विचित्रप्रतीतेर्विचि-
त्रिविषयत्वावश्यंभावादिति भावः ॥

म०प्र०-विभ्रमाधिष्ठानत्वे-विभ्रमाधिष्ठानत्वरूपोपादानत्वस्वीकारे सति, तस्य-
उक्तसिद्धांतस्य (नविरोधइति) उक्तसिद्धांतहानिर्नास्तीत्यर्थः । परममूले (तथा-

चेति) निरवयवब्रह्मणः परिणामासंभवे सतीत्यर्थः । परममूले (तत्रेति) अभावेषु मध्ये इत्यर्थः । अत्र-मृत्पिण्डादावित्यादिमूले, तथासति-मूलकारस्य समवायिकारणेत्याद्युक्तार्थस्य विवक्षितत्वे सति, एतावन्मात्रमेव-सत्यंतरहितमेव, प्रागभावगर्भत्वे-जनकत्वमनन्यथासिद्धत्वे सति नियतपूर्ववृत्तित्वं । पूर्ववृत्तित्वं च कार्य-प्रागभावाधिकरणक्षणवृत्तित्वमिति प्रागभावघटितत्वेन, कार्यसमवायिकालान्यावृत्तित्वे सति-कार्योपादानकारणं कालश्चेत्येताभ्यामन्यावृत्तित्वे सति, तस्य-घटादिनिष्ठप्रतिबंधकत्वस्य, तत्कारणत्वे-प्रागभावनिष्ठकारणत्वे, विश्रमाद्-साधकत्वात् प्रतिबंधकत्वं च कारणीभूताभावप्रतियोगित्वं प्रकृते हि कारणीभूताभावो घटप्रागभावस्तत्प्रतियोगित्वं घटे इति । प्रतिबंधकत्वस्य प्रागभावनिष्ठघटनिरूपित-कारणत्वसाधकत्वमेवेति भावः । प्रागभावेऽर्थापत्तिरूपं प्रमाणमुक्त्वा प्रागभावे प्रमाणांतरमप्यस्तीत्यभिप्रेत्याह (तत्रेति) प्रागभावे इत्यर्थः । भविष्यतीति प्रतीतेरत्यन्ताभावेनान्यथासिद्धिरित्यन्वयः तथाचात्यन्ताभावाभिन्नोयोन्यथाप्रागभावातिरिक्तो विषयस्तेनोपपत्तिरित्यर्थः । भविष्यतीति-भविष्यत्कालीनसत्ताश्रय इत्यर्थः । विंचित्रप्रतीतेः-घटो भविष्यति घटो विनष्टः घटोऽत्र नास्ति घटो न पट इत्यादिना नानाविधप्रतीतेः ॥

मू०-तत्रैव घटस्य मुद्गरपातानंतरं योऽभावः स ध्वंसाभावः
ध्वंसस्यापि स्वाधिकरणकपालनाशे नाशएवानच घटोन्म
ज्जनापत्तिः घटध्वंसध्वंसस्यापि घटप्रतियोगिकध्वं
सत्वात् ॥

शि०म०-ध्वंसं निरूपयति (तत्रैवेति) मृत्पिण्डादावित्यर्थः । तथाच कार्यसमवायिकालान्यावृत्तिप्रतियोग्यजनको योऽभावस्स प्रध्वंसः सच घटो विनष्टः इत्यादिप्रतीतिविषय इति भावः । प्रध्वंसाभावोऽनंत इतिन्यायमतं निरस्यति (ध्वंसस्यापीति) ननु नाशकशून्यत्वाद् ध्वंसोऽविनाशीत्यत आह (स्वाधिकरणेति घटोन्मज्जनेति) प्रागभावध्वंसानाधारकालस्य प्रतियोगिकालत्वनियमादिति भावः कालस्य ध्वंसानाधारत्वमसिद्धमित्याह (घटध्वंसध्वंसस्येति) यथाहि घटोत्पत्तेः पूर्वं घटो भविष्यति तद्धंसो भविष्यतीति प्रतीतेर्लाघवादे कस्यैव प्रागभावस्य घटध्वंसप्रतियोगित्वं तद्वत् घटध्वंसध्वंसकाले घटो विनष्ट इति प्रतीतेर्लाघवाच्च तस्यैव घटप्रतियोगित्वमिति भावः ॥

म० प्र०-(कार्यसमवायिकालान्यावृत्तीति) कार्योपादानकारणकालेत्येता-

भ्यामन्यावृत्तीत्यर्थः । अनंतः-नाशरहितः (प्रागभावध्वंसेति) प्रतियोगिप्राग-
भावाप्रतियोगिध्वंसेत्यर्थः । घटोभविष्यति-भविष्यत्कालीनसत्ताश्रयो घट एत-
त्कालीनप्रागभावप्रतियोगिघट इति यावत्, तद्धंसोभविष्यति-भविष्यत्कालीन-
सत्त्वाश्रयो घटध्वंसः एतत्कालीनघटध्वंसप्रागभावप्रतियोगीघटध्वंस इति यावत्
(घटध्वंसप्रतियोगित्वमिति) घटतद्धंसेत्येतदुभयप्रतियोगिकत्वमित्यर्थः । न्याय-
नये हि घटादिध्वंसप्रागभावो घटादिसत्त्वदशायां घटादिरूपः घटादिप्रागभावद-
शायांतु घटादिप्रागभावरूपश्च घटादिदशायां घटादिप्रागभावदशायां च घटादि-
ध्वंसो भविष्यतीति प्रतीतेर्लाघवाच्च यथाघटादिप्रागभावघटादिध्वंसप्रागभावयोरे-
करूपता तद्वत् घटादिध्वंसकाले घटादिध्वंसध्वंसकाले च घटादिविनाश इति
प्रतीतेर्लाघवाच्च। घटादिध्वंसघटादिध्वंसध्वंसयोश्चैकरूपत्वं तथाच घटादिध्वंसका-
लस्य घटादिकालत्वाभाववत् घटादिध्वंसप्रतियोगिकध्वंसकालस्यापि घटादिका-
लत्वाभावात् । घटादिध्वंसध्वंसकालस्य घटादिध्वंसानाधारत्वं नास्तीति भावः
तस्यैव-घटध्वंसाभिन्नघटध्वंसध्वंसस्यैव नच घटध्वंसघटध्वंसध्वंसयोरभेदे घटध्वंसा-
धिकरणकपालध्वंसोत्तरकालाभिन्नघटध्वंसध्वंसकाले घटध्वंसध्वंसस्यापि नाशाप-
त्तिरिति वाच्यम् । घटध्वंसकाले घटध्वंसध्वंसस्याविद्यमानत्वात् घटप्रतियोगिकत्वेन
घटध्वंसघटध्वंसध्वंसयोरभेदेऽपि घटध्वंसस्य केवलघटप्रतियोगिकत्वेन घटध्वंसध्वं-
सस्यतु घटजन्यध्वंसप्रतियोगिकत्वेन च घटध्वंसघटध्वंसध्वंसयोर्भेदस्यापि
संभवाच्च ॥

मू०-अन्यथा प्रागभावध्वंसात्मकघटस्य नाशे प्रागभावोऽम-
ज्जनापत्तिः नचैवमपि यत्र ध्वंसाधिकरणं नित्यं तत्र
कथं ध्वंसनाशइति वाच्यं तादृशमधिकरणं यदि चैतन्य
व्यतिरिक्तं तदा तस्य नित्यत्वमसिद्धं ब्रह्मव्यतिरिक्तस्य
सर्वस्य ब्रह्मज्ञाननिवर्त्यतया वक्ष्यमाणत्वात् ॥

शि०म०-ननु ध्वंसस्य प्रतियोगिजन्यत्वनियमादजनको घटो न
प्रतियोगीत्यत आह (अन्यथेति) तथाच प्रागभावस्य घटनाशं प्रत्य-
जनकत्वेऽपि घटध्वंसकाले प्रागभावो नष्ट इत्यनुभवाल्लाघवाच्च। घटध्वं-
सस्य प्रागभावप्रतियोगित्वमिति तदा प्रकृतेऽपि तुल्यमिति भावः ।
नित्याधिकरणवृत्तिध्वंसस्य विनाशकाभावादनंतत्वसिद्धौ तत्सामा-
न्यादितरोऽपि ध्वंसस्तथेत्याशंक्य निराकरोति (नचैवमिति) ॥

म० प्र०—अजनकः—घटध्वंसध्वंसाजनकः, नप्रतियोगी—घटध्वंसध्वंसप्रतियोगी न भवति । परममूले (अन्यथेति) ध्वंसजनकस्यैव ध्वंसप्रतियोगित्वमिति नियमस्वीकारे इत्यर्थः । परममूले (प्रागभावध्वंसात्मकेति) नैयायिकमते घटादिप्रागभावध्वंसात्मको यो घटादिस्तस्य नाशे सति घटादिप्रागभावोन्मज्जनविरोधिनो घटादिप्रागभावनाशात्मकघटादेरभावात्, घटादिप्रागभावप्रादुर्भावापत्तिः स्यादित्यर्थः (तथाचेति) घटादिप्रागभावध्वंसात्मकघटादेर्नाशे सति घटादिप्रागभावोन्मज्जनापत्तौ सत्यामित्यर्थः (इतीति), अस्याग्रे घटादिप्रागभावोन्मज्जनापत्तिदोषवारणायेति यदा ब्रूयादिति शेषः । प्रकृतेपि—घटध्वंसध्वंसकाले घटोन्मज्जनापत्त्यापादनेपि, तुल्यम्—समाधानं तुल्यम् । अयंभावः नैयायिकमते हि घटादिप्रागभावध्वंसो घटादिकाले घटादिरूपः घटादिध्वंसकाले तु घटादिध्वंसरूपश्च यथाघटादिप्रागभावस्य घटादिजनकत्वेन घटादिध्वंसाजनकत्वेपि घटादिकाले घटादिप्रागभावो नष्ट इति प्रतीतिवत्, घटादिध्वंसकालेपि घटादिप्रागभावो नष्ट इति प्रतीतेर्लाघवाच्च, घटादिप्रागभावध्वंसाभिन्नघटादिध्वंसस्यैव घटादिप्रागभावप्रतियोगिकत्वं यथा च घटादिध्वंसो घटादिविरोधी तथा घटादिप्रागभावस्यापि विरोधीति न घटादिप्रागभावोन्मज्जनापत्तिरेवं मन्मतेपि घटादेर्घटादिध्वंसजनकत्वेन घटादिध्वंसध्वंसाजनकत्वेपि घटादिध्वंसकाले घटादिर्विनष्ट इति प्रतीतिवत् घटादिध्वंसध्वंसकालेपि घटादिर्विनष्ट इति प्रतीतिबलाद्लाघवाच्च घटादिध्वंसाभिन्नघटादिध्वंसध्वंसस्यैव घटादिप्रतियोगिकत्वं तथाच घटादिविरोधिनो घटादिध्वंसध्वंसस्यसत्त्वेन न घटाद्युन्मज्जनापत्तिरिति, अनंतत्वसिद्धौ—नित्यत्वसिद्धौ, तत्सामान्यात्—अनित्याधिकरणकध्वंसस्यापि ध्वंसत्वेन नित्याधिकरणकध्वंसतुल्यत्वात्, इतरोपि—अनित्याधिकरणकोपि, तथा—नित्यः, अनित्याधिकरणको ध्वंसो नित्यः ध्वंसत्वान्नित्याधिकरणकध्वंसवदिति भावः । परममूले (एवमपीति) अनित्याधिकरणकध्वंसनाशेन घटाद्युन्मज्जनापत्तिरूपदोषनिराकरणेनानित्याधिकरणकध्वंसस्यानित्यत्वेपीत्यर्थः परममूले (यत्रेति) यदित्यर्थः ॥

मू०—यदि च ध्वंसाधिकरणं चैतन्यं तदासिद्धिः आरोपितप्रतियोगिकप्रध्वंसस्याधिष्ठाने प्रतीयमानस्याधिकरणमात्रत्वात् तदुक्तम् ॥

अधिष्ठानावशेषो हि नाशः कल्पितवस्तुनः ॥

इति एवं शुक्तिरूपविनाशोपीदमवच्छिन्नचैतन्यमेव यत्राधिकरणे यस्यकालत्रयेऽप्यभावः सौत्यंताभावः यथा

वायौरूपात्यंताभावः सोपि वियदादिवद्धंसप्रतियोग्येव इदमिदंनेति प्रतीतिविषयोन्योन्याभावः अयमेव विभागो भेदः पृथक्चेति व्यवह्रीयते भेदातिरिक्तविभागादौ प्रमाणाभावात्। अयंचान्योन्याभावोधिकरणस्य सादित्वे सादिर्यथा घटे पटभेदः अधिकरणस्यानादित्वेऽनादिरेव यथा जीवे ब्रह्मभेदः ब्रह्मणि जीवभेदः द्विविधोपि भेदो ध्वंसप्रतियोग्येव अविद्या निवृत्तौ तत्परतंत्राणां निवृत्त्यवश्यं भावात्, पुनरपि भेदो द्विविधः सोपाधिको निरुपाधिकश्चेति तत्रोपाधिसत्ताव्याप्यसत्ताकत्वं सोपाधिकत्वं तच्छून्यत्वं निरुपाधिकत्वं तत्राद्यो यथा एकस्यैवाकाशस्य घटाद्युपाधिभेदेन भेदः ॥

शि०म०-तत्किमाकाशादिनित्याधिकरणत्वेन विवक्षितमुत ब्रह्म तत्राद्यं निराकृत्य द्वितीयं दूषयति (यदिचेति) असिद्धिः-ध्वंसाधिकरणत्वासिद्धिः । ब्रह्मारोपितनाशरूपमारोपाधिष्ठानत्वादिदमवच्छिन्नचैतन्यवदित्यत्रदृष्टान्तासिद्धिमाशङ्क्याह (एवमिति) अतिरिक्तकल्पने गौरवादप्रामाणिकत्वाद् भेदप्रतीतिश्च । राहोः शिर इति बहुपक्षेर्नातिरिच्यते ध्वंस इति भावः। अत्यंताभावं लक्षयति(यत्रेति) त्रैकालिकाभावं निस्संदिग्धमुदाहरति(यथेति) न्यायमतं निराकरोति (अयमेवेति) भेदं विभजते (अयंचेति) अनादिभेदस्य ब्रह्मवन्निवर्त्यत्वं न स्यादित्याशङ्क्याविद्यावन्न विरोध इत्याह (द्विविधोपीति) ॥

म०प्र०-तत्-तर्हिध्वंसत्वेन नित्याधिकरणकध्वंसतुल्यत्वेनाधिकरणकध्वंसस्ये नित्यत्वापादने सतीति यावत्, नित्याधिकरणत्वेनाकाशादिकिविवक्षितमित्यन्वयः (ध्वंसाधिकरणत्वेति) चैतन्यस्य ध्वंसाधिकरणत्वेत्यर्थः। आरोपितप्रतियोगिकध्वंसस्याधिकरणमात्रत्वे सुरेश्वराचार्य्यसंमतिमाह। परममूले (तदुक्तमिति) आरोपितप्रतियोगिकध्वंसस्याधिकरणमात्रत्वं सुरेश्वराचार्य्यैरुक्तमित्यर्थः । व्यावहारिकारोपितप्रतियोगिकध्वंसोऽधिष्ठानमात्रो नाशत्वाच्छुक्तिरूप्यनाशवदित्यनुमानमभिप्रेत्याह (ब्रह्मेति) अतिरिक्तकल्पने-अधिष्ठानातिरिक्तारोपितप्रतियोगिकध्वंसकल्पने, भेदप्रतीतिः-शुक्त्यादौ रजताद्यभाव इत्यादिभेदप्रतीतिः, निःसंदिग्धम्-नि

संदिग्धाधिकरणकम् परममूले । सोपि-अत्यन्ताभावोपि, परममूले (ध्वंसप्रतियोग्ये
वेति) अधिकरणनाशएवात्यन्ताभावध्वंसप्रयोजकः नचारोपितप्रपञ्चात्यन्ताभावा
धिकरणब्रह्मणो नित्यत्वेन प्रपञ्चात्यन्ताभावस्य नित्यत्वापत्तिरिति वाच्यं प्रपञ्चा-
त्यन्ताभावस्य ब्रह्मभिन्नत्वेनिरूपयितुमशक्यत्वादिति भावः । नविरोधः-अना-
दिभेदस्य निवर्त्यत्वानुपपत्तिर्नास्ति परममूले । उपाधिसत्तेति-यदाकाशादिभेदस्तदा
घटाद्युपाधिसत्तेत्युपाधिसत्ताया व्याप्या सत्ता यस्य स तथा तस्य भावस्तत्त्व
मित्यर्थः । परममूले, तच्छून्यत्वमिति-उपाधिसत्ताव्याप्यसत्ताकत्वात्यन्ताभाववत्व-
मित्यर्थः ॥

मू०-यथाचैकस्य सूर्यस्य जलभाजनभेदेन भेदः यथाचैक
स्य ब्रह्मणोन्तःकरणभेदाद्वेदः।निरुपाधिकभेदो यथा घटे
पटभेदः नच ब्रह्मण्यपि प्रपञ्चभेदाभ्युपगमे, अद्वैतविरोधः
तात्त्विकभेदानभ्युपगमेन वियदादिवदद्वैताव्याधातात् प्रपं
चस्याद्वैते ब्रह्मणि कल्पितत्वाङ्गीकारात् तदुक्तम् सुरेश्वरा
चार्यैः

अक्षमाभवतः केयं साधकत्वप्रकल्पने ॥

किं न पश्यसि संसारंतत्रैवाज्ञानकल्पितमिति ॥

अत एव विवरणे अविद्यानुमाने प्रागभावव्यतिरिक्तत्वं
विशेषणं तत्त्वप्रदीपिकायां चाविद्यालक्षणेभावत्वविशेषणं
संगच्छते ॥

शि०म०-कल्पितद्वैताङ्गीकारमात्रात्राद्वैतविरोधइत्यत्राभियुक्तसंम-
तिमाह (तदुक्तमिति) ननु नृसिंहाश्रमश्रीचरणैः प्रागभावस्य निरा-
कृतत्वात्तदङ्गीकरणं सिद्धांतविरुद्धमित्याशङ्क्य तदङ्गीकार एव सिद्धां-
तानुरोधी विवरणादौ तदभ्युपगमादित्याह (अतएवेति) नच परमते
नैतदिति वाच्यम्, स्वमते बाधकाभावात्, उक्तप्रमाणसिद्धत्वा-
च्चेति भावः ॥

म०प्र०-ननु ब्रह्मणोजडत्वाभावाय ब्रह्मणि जडप्रपञ्चप्रतियोगिकभेदोऽभ्युपेयः
ब्रह्मणिजडप्रपञ्चभेदाभ्युपगमेत्वद्वैतहाभिः स्यादित्यभिप्रायेणाशङ्क्याह । परममूले
(नचेति) नाद्वैतविरोधः-अद्वैतानुपपत्तिर्नास्ति, चरणैः-पूज्यैः परममूले, साधक-

त्वप्रकल्पने-ब्रह्मणि मुमुक्षुत्वकल्पने जगद्धेतुत्वकल्पने वा श्रवणादिसाधकत्व-
कल्पने वा, तदंगीकरणम्-प्रागभावस्वीकरणं, तदंगीकार एव-प्रागभावस्वीकार-
एव, तदभ्युपगमात्-प्रागभावस्वीकारात् । परममूले (अतएवेति) प्रागभावस्यांगी-
कारादेवेत्यर्थः । एतत्-प्रागभावांगीकरणम् (उक्तप्रमाणेति) घटोमविष्यती-
त्यादिप्रतीत्याद्युक्तप्रमाणेत्यर्थः । परममूले । अविद्यानुमाने-विवादगोचरापन्नं
प्रमाणज्ञानं स्वप्रागभावव्यतिरिक्तस्वविषयावरणस्वनिवर्त्यस्वदेशगतवस्त्वन्तरपूर्वक-
मप्रकाशितार्थप्रकाशकत्वादंधकारे प्रथमोत्पन्नदीपप्रभावदित्याकारकाविद्यासाध-
कानुमाने वस्तुपूर्वकमित्युक्ते प्रमाणज्ञानस्यात्मवस्तुपूर्वकतयाऽअर्थान्तरं स्यात्त-
न्निवृत्यर्थं वस्त्वन्तरेति आत्मवस्त्वतिरिक्तवस्त्विति तदर्थः । चक्षुरादिव्यावृत्त्यर्थं स्व-
देशगतेति अदृष्टादिव्यावृत्त्यर्थं स्वनिवर्त्येति उत्तरज्ञाननिवर्त्यपूर्वज्ञानव्यावृत्त्यर्थं
स्वविषयावरणेति ज्ञानप्रागभावव्यावृत्त्यर्थं स्वप्रागभावव्यतिरिक्तेति परममूले । तत्त्व-
प्रदीपिकायाम्-चित्सुखाचार्यकृततत्त्वप्रदीपिकायां । परममूले, अविद्यालक्षणे-
अनादिभावरूपत्वे साति ज्ञाननिवर्त्यत्वमविद्यात्वमित्याकारकाविद्यालक्षणे ॥

मू०-एवं चतुर्विधानामभावानां योग्यानुपलब्ध्या प्रती-
तिस्तत्रानुपलब्धिर्मानान्तरम् ॥

शि०म०-(तत्रानुपलब्धिर्मानान्तरमिति) अत्रेदमालोचनीयं किम-
नुपलब्धेरभावप्रमायां करणांतरानुपपत्त्यामानान्तरत्वमास्थीयते अनु-
भवबलाद्धानाद्यः, क्लृप्तप्रमाणभावस्येन्द्रियस्यैव तत्करणत्वस्य संभवात्
नचेन्द्रियाभावयोः संबंधानिरूपणं संयुक्तविशेषणतासंबंधस्यैव सत्त्वात् ।
नचात्र प्रमाणाभावः भूतले घटाभाव इत्याधाराधेयभावसंबंधप्रतीतेः
घटाभावज्ञानं संबंधविषयकं विशिष्टज्ञानत्वादंडीपुरुष इति ज्ञानव-
दित्यनुमानाच्च, अन्यथाऽभावस्य निरधिकरणत्वापत्तौ ध्वंसस्य स्वाधि-
करणकपालनाशेनेत्यादिवर्णनमधिकरणस्य सादित्वे इत्यादिना भेद-
द्वैविध्यनिरूपणं च विरुध्येत । स च संबंधः स्वरूपसंबंधोऽन्योवेत्यन्यदे-
तत्, नच द्वितीयः निर्धटं भूतलं पश्यामीति विपरीतानुव्यवसायात्
अन्यथापर्वतं पश्यामि वह्निमनुमिनोमीति वद्भूतलाभावयोर्विलक्ष-
णानुव्यवसायापत्तिः । किंच प्रत्यक्षप्रमायां प्रत्यक्षप्रमाणं करणमित्यु-
त्सर्गः । स च बलवताबाधकेनापोद्यते प्रकृते चाभावज्ञानं प्रत्यक्षप्रमेवे-
त्युभयसिद्धं तत्र च प्रत्यक्षप्रमाणमिन्द्रियमेव करणं बाधकाभावात् ।
इन्द्रियाभावयोः संबंधस्य च साधितत्वात्, ततश्च कथमनुपलब्धिर्मा-
नान्तरम् ॥

म० प्र०—परममूले (तत्रेति) योग्यानुपलब्ध्याऽभावानां प्रतीतौ सत्यामित्यर्थः । अत्र—तत्रानुपलब्धिर्मानांतरमिति मूले अनुपलब्धिर्मानांतरत्वमित्यन्वयः । अनुभवबलात्—घटाद्यभावंमनुपलंभयामीत्याद्यनुभवबलात् । तत्करणत्वस्य—अभावज्ञानकरणत्वस्य संयुक्तं चक्षुरादिसंबन्धेत्यर्थः । अत्र—संयुक्तविशेषणतासंबन्धे भूतलादिषु घटाद्यभावस्य यः संबन्धस्तत्प्रयोज्य एवेन्द्रियाभावयोः संबन्ध इत्यभिप्रेत्य प्रथमं भूतलादिषु घटाद्यभावसंबन्धंसाधयति (भूतलेइति) अन्यथा—अभावस्य भूतलादौ संबन्धानंगीकारे, निर्घटं—घटाभावविशिष्टं, विपरीतानुव्यवसायात्—अनुपलब्ध्या घटाभावविशिष्टं भूतलं जानामीत्याकारकानुव्यवसायादिलक्षणानुव्यवसायात्, विलक्षणानुव्यवसायापत्तिः—अनुपलब्ध्या घटाभावं जानामि भूतलं पश्यामीत्याकारकविलक्षणानुव्यवसायापत्तिः । उत्सर्गः—सामान्यनियमः स च सामान्यनियमस्तु बाधकेन आत्मश्रवणादिविधानवैयर्थ्यापत्तिरूपबाधकेन दशमस्त्वमसीत्यादिवाक्यजन्यज्ञानस्य प्रत्यक्षत्वेऽपि तत्करणवाक्यस्य प्रत्यक्षप्रमाणभिन्नप्रमाणत्वाभ्युपगमरूपबाधकेन च, अपोद्यते—बाध्यते, प्रकृतेच—अभावज्ञानस्येन्द्रियजन्यत्वेतु किंचिद्बाधकं नास्तीति शेषः बाधकाभावमेव साधयति (अभावज्ञानमित्यादिना) तत्रच—प्रत्यक्षाभावज्ञानेतु नन्विन्द्रियाभावयोः संबन्धाभावएवेन्द्रियनिष्ठाभावज्ञानकरणत्वे बाधक इत्याशंक्याह (इन्द्रियाभावयोरिति) ततश्च—बाधकाभावेनाभावज्ञानस्येन्द्रियजन्यत्वसंभवादेव ॥

मू०—एवमुक्तानां प्रमाणानां प्रामाण्यं स्वत एवोत्पद्यते ज्ञायतेच

शि० म०—तस्मादत्र समाधानं चिन्त्यम् । प्रसंगादाह (एवमिति । प्रमाणानामिति) प्रमारूपाणामित्यर्थः । ननु यद्यज्ज्ञानगतं प्रामाण्यं न तत्सर्वं स्वत उत्पद्यते ज्ञायते वा तदभाववति तत्प्रकारकत्वाभावस्य विशेष्यावृत्त्यप्रकारकत्वादेष्व प्रामाण्यस्य तदयोगादित्यत आह ॥

म० प्र०—तस्मात्—अनुपलब्धिर्मानांतरत्वासंभवादेव । अत्र—अभावज्ञानस्यानुपलब्धिप्रमाणजन्यत्वाभावे (चिन्त्यमिति) अभावज्ञानस्यानुपलब्धिप्रमाणजन्यत्वाभावाभावेइदं समाधानं तावदिन्द्रियमभावज्ञानकरणं तयोः संबन्धानिरूपणात् नचेन्द्रियाभावयोः संयुक्तविशेषणतैवसन्निकर्ष इति वाच्यम्, तत्र प्रमाणाभावात् उक्तप्रतीतिरुक्तानुमानस्य च भूतलघटाभावयोराधाराधेयभावसाधकतयेन्द्रियाभावसंबन्धासाधकत्वात् नचोक्तमूलविरोधः इन्द्रियाभावयोः संबन्धाभावकथनस्य भूतलादिघटाद्यभावयोराधाराधेयभावसंबन्धकथनपरेण मूलग्रंथेन विरोधाभावात्, नाप्यनुव्यवसायविरोधः दृशिधातोः साजात्यज्ञानार्थकत्वेन फलीभूतज्ञानस्य प्रत्यक्षत्वेन चोक्ता-

नुव्यवसायविरोधासंभवात्. यच्च किंचेत्यादिनोक्तं तदपि न सम्यक् सन्निकर्षाभाव-
वरूपस्य प्रबलबाधकस्य सत्त्वात्, किंच किमभावस्येन्द्रियेण सह विशेष-
णता मात्रं सन्निकर्षः इन्द्रियसन्निकृष्टाधिकरणविशेषणतावाऽभावेन्द्रिययो-
सन्निकर्षः । किंवा यत्राधिकरणे प्रतियोगिसत्त्वमनुपलब्धिविरोधिस्यात्तद्विशेषणते-
न्द्रियाभावयोः सन्निकर्षः नाद्यः, भित्त्यादिव्यवहितभूतलादिवृत्तिघटाद्यभावेपि
विशेषणतामात्रस्य विद्यमानत्वेन घटाद्यभावस्य प्रत्यक्षतापत्तेः नद्वितीयः, परमते
कर्णवल्यावच्छिन्नभस एव श्रोत्रत्वेन कर्णवल्यावच्छिन्नभस एव स्वग्राह्यश-
ब्दाभावाधिकरणत्वेन च स्वेन स्वस्यासन्निकर्षादधिकरणेन्द्रियसन्निकर्षाभावेन
शब्दाभावस्याप्रत्यक्षत्वप्रसंगात्, तृतीयेपि प्रतियोगिसत्त्वस्यानुपलब्धिविरोधित्वमु-
पलभ्यमानत्वं प्रतियोगिसत्त्वे उपलभ्यमानत्वस्य यदा कदाचिद्भावः किमपेक्ष्यते
उत नियमेन नाद्यः व्यवहितेऽप्यभावाधिकरणे कदाचित्प्रतियोगिसत्त्वे उपलंभ-
संभवात् अभावाधिकरणे व्यवधानसमयेपि घटाद्यभावस्य प्रत्यक्षतापत्तेः, नद्वि-
तीयः श्रोत्रदेशे भूतलादौ वा शब्दस्य घटादेर्वा सत्त्वेपि शब्दाद्युपलंभसामग्र्य-
भावेन शब्दाद्यनुपलंभसंभवेन नियमेन शब्दस्य घटादेर्वोपलंभायोगेन श्रोत्रे भूत-
लादौ वा शब्दस्य घटादेर्वा भावस्याप्रत्यक्षतापत्तेस्तस्माद्योग्यानुपलब्धिरेवाभाव-
ग्राहिका नैन्द्रियमिति यद्यदिति-ज्ञानगतं यद्यत्प्रामाण्यमित्यन्वयः, नस्वतउत्प-
द्यते-आत्मनः संयोगादिरूपज्ञानसामान्यसामग्रीत उत्पत्त्याश्रयो न भवति,
नज्ञायते वा-दोषाभावे सति यावत्स्वाश्रयग्राहकसामग्रीतो जन्यग्रहविषयो वा न
भवति (तदभाववतीति) रजतत्वाद्यभाववद्विशेष्यकत्वसमानाधिकरणकरजतत्वा-
दिप्रकारकत्वाभावरूपप्रामाण्यस्य शुक्त्याद्यवृत्तिप्रकारकभिन्नत्वादेश्च प्रामाण्यस्य ॥

मू०—तथाहि स्मृत्यनुभवसाधारणं संवादिप्रवृत्त्यनुकूलं तद्व-
तितत्प्रकारकज्ञानत्वं प्रामाण्यम् ॥

शि०म—(तथाहीति) भ्रमेऽतिप्रसंगवारणाय तद्वतीति तद्व-
द्विशेष्यकत्वे सतीत्यर्थः । इच्छावृत्तिप्रामाण्यं न स्वतो ग्राह्यमित्यत
उक्तं ज्ञानत्वमिति । नन्विदं प्रामाण्यं स्मृतिसाधारणमिति तत्र प्रामा-
ण्यव्यवहारप्रसंग इत्याशंक्य प्रवृत्त्यनुकूलस्यैव प्रामाण्यस्यात्र विचा-
र्यत्वात् । स्मृतिसाधारणस्य च तादृशत्वेन लक्ष्यत्वान्न दोषइत्याह
(संवादीति) ननु प्रामाण्यनिश्चयस्य कथं प्रवृत्तिहेतुत्वं प्रमाणा-
भावादिति चेत् न, निष्कंपप्रवृत्तिः प्रामाण्यनिश्चयसाध्या तद्वचति-
रेकज्ञानत्वावच्छिन्नं प्रति बाध्यत्वात्सामान्यव्याप्तौ व्याप्तिनिश्चयसा-
ध्यानुमितिर्वदित्यनुमानस्य तत्र प्रमाणत्वात् । नचाप्रामाण्यशंका

निवृत्तिरेव प्रवृत्तिहेतुः, तत्र चान्यथासिद्धिः प्रामाण्यनिश्चयस्येति वाच्यम् । लाघवेन भावस्य प्रामाण्यनिश्चयस्यैव हेतुत्वौचित्यात् । नच स्वतः सिद्ध एव यत्राप्रामाण्यशंकाविरहस्तत्र व्यभिचार इति वाच्यम् । दोषाभावसहितज्ञानग्राहकसामग्र्यां प्रामाण्यनिश्चयावश्यं भावात् । अन्यथा दोषे सत्यप्रामाण्यस्यैव ग्रहापत्तौ तन्निवृत्त्यनुपपत्तेरिति ॥

म० प्र०-तदयोगात्-तदभाववति तत्प्रकारकत्वाभावादिरूपप्रामाण्यस्यात्मनः संयोगादिरूपज्ञानसामान्यसामग्रीप्रयोज्यत्वाभावेन प्रामाण्योत्पत्तावात्मनः । संयोगादिरूपज्ञानसामान्यसामग्रीजन्यत्वरूपस्वतस्त्वायोगादित्यर्थः । अतिप्रसंगवारणाय-प्रामाण्यापत्तिवारणाय । प्रामाण्यम्-तद्वतितत्प्रकारकत्वम् नस्वतो ग्राह्यम्-ज्ञानवृत्तिस्वतो ग्राह्यप्रामाण्यभिन्नम् तथाचेच्छायामतिव्याप्तिरिति भावः, इत्यतः-इच्छायामतिव्याप्तिरूपदोषात्, साधारणं-वृत्तिइति-उक्तप्रामाण्यस्य स्मृतिवृत्तित्वात् । तत्र-स्मृतौ प्रवृत्त्यनुकूलस्यैव-प्रामाण्यज्ञानद्वारासंवादिप्रवृत्तिजनकस्यैव, अत्र-मूले, स्मृतिसाधारणस्य च-स्मृतिवृत्तिप्रामाण्यस्य तु, तादृशत्वेन-संवादिप्रवृत्तिजनकत्वेन, नदोषः-स्मृतौ प्रामाण्यव्यवहारस्येष्टत्वेन प्रामाण्यव्यवहारप्रसक्तिरूपदोषो नास्ति तद्यतिरेकज्ञानत्वावच्छिन्नं प्रति प्रामाण्याभावज्ञानत्वावच्छिन्नज्ञानेन, सामान्यव्याप्तौ-यत्र यदभावज्ञानत्वावच्छिन्नेन बाध्यत्वं तत्र तन्निश्चयसाध्यत्वमित्याकारकसामान्यव्याप्तौ (व्याप्तिनिश्चयसाध्यानुमितिवदिति) अनुमितौ हि हेतुवृत्तिव्याप्त्यभावज्ञानत्वेन बाध्यत्वस्य व्याप्तिनिश्चयसाध्यत्वस्य च सत्त्ववादित्यर्थः । तत्र-प्रामाण्यनिश्चयस्य संवादिप्रवृत्तिजनकत्वे, तत्र च-संवादिप्रवृत्तिजननेतुः, अन्यथासिद्धिः-अकारणत्वं, लाघवेन-अप्रामाण्यशंकाभावनिष्ठ-संवादिप्रवृत्तिजनकत्वापेक्षया लघुत्वेन, स्वतः-ज्ञानेप्रामाण्यानिश्चयं विनैव, यत्र-यस्मिञ्ज्ञाने तत्र-स्मिञ्ज्ञाने, व्यभिचार इति-यस्मिञ्ज्ञाने पूर्वप्रामाण्यशंका ततः प्रामाण्यनिश्चयस्तस्मिञ्ज्ञाने प्रामाण्यनिश्चयनिष्कंपप्रवृत्तिजनकत्वयोरन्वयस्य सत्त्वेऽपि यस्मिन्ज्ञाने प्रामाण्यशंकैव नास्ति तस्मिञ्ज्ञाने प्रामाण्यनिश्चयासत्त्वेन-संवादिप्रवृत्तिजनकत्वस्य सत्त्वेन च व्यतिरेकव्यभिचार इत्यर्थः । अन्यथेत्यस्य विवरणंदोषे सतीति, तन्निवृत्त्यनुपपत्तेः-अप्रामाण्यग्रहनिवृत्त्यनुपपत्तेः तथाच प्रामाण्यनिश्चयस्य सत्त्वेन व्यतिरेकव्यभिचार इति भावः ॥

मू०-तच्च ज्ञानसामान्यसामग्रीप्रयोज्यं नत्वधिकगुणमप्यपेक्षते प्रमामात्रेणुगतगुणाभावात्, नापि प्रत्यक्षप्रमायां भूयोवयवेन्द्रियसन्निकर्षः ॥

शि०म०-ननु प्रामाण्यस्य न स्वोत्पाद्यत्वमुत्पत्तौ स्वतस्त्वमात्मा-
श्रयात् । नच ज्ञानसामग्रीमात्रजन्यत्वं तदा प्रामाण्यस्योपाधित्वेना-
जन्यत्वादित्यत आह (तच्चेति) : प्रामाण्यं परत उत्पद्यते परत्वस्त्वं
चोत्पत्तौ तस्य ज्ञानजनकसामग्र्यतिरिक्तकारणप्रयोज्यत्वमिति नैया-
यिकादयः तान्प्रत्याह (नत्विति) प्रमाणाभावादिति भावः ।
अनुगतगुणासंभवादपि न तदपेक्षेत्याह (प्रमामात्रइति) भूयोऽवय-
वेन्द्रियसन्निकर्षसल्लिङ्गपरामर्शयोग्यतादीनां व्यभिचारेण प्रमात्वाव-
च्छेदेन हेतुत्वायोगादिति भावः । नन्वत्र प्रत्यक्षप्रमात्वादिकमेव
तज्जन्यतावच्छेदकमिति न व्यभिचार इत्याशंक्याह (नापीति) ॥

म०प्र०-स्वोत्पाद्यत्वं-प्रामाण्येन जन्यत्वं, आत्माश्रयात्-स्वोत्पत्तौ स्वापेक्षा-
रूपात्माश्रयात्, तदा-प्रामाण्यस्य ज्ञानसामग्रीमात्रजन्यत्वं प्रामाण्योत्पत्तौ स्वत-
स्त्वमिति स्वीकारे, प्रामाण्यस्य-तद्वतितत्प्रकारकज्ञानत्वरूपप्रामाण्यस्य, उपाधि-
त्वेन-नानापदार्थघटितस्वरूपत्वेन, अजन्यत्वात्-नानापदार्थानां मध्ये केषांचिद-
जन्यत्वेन केषांचित्स्वकारणजन्यत्वेन च, ज्ञानसामग्रीमात्रजन्यत्वाभावात्, परतः-
ज्ञानसामान्यसामग्र्यतिरिक्तसामग्रीतः, उत्पत्तौ-प्रामाण्योत्पत्तौ, तस्य-प्रामाण्यस्य
ज्ञानजनकेति-ज्ञानत्वावच्छिन्नज्ञानजनकसामग्री आत्ममनःसंयोगरूपा सामग्री
तदतिरिक्तं कारणं सन्निकर्षादिरूपं कारणं तत्प्रयोज्यत्वं तदधीनत्वमित्यर्थः । परम-
मूले (ज्ञानसामान्यसामग्रीप्रयोज्यमिति) ज्ञानत्वावच्छिन्नज्ञानसामग्री आत्ममनः
संयोगरूपासामग्रीतत्प्रयोज्यं तदधीनमित्यर्थः । परममूले गुणं-सन्निकर्षादिरूपं
गुणं (अनुगतेति) अव्यभिचारीत्यर्थः । नतदपेक्षा-प्रामाण्यस्य सन्निकर्षादि-
गुणापेक्षा नास्ति (भूयइति) भूयांसो येऽवयवास्तैरिन्द्रियसन्निकर्ष इत्यर्थः (प्रमा-
त्वावच्छेदेनेति) प्रमात्वावच्छिन्नप्रमानिरूपितकारणत्वासंभवादित्यर्थः । अत्र
प्रमासुप्रत्यक्षप्रमात्वादिकमित्यत्रादिपदेनानुमितित्वोपमितित्वशब्दत्वानां ग्रहः
(तज्जन्यतावच्छेदकमिति) प्रत्यक्षप्रमात्वावच्छिन्नप्रमां प्रति भूयोवयवेन्द्रियस-
न्निकर्षत्वेन हेतुत्वमनुमितित्वावच्छिन्नानुमितिप्रमां प्रति सल्लिङ्गपरामर्शत्वेन हेतु-
त्वमुपमितित्वावच्छिन्नोपमितिप्रमां प्रति गवयनिष्ठगोसादृश्यज्ञानत्वेन हेतुत्व-
मित्यादिप्रकारेण सन्निकर्षादिनिष्ठजनकतानिरूपितजन्यतावच्छेदकमित्यर्थः ।
नव्यभिचारः-सन्निकर्षादीनां व्यभिचारो नास्ति ॥

मू०-रूपादिप्रत्यक्षे आत्मप्रत्यक्षेच तदभावात् सत्यपि तस्मि
न्पीतः शंस इति प्रत्यक्षस्य भ्रमत्वात् । अत एव सल्लिङ्ग

परामर्शादिकमप्यनुमित्यादिप्रमायां न गुणः असंल्लिङ्ग
परामर्शादिस्थलेपि विषयाबाधेनानुमित्यादेः प्रमात्वात्,
नचैवमप्रमापि प्रमा स्यात् ज्ञानसामान्यसामग्र्या अविशे
षादिति वाच्यम्, दोषाभावस्यापि हेतुत्वांगीकारात् ॥

शि०म०—तथापि प्रमामात्रे अनुगतगुणासंभव इति दोषेसत्येव,
दोषांतरमाह (रूपादीति) नन्वयं सन्निकर्षो बहिर्द्रव्यप्रत्यक्षप्रमा-
यामेव गुण इति न रूपादिप्रत्यक्षप्रमायामात्मप्रत्यक्षे च व्यभिचारो
दोष इत्यपरितोषादाह (सत्यपीति) तथाचान्वयव्यभिचार इति
भावः (असंल्लिङ्गेति) सत्यपि संल्लिङ्गपरामर्शे गंधप्रागभावावच्छे-
देन गंधानुमितैरप्रमात्वाच्चेत्यपि बोध्यम् (दोषाभावस्येति) तर्हि स
एवानित्यप्रमामात्रे गुणत्वेन हेतुरनुगतत्वादिति चेत् न, अपसिद्धां-
तात् । दोषस्य प्रमाबाधकतया तदभावस्यान्यत्र क्लृप्तप्रतिबंधका-
भावत्वेन हेतुत्वोपपत्तौ गुणत्वेन हेतुत्वे मानाभावाच्चेति भावः ॥

म०प्र०—तथापि—प्रत्यक्षप्रमात्वादीनां सन्निकर्षादिनिष्ठजनकतानिरूपितजन्यता-
वच्छेदकत्वेपि, दोषांतरं—व्यतिरेकव्यभिचाररूपदोषांतरम् । परममूले, तदभावात्—
भूयोऽवयवेन्द्रियसन्निकर्षस्य कारणत्वाभावात्, गुणः—असाधारणकारणं, व्यभि-
चारः—व्यतिरेकव्यभिचारः । परममूले (अतएवेति) वक्ष्यमाणव्यतिरेकव्यभिचाररू-
पहेतोरेवेत्यर्थः । परममूले संल्लिङ्गपरामर्शादिकमित्यत्रादिपदेन योग्यतायाः परि-
ग्रहः । परममूले (नगुणइति) अनुमित्यादिप्रमाऽसाधारणकारणनैत्यर्थः । अत
एवेत्युक्तवक्ष्यमाणव्यतिरेकव्यभिचारमेव दर्शयति । परममूले (असंल्लिङ्गेति) परम-
मूले, स्थलेपि—कालेपि । परममूले (प्रमात्वादिति) तथाच व्यतिरेकव्यभिचार-
इति भावः । अन्वयव्यभिचारमप्याह (सत्यपिसंल्लिङ्गपरामर्शेइति) गंधव्याप्यपृ-
थिवीत्ववान्पाषाण इत्याकारकसंल्लिङ्गपरामर्शसत्यपीत्यर्थः । गंधप्रागभावावच्छे-
देन—पाषाणाद्युत्पत्युत्तरद्वितीयक्षणवृत्तिगंधप्रागभावावच्छिन्नपाषाणादावित्यर्थः
गंधानुमितेः—पाषाणो गंधवान् पृथिवीत्वात्पुष्पवदित्याद्यनुमानजन्यपाषाणो
गंधवानित्याद्यनुमितेः । परममूले (एवमिति) प्रामाण्यस्य ज्ञानसामान्यसामग्रीप्रयो-
ज्यत्वस्वीकारे सतीत्यर्थः । तर्हि—प्रामाण्यं प्रतिदोषाभावस्यापि हेतुत्वस्वीकारे
सति, सएव—दोषाभाव एव, गुणत्वेन—असाधारणकारणत्वेन, अनुगतत्वात्—दोषाभा-
वस्य व्यभिचाराभावात् । अपसिद्धान्तात्—दोषाभावस्यानित्यप्रमामात्रेऽसाधारण-
कारणत्वेन हेतुत्वाभ्युपगमे सिद्धांतहान्यापत्तेः, गुणत्वेन—असाधारणकरणत्वेन

मू०—नचैवं परतस्त्वं आगंतुकभावकारणापेक्षायामेव परत
स्त्वात् ज्ञायते च प्रामाण्यं स्वतः स्वतो ग्राह्यत्वं च
दोषाभावे सति यावत्स्वाश्रयग्राहकसामग्रीग्राह्यत्वंम् ॥

शि०म०—प्रामाण्यस्य दोषाभावप्रयोज्यत्वेज्ञानसामग्र्यतिरिक्तप्र-
योज्यत्वेनाप्राण्यवदुत्पत्तौ परतस्त्व स्यादित्याशंक्य निराकरोति
(तच्चैवमिति) ज्ञानसामान्यप्रयोजकात्प्रमोत्पत्तावदृष्टादिसापेक्षत्वा-
त्परतस्त्वं स्यादित्यत उक्तमागंतुकेति ज्ञानत्वाप्रयोजकेत्यर्थः । दोषा-
भावमागंतुकमादाय तद्वारणाय भावेति तथाचागंतुकभावकारणसह-
कृतज्ञानत्वप्रयोजकप्रयोज्यत्वमुत्पत्तौ परतस्त्वं स्वतस्त्वं तु तादृश-
कारणानपेक्षज्ञानसामान्यप्रयोजकप्रयोज्यत्वमिति भावः (प्रामाण्य-
मिति) तद्वति तत्प्रकारकज्ञानत्वमित्यर्थः (दोषाभावेसतीति) अत्र-
तत्प्रकारीभूत प्रकारकत्वेन तद्विशेष्यीभूतविशेष्यकत्वेन च स्वाश्रय-
ग्राहकत्वं स्वाश्रयग्राहकपदेन विवक्षितं तेन ज्ञानपदादिना तदग्रहान्न
दोषः परतस्त्ववादिनापि तादृशेनानुमानादिना तद्गृहस्वीकारादित्यत
उक्तं यावदिति स्वाश्रयग्राहकविशेषणं तादृशसामग्रीग्राह्यत्वं तज्ज-
न्यग्रहविषयत्वं तथाच यत्रदोषवशादप्रामाण्यनिश्चयः तत्संशयो वा
तत्र तादृश्यापि सामग्र्या प्रामाण्याग्रहाद्वाध इत्यत उक्तं दोषा-
भाव इति ॥

म०प्र०—(ज्ञानत्वाप्रयोजकेति) ज्ञानत्वस्य स्मृत्यनुभवसाधारणत्वेनेन्द्रियस-
न्निकर्षादिकं ज्ञानत्वाप्रयोजकं ज्ञानत्वप्रयोजकं त्वदृष्टात्मनस्संयोगादिकमेवेत्यर्थः
(तादृशकारणेति) आगंतुकभावकारणेत्यर्थः । अत्र—यावत्स्वाश्रयग्राहकेति मूले
(तत्प्रकारीभूतप्रकारकत्वेनेति) ज्ञानप्रकारीभूतप्रकारकत्वविशिष्टेत्यर्थः । तद्विशे-
ष्यीभूतविशेष्यकत्वेन—ज्ञानविशेष्यीभूतविशेष्यकत्वविशिष्टेत्यर्थः । तेन—स्वाश्र-
यग्राहकपदेन ज्ञानप्रकारीभूतप्रकारकत्वविशिष्टज्ञानविशेष्यीभूतविशेष्यकत्वविशि-
ष्टस्वाश्रयग्राहकत्वस्य विवक्षितत्वेन । तदग्रहात्—प्रामाण्याग्रहात् । नदोषः—स्वत-
स्त्वहानिरूपदोषोनास्ति । तादृशेन—ज्ञानप्रकारीभूतप्रकारकज्ञानविशेष्यीभूतविशे-
ष्यकस्वाश्रयग्राहकेण, अनुमानादिना—वदज्ञानं प्रमा सफलप्रवृत्तिजनकत्वात्पट-
ज्ञानवत् व्यतिरेकेऽप्रमावदित्याद्यनुमानादिना (तद्गृहेति) प्रामाण्यग्रहेत्यर्थः
(स्वीकारादिति) अस्याग्रे सिद्धसाधनं स्यादिति शेषः (विशेषणमिति) यावान्
निखिलश्चासौ स्वश्रयग्राहक इति समासः तथाच यावत्कोटावनुव्यवसाय-

साक्षिरूपज्ञानादेरपि प्रविष्टत्वेन तद्विषयत्वसाधनान्न सिद्धसाधनमिति भावः (तादृ-
शसामग्रीति) दोषाभावकालीनयावत्स्वाश्रयग्राहकसामग्रीत्यर्थः । तज्जन्यग्रह-
विषयत्वं—दोषाभावकालीनयावत्स्वाश्रयग्राहकसामग्रीजन्यग्रहविषयत्वं इदं हि-
कथनं मुरारिमिश्रभट्टमतानुसारेण प्राभाकरमते व्यवसायस्यैव स्वाश्रयग्राहकत्वेन
सिद्धांतिमते साक्षिण एव स्वाश्रयग्राहकत्वेन तज्जन्यग्रहाभावात् तन्नये
स्वाश्रयविषयकग्रहरूपसामग्रीविषयत्वरूपार्थस्याप्युक्तव्याख्यानस्योपलक्षणत्वेन न
स्वतस्त्वहानिरिति, तथाच—तथैव, यत्र—यस्मिज्ज्ञाने, तत्संशयः—प्रामाण्यसंशयः
तत्र—तस्मिज्ज्ञाने, तादृश्यापि—स्वाश्रयग्राहकयापि ॥

मू०—स्वाश्रयो वृत्तिज्ञानं तद्ग्राहकं साक्षिज्ञानं तेनापि वृत्तिज्ञाने
गृह्यमाणे तद्गतप्रामाण्यमपि गृह्यते नचैवं प्रामाण्यसंश-
यानुपपत्तिः तत्र संशयानुरोधेन दोषस्यापि सत्त्वेन दोषा
भाववद्विषयस्वाश्रयग्राहकभावेन तत्र प्रामाण्यस्यैवाग्र-
हात, यद्वा यावत्स्वाश्रयग्राहकग्राह्यत्वयोग्यत्वम् ॥

शि०म०—तथाच दोषासहकृततादृशयावत्स्वाश्रयग्राहकसामग्री-
ग्राह्यत्वं प्रामाण्यज्ञप्तौ स्वतस्त्वं तदुक्तं प्रथमवर्णके नृसिंहाश्रमश्री-
चरणैः दोषासहकृतज्ञानसामग्रीमात्रग्राह्यत्वं ज्ञप्तौ प्रामाण्यस्य स्वत-
स्त्वमिति । प्रामाण्यस्य स्वतो ग्राह्यत्वमुपपादयति (स्वाश्रयइति)
संशयस्थलीयापि सामग्री दोषासहकृतेति मन्वानो नैयायिकश्चोद-
यति (नचैवमिति) यद्वा सामग्र्यां दोषासहकृतत्वविशेषणमजानन्
शंकते (नचैवमिति) परिहरति (तत्रेति) ॥

म०प्र०—तथाच सिद्धसाधनादिदोषाभावे सति (दोषासहकृतेति) दोषास-
मानकालीनेत्यर्थः (तादृशेति) ज्ञानप्रकारीभूतप्रकारकत्वविशिष्टज्ञानविशेष्यी-
भूतविशेष्यकत्वविशिष्टेत्यर्थः । प्रथमवर्णके—प्रथमव्याख्याने । चरणैः—पूज्यैः—
प्रामाण्यस्य ज्ञप्तावित्यन्वयः । परममूले (तेनापीति) साक्षिरूपज्ञानेनापीत्यर्थः ।
संशयस्थलीयापि—संशयकालीनापि । परममूले (एवमिति) प्रामाण्यज्ञप्तावुक्त-
स्वतस्त्वस्वीकारे सतीत्यर्थः । परममूले (तत्रेति) प्रामाण्ये इत्यर्थः । परममूले
(तत्रेति) ज्ञाने इत्यर्थः । सत्यंतशब्दार्थानादानप्रयुक्तलाघवमभिप्रेत्याह । परम-
मूले (यद्वेति) ॥

मू०—स्वतस्त्वं संशयस्थले प्रामाण्यस्योक्तयोग्यता सत्त्वेपि
दोषवशेनाग्रहान्न संशयानुपपत्तिः अप्रामाण्यं तु नज्ञानसा

मान्यसामग्री प्रयोज्यं प्रमायामप्यप्रामाण्यापत्तेः किंतु दोष
प्रयोज्यं नाप्यप्रामाण्यं यावत्स्वाश्रयग्राहकग्राह्यम
प्रामाण्यघटकतदभाववत्वादेर्वृत्तिज्ञानानुपनीतत्वेन साक्षि
णा ग्रहीतुमशक्यत्वात् किंतु विसंवादिप्रवृत्त्यादींलंग
कानुमित्यादिविषय इति परत एवाप्रामाण्यमुत्पद्यते
ज्ञायते च ॥ इत्यनुपलब्धिपरिच्छेदः ॥६॥

शि०म०—(स्वतस्त्वमिति) प्रामाण्यस्येति शेषः । यद्यपि नेदं
स्वतस्त्वप्रयोजकं संशयस्थल इवानुव्यवसायस्थलेपि प्रामाण्यानु-
मिति हेतुव्याप्तिज्ञानलिंगपरामर्शाभाववशेन प्रामाण्याग्रहेपि तद्यो-
ग्यताया न्यायमतेपि सत्त्वात् । तथापि पूर्वोक्त एव तात्पर्यमुत्पत्ति-
ज्ञात्योरप्रामाण्यस्य परतस्त्वमुपपादयति (अप्रामाण्यमिति) अप्रा-
माण्यं स्वतो ग्राह्य परतोऽग्राह्यत्वादिति शंकते (किंत्विति) इदं रजत-
ज्ञानमप्रमाणं विसंवादिप्रवृत्तिजनकत्वादित्यनुमानग्राह्यत्वाद्धेतव-
सिद्धिरित्याह (विसंवादीति) ॥

इति श्री धर्मराजाध्वरीन्द्रात्मजश्रीरामकृष्णाध्वरि विरचिते वेदा-
न्तचूडामणौ अनुपलब्धिपरिच्छेदः समाप्तः ॥ ६ ॥

म०प्र०—इदं—यद्वेत्यादिनोक्तम्, स्वतस्त्वप्रयोजकं—स्वतस्त्वव्यवहारप्रयोजकं
(संशयस्थलइवेति) यथा संशयकाले व्याप्तिज्ञानलिंगपरामर्शाद्यभाववशेन प्रामा-
ण्याग्रहेपि प्रामाण्यस्य स्वाश्रयग्राहकग्राह्यत्वयोग्यतास्तितद्वदित्यर्थः । अनुव्यवसाय-
स्थलेपि—अनुव्यवसायकालेपि।तद्योग्यतायाः—प्रामाण्यग्रहयोग्यतायाः, सत्त्वादिति—
प्रामाण्येस्वतस्त्वव्यवहाराभावाच्चेतिशेषः।पूर्वोक्ते एव प्रथमोक्ते निखिलत्वे एव निखि-
लस्वाश्रयग्राहकग्राह्यत्वयोग्यत्वे एवेति यावत्। तथाच नैयायिकमते निखिलान्तःपा-
तिसाक्षिरूपज्ञानविषयत्वयोग्यताया अभावात्प्रामाण्ये स्वतस्त्वव्यवहारः सिद्धसाधनं
च नास्तीति भावः । परममूले अनुमित्यादीत्यादिपदेन शाब्दबोधग्रहः ॥

इति श्रीमदुदासीनवरश्रीमद्भूविज्ञानाभिधगुरुमसादलब्धोदासीनामरदासशब्दवा-
च्याविर्भूतायां धर्मराजाध्वरीन्द्रात्मजरामकृष्णविरचितवेदान्तशिखामणेः प्रभा-
यामनुपलब्धिपरिच्छेदः ॥ ६ ॥

अथ विषयपरिच्छेदः ७.

मू०—एवं निरूपितानां प्रमाणानां प्रामाण्यं द्विविधं व्यावहारिकतत्त्वावेदकत्वं पारमार्थिकतत्त्वावेदकत्वं चेति तत्र ब्रह्मस्वरूपावगाहि प्रमाणव्यतिरिक्तानां सर्वप्रमाणानामाद्यं प्रामाण्यं तद्विषयाणां व्यवहारदशायां बाधाभावत्। द्वितीयं तु जीवब्रह्मैक्यपराणांसदेव सोम्येदमग्र आसीदित्यादीनां तत्त्वमसीत्यंतानां तद्विषयस्य जीवपरैक्यस्य कालत्रयाबाध्यत्वात्, तच्चैक्यं तत्त्वं पदार्थज्ञानाधीनज्ञानमिति प्रथमं तत्पदार्थो लक्षणप्रमाणाभ्यां निरूप्यते ॥

शि०म०—(प्रमाणानामिति) प्रमाकरणानां तत्करणत्वलक्षणं प्रामाण्यं द्विविधमित्यर्थः । वेदांतानां पारमार्थिकवस्तुगोचरप्रमाकरणत्वे हेतुमाह तद्विषयस्येति तद्वादादौ विषयनिरूपणमेव क्रियतामित्याशंक्य तन्निरूपणस्य तत्त्वं पदार्थनिरूपणाधीनत्वात्तत्पूर्वं तत्पदार्थादिनिरूपणमेवोचितमित्याह (तत्त्वंपदार्थेति) नच त्वं पदार्थनिरूपणमेव प्राग् भाविस्यादविशेषादिति वाच्यम् । तत्त्वं पदार्थेत्यत्र प्रथमं तत्पदार्थस्योपात्तत्वात् ॥

धर्मार्थकामादिपदार्थवृन्दं संदातु यस्यास्ति पदारविन्दम् ॥

यतीन्द्रयोगीन्द्रमपूर्णचन्द्रं श्रीचन्द्रसंज्ञं सततं स्तुवेतम् ॥ १ ॥

म० प्र०—प्रमाकरणानां—प्रत्यक्षानुमानोपमानशब्दार्थापत्त्यनुपलब्धिरूपाणां, तत्करणत्वलक्षणं—प्रमात्मकज्ञानजनकत्वरूपं परममूले (तत्त्वावेदकत्वमिति) स्वरूपविषयकबोधजनकत्वं । परममूले (तत्रेति) द्विविधप्रामाण्ययोर्मध्ये इत्यर्थः । परममूले । तद्विषयाणाम्—ब्रह्मस्वरूपावगाहिप्रमाणव्यतिरिक्तप्रमाणविषयाणां परममूले । द्वितीयंतु—पारमार्थिकस्वरूपावेदकत्वरूपप्रामाण्यंतु, ननु प्रत्यक्षादीनां पारमार्थिकवस्तुगोचरप्रमाकरणत्वाभिधानमपहाय वेदांतानां पारमार्थिकवस्तुगोचरप्रमाकरणत्वाभिधानं कुतः क्रियते इत्याशंक्य वेदांतानां पारमार्थिकवस्तुगोचरप्रमाकरणत्वाभिधाने हेत्वभिधानप्रतिज्ञामाह (वेदांतानामिति) योयस्य प्रमाणस्य विषयो भवति तस्मिन्नेव विषये तस्य प्रमाणस्य प्रमाजनकत्वं नूतवन्यत्रेति व्याप्ते-

वेदांतानां कालत्रयावाध्यस्य ब्रह्मजीवैक्यरूपविषयस्य विद्यमानत्वेन ब्रह्मजीवैक्य-
रूपविषये संसर्गानवगाहिप्रमाजनकत्वं संभवत्येव प्रत्यक्षादिप्रमाणानां तु ब्रह्मजीवै-
क्यरूपविषयाभावान्न पारमार्थिकवस्तुगोचरप्रमाकरणत्वमिति भावः, तर्हि—जीवप-
रैक्यस्य वेदांतप्रमाणविषयत्वे सति, आदौ—तत्त्वं पदार्थनिरूपणात्प्राक्, तन्निरूप-
णस्य—जीवपरैक्यरूपविषयनिरूपणस्य, तत्पूर्वं—जीवपरैक्यरूपविषयनिरूपणात्पू-
र्वम्, प्राग्भावि—तत्पदार्थनिरूपणात्पूर्वभावि, अविशेषात्—यथा तत्पदार्थो निरूप-
णीय एवं त्वं पदार्थोपि निरूपणीय इति निरूपणीयत्वेन तत्त्वं पदार्थयोस्तुल्यत्वात्
(तत्त्वंपदार्थेति) तत्त्वं पदार्थज्ञानेत्यत्रतत्पदार्थस्य प्रथमं शिष्यजिज्ञासितत्वादित्य-
न्वयः, तत्पदार्थस्यप्रथमं शिष्यजिज्ञासितत्त्वे हेतुमाह (प्रथमतत्पदार्थस्योपात्तत्वा-
दिति) तत्त्वमसिवाक्ये आदौ तत्पदार्थस्योपस्थितत्वादित्यर्थः । प्रथमोपस्थित-
त्यागे बाधादिनिमित्ताभावात्प्रथमोपस्थिततत्पदार्थ एव प्रथमं निरूपणीय
इति भावः ॥

मू०—तत्र लक्षणं द्विविधं स्वरूपलक्षणं तटस्थलक्षणं चेति। तत्र
स्वरूपमेव लक्षणं स्वरूपलक्षणम्, यथा सत्यादिकं ब्रह्मस्व
रूपलक्षणं सत्यं ज्ञानमनंतं ब्रह्म आनंदो ब्रह्मेति व्यजाना
दित्यादिश्रुतेः ॥

शि० म०—त्वं पदार्थस्य कथंचिल्लोकावगतत्वेन तदपेक्षयाऽस्यात्यं-
तदुर्ज्ञेयतया च प्रथमं शिष्यजिज्ञासितत्वादिति भावः (लक्षणमिति)
असाधारणधर्म इत्यर्थः । वस्तुप्रतिपत्तौ स्वरूपलक्षणस्य प्रधानत्वात्त-
टस्थलक्षणोपजीव्यत्वाच्च मथमं तल्लक्षयति (तत्रेति) इतरानिरूप्यं
यल्लक्षणं तत्स्वरूपलक्षणमित्यर्थः । यद्यपि प्रकृष्टप्रकाशश्चंद्र इति लोके
पि स्वरूपलक्षणं प्रसिद्धं तथापि वैदिकस्य ब्रह्मलक्षणस्यैव प्रकृतत्वा-
त्तदुदाहरति (यथेति) ज्ञानानंदावादिपदब्राह्मौ तथाच सत्यंज्ञानमानं-
दश्च प्रत्येकं ब्रह्मस्वरूपलक्षणं नतु सर्वज्ञत्वादिकं तस्य प्रपंचोपाधिक-
त्वेन इतरनिरूप्यत्वादिति भावः । नन्विदं ब्रह्मस्वरूपमिति कथमव-
गम्यते इत्यत आह (सत्यमिति) ॥

म० प्र०—तत्पदार्थस्यैव प्रथमं जिज्ञासितत्वमित्यत्रैव हेतुंतरमाह (त्वंपदार्थस्ये-
त्यादिनादुर्ज्ञेयतयाचेत्यंतेन) कथंचित्—मुखादिविशिष्टत्वरूपत्वेन, तदपेक्षया—लोका-
वगतत्वं पदार्थज्ञानापेक्षया, अस्य—तत्पदार्थस्य, अत्यंतदुर्ज्ञेयतया च—बहुक्लेशेनज्ञे-
यतयाच, वस्तुप्रतिपत्तौ—वस्तुस्वरूपज्ञानजनने, प्रधानत्वात्—प्रथमं वस्तुस्वरूपे जिज्ञास ।

पश्चाद्वस्त्वऽसाधारणधर्मे जिज्ञासेत्येवं क्रमसत्त्वेन वस्तुस्वरूपलक्षणस्य प्रधानत्वात् वस्तुस्वरूपस्यापरोक्षज्ञाने वस्तुस्वरूपस्यविषयविधयाकारणत्वेन वस्तुस्वरूपस्य प्राधान्यं तदस्थलक्षणं त्वितरभेदानुमापकमित्येवं वा वस्तुस्वरूपलक्षणस्य प्रधानत्वात् (तदस्थलक्षणोपजीव्यत्वाच्चेति) उपजीव्यत्वं च परंपरया साक्षाद्वा जनकत्वमुपजीवकत्वं च परंपरयासाक्षाद्वाकार्यत्वम् तथाच तदस्थलक्षणनिष्ठकार्यता-रूपोपजीवकतानिरूपितस्वरूपलक्षणनिष्ठकारणतारूपोपजीव्यत्वाच्च वस्तुस्वरूपतदस्थलक्षणयोर्देश्यविधेयभावेन तदस्थलक्षणनिष्ठोपजीवकतानिरूपितस्वरूपलक्षणनिष्ठोपजीव्यत्वाच्च वा वस्तुस्वरूपतदस्थलक्षणयोः सामान्यविशेषभावेन शेषशेषिभावेन वा तदस्थलक्षणनिष्ठोपजीवकतानिरूपितस्वरूपलक्षणनिष्ठोपजीव्यत्वाच्चवेत्यथः । सूचीकटाहन्यायेनादौस्वरूपलक्षणानिरूपणमित्यपिकेचिद्वदंतीत्यपि बोध्यम् । तत्-वस्तुस्वरूपं, लक्षयति-लक्षणेन निरूपयति, इतरानिरूप्यं-वस्तुस्वरूपेतराघटितं, प्रकृष्टप्रकाशः-सर्वदीपादिप्रकाशाधिकप्रकाशाभिन्नश्रृङ्गः, तत्-वैदिकं-स्वरूपलक्षणम्, तस्य-सर्वज्ञत्वादेः । प्रपञ्चोपाधिकत्वेन-सर्वजानातीति सर्वज्ञ इति व्युत्पत्त्या ब्रह्मस्वरूपेतरसर्वप्रपञ्चघटितत्वेन, इतरनिरूप्यत्वात्-वस्तुस्वरूपेतरसर्वप्रपञ्चप्रयोज्यत्वात्, इदं-सत्यादिकं ॥

मू०-ननु स्वरूपस्य स्ववृत्तित्वाभावेन कथं लक्षणत्वमिति चेन्न स्वस्यैव स्वापेक्षया धर्मधर्मिभावकल्पनया लक्ष्यलक्षणत्वसंभवात् ॥

शि०म०-“ नन्वस्य जन्मस्थितिभंगं यतस्सर्वज्ञात्सर्वशक्तेः कारणाद्भवति तद्वद्भवेति वाक्यशेष ” इति वदता भगवता भाष्यकारेण सर्वज्ञत्वादेरेव ब्रह्मणः स्वरूपलक्षणत्वेनोक्तत्वात्तद्विरोध इति चेन्न, तस्य सर्वावभासनयोग्यविज्ञानाभिप्रायत्वात् तदुक्तं विवरणाचार्यैः । अनेन सर्वज्ञशब्देन सर्वावभासनक्षमं विज्ञप्तिमात्रं विवक्ष्यत इति । केचित्तु सच्चिदानंदात्मकत्वमेव ब्रह्मणः स्वरूपलक्षणं नतु सत्यत्वादिप्रत्येकं लक्षणं तथाहि न तावत्सत्यत्वं लक्षणं तस्य घटादिसाधारणत्वात्, नच सत्यत्वे सतिज्ञानत्वं तस्य ज्ञानेपि परेणाङ्गीकारात्तानापि ज्ञानानन्दत्वसत्यत्वरहितस्य ज्ञानानंदात्मकस्य शून्यवादिभिरप्यङ्गीकारात् तस्मात्सच्चिदानंदात्मकत्वमेव स्वरूपलक्षणमिति तन्न सिद्धांति घटादेः पारमार्थिकसत्यत्वाभावेनोक्तदोषासंस्पर्शात् सिद्धांतिनैवलक्षणप्रणयनात् अन्यथा पराभिमतजगत्कारणस्य सच्चिदानंदात्मकत्वा-

भावेन तत्राव्याप्तिप्रसंगात्, ततश्च सत्यत्वादिप्रत्येकमेव लक्षणमिति स्वरूपं न लक्षणं धर्मत्वाभावादित्याक्षिपति (नन्विति) परिहरति (नेति) ॥

म० प्र०-अस्य-जगतः (इतिवदतेति) अस्यादौ जन्माद्यस्य यत इति सूत्र-व्याख्याने इति शेषः, । तद्विरोधः-भाष्यकारोक्त्या सह विरोधः । तस्य-सर्वज्ञादित्यादि भाष्यस्य (सर्वावभासनयोग्यविज्ञानाभिप्रायत्वादिति) सर्वावभासने सर्वदृश्यनिष्ठविषयत्वे सर्वदृश्यविषयकव्यवहारेवायोग्यं यद्विज्ञानं, तदभिप्रायकत्वादित्यर्थः तथाच सर्वज्ञादित्यस्य सर्वदृश्यावभासनयोग्यविज्ञानादित्यर्थ इति भावः । ननु यतः सर्वज्ञादित्यादिभाष्यस्योक्ताभिप्रायकत्वं त्वया कथमवगम्यत इत्यत आह (तदुक्तमिति) तस्य-कालसंबन्धित्वरूपसत्यत्वस्य । घटादिसाधारणत्वात्-घटादिषु वृत्ति-त्वात्, तस्य-सत्यत्वे सति ज्ञानत्वस्य, ज्ञानोपि-अनात्मस्वरूपवृत्तिज्ञानोपि । परेण-नैयायिकादिना, ज्ञानानन्दात्मकस्येति-माध्यमिकमते हि सर्वमभावादेव भवतीत्येवं भाष्यादौ प्रसिद्धस्याभावापरपर्यायशून्यपदार्थस्येति शेषः (शून्यवादिभिरिति) सुप्तोत्थितस्य सुषुप्तावहं नासामिति परामर्शाच्छून्यमेवात्मा अत एव "सर्वमिदं शून्यात्मकमेवासदेवेदमग्र आसीत्" इति श्रुतेरिति वदद्भिरेति शेषः । शून्यस्य सत्यत्वं नास्ति ज्ञानानन्दात्मकत्वं त्वस्तीत्यापि तदीयग्रन्थेभ्य एव द्रष्टव्यमिति (उक्तदोषेति) अतिव्याप्तिरूपदोषेत्यर्थः । ननु पारमार्थिकसत्यत्वस्य ब्रह्मलक्षणत्वे परमाण्वाकाशादिष्वतिव्याप्तिः स्यादित्यत आह (सिद्धांतेनेति) सिद्धांते ब्रह्मभिन्ने कस्मिन्नपि सत्यत्वादीनामभावेन न कुत्राप्यतिव्याप्तिरिति भावः । अन्यथा स्वसिद्धांतेनेनैव लक्षणप्रणयनानङ्गीकारे । कारणस्य-परमाण्वादेः, तत्र-पराभिमतकारणे, अव्याप्तिप्रसंगात्-जगत्कारणलक्षणस्य सच्चिदानन्दात्मकत्वस्याव्याप्तिप्रसंगात्, ततश्च-सिद्धांतेनैव लक्षणप्रणयनादेव, धर्मत्वाभावात्-असाधारणधर्मस्यैव लक्षणत्वेन स्वस्य स्ववृत्तिधर्मत्वाभावात् । परममूले (स्वस्यैव स्वापेक्षयेति) स्वस्यैव ब्रह्मण एव स्वापेक्षया ब्रह्मणः स्वरूपभूतसत्यत्वाद्यपेक्षया धर्मधर्मिभावकल्पनया सत्यत्वादिरूपेण ब्रह्मणो लक्षणत्वं ब्रह्मत्वेन रूपेण ब्रह्मणो लक्ष्यत्वमित्येवं धर्मधर्मिभावकल्पनयेत्यर्थः ॥

मू०-तदुक्तम् आनन्दो विषयानुभवो नित्यत्वं चेति संति धर्माः
अपृथक्केपि चैतन्यात्पृथगिवावभासन्ते तटस्थलक्षणनाम
यावल्लक्ष्यकालमनवस्थितत्वे सति यद्व्यावर्तकं तदेव यथा
गंधवत्त्वं पृथिवीलक्षणं महा प्रलये परमाणुषु उत्पत्तिकाले
घटादिषु गंधाभावात् प्रकृतेच जगज्जन्मादिकारणत्वम्

अत्र जगत्पदेन कार्य्यजातं विवक्षितं कारणत्वं च कर्तृत्व
मतोऽविद्यादौ नातिव्याप्तिः कर्तृत्वं च तदुपादानगोच
रापरोक्षज्ञानचिकीर्षाकृतिमत्वम् ॥

शि०म०—लक्षणलक्षणेपारमार्थिकधर्मत्वस्य गौरवेणाप्रयोजकत्वा-
दिति भावः । अत्र पंचपादिकाचार्य्यसंमतिमाह (तदुक्तमिति, स्वरूप
लक्षणेऽतिव्याप्तिवारणाय यावदिति, लक्ष्यावृत्तितादृशधर्मे तद्वार-
णाय व्यावर्तकपदं, परमतेनाह (महाप्रलय इति) उभयमतेनाह
(उत्पत्तिकाले इति) ब्रह्मणस्तटस्थलक्षणमाह (प्रकृतेचेति) ननु
ब्रह्मणो जगच्छब्दान्तःपातिमायादिकारणत्वाभावादसंभवः जगच्छ-
ब्देन कार्य्यपरामर्शे कुलालादेरपि यत्किंचित्कार्य्यकारणत्वेनातिव्या-
प्तिरित्यत आह (अत्रेति । कार्य्यजातमिति) सर्वकार्य्यमित्यर्थः ।
ननु यावत्कार्य्यजन्मकारणत्वं न ब्रह्मलक्षणं तस्य प्रधानमायापरमा-
णुजीवशून्यसाधारणत्वादित्याशंक्याह (कारणत्वंचेति । कर्तृत्व-
मिति) अदृष्टाद्वारकतावदुपादानगोचरापरोक्षज्ञानचिकीर्षाकृतिम-
त्वमित्यर्थः । तेनाचेतनानां प्रधानमायादीनां निरास इति भावः ॥

म०प्र०—लक्षणलक्षणे—असाधारणधर्मो हि लक्षणमिति लक्षणलक्षणे पारमार्थि-
कधर्मत्वस्य पारमार्थिकासाधारणधर्मो हि लक्षणमित्यसाधारणधर्मनिष्ठपारमार्थिक-
त्वस्याप्रयोजकत्वादघटकत्वादित्यर्थः । पारमार्थिकत्वस्यासाधारणधर्माघटकत्वे हेतु-
माह (गौरवेणेति) अत्र—सत्यत्वादीनांधर्मत्वे (यावदिति) यावदित्यारभ्य
सति पर्य्यतमित्यर्थः । लक्ष्यावृत्तितादृशधर्मे—पृथिव्यादिलक्ष्यावृत्तिपृथिव्यादिलक्ष्य-
कालपर्य्यतमनवस्थिते शब्दज्ञानसुखादिरूपधर्मे । तद्वारणाय—अतिव्याप्तिवारणाय-
(उभयेति) नैयायिकवेदांतीत्यर्थः । आद्यक्षणे गुणानभिव्यक्तत्वाभिप्रायेणेयमुक्ति-
र्बोद्ध्या । अन्यथा प्रश्नोपनिषद्भाष्यादावाकाशादीनां शब्दादिगुणेन सहोत्पात्तिश्रवणे
नोक्तभाष्यविरोधः स्याद्वस्तु त उभयमतेनाहेति कथनमापातत इति बोध्यम् । कार्य्य-
परामर्शे—यत्किंचित्कार्य्यग्रहणे सति, तस्य—कारणत्वस्य प्रधानमायापरमाणुजीव-
शून्यसाधारणत्वादिति सांख्यैः स्वतंत्र प्रकृतौ वेदांतिभिरीश्वराश्रितमायायां नैया-
यिकैः परमाणुषु मीमांसकैरदृष्टद्वाराजीवेषु शून्यवादिभिः शून्येचानिखिलकार्य्यज-
न्मकारणत्वाभ्युपगमादित्यर्थः (अदृष्टाद्वारकेति) जीवादृष्टाद्वारकेत्यर्थः । अनेन
विशेषणेन जीवानां निरासः जीवानां निखिलजगदुपादानगोचरापरोक्षज्ञानचिकी-
र्षाकृतिमत्वानां स्वादृष्टाद्वारकत्वादिति भावः ॥

मू०-ईश्वरस्य तावदुपादानगोचरापरोक्षज्ञानसद्भावे च “यः सर्वज्ञः सर्ववित् यस्य ज्ञानमयंतपः तस्मादेतद्ब्रह्म नाम रूपमन्नं च जायते” इत्यादि श्रुतिर्मानम् ॥

शि०म०-ननु जगत्कारणस्य तावदुपादानगोचरापरोक्षज्ञानवत्त्वसद्भावे नानुमानं प्रमाणं तर्काप्रतिष्ठानात् । नच स ईक्षांचक्रे इत्यादि-श्रुतिः, तस्याः सर्वगोचरेक्षणे अप्रमाणत्वादित्याशङ्क्याह (ईश्वरस्येति) यः सर्वज्ञः सामान्याकारेण सर्ववित् विशेषतः यस्य भगवतो ज्ञानमयं तप औपाधिकमीक्षणमिति यावत् । तस्मादीक्षण-सहकृतात् कारणाद्ब्रह्मण एतत्कार्यं ब्रह्मा हिरण्यगर्भः । नाम-घट इत्यादि रूपं-शुक्लादि अन्नं-त्रीहियवादि तदपि व्याकृतं नत्वव्याकृतं ॥ तपसा चीयते ब्रह्म ततोऽन्नमभिजायते ॥

अन्नात्प्राणो मनस्सत्यं लोकाः कर्मसुचामृतम् ॥

इति पूर्ववाक्ये अन्नपदवेदनीयाव्याकृतनामरूपसृष्टेरभिधानात् ।

‘यः कालकालोगुणी सर्वविद्यः’ इत्यादिश्रुतिरादिपदग्राह्या ॥

म०प्र०-(नानुमानं प्रमाणमिति) जगत्कारणं जगदुपादानगोचरापरोक्षज्ञानवच्चेतनत्वे सति कारणत्वात्, यत्र चेतनत्वे सति कारणत्वं तत्रोपादानगोचरापरोक्षज्ञानवत्त्वमिति सामान्यव्याप्तौ कुलालवादित्यनुमानं न प्रमाणमित्यर्थः (तर्काप्रतिष्ठानादिति) उक्तानुमानात्मकतर्कस्य जीवत्वरूपोपाधिमत्वेन निर्दोषत्वेन स्थित्यभावादित्यर्थः । सः-ईश्वरः, ईक्षां-दर्शनात्मकेक्षां, तस्याः-उक्तश्रुतेः (सर्वगोचरेति) निखिलकार्योपादानविषयकेत्यर्थः । औपाधिकं-मायारूपोपाधिजन्यम् (तपसेति) तपसामायाजन्येक्षणेन, चीयते-जलेन बीजमिव वर्द्धते, ब्रह्म-अक्षरं ब्रह्म, ततः-उपचितब्रह्मणः, अन्नं-अद्यते भुज्यते इत्यन्नमव्याकृतं सर्वप्राणिसाधारणभोग्यं, अभिजायते-व्याचिकीर्षितावस्थारूपेणोत्पद्यते । अन्नात्-उक्ताद्वाचाचिकीर्षितावस्थातोन्नात् प्राणःहिरण्यगर्भः । जायते इत्यनुपगः, हिरण्यगर्भात्मनः-संकल्पविकल्पसंशयनिर्णयाद्यात्मकमभिजायते संकल्पाद्यात्मकमनसः, सत्यं-सत्याख्यमाकाशादिभूतपंचकमभिजायते सत्याख्यभूतपंचकादंडोत्पत्तिक्रमेण लोकाः भूरादयो जायन्ते तेभ्यो लोकेभ्यो मनुष्यादिप्राणिवर्णाश्रमक्रमेण कर्माणि जायन्ते कर्मसु निमित्तभूतेष्वमृतं कर्मजफलं यावत्कर्माणिकल्पकोटिशतैरपि न विनश्यन्ति तावत्फलं न विनश्यतीत्यमृतामित्यर्थः । यः-परमात्मा, कालकालः-सर्वनाशकस्यापि कालस्य कालः-स्वकीयापरोक्षैक्यज्ञानद्वारा नाशकः सर्वविद्य इत्यनेनापीश्वरस्योपादानगोचरापरोक्षज्ञानसद्भावेः सूचित इति ॥

मू०—तादृशचिकीर्षासद्भावे च “सोऽकामयत बहुस्यांप्रजायेय”
इत्यादि श्रुतिर्मानं तादृशकृतौ च “तन्मनोऽकुरुत” इत्या
दिवाक्यं ज्ञानेच्छाद्यन्यतमगर्भलक्षणत्रितयं विवक्षितम्,
अन्यथाव्यर्थविशेषणत्वापत्तेः अत एव जन्मस्थितिध्वंसा
नामन्यतमस्यैव लक्षणे प्रवेशः ॥

शि०म०—(तादृशेति) तदुपादानगोचरेत्यर्थः । एवमग्रेपि (ज्ञाने-
च्छाद्यन्यतमेति) सकलकार्योपादानगोचरापरोक्षज्ञानाश्रयत्वं तादृ-
शचिकीर्षाश्रयत्वं तादृशकृत्याश्रयत्वं चेति लक्षणत्रयं विवक्षितमि-
त्यर्थः । तादृशज्ञानेच्छाकृत्याश्रयत्वस्य ब्रह्मलक्षणत्वे गौरवमित्याह
(अन्यथेति) तर्हि स्थितिभंगगर्भमप्येकलक्षणं न स्यादित्याशंकाभि-
ष्टापत्त्या परिहरति (अतएवेति) व्यर्थविशेषणत्वादेव । ननु स्थित्या-
दिगर्भस्यापि न प्रत्येकं लक्षणत्वं स्थित्यनुकूलज्ञानवत्वस्यैव लक्षण-
त्वेन शेषवैयर्थ्यादित्याशंक्य ॥

म०प्र०—परममूले (प्रजायेयेति) प्रजारूपेणोत्पद्येयेत्यर्थः । परममूले इत्या-
दिश्रुतिरित्यत्रादिपदेन तदैक्षतेत्याद्या श्रुतिर्ग्राह्या परममूले इत्यादि वाक्यमित्य-
त्रादिपदेन संप्राणमसृजतेत्याद्या श्रुतिर्ग्राह्या (तदुपादानेति) त्रिखिलजगदुपादाने-
त्यर्थः (एवमग्रेपीति) तादृशकृतावित्यत्रापि तादृशपदस्य तदुपादानगोचरेति व्याख्यानं
बोध्यमित्यर्थः (तादृशेति) सकलकार्योपादानगोचरेत्यर्थः (तादृशज्ञानेच्छाकृत्या-
श्रयत्वस्येति) सकलकार्योपादानगोचरापरोक्षज्ञानाश्रयत्वे सति सकलकार्यो-
पादानगोचरचिकीर्षाश्रयत्वे च सति सकलकार्योपादानगोचरकृत्याश्रयत्वमित्य-
स्य ब्रह्मलक्षणत्वे इत्यर्थः । गौरवम्—शरीरादिकृद्गौरवम् । परममूले (अन्यथेति)
लक्षणत्रितयाविवक्षणे सतीत्यर्थः । तर्हि सकलकार्यजन्मानुकूलसकलकार्यो-
पादानगोचरापरोक्षज्ञानाश्रयत्वं सकलकार्यजन्मानुकूलसकलकार्योपादानगो-
चरचिकीर्षाश्रयत्वं सकलकार्यजन्मानुकूलसकलकार्योपादानगोचरकृत्याश्रयत्वं
चेति लक्षणत्रितयविवक्षणे सति (स्थितिभंगगर्भमपीति) सकलकार्यस्थि-
तिभंगानुकूलसकलकार्यस्थितिभंगोपादानगोचरापरोक्षज्ञानचिकीर्षाकृतिमत्वमि-
त्याकारकस्थितिभंगगर्भमप्येकलक्षणं न स्यात्किंतु षडेव लक्षणानि स्युः । अथवा
सकलकार्यस्थित्यनुकूलसकलकार्यस्थित्युपादानगोचरापरोक्षज्ञानचिकीर्षा-
कृतिमत्त्वं सकलकार्यभंगानुकूलसकलकार्यभंगोपादानगोचरापरोक्षज्ञानचिकीर्षा-
कृतिमत्वमिति लक्षणद्वयं स्यादित्यर्थः । उक्तलक्षणद्वये सिद्धांत्यभिप्रायं मत्वा

शङ्कते (ननुस्थित्यादिगर्भस्येति) अत्रादिपदेन भङ्गोग्राह्यस्तथाच सकलकार्य-
स्थित्यनुकूलसकलकार्यस्थित्युपादानगोचरापरोक्षज्ञानचिकीर्षाकृतिमत्त्वं सकल-
कार्यभङ्गानुकूलसकलकार्यभङ्गोपादानगोचरापरोक्षज्ञानचिकीर्षाकृतिमत्त्वमित्येत-
योरपि न प्रत्येकं लक्षणत्वं सकलकार्यस्थित्यनुकूलसकलकार्यस्थित्युपादानगोच-
रापरोक्षज्ञानवत्त्वमात्रस्य सकलकार्यभङ्गानुकूलसकलकार्यभङ्गोपादानगोचरापरो-
क्षज्ञानवत्त्वमात्रस्य च लक्षणत्वसंभवेन शेषयोश्चिकीर्षाकृतिमत्त्वयोर्वैयर्थ्यादित्यर्थः ॥

मू०—एवं च लक्षणानि नव संपद्यन्ते ब्रह्मणो जगज्जन्मादि
कारणत्वे च “यतो वा इमानि भूताति जायन्ते येन जाता
निजीवंति यत्प्रयन्त्यभिसंविशन्ति” इत्यादिश्रुतिर्मानम् ॥

शि०म०—जन्मगर्भलक्षणवत्स्थितिगर्भं लयगर्भं च लक्षणत्रितयमेव
विवक्षितं तथाच ब्रह्मणस्तटस्थलक्षणानि नव संपद्यन्त इत्याह (एवं-
चेति) ननु ब्रह्मणो जगज्जन्मकर्तृत्वं न लक्षणं तद्वि सकलकार्योपा-
दानविषयापरोक्षज्ञानवत्त्वं सकलकार्यानुकूलत्वविशेषिततादृशज्ञा-
नवत्त्वं वा नाद्यः कार्यानुकूलतादृशज्ञानवत्त्वस्यैव कर्तृत्वव्यवहार-
प्रयोजकत्वेन तस्य कर्तृत्वाप्रयोजकत्वात् न द्वितीयः सिद्धान्ति तादृश-
ज्ञानस्य वृत्तिविशेषरूपतया तस्यापि कार्यत्वेन सकलकार्यानु-
कूलत्वाभावात् । नहि तदेव तत्प्रतिकारणं तथाच नव लक्षणानीत्य-
संगतमित्यपरितोषादाह (ब्रह्मण इति) तथाच मायाभिन्नत्वे सति
जगज्जन्महेतुत्वं तत्स्थितिहेतुत्वं तद्विलयहेतुत्वमिति लक्षणत्रयमेव
विवक्षितमिति भावः । यद्वा ब्रह्मण्येव जगतो जन्मस्थितिलयोपन्या-
सात् तस्य जगदुपादानत्वं सूच्यते । तदुक्तं भामत्यां, त्रिभिरस्योपा-
दानत्वं सूच्यते इति तथाच सर्वकार्योपादानत्वं ब्रह्मणस्तटस्थलक्ष-
णम् । उपादानत्वं चाकरे एव स्फुटमिति न मायायामिति व्याप्ति-
रिति भावः ॥

म०प्र०—एतामप्याशङ्कामिष्टापत्त्यापरिहरति(जन्मगर्भलक्षणवदित्यादिना नवसंप-
द्यन्तेइति,)सकलकार्यजन्मानुकूलसकलकार्योपादानगोचरापरोक्षज्ञानवत्त्वं सकल-
कार्यजन्मानुकूलसकलकार्योपादानगोचरचिकीर्षावत्त्वं सकलकार्यजन्मानुकूल-
सकलकार्योपादानगोचरकृतिमत्त्वं सकलकार्यस्थित्यनुकूलसकलकार्यस्थित्यु-
पादानगोचरापरोक्षज्ञानवत्त्वं सकलकार्यस्थित्यनुकूलसकलकार्यस्थित्युपादानगो-
चरचिकीर्षावत्त्वं सकलकार्यस्थित्यनुकूलसकलकार्यस्थित्युपादानगोचरकृतिमत्त्वं

सकलकार्यलयानुकूलसकलकार्यलयोपादानगोचरापरोक्षज्ञानवत्त्वं सकलकार्य-
लयानुकूलसकलकार्यलयोपादानगोचरचिकीर्षावत्त्वं सकलकार्यलयानुकूलसकल-
कार्यलयोपादानगोचरकृतिमत्त्वमिति नव लक्षणानि संपद्यन्ते इत्यर्थः । तद्धि-
सकलकार्यजनककर्तृत्वं हि (सकलकार्यानुकूलत्वविशेषिततादृशज्ञानवत्त्वेति)
सकलकार्यजनकत्वे सति सकलकार्योपादानविषयकापरोक्षज्ञानवत्त्वं वेत्यर्थः
(कार्यानुकूलतादृशज्ञानवत्त्वस्यैवेति) कार्यजनककार्योपादानगोचरापरोक्षज्ञा-
नवत्त्वस्यैवेत्यर्थः तस्य-सकलकार्योपादानविषयकापरोक्षज्ञानवत्त्वस्येत्यर्थः । कर्तृ-
त्वाप्रयोजकत्वात्-कर्तृत्वव्यवहाराहेतुत्वात् । तादृशज्ञानस्य-सकलकार्यजनकसक-
लकार्योपादानविषयकापरोक्षज्ञानस्य । वृत्तिविशेषरूपतया-मायावृत्तिरूपतया
(नहितदेवतप्रतिकारणमिति) तदेवसकलकार्यजनकमायावृत्तिरूपसकलकार्यो-
पादानगोचरापरोक्षज्ञानमेव, तत्प्रति-स्वंप्रतिनकारणं स्वस्य पौर्वापर्याभावादित्यर्थः । हेतुत्वं-कर्तृत्वभिन्नकारणत्वमात्रं, इतीति-अत्रेत्येवेत्यन्वयः । भामत्यां-वाच-
स्पतिकृतभाष्यटीकायां, त्रिभिः-जन्मस्थितिलयैः, अस्य-ब्रह्मणः उपादानत्वंच-
ब्रह्मणउपादानत्वंतु, आकरे-वेदान्तिभाष्ये ॥

मू०-यद्वा निखिलजगदुपादानत्वं ब्रह्मणो लक्षणम् उपादानत्वं
च जगदध्यासाधिष्ठानत्वं जगदाकारेण परिणममानमाया
धिष्ठानत्वं वा ॥

शि०म०-ननु जगदुपादानत्वं न लक्षणं तद्धि सकलकार्याध्यासा-
धिष्ठानत्वं तथा सत्यकार्यावस्थानं ब्रह्मणोन्यत्रेत्यद्वितीयब्रह्मासि-
द्धिप्रसंगादित्यपरितोषादाह (यद्वेति) शुक्तयवच्छिन्ने चैतन्येऽतिव्या-
प्तिवारणाय निखिलेति, असंभववारणाय जगत्पदं ब्रह्मव्यतिरिक्तपरं,
ननु न समवायिकारणत्वमुपादानत्वं समवायानभ्युपगमात् । नापि
तदाकारेण परिणममानत्वं मायायामतिव्याप्तेः ब्रह्मणोऽपरिणामित्वे-
नासंभवाच्चेत्यत आह (उपादानत्वंचेति) तदध्यासाधिष्ठानत्वं तदु-
पादानत्वं जगत्पदं तु प्रकृताभिप्रायमिति बोध्यम् (जगदाकारेणेति)
जगत्पदेनात्रकार्यजातं विवक्षितं निखिलपदं चानुषंजनीयं । तथाच
पूर्वोक्तविशिष्टचैतन्येनातिव्याप्तिर्न वासंभवः यद्यपि मायाधिष्ठानत्व-
मात्रमेव ब्रह्मणो लक्षणमस्तु तस्य “ मायिनंतुमहेश्वरम् ” इत्यादा-
वीश्वरासाधारणधर्मत्वावगमात् तथापि तेन रूपेण ब्रह्मप्रतिपत्तौ तद-
न्याधिष्ठानमन्यदिति संभावनायामधिकरणांतरप्रमितस्य जगतो नेह-

नानास्तीत्यादिना ब्रह्मणि निषेधावगमेपि चत्वरप्रतीतघटवन्मिथ्यात्वानाप्त्याऽद्वैतब्रह्मासिद्धिप्रसंगात् । नच विशिष्टलक्षणेपि जगत्परिणामित्वस्य मायायामेवावगमादुक्तदोषतादवस्थं ब्रह्मगतमायापरिणामस्य जगतः ब्रह्मगतत्वसंभवात् अत एव शुक्त्यवच्छिन्नचैतन्यनिष्ठाज्ञानपरिणामरूपमपि रजतं तद्वतमेवेति राद्धांतः ॥

म० प्र०-तद्धि-जगदुपादानत्वं हि (अध्यासेति) आरोपेत्यर्थः । तथासति-ब्रह्मणः सकलकार्याध्यासाधिष्ठानत्वरूपोपादानत्वस्वीकारे सति (अकार्यावस्थानमिति) यथाऽज्ञातशुक्त्यादेरज्ञातशुक्त्याद्यारोपितरजतादिकार्याधिष्ठानत्वेऽप्यज्ञातशुक्त्याद्यकार्यज्ञातशुक्त्याद्यकार्यव्यावहारिकरजताद्यवस्थानं शुक्त्यादिभ्योऽन्यत्र तथाब्रह्माकार्यावस्थानं ब्रह्मणोऽन्यत्र स्यादित्यर्थः । परममूले (यद्वेति) नच यद्वेत्यादिग्रंथेनाद्वितीयब्रह्मासिद्धिरूपदोषनिरासः कथमिमि वाच्यम् । वक्ष्यमाणोपादानत्वनिर्वचनेनोक्तदोषनिरासादिति भावः । तदाकारेण-जगदाकारेण (प्रकृताभिप्रायमिति) प्रकृतब्रह्मणोलक्ष्यत्वाज्जगदध्यासाधिष्ठानत्वमुपादानत्वमित्युक्तं वस्तुतस्तु तदधिष्ठानत्वं तदुपादानत्वमित्येवोपादानलक्षणमित्यर्थः । विशिष्टचैतन्ये-शुक्त्यवच्छिन्नचैतन्ये, नातिव्याप्तिः-निखिलपदस्यानुषंजनीयत्वेनातिव्याप्त्यभावः । नवासंभवः-जगदाकारेण परिणममानमायाधिष्ठानत्वरूपोपादानत्वस्य विवक्षितत्वेनासंभवस्याप्यभावः । तस्य-मायाधिष्ठानत्वस्य, तेनरूपेण-मायाधिष्ठानत्वेनरूपेण, तदन्याधिष्ठानमन्यत्-मायान्यप्रपंचाधिष्ठानमन्यत्, विशिष्टलक्षणेपि-जगदाकारेणपरिणममानविशेषणविशिष्टलक्षणेपि (उक्तदोषेति) अद्वैतब्रह्मासिद्धिप्रसंगरूपदोषेत्यर्थः । अतएव-अज्ञानपरिणामस्याज्ञानाधिष्ठानगतत्वसंभवादेव । तद्वतमेव-शुक्त्यवच्छिन्नचैतन्यगतमेव ॥

मू०-एतादृशमेवोपादानत्वमभिप्रेत्य “इदंसर्वयदयमात्मा” ॥

शि० म०-ननु ब्रह्मणो न निखिलप्रपंचाध्यासाधिष्ठानत्वं तत्र प्रमाणाभावात् । नच पूर्वोक्ता यतोवेत्यादिश्रुतिर्मानमिति वाच्यम् । तस्याः सकलभूतोपादानत्वे प्रमाणत्वेपि ब्रह्मणो निखिलप्रपंचाध्यासाधिष्ठानत्वे प्रामाणाभावादित्यत आह एतादृशमेवेति इदं सर्वमिति बृहदारण्यके श्रूयते इदं ब्रह्म इदं क्षेत्रमिमे लोका इमे देवा इमानि भूतानि इदं सर्वं यदयमात्मेति । अस्या अर्थः । यदिदं ब्रह्मादि भूतपर्यंतमिदं ब्रह्मेत्यादि पूर्ववाक्योपार्तं तत्सर्वमयमात्मेति अत्र च यः स्थाणुः स पुमानिति वद्ब्रह्मसत्तातिरिक्तसत्ताकप्रपंचनिषेधोऽभि-

प्रेतः । नचैतावता ब्रह्मण्यध्यस्तत्त्वं प्रपञ्चस्य न सिद्धयतीतिवाच्यम् । तत्सत्तातिरिक्तसत्ताशून्यत्वस्यैव तदध्यस्तत्त्वरूपत्वात् । अन्यानिरुक्तेः । नचायुर्वैधृतमिति वन्निमित्ततया ब्राह्मणो देवतेतिवदाधारतया आदित्यो यूप इति वत्सदृशतया वा सामान्याधिकरण्योपपत्तिरिति वाच्यम् । तत्रैव प्रतिज्ञातस्यात्मनि खल्वरे दृष्टे श्रुते मते विज्ञाते इदं सर्वं विज्ञातमित्यात्मविज्ञानेन सर्वविज्ञानस्य निमित्तादि पक्षे बाधापातादितिभावः ॥

म० प्र०-तत्र-ब्रह्मणो निखिलप्रपञ्चाध्यासाधिष्ठानत्वे (इदं ब्रह्मेति) इदं हि वाक्यं बृहदारण्यकषष्ठाध्यायस्थमैत्रेयीब्राह्मणे स्थितम् । इदं ब्रह्म-ब्रह्मपदवाच्यं ब्राह्मणत्वम् । इदं क्षत्रं-क्षत्रपदवाच्यं क्षत्रत्वम्, इमे लोकाः-भूरादयः, इमे देवाः-इन्द्रादयः, इमे वेदाः-ऋगादयः, इमानि भूतानि-पृथिव्यादीनि इदं सर्वमुक्तमनुक्तञ्च यदयं योयं द्रष्टव्य इति प्रकृतआत्मा स एव न ततः पृथगित्यर्थः (यः स्थाणुरिति) यः-स्थाणुः स्थाणुत्वेन पूर्वं ज्ञातः स पुमान् पुरुषसत्तातिरिक्तसत्ताभाववानित्यर्थः । एतावता-प्रपञ्चस्य ब्रह्मसत्तारिक्तसत्ताकत्वनिषेधेन, आयुरिति-यथाऽऽयुर्वैधृतमित्यत्र घृतस्यायुर्निमित्तत्वेनायुरायुर्निमित्तं घृतमित्यायुःपदस्य घृतपदेन सामानाधिकरण्यं यथा वा सर्वा हि देवता ब्राह्मणे निवसंतीति वाक्याद्ब्राह्मणानां देवताधिकरणत्वेन ब्राह्मणो देवतेत्यत्र ब्राह्मणपदस्य ब्राह्मणः ब्राह्मणाधिकरणको देवतेति देवतापदेन सामानाधिकरण्यं यथा वायूपेस्वच्छत्वादिनाऽऽदित्यसादृश्येनादित्यो यूप इत्यत्रादित्यपदस्यादित्यआदित्यसदृशः यूप इति यूपपदेन सामानाधिकरण्यं तद्वदुक्तबृहदारण्यकवाक्येऽपि ब्रह्मणः प्रपञ्चनिमित्तकारणत्वेन प्रपञ्चाधारत्वेन वा प्रपञ्चसदृशत्वेन वा इदं सर्वयदयमात्मेति सामानाधिकरण्यमित्यर्थः । अत्र घृतस्यायुः साधनत्वं घृते अयुष्ठाहार्यारोपे निमित्तं ब्रह्मणो देवताधारत्वं ब्राह्मणे देवतात्वाहार्यारोपे निमित्तं यूपे आदित्यसदृशत्वं यूपे आदित्यत्वाहार्यारोपे निमित्तमिति भावः । तत्रैव-बृहदारण्यकेऽपि (आत्मनीति) अरे हे मैत्रेयि, खलु-निश्चयं यथास्यात्तथा दृष्टेऽपरोक्षज्ञाननिवृत्तावरणे आत्मनि सति इदं सर्वं विज्ञातं भवति ननु निश्चयात्मकात्मज्ञानं केन साधनेन भवतीत्याशङ्क्याह (श्रुते इत्यादि) श्रुते आगमाचार्यवाक्यश्रवणजन्यज्ञानविषये आत्मनि सति, मते-उपपत्त्या मननविषये आत्मनि सति-विज्ञाते-निदिध्यासनविषये आत्मनि सति निश्चयात्मकात्मज्ञानं भवतीत्यर्थः ॥

मू०-सच्च त्यच्चाभवत् “बहुस्यां प्रजायेय” इत्यादिश्रुतिषु ब्रह्म प्रपञ्चयोस्तादात्म्यव्यपदेशः घटः सन् घटो भाति घट

इष्ट इत्यादिलौकिकव्यपदेशोपि सच्चिदानंदरूपब्रह्मैक्या
ध्यासात् ॥

शि०म०-तथा(सच्चत्यच्चाभवदिति) तादात्म्यव्यपदेशोपि प्रपंचस्य
ब्रह्मण्यध्यासे प्रमाणमित्याह (सच्चेति) पृथिव्यादिस्थूलभूतत्रय-
मपरोक्षत्वात्-सत् । वाय्वाकाशे परोक्षत्वात् । त्यत्-नन्विदं सर्वं यद्,
यमात्मेत्यत्र पूर्ववाक्योपात्तानां ब्रह्मक्षत्रलोकदेववेदप्रत्यक्षस्थूलभूता-
नां सच्चेत्यत्र स्थूलभूतानांब्रह्मण्यध्याससिद्धावप्यव्याकृतनामरूपयो-
र्नाध्यस्तत्वसिद्धिरित्यस्वरसादाह (बहुस्यामिति) सर्वविकारका-
रणब्रह्मनिष्ठेक्षणस्य सर्वविकारविषयत्वावश्य भावेन सर्वकार्यपरत्वे
बाधकाभावेन च“तदैक्षत बहुस्यां प्रजायेय” इत्यत्र बहुशब्दस्य सर्व-
कार्यपरत्वात् । सर्वाध्याससिद्धिरिति भावः । नन्वेवमप्यऽकार्य-
प्रपंचस्य न ब्रह्मण्यध्यस्तत्वमुक्तवाक्यानां ब्रह्मणि विकाराध्यासे एव
प्रमाणत्वादित्यपरितोषादाह (इत्यादिश्रुतिष्विति) एकमेवाद्वितीयं
नेहनानास्तिकिंचन यत्रत्वस्य सर्वमात्मैवाभूत् ॥

मायामात्रमिदं द्वैतमद्वैतं परमार्थतः ॥

इत्यादिश्रुतय आदिपदग्राह्याः लौकिकाभेदव्यवहारोपि ब्रह्मणि
प्रपंचाध्यासे मानमित्याह (घटःसन्निति) ननु इच्छाविषयत्व
मिष्टत्वं तच्च घटस्य स्वाभाविकं तज्ज्ञानादेव तद्व्यवहारः नत्वा-
नंदात्मकब्रह्मैक्याध्यासात् । अन्यथा दुःखे सदात्मकब्रह्माभेदव्यव-
हारात् ॥

म०प्र०-इत्यत्र-इत्यतः । अवश्यं भावेन अवश्यं वक्तव्यत्वेनान्यथासर्वविकारस्यो-
त्पत्तिर्न स्यादिति भावः । सर्वकार्यपरत्वे-बहुशब्दस्य सर्वकार्यविषयकतात्पर्यव-
त्वे, एवमपि-ब्रह्मकार्यप्रपंचस्य ब्रह्मण्यध्याससिद्धावपि (एकमेवाद्वितीयमिति)
यदि सर्वप्रपंचस्य ब्रह्मण्यध्यासो न स्यात्तदैकमेवाद्वितीयमिति श्रुत्युक्ताद्विती-
यत्वं नेहनानास्तिकिंचनेत्यादिश्रुत्युक्तसर्वप्रपंचनिषेधयोर्व्याघातः स्यात् । द्विती-
यस्य सत्त्वादिति भावः । मायामात्रमित्यादिस्तु मांडूक्यकारिकात्र श्रुतित्वोक्ति-
रीश्वरतुल्यैः प्रोक्तत्वादिति, अभेदव्यवहारः-प्रपंचस्य सत्यज्ञानानंदाभेदव्यवहारः ।
तच्च-इच्छाविषयत्वरूपेष्टत्वम्, स्वाभाविकं-अनागंतुकं ब्रह्मणिघटाद्यध्यासनिमि-
त्तकं न भवतीति यावत्, तज्ज्ञानादेव-घटादिनिष्ठानागंतुकेच्छाविषयत्वरूपेष्टत्वज्ञा-
नादेव । तद्व्यवहारः-घटइष्ट इत्यादिघटादिनिष्ठेष्टत्वादिव्यवहारः (नत्वानंदात्मकब्रह्मै-

क्याध्यासादिति) घटादेरानंदात्मकब्रह्मणितादात्म्याध्यासान्नेष्ट्वव्यवहार इत्यर्थः । अन्यथा—आनंदात्मकब्रह्मैक्याध्यासाद् घटादेरिष्टत्वव्यवहारस्वीकारे सति दुःखेसदात्मकब्रह्माभेदव्यवहारात्—दुःखमस्ति दुःखंसदिति दुःखेसदात्मकब्रह्मणस्तादात्म्यव्यवहारात् सत्यानंदयोरभेदाच्चेति शेषः ॥

मू०—नन्वानंदात्मकचिदध्यासात् घटादेरिष्टत्वव्यवहारेदुःखस्यापि तत्राध्यासात् तस्यापीष्टत्वादिव्यवहारापत्तिरिति चेन्न । आरोपे सति निमित्तानुसरणं नतु निमित्तमस्तीत्यारोपः ॥

शि०म०—दुःखस्यापीष्टत्वापत्तिरिति चोदयति(नन्विति)दुःखे ब्रह्मगतसत्त्वचित्वाध्यासेष्यानंदत्वाध्यासाभावात्नेष्ट्वव्यवहारः नह्यन्यगतकिंचिद्धर्माध्यासे तद्गतसर्वधर्मस्याध्यास इति नियमोऽस्ति तज्जनकदोषस्य कार्योन्नेयत्वादित्याह (नारोपइति) ॥

म०प्र०—परममूले (आनंदात्मकचिदध्यासादिति) घटादेरानंदात्मकचित्तादात्म्याध्यासादित्यर्थः । परममूले (तत्रेति) आनंदात्मकचित्तीत्यर्थः । परममूले (तस्यापीति) दुःखस्यापीत्यर्थः । सत्त्वचित्वाध्यासेपि—सत्त्वचित्वसंबंधाध्यासेपि, आनंदत्वाध्यासाभावात्—आनंदत्वसंबंधाध्यासाभावात् (तज्जनकदोषस्य कार्योन्नेयत्वादिति) रजताध्यासो दोषजन्यः अध्यासत्वाद्देहे आत्मबुद्धिवदित्यध्यासजनकदोषस्याध्यासरूपकार्येणकल्पनादित्यर्थः । अज्ञानमेवात्रमुख्यदोषस्तत्सत्त्वादेवमिथ्याघटादिप्रपंचे सत्यत्वादिबुद्ध्युत्पत्तेः नचैवमध्यासस्याज्ञानरूपदोषाधीनत्वाभ्युपगमेऽध्यासरूपकार्यवैलक्षण्यं न स्यात्कार्यवैलक्षण्यस्य कारणवैलक्षण्याधीनत्वात्कारणस्य चाज्ञानस्यैक्यादिति वाच्यम् । उत्तरोत्तराध्यासं प्रति पूर्वपूर्वाध्यासजन्यसंस्काराणामसाधारणहेतूनां परस्परवैलक्षण्यात्तत्तत्कार्यवैलक्षण्योपपत्तेः । नचैवं तत्तत्संस्काराणामावश्यकत्वादज्ञानवैयर्थ्यमिति वाच्यम् । तत्तद्यवव्रीह्यादिरूपकार्यवैलक्षण्याय तत्तद्बीजानामसाधारणहेतूनामावश्यकत्वेपि साधारणहेतुजलवैयर्थ्याभावमिवाज्ञानवैयर्थ्याभावात् । नचैवं पूर्वपूर्वाध्यासजन्यसंस्काररूपनिमित्तकारणवैलक्षणेप्यज्ञानरूपोपादानवैलक्षण्याभावादध्यासरूपकार्यवैलक्षण्यानुपपत्तितादवस्थं घटपटादिकार्याणामुपादानवैलक्षणेनैव वैलक्षण्यदर्शनादिति वाच्यम् । खंडपटमहापटादौ तंतुरूपोपादानकत्वेपि निमित्तकारणवैलक्षणेन परैर्वैलक्षण्योपगमाज्ज्ञानेच्छासुखदुःखादिकार्याणामात्मादिरूपैकोपादानकत्वेपि मनःसंयोगादृष्टादिरूपनिमित्तभेदेन ज्ञानादिरूपकार्यं वैलक्षण्यस्य सर्वै-

रप्युपगमाच्च “अजामेकांलोहितशुक्लकृष्णाम्” इत्यादिवाक्येभ्यो निखिलकार्यप्रत्य-
ज्ञानहेतुत्वस्य श्रुतत्वाच्चैवं जनिमारभ्य मातृपित्राद्युपदेशादिकं सादृश्यादिकंच बहु-
विधाध्यासरूपकार्यानुरूपं निमित्तकारणं ग्राह्यम् । विशेषदोषस्तु विशेषकार्यो-
न्नेयः । तथाहि यथा रज्जुखंडे कदाचिन्मालाभ्रमः कदाचिद्भ्रमः कदाचि-
त्सर्पभ्रमस्तत्र रज्जौ मालाभ्रमकाले मंदांधकाररूपनिमित्तकारणेऽपि रज्जौ
मालाभ्रमकाले कंपादिजनकसर्पाध्यासरूपविशेषकार्याभावदर्शनेन सर्पाध्यास-
हेतुपूर्वसर्पाध्यासजन्योद्बुद्धसंस्कारदूरदृष्टत्वादिरूपविशेषदोषाभावः कल्पते सर्पभ्रम-
कालेतुक्तदोषः कल्प्यते ॥

मृ०—इत्यभ्युपगमेन दुःखादौ सच्चिदंशाध्यासेऽपि आनंदांशाध्या-
साभावात् जगति नामरूपांशद्वयव्यवहारस्तु अविद्याप-
रिणामात्मकनामरूपसंबन्धात् तदुक्तम् ॥
अस्तिभातिप्रियंरूपं नामचेत्यंशपंचकम् ॥
आद्यंत्रयं ब्रह्मरूपं जगद्रूपं ततो द्वयमिति ॥
अथ जगतो जन्मक्रमो निरूप्यते तत्र सर्गाद्यकाले परमे-
श्वरः सृज्यमानप्रपंचवैचित्र्यहेतुप्राणिकर्मसहकृतः ॥

शि०म०—ननु घटादाविष्टत्वादेर्नाध्यासो युक्तः तत्र प्रतीयमान-
सर्वधर्मस्य ब्रह्मगतत्वेन तदीयस्वाभाविकधर्माभावात्सर्वत्रांशांतरव-
त्येवांशांतराध्यासस्य दृष्टत्वादित्याशंक्य प्रपंचस्यास्तिव्यावहा-
रिकमंशद्वयमित्याह (जगतीति) उक्तेर्न अभियुक्तसंमतिमाह (तदु-
क्तमिति) ननु परमेश्वरः कर्मसापेक्षः सन् निखिलकार्यं करोति निर-
पेक्षो वा नाद्यः । कर्मणोजगत्कारणत्वे प्रमाणाभावात्, अन्यथा कर्मणैव
सृष्ट्युपपत्तौ ईश्वरवैयर्थ्यं नांत्यः विषमसृष्टिर्निर्मिमाणस्य पृथग्जनव-
द्रागद्वेषापत्तेरित्यत आह (सृज्यमानेति) अयं भावः परमेश्वरः कर्म-
सहकृत एव जगत्सृष्टिहेतुः, नचात्र प्रमाणाभावः सृष्टेरेवात्र प्रमाण-
त्वात् । अन्यथा विचित्रकार्यानुपपत्तेः तस्य विचित्रकारणजन्यत्वनि-
यमात् “ पुण्यो व पुण्येन कर्मणा भवति पापः पापेन इत्यादिश्रुतेश्चात-
एव न विषमसृष्टावीश्वरस्य रागद्वेषापत्तिः व्रीहियवादिमृष्टौ पर्जन्य-
वज्जगत्सृष्टावीश्वरः साधारणकारणं तत्तद्बीजानीव व्रीहियवादिष्वेभ्यो
कांश्चिदत्यंतदुःखभाजः कांश्चिदत्यंतसुखभाजः करोतीति विषमसृष्टौ
जीवगतकर्माण्यसाधारणकारणमिति ॥

म० प्र०—कंपादिजनकसर्पाध्यासरूपकार्यदर्शनात्सर्पभ्रमकाले हर्षादिजनकमालाध्यासरूपकार्याभावदर्शनेन मालाध्यासहेतुद्बुद्धशुभसंस्काराभावः कल्प्यते । एवमपि सत्त्वाद्यारोपदर्शनेन सत्त्वाद्यारोप हेतुपूर्वसत्त्वाद्यध्यासजन्योद्बुद्धसंस्कारादिकं कल्प्यते । दुःखे आनंदांशाध्यासाभावदर्शनेनोक्तसंस्काराभावादिकं कल्प्यते इत्यलमतिविस्तरेण । परममूले (इत्यभ्युपगमेनेति) एतन्न्यायांगीकारेणेत्यर्थः । परममूले (सच्चिदंशाध्यासेपीति) दुःखादौ सच्चिदंशाध्यासदर्शनेन दुःखादावुत्तरसच्चिदंशभ्रांतिजनकपूर्वसच्चिदंशाध्यासजन्यसंस्कारसत्त्वेपीत्यर्थः । परममूले (आनंदांशाध्यासाभावादिति) दुःखादावुत्तरानंदांशभ्रांतिजनकपूर्वानंदांशाध्यासाभावेन दुःखादावुत्तरानंदांशभ्रांतिजनकपूर्वानंदांशभ्रांतिजन्यसंस्काराभावाद्दुःखादौनेष्टत्वव्यवहारापत्तिरित्यर्थः । तत्र-घटादि प्रपञ्चे सर्वत्र-सर्वस्मिन्नध्यासाधिष्ठाने, अन्यथा-कर्मणोजगत्कारणत्वस्वीकारे, निर्मिमाणस्य-निर्माणकर्तुरीश्वरस्य, पृथग्जनवत्-श्रेष्ठजनेभ्यः पृथक्चासौ जनः पृथक्जनः पामरस्तद्वत्, अत्र-परमेश्वरस्य कर्मसहकृतत्वे, सृष्टेरेव-विषमसृष्टेरेव अत्रपरमेश्वरस्य कर्मसहकृतत्वे, तस्य-विचित्रकार्यस्य, पुण्यः-पुण्यफलसम्यक्देहादिमान, पापः-पापफलाशोभनदेहादिमान् ॥

मू०—अपरिमितानिरूपितशक्तिविशेषविशिष्टमायासहितः सन् नामरूपात्मकनिखिलप्रपञ्चप्रथमं बुद्ध्वावाकलय्येदं करिष्यामीति संकल्पयति “तदैक्षतबहुस्यांप्रजायेय” इति ‘सोऽका मयतबहुस्यां प्रजायेय, इत्यादिश्रुतेः तत आकाशादीनि पञ्चभूतानि अपञ्चीकृतानि ॥

शि० म०—ननु गोपुरादिमहाकार्ये नानाकर्तृत्वदर्शनात् । कथमसहायस्येश्वरस्य विचित्रप्रपञ्चकर्तृत्वमित्यत आह (अपरिमितेति) नन्वावश्यकत्वान्मायैव कर्मसहकृतादधिपरिणामिक्षीर वत् नामरूपाकारेण परिणमतां किमीश्वरेणेत्यत आह (नामरूपेति) यथाहि कुलालो बुद्ध्वावालिल्य नामरूपे तथैव संकल्प्यघट इति नाम्ना रूपेण कंबुग्रीवादिना घटमुत्पादयति तथेश्वरोऽप्युत्पत्तेः पूर्वं यस्य कार्यस्य यन्नामयच्चास्य रूपमंतरेवाकलयति तथैवैतद्वस्तु करिष्यामीति संकल्पयति तथैव करोतीत्यर्थः । तत्र प्रमाणमाह (तदिति) तन्मनोऽकुरुतेत्यादिश्रुतिरादिपदग्राह्या तत इति ईक्षणसंकल्पप्रयत्नानंतरमित्यर्थः । (आकाशादीनीति) प्रथममाकाशस्तदनंतरं वायुस्ततस्तेजस्ततो जलं

ततः पृथिवीत्येवं क्रमवन्ति पञ्चभूतानि अपञ्चीकृतान्युत्पद्यन्ते इत्यर्थः । ननु च्छांदोग्ये तेज आदिका सृष्टिः श्रूयते तत्तेजोऽसृजतेति प्रश्नोपनिषदि प्राणादिका “स प्राणमसृजत” इति ऐतरेयेत्येकदैव “स इमौ ल्लोकानसृजतांभोमरीचीर्मरमाप ” इति तथाच सृष्टेः कथमाकाशादित्वमिति चेन्न तावदाकाशादित्वे प्रमाणाभावः तैत्तरीयके “तस्माद्वा एतस्मादात्मन आकाशः संभूतः आकाशाद्वायुर्वायोरग्निः अग्रेराप अद्भ्यः पृथिवी” इति सृष्टेराकाशादित्वस्यावगमात् । नच श्रुत्यंतरविरोधः ऐतरेयेपि गुणोपसंहारन्यायेनात्र श्रुतानां क्रमस्यावश्यं कल्पनीयत्वात् ॥

म०प्र०-(गोपुरेति) नगरद्वारेत्यर्थः । अत्रादिपदेन दुर्गादिमहाकार्यपरिग्रहः (नानाकर्तृत्वेति) नानापुरुषनिष्ठकर्तृत्वेत्यर्थः (असहायस्येति) नच कर्मसापेक्षेश्वरस्य विचित्रप्रपञ्चकर्तृत्वोक्तेः कथमसहायस्येत्युक्तिरिति वाच्यम् । अन्यपुरुषसहायाभावस्य तथा विवक्षितत्वादिति, आवश्यकत्वात्-ईश्वरस्य जगत्कारणत्वेऽपि मायायास्तवमते नियमेन स्वीकारेण मायाया आवश्यकत्वात् । परममूले (बुद्धावाकलय्येति) अविद्यावृत्तिरूपज्ञानविषयतां नीत्वेत्यर्थः । बुद्धौ-अन्तःकरणे आलिरूपस्थापयित्वा ज्ञात्वेति यावत् । अस्य-कार्यस्य अन्तरेव अविद्यान्तरेव । आकलयति-जानाति अविद्यावृत्तिविषयीकरोतीति यावत्, तत्-ब्रह्मकार्यक्षममिति मनोविशेषणवा, एकदैव-युगपदेव, इमान्-वक्ष्यमाणांभः आदीन्, अंभः-द्यौः मरीचीः-अंतरिक्षलोकः, मरं-पृथिवीलोकः, आपः-अधोलोकाः सृष्टेराकाशादित्वे किं प्रमाणाभावः किंवाश्रुत्यंतरविरोधो नाद्यः इत्याह (नतावदिति) नद्वितीय इत्याह (नचश्रुत्यंतरविरोधइति) स इमान् लोकानित्यादिश्रुत्यंतरविरोधोऽपि नेत्यर्थः । उक्तश्रुत्यंतरविरोधाभावे हेतुमाह (ऐतरेयेपीत्यादिना) गुणोपसंहारन्यायेन-वेदान्तवाक्यानामुपासनावाक्यानांचैकवाक्यातासंपत्तये एकस्यां शाखायामनुक्त आनंदादिरूपो गुणः शाखांतरीयवाक्येन ज्ञातव्य इत्यानंदादयः प्रधानस्येत्यादावुक्तो यो गुणोपसंहारन्यायस्तेन अत्र-“तस्माद्वा एतस्मादात्मन आकाशः संभूत” इत्यादितैत्तरीयश्रुतौ ॥

मू०-तन्मात्रपदप्रतिपाद्यानि उत्पद्यन्ते ॥

शि०म०-नापि च्छांदोग्यश्रुतिविरोधः तस्यास्तेजोजनिप्रधानत्वेन श्रुत्यंतरावगताकाशादित्वनिवारणे सामर्थ्याभावात् । एकस्य वाक्यस्य व्यापारद्वयासंभवात् । तत्तेजोऽसृजतेत्यत्राकाशाद्वायुरिति वत क्रम-

वाचकशब्दाभावाच्चेति भावः । महाभूतानि पञ्चैव भूरापोऽग्निमरुन्नभः
तन्मात्राणि च तावन्तीति पुराणे महाभूततन्मात्राणामेवावगतेः
भूतानि पञ्च तन्मात्राणि पञ्च महाभूतानीति महोपनिषद्यपि तथैवा-
वगमात् । कथं तद्व्यतिरेकेणापञ्चीकृतानामप्युपगम इत्यत आह
(तन्मात्रेति) ॥

म० प्र०-तस्याः-छांदोग्यश्रुतेः, तेजोजनिप्रधानत्वेन-तेजआदिभूतोत्पत्तिप्रति-
पादनपरत्वेन, एकवाक्यस्य-तत्तेजोऽसृजतेत्याद्येकवाक्यस्य (व्यापारद्वयासंभवा-
दिति) तस्माद्वाएतस्मादात्मन इति श्रुत्यंतरावगताकाशादित्वनिवृत्त्यनुकूलव्या-
पारस्य तेज आदि भूतोत्पत्तिबोधानुकूलव्यापारस्य चाभावाच्छब्दबुद्धिकर्मणां
विरम्यव्यापाराभाव इति न्यायादित्यर्थः । उक्तन्यायवाक्यस्यत्वयमर्थः । घटमान-
येति वाक्यमेकदा प्रयुक्तं सद् घटकर्मककृतिसाध्यबलवदनिष्ठाननुबन्धीष्टसाधनान-
यनानुकूलकृतिं बोधयित्वा मध्ये विरम्यविश्रान्तिं लब्ध्वा पुनरुक्तकृतिविषयकबो-
धाय न व्याप्रियते किंतु घटमानयेति वाक्यान्तरमेवोक्तकृतिविषयकबोधाय
व्याप्रियते पटादिकर्मककृतिसाध्यबलवदनिष्ठाननुबन्धीष्टसाधनानयनानुकूलकृति-
निवृत्तिरूपार्थान्तरबोधाय वा न व्याप्रियते तद्वोधं न जनयति किंतु पटादिकं
नानयेत्यादि वाक्यान्तरमेवोक्तार्थांतरं बोधयति अयं घट इति ज्ञानमापि घटं विष-
यीकृत्य मध्ये विरम्यविश्रान्तिं लब्ध्वाऽयं घट इति ज्ञानमेवं पुनः घटं न विषयी-
करोति किंत्वयं घट इति ज्ञानांतरमेव विषयीकरोति पटादिकं वा नविषयी-
करोति किंत्वयं पट इत्यादिज्ञानांतरमेव पटादिकं विषयीकरोति एवं कर्मापि
विभागादिद्वारोत्तरदेशसंयोगं जनयित्वा तदेव कर्म मध्ये विरम्यविश्रान्तिं लब्ध्वा-
पुनर्विभागादिद्वारोत्तरदेशसंयोगांतरं न जनयति किंतु कर्मान्तरमेवोत्तरदेशसंयो-
गांतरं जनयतीति महाभूतानि स्थूलभूतानि-तन्मात्राणि-सूक्ष्मभूतानि, तावन्ति-
पञ्च (भूतानिपञ्चेति) तन्मात्राणिभूतानिपञ्चेत्यन्वयः । तन्मात्राणि-सूक्ष्माणि,
तथैव-स्थूलसूक्ष्मभूतानामेव (तद्व्यतिरेकेणेति) स्थूलसूक्ष्मभूतभेदविशिष्टेत्यर्थः ।

मू०-तत्राकाशस्य शब्दो गुणः वायोस्तु शब्दस्पर्शौ तेजस-
स्तुशब्दस्पर्शरूपाणि अपांतु शब्दस्पर्शरूपरसाः पृथि-
व्यास्तु शब्दस्यशरूपरसगंधाः नतु शब्दस्यकाशमात्र-
गुणत्वं वाय्वादावपि-तदुपलंभात् नचासौभ्रमः बाधका-
भावात् ॥

शि०म०—यद्यपि तन्मात्रेषु गुणानोपलभ्यन्ते तथापि तत्कार्येषु गुणदर्शनेन तत्कारणेष्वपि कारणत्वेन गुणानुमानादित्यभिप्रेत्य तत्रासाधारणगुणानाह (तत्रेति) शब्दस्पर्शाविति यद्यपि स्पर्शः साधारणगुणस्तथापि पार्थिववायवीययोरनुष्णाशीतत्वं तैजसाप्ययोरुष्णशीतत्वं एवं रसेपि वैजात्यमनुभवसिद्धमस्तीत्यसाधारण्यं बोध्यं नैयायिकमतं निराकरोति (नत्विति । वाय्वादाविति) प्रत्यक्षवाय्वादावित्यर्थः । तथा तन्मात्रेषु तदनुमानमिति भावः (बाधकाभावादिति) इदमापाततः । जलादावपि गंधोपलंभात् सोपि पृथिवीमात्रगुणो न स्यात् । नचायमौपाधिकः । नियतोपाध्यनुविधानाभावात् । तदंतर्वर्तिपार्थिवभागसंबन्धात्तदुपलंभ इति चेद्वाय्वाद्यंतर्वर्तिव्यापकाकाशसंबन्धाच्छब्दोपलब्धिरिति तुल्यं, वस्तुतस्तु शब्दस्पर्शरूपरसगंधाश्चैते पृथिवीगुणाः । तेषु गंधहीनाश्चत्वारोऽपां गुणाः । तेषु गंधरसहीनास्त्रयो गुणा अग्नेः । शब्दस्पर्शाविति द्वौ वायोः । शब्द एक आकाशस्येति लौकिकोपनिषद्भचनं शब्दस्य वाय्वादिगुणत्वे मानमिति बोध्यम् ॥

म० प्र० तन्मात्रेषु—सूक्ष्माकाशादिभूतेषु, तत्कार्येषु—सूक्ष्मभूतकार्यस्थूलाकाशादिभूतेषु (गुणानुमानादिति) स्थूलाकाशादिभूतोपादानकारणसूक्ष्माकाशादिभूतानि स्वकार्यस्थूलाकाशादिभूतगुणजातीयगुणवन्ति उपादानकारणत्वाद्यत्रयद्व्योपादानकारणत्वं तत्र स्वोपादेयगुणजातीयगुणवत्त्वं मृदादिवदिति गुणानुमानादित्यर्थः । तत्र—स्थूलाकाशादिभूतेषु, साधारणगुणः—पृथिव्यग्नेजवायुवृत्तिगुणः (पार्थिववायवीययोरिति) स्पर्शयोरिति शेषः । एवं तैजसाप्ययोरित्यत ऊर्ध्वमपि स्पर्शयोरिति शेषः, उष्णशीतत्वं—उष्णत्वं शीतत्वं च प्रत्यक्षवाय्वादौ स्थूलवाय्वादौ तन्मात्रेषु—सूक्ष्माकाशादिभूतेषु, तदनुमानं—स्थूलाकाशादिभूतोपादानेत्याद्युक्तरीत्या तेषां शब्दादिगुणानामनुमानं । परममूले (असाविति) वाय्वादिषु शब्दोपलंभ इत्यर्थः । सोपि—गंधोपि, अयम्—जलादावुपलभ्यमानगंधः, औपाधिकः—जलादिवृत्तिपृथिवीसंबन्धरूपोपाधिनिमित्तकः, नियतोपाध्यनुविधानाभावात्—अव्यभिचारितोपाधिनिरूपणाभावात् (तदंतर्वर्तीति) जलाद्यंतर्वर्तीत्यर्थः । तदुपलंभः—जलादौ गंधोपलंभः वस्तुतस्त्विति बोध्यमित्यन्वयः । लौकिकोपनिषत्—लौकिकपदार्थविवेचनप्रधानालोकनाम्ना मुनिना प्रोक्तैतिलौकिकोपनिषत् ॥

मू०—इमानि भूतानि त्रिगुणमायाकार्याणि त्रिगुणानिगुणः
सत्त्वरजस्तमांसि एतैश्च सत्त्वगुणोपेतैः पंचभूतैर्व्यस्तैर्यथा

क्रमं श्रोत्रत्वक्चक्षुःरसनघ्राणाख्यानि पंचेंद्रियाणि जायन्ते
एतैरेव सत्त्वगुणोपेतैः पंचभूतैर्मिलितैर्मनोबुद्धयहंकार
चित्तानि च जायन्ते श्रोत्रादीनां पंचानां क्रमेण दिग्वा
तार्कवरुणाश्विनोऽधिष्ठातृदेवताः ॥

शि०म०—भूतानां त्रिगुणत्वे हेतुमाह (त्रिगुणमायेति) मायायास्स-
त्त्वरजस्तमोगुणत्वे 'अजामेकां लोहितशुक्लकृष्णाम्' इत्यादिश्रुतिर्मान-
मित्युक्तमधस्तात् भूतानां सर्वदा गुणत्रयोपेतत्वेपि कार्यविशेषजनने
कस्यचिद्गुणस्याविर्भाव इत्यभिप्रेत्याह (एतैरिति) सत्त्वगुणोपेतैर-
पंचीकृतैराकाशादिभिरित्यर्थः (मनइति) एकस्याप्यन्तःकरणस्य
वृत्तिचातुर्विध्याच्चातुर्विध्यम् । तदुक्तं भागवते ॥

मनो बुद्धिरहंकारश्चित्तमित्यंतरात्मकम् ॥

चतुर्धा लक्ष्यते भेदो वृत्त्या लक्षणरूपया इति ॥

अत्रमन आदीनां गलांतरवदनहृदयनाभयः स्थानानि मनसः
स्थानं गलांतरं, बुद्धेर्वदनमहंकारस्य हृदयं, चित्तस्य नाभिरिति शारी-
रकोपनिषदि श्रवणादिति ध्येयम् (श्रोत्रादीनामिति) नचात्र
प्रमाणाभावः । अचेतनानीन्द्रियाणिचेतनाधिष्ठितान्येव कार्यं जन-
यन्ति अचेतनकारणत्वात् मृद्बुद्धित्यनुमानस्य मानत्वात् । नच जीवेन
सिद्धसाधनमनपेक्षितदुर्गंधज्ञानस्योपेक्षिततृणज्ञानस्य च दर्शनात् ॥

म०प्र०—अधस्तात्—पूर्वस्मिन् प्रत्यक्षपरिच्छेदे (गुणत्रयेति) सत्त्वादिगुणत्रये-
त्यर्थः वृत्तिचातुर्विध्यात्—संकल्पनिश्चयाभिमानानुसंधानात्मकवृत्तिचातुर्विध्यात्
चातुर्विध्यं—संकल्पात्मकवृत्तिमदन्तःकरणं मनः निश्चयात्मकवृत्तिमदन्तःकरणं
बुद्धिरभिमानात्मकवृत्तिमदन्तःकरणमहंकारः अनुसंधानात्मकवृत्तिमदन्तःकरणं
चित्तमिति चातुर्विध्यम् (मनइति) इदं हि वाक्यं भागवततृतीयस्कंधषडधिक-
विंशत्यध्यायस्य चतुर्दशश्लोकात्मकम् अन्तरात्मकमन्तःकरणाभिधि चतुर्धा
लक्ष्यते नन्वेकस्यान्तःकरणस्य चतुर्धात्वं कथमित्यत आह (भेदइति) लक्षणरू-
पया व्यवच्छेदकरूपया वृत्त्यान्तःकरणस्य भेद इत्यर्थः । अत्र—मूले अस्येति ध्येय-
मित्यनेनान्वयः । अत्र—श्रोत्राद्यधिष्ठातृदेवतासु । अचेतनकारणत्वात्—अचेतनत्वे
सति शब्दाद्युपलब्धिकारणत्वात् जीवेन सिद्धसाधनं—श्रोत्रादीन्द्रियाणां जीवरूप-
चेतनाधिष्ठितत्वेनानुमाने सिद्धसाधनरूपो दोषः (अनपेक्षितेति) अनाकांक्षिते-
त्यर्थः । यदि जीवएवेन्द्रियाणां नियन्ता स्यात्तदा स्वानिष्ठदुर्गधादिज्ञानायेन्द्रियाणां

प्रवर्तको न स्यात् प्रवर्तयतिचेन्द्रियाण्यतो जीवान्य इन्द्रियाणां नियन्तानुमानेन-
साध्यते इति न सिद्धसाधनमिति भावः ॥

मू०-मन आदीनां क्रमेण चंद्रचतुर्मुखशंकराच्युताधिष्ठातृदे-
वताः एतैरेव रजोगुणोपेतैः पंचभूतैर्यथाक्रमं वाक्पाणि
पादपायूपस्थानि कर्मेन्द्रियाणि जायन्ते तेषां च क्रमेण ॥

क्षि० म०-दिगादिदेवतानां च प्राणिकर्मवशेनान्यत्रापि प्रेरणसंभ-
वात् । तदा श्रोत्रेण कर्णौ च दिश इत्यादिभागवतवचनं तत्र प्रमाणं
वस्तुतस्तु चक्षुःश्रोत्रघ्राणरसनत्वर्गिन्द्रियाणां क्रमेणादित्यदिकृपृथि-
वीवरुणावायवोऽधिष्ठातृदेवताः सुबालोपनिषदि स्थानानि स्थानिभ्यो
नीयन्ते इत्युपक्रम्य चक्षुरध्यात्मं द्रष्टव्यमधिभूतमादित्यस्तत्राधि-
दैवतं श्रोत्रमध्यात्मं श्रोतव्यमधिभूतं दिशस्तत्राधिदैवतं नासाध्यात्मं
घ्रातव्यमधिभूतं पृथिवी तत्राधिदैवतं जिह्वाध्यात्मं रसयितव्यमधि-
भूतं च वरुणस्तत्राधिदैवतं त्वगध्यात्मं स्पर्शयितव्यमधिभूतं वायु-
स्तत्राधिदैवतमित्याम्नानादिति बोध्यम् (चंद्रेति) चंद्रब्रह्मशंकरवि-
ष्णवः क्रमेण मन आदीनामधिष्ठातृदेवताः मनोध्यात्मं मन्तव्यमधि-
भूतं चंद्रस्तत्राधिदैवतं बुद्धिरध्यात्मं बोद्धव्यमधिभूतं ब्रह्मा तत्राधि-
दैवतमहंकारोऽध्यात्ममहंकर्तव्यमधिभूतं रुद्रस्तत्राधिदैवतं चित्तम-
ध्यात्मं चेतयितव्यमधिभूतं क्षेत्रज्ञस्तत्राधिदैवतमिति सुबालोपनि-
षदि श्रुतेः ॥

म० प्र०-अन्यत्रापि-दुर्गधादावपि (तदाश्रोत्रेणेति) इदं हि वाक्यं भागव-
ततृतीयस्कंधे षड्विंशत्यध्याये अधिकषष्टिश्लोकात्मकं बोध्यं । तदा श्रोत्रेण कर्णौ-
च दिशो नोदतिष्ठत्तो विराडित्यस्य भागवतवचनस्यायमर्थः श्रोत्रेण स्वांशश्रो-
त्रेन्द्रियेण सहदिशोदिगाख्यादिगभिमानिदेवताः कर्णौ कर्णाख्यगोलके विविशु-
स्तत इन्द्रियैः सहेंद्रियदेवताप्रवेशनादपि तदा विराड् देहरूपो न उदतिष्ठन्नोत्थित
एवं चक्षुरादिना सहादित्यादिप्रवेशेऽप्ययं विराड् नोत्थितो जीवप्रवेशे तुत्थित इति,
तत्र-इन्द्रियाणां देवतावत्त्वे वस्तुतस्त्विति बोध्यमित्यन्वयः, देवताइति-संतीति
शेषः आदित्यादिदेवतासत्त्वेहेतुमाह (सुबालोपनिषदीत्यादिना) स्थानिभ्य-
इन्द्रियेभ्यः, स्थानानि-कर्णादिगोलकानि, नीयन्ते-देवताभिः प्राप्यन्ते आदित्या
दिदेवताकर्तृकेन्द्रियरूपस्थानिप्रयोज्यप्राप्तिरूपसंबन्धाश्रयभूतानि कर्णादिगोलक-
रूपस्थानानीति वाक्यार्थः (चक्षुरध्यात्ममिति) आत्मनि शरीरे इत्यध्यात्मं

चक्षुषोऽध्यात्ममिति संज्ञाद्रष्टव्यस्याधिभूतमिति संज्ञा, तत्र-चक्षुषि अधिदैवतं अधिष्ठातृदेवता एवमुत्तरवाक्येष्वपि बोध्यम्, अहंकर्तव्यं-अहंकारविषयदेहादिकं परममूले (श्रोत्रादीनामिति) यद्यपि सुबालोपनिषदि घ्राणेंद्रियस्य पृथिवीदे-
वतोक्ता तथापि पृथिव्या एवाश्विरूपेणावस्थितत्वान्न विरोध इतिभावः ॥

मू०-वन्हीन्द्रउपेंद्रमृत्युप्रजापतयोऽधिष्ठातृदेवताः रजोगुणोपेतैः
पंचभूतैर्मिलितैः पंचवायवः प्राणापानव्यानोदानसमा
नाख्या जायंते, तत्र प्राग्गमनवान् वायुः प्राणः, नासादि
स्थानवर्ती अर्वाग्गमनवानपानः, पाय्वादिस्थानवर्ती ॥

शि०म०-(वन्हीन्द्रेति) वागध्यात्मं वक्तव्यमधिभूतमग्निस्तत्राधिदैवतं
हस्तावध्यात्ममादातव्यमधिभूतमिन्द्रस्तत्राधिदैवतं पादावध्यात्मं
गंतव्यमधिभूतं विष्णुस्तत्राधिदैवतम् । पायुरध्यात्मं विसर्जयितव्य-
मधिभूतं मृत्युस्तत्राधिदैवतं उपस्थोऽध्यात्ममानंदयितव्यमधिभूतं
प्रजापतिस्तत्राधिदैवतमिति तत्रैव श्रवणादिति भावः । प्राणं लक्षयति
(तत्रेति) ऊर्ध्वगतिमत्त्वं प्राणस्य लक्षणं नचोदानेऽतिव्याप्तिः तस्यो-
त्क्रांतिकाले ऊर्ध्वगतिमत्त्वेऽपि सर्वदा तदभावात् तस्यैव प्राणलक्षण-
त्वेन विवक्षितत्वात् । नच प्राणस्योर्ध्वगतिमत्त्वे प्रमाणाभाव इति
वाच्यम् । अथ योयमूर्ध्वमुत्क्रामति एष वावस प्राण इति मैत्रेयोपनि-
षदि तथैव प्राणस्याभिहितत्वादिति भावः । तस्यासाधारणस्थानं
नासिकेत्याह (नासेति) वायुः प्राणोभूत्वानासिके प्राविशदित्यै-
तरेयश्रुतिरत्रमानमन्यथा तदधिष्ठानृवायुदेवतायाः नासास्थानव-
र्तित्वं न स्यादिति बोध्यम् । अपानलक्षणमाह (अर्वागिति) तस्या-
र्वाग्गमनत्वेचाथयोयमर्वाचं संक्रामति एष वावसोपान इति मैत्रेयो-
पनिषत्प्रमाणमिति भावः (पाय्वादीति) नाभिमारभ्यपायुपर्यंतं
तिष्ठतीत्यर्थः । नत्वपानः पायुप्रदेशमात्रवर्ती तथासति मृत्युरपानो
भूत्वा नाभिं प्राविशदिति नाभिवर्ति मृत्युदेवताधिष्ठेयत्वप्रतिपादि-
कैतरेयश्रुतिविरोधापत्तेरिति भावः ॥

म०प्र०-(आनंदयितव्यमिति) आनंदं करोतीत्यानंदयति आनंदयितुं
योग्यमित्यानंदयितव्यमानंदं कर्तुं योग्यमित्यक्षरार्थः । विलक्षणक्रियायुक्तौ स्त्रीपु-
रुषोपस्थेन्द्रियगोलकावानंदं कर्तुं योग्याविति प्रकृतार्थः । तत्रैव-सुबालोप-
निषद्येव, तस्य-उदानस्य, उत्क्रांतिकाले-चरमशरीरप्राणवियोगकाले । तदभावात्-

ऊर्ध्वगतिमत्वाभावात्, तस्यैव-सर्वदोर्ध्वगतिमत्वस्यैव, योयमिति-वायुरितिशेषः । ऊर्ध्व-ऊर्ध्वस्थानं, उत्क्रामति-गच्छतिवावेत्यवधारणे स एष वायुः प्राण एवेति योजना, तथैव-सर्वदोर्ध्वगतिमत्वेनैव, तस्य-प्राणस्य, वायुः-महावायुः, प्राणोभूत्वा-शरीरप्रवेशात्पूर्वव्यापकः सन् परिच्छिन्नोपाधिसंबन्धेन परिच्छिन्नो भूत्वा, अत्र-प्राणस्यनासास्थानवत्त्वे, अन्यथा-प्राणस्यनासास्थानानङ्गीकारं (तदधिष्ठात्रिति) प्राणाधिष्ठात्रित्यर्थः । तस्य-अपानस्य, अर्वाचम्-अधः स्थानं, संक्रामति-गच्छति (एषवावेति) अत्रवावपदमवधारणार्थकंसएषवायुरपानएवेति योजना । अपानोभूत्वा-अपानप्रेरकोभूत्वा । यद्वा मृत्युरपानो भूत्वेत्यभेदोक्तिर्मृत्युरूपदेवताया अपानं विनाऽनुपलब्धेरपानस्य च देवतां विना स्वकार्यकरणासामध्या-त्तयोरेकलोलीभावेन प्रवेशाभिप्रायेण बोध्या (मृत्युदेवताधिष्ठेयत्वेति) मृत्यु-देवता नियम्यत्वेत्यर्थः ॥

मू०-विश्वगतिमान् व्यानः अखिलशरीरवर्ती । ऊर्ध्वं गमनवा-
नुत्क्रमणवायुरुदानः सकंठस्थानवर्ती अशितपीतान्नादि-
समीकरणकरः समानः।नाभिस्थानवर्ती । तैश्च तमोगुणोपे-
तैरपंचीकृतभूतैः पंचीकृतानि भूतानि जायन्ते ॥

शि०म०-व्यानलक्षणमाह (विश्वगिति) येनैताः शिरा अनुव्याप्ता एषवावसव्यान इति तत्रैव श्रवणादिति भावः । उदानं लक्षयति (ऊर्ध्व-मिति) ननु उर्ध्वगतिमत्त्वं न लक्षणं प्राणस्यापि तथात्वेन तत्रातिव्याप्ते-रित्याशङ्क्योत्क्रमणसमर्थवायुत्वं तेन विवक्षितमित्याह (उत्क्रमणेति) उत्क्रमणं चात्र देहादूर्ध्वगतिलोकांतरयात्राभिप्रेता अथैकयोर्ध्व उदानः । “पुण्येन पुण्यलोकं नयति पापेन पापमुभाभ्यां मनुष्यलोकम्” इति प्रश्नो-पनिषद्बचनं तस्य लोकांतरगमयितृत्वे प्रमाणमित्यवधेयम् । अथवा पीताशितपानीयात्राद्युद्गारक्रियाहेतुर्वायुरुदानः । अथयोयं पीतम-शितमुद्गिरत्येषवावसउदान इति मैत्रेयोपनिषदस्तत्र प्रमाणत्वादिति भावः (अशितेति) अशितपीतात्रपानीययोः । स्थविष्ठभागं-पुरीषमू-त्रोपादानं बहिर्निर्यापयितुमपाने स्थापयति मध्यमं भागं मांसलो-हितोपादानं सूक्ष्मं च मनः प्राणोपकारकमङ्गोपाङ्गेषु समानयति समान इत्यर्थः । अथ योयं स्थावष्ठमन्नं पीतमपाने स्थापयति आणष्ठं चाङ्गं समानयत्येष वाव स समान इति तत्रैवावगतिः । अयं च सकलांतर्वति अन्यथा सकलाङ्गेष्वशितादिसमीकरणसुं पपत्तेरिति भावः । महाभूतो-त्पत्तिमाह (तैश्चेति) पंचीकरणेपुराणवाक्यं प्रमाणमिति भावः ॥

म०प्र०—येन—वायुनेतिशेषः, शिराः—नाड्यः, तत्रैव—मैत्रेयोपनिषदेव । परममूले (विश्वगिति) नानाविधासर्वत इति यावत्, नलक्षणं—उदानलक्षणं न भवति, तथा-
त्वेन—ऊर्ध्वगतिमत्त्वेन उत्क्रमणेति जीवस्य देहाद्बहिर्गमनेत्यर्थः । तेन—ऊर्ध्वगमन-
शब्देन देहादूर्ध्वगतिरित्यस्य व्याख्यानां लोकांतरयात्रेति यात्राच गमनमिति
(अथेति) एकया एकशतनाडीनां मध्ये या ऊर्ध्वगासुषुम्नाख्या नाडी तयैकया,
उदानः—आपादतलमस्तकं संचरन्नुदानसंज्ञकवायुः । उर्ध्वः—उर्ध्वदेशं प्राप्तः सन्,
पुण्येन—शास्त्रविहितकर्मणा । पुण्यलोकं—पुण्यफलदेवादस्थानं, नयति—प्रापयति,
पापेन—शास्त्रनिषिद्धकर्मणा, पापं—पापफलतियग्योन्यादिकं नयति उभाभ्यां—
समपुण्यपापाभ्यां मनुष्यलोकं नयतीत्यर्थः । तस्य—उदानस्य । गमयितृत्वे गमन-
कारयितृत्वे उद्गारक्रियाहेतुः—ऊर्ध्वनयनात्मकच्छर्दक्रियाहेतुः । तत्र—उदानस्योद्गिरण-
क्रियाहेतुत्वे, निर्यापयितुं—प्रापयितुं । अपाने—अपानपाय्वादस्थाने, समानयति—
प्रापयति, अंतर्वर्ती—शरीरांतरंगवर्ती, अन्यथा—समानस्य शरीरान्तःसकलांगव-
र्तित्वानंगीकारे, पुराणवाक्यं—स्कांदे ब्रह्मगीतायां पंचीकृत्यशिवाज्ञयेत्यादिवाक्यम्
पृथिवीच पृथिवीमात्राच आपश्चापोमात्राच तेजश्च तेजोमात्रा च वायुश्च वायु-
मात्राचाकाशश्चाकाशमात्राचेत्याथर्वणश्रुतिरपि पंचीकरणे प्रमाणमित्यपि बोध्य-
मिति ॥

मू०—“तासांच त्रिवृत्तं त्रिवृत्तमेकैकां करवाणि” इति श्रुतेः पंची
करणोपलक्षणार्थत्वात् पंचीकरणप्रकारश्चेत्थम्, आका
शमादौ द्विधा विभज्य तयोरेकं भागं पुनश्चतुर्धा विभज्य
तेषान्तुचतुर्णामंशानां वाय्वादिषु संयोजनमेवं वायुं
द्विधा विभज्यतयोरेकं भागं पुनश्चतुर्धा विभज्य तेषां
चतुर्णामंशानामाकाशादिषु योजनम्, एवं तेज आदीना
मपि तदेवमेकैकभूतस्यार्द्धं स्वांशात्मकमर्द्धान्तरं चतुर्वि
धभूतमयमिति पृथिव्यादिषु स्वांशाधिक्यात्पृथिव्यादि
व्यवहारः तदुक्तं विशेष्यात्तुतद्वादस्तद्वाद इति ॥

शि०म०—ननु त्रिवृत्कृतिप्रतिपादकच्छांदोग्यश्रुतिविरोधेन पुरा-
णादिवाक्यात् पंचीकृतिसिद्धिरित्याशंक्य तस्यास्त्रिवृत्कृतिपरत्वेन
पंचीकृति निवृत्तिपरत्वाभावात् । एकस्य वाक्यस्य व्यापारद्वयाभावा-
दित्यभिप्रेत्याह (तासामिति) ननु पंचतन्मात्रैस्समुदितैरेकमहाभूतो-

त्पत्तिर्यदि पंचीकरणं शब्दार्थस्तदा पंचतन्मात्राणामेकत्रैवोपक्षया
 न्महाभूतांतरोत्पत्तिर्न स्यात् । तानि भूतानि प्रत्येकं पंचधाविभज्य
 तद्भूतांशे पंचसमुदायकरणं पंचीकरणमित्यभ्युपगतावेकैकत्र महाभूते
 पृथिव्यादिपंचव्यवहारापत्तिरित्याशंक्य पंचीकरणप्रक्रियामाह (पंची-
 करणप्रकारइति) नन्वस्त्वेकभूतार्धभागे तदितरभूतार्द्धचतुर्थांशानां-
 चतुर्णां संयोजनं पंचीकृतिस्तथापि न व्यवहारसांक्यस्य प्रतीकार
 इत्यत आह (तदेवमिति) अत्र सूत्रकारसंमतिमाह तदुक्तमिति
 केचित्तु तेजोवन्नानि त्रीण्येव भूतानि त्रिवृत्कृतानि नतु पंचभूतानि
 पंचीकृतानि तथासत्याकाशे पार्थिवांशस्यापि भाने रूपवत्त्वेन चाक्षु-
 षत्वापत्तेः । अभावे तद्व्यवहाराभावेन पंचीकृतिवैयर्थ्यात् किंच त्रिवृ-
 त्करणमेव युक्तं 'तासां त्रिवृतं त्रिवृतमेकैकामकरोत्' इति तस्यैव
 श्रुतत्वान्नतुपंचीकृतिरस्या अश्रवणात् ॥

म०प्र०—तस्याः—त्रिवृत्कृतिप्रतिपादकच्छांदोग्यश्रुतेः (एकस्येति) शब्दबुद्धि
 कर्मणां विरम्यव्यापाराभाव इति न्यायेनैकवाक्यस्य त्रिवृत्कृतिबोधपंचीकृति
 निषेधबोधानुकूलतात्पर्यरूपव्यापारद्वयाभावादित्यर्थः । समुदितैः—मिलितैः, एक-
 महाभूतोत्पत्तिः—पृथिव्यादिषु मध्ये यस्य कस्यचिदेकमहाभूतस्य, पंचधाविभज्य-
 एकैकभूतस्य तुल्यपञ्चभागं कृत्वा, तद्भूतांशे—पंचधाकृतपृथिव्यादिभूतैकांशे, अत्र-
 पृथिव्यादिव्यवहारासांकर्ये द्वितीयाध्याये चतुर्थपादस्यांतिमसूत्रवैशेष्यादित्यादि ।
 ननु सर्वेषां त्रिवृत्करणे विशेषाभावादियं पृथिवीत्यादि वृद्धव्यवहारः कथं स्यादि-
 त्याशंक्याह।परममूले वैशेष्यादित्यादिस्तूक्तशंकानिरासार्थः । सर्वेषां पृथिव्या-
 दीनां त्रिवृत्करणाविशेषेपि वैशेष्यात्स्वभागाधिक्यात्तद्वादः पृथिव्यादिवादः संग-
 च्छते इत्यर्थः । तथासति—आकाशादिभूतपंचीकरणांगीकारे सति, तद्व्यवहाराभावेन—
 पृथिवीत्यादिव्यवहाराभावेन, तासां—तेजोवन्नरूपदेवतानां मध्ये । एकैकं—पृथि-
 व्यादिरूपदेवतां त्रिवृतं त्रिवृतं—त्र्यंशं त्र्यंशं, तस्यैव—त्रिवृत्करणस्यैव, अस्याः—
 पंचीकृतेः ॥

मू०—तैश्चापंचीकृतभूतैर्लिंगशरीरम् परलोकयात्रानिर्वाहकंमोक्ष
 पर्यंतं स्थायि मनोबुद्धिभ्यामुपेतं ज्ञानेन्द्रियपंचककर्म-
 न्द्रियपंचकप्राणादिपंचकसंयुक्तं जायते ॥

शि०म०—तदुक्तं कल्पतरौ ।

संभ्रदायाध्वना पंचीकरणं यद्यपि स्थितम् ।

तथापि युक्तिदृष्टत्वाद्वाचस्पतिमतं शुभम् ॥
 पृथिव्यवनलात्मत्वं गगने पवनेपि चेत् ।
 रूपवत्त्वमहत्वाभ्यां चाक्षुषत्वं प्रसज्यते ॥
 अर्द्धभूयस्त्वतः क्षित्याद्यविभावनकल्पने ।
 व्यवहारपथा प्राप्ता मुधा पंचीकृतिर्भवेत् ॥
 अनपेक्ष्य फलं वेद सिद्धेऽप्येवेष्ट्यते यदि ।
 त्रिवृत्कृतिः श्रुतापंचीकृतिर्नक्चनश्रुतेति ॥

त्रिवृत्करणप्रकारश्चैवं तेजोबन्नानि त्रीणि भूतानि प्रत्येकं द्विधा-
 विदार्य्य प्रतिभूतमेकैकमर्द्धं द्विधा प्रस्फोट्य इतरभूतार्द्धद्वये योजन-
 मिति तत्र । गगनपवनयोः स्वांशाधिक्यात् । पृथिव्यवग्न्यंशाविभा-
 वनेन रूपवत्त्वाभावः । नच व्यवहारप्रयोजनाभावाद्व्यर्थपंचीकरण-
 मित्युक्तमिति वाच्यम् । त्रिवृत्करणपक्षे पृथिव्या इवाग्नेजसोर्गन्धव-
 त्त्वादिव्यवहाराभावेन दोषसाम्यात् । नच प्रमाणाभावः । तस्यो-
 क्तत्वात् । त्रिवृत्कृतिश्रुतेश्च तन्निवृत्तिपरत्वाभावेनाविरोधस्योक्तत्वात् ।
 तस्मात्सुष्टुक्तं पंचीकृतानि भूताति जायन्ते इति पांचभौतिकं हि
 शरीरं तेषां समुदायः शरीरमिति मैत्रेयश्रुतेः । तच्च द्विविधं स्थूलं
 सूक्ष्मंचेति । तत्र स्थूलं करचरणाद्यवयवोपेतमन्यच्चापंचीकृतपंचभूतैरु-
 त्पद्यते इत्याह (तैश्चेति) ननु परिदृश्यमानस्थूलशरीरेणैव जीवस्य
 सकलकार्यसंभवात् । किमनेन लिंगशरीरेणेत्यत आह (परलोकेति)
 स्थूलशरीरस्यैवैवमस्मीभावेन परलोकयात्रानुपपत्तिस्तन्निर्वाहकं
 सूक्ष्मांगमवश्यमेष्टव्यमिति भावः । तस्य परलोकयात्रानिर्वाहकत्वे-
 हेतुमाह (मोक्षेति) प्राकृतप्रलयपर्य्यंतं स्थायीत्यर्थः । ननु “सुषुप्ति-
 काले सकले विलीने तमोभिभूतः सुखरूपमेतीत्यादौ सकलकार्यलय-
 श्रवणेन लिंगशरीरस्यापि नाशात्कथं कार्य्यब्रह्मविनाशपर्य्यंतस्थापि-
 त्वमिति चेत् न, ज्ञानशक्तिविशिष्टस्यासत्त्वाभ्युपगमादिति भावः ॥

म० प्र०—संप्रदायाध्वना—प्राचीनाचार्य्यवाक्येन, वाचस्पतिमतम्—त्रिवृत्करणां-
 गीकाररूपवाचस्पतिमतं, शुभं—श्रेष्ठं तत्र हेतुमाह (युक्तिदृष्टत्वादिति) आकाशे
 पार्थिवांशस्यापि भाने इत्याद्युक्तयुक्तिभिर्निश्चितत्वादित्यर्थः (अविभावनेति)
 अप्रतीतीत्यर्थः । व्यवहारपथा—आकाशादीनां पंचीकृतिरिति प्राचीनाचार्य्य-
 व्यवहाररूपमार्गेण । अनपेक्ष्यफलं—प्रयोजनं विनैव केचिच्चित्यादिनोक्तमतं-
 निषेधयति(तन्नेत्यादिना)व्यवहारेति—आकाशादौ पृथिव्याद्यंशव्यवहारेत्यर्थः । तस्यो

क्तत्वात्—पंचीकरणे पुराणवाक्यं प्रमाणमिति पुराणवाक्यरूपप्रमाणस्योक्तत्वात्, तेषां—पंचभूतानां, तच्च—पांचभौतिकशरीरंच, तत्र—शरीर द्वयोर्मध्ये, अन्यच्च—सूक्ष्मं च (परलोकेति) जीवस्य स्वर्गादिलोकगमनेत्यर्थः । अनुपपत्तिः—असिद्धिः । भवत्यत इतिशेषः तन्निर्वाहकं जीवपरलोकगमनकरम्, सूक्ष्मांगं—सूक्ष्मशरीरं प्राकृत-प्रलयेति प्रकृतिभवनहाप्रलयेत्यर्थः । विशिष्टस्य—लिंगशरीरस्येतिशेषः ॥

मू०—तदुक्तम् ॥

पंचप्राणमनोबुद्धिदशेन्द्रियसमन्वितम् ॥

अपंचीकृतभूतोत्थं सूक्ष्मांगं भोगसाधनमिति ॥

तच्च द्विविधं परमपरंचेति परं हिरण्यगर्भलिंगशरीरं अपरमस्मदादिलिंगशरीरं तत्र हिरण्यगर्भलिंगशरीरं महत्तत्त्वमस्मदादिलिंगशरीरमहंकार इत्याख्यायते । एवं तमोगुणयुक्तेभ्यः पंचीकृतभूतेभ्यो भूभ्यंतरिक्षस्वर्महर्जनतपःसत्याख्यस्योद्धेलोकसप्तकस्यातलपातालवितलमुतलतलातलरसातलमहातलाख्यस्याधोलोकसप्तकस्य ब्रह्मांडस्य जरायुजांडजस्वेदजोद्भिज्जाख्यानां चतुर्विधस्थूलशरीराणां चोत्पत्तिः । तत्र जरायुजानि जरायुभ्यो जातानि मनुष्यपश्यादीनि शरीराणि अंडजानि अंडेभ्यो जातानि पक्षिपन्नगादिशरीराणि स्वेदजानि तु स्वेदाज्जातानि यूका मशकादीनि उद्भिज्जानि तु भूमिमुद्भिज्जातानि वृक्षादीनि ॥

शि०म०—उक्तावयवोपेतलिंगशरीरेप्रमाणमाह (तदुक्तमिति) लिंगशरीरं विभजते (तच्चेति) परं ब्रह्मांडव्यापि अपरं तदव्यापीत्यर्थः । हिरण्यगर्भलिंगशरीरस्य महत्तत्त्वव्यपदेशस्तस्य परत्वे प्रमाणमन्यथा शास्त्रादौ हिरण्यगर्भलिंगशरीरं महत् तदितरज्जीवलिंगशरीरमहंकारमात्रमिति व्यपदेशो न स्यादित्याह (तच्चेति) एवंतमोगुणयुक्तेभ्य इति) तस्मात्तमः संजायते तमसो भूतादिभूतादेराकाशमाकाशाद्वायुर्वायोरग्निः अग्नेरापः अद्भ्यः पृथिवीति तदंडं समभवत् । संवत्सरमात्रमुषित्वा द्विधा, अकरोदधस्ताद्भूमिमुपरिष्ठादाकाशमिति सुबालोपनिषद्भवनं ब्रह्मांडस्य तमोगुणयुक्तोत्पन्नत्वे प्रमाणमत्र च भू-

म्याकाशशब्दयोरधोलोकसप्तकोर्ध्वलोकसप्तकपरत्वात् । अत एव संन्यासविधायिन्यारण्यश्रुतिरपि भूलोकभुवर्लोकस्वलोकमहर्लोकजनलोकतपोलोकसत्यलोकंचातलपातालवितलसुतलतलातलरसातलमहातलं ब्रह्माण्डं च विसर्जयेदिति चतुर्दशभुवनात्मकं ब्रह्माण्डमाहेति भावः ॥

म० प्र०—महत्तत्त्वव्यपदेशः—हिरण्यगर्भलिंगशरीरं महत्तत्त्वमिति हिरण्यगर्भलिंगशरीरेमहत्तत्त्वव्यवहारः । तस्य—हिरण्यगर्भलिंगशरीरस्य, अन्यथा—हिरण्यगर्भलिंगशरीरस्य परत्वानंगीकारे, शास्त्रादौ—शारीरिकादौ । तस्मात्—ईक्षणविशिष्टपरमेश्वरात् । तमः—महत्तत्त्वं, तमसः—महत्तत्त्वात्, भूतादिः—अहंकारः तमो गुणयुक्तापंचीकृताकाशादिभूतपंचकेन पंचीकरणद्वारा ब्रह्माण्डोत्पत्तिमभिप्रेत्याह (तदण्डं समभवदिति) तत्—तस्मादपंचीकृतभूतपंचकादण्डं ब्रह्माण्डं समभवदजायत स्वनिर्मिताण्डे परमेश्वरः संवत्सरमात्रं वर्षपर्यंतमेवोषित्वावासं कृत्वाण्डं द्विधाऽकरोत् कृतत्वात् । द्विधाविभागमेवाह (अधस्ताद्भूमिमिति) अधस्तादधोभागं भूमिमधोलोकसप्तकमुपरिष्ठादूर्ध्वभागमाकाशमूर्ध्वलोकसप्तकमित्यर्थः । अतएव—ब्रह्माण्डस्य चतुर्दशभुवनात्मकत्वादेव (आरण्येति) आरण्योपनिषदिभवेत्यर्थः ॥

मू०—वृक्षादीनामपि पापफलभोगायतनत्वेन शरीरत्वं अत्र च परमेश्वरस्य पंचतन्मात्राद्युत्पत्तौ सप्तदशावयवोषे तल्लिंगशरीरोत्पत्तौ हिरण्यगर्भस्थूलशरीरोत्पत्तौ च साक्षात्कर्तृत्वम् इतरनिखिलप्रपंचोत्पत्तौ हिरण्यगर्भादिद्वाराहंताहमिमास्तिस्त्रोदेवता “अनेन जीवेनात्मनानुप्रविश्यनामरूपे व्याकरवाणि” इति श्रुतेः ॥

शि० म०—(वृक्षादीनामिति) “शरीरजैः कर्मदोषैर्याति स्थावरतां नरः” इति वृक्षादेः केवलपापजन्यत्वावगमेन तज्जन्यदुःखभोगायतनत्वाच्छरीरत्वमिति भावः । ननु ब्रह्मणो न सकलजगत्कर्तृत्वं सुबालोपनिषदि “ब्राह्मणो स्य मुखमासीत्” इत्यादिना ब्रह्मक्षत्रादि सृष्टेस्तत्रैवापानान्निषादा यक्षा राक्षसा गंधर्वाश्चास्थिभ्यः पर्वता लोमभ्यः ओषधिवनस्पतय इत्यादिना निषादादिसृष्टेश्च शरीरसाध्यत्वावगमात् वेदस्य च लिप्यादिसंप्रदायस्य चाशरीरेण कर्तुमशक्यत्वात् । न च शरीरसाध्यं कर्महिरण्यगर्भः करोति तदसंध्यं तु ब्रह्मेति वाच्यं तर्हि ब्रह्मैव सकलजगत्कारणमिति व्याहन्येतेत्याशंक्याह (अत्रेति ! लिंगशरीरेति)

उभयविधलिङ्गशरीरेत्यर्थः (हिरण्यगर्भस्थूलशरीरेति) मध्येतु पुरुषो दिव्यस्सहस्रशीर्षापुरुषस्सहस्राक्षस्सहस्रपात्सहस्रबाहुरिति सुबालोपनिषद्वचनं ब्रह्मणो हिरण्यगर्भशरीरकर्तृत्वे प्रमाणं । नचात्रोत्पत्तिवाचकस्य शब्दस्याश्रवणात्कथं कर्तृत्वसिद्धिरिति वाच्यम् । तस्मात्तमस्संजायत इति पूर्ववाक्ये श्रुतस्य तदुभयस्यात्रानुषङ्गात् । ननु हिरण्यगर्भकर्तृकं कार्यं कथं ब्रह्मकर्तृकं स्यात् । नहि कुलालेन कृतं कुविंदेन कृतं भवतीत्याशङ्क्य तत्र च्छांदोग्यश्रुतिं प्रमाणयति (हंतेति) ॥

म०प्र०-(तज्जन्वेति) पापजन्वेत्यर्थः । अस्य-हिरण्यगर्भब्रह्मणः मुखम्-मुखात्, तत्रैव-सुबालोपनिषद्येव । अपानात्-अपानवायोरपानवायुपायुरूपस्थानाद्वा, निषादाः-शूद्रविशेषाः, वेदस्य-शब्दात्मकवेदस्य (अशरीरेणेति) नच ब्रह्मणो योगिवत् ब्राह्मणादिकार्यकारित्वं स्यादन्यथेश्वरस्यापंचीकृतभूतकर्तृत्वं नस्यादिति वाच्यम् । अशरीरेण सूक्ष्मशरीरवतावेश्वरेण ब्राह्मणादिकार्यविशेषं कर्तुमशक्यत्वाद्योगिनोपि स्थूलशरीरसाध्यनृत्यगीतहिंसनादिकार्यविशेषं सूक्ष्मशरीरेण कर्तुमशक्यत्वात् स्थूलशरीरद्वारैव नृत्यादिकार्यकारित्वश्रवणादिति भावः । परममूले (अत्रचेति) प्रकृतेच स्रष्टु मध्येवेत्यर्थः (उभयविधेति) परापरेत्यर्थः । मध्येतु-अधोऽर्ध्वभागद्वयात्मकब्रह्मांडमध्ये अत्रहिरण्यगर्भविराजोरभेदाभिप्रेयेण हिरण्यगर्भशरीरकर्तृत्वं बोध्यम् । तदुभयस्य-तस्माज्जायते इति पदद्वयस्य, तत्र-हिरण्यगर्भादिकर्तृककार्यं मापि ब्रह्मकर्तृकमित्यर्थे परममूले (इमा इति) इमाः-पूर्वोक्ताः, देवताः-तेजोवन्नात्मरूपा देवताः तथाच जीवस्यापि वस्तुतो ब्रह्मातिरिक्तत्वाभावात्सर्वं कार्यं ब्रह्मकर्तृकमेवेति भावः ॥

मू०-हिरण्यगर्भो नाम मूर्तित्रयादन्यः प्रथमो जीवः ॥

स वैशरीरी प्रथमः सवै पुरुष उच्यते ॥

आदिकर्ता स भूतानां ब्रह्माग्रे समवर्तत ॥

“हिरण्यगर्भः समवर्तताग्रे” इत्यादिश्रुतेः । एवं भूतभौतिक सृष्टिर्निरूपिता इदानीं प्रलयो निरूप्यते प्रलयोनामत्रैलोक्यनाशः स चतुर्विधः नित्यः प्राकृतो नैमित्तिक आत्यंतिकश्चेति तत्र नित्यः प्रलयः सृष्टिः तस्याः सकलकार्यप्रलयरूपत्वात् धर्माधर्मपूर्वसंस्काराणाञ्च ॥

शि०म०-नन्वेनेन जीवेनेति वाक्ये हिरण्यगर्भो नाभिधीयते तस्य ब्रह्मविष्णुरुद्रलक्षणमूर्त्तित्रयांतर्भावेन जीवत्वाभावादित्यत आह (हिरण्यगर्भोनामेति) तत्र प्रमाणमाह (सवैशरीरीति) तस्य तदन्यत्वे मंत्रवर्णच प्रमाणयति (हिरण्यगर्भ इति) “ ब्रह्मा देवानां प्रथमस्संबभूव विश्वस्य कर्ता भुवनस्य गोप्ता ” इति मुण्डकश्रुतिरपि तस्य प्रथमजीवत्वे प्रमाणमिति बोध्यम् । जगज्जन्मनिरूपणमुपसंहरति (एवमिति) स्थितेरेकरूपत्वेन तत्र निरूपणीयांशाभावाज्जन्मनिरूपणानंतरं प्रलयो निरूप्यते इति प्रतिजानीते (इदानीमिति) प्रलयस्वरूपे हि ज्ञाते तद्विभाग इति प्रथमं तल्लक्षयति (प्रलयोनामेति) सकलकार्य्यनाशः प्रलय इत्यर्थः । नित्यप्रलयं निरूपयति (तत्रनित्यइति) प्रतिदिनं प्रति सुप्तिजायमानो लयो नित्यः सुषुप्तिकालीनश्च प्रलयस्तथेत्यर्थः । ननु सुषुप्तिकाले सकलेन्द्रियव्यापारोपरमेपि न सर्वकार्य्यविलयः मानाभावादित्यत आह (तस्याइति) सुषुप्तिकाले सकले विलीने इति कैवल्योपनिषदि तत्काले सकलकार्य्यविलयस्य श्रवणादिति भावः । ननु सुषुप्तिकालस्य सकलकार्य्यप्रविलयाधारत्वे धर्माधर्मयोः स्मृतिहेतुसंस्कारस्य च तदाविनाशेन सुप्तोत्थितस्य सुखदुःखानुभवो घटादिस्मृतिश्च न स्यादित्यत आह (धर्माधर्मेति) ॥

म०प्र०-तस्य-हिरण्यगर्भस्य मूर्त्तित्रयांतर्भावेन मूर्त्तित्रयान्यतमांतर्भावेन । तत्र-हिरण्यगर्भस्य मूर्त्तित्रयादन्यत्वे । परममूले (सवैइति) यो ब्रह्माहिरण्यगर्भोऽग्रे मन्वादिमृष्टेः प्राग्, समवर्त्तत-अजायत, स-हिरण्यगर्भः, प्रथमःशरीरी-प्रथमो जीव-उच्यते स एव पुरुषः स एव भूतानांआदिकर्तोच्यते इत्यर्थः । अत्र हिरण्यगर्भस्य प्रथमशरीरित्वश्रवणेन जीवत्वावधारणात्तन्मूर्त्तित्रयादन्यत्वमवगम्यते इति भावः । तस्य-हिरण्यगर्भस्य, तदन्यत्वे-मूर्त्तित्रयान्यत्वे, मंत्रवर्णच-अतिरोहितार्थकमंत्ररूपवेदभागंच । तत्र-स्थितौ (सकलकार्य्यनाशइति) सकलकार्य्यनाशत्रैलोक्यमात्रनाशान्यतरनाश इत्यर्थः । अतो नैमित्तिकप्रलये नाव्याप्तिः मूले नित्य इति लक्ष्यनिर्देशः लक्षणबोधकप्रलयसुषुप्तिशब्दौ सुषुप्तिकालीनप्रलयपरौ तथाच सुषुप्तिकालीनप्रलयो नित्यप्रलय इत्यर्थमभिप्रेत्याह (प्रतिदिनामिति) नित्यःनित्यप्रलयः । लक्ष्ये लक्षणं योजयति (सुषुप्तिकालीनश्चेति) तथा-नित्यप्रलयः । तत्काले-सुषुप्तिकाले, तदा-सुषुप्तिकाले ॥

मू०-तदा कारणात्मनावस्थानं तेन सुप्तोत्थितस्य न सुखदुःखा
अनुपपत्तिः नवा स्मरणानुपपत्तिः नच सुषुप्तावन्तःकरण

स्य विनाशेन तदधीनप्राणादिक्रियानुपपत्तिः वस्तुतः
 श्वासाद्यभावेऽपि तदुपलब्धेः पुरुषांतरविभ्रममात्रत्वात् । सुषु
 तशरीरोपलंभवत् नचैवं सुप्तस्य परेतादिविशेषः सुप्तस्य
 हि लिंगशरीरं संस्कारात्मनात्रैव वर्तते परेतस्य तु लोकां
 तर इति वैलक्ष्यणात् यद्वा अन्तःकरणस्य द्वे शक्ती ज्ञान
 शक्तिः क्रियाशक्तिश्चेति तत्र ज्ञानशक्तिविशिष्टान्तःकर
 णस्य सुषुप्तौ विनाशो न क्रियाशक्तिविशिष्टस्येति ॥

शि०म०—(कारणात्मनेति) अविद्यात्मनेत्यर्थः । ननु धर्मादिवदन्तः
 करणस्याविद्यात्मनावस्थितत्वेन स्वरूपेण विनाशाच्छ्वासादिक्रियानु-
 पपत्तिरित्याशङ्क्य निराकरोति (नचेति) किं सुषुप्तौ क्रियानुपपत्ता
 तदुपलब्धिः वा नाद्यः । इष्टापत्तेः नद्वितीय इत्याह (वस्तुतइति)
 एवं सति सुषुप्त्युक्तांत्योर्भेदो न स्यादित्याशङ्क्य निराकरोति (नचै-
 वमिति । संस्कारात्मनेति) नाशाख्यसंस्काराविद्यात्मनेत्यर्थः । ननु
 सुषुप्तौ सकलकार्यलगाभ्युपगमे सुप्तोत्थितस्य धर्मादिविनाशो सुखा-
 दनुपपत्तिर्द्वारा कारणात्मनावस्थानमिति चेत् किमविद्यात्म-
 नावस्थानं कारणात्मनावस्थानमित्यनेन विवक्षितमुतधर्मादेरपि स्व-
 कार्यकारणत्वेन स्वरूपेणावस्थानम् । आद्ये धर्मादिकारणमविद्यैव
 तदावर्तते इत्यर्थः स्यात् । तथाच सुखादिकारणधर्माद्यभावादुक्तदो-
 षतादवस्थं द्वितीये सकले विलीने इति श्रुतिविरोधः । अन्तःकरण-
 स्यापि स्वरूपेणावस्थाने श्वासोपलब्धेर्भ्रमत्वप्रतिपादनविरोधश्चेत्यस्वर-
 सादाह (यद्वेति । शक्तीइति) शक्तिः—सामर्थ्यं तच्च फलोपधानं
 विवक्षितं न स्वरूपयोग्यत्वं तस्य सर्वदा सत्त्वेन ज्ञानशक्तिविशि-
 ष्टान्तःकरणस्य सुषुप्तौ विनाश इत्युत्तरग्रन्थविरोधात् ॥

म० प्र०—(सुषुप्त्युक्तांत्योरिति) उत्क्रांतिश्चात्र देहजीववियोगरूपाग्राह्या । पर
 ममूले (सुषुप्तशरीरोपलंभवदिति) यथा सुषुप्तिकाले सुप्तस्य ममेदं शरीरमिति
 शरीरादिसंबन्धाध्यासाभावेन सुषुप्तदृष्ट्या शरीरादेरभावात्सुप्तस्य शरीरेऽन्यस्यो-
 पलंभो भ्रमात्मकस्तद्वदित्यर्थः । इदं च दृष्टिसंष्टिवादाभिप्रायेणेति ध्येयमिति
 परममूले (परेतादिति) मृतादित्यर्थः (नाशाख्यसंस्काराविद्यात्मनेति) यथा-
 दर्दुरस्य पृथिव्यां तिरोभावाख्यसंस्काररूपपृथिव्यात्मनावस्थानं तथालिंगशरीर-

स्यापि तिरोभावाख्यसंस्काररूपाविद्यात्मनावस्थानमित्यर्थः । अनेन-कारणात्मनावस्थानमिति शब्दन, स्वकार्यकारणत्वेन-धर्मादिकार्य्यसुखादिकारणत्वेन तदा-सुषुप्तौ (उक्तदोषेति) सुप्तोत्थितस्य सुखाद्यनुपपत्तिरूपदोषेत्यर्थः । परममूले (ज्ञानशक्तिरिति) ज्ञानाद्यनुकूलसामर्थ्यमित्यर्थः । परममूले (क्रियाशक्तिरिति) प्राणादिक्रियानुकूलसामर्थ्यमित्यर्थः । तच्च-सामर्थ्यं च, फलोपधानं-ज्ञानादिफल-संबंधरूपं, स्वरूपयोग्यत्वं-अन्तःकरणत्वरूपकारणतावच्छेदकधर्माक्रांतत्वरूपम्, तस्य-उक्तस्वरूपयोग्यत्वस्य ॥

मू०-प्राणाद्यवस्थानमविरुद्धं “यदासुप्तःस्वप्नं न कंचनपश्यति अथास्मिन्प्राणे एकधा भवति अथैनं वाक् सर्वैर्नामभिः सहाप्येति” “ सतासौम्य तदा संपन्नोभवतिस्वमपीतो भवति ” इत्यादिश्रुतिरुक्तसुषुप्तौमानम् ॥

शि०म०-(प्राणादीति) अत्रादिपदेन सावयवलिंगशरीरधर्माधर्म-संस्काराणां परिग्रहः । नच धर्मादेरपि कथं स्वरूपेणावस्थानमन्यथा सुषुप्तिकाले सकले विलीने इति श्रुतिविरोधापत्तेरिति वाच्यम् । धर्मादिकार्य्यस्य सुखादेर्विनाशेन तस्य कार्य्यविशिष्टकारणनाशपरत्वात् । अत एव कैवल्योपनिषदि पुनश्च जन्मांतरकर्मयोगात्, स एव जीवः स्वपिति प्रबुद्ध इति तदुत्तरवाक्यं संगच्छते । अन्यथा कारणस्य धर्मादेः स्वरूपेण विनाशेन तद्विरोधापत्तेः । अत एव माण्डूक्योपनिषदि “यत्र सुप्तो न कंचन कामं कामयते न कचन स्वप्नं पश्यति तत्सुषुप्तम्” इति निर्वचनम् । अत एवायं पुरुषः प्राज्ञेनात्मना संपरिष्वक्तो न बाह्यं किंचन वेदेति बृहदारण्यश्रुतिरपि, सुषुप्तौ सकलकार्य्यविलये कौशीतकश्रुति प्रामाण्यमाह (यदेति) तत्र च्छांदोग्यश्रुतिं प्रमाणयति (सतासौम्येति) ॥

म० प्र०-अत्र-मूले अन्यथा-धर्मादेः स्वरूपेणावस्थानस्वीकारे, तस्य-सुषुप्तावुक्तसकलकार्य्यलयबोधकश्रुतिवाक्यस्य, कार्य्यविशिष्टकारणनाशपरत्वात्-सुखादिकार्य्यविशिष्टधर्मादिकारणलयपरत्वात्, अतएव-सुषुप्तिकाले सकलकार्य्यलयबोधककैवल्योपनिषद्वाक्यस्य कार्य्यविशिष्टकारणनाशपरत्वादेव (तदुत्तरेति) सुषुप्तिकाले इत्यादिवाक्योत्तरेत्यर्थः । अन्यथा-सुषुप्तिकाले इत्यादिकार्य्यलयबोधकवाक्यानां कार्य्यविशिष्टकारणनाशपरत्वानंगीकारे किन्तु स्वरूपेण नाशपरत्वस्वीकारे, तद्विरोधापत्तेः-पुनश्च जन्मांतरकर्मयोगादित्यादि वाक्यविरोधापत्तेः, अतएव-

कार्य्यलयबोधकवाक्यस्य कार्य्यविशिष्टकारणनाशपरत्वादेव, यत्र-यस्मिन्काले सुप्तः उपरतेन्द्रियग्रामः न कंचनकामं कामयते कमपि पुण्यपापहेतुभूतपुत्रक्षेत्रादिकं नाभिलषति, न कंचनस्वप्नं पश्यति-कमपि शुभमशुभं वासनाविलासं नावलोकयति, तत्-कामाकामनस्वप्नानवलोकनरूपं सुषुप्तं गाढनिद्राप्राप्तिस्थानं निर्वचनं संगच्छते इति शेषः । अतएव-कार्य्यलयबोधकवाक्यस्य कार्य्यविशिष्टकारणनाशपरत्वादेव (यत्रेति) न कामयते इत्यादेरिच्छादिरूपकार्य्याभावपरत्वेन स्वरूपेण पदार्थनाशपरत्वमिति भावः। प्राज्ञेनात्मना-ज्ञानस्वरूपब्रह्मणा, संपरिष्वक्तः-अभिन्नः न बाह्यं किंचन वेदेत्यस्य वेदनरूपकार्य्याभावपरत्वमिति भावः (श्रुतिरपीति) अस्याग्रे संगच्छते इति शेषः। परममूले (अथेति) अथ सुषुप्ति कालेस्मिन्प्राणैर्तयांमिरूपे ब्रह्मणि, एकधा-भिन्नः अथ सुषुप्तिकाले एनं प्राणरूपांतर्यामिणमित्यर्थः परममूले (सतेति) हेसौम्य तदा सुषुप्तिकाले, सता-सद्रूपब्रह्मणा सह संपन्नो-अभेदंगतो पुरुषो भवति स्वमपीतो भवति अत्र स्वशब्देन सच्छब्दवाच्यात्मा परामृश्यते तथा च स्वं स्वं प्रति सच्छब्दवाच्यात्मनि, अपीतो भवति-लीनो भवति तिरोहितोपाधिर्भवतीत्यर्थः । सति संपद्य न विदुरित्याद्या श्रुतिरादिपदग्राह्या ॥

मू०-प्राकृतप्रलयस्तु कार्य्यब्रह्मविनाशनिमित्तकः सकलकार्य्यनाशः यदातुं प्रागेवोत्पन्नब्रह्मसाक्षात्कारस्य कार्य्यब्रह्मणो ब्रह्माण्डाधिकारलक्षणप्रारब्धकर्मसमाप्तौ विदेहकैवल्यात्मिका परममुक्तिः तदा तल्लोकवासिनामप्युत्पन्नब्रह्मसाक्षात्काराणां ब्रह्मणा सह विदेहकैवल्यम् ॥
ब्रह्मणा सह ते सर्वे संप्राप्ते प्रति संचरे ॥
परस्यान्ते कृतात्मानः प्रविशन्ति परं पदमिति ॥
श्रुतेः एवं तल्लोकवासिभिः सह कार्य्यब्रह्मणि मुच्यमाने तदधिष्ठितब्रह्मांडांतर्वातिनिखिललोकतदन्तर्वातिस्थावरा दीनां भौतिकानां भूतानांच प्रकृतौ मायायां लयोः नतु ब्रह्मणि बाधरूपविनाशस्यैव ब्रह्मनिष्ठत्वात् अतः प्राकृतलयः इत्युच्यते ॥

शि० म०-(प्राकृतेति) प्रकृतौ मायायां भवः प्राकृतप्रलय इत्यर्थः । नच सौषुप्तिकप्रलयेऽतिव्याप्तिः । तदा सुखादिविनाशस्यान्तःकरणनिष्ठ-

त्वादिति भावः (तल्लोकवासिनामिति) सत्यलोकवासिनामित्यर्थः । यद्यपि कार्य्यब्रह्मविनाश एव प्रकृतोपयोगी तथापि तत्प्रमाणत्वेन वक्ष्यमाणवचनेन कृतात्मान इति पदमुत्पन्नब्रह्मसाक्षात्कारवत्परं 'प्रविशंति' पदं च विदेहकैवल्यपरं नतु लोकांतरावाप्तिपरमिति दर्शयितुं तदभिधानमिति बोध्यं । नन्वयं प्रलयो न प्राकृतः ब्रह्मनिष्ठत्वादित्याशंक्य मायानिष्ठ एवायं प्रलयः । परिणाम्युपादानकालीननाशस्य तन्निष्ठत्वाभ्युपगमात् । सत एव घटादिनाशो मृत्पिण्डादिनिष्ठ इत्यभिप्रेत्याह (नत्विति । बाधेति) इदं च नाशस्य ब्रह्मान्यत्वमभ्युपेत्योक्तं वस्तुतस्तु बाधोपि न ब्रह्मनिष्ठः । तस्याधिष्ठानावशेषत्वादिति बोध्यम् ॥

म० प्र०—परममूले (प्रागेवेति) प्रलयात्पूर्वमेवेत्यर्थः । परममूले (ब्रह्मणेति) परस्य—हिरण्यगर्भस्यांते मुक्तिसमये, प्रतिसंचरे—प्राकृतप्रलयसंप्राप्ते सति, कृतात्मानः—साक्षात्कृतात्मानः सत्यलोकवासिनः सर्वे ब्रह्मणा सह परमं पदं ब्रह्म प्रविशंति—प्राप्नुवंतीत्यर्थः । नतु प्राकृतप्रलयनिरूपणाय कार्य्यब्रह्मविनाशस्यैवोपयोगित्वेन तदेत्यारभ्य विदेहकैवल्यमित्यंतग्रंथो व्यर्थ इत्याशंक्याह (यद्यपीत्यादिना) तत्प्रमाणत्वेन—प्राकृतप्रलये प्रमाणत्वेन, वक्ष्यमाणवचनेन—ब्रह्मणा सहेत्यादिवक्ष्यमाणवाक्येनेति दर्शयितुं, तदभिधानं—तदेत्यारभ्य विदेहकैवल्यमित्यंतग्रंथाभिधानमित्यर्थः । तन्निष्ठत्वाभ्युपगमात्—परिणाम्युपादानवृत्तित्वस्वीकारात्, अतएव—परिणाम्युपादानकालिकनाशस्य परिणाम्युपादानवृत्तित्वाभ्युपगमादेव परममूले, बाधरूपविनाशस्यैवेति—उपादानेन सह कार्य्यनाशस्यैवेत्यर्थः । इदंच—बाधरूपनाशस्यैव ब्रह्मनिष्ठत्वाभिधानं च, ब्रह्मान्यत्वं—भावाद्वैतमते नाशस्य ब्रह्मधर्मत्वाद्ब्रह्मान्यत्वम् ॥

मू०—कार्य्यब्रह्मणोदिवसावसाननिमित्तकस्रैलोक्यमात्रप्रलयो नैमित्तिकप्रलयः ब्रह्मादिवसश्चतुर्युगसहस्रपरिमितकालः चतुर्युगसहस्राणि ब्रह्मणोदिनमुच्यते ॥
इति वचनात् प्रलयकालः दिवसकालपरिमितः रात्रि कालस्य दिवसतुल्यत्वात् प्राकृतप्रलये नैमित्तिकप्रलये च पुराणवचनानि प्रमाणानि ॥
द्विपराद्धैत्वतिक्तांते ब्रह्मणः परमेष्ठिनः ॥

तदा प्रकृतयः सप्त कल्प्यन्ते प्रलयायहि ॥
 एषः प्राकृतिको राजन् प्रलयो यत्र लीयते ॥
 इति वचनं प्राकृतप्रलये मानम् ॥
 एषनैमित्तिकः प्रोक्तः प्रलयो यत्र विश्वसृक् ॥
 शेतेऽनन्तासने नित्यमात्मसात्कृत्य चाखिलमिति ॥
 वचनं नैमित्तिके प्रलये मानं तुरीयप्रलयस्तु ब्रह्मसाक्षा-
 त्कारनिमित्तकः सर्वमोक्षः सचैकजीववादे युगपदेव
 नानाजीववादे क्रमेण 'सर्वे एकी भवन्ति, इत्यादिश्रुतेः तत्रा-
 द्यास्त्रयोपि प्रलयाः कर्मोपरमनिमित्ताः तुरीयस्तु ज्ञानो-
 दयनिमित्तोऽज्ञानेन सहैवेति विशेषः एवं चतुर्विधप्रलयो
 निरूपितः तस्येदानीं क्रमो निरूप्यते भूतानां भौतिकानां
 च न कारणलयक्रमेण लयः ॥

शि० म०-नैमित्तिकप्रलयं निरूपयति (कार्यब्रह्मण इति त्रैलोक्यमात्रे-
 ति) सत्यलोकतर्दतर्वत्तिका कार्यव्यरिक्तसकलकार्यविनाश इत्यर्थः । तुरी-
 यश्चतुर्थः सर्वमोक्ष इति सर्वकार्यविनाश इत्यर्थः । ननु मोक्षस्यापि प्रलय-
 त्वेनैमित्तिकादिप्रलयाविशेषापत्तौ तद्वदेव मोक्षस्य पुरुषार्थत्वं न स्या-
 दित्यत आह (तत्रेति) तथाच मोक्षस्यानर्थहेत्वविद्यानिवृत्तिरूपत्वात्
 प्ररुषार्थत्वमिति भावः । जन्मवल्लयस्यापि क्रमाकांक्षत्वात्तत्क्रमनिरू-
 पणं प्रतिजानीते (तस्येति) तर्ह्युत्पत्तिक्रम एव प्रलयेऽप्यस्तु ननु
 विपरीतक्रमः । क्लृप्तत्वादित्यत आह (भूतानामिति) ॥

म० प्र०-परममूले (त्रैलोक्येति) भूरादिलोकत्रयेत्यर्थः । परममूले (अनन्तास-
 ने इति) शेषरूपशय्यायामित्यर्थः । आत्मसात्-स्वार्धीनीकृत्य तद्वदेव नैमित्तिका-
 दिप्रलयवदेव, तथाच-तुरीयप्रलयस्य ज्ञानोदयनिमित्तकत्वेन नैमित्तिकप्रलयादिभ्यां
 वैलक्ष्ये सति (तत्क्रमेति) प्रलयक्रमेत्यर्थः । तर्हि-प्रलयक्रमस्य निरूपणायत्वं
 सति (उत्पत्तिक्रमएवेति) यथा मायोपाधिकब्रह्मण आदावाकाशस्योत्पत्तिः
 पश्चादाकाशभावापन्नाद्ब्रह्मणः क्रमेण वाय्वादीनामुत्पत्तिस्तथा प्रथमं ब्रह्मण्याका-
 शस्य लयः पश्चादुत्पत्तिक्रमेणैव वाय्वादीनां लय इत्येव क्रमः प्रलयेऽप्यस्त्वित्यर्थः

(विपरीतेति) प्रथमं पृथिव्या अप्सु लयोऽपतिजसीत्यादि विपरीतक्रम इत्यर्थः ।
क्लृप्तत्वात्-उत्पत्तिक्रमस्य प्रसिद्धत्वात् ॥

मू०-कारणलयसमये कार्याणामाश्रयमंतरेणावस्थानानुप-
पत्तेः। किंतु सृष्टिक्रमविपरीतक्रमेण तत्तत्कार्यनाशे तत्त-
ज्जनकादृष्टनाशस्यैव प्रयोजकतयोपादाननाशस्याप्रयोज-
कत्वात् अन्यथान्यायमतेपि महाप्रलये पृथिवीपरमाणुग-
तरूपगंधरसादेरविनाशापत्तेः तथाच पृथिव्या अप्सु अपति-
जसि तेजसोवायौ वायोराकाशे आकाशस्य जीवाहंकारे
तस्य हिरण्यगर्भाहंकारे तस्य चाविद्यायामित्येवं रूप-
एव प्रलयः ॥

शि०म०-उत्पत्तिक्रमस्यांगीकारे बाधकमाह (कारणेति । आश्र-
यमंतरेणेति) नच विनश्यदवस्थायामाश्रयमंतरेणैवावस्थानमत-
एवानाश्रिता अवतिष्ठंत इति न्यायसिद्धांत इति वाच्यं तथासति
सर्वदानिराश्रयत्वापत्तेः । ननु क्रमांतराभावादगत्या स एव क्रमः
कल्प्यते इति चोदयति(किंत्विति)तदभावोऽसिद्ध इत्याह (सृष्टीति)
नन्वाश्रयनाशानंतरमेव कार्य्यनाशः तस्यैव तद्धेतुत्वादित्यत आह
(तत्तत्कार्येति) अयंभावः न तावदाश्रयनाशमात्रं हेतुः पाकर-
क्तघटे श्यामनाश आत्मनि गुणनाशश्च न स्यात् । नचाश्रयनाशः
कार्य्यद्रव्यनाशे हेतुः द्व्यणुकनाशाभावप्रसंगात् नच, तत्रासमवायि-
कारणनाशाद्व्यणुकनाशः आत्मनि पाकरक्ते घटे च विरोधिगुणावि-
र्भावाद्गुणनाश इति न दोष इतिवाच्यम् । अननुगमात् कार्य्यजनकादृ-
ष्टनाशस्यानुगतस्यतत्तत्कार्य्यनाशजनकत्वसंभवेनाननुगमस्यान्या-
य्यत्वादिति अदृष्टनाशस्य कारणत्वानंगीकारे बाधकमाह (अन्य-
थेति) सिद्धांते परमाणोरनभ्युपगमादाह (न्यायमतेपीति)
तथाचादृष्टनाशस्य सत्त्वात्स एव सर्वत्र प्रयोजक इतिभावः ॥

म०प्र०-अतएव-आश्रयं विनैवाश्रितकार्यावस्थानसंभवादेव, अनाश्रिताः
आश्रयरहिताः संतः, अवतिष्ठन्ते-आश्रयनाशोत्तरकाले आश्रितकार्याणां परैर्ना-
शाभ्युपगमादाश्रयनाशक्षणोत्तरक्षणावस्थानवन्त आश्रितपदार्था भवन्ति । तथासति-
आश्रयनाशोत्तरक्षणेकार्याणामाश्रयं विनावस्थानाभ्युपगमे । स एव-उत्पत्तिक्रमएव,

तदभावः-उत्पत्तिक्रमात्क्रमांतराभावः । तस्यैव-आश्रयनाशस्यैव, तद्धेतुत्वात्-कार्य-
नाशहेतुत्वात् । तत्र-द्व्यणुके । दोषः-आत्मादौ गुणनाशाभावरूपो दोषः (अननुगमा-
दिति) व्यणुकादिनाशत्वावच्छिन्ननाशं प्रत्याश्रयनाशस्य हेतुत्वं द्व्यणुकनाश-
त्वावच्छिन्ननाशं प्रत्यसमवाधिकारणनाशस्य हेतुत्वं योग्यविभुगुणनाशत्वावच्छि-
न्ननाशं प्रति पाकरक्तघटे पूर्वगुणनाशत्वावच्छिन्ननाशं प्रति च विरोधिगुणोत्पत्तेर्ह-
ेतुत्वमिति कार्यतावच्छेदकारणतावच्छेदकयोरेकरूपत्वाभावापातादित्यर्थः ।
अनुगतस्य-अदृष्टनाशत्वरूपैकविधनाशकतावच्छेदकधर्मवतः । अननुगमस्य-
अनेककार्यतावच्छेदकारणतावच्छेदकस्य (अनभ्युपगमादिति) अनभ्यु-
पगममभिप्रेत्येत्यर्थः । तथाच-कार्यनाशत्वावाच्छिन्नकार्यनाशं प्रत्यदृष्टनाशस्य
हेतुत्वाभ्युपगमे सति, स एव-अदृष्टनाश एव । सर्वत्र-सर्वकार्यनाशे, प्रयोजकः-
कारणम् ॥

मू०-तदुक्तं विष्णुपुराणे

जगत्प्रतिष्ठादेवर्षेपृथिव्यप्सु प्रलीयते ।

तेजस्यापः प्रलीयन्ते तेजो वायौ प्रलीयते ॥

वायुश्चलीयते व्योम्नि तच्चाव्यक्ते प्रलीयते ।

अव्यक्तं पुरुषे ब्रह्मन् निष्कले च प्रलीयते इति ॥

एवं विधप्रलयकारणत्वं तत्पदार्थस्य ब्रह्मणस्तटस्थ
लक्षणं । ननु वेदातिर्ब्रह्मणि जगत्कारणत्वेन प्रतिपाद्यमाने
सति सप्रपञ्चं ब्रह्म स्यादन्यथा सृष्टिवाक्यानामप्रामाण्याप-
त्तेरिति चेन्न ॥

शि०म०-पृथिव्यादेरबादौ लये प्रमाणमाह (तदुक्तमिति) वस्तु-
तस्त्वाकाशस्येन्द्रियेष्वेव लयः इन्द्रियाणां तन्मात्रेषु तेषां जीवाहंकारे
तस्य च हैरण्यगर्भाहंकारे तस्य च मायायामित्येवं बोध्यं । पृथि-
व्यप्सु प्रलीयन्ते आपस्तेजसि विलीयन्ते तेजो वायौ विलीयन्ते वायु-
राकाशे आकाशमिन्द्रियेषु इन्द्रियाणि तन्मात्रेषु तन्मात्राणि भूतादौ
विलीयन्ते भूतादिर्महति विलीयन्ते महानव्यक्त इति सुबालोपनि-
षदि तथैव श्रवणात् । ननु तत्पदार्थनिरूपणे सक्रमप्रलयनिरूपणस्य
कः प्रसंग इत्याशङ्क्य तस्य प्रकृतोपयोगमाह (एवंविधेति) ननु

प्रपंचोपाधिकं जगज्जन्मादिकारणत्वं ब्रह्मणस्तटस्थलक्षणमित्युक्तं तद-
युक्तं प्रमाणाभावात् । नच यतोवेत्यादिवाक्यं तत्र प्रमाणमित्युक्तमिति
वाच्यम्, ब्रह्ममात्रपराणां वेदान्तानां तत्रप्रामाण्याभावात् । अन्यथा
सप्रपंचं ब्रह्मशास्त्रार्थः स्यादिति चोदयति (नन्विति) नहि यो
योर्यः प्रतीयते स सर्वोपि शास्त्रार्थः सुरां पिबेदित्यादौ सुरापानक-
र्तव्यत्वस्यापि शास्त्रार्थत्वापत्तेः, किंतु यस्तात्पर्यविषयः यत्परः शब्दः
स शब्दार्थ इत्यभ्युपगमात् सृज्यमानप्रपंचस्तु श्रुतिप्रतिपाद्योपि न
तात्पर्यविषय इति न शास्त्रार्थः । नच निंदाश्रवणेन प्रायश्चित्तोपदेशेन
च सुरापानकर्तव्यतायाः शास्त्रतात्पर्यविषयत्वाभावेपि प्रकृते तद-
भावेन सप्रपंचं ब्रह्मतात्पर्यविषयः स्यादिति वाच्यम् । “ उदरमं-
तरं कुरुते अथ तस्य भयं भवति ” ॥

आत्मनश्च परस्यापि यः करोत्यंतरं मिथः ।

तस्य भिन्नदृशो मृत्युर्विदधे भयमुल्बणम् ॥

म० प्र०—(तस्यचेति) जीवाहंकारस्य चेति प्रथमतश्छब्दार्थः (तस्यचेति)
हैरण्यगर्भाहंकारस्यचेति द्वितीयतश्छब्दार्थः । तस्य—सक्रमप्रलयनिरूपणस्य (प्रकृ-
तेति) तत्पदार्थनिरूपणेत्यर्थः । प्रपंचोपाधिकं—प्रपंचेनिमित्तकम् । तत्र—ब्रह्मणोजग-
ज्जन्मादिकारणत्वे, अन्यथा—ब्रह्मणोजगज्जन्मादिकारणत्वे वेदान्तानां प्रामाण्या-
भ्युपगमे सति (सुरांपिबेदिति) कर्मविशेषोपकारतात्पर्येणैतदं वाक्यं प्रवृत्तं नतूपभो-
गतात्पर्येण सुरापानविधानार्थं वेदवाक्यं प्रवृत्तमिति भावः । यत्परः—योर्यः परस्ता-
त्पर्यविषयो यस्य शब्दस्य सयत्परः । सः—तात्पर्यविषयः, प्रकृते—जगत्सृष्ट्यादौ,
तदभावेन—निंदाश्रवणप्रायश्चित्तोपदेशाभावेन, उल्बणं—दुःसहं महद्वा ॥

मू०—नहि सृष्टिवाक्यानां सृष्टौ तात्पर्यं किंत्वद्वये ब्रह्म
ण्येव तत्प्रतिपत्तौ कथं सृष्टेरुपयोगः । इत्थं यदि सृष्टिम
नुपन्यस्य प्रपंचस्य निषेधो ब्रह्मणि प्रतिपाद्येत तदा
ब्रह्मणि प्रतिषिद्धस्य प्रपंचस्य वायौ प्रतिषिद्धस्य रूप
स्येव ब्रह्मणोऽन्यत्रावस्थानशंकायां न निर्विचिकित्सितम्
द्वितीयत्वं प्रतिपादितं स्यात् । ततः सृष्टिवाक्याद्ब्रह्मोपादेय
त्वज्ञाने सत्युपादानं विना कार्यस्यान्यत्र सद्भावशंकाया
निरस्ततया नेतिनेतीत्यादिना ब्रह्मण्यपि तस्यासत्त्वोपपा

दने प्रपंचस्य तुच्छत्वावगमे निरस्तनिखिलद्वैतविभ्रमम
खंडसच्चिदानंदैकरसं ब्रह्म सिद्धयतीति परंपरया सृष्टिवा
क्यानामद्वितीये ब्रह्मण्येव तात्पर्यम् ॥

शि०म०-अंधंतमः प्रविशंति ये के चात्महनो जनाः ।

योऽन्यथा संतमात्मानमन्यथा प्रतिपद्यते ।

किं न तेन कृतं पापंचौरेणात्मापहारिणा ॥

इत्येवमादिभेददर्शन निंदावचनस्य बहुलमुपलंभात् । प्रपंचस्य
लोकावगतत्वेन तत्र तात्पर्यायोगात् । अज्ञातस्यैव शास्त्रतात्पर्यवि-
षयत्वात् । प्रपंचपरत्वे 'नेहनानास्ति' इति प्रतिषेधानुपपत्तेश्चेत्याशये-
नाह (नहीति) ननु सृष्ट्यादिवाक्यानां कथमद्वितीयब्रह्मप्रतिपत्तौ
विनियोगः न तावत्पुच्छब्रह्मप्रतिपत्तावन्नमयादिवाक्यवत् स्थूलारुं-
धिन्यायेन सूक्ष्मब्रह्मप्रतिपत्तावुपयोगः । तद्वत्प्रपंचस्य ब्रह्मत्वेनानुपदे-
शात् । नाप्युपासनावाक्यवद्ब्रह्मज्ञानोपयोग्यन्तःकरणशुद्धिद्वारा उपा-
सीतेत्यत्राश्रवणात् । नच प्रतिषेध्यप्रपंचसमर्पकतया तत्रोपयोगः अन्यो-
त्पन्नस्यापि प्रपंचस्य तत्र प्रतिषेधसंभवेन ब्रह्माधीनसृष्ट्यभिधानवै-
यर्थ्यापातात् । तथाच सृष्ट्यादिवाक्यानां सप्रपंच ब्रह्मपरत्वाभावे
अप्रामाण्यापत्तौ न निःप्रपंचब्रह्मशास्त्रार्थ इत्याक्षिपति (तत्प्रतिपत्ता-
विति) यद्यप्यन्याधीनस्यापि प्रपंचस्य ब्रह्मणि प्रतिषेधः संभवति
तथापि वायौ प्रतिषिद्धरूपवन्निषेध्यस्य पारमार्थिकत्वेपि संभवेन न-
न्मिथ्यात्वासिद्ध्या ब्रह्मणोऽद्वितीयत्वासिद्धिप्रसंगः ब्रह्माधीनसृष्टि-
स्थितिलयोपन्यासेतु प्रपंचस्य ब्रह्मोपादेयतया सिद्धस्य नेहनाना-
स्तीत्यादिना तत्रैव निषेधे शुक्तिरूपवन्मिथ्यात्वावगतावद्वितीयं ब्रह्म-
सिद्धयतीत्याह (इत्थमिति) ॥

म०प्र०-प्रपंचपरत्वे-सृष्टिवाक्यानां प्रपंचविषयकतात्पर्यस्वीकारे, विनियोगः-
संबंधः ब्रह्मप्रतिपत्त्यर्थत्वमिति यावत् (पुच्छेति) सर्वाधिष्ठानेत्यर्थः (स्थूलारुं-
धतीति) यथा लोके बालस्य सूक्ष्मारुंधतीज्ञानाय प्रथमं स्थूलनक्षत्रेण्वरुंधती-
त्वस्याहार्योपदेश उपयोगी दृष्टस्तथासृष्टिवाक्यादिकमपि सूक्ष्मब्रह्मप्रति-
पत्तावुपयोगिस्वादिति भावः । तद्वत्-अन्नमयादीनां ब्रह्मत्वोपदेशवत् । अन्न-सृष्टि-
वाक्यादौ तत्र, ब्रह्मप्रतिपत्तौ, तत्र-ब्रह्मणि वायौप्रतिषिद्धरूपवत्-वायौ प्रति-
षिद्धरूपस्य पृथिव्यादौ पारमार्थिकत्वेनावस्थानवत्, निषेध्यस्य-नेतिनेतिवाक्य

बोधितनिषेधविषयप्रपञ्चस्य, संभवेन-निषेधसंभवेन। ब्रह्मोपादेयतया-ब्रह्मकार्यतया,
तत्रैव-ब्रह्मण्येव ॥

मू०-उपासनाप्रकरणपठितसगुणब्रह्मवाक्यानामुपासनाविध्यपे
क्षितगुणारोपमात्रपरत्वं न गुणपरत्वम् ॥

शि०म०-प्रसंगाद्वाक्यांतरस्यापि तदुपयोगमाह (उपासनेति)
यद्वा ननु यथा यत्पौतरादित्ये हिरण्यमयः पुरुष इत्यादिवाक्यानां
सगुणब्रह्मपरत्वं तद्वत्सृष्टिवाक्यानामपि सप्रपञ्चब्रह्मपरत्वं स्यादित्या-
शक्य किमुपासनाप्रकरणपठितानां हिरण्यमयादिवाक्यानां गुणपरत्व
मुत्तनिर्गुणप्रकरणपठितानां द्वे वाव ब्रह्मणो रूपे मूर्तचामूर्तचेत्यादीनां
तत्राद्यं दृश्यति (उपासनेति । गुणारोपेति) वाचं धेनुमुपासीतेत्यादि-
वद्वास्तवगुणाभावेपि तदारोपमात्रेणोपासना संभवात् । नचैवमपि
तदारोपपरत्वं न ब्रह्मपरत्वमिति वाच्यम् । फलानुषंगरहितानामुपास-
नानां साक्षादन्तःकरणाशुद्धिहेतूनां तद्द्वाराब्रह्मज्ञाने विनियो-
गात् । अत एव ॥

योगिनः कर्मकुर्वति संगंत्यक्तात्मशुद्धये ॥

इति भगवद्गीतावचनं ददामि देयमित्येव यजे यष्टव्यमित्यपीत्या-
रण्यपर्वणि रुक्मिणीं प्रति द्रौपदीवचनं च फलोद्देशेन क्रियमाणानां
चोपासनानां क्रममुक्तिफलकत्वात् ॥

म०प्र०-प्रसंगात्-स्मृतस्योपेक्षानर्हत्वरूपप्रसंगात्, वाक्यांतरस्य-सृष्टिवाक्या-
न्योपासनाविषयस्य, तदुपयोगं-ब्रह्मप्रतिपत्तावुपयोगं, गुणपरत्वं-हिरण्यमयत्वा-
दिधर्मपरत्वम् (इत्यादीनामिति) अस्य गुणपरत्वमिति पूर्वेणान्वयः । परममूले
(नगुणपरत्वमिति) वास्तवधर्मपरत्वं न किंतुशुद्धसच्चिदानंदब्रह्मपरत्वमित्यर्थः
(वाचमिति) वाचिधेनुत्वरूपवास्तवधर्माभावेपि वाचिधेनुत्वरूपधर्मारोपेणात्रवाक्ये
उपासनविधानवदित्यर्थः। वास्तवगुणाभावेपि-ब्रह्मणि वास्तवधर्माभावेपि, तदारोपमा-
त्रेण-धर्मकल्पनैव, एवमपि-धर्मकल्पनयोपासना संभवेपि, तदारोपपरत्वं-उपासना
वाक्यानां धर्मकल्पनापरत्वं, फलानुषंगरहितानाम्-फलोद्देशेनाक्रियमाणानाम्,
तद्वारा-अन्तःकरणशुद्धिद्वारा । विनियोगात्-संबन्धात्, अतएव-फलकामनारहितो-
पासनादेरन्तःकरणशुद्धिद्वारा ब्रह्मज्ञातार्थत्वादेव (भगवद्गीतावचनमिति) अस्याग्रे
उपपद्यते इतिशेषः (ददामीति) अधिकारिणं प्रति धनादिकं देयं दातुं योग्य-
मित्येव बुद्ध्याहं ददामि दानं करोमि ननु फलकामनया एवं विहितं कर्म यष्टव्यं

संपादयितुं योग्यमित्येव बुद्ध्याहं यजे कर्मकरोमि नतु फलकामनयेत्यर्थः । इदमपि वचनं फलकामनारहितं यागदानादेरन्तःकरणशुद्धिद्वारा ब्रह्मज्ञानार्थत्वं बोधयतीति भावः । नन्वेवं फलोद्देशेन क्रियमाणोपासनाविषयकवाक्यानां ब्रह्मपरत्वं न स्यादित्याशंक्य तेषामपि वैराग्यादिद्वारा हिरण्यगर्भलोकप्राप्तिद्वारा च ब्रह्मपरत्वमित्यभिप्रेत्याह (फलोद्देशेनेति) क्रममुक्तिफलकत्वात्—सातिशयत्वादितोषवत्फलकोपासनानिरूपणेन शुद्धान्तःकरणपुरुषस्य वैराग्यमुत्पद्य इतिवैराग्याद्युत्पात्तिक्रमेण हिरण्यगर्भलोकावाप्तिक्रमेण च फलोद्देशेन क्रियमाणोपासनानां मुक्तिफलकत्वात् तथाच न पूर्वोक्तदोष इति भावः ॥

मू०—निर्गुणप्रकरणपठितानां सगुणवाक्यानां तु निषेधवाक्यापेक्षितनिषेध्यसंपादकत्वेनविनियोग इति न किञ्चिदपि वाक्यमद्वितीयब्रह्मप्रतिपादनेन विरुध्यते ॥

शि०म०—द्वितीयं निरस्यति (निर्गुणेति) बृहदारण्यके हि मूर्त-
चैवामूर्तच मर्त्यचामूर्तचेत्युपक्रम्य तदेतन्मूर्तं यदन्यद्वायोरंतरिक्षाच्चे-
त्यादिना वाय्वंतरिक्षव्यतिरिक्तं मूर्तं वाय्वंतरिक्षचामूर्तमित्यादि-
भौतिकमूपन्यस्याथाध्यात्ममित्यादिना प्राणव्यतिरिक्तं मूर्तं प्राणश्चा-
मूर्तमित्याध्यात्मिकमभिधाय अथात आदेशो नेति नेतीति निषेधति-
तत्र मूर्तादिगुणवाक्यानां निषेधवाक्यापेक्षित निषेधप्रतियोगिसमर्प-
कतयाप्रकरणार्थनिर्गुणब्रह्मज्ञाने विनियोग इत्यर्थः । ननु कर्मकाण्डवा-
क्यानां यथा ब्रह्मज्ञाने विनियोगाभावात्, स्वार्थपरत्वं तथा सृष्ट्युपा-
सनवाक्यानामप्यस्तु स्वार्थमात्रपरत्वं किञ्च ब्रह्मणो निःप्रपञ्चत्वे कर्म-
वाक्यानां यागस्वर्गादिसाध्यसाधनभावप्रतिपादकानामसति स्वर्गा-
दिलोकप्रपञ्चे कथं प्रामाण्यमिति चेत् न, तावदप्रामाण्यं स्वर्गयागा-
दीनां व्यावहारिकत्वाभ्युपगमात् । नाप्यनुपयोगः अग्निहोत्रादी-
नामपि फलानुपगमरहितानामारादुपकारकत्वस्य 'सर्वापेक्षा च यज्ञा-
दिश्रुतेरश्व'दित्यत्रसूत्रकारेणांगीकृतत्वेन चित्तशुद्ध्यावुपयोगसंभवात्तदे-
तदाह (नकिञ्चिदपिवाक्यमद्वितीयब्रह्मप्रतिपादनेनेति) ॥

म०प्र०—(मर्त्यचामूर्तचेति) अत्र चकारावधारणार्थो । पूर्वोक्तमूर्तामूर्तयोरेव विशेषणं मर्त्यत्वादिकं मर्त्यच क्षिप्रविनाश्येव, अमर्त्यच—मोक्षात्प्रागविनाश्येव, अथ—मूर्तामूर्तादिप्रपञ्चाध्वारोपकथनानंतरं, अतः—मूर्तामूर्तादिप्रपञ्चापवादस्य ब्रह्म-
ज्ञानार्थत्वात्, आदेशः—उपदेशः, तत्र—नेतिनेतीतिवाक्येन निषेधे सति मूर्तादिगुण-

वाक्यानां प्रकरणार्थनिर्गुणब्रह्मज्ञाने विनियोग इति संबंधः (विनियोग इति) तात्पर्यमुक्तब्रह्मज्ञानजनकत्वाख्यसंबंधो वा नत्वंगप्रधानसंबंधबोधकत्वरूपोत्रविनियोगस्तस्यात्रासंभवादित्यर्थः । फलानुषंगरहितानां—फलोद्देशेनाक्रियमाणानाम्, आरादुपकारकत्वस्य—अन्तःकरणशुद्धादिरूपपरंपरयोपकारकत्वस्य (सर्वापेक्षेति) तृतीयाध्यायस्य चतुर्थपादस्य षडधिकविंशतिसंख्याकसूत्रमिदं अस्यार्थः किं विद्याया आश्रमकर्मणामत्यंतमेवानपेक्षोक्तास्तिकाचिदपेक्षेति संशये विद्ययाग्रीधनाद्याश्रमकर्माणि नापेक्ष्यंते इत्येवमत्यंतानपेक्षायां प्राप्तायामिदमुच्यते (सर्वापेक्षाचेति) अपेक्षते च विद्या सर्वाण्याश्रमकर्माणि नात्यंतमनपेक्षैव । ननु विरुद्धमिदं वचनमपेक्षते च विद्याश्रमकर्माणि विद्यानापेक्षते चेत्यतो ब्रूमः उत्पन्नाहि विद्यास्वफलसिद्धिं प्रति न किंचिदन्यदपेक्षते स्वोत्पत्तिं प्रति त्वाश्रमकर्माण्यपेक्षते कुतो यज्ञादिश्रुतेः—तमेतमित्यादिश्रुतेः, अश्ववत्—यथाऽश्वस्यरथक्रियायां योग्यत्वं नतु लांगलक्रियायां योग्यत्वं तथा सर्वकर्मणान्तःकरणशुद्धिद्वाराज्ञानोत्पत्तौ योग्यत्वं नतु स्वफलाविद्यानिवृत्तौ योग्यत्वमिति ॥

मू०—तदेवं स्वरूपतटस्थलक्षणलक्षितं तत्पदवाच्यमीश्वरचैतन्यं मायाप्रतिबिंबितमिति केचित् तेषामयमाशयः जीवपरमेश्वरसाधारणचैतन्यमात्रं बिंबं तस्यैव बिंबस्याविद्यात्मिकायां मायायां प्रतिबिंबमीश्वरचैतन्यमन्तःकरणेषु प्रतिबिंबं जीवचैतन्यं “कार्योपाधिरयं जीवः कारणोपाधिरेश्वरः ” इति श्रुतेः एतन्मते जलाशयगतशरावगतसूर्य्यप्रतिबिंबयोरिव जीवपरमेश्वरयोर्भेदः ॥

शि०म०—नन्विदं लक्षणद्वयमयुक्तं लक्ष्याभावात् । तथाहि न तत्पदवाच्यं लक्ष्यं तद्वि न चिद्रूपं जीवस्यापि तथात्वात् । नाप्यविद्यावच्छिन्नो जीवः । मायावच्छिन्न ईश्वर इति वाच्यम् । तरत्यविद्यामित्यादौ मायाविद्ययोः सामानाधिकरण्यव्यपदेशान्नतयोर्भेद इत्युक्तत्वात् । तस्माल्लक्ष्यानिरूपणाल्लक्षणद्वयं न युक्तमित्याशंक्याह (तदेवमिति) अविद्याप्रतिबिंबरूपमीश्वरचैतन्यं तत्पदवाच्यं तदेव स्वरूपलक्षणतटस्थलक्षणयोर्लक्ष्यमित्यर्थः । नन्वविद्याप्रतिबिंबो जीवः । तत्कथमीश्वरस्याविद्याप्रतिबिंबत्वमित्याशंक्य एतन्मते प्यन्तःकरणप्रतिबिंबो जीव इत्याह (तेषामिति) अन्तःकरणावच्छिन्नो जीवः तदनवच्छि-

त्र ईश्वर इति केचित्तत्र । स्मृतिविरोधादित्याह (कार्य्येति) कार्य्य-
मन्तःकरणं कारणमविद्या किंच जीवेश्वरावन्तःकरणाविद्याप्रतिबिंबा-
विति युक्तं नत्ववच्छिन्नानवच्छिन्नौ तथासति जीवेश्वरयोरत्यंतभेदा
पत्तेरित्याह (एतन्मतेइति) ॥

म०प्र०—लक्षणद्वयं—स्वरूपलक्षणं तटस्थलक्षणं च । लक्ष्याभावात्—लक्षणद्वय-
लक्ष्याभावात्, लक्ष्यं—लक्षणद्वयलक्ष्यं । तद्धि—तत्पदवाच्यं हि । मायाविशिष्टचैत-
न्यघटकीभूतचैतन्यमात्रमुक्तस्वरूपलक्षणतटस्थलक्षणलक्ष्यं न भवतीत्यत्र हेतुमाह
(जीवस्यापीति) जीवस्यापि चिद्रूपत्वेन लक्षणद्वयलक्ष्यत्वापातादित्यर्थः । मायाविशिष्ट-
चैतन्यस्योक्तस्वरूपलक्षणतटस्थलक्षणलक्ष्यत्वं निराकर्तुमाशङ्कते अविद्यावच्छि-
न्नइत्यादिना सामानाधिकरण्येति) अभेदेत्यर्थः मायाऽविद्ययोरभेदमभिप्रेत्याह
(अविद्याप्रतिबिंबेति) तत्—तस्मात्कारणादविद्याप्रतिबिंबस्य जीवत्वात् एतन्म
तेपि—अविद्याप्रतिबिंब ईश्वर इतिपक्षेपि आपिशब्देन विंवात्मकमीश्वरचैतन्यमिति
वदतोऽनेकजीववादिनो मतस्य परिग्रहो बोध्यः । अन्तःकरणावच्छिन्नः—अन्तःकर-
णेन परिच्छिन्नतामापन्नः, तदनवच्छिन्नः—अन्तःकरणेन परिच्छिन्नतामनापन्नः
(अत्यंतभेदेति) पारमार्थिकभेदेत्यर्थः । परममूले (भेदइति) एतन्नये जलाशय-
गतसूर्यादिप्रतिबिंबयोः काल्पितभेदवज्जीवेश्वरयोरपि काल्पितभेद इति न ब्रह्मणो-
ऽद्वितीयत्वहानिरिति भावः ॥

मू०—अविद्यात्मकोपाधेर्व्यापकतया तदुपाधिकेश्वरस्यापि
व्यापकत्वम् । अन्तःकारणस्य परिच्छिन्नतया तदुपाधिक
जीवस्यापि परिच्छिन्नत्वं एतन्मते अविद्याकृतदोषाः
जीव इव परमेश्वरेऽपि स्युः उपाधेः प्रतिबिंबपक्षपातित्वा
दित्यस्वरसात् । विंवात्मकमीश्वरचैतन्यमित्यपरे तेषामय
माशयः एकमेवचैतन्यं विंबत्वाक्रांतमीश्वरचैतन्यं प्रतिबिंब
त्वाक्रांतं जीवचैतन्यम् विंबप्रतिबिंबकल्पनोपाधिश्चैकजी-
ववादे अविद्या अनेकजीववादे अन्तःकरणान्येव ॥

शि०म०—अपिच ईश्वरस्यानवच्छिन्नरूपत्वे ब्रह्मांडस्य सर्वजीवाक्रां-
ततयाऽनवच्छिन्नस्य ब्रह्मणोऽस्माद्धिरेवावस्थानापत्तौ सर्वगतत्वस-
र्वोपादानत्वसर्वातिर्यामित्वादिब्रह्मणोऽन स्यात् । अविद्याप्रतिबिंबत्व-
पक्षेतु तत्सर्वमुपपद्यते इत्याशयेनाह (अविद्येति) जीवस्य तु न

व्यापकत्वं तदुपाधेरव्यापकत्वादित्याह (अंतःकरणस्येति) एकजीव-
वादे अविद्याप्रतिबिंबो जीव इति तत्र जीवेश्वरविभागो न स्यादिति
प्रतिबिंबत्वे दोषे सत्येवदोषांतरमाह (एतन्मते इति) ननु सिद्धांते
बिंबप्रतिबिंबयोरभेदेन चैतन्यस्यैव बिंबप्रतिबिंबात्मकतया कथमेक-
स्यैव जीवेश्वरभाव इत्याशंक्य तस्य बिंबत्वेनेश्वरत्वं प्रतिबिंबत्वेन
जीवत्वंचादिरुद्धमित्याह (एकमेवेति) ननु बिंबप्रतिबिंबभावो यदि
पारमार्थिकस्तदा निष्कलंकत्वविरोधः उपाधिश्च सन्निहितः पारमा-
र्थिकः स्यादित्यद्वितीयत्वव्याघातः । यदि कल्पितस्तत्कल्पनोपाधि-
र्यद्यन्तःकरणं तदा एकजीववादानवकाशः यद्यविद्या तदा नाना जीव-
वादादविरोध इत्याशंक्य मतभेदेन व्यवस्थितोपाधिमाह (बिंबेति) ॥

म० प्र०—अनवच्छिन्नरूपत्वे—अन्तःकरणेन परिच्छिन्नतानापन्नरूपत्वे । आक्रांत-
तया—व्याप्ततया, अस्मात्—ब्रह्मांडात् (अविद्याप्रतिबिंबत्वेति) ईश्वरस्याविद्याप्रतिबिंब
त्वेत्यर्थः । तत्सर्व—सर्वगतत्वादिकं सर्वं, इति हेतोः—जीवस्याविद्याप्रतिबिंबस्वरूपत्वा-
द्धेतोरिति यावत्, तत्र—एकजीववादे इति—इत्याकारके । प्रतिबिंबत्वे—ईश्वरस्य
प्रतिबिंबत्वपक्षे । परममूले (अविद्याकृतदोषा इति) कर्तृत्वभोक्तृत्ववद्धत्वमुक्तत्वा-
दयो दोषा इत्यर्थः (चैतन्यस्यैवेति) चैतन्यमात्रनिष्ठबिंबप्रतिबिंबत्वप्रयोज्य एक-
चैतन्यनिष्ठजीवेश्वरभावः कथमित्यर्थः । तस्य—एकचैतन्यस्य । बिंबत्वेन—चलनाद्यु-
पाधिधर्मशून्यत्वे सत्युपाधावभिव्यक्तत्वेनोपाधिनिमित्तकस्वप्रतियोगिकव्याप्यवृत्ति-
भेदाश्रयत्वे सत्यौपाधिकपरिच्छेदरहितत्वेन वा । प्रतिबिंबत्वेन—चलनाद्युपाधि-
धर्मवत्त्वे सत्युपाधावभिव्यक्तत्वस्वरूपत्वेन उपाधिनिमित्तकस्वप्रतियोगिकव्याप्य-
वृत्तिभेदाश्रयत्वे सत्यौपाधिपरिच्छिन्नत्वस्वरूपत्वेन वा निष्कलंकत्वविरोधः निष्कलं
निष्क्रियमित्यादिश्रुतिबोधितनिर्धर्मकत्वानुपपत्तिः बिंबप्रतिबिंबभावस्य पारमार्थि-
कत्वमुपाधेर्नित्यसन्निहितत्वं पारमार्थिकत्वं च विना न संभवतीत्युपाधिनिष्ठं नित्य-
सन्निहितत्वं पारमार्थिकत्वं च वाच्यम् । तथाच ब्रह्मणोऽद्वितीयत्वविरोधः स्यादित्य-
भिप्रेत्याह (उपाधिश्चेत्यादना) नित्यसन्निहितः सर्वदाबिंबसमीपस्थः । तत्कल्प-
नेति बिंबप्रतिबिंबभावकल्पनेत्यर्थः ॥

मू०—अविद्यान्तःकरणोपाधिप्रयुक्तो जीवपरभेदः उपाधिकृत
दोषाश्च प्रतिबिंबे जीव एव वर्तते ननु बिंबे परमेश्वरे
उपाधेः प्रतिबिंबपक्षपातित्वात् एतन्मते च गगनसूर्यस्य
जलादौ भासमानप्रतिबिंबसूर्यस्येव जीवपरयोर्भेदः । ननु

ग्रीवास्थमुखस्य दर्पणप्रदेश इव विंवचैतन्यस्य परमेश्वरस्य जीवप्रदेशे अभावात् तस्य सर्वातर्यामित्वं न स्यादिति चेन्न। साभ्रनक्षत्रस्याकाशस्य जलादौ प्रतिविंबतत्वे विंबभूतमहाकाशस्यापि जलादिप्रवेशसंबंधदर्शनेन परिच्छिन्नविंबस्य प्रतिविंबदेशासंबंधेऽप्यपरिच्छिन्नब्रह्मविंबस्य प्रतिविंबदेशसंबंधाविरोधात् । नच रूपहीनस्य ब्रह्मणो न प्रतिविंबसंभवः रूपवत् एव तथात्वदर्शनादिति वाच्यम्। नीरूपस्यापि रूपस्य प्रतिविंबदर्शनात् । नच नीरूपस्य द्रव्यस्य प्रतिविंबाभावनियमः आत्मनो द्रव्यत्वाभावस्योक्तत्वात् ॥

शि०म०—मतभेदेन भेदमाह (अविद्यान्तःकरणेति पूर्वमतोक्तदोषो-
नात्र मते प्रसरतीत्याह (उपाधीति) अत एव दर्पणगतमुखप्रतिविंब
एव श्यामावदातत्वादिकमिति भावः । ननूपाधिकृतो भेदइत्ययुक्तं
स्वरूपत एव भेदसंभवादित्यत आह (एतन्मतेइति) ईश्वरस्य विंबतत्वे
बाधकमाशंकते (नन्विति) सर्वातर्यामित्वं न स्यादित्युपलक्षणं
सर्वोपादानत्वं च न स्यादित्यपि बोध्यम् । परिच्छिन्नस्यैव विंबस्य
प्रतिविंबदेशावृत्तित्वनियमो नापरिच्छिन्नस्येत्याह (नेति) ननु महा-
काशो जलादौ न प्रतिविंबते तत्रान्याकाशस्यैव भानसंभवादित्या-
शंक्याह (साभ्रेति) नचाभ्रादिकमेव तत्र न महाकाश इति वाच्यं
प्रत्यभिज्ञा विरोधात् । किं नीरूपस्य प्रतिविंबाभावनियमः उतनीरूप-
द्रव्यस्य तत्राद्यं निराकृत्य द्वितीयं दूषयति (नचेति । आत्मन
इति) आत्मा न द्रव्यं तद्धि न समवायिकारणं समवायानभ्युपगमात्।
नापि गुणाश्रयः ब्रह्मणो निर्गुणत्वादित्युक्तत्वादित्यर्थः ॥

म०प्र०—(पूर्वमतेति) ईश्वरस्य प्रतिविंबस्वरूपत्वमतेत्यर्थः। अत्रमते—ईश्वरस्य
विंबस्वरूपत्वमते । परममूले (प्रतिविंबपक्षपातित्वादिति) प्रतिविंबेस्वधर्माधायक-
त्वादित्यर्थः। श्यामावदातत्वादिकं—दर्पणगतमलिनत्वशुद्धत्वादिकं । भेदः—जीवेश्व-
रभेदः। परममूले (भेदइति) कल्पितभेदइत्यर्थः। परममूले (दर्पणप्रदेशइवेति) दर्प-
णप्रदेशेऽभाव इवेत्यर्थः । परममूले (तस्येति) विंवचैतन्यस्वरूपपरमेश्वरस्येत्यर्थः।
तत्र—जलादौ । अन्याकाशस्यैव—महाकाशान्यघटाद्याकाशस्यैवातत्र—जलादौ प्रति-

ज्ववत इति शेषः। नमहाकाशः—जलादौ प्रतिबिंबते इति शेषः। प्रत्यभिज्ञाविरोधात् महाकाशएव जले प्रतिबिंबिताकाश इति प्रत्यभिज्ञाविरोधात् । परममूले (आकाशस्येति) महाकाशस्येत्यर्थः। परममूले (दर्शनेनेति) ज्ञानेनेत्यर्थः । परममूले (तथा त्वेति) प्रतिबिंबितत्वेत्यर्थः तद्धि—आत्मस्वरूपं हि ॥

मू०—एकधाबहुधाचैव दृश्यते जलचंद्रवत् यथा त्वयं ज्योतिरात्मा विवस्वानपो भिन्ना बहुधैकोनुगच्छन्नित्यादिवाक्येन ब्रह्मप्रतिबिंबाभावानुमानस्य बाधितत्वाच्च तदेवं तत्पदार्थो निरूपित इदानीं त्वं पदार्थोनिरूप्यते एकजीववादे अविद्याप्रतिबिंबो जीवः ॥

शि० म०—ननु ब्रह्मणि कल्पितगुणांगीकारान्ननिर्गुणश्रुतिविरोधः । नचाकाशवद्ब्रह्मनीरूपद्रव्यमपि प्रतिबिंबतामिति वाच्यं तत्राप्यभ्रनक्षत्रादेरेव रूपवतः प्रतिबिंबितत्वसंभवेन नीरूपाकाशप्रतिबिंबस्यासंभवादित्यत आह (एकधेति) तत्पदार्थनिरूपणमुपसंहरति (तदेवमिति । अविद्याप्रतिबिंबइति) एकैवाविद्या 'अजामेकाम्' इत्यादिश्रुतेः । नचेन्द्रोमायाभिरिति बहुवचनविरोधः । तस्य तद्गतशक्तिभेदपरत्वेन व्याख्यातत्वात् । तथाचाविद्योपाधेरेकत्वात्तत्प्रतिबिंबलक्षणो जीव एक इत्यर्थः । जीवैकत्वं च संप्रदायाध्वना स्थितमित्येतावतैव तत्पक्ष उपन्यस्तो नत्वयं पक्षो युक्तः । तथासति एकजीववादे अविद्याया एकत्वेन एकस्य मुक्तत्वेनेदानीं प्रपंचानुपलंभापत्तेः । पूर्वं मुक्त्यभावे वामदेवादिमुक्तिप्रतिपादिकबहुवाक्यविरोधात् । वामदेवादीनामुत्पन्नब्रह्मसाक्षात्काराणामप्यमुक्तावर्वाचीनानामाषाढवाते चलति द्विपेन्द्रे चक्रीवतो वारिधिरेव काष्ठाइतिन्यायेन मुक्तिर्दूरोत्सारिता स्यात् । नचैवं विवरणाचाप्यैर्जीवैक्योक्तेस्तद्विरोध इति वाच्यम् ॥

म० प्र०—(श्रुतिविरोधइति) तथाच ब्रह्मणि कल्पितगुणांगीकारेण ब्रह्मणो द्रव्यत्वसिद्धिः नीरूपद्रव्यब्रह्मणःप्रतिबिंबाभावसिद्धिश्चेति शेषः। तत्रापि—जलादावपि (आहेति) ब्रह्मणो द्रव्यत्वाभ्युपगमेपि ब्रह्मप्रतिबिंबासंभवरूपदोषाभाव इत्यभिप्रेत्य हेतुंतरमाहेत्यर्थः । परममूले (एकधेति) उपाधिरहितरूपेणैकरूपः सन् परमात्मा बहुधोपाधिना नानाजीवेश्वररूपो ज्ञायते इत्यर्थः। परममूले (यथेति) एको यं विवस्वान् सूर्योभिन्ना आपोऽनुगच्छन् बहुधा भवतीति योजना अत्रादिपदेने

पाधिना क्रियते भेदरूपो देवः क्षेत्रेष्वेवमजोयमात्मेति वाक्यशेषपरिग्रहः। तस्य-
मायाभिरिति बहुवचनस्य (तद्वदेति) मायागतेत्यर्थः। परममूले (ब्रह्मप्रतिबिम्बा-
भावानुमानस्येति) ब्रह्म न प्रतिबिम्बते अचाक्षुषत्वाद्ब्रह्मादिवादिति ब्रह्मप्रतिबिम्बाभा-
वानुमानस्येत्यर्थः। संप्रदायाध्वना-प्राचीनवाक्येन, स्थितम्-प्राप्तम् अयं पक्षो न
युक्त इत्यत्र हेतुमाह (एकजीववाद इत्यादिनेति) ननु पूर्वं कस्यापि मुक्तिर्नजाते-
तीदानीं न प्रपञ्चानुपलंभापत्तिरित्याशङ्क्याह (पूर्वमिति) दोषांतरमाह (वामदेवा-
दीनामिति) आषाढवाते इति आषाढवायुसंबद्धेद्विपेन्द्रेगजेंद्रे । चलति-इतस्ततोदो-
लायमानेसति, चक्रीवती-रासभस्य वारिधिरेव समुद्रएव, काष्ठा-विश्रामावधिरि-
त्यर्थः । तद्विरोधः-नानाजीववादस्य विवरणाचार्य्योक्त्यासहविरोधः ॥

शि०म०-तदुक्ते जीवपदप्रतिपाद्य एक एवेति शास्त्रदृष्टजीवैक्य-
परत्वात् । अन्यथा तद्वचनस्य लोकसिद्धजीवभेदप्रतिषेधकत्वे अनंत-
जीवनिर्भासास्पदमेकरसं ब्रह्मेत्यहंकारटीकायां पद्मपादाचार्य्यैर्जीव-
भेदस्याभिधानात् तद्विरोधापत्तेः । अत एव विवरणाचार्य्यैः । शारी-
रकन्यायसंग्रहे ग्रंथांतरे देवताधिकरणे तद्यो यो देवानां प्रत्यबुद्धयत
स एव तदभवत् । तथा ऋषीणां तथा मनुष्याणामिति वाक्योदाहर-
णेन यस्य ज्ञानं तस्यैव मुक्तिरित्युक्तमत एव यावदधिकारमवस्थिति-
राधिकारिकाणामित्यत्र वसिष्ठादीन् ब्रह्मज्ञानिन उदाहृत्य तेषां पौरो
हित्याद्यधिकारलक्षणप्रारब्धपर्य्यंतमवस्थानं तत ऊर्ध्वं मुक्तिरित्युक्तं
तदेतत्पारमर्षसूत्रं 'भोगेन त्वितरेक्षपयित्वासंपद्यते' इति तस्माच्छति-
मूत्रस्मृतिन्यायविरोधाज्जीवैकत्वप्रवादोऽयं नादर्त्तव्यः परीक्षकैः ॥

म०प्र०-तदुक्तेः-विवरणाचार्य्योक्तेः, एकएव-वस्तुत एकएव, अन्यथा-विवर-
णाचार्य्योक्तेः शास्त्रदृष्टजीवैक्यपरत्वानंगीकारे अन्यथेत्यस्यैव वाविवरणं तद्वचन-
स्येत्यादि, तद्वचनस्य-विवरणाचार्य्यवचनस्य निर्भासास्पदम्-प्रतीत्याधिकरणं,
तद्विरोधापत्तेः-पद्मपादाचार्य्यवचनविरोधापत्तेः । अतएव-विवरणाचार्य्योक्तेर्जीव-
पदप्रतिपाद्यो वस्तुत एकएवेति शास्त्रदृष्टजीवैक्यपरत्वादेव । तत्-ब्रह्म यो यः
देव इति शेषः । तदभवत्-ब्रह्माभवत् (यावदधिकारमिति) तृती-
याध्यायस्य तृतीयपादस्य द्व्यधिकत्रिंशत्संख्याकमिदं सूत्रं अस्यार्थः विदुषो
वर्तमानदेहपातानंतरं देहांतरप्राप्तिरस्ति नवेति संशये सत्यस्त्येवेति पूर्वपक्षः कुतः
अपांतरतमवशिष्टसनत्कुमारादीनां निर्गुणब्रह्माविदामपांतरतमः कलिद्वापरयोः संघौ
विष्णुनियोगात्कृष्णद्वैपायनः संबभूवेत्यादिना पुनः पुनरुत्पत्तिस्मरणादिति पूर्व-
पक्षे प्राप्ते सिद्धांतमाह (यावदिति) अधिकारिकाणामपांतरतमप्रभृतीनां वेदप्र-

वर्तनादिषु लोकव्यवस्थाहेतुष्वधिकारेषु परमात्मना नियुक्तानां, यावदाधिकारमवस्थितिः—यावत्प्रारब्धकर्मावस्थितिः प्रारब्धकर्मणः प्रतिबंधकस्यानेकशरीरभोग्यफलहेतोः फलस्य भोगेन नाशे विदेहमुक्तिप्रतिबंधकांतराभावादनादिसंसारे संचितकर्मणां ज्ञाननाशयत्वेनाप्रतिबंधकत्वादप्रतिबद्धः । साक्षात्कारो वर्तमानदेहपातानंतरं कैवल्यसंपादयतीति न देहांतरप्राप्तिरप्रतिबद्धात्मसाक्षात्कारवतः । तथैव श्रुतिः ‘तस्य तावदेवचिरं यावन्न विमोक्षेयथसंयत्स्य, इत्यप्रतिबद्धसाक्षात्कारवतः कैवल्यस्य वर्तमानदेहपातावधिं श्रावयतीति (तदेतदिति) तस्मिन्प्रकृतेऽर्थे एतदन्यदपीदं पारमर्षसूत्रमस्तीत्यर्थः । भोगेनेत्यादिसूत्रं हि चतुर्थाध्यायस्य प्रथमपादस्यैकोनविंशति संख्याकं अस्यार्थः प्रारब्धकर्मणामनारब्धकार्ये एववित्यत्र ज्ञानानिवर्त्यत्वेनोक्तानां निवृत्तिप्रकारमाह (भोगेनेति) किं ब्रह्मसाक्षात्कारवान् देहपातानंतरमपिसंसरति न वेति संशये देहपातात्पूर्वं यथासाक्षात्कारेपि संसारानुवृत्तिरेवं देहपातानंतरमपिसंसारानुवृत्तिरिति पूर्वपक्षे प्राप्ते ब्रूमः संचितकर्मणां ज्ञानान्नाश उक्तः इतरेतु संचितक्रियमाणव्यतिरिक्तेआरब्धकार्येपुण्यपापेभोगेनक्षपयित्वा विद्वान् ब्रह्मसंपद्यते अथ संपत्स्ये ब्रह्मैव सन् ब्रह्माप्येतीत्यादिश्रुतिभ्यः देहपातात्पूर्वं प्रारब्धकर्मणां सत्त्वात्कुलालचक्रभ्रमिन्यायेन मिथ्याज्ञानरूपनिमित्तनाशेऽप्यविद्यालेशानुवृत्तिर्युक्ता तद्भोगानंतरं कस्यचिदपि कर्मणो जन्ममरणलक्षणसंसारहेतोरभावान्नसंसारस्तस्माद्भोगेन प्रारब्धकर्मनाशानंतरं विद्वान् स्वरूपानंदात्मनावस्थानलक्षणं स्वास्थ्यमोक्षाख्यं लभते इति सिद्धमिति ॥

मू०—अनेकजीववादेत्वंतःकरणप्रतिबिंबः स च जाग्रत्स्वप्नसुषु

तिरूपावस्थात्रयवान् ॥

शि०भ०—जीवैकत्वमतेन जीवस्य लक्षणमुक्त्वा तदनेकत्वमतेन लक्षणमाह (अनेकजीववादेत्विति) अन्तःकरणे प्रतिबिंब एव जीवो नत्वविद्यावच्छिन्नइत्यर्थः । तदुपाधेरैकत्वेन जीवनानात्त्वानुपपत्तेः नन्वविद्यावच्छिन्नो जीवः स च नानैव मायाभिरिति श्रुत्या तदुपाधेरनेकत्वावगमात् । अजामित्येकवचनश्रुतेरेकं वनमिति वत्समुदायाभिप्रायत्वादिति चेन्न, कार्योपाधिरयं जीव इति स्मृतिविरोधात् । किंच स्वमपीतो भवतीत्यादि श्रुतौ ब्रह्मण्योपाधिको लयः श्रूयते जीवस्याविद्योपाधिकत्वे तद्वचनं न स्यात् अविद्यायास्तदाविनाशाभावात् अपि चैवं जीवस्योत्क्रांतिगत्यागतयो नोपपद्येरन् अविद्याया व्यापकत्वेन तदवच्छिन्नस्य गत्याद्यनुपपत्तेः उपाधेः प्रतिबिंबपक्षपातित्वात्तत्कृता-

दोषाः प्रतिबिम्ब एव वर्तन्ते इत्युक्तं तत्र केते दोषा इत्याकांक्षायामाह सचेति) अवस्थात्रयवानित्युपलक्षणं तुरीयनामकावस्थांतरमादायावस्थाचतुष्टयवानिति द्रष्टव्यं नचैक एवात्मा मंतव्यो जाग्रत्स्वप्नसुषुप्तिष्वित्यमृतविंदूपनिषद्वचनविरोधः तस्यावस्थांतरोपलक्षणार्थत्वात् । जाग्रत्स्वप्नसुषुप्त्यादि प्रपञ्चं यत्प्रकाशते इति कैवल्योपनिषदि आदिपदेन तस्याभिधानात् सुबालोपनिषदि योयं विज्ञानघनउत्क्रामन् प्राणं वहतीत्युपक्रम्य जागरितं स्वप्नं सुषुप्तं तुरीयं चेति तुरीयपदेनावस्थांतराभिधानात् । जाग्रत्स्वप्नः सुषुप्तिस्तुरीयमिति चतुर्विधावस्था इति शारीरकोपनिषदि स्पष्टमेवावस्था चातुर्विध्यस्योक्तत्वाच्च । नच लक्षणतः सुषुप्त्यादावेवान्तर्भावः इति वाच्यम् । श्रुतिसिद्धविलक्षणावस्थांतरानुरोधेन तद्व्यावृत्तसुषुप्त्यादिलक्षणस्य सुषुप्त्यादिव्यावृत्तावस्थांतरलक्षणस्य चावश्यं कल्पनीयत्वात् प्रमाणसिद्धस्यलक्षणेन निवर्तनायोगात् । नचैवं मूर्च्छामरणाभ्यां षट्विधाः स्युरवस्था इति वाच्यम् । तयोरवस्थांतरत्वे प्रमाणाभावादिति दिक् ॥

‘म०प्र०—तदुपाधेः—अविद्यारूपजीवोपाधेः (स्वमपीतइति) अत्र स्वशब्देन सच्छब्दवाच्यात्मापरामृश्यते तथा च स्वं स्वं प्रति सच्छब्दवाच्ये आत्मनि अपीतो भवति—जीवो लीनो भवति अपि पूर्वस्य एते लयार्थत्वात्सुषुप्त्यवस्थायामुपाधिलयेनोपाधिकृतविशेषाभावात् । स्वात्मानि सच्छब्दवाच्ये जीवः प्रलीन इवेत्यर्थः । तद्वचनं—स्वमपीत इति वचनं, उत्क्रांतिगत्यागतयः—चरमदेहप्राणवियोगोत्तरैतदेहजीववियोगगमनागमनानि, प्रतिबिम्बपक्षपातित्वात्—प्रतिबिम्बस्वधर्माधायकत्वात्, तत्कृताः—उपाधिकृताः । तस्य—अमृतविंदूपनिषद्वचनस्य, तस्य—तुरीयनामकावस्थांतरस्य, उत्क्रामन्—देहाद्बहिर्गच्छन् प्राणं वहति प्राणं कक्षीकृत्य गच्छति, तद्व्यावृत्तेति—तुरीयावस्थाऽवृत्तीत्यर्थः । सुषुप्त्यादिव्यावृत्तावस्थांतरलक्षणस्य—सकलोपाधितादात्म्याध्यासनिवृत्तिकालंत्वरूपसुषुप्त्याद्यवृत्तितुरीयावस्था-लक्षणस्य, कल्पनीयत्वात्—उद्भूत्वात्, कल्पनीयत्वेहेतुमाह (प्रमाणसिद्धस्येति) तुरीयनामकावस्थांतरस्येतिशेषः । लक्षणेन—तुरीयावस्थावृत्तिसुषुप्त्यादिलक्षणेन—एवं—तुरीयनामकावस्थांतरस्वीकारे सति तयोः मूर्च्छामरणयोः ॥

मू०—तत्र जाग्रदज्ञानाम ईन्द्रियजन्यज्ञानावस्था अवस्थांतरे ईन्द्रियाभावान्नातिव्याप्तिः ईन्द्रियजन्यज्ञानं चान्तःकरणवृत्तिः स्वरूपज्ञानस्यानादित्वात् साचान्तःकरणवृत्तिराव

रणाभिभवार्थेत्येकं मतं तथाहि अविद्योपहितचैतन्यस्य
जीवत्वपक्षे घटाद्यधिष्ठानचैतन्यस्य ॥

शि०म०-तत्र जाग्रदवस्थां निरूपयति (तत्रेति । इन्द्रियजन्येति)
इन्द्रियजन्यज्ञानोपलक्षितकालो जाग्रदित्यर्थः । तेन जाग्रतिसुखाद्यनुभ-
वकाले औदासीन्यकालेच तद्विशिष्टत्वाभावान्नासंभवः इन्द्रियपदव्या-
वर्त्यमाह (अवस्थांतरइति) सुषुप्तावित्यर्थः । नचैवमपि स्वप्नेऽति-
व्याप्तिः तत्रेन्द्रियसत्त्वेपि तद्व्यापारोपरमादिति भावः । ननु सुषुप्तावि-
न्द्रियसद्भावपक्षेतत्रातिव्याप्तिरित्याशंक्य किमविद्यावृत्तिमादाय
तत्रातिव्याप्तिः उतस्वरूपज्ञानमादाय नाद्यः जाग्रति जायमानबाह्य-
गोचरान्तःकरणवृत्तेरेवेन्द्रियजन्यत्वेन सर्वोपरमलक्षणसुषुप्तिकालवृ-
त्त्यविद्यावृत्तेस्तज्जन्यत्वाभावादित्याह (इन्द्रियजन्यज्ञानंचेति) द्वितीयं
दूषयति (स्वरूपज्ञानस्येति) ननु निष्प्रयोजनेयमंतःकरणवृत्तिरतो
नापेक्षा स्यादित्यत आह (साचेति) ननु चैतन्यप्रकाशसंबन्धेनैव
घटादिस्फुरणोपपत्तेर्नावरणभंगार्थावृत्तिरित्याशंक्य किं शुद्धचैतन्यं
विषयावभासकमुतेश्वरचैतन्यं जीवचैतन्यं वह नाद्यः शास्त्राद्ब्रह्मणो
निर्विकारत्वेन विषयानवभासकत्वात् न द्वितीयः कल्पितबिंबभाव-
स्यचैतन्यस्य विषयप्रकाशकत्वे तेन जीवस्य व्यावहारिकभेदेन मया
वगतमिति घटसंबन्धानवभासप्रसंगात् । सर्वदा सर्वविषयावभासापा-
ताच्च । न तृतीयः अंतःकरणावच्छिन्नो जीव इति पक्षे तस्य घटादि-
संबन्धाभावेनानवभासकत्वात् । अविद्याप्रतिबिंबः सर्वगतो जीव इति
पक्षे तस्यावभासकत्वमिति चेत्तत्राह (तथाहीति) ॥

म०प्र०-तत्र-जाग्रदाद्यवस्थात्रयमध्ये (उपलक्षितकालइति) कदाचित्संब-
धिव्यावर्तकरूपोपलक्षणव्यावर्त्यकाल इत्यर्थः । तेन-इन्द्रियेत्यादिमूलवाक्य-
स्योक्तार्थकत्वेन (तद्विशिष्टत्वाभावादिति) व्यावहारिकेन्द्रियजन्यज्ञानसंबन्धा-
भावात्प्राप्तो योऽसंभवोऽव्याप्तिः सा नास्तीत्यर्थः । एवमपि-सुषुप्तावतिव्याप्य-
भावेपि (स्वप्नेतिव्याप्तिरिति) स्वप्ने इन्द्रियाणां सत्त्वेन स्वप्नस्यापीन्द्रियजन्यज्ञा-
नकालत्वादिति शेषः । नचेति प्रतिज्ञायां हेतुमाह (तत्रेति) तद्व्यापारेति व्याव-
हारिकेन्द्रियव्यापारेत्यर्थः । तत्र-सुषुप्तौ (तज्जन्यत्वेति) इन्द्रियजन्यत्वेत्यर्थः ।
अतः-वृत्तिप्रयोजनाभावात्, अपेक्षा-वृत्त्यभ्युपगमः, शास्त्रात्-असंगोह्यं पुरुष
इत्यादि शास्त्रात्, तेन-कल्पितबिंबभावेश्वरचैतन्येन सह (मयेति) घटादिकं

वस्तुमयावगतमित्यस्मदर्थजीवेन सह बहिर्घटाद्यर्थस्य यः संबंधावभासस्तदभावा-
पातादित्यर्थः । ननु जीवस्य वस्तुत ईश्वरचैतन्याभेदात्कथं मयावगतमिति घटसं-
बंधानवभासप्रसंग इत्याशंक्याह (सर्वदेति) तस्य-जीवस्य ॥

मू०-जीवरूपतया जीवस्य सर्वदा घटादिभानप्रसक्तो घटा
द्यवच्छिन्नचैतन्यावरकमज्ञानं मूलाविद्या परतंत्रमवस्था
पदवाच्यमभ्युपगंतव्यं एवं सति सर्वदा न घटादेर्भा-
नप्रसंगः अनावृत्तचैतन्यस्यैव भानप्रयोजकत्वात् तस्य
चावरणस्य सदातनत्वे कदाचिदपि घटादिभानं न
स्यादिति तद्भङ्गे वक्तव्ये ॥

शि०म०-(जीवरूपतयेति) तदुपाध्योर्घटाविद्ययोरेकदेशस्थत्वा-
भावः । ननु घटाद्यावरकस्य मूलाज्ञानादत्यंतभेदेन नानाऽज्ञानापत्ता-
वेकाज्ञानश्रुतिविरोध इत्याशंक्य तत्तद्विषयावरणस्य मूलाज्ञानगत-
शक्तिभेदतया तत्पारतंत्र्यात्त्रात्यंतभेद इत्याह (मूलाविद्येति) अत-
एवोक्तं विवरणाचार्यैः मूलाज्ञानस्यैवावस्थाभेदा रजताद्युपादाना-
नीति । नन्वस्तु घटादिचैतन्यावरकमज्ञानं ततः किमित्यत आह
(एवंसतीति) तथापि कथं न भानं लाघवेन चैतन्यस्यैव विषयाव-
भासकत्वादित्याशंक्य रूपप्रत्यक्षज्ञानसमये घटतद्गतपरिमाणादि-
ग्रहापत्त्या तत्तद्विषयावरणभंगविशिष्टचैतन्यस्यैव वाच्यतया गौरव-
स्यापि प्रामाणिकत्वादित्याह (अनावृत्तेति) ननु घटादिविषया-
वरणं ब्रह्मावरणवत् संसारदशायामनिवर्त्यमावरणत्वादित्याशंक्य
तद्वदेवेदानीं न भानप्रसंग इत्याह (तस्येति) ॥

म०प्र०-तदुपाध्योः-घटावच्छिन्नचैतन्याविद्यावच्छिन्नचैतन्योपाध्योः (एक-
देशेति) शुद्धचेतनरूपैकदेशेत्यर्थः । घटाद्यावरकस्य-अवस्थापदवाच्यघटाद्या-
वरकाज्ञानस्य । एकाज्ञानश्रुतिविरोधः-अजामेकामित्याद्येकाज्ञानबोधकश्रुतिवि-
रोधः, मूलाज्ञानगतशक्तिभेदतया-बहिर्गतदाहकत्वप्रकाशकत्वाद्यनुकूलसामर्थ्य-
विशेषवन्मूलाज्ञानगतशक्तिविशेषतया, तत्पारतंत्र्यात्-मूलाज्ञानान्वयव्यतिरेकप्र-
योज्यान्वयव्यतिरेकवत्त्वात्, नात्यंतभेदः-मूलाज्ञानादत्यंतभेदो न, अवस्थाभेदा-
अंशविशेषाः, ततः-घटादिचैतन्यावरकाज्ञानात् । किम्-कीदृशं फलं, लाघवेन-
अनावृत्तचैतन्यस्य, विषयभासकत्वापेक्षया चैतन्यमात्रस्य विषयावभासकत्वस्वी-

कारे लाघवेन, वाच्यतया—तत्तद्विषयभासकत्वं वक्तुमर्हतया (प्रमाणिकत्वादिति) तत्तद्विषयावरणभंगविशिष्टचैतन्यस्य विषयभासकत्वं विनारूपप्रत्यक्षसमये घटतद्गतपरिमाणादेरप्रत्यक्षत्वमनुपपन्नं सत्तत्तद्विषयावरणभंगविशिष्टचैतन्यस्य भासकत्वं कल्पयतीत्यर्थापत्तिसिद्धतयेत्यर्थः । तद्वदेव—ब्रह्मवदेव, इदानीं—संसारदशायाम् न भासप्रसंगः—घटादीनां प्रत्यक्षत्वं न स्यात् ॥

मू०—तद्भंगजनकं न चैतन्यमात्रं तद्भासकस्य तदनिवर्तकत्वात् नापि वृत्त्युपहितं चैतन्यं परोक्षस्थलेपि तन्निवृत्त्या पत्तेरिति परोक्षव्यावृत्तवृत्तिविशेषस्य तदुपहितचैतन्यस्य वाऽऽवरणभंगजनकत्वमित्यावरणाभिभवार्थावृत्तिरित्युच्यते । संबंधार्थावृत्तिरित्यपरमंतं तत्राप्यविद्योपाधिकोऽपरिच्छिन्नो जीवः ॥

शि०म०—ननु आवरणभंगस्यापि चैतन्येनैवोपपत्तेः न तथा वृत्तिरित्याशंक्य किंचैतन्यमात्रं तन्निवर्तकं विशिष्टचैतन्यं वा नाद्य इत्याह (तद्भंगजनकमिति तद्भासकस्येति) यद्यपि तृणादिप्रकाशकस्याप्यग्नेस्तन्नाशकत्वदर्शनान्नभासकत्वनिवर्तकत्वयोर्विरोधस्तथापि घटस्फुरणात्पूर्वतत्सत्त्वेपि तदावरणभानस्यैव दर्शनेनान्वयव्यभिचारान्न निवर्तकमित्यत्र तात्पर्यं द्वितीयं दूषयति (नापीति । वृत्तिविशेषस्येति) यावृत्तिर्यद्विषया प्रत्यक्षा सा तदवरणभंजिकेत्यर्थः । ननु वृत्तिर्न निवर्तिका यतो ज्ञानमज्ञाननिवर्तकं मुख्यज्ञानस्यैव निवर्तकत्वाभ्युपगमादित्यत आह (तदुपहितेति) अस्मिन्पक्षे तु वृत्तेरच्छेदकतया तन्निवृत्तिप्रयोजकत्वमिति बोध्यम् उपसंहरति (इत्यावरणाभिभवार्थेति) आवरणाभिभवो नाम चितःप्रतिबिम्ब इत्येके आवरणशक्तिनाश इत्यन्ये तत्प्रतिबंध इत्यपरे खद्योतादिप्रकाशे महंधकारस्येवाज्ञानस्यैकदेशेन नाश इति संप्रदायविदः । तदुक्तं तत्त्वदीपने प्रति-कर्मव्यवस्थायामावरणाभिभवशब्देनावच्छिन्नात्माज्ञाननिवृत्तिरिति जीवस्य परिच्छिन्नत्वपक्षे वृत्तेः संबंधार्थत्वस्य सुनिरूप्यत्वाद्परिच्छिन्नत्वपक्षे तावत्तदुपपादयति (तत्रेति) ॥

म०प्र०—नतथावृत्तिः—आवरणभंगार्थावृत्तिर्न स्वीकार्या । विशिष्टचैतन्यं—वृत्त्युपहितचैतन्यं परममूले (तद्भासकस्येति) आवरणभासकस्येत्यर्थः । परममूले

(तदनिवर्त्तकत्वादिति) आवरणानिवर्त्तकत्वात् । यत्र यद्भासकत्वं तत्र तदनिवर्त्तकत्वमिति व्याप्तेरित्यर्थः । उक्तव्याप्तेर्भेगमाशङ्क्य मूलवाक्यस्य तात्पर्यमाह (यद्यपीत्यादिना । तन्नाशकत्वेति) घटादिनाशकत्वेत्यर्थः । घटस्फुरणात्पूर्वम्—घटादिज्ञानात्पूर्वम् तत्सत्त्वेपि—चैतन्यमात्र सत्त्वेपि (तदावरणेति) घटाद्यावरणेत्यर्थः । अन्वयव्यभिचारात्—चैतन्यमात्रसत्त्वेप्यावरणनाशरूपकार्याभावदर्शनात् । परममूले (तन्निवृत्त्यापत्तेरिति) अभानापादकावरणनिवृत्त्यापत्तेरित्यर्थः । अस्मिन्पक्षे—वृत्त्युपहितचैतन्यस्यावरणभंगजनकत्वमिति पक्षे, तन्निवृत्तिप्रयोजकत्वं—आवरणनिवृत्तिकारणत्वम्, चितःप्रतिबिम्बः—वृत्तिविशिष्ट-घटादौ चितोऽभिव्यक्तत्वं यथाराजकीयजनानां मध्ये एकस्याधिकारेऽपरस्थापनमेवैकस्य तिरस्कारस्तथा घटादौ चैतन्यप्रतिबिम्ब एव घटादिविषयकावरणाभिभव इति भावः । तत्प्रतिबन्धः—आवरणस्य स्वकार्याक्षमत्वरूपनिरोधः आवरणापसारणं वा तत्त्वदीपने—चतुःसूत्रीव्याख्यानपञ्चपादिकाव्याख्यानविवरणव्याख्याने, प्रतिकर्मव्यवस्थायाम्—कस्यचित्पुंसः कदाचिद्वं कश्चिदेवपदार्थः ज्ञानकर्मनसर्वस्य सर्वदा सर्वइति प्रतिनियतकर्मव्यवस्थायाम् (अवच्छिन्नेति) घटाद्यवच्छिन्नेत्यर्थः । सुनिरूपत्वात्—शरीरान्तः जीवस्य बाह्यघटादिसंबन्धस्य वृत्तिविनाऽसंभवादृत्तेः संबन्धार्थत्वस्येष्टत्वात् ॥

मू०—स च घटादिप्रदेशे विद्यमानोपि घटाद्याकारापरोक्षवृत्तिविरहदशायां न घटादिकमवभासयति । घटादिन संबन्धाभावात् तत्तदाकारवृत्तिदशायां तु भासयति तदा संबन्धसत्त्वात् । नन्वविद्योपाधिकस्यापरिच्छिन्नजीवस्य स्वत एव समस्तवस्तुसंबन्धस्य वृत्तिविरहदशायां संबन्धाभावाभिधानमसंगतम्, असंगत्वदृष्ट्या च संबन्धाभावाभिधाने वृत्त्यनंतरमपि संबन्धो न स्यादिति चेत् उच्यते, नहि वृत्तिविरहदशायां जीवस्य घटादिना सह संबन्धसामान्यं निषेधामहे, किं तर्हि घटभानप्रयोजकं संबन्धविशेषं स च संबन्धविशेषो विषयस्य जीवचैतन्यस्य च व्यंग्यव्यंजकभावलक्षणः कादाचित्कस्तदाकारवृत्तिनिबन्धनः ॥

शि० म०—नन्वपरिच्छिन्नत्वपक्षे जीवस्याविद्योपाधिवत्सकलसंयोगितया कथं तत्संबन्धार्थावृत्तिरित्याशङ्क्य संबन्धसत्त्वेपि घटादिभान-

प्रयोजकसंबंधाभावात्तदर्थवृत्तिरित्याशयेनाह (सचेति) आशयम-
विद्वान् शंकते (नन्विति) वृत्तिविरहदशायां संबंधाभावादित्येत-
त्संबंधसामान्यनिषेधपरं पारमार्थिकतन्निषेधपरं वा तत्राद्यं निराकृत्य
द्वितीयं निरस्यति (असंगत्वेति) असंगो नहि सज्जते इत्यादिश्रुत्या
पारमार्थिकप्रपंचसंबंधनिषेधावगमादित्यर्थः । (संबन्धोनस्यादिति)
पारमार्थिकइति शेषः । स्वाशयमुद्घाटयति(नहीति)ननु घटादिस्फु-
रणप्रयोजको न संयोगोऽति प्रसंगात् । नापि समवायः अनभ्युपगमात् ।
अभ्युपगमेवा तस्य नित्यत्वादित्यत आह (सचेति व्यंग्येति)
जीवस्य घटादिभासकत्वे तदाकारवृत्त्युपहितत्वं तद्भास्यत्वे घटादे-
स्तदुपाधिवृत्तिविषयत्वं प्रयोजकमित्यर्थः ॥

म० प्र०—(अविद्योपाधिवदिति) अविद्योपाधेर्यथा सकलकार्यसंबंधित्वं तद्वदि-
त्यर्थः । अविद्योपाधिना सह यथा जीवसंबंधस्तद्वदिति वाच्यः । तत्संबंधार्था—जीव-
संबंधार्था, संबंधसत्त्वेपि—जीवचैतन्यस्य घटादिना सह घटादिनिष्ठाधेतानिरूपिता-
धिष्ठानत्वाख्यसंबंधसत्त्वेपि (घटादिभानप्रयोजकेति) वक्ष्यमाणव्यंग्यव्यंजकभा-
वलक्षणेत्यर्थः । तदार्था—व्यंग्यव्यंजकभावलक्षणजीवसंबंधार्था, आशयम्—व्यंग्यव्यंज-
कभावलक्षणसंबंधविशेषनिषेधाविषयकाशयम्, इत्येतत्—वाक्यमिति शेषः (संबंधासामा-
न्येति) कल्पिताकल्पितविभागशून्यसंबंधत्वावच्छिन्नसंबंधेत्यर्थः (तन्निषेधेति)
संबंधनिषेधेत्यर्थः तस्य—समवायस्य (नित्यत्वादिति) वृत्तेर्बैयर्थ्यमिति शेषः । घटा-
दिभासकत्वे—घटादिज्ञातृत्वे । तदाकारवृत्त्युपहितत्वं—घटाद्याकारवृत्तिर्विवितत्वम् ।
तद्भास्यत्वे—जीवभास्यत्वे (तदुपाधिवृत्तीति) जीवोपाध्यन्तःकरणादिवृत्तीत्यर्थः ॥

मू०—तथाहि तैजसमन्तःकरणं स्वच्छद्रव्यत्वात्स्वत एव जीव
चैतन्याभिव्यंजनसमर्थं घटादिकं तु न तथा अस्वच्छद्रव्य
त्वात् स्वाकारवृत्तिसंयोगदशायां तु वृत्त्यभिभूतजाड्य
धर्मकतया वृत्त्युत्पादितचैतन्याभिव्यंजनयोग्यताश्रयत
याच वृत्त्युदयानंतरं चैतन्यमभिव्यनक्ति तदुक्तं विवरणे
अन्तःकरणं हिस्वस्मिन्निव स्वसंसर्गिण्यपि घटादौ चैत-
न्याभिव्यक्तियोग्यतामापादयति दृष्टं चास्वच्छद्रव्यस्यापि
स्वच्छद्रव्यसंबंधदशायां प्रतिबिंबग्राहित्वं यथा कुड्यादे-
र्जलादिसंयोगदशायां मुखादिप्रतिबिंबग्राहिता घटादेरभि

व्यंजकत्वं च तत्प्रतिविंबग्राहित्वं चैनन्याभिव्यक्तत्वं च
तत्र प्रतिविंबितत्वम् ॥

- शि०म०—ननु चैतन्यवृत्तिरपि यदि प्रकाशस्वभावा तर्हि सैवास्तु
घटाप्रकाशिका किंचैतन्येन जडात्मिकाचेत्तर्हि वस्त्रादिनेव तथा घटा-
देरावरणापत्तेरित्याशंक्य सवितृकिरणस्य दर्पणसंबंधेनैवात्यच्छान्तः-
करणसंबंधाच्चैतन्यस्य विषयप्रकाशकत्वमुपपद्यते इत्याह (तथाहीति)
• तर्हि घटादेरस्वच्छतयानवभासकत्वे विषयस्यापरोक्षस्थलेभिव्यं-
जकत्वाभ्युपगमो विरुद्धचेत्येत्यत आह (स्वाकारवृत्तीति) चैतन्यम-
भिव्यनक्तीत्यत्र घटादिकमित्यनुषंगः । ननु यस्य स्वच्छता तस्यै-
वान्तःकरणस्य व्यंजकता ननु तत्संयोगिनो विषयस्येत्यत आह
(दृष्टं चेति) ननु घटादेर्नचैतन्याभिव्यंजकत्वमिन्द्रियादेरेव साक्षात्का-
रणत्वेन व्यंजकत्वात् । नचालोकवद्घटावच्छिन्नचैतन्यगोचराज्ञान-
लक्षणतमोनिवर्तकतया विषयस्य व्यंजकत्वमिति वाच्यम् । वृत्तेरेवा-
वरणनिवर्तकत्वेनोक्तत्वादित्याशंक्याह (घटादेरिति) ॥

म०प्र०—तर्हि—वृत्तेः प्रकाशस्वभावत्वे सैव वृत्तिरेव, तर्हि—वृत्तेर्जडात्मकत्वे। घटादेः
घटाद्यवच्छिन्नचैतन्यस्य (सवितृकिरणस्येति) यथा सवितृदीपादिकिरणानांदर्प-
णादिसंबंधेन विशेषेण घटादिभासकत्वं ननु दर्पणादेः सवित्रादिकिरणावरकत्वं
यथा वा नयनकिरणानामुपनेत्रसंबंधद्वारा विशेषेण रेखादिप्रकाशकत्वं नतूपनेत्रस्य
नयनकिरणोपरोधकत्वं तथा स्वच्छान्तःकरणसंबंधेन घटादिचैतन्यस्य घटादिविष-
यप्रकाशकत्वं न त्वंतःकरणस्य घटादिचैतन्यावरकत्वमित्यर्थः । परममूले (स्वतए
वेति) स्वरूपेणैवेत्यर्थः परममूले (अभिव्यंजनेति) प्रतिविंबग्राहित्वेत्यर्थः । तर्हीत्य
स्यैवानवभासकत्वेत्यंतं विवरणं, अनवभासकत्वे—अनभिव्यंजकत्वे (इत्यनुषंगइति)
तथाच चैतन्यप्रतिविंबग्राहित्वानुकूलव्यापारवद्घटादिकमित्यर्थः । तत्संयोगिनः
—अन्तःकरणसंबंधिनः (साक्षादिति) घटाद्यपरोक्षज्ञानेत्यर्थः । परममूले (तत्प्रति
विंबेति) चैतन्यप्रतिविंबेत्यर्थः ॥

मू०—एवं विधाभिव्यंजकत्वसिद्धयर्थमेव वृत्तेरपरोक्षस्थले बहि
र्निर्गमनांगीकारः परोक्षस्थले तु बह्व्यादेर्वृत्तिसंयोगाभावे
न चैतन्यानभिव्यंजकतया नापरोक्षत्वं तन्मते विषयाणा
मपरोक्षत्वं चैतन्याभिव्यंजकत्वमिति द्रष्टव्यम् । एवं जीव

स्यापरिच्छिन्नत्वेऽपि वृत्तेः संबंधार्थत्वं निरूपितमिदानीं
परिच्छिन्नत्वपक्षे संबंधार्थत्वं निरूप्यते । तथाहि अन्तः-
करणोपाधिको जीवः ॥

शि०म०-ननु वृत्तिविषयस्य घटादेः कथं वृत्तिसंयोगादिवशादभिव्यंजकत्वं लाघवेन वृत्तिसंबन्धस्यैव तत्प्रयोजकत्वोपपत्तेरित्यत आह (एवंविधेति) अन्यथा संबंधमात्रस्य चैतन्याभिव्यंजकत्वप्रयोजकत्वे वृत्तेरपरोक्षस्थले बहिर्निर्गमनवैयर्थ्यापत्तेरिति भावः । किंच तत्संबन्धमात्रस्य प्रयोजकत्वे परोक्षस्थले बह्व्यादेरपि वृत्तिविषयतया तत्संबन्धित्वेनापरोक्षत्वापत्तिः वृत्तिसंयोगस्य प्रयोजकत्वे तु नायं दोष इत्याह (परोक्षेति) ननु संबंधस्य प्रयोजकत्वे बह्व्यादेरभिव्यंजकत्वेऽपि नापरोक्षत्वं संविदभिन्नत्वस्य विषयप्रत्यक्षलक्षणत्वेनोक्तस्य तत्राभावादित्यत आह (एतन्मतेति) ॥

म०प्र०-कथं-केन हेतुना, लाघवेन-वृत्तिसंबन्धघटादेश्चैतन्याभिव्यंजकत्वापेक्षया वृत्तिसंबन्धस्य चैतन्याभिव्यंजकत्वे लघुत्वेन, तत्प्रयोजकत्वोपपत्तेः-वृत्तिसंबन्धसत्त्वे घटादौ चैतन्याभिव्यक्तिः वृत्तिसंबन्धाभावे घटादिचैतन्याभिव्यक्त्यभाव इति वृत्तिसंबन्धस्यैव घटादिचैतन्याभिव्यंजकत्वकारणत्वोपपत्तेः, अन्यथा-वृत्तिसंबन्धघटादेरभिव्यंजकत्वानङ्गीकारे। संबंधमात्रस्य-विषयविषयीभावादिसंबन्धसामान्यस्य, तत्संबन्धमात्रस्य-वृत्तिसंबन्धसामान्यस्य, प्रयोजकत्वे-घटादिविषयचैतन्याभिव्यंजकत्वकारणत्वे (परोक्षस्थलेइति) परोक्षपर्वताद्यधिकरणे इत्यर्थः (बह्व्यादेरपीति) बह्व्यादेरप्यपरोक्षत्वापत्तिरित्यन्वयः तत्र हेतुमाह (वृत्तिविषयतया तत्संबन्धित्वेनेति) बह्व्यादेर्वृत्तिविषयताभिन्नो यो वृत्तिसंबन्धस्तद्वत्त्वेनेत्यर्थः (नायंदोषइति) चैतन्यविषययोर्व्यंग्यव्यंजकभावलक्षणसंबन्धविशेषार्थावृत्तिरङ्गीकृता वृत्तिरपि संयोगादिसंबन्धविशेषेणैव चैतन्यविषययोर्व्यंग्यव्यंजकभावलक्षणसंबन्धविशेषप्रयोजिका ननु विषयविषयिभावादिसंबन्धसामान्येन चैतन्यविषययोर्व्यंग्यव्यंजकभावलक्षणसंबन्धस्य प्रयोजिका विषयविषयिभावादिसंबन्धसामान्येन वृत्तेश्चैतन्यविषययोर्व्यंग्यव्यंजकभावलक्षणसंबन्धविशेषप्रयोजकत्वाङ्गीकारे तु परोक्षपर्वताद्यधिकरणे बह्व्यादावपि विषयता संबन्धेन वृत्तेः सत्त्वात्परोक्षस्थले बह्व्यादेरपि प्रत्यक्षत्वापत्तिरिति भावः । संबंधस्य-वृत्तेर्विषयतादिसंबन्धसामान्यस्य, प्रयोजकत्वे-यत्र वृत्तेर्विषयतादिसंबन्धस्तत्र चैतन्याभिव्यंजकत्वमिति वृत्तेर्विषयतादि संबंधसामान्यस्य विषयचैतन्याभिव्यंजकत्वाव्याप्यत्वे, तत्र-बह्व्यादौ परममूले (एतन्मतेइति) चैतन्यविषययोर्व्यंग्यव्यंजकभावलक्षणसंबन्धार्थावृत्तिरिति मते इत्यर्थः ॥

मू०—तस्य च घटाद्यनुपादानता घटादिदेशासंबंधात् किंतु
 ब्रह्मैव घटाद्युपादानं तस्य मायोपहितचैतन्यस्य सकल
 घटाद्यन्वयित्वात् । अत एव ब्रह्मणः सर्वज्ञतां तथाच
 जीवस्य घटाद्यधिष्ठानब्रह्मचैतन्याभेदमंतरेण घटाद्यवभा
 सासंभवे प्राप्ते तदवभासाय घटाद्यधिष्ठानब्रह्मचैतन्याभे
 दसिद्धयर्थं घटाद्याकारवृत्तिरिष्यते । ननु वृत्त्यापि कथं
 प्रमातृविषयचैतन्ययोरभेदः संपाद्यते घटान्तःकरणरूपो
 पाधिभेदेन तदवच्छिन्नचैतन्ययोरभेदासंभवादिति चेन्न
 वृत्तेर्बहिर्देशनिर्गमनांगीकारेण वृत्त्यन्तःकरणविषयाणामे
 कदेशस्थत्वेनोपधेयभेदाभावस्योक्तत्वात् । एवमपरोक्ष
 स्थले मतभेदेन वृत्तेर्विनियोग उपपादितः इंद्रियाजन्य
विषयगोचरापरोक्षान्तःकरणवृत्त्यवस्था स्वप्नावस्था जाग्र
दवस्थाव्यावृत्त्यर्थमिन्द्रियाजन्येति अविद्यावृत्तिमत्यां सुषु
प्तावतिव्याप्तिवारणायान्तःकरणेति सुषुप्तिर्नामाविद्यागो
चराऽविद्यावृत्त्यवस्था ॥

शि०म०—जीवस्य परिच्छिन्नत्वेपि घटाद्यधिष्ठानचैतन्याभिन्नत्वेन
 स्वत एव तत्संबंधितया कथं वृत्तेस्संबंधार्थत्वमित्याशंक्य किं जीवस्य
 स्वत एव घटाद्यधिष्ठानत्वान्न वृत्तिसंबंधापेक्षा तदुपादानचैतन्याभे-
 दाद्वा तत्राद्यं दूषयति (तस्यचेति) तर्हि चैतन्यमात्रं नोपादानं स्यात्
 निष्कलं कत्वश्रुतिविरोधेन शुद्धचैतन्यस्याप्यनुपादानत्वादिति शंकते
 (किंत्विति) कल्पितबिंबभावमीश्वरपदवाच्यं ब्रह्मैवजगदुपादानमि-
 त्याह (ब्रह्मैवेति) द्वितीयेतु कल्पितभेदस्य जीवस्य तदुपादानचैत-
 न्याभेदो न वृत्तिविना संभवतीति वृत्तिसंबंधापेक्षादुर्वारेत्याह (तथा-
 चेति) वृत्तिप्रयोजनमुपसंहरति (एवमिति) एवमिन्द्रियजन्यान्तः-
 करणवृत्त्यवस्थाजाग्रदितिजाग्रदवस्थां निरूप्य स्वप्नावस्थां निरूपयति
 (इंद्रियाजन्येति) यथाच स्वाप्नं ज्ञानमिन्द्रियाजन्यं तथोपपादित-
 मधस्तात् ॥

म०प्र०—स्वतएव—वृत्तिविनैव, तत्संबंधितया—घटादिसंबंधितया, स्वतएव—घटाद्युपादानचैतन्याभेदं विनैव (तदुपादानेति) घटाद्युपादानेत्यर्थः । तत्र—पक्षद्वयोर्मध्ये, तर्हि—जीवचैतन्यस्य घटाद्यनुपादानत्वे सति, निष्कलंकत्वश्रुतिविरोधेन—असंगो ह्ययं पुरुषोऽसंगो नहि सज्जते इत्यादि निर्धर्मकत्वबोधकश्रुतिविरोधेन (तदुपादानेति) घटाद्युपादानेत्यर्थः । परममूले (तदवच्छिन्नेति) घटान्तःकरणावच्छिन्नेत्यर्थः । परममूले (विनियोगइति) उपयोगः सफलत्वमिति यावत् । परममूले (इन्द्रियाजन्येति) आगंतुकदोषजन्येत्यर्थः । तेन सुखादिगोचरतत्त्वमस्यादिवाक्यजन्यब्रह्मादिगोचरापरोक्षान्तःकरणवृत्त्यवस्थायां जाग्रतिस्वप्नलक्षणस्य नातिव्याप्तिरिति ध्येयम् ॥

मू०—जाग्रत्स्वप्नयोरविद्याकारवृत्तेरन्तःकरणवृत्तित्वान्न तत्रातिव्याप्तिः।अत्रकेचित् मरणमूर्च्छयोरवस्थांतरत्वमाहुः । अपरे सुषुप्तावेवतयोरंतर्भावमाहुः तत्र तयोरवस्थात्रयां तर्भाववहिर्भावयोस्त्वं पदार्थनिरूपणे उपयोगाभावान्न तत्र यत्यते तस्य मायोपाध्यपेक्षयैकत्वमन्तःकरणोपाध्यपेक्षया नानात्वं व्यवहियते । एतेन जीवस्याणुत्वंप्रत्युक्तं बुद्धेर्गुणेनात्मगुणेनचैवाराग्रमात्रोत्पत्त्यवरोपि दृष्ट इत्यादौ जीवस्य बुद्धिशब्दवाच्यान्तःकरणपरिमाणोपाधिकस्य परमाणुत्वश्रवणात् ॥

शि०म०—साक्षादविद्योपादानावृत्तिरविद्यावृत्तिः साच नित्यसुखगोचरा अविद्यागोचराचातएव सुप्तोत्थितानुभवः सुखमहमस्वाप्सं न किंचिदवेदिषमिति तदवस्थसुषुप्तिरिति विवक्षितं । तेन घटमहं न जानामीत्यविद्यागोचरां परंपरया तदुपादानान्तःकरणवृत्तिमादाय जाग्रत्स्वप्नयोर्नातिव्याप्तिरित्याह (जाग्रदिति) रामानुजादिमतं दूषयति (एतेनेति) चैतन्यात्मकस्य जीवस्य किंपारमार्थिकमणुत्वमौपाधिकं वा नाद्यः अद्वितीयादिश्रुतिविरोधेन तदयोगात् । न द्वितीयः जीवस्याविद्योपाधिकत्वपक्षे तद्देवव्यापकत्वात्, अन्तःकरणोपाधित्वे च मध्यमपरिमाणत्वात् उपाधिपरिमाणसमानपरिमाणस्य घटावच्छिन्नाकाशादौ दर्शनात् 'बुद्धेर्गुणेनाराग्रमात्र' इत्यौपाधिकपरिच्छेदश्रवणाच्च । क्वचिदणुत्वश्रवणस्य दुर्ज्ञेयवस्त्वभिप्राय-

त्वात् । अन्यथा अणोरणीयानिति श्रवणादात्मा अणोरप्यणुः स्यात् । अणुत्वे च प्रत्यक्षत्वानुपपत्तेः । शरीरव्यापिसुखाद्यनुभवानापत्तेश्च । नचात्मत्वमणुद्रव्यवृत्तिद्रव्यत्वसाक्षाद्व्याप्यजातित्वात् पृथिवीत्ववत् मनोऽनणुत्वपक्षे मनस्त्वे व्यभिचारात् ॥

म० प्र०—(तदुपादानेति) अविद्योपादानेत्यर्थः । परममूले (तत्रेति) जाग्रत्स्वप्नयोरित्यर्थः । परममूले (अत्रेति) अवस्थानिरूपणावसरे इत्यर्थः । परममूले (तत्रेति) एवंवादिवादेसतीत्यर्थः । परममूले (अवस्थात्रयेति) अवस्थात्रयान्यतमेत्यर्थः । परममूले (तत्रेति) मरणमूर्च्छयोरवस्थात्रयान्यतमान्तर्भाववाहिर्भावयोः परममूले (तस्येति) जीवस्येत्यर्थः परममूले (एतेनेति) वक्ष्यमाणहेतुनेत्यर्थः परममूले (बुद्धेर्गुणेनेति) बुद्ध्यादिरूपोपाधेरल्पपरिमाणरूपगुणेनैवाराग्रमात्रोऽल्पपरिमाणको दृष्टः शास्त्रतोज्ञातः आत्मगुणेन निरूपाधिकस्वरूपात्मनोऽपरिच्छिन्नत्वादिलक्षणगुणेनैवावरो न वरो महान् यस्मात्स तथा दृष्ट इत्यर्थः । तदयोगात्—जीवस्य पारमार्थिकाणुत्वायोगात्, तद्वदेव—ईश्वरवदेव—

वालाग्रशतभागस्य शतधा कल्पितस्य च ॥

जीवोभागः सविज्ञेयः सचानंत्यायकल्प्यते ॥

इत्यादिश्रुतिमवलंब्य शंक्ते (आत्मत्वमिति । द्रव्यत्वसाक्षादिति) गुणत्वव्याप्यजातिरूपत्वादौ व्यभिचारवारणाय द्रव्यत्वेति घटत्वादौ व्यभिचारवारणाय साक्षादिति ॥

मू०—स च जीवः स्वयं प्रकाशः स्वप्नावस्थामधिकृत्यात्रायं पुरुषः स्वयं ज्योतिरिति श्रुतेः ॥

शि० म०—अनात्मवृत्तित्वस्योपाधित्वात् आत्मत्वं नाणुनिष्ठमात्ममात्रवृत्तित्वादीश्वरत्ववदिति प्रयोगाच्च । तस्मान्नाणुर्जीव इति एवं जीवस्य जाग्रदवस्थादिकं कल्पितं धर्मं निरूप्यसंप्रति तस्य पारमार्थिकं रूपं निरूपयति (सचेति) तत्र बृहदारण्यकोपनिषद्वचनं प्रमाणयति (स्वप्नावस्थामिति) नचायं शब्दः परमात्मपरः समनंतर्वाक्यविरोधात् । तथाहि आत्मैवास्य ज्योतिरित्युक्त्वा कतम आत्मायोर्यं विज्ञानमयः प्राणेषु हृद्यंतज्योतिः पुरुषः सवा अयं पुरुषो जायमानः शरीरमभिसंपद्य मानः पाप्मभिः संसृज्यते स उत्क्रामन् म्रियमाण इति चोक्त्वा उत्तरत्र स्वयं विहृत्य स्वयं निर्माश्र्य स्वेनभासा स्वेनज्योतिषां प्रस्वपित्यत्रायं पुरुषः स्वयं ज्योतिरित्यादिना स्वप्रकाशस्यैव स्वप्नाव-

स्थानुपदर्शयन्तो वेदांताजीवात्मानमेव स्पष्टमुपस्थापयन्ति तथाचास्य ज्योतिरात्मास्वरूपमित्यर्थः । राहोः शिर इति वत् षष्ठ्युपपत्तेः तदेत दभिप्रेत्याह ('स्वप्नावस्थामधिकृत्येति) ॥

म० प्र०—ननु मनसोऽनणुत्वमेव नास्तीति कथं मनस्त्वे व्यभिचार इत्याशंक्य नचेति प्रतिज्ञायामेव हेत्वंतरमाह (अनात्मेति) उपाधित्वादिति यत्राणुद्रव्यवृत्तित्वं तत्रानात्मवृत्तित्वं यथा पृथिवीत्वे इति साध्यव्यापकत्वं यत्र द्रव्यत्वसाक्षाद्व्याप्यजातित्वं तत्रानात्मवृत्तित्वं नास्ति यथाऽऽत्मत्वे इति साधनाव्यापकत्वमिति ध्येयम्, तस्य—जीवस्य, तत्र—आत्मनः स्वप्रकाशत्वे (समनंतरेति) अव्यवहितपूर्ववाक्येत्यर्थः (आत्मैवेति) अस्य शिरः पाण्यादिमतः कार्यकारणसंघातरूपपुरुषस्यात्मैवचिद्रूप आत्मैवज्योतिरित्यर्थः । कतम आत्मेत्यादिवाक्यजातं बृहदारण्यकषष्ठाध्यायस्थं बोध्यं । हृद्यन्तः ज्योतिः पुरुषइत्यत ऊर्ध्वं सवा अयमित्यतः पूर्वं ससमानः सन्नुभौ लोकावनुसंचरति ध्यायतीव लेलायतीव सहि स्वप्नो भूत्वेमं लोकमतिक्रामति मृत्योरूपाणीति वाक्यं बोध्यमस्य सर्वस्यायमर्थः । इह बुद्ध्यादयो बहवः पदार्थाः संति तेषु कतम आत्मेति पृष्टे तत्स्वरूपं प्राणादिभिन्नत्वेन दर्शयति योयमिति हे राजन् यस्त्वया पृष्टः सोयं विज्ञानमयो विज्ञायतेऽनेनेति व्युत्पत्तौर्विज्ञानं बुद्धिस्तन्मयस्तत्प्रायः प्राणेष्विति सौम्यलक्षणासप्तमीविज्ञानमयस्य बुद्ध्यादिव्यतिरेकप्रदर्शनाय ज्ञानेन्द्रियकर्मेन्द्रियपंचव्याख्यापंचदशप्राणसमीपस्थः हृद्यन्तः ज्योतिः लक्षणया हृदयस्थबुद्ध्यावन्तर्वर्त्तमानं ज्योतिरात्मा आत्मनैवायं ज्योतिषेत्युपक्रमात् पुरुषः पूर्णः तथाच विज्ञानमयः प्राणेषु हृद्यन्तज्योतिः पुरुष इत्येतैः पंचविशेषणैः क्रमेण बुद्धिप्राणादि तत्सदृशबुद्धिवृत्त्यव्यापकत्वविषयकाः पंचशंकानिरस्ताः एवं बुद्ध्याद्यतिरिक्तनित्यमुक्तस्यात्मनो विद्यया बुद्ध्याध्यासादेव संसारित्वमिति दर्शयितुमाह (सइति) सहृद्यन्तज्योतीरूप आत्मा समानः सन् बुद्ध्या सदृशः सन्नन्योन्यधर्माध्यासे सति तप्तायः पिंडवत्तादात्म्यमापन्नः सन्नेवोभौ लोकौ प्राप्तव्याविह लोकपरलोकावनुक्रमेणोपेतदेहं त्यजन्नन्यं च देहमुपाददत्संचरति न स्वतः एतदेवप्रत्यक्षेणाभिनीयदर्शयति (ध्यायतीवेति) यतो ध्यानव्यापारवती बुद्धिरतस्तद्गतः सन्नवभासयन्नात्मापि ध्यायतीवध्यानं करोतीव ज्ञायते नतु परमार्थतो ध्यानं करोति तथा लेलायतीव बुद्ध्यादिकरणेषु प्राणादिवायुषु च चलत्सु तदवभासकतया तत्समानआत्मापि चलतीव नतु परमार्थतश्चलति । यथा चलत्यां नावि नौस्थेन पुरुषेण तीरस्था वृक्षाश्चलंतीति प्रतीयंते तद्वदित्यर्थः । कुतो हेतोरेतदवगम्यते इत्यत आह (सहीति) हि यस्मात्स आत्मा स्वप्नो भूत्वा स्वप्रकारपरिणतधीवृत्त्यवभासकत्वेन तदाकारो भूत्वेमं लोकं जागरि-

तकार्यकरणसंघातलक्षणमतिक्रामति तदभिमानंत्यजतीति यावत् । तथा मृत्यो-
रूपाणि चातिक्रामति मृत्युरज्ञानं रूप्यते ज्ञाप्यते यैरहंकारादिभिस्तानि मृत्यो-
रूपाण्यतिक्रामत्यतः संचरणादिकं नात्मनः स्वाभाविकं स्वभावस्य बह्वचुष्णत्व-
स्येव स्वसद्भावे सत्यतिक्रमणयोगादित्यर्थः । यथैकस्मिन्देहे स्वप्नजागरिते आच-
रत आत्मनो देहव्यतिरिक्तत्वं तथेह लोकपरलोकयोः संचारोक्त्यापि तद्व्यतिर-
कित्वमाह (सइति) सोऽयं प्रकृतः पुरुषो जायमानः उत्पद्यमानो न घटादिवत्स्व-
रूपत उत्पद्यमानः किंतु शरीरमभिसंपद्यमानस्तत्रात्मभावं प्रतिपद्यमानो वै एव
सन् पाप्मभिर्लक्षणया धर्माधर्माश्रयैः कार्यकरणैः संसृज्यते स एव पुनर्देहाद्या-
रंभकर्मक्षये सति म्रियमाण इत्यस्य व्याख्या उत्क्रामन् शरीरांतरसंयोगाया-
र्द्धप्रक्रामन् तानेव संसृष्टान् पाप्मनः कार्यकरणलक्षणान् विजहाति परित्यजत्य-
भिमानत्यागमात्रेणेत्यर्थः । स्वयं विहृत्य स्वयमेव जाग्रदेहं निःसंबंधमापाद्य स्वयं
निर्मायस्वयमेव स्वकर्मानुसारेण प्रातिभासिकस्वप्नदेहं निष्पाद्य स्वेन आत्मीयेन
भासा दीप्त्या वासनोपादानलक्षणान्तःकरणवृत्तिरूपप्रकाशस्वरूपेणेति यावत्
स्वेन ज्योतिषा आत्मस्वरूपज्योतिषाऽलुप्तदृक् स्वरूपेण निर्मितवस्तुविषयीकुर्वन्
प्रस्वपित्यत्रास्यां स्वभावस्थायामयं पुरुष आत्मा स्वयमेव ज्योतिर्भवति तदादित्या-
देरभावादिन्द्रियाणां चोपसंहतत्वान्मनसोविषयाकारेणैवापक्षयादिति परिशेषा-
दित्यर्थः ॥

मू०--अनुभवरूपश्च प्रज्ञानघन एवेत्यादि श्रुतेः। अनुभवामीति
व्यवहारस्तु वृत्तिप्रतिबिंबितचैतन्यमादायोपपद्यते एवं
त्वंपदार्थो निरूपितः ॥

शि०म०--किंच जीवः स्वप्रकाशः चिद्रूपत्वाच्चिद्रत् । स्वप्रकाशत्वं
सजातीयप्रकाशाप्रकाश्यत्वम् । नच चिद्रूपत्वमसिद्धं तस्य श्रवणा-
दित्याह (अनुभवरूपइति) योऽयं विज्ञानघनः इत्यादिश्रुतिरादिपदग्राह्या
किंच घटज्ञानयोस्संबंध आत्मनिष्ठः ज्ञाननिष्ठत्वात्सत्तावत् । अपिच
आत्मा ज्ञानरूप आत्मान्यविषयान्यत्वात् ज्ञानवत् नचाप्रयोजकता
आत्मा यदि यावत्स्वस्थितिसमानकालीनज्ञानाविषयत्वे सति
ज्ञानरूपो न स्यात् स्वनिष्ठप्रकारकस्वविशेष्यकसंशयादिविषयः
स्यात् घटादिवदिति बाधकतर्कसत्त्वात्ततश्च जीवः स्व प्रकाशः ॥

म०प्र०--जीवः-जीवपदलक्ष्यः, चिद्रूपत्वात्-जडभिन्नत्वात्, चिद्रत्-ज्ञानत्वेना-
भिमतमुख्यज्ञानपदार्थवत् (सजातीयेति) नच दीपादावपि तेजस्त्वेन सजातीयप्रका-

शाप्रकाश्यत्वसत्त्वात्स्वप्रकाशत्वं स्यादिति वाच्यम् । इष्टत्वादन्यथाविभुत्वे सतीत्य-
स्यापि स्वप्रकाशलक्षणे निवेशादिति । परममूले (वृत्तिप्रतिबिंबितचैतन्यमिति)
वृत्तिप्रतिबिंबितचैतन्याश्रयोहमिति प्रकारेणोपपद्यते नचास्मदर्थस्य प्रमातुः कथं
वृत्तिप्रतिबिंबितचैतन्याश्रयत्वमिति वाच्यं । प्रमातुर्वृत्त्याश्रयत्वेन वृत्त्युपहितचैत-
न्याश्रयत्वस्य संभवात् । नच वृत्त्याश्रयत्वमन्तःकरणस्यैव न प्रमातुरिति वृत्त्याश्रय-
त्वेनेत्युक्तिरनुपपत्तेरिति वाच्यं, प्रमातुरन्तःकरणघटितत्वेनान्तःकरणवृत्त्याश्रयत्वस्य
संभवादित्यर्थः । घनः—मूर्तिः, संबंधः—विषयविषयीभावादि संबंधः, आत्मनिष्ठः—
आत्मनिष्ठाधिकारणता निरूपिताधेयतावान्, ज्ञाननिष्ठत्वात्—ज्ञाननिष्ठाधिकारण-
तानिरूपिताधेयतावत्त्वात् । नच गुणत्वानात्मत्वविषयेन्द्रियसंयोगजन्यत्वादिषु ज्ञान-
निष्ठत्वस्य सत्त्वेन गुणत्वादिषु व्यभिचार इति वाच्यम् । ज्ञाने गुणत्वादीनामनं-
गीकारात्, नचोभयवासंसमतदृष्टांताभावेनानुमानं न संभवतीति वाच्यम् । परसं-
मतदृष्टांतेनाप्यनुमानसंभवादिति, आत्मा—लक्ष्यात्मपदार्थः (आत्मान्यविषयान्य-
त्वादिति) विषयान्यत्वादित्युक्तेह्यात्मनोपि वृत्तिविषयत्वेन स्वरूपासिद्धिः स्या-
त्तद्वारणायात्मान्येति आत्मान्यत्वादित्युक्ते हि पुनः स्वरूपासिद्धिस्तद्वारणाय
विषयान्यत्वेति (यावत्स्वस्थितीति) यावत् यावत्कालपर्यंतं स्वस्थितिः सुख-
दुःखादिस्थितिस्तत्समानकालीनं यज्ज्ञानं सुखदुःखादिज्ञानं तदविषयत्वे सति
ज्ञानरूपत्वाभावो घटादिषु तत्रैव स्वं घटादयस्तन्निष्ठं यत् घटत्वादिकं तत्प्रकारक
घटादिविशेष्यकसंशयादिविषयत्वमपिप्रथमस्वपदेन घटादिकं धर्तुं न शक्यते घटा-
दिज्ञानस्य तृतीयक्षणवृत्तिध्वंसप्रतियोगित्वेन यावद्घटादिस्थितिसमानकालीन-
घटादिज्ञानाप्रसिद्धेः सुखादिज्ञानस्य तु सुखादिस्थितिसमानकालीनत्वं संभवति
सुखादीनां ज्ञातसत्ताकत्वेनाज्ञातसत्ताकत्वाभावात् । यत्र ज्ञानरूपत्वाभावस्तत्र स्व-
निष्ठप्रकारकस्वविशेष्यकसंशयादिविषयत्वमित्युक्ते हि सुखादीनामपि संशयादि-
विषयत्वं स्यादतः स्व स्थितिसमानकालीनज्ञानाविषयत्वे सतीत्युक्तं उक्ततर्का-
संभववारणाय यावदिति यावत्कालपर्यंतं ॥

मू०—अधुना तत्त्वं पदार्थयोरैक्यं महावाक्यप्रतिपाद्यमभि-
धीयते ॥

शि०म०—विषयप्रतियोगिनिरूपणानंतरं विषयनिरूपणं प्रतिजानीते
(अधुनेति । महावाक्येति) सत्यं ज्ञानमनंतं ब्रह्मेत्यादि वाक्यम
वांतरवाक्यं तत्त्वमस्यह ब्रह्मास्मि अयमात्मा ब्रह्मेत्यादि वाक्यं महा-
वाक्यं तेन शक्त्या लक्षणायाः वा तदैक्यं प्रतिपाद्यमित्यर्थः । अनेन
चास्य विषयत्वमुक्तम् अन्याप्रतिपाद्यत्वे सति तत्प्रतिपाद्यस्य

तद्विषयत्वात् । द्वादशलक्षणीधर्ममीमांसा सपरिकरधर्मनिरूपणपरा
न सिद्धार्थपरा विधिवाक्यानामेव तत्र विचारितत्वात् ॥

म०प्र०—स्वस्थितिर्भवति तावत्कालपर्यन्तं ज्ञानं विवक्षितं नाप न्यूनकालिकं
नाप्यधिककालिकमतो घटादिकालन्यूनकालिकघटादिज्ञानमादाय नोक्ततर्कासं-
भवः आत्मा यदि यावत्स्वस्थितिसमानकालीनज्ञानाविषयत्वे सति ज्ञानरूपो न
स्यात्तदा संशयादिविषयः स्यादित्युक्ते हि आत्मागुणो न वेति गुणत्वप्रकार-
कात्मविशेष्यकसंशयस्तु भवत्येवेति नैयायिकं प्रत्यनिष्टोद्भावनमेव न स्यादतः
स्वनिष्ठप्रकारकेति अहं वा न वेति अहंत्वादिप्रकारकसंशयः स्यादिति भावः । स्वविशे-
ष्यकपदानादाने तु इदं शरीरमहं वा नवेत्यहं त्वादिप्रकारकेदमर्थविशेष्यकसंशयो
नैयायिकमते भवत्येवेति पुनरपि नैयायिकंप्रत्यनिष्टापादनं न स्यादतः स्वविशेष्य-
केति अहं वा नवेत्यहंत्वप्रकारकास्मद्विशेष्यकसंशयः स्यादिति भावः (प्रतियो-
गिनिरूपणेति) ऐक्यनिरूपकतत्त्वंपदार्थनिरूपणेत्यर्थः । अवांतरवाक्यं—तत्त्वं
पदार्थान्यतरबोधकवाक्यं । महावाक्यं—तत्त्वंपदार्थैक्यबोधकवाक्यं तेन—महावा-
क्येन, तदैक्यं—तत्त्वंपदार्थैक्यं, अनेन—महावाक्यप्रतिपाद्यमिति वाक्येन, अस्य—
ऐक्यस्य अन्यथाप्रतिपाद्यत्वे सति यत्प्रतिपाद्यत्वं यत्र तत्रतद्विषयत्वमिति
सामान्यव्याप्तिमभिप्रेत्यैक्यस्य वेदांतविषयत्वे हेतुमाह (अन्याप्रतिपाद्यत्वेसतीति)
वेदांतान्याप्रतिपाद्यत्वे सतीत्यर्थः । तत्प्रतिपाद्यस्य—वेदांतप्रतिपाद्यस्य । तद्विषय-
त्वात्—वेदांतविषयत्वात् ननु “तत्तु समन्वयात्” इति सूत्रे द्वादशाध्यायधर्ममीमांसा-
विचारितकर्मवाक्यैरपि ब्रह्मणः प्रतिपाद्यत्वस्वीकारात्सत्यतासिद्धिरित्याशङ्क्याह
(द्वादशलक्षणीति) द्वादशाध्यायेत्यर्थः, सपरिकरधर्मनिरूपणपरा—अंगसमूहसहित-
यागादिरूपधर्मप्रतिपादकवाक्यार्थनिरूपणपरा, विधिवाक्यानां—लिङ्गादिघटितयागा-
दिवोधकवाक्यानां तत्र—धर्ममीमांसायाम् (विचारितत्वादिति) द्वादशलक्षणमी-
मांसाविचारितकर्मवाक्यानां परंपरया ब्रह्मप्रतिपत्तादुपयोगो ननु तत्त्वमस्यादिवा-
क्यवत्साक्षादुपयोग इति भावः ॥

मू०—ननु नाहमीश्वर इत्यादिप्रत्यक्षेण किञ्चिज्ज्ञत्वसर्वज्ञत्ववि-
रुद्धधर्माश्रयत्वादिलिङ्गेन द्वासुपणेत्यादिश्रुत्या ॥

द्राविमौ पुरुषौ लोके क्षरश्चाक्षर एवच ॥

क्षरः सर्वाणि भूतानि कूटस्थोऽक्षर उच्यते ॥

इत्यादिस्मृत्या च जीवपरभेदस्यावंगतत्वेन (तत्त्वमस्या
दिवाक्यमादित्यो यूपो यजमानः प्रस्तर इत्यादिवाक्यव

दुपचरितार्थमेवेति चेन्न भेदप्रत्यक्षस्य संभावितकरणदोष
स्यासंभावितदोषवेदजन्यज्ञानेन बाध्यमानत्वात् अन्यथा
चंद्रगताधिकपरिमाणग्राहि ज्योतिःशास्त्रस्य चंद्रप्रादेश
ग्राहिप्रत्यक्षेण बाधापत्तेः पाकरक्ते घटे रक्तोयं न श्याम
इति वत्सविशेषणे हीति न्यायेन जीवपरभेदग्राहि प्रत्य
क्षस्य विशेषणीभूतधर्मभेदविषयत्वाच्च ॥

शि०म०—वेदांताश्च न विधिपराः । तात्पर्यविषयब्रह्मासिद्धिप्रसं-
गात् । तथाच न सत्यंतासिद्धिरिति तत्त्वमस्यादिवाक्यं न जीवेश्वरा-
भेदे प्रमाणं भेदग्राहि बहु प्रमाणविरोधादिति शंकते(नन्विति । किंचि
ज्ज्ञत्वेति) जीवेश्वरौ परस्परंभिन्नौ किंचिज्ज्ञत्वसर्वज्ञत्वलक्षणविरुद्ध-
धर्माश्रयत्वात् । दहनतुहिनवदित्यर्थः । तर्हि तत्त्ववस्यादि वाक्य न
प्रमाणं स्यादित्यत आह (तत्त्वमस्यादीति) ननु प्रत्यक्षस्य ज्येष्ठतया
प्रबलत्वेन बाधकत्वमित्यत आह (अन्यथेति) तर्हि भेदप्रत्यक्षस्या-
प्रामाण्यकल्पनमेवाभेदप्रामाण्ये बाधकमित्यत आह (पाकेति) ॥

म० प्र०—विधिपराः—विधीयमानयागादिकर्मपराः (ब्रह्मासिद्धिप्रसंगादिति)
वेदान्तानां विधिपरत्वे ब्रह्माप्रतिपादकत्वादिति शेषः । तथाच—वेदांतानां विधिपर-
त्वाभावेसति (विरुद्धेति) एकाधिकरणावृत्तीत्यर्थः । किंचिज्ज्ञत्वसर्वज्ञत्वलक्षणे-
तिविशेषकथनं तु प्रकृताभिप्रायेण हेतुस्तु विरुद्धधर्माश्रयत्वमेवेति ध्येयम् । दहन-
तुहिनवत्—अग्निहिमवत् । परममूले (संभावितकरणदोषस्येति) स्वाश्रयकरणजन्य
त्वसंबंधेन संभाविताः करणानामिन्द्रियाणामपाटवत्वादयो दोषा यस्मिन् भेद-
प्रत्यक्षे स तथा तस्येत्यर्थः । परममूले (अन्यथेति) प्रत्यक्षस्य ज्येष्ठतया प्रबल-
त्वेनागमजन्यज्ञानबाधकत्वस्वीकारे इत्यर्थः । तर्हि—भेदप्रत्यक्षस्यागमजन्यज्ञानेन
बाध्यत्वस्वीकारे सति परममूले (सविशेषणेहीति) शिखी ध्वस्तः दंडी जातः
रक्तोयं न श्याम इत्यादौ प्रसिद्धेन सविशेषणेहि विधिनिषेधौ विशेषणमुपसंक्रा-
मतः सति विशेष्ये बाधे इतिन्यायेनेत्यर्थः ॥

मू०—अत एव नानुमानमपि प्रमाणमागमविरोधात् मेरुपाषा
णमयत्वानुमानवत् नाप्यागमांतरविरोधस्तत्परातत्पर
वाक्ययोस्तत्परवाक्यस्य बलवत्वेन लोकसिद्धभेदानुवा
दिद्वासुपर्णादिवाक्यपेक्षया ॥

शि०म०—अनुमानं च न भेदे प्रमाणं नरशिरः शौचानुमानवदाग-
मबाधादित्याह (अतएवेति) भेदग्राहिश्रुतिस्मृतिविरोधं निरस्यति
(नाप्यागमांतरेति) ननु द्वास्तुपर्णेत्यादि वाक्यं प्रतीयमानभेदपरमे-
वास्तु बाधकाभावादित्याशंक्य शास्त्रस्याज्ञातार्थपरत्वात् । भेदस्य च
प्रत्यक्षादिप्रमाणावगतत्वात् न तत्परत्वमित्याह (लोकसिद्धेति)
ननु तत्त्वमस्यादि वाक्यमपि नाभेदपरं प्रस्तरादिवाक्यवत्तस्योपच-
रितार्थत्वस्योक्तत्वादित्याशंक्य किंवाधकसत्त्वादभेदपरत्वाभावस्ता-
त्पर्यस्य ग्राहकाभावाद्वा नाद्यः । प्रस्तरस्य यजमानत्वे बाधकवदभेदे
बाधकाभावात् ॥

म० प्र०—अनुमानं च—जीवेशौ परस्परभिन्नौ विरुद्धधर्माश्रयत्वाद्दहनतुहिनवदित्य-
नुमानं च नरशिरःशौचानुमानवत्—सत्त्वेहं नरशिरोस्थि शुचिरस्थित्वात् शंख-
दित्यनुमानं 'स्पृष्टा नरास्थि सत्त्वेहं सवासाः जलमाविशेत्' इत्याद्यागमेन यथा
बाधितं तद्वत्, आगमबाधात्—तत्त्वमस्यादि वाक्यरूपागमबाधात् परममूले (अतए-
वेति) वक्ष्यमाणहेतोरेवेत्यर्थः । परममूले (मेरुपाषाणमयत्वानुमानवदिति) मेरुः
पाषाणमयः पर्वतत्वाद्धिध्यादिवदित्यनुमानं सर्वतः सौवर्णः कुलगिरिराजोमेरु-
रित्याद्यागमेन यथा बाधितं तद्वदित्यर्थः । प्रस्तरादिवाक्यवत्—यजमानः प्रस्तर
इत्यादिवाक्यस्य यथा सादृश्यरूपलाक्षणिकार्थपरत्वं तद्वत्, तस्य—तत्त्वमस्यादिवा-
क्यस्य (उपचरितार्थत्वेति) सादृश्यादिरूपलाक्षणिकार्थकत्वेत्यर्थः । बाधकवत्—
प्रत्यक्षप्रमाणरूपबाधकवत्, अभेदे—तत्त्वं पदार्थाभेदे बाधकाभावात् प्रत्यक्षादिप्रमा-
णरूपबाधकाभावात् न च नाहमीश्वर इति प्रत्यक्षादिकमभेदे बाधकमिमि वाच्यम् ।
तस्याप्रमात्वेन बाधकत्वाभावात् । सविशेषणे हीत्यादिन्यायेन विशेषणीभूतधर्म-
भेदविषयकत्वाच्चेति ॥

उपक्रमोपसंहाराद्यवगताद्वैततात्पर्यविशिष्टस्य तत्त्वमस्या
दिवाक्यस्य प्रबलत्वात् । न च जीवपरैक्ये विरुद्धधर्माश्रय
त्वानुपपत्तिः शीतस्यैव जलस्यौपाधिकौष्ण्याश्रयत्वव
त्त्वभावतोनिर्गुणस्यैव तस्यान्तःकरणाद्युपाधिककर्तृत्वा
द्याश्रयत्वप्रतिभासोपपत्तेः यदिच जलादावौष्ण्यमारो
पितं तदा प्रकृतेऽपि तुल्यं न च सिद्धांति कर्तृत्वस्य कचि
दप्यभावादारोप्यप्रमाहितसंस्काराभावे कथमारोप इति
वाच्यं, लाघवेनारोप्यविषयसंस्कारत्वेनैव तस्य हेतुत्वात्

शि०म०—नच प्रस्तरादिवाक्यवस्तुतिपरत्वं तात्पर्यबाधकं प्रस्तरं प्रहरतीति विधिशेषतयावगतत्वेन प्रस्तरस्य स्तुतिविषयत्वेपि जीवेश्वरयोर्विध्यन्वयादर्शनेन स्तुतिविषयत्वायोगात् न द्वितीय इत्याह (उपक्रमेति) अर्थापत्तिमाशंक्य निराकरोति (नचेति) ॥

म० प्र०—(प्रस्तरमिति) अग्न्यधिकरणकदर्भमुष्टिकर्मकप्रक्षेपेणेष्टं भावयेदित्यर्थः । स्तुतिपरत्वं—तत्त्वमस्यादिवाक्यस्य जीवस्तुतिपरत्वं, तात्पर्यबाधकम्—तत्त्वमस्यादिवाक्यस्याभेदतात्पर्यबाधकम् । विधिशेषतया—विधीयमानप्रक्षेपरूपकर्मशेषतया, स्तुतिविषयत्वेपि—यजमानः प्रस्तर इति स्तुतिविषयत्वेपि, जीवेश्वरयोः—जीवेश्वरपदलक्ष्ययोः, विध्यन्वयेति—विधीयमानकर्मान्वयेत्यर्थः । परममूले (विरुद्धधर्माश्रयत्वानुपपत्तिरिति) किञ्चिज्ज्ञत्वसर्वज्ञत्वविरुद्धधर्माश्रयत्वानुपपत्त्या जीवेश्वरभेदः कल्प्यते इति भावः । परममूले (प्रकृतेपीति) आत्मन्यपीत्यर्थः । परममूले (तुल्यमिति) कर्तृत्वादिकमारोपितमित्यर्थः । परममूले (अभावादिति) पारमार्थिककर्तृत्वाभावादित्यर्थः । परममूले (आरोप्यप्रमाहितसंस्काराभावेइति) आरोप्यकर्तृत्वादिविषयकपूर्वकालीनप्रमाजन्यसंस्काराभावे इत्यर्थः । परममूले (तस्येति) आरोप्यविषयकसंस्कारस्येत्यर्थः । भ्रमप्रमान्यतरजन्यारोप्यविषयकसंस्कारत्वेनारोप्यविषयकसंस्कारस्य हेतुत्वमिति भावः ॥

मू०—नच प्राथमिकारोपे का गतिः कर्तृत्वाद्यध्यासप्रवाहस्या नादित्वात् तत्त्वं पदवाच्ययोर्विशिष्टयोरैक्यायोग्यत्वेपि लक्ष्यस्वरूपयोरैक्यमुपपादितमेव अत एव तत्प्रतिपादिकतत्त्वमस्यादि वाक्यानामखंडार्थत्वं सोयमित्यादि वाक्यवत् नच कार्य्यपराणामेव प्रामाण्यं चैत्रपुत्रस्ते जात इत्यादौ सिद्धेपि संगति ग्रहात् ॥

शि०म०—संप्रदायमतेनाह (लक्ष्यस्वरूपयोरिति) नन्वस्तु वाक्ये लक्ष्यस्वरूपमात्रपरत्वं ततः किमित्यत आह (अतएवेति) ननु वेदांता न ब्रह्मपराः पदानां कार्य्यान्वितशक्त्यनुरोधेन कार्य्यपरत्वेनैव प्रामाण्यावधारणात् । तथाचादित्यो ब्रह्मेति वत्तत्त्वमसीत्यभेदोपासनापरमित्याशंक्य सिद्धेपि संगतिग्रहस्योक्तत्वादिति दूषयति (नचेति) किञ्च नाभेदोपासनाश्च विधेया उपासीतेत्यश्रवणात् । तत्त्वमस्यंते तद्धास्य विजज्ञाविति ब्रह्मविद्याया एव श्रवणाच्च । किञ्च

तत्त्वमस्यादि वाक्यं नोपासनापरम् “अभयं वैजनकप्राप्तोसि तदा-
त्मानमेवावेत् अहंब्रह्मास्मि” इति स्पष्टार्थश्रुत्यंतरानुसारेणास्पष्टार्थ-
श्रुतेरपि व्याख्यानौचित्यात् । अत एव तं चतुर्धाकरोतीति वचनं
स्पष्टार्थकवचनांतरानुसारादग्रेयविषयं व्याख्यातं । नचाहं ब्रह्मेत्य-
प्यभेदोपासनमिति युक्तमवेदिति विरोधात् ॥

म० प्र०—वाक्ये—तत्त्वमस्यादिवाक्ये, ततः—तत्त्वमस्यादिवाक्यानां लक्ष्यस्वरूप
मात्रपरत्वात्, किं—किंफलम् । परममूले (अतएवेति)—तत्त्वं पदलक्ष्यस्वरूपैक्य
स्योपापादितत्वादेवेत्यर्थः । कार्यान्वितशक्त्यनुरोधेन—कृतिसाध्यविशिष्टेशक्त्यभ्युप-
गमेन, सिद्धेऽपि—प्रयोगकालेकृत्यसाध्येऽपि पुत्रादौ, संगतिग्रहस्य—पुत्रादिपदशक्तिग्र-
हस्य, अत्र—तत्त्वमसि वाक्यादौ (तद्धास्येति) अस्य—पितुर्वाक्यात्तद्ब्रह्मा, ह—प्रसिद्धं
विजज्ञौ—श्वेतकेतुर्विज्ञातवानित्यर्थः । अभयम्—भयशून्यं ब्रह्म (तदात्मानमेवेति)
तदविद्याविशिष्टतयाऽधिकारित्वेनावस्थितं ब्रह्मनासित्वं संसारी किंतु सकलसंसार-
धर्मरहितं सच्चिदानंदैकरसं ब्रह्मैवासीति दयालुना आचार्येण बोधितमात्मानमेवा-
वेदित्यर्थः । अतएव—स्पष्टार्थकश्रुत्यंतरानुसारेणास्पष्टार्थकश्रुतिव्याख्यानस्योचितत्वा-
देव, तम्—पुरोडाशम् (स्पष्टार्थकवचनान्तरेति) आग्रेयं पुरोडाशं चतुर्धाकरोतीति
वचनांतरेत्यर्थः ॥

०—एवं सर्वप्रमाणाविरुद्धं श्रुतिस्मृतीतिहासपुराणप्रतिपाद्यं
जीवपरैक्यं वेदांतशास्त्रस्य विषय इति सिद्धम् ॥

इति श्रीवेदांतपरिभाषायां विषयपरिच्छेदः ॥ ७ ॥

शि० म०—आत्मानं चेद्विजानीयादयमस्मीति पुरुषः ॥

किमिच्छन्कस्य कामाय शरीरमनुसंज्वरेत् ॥

“तत्र को मोहः कः शोक एकत्वमनुपश्यतः” ॥

इत्येकत्वज्ञानस्यैव श्रुतौ पुमर्थत्वप्रतिपादनाच्च ॥

जाग्रत्स्वप्नसुषुप्त्यादि प्रपञ्चं यत्प्रकाशते ॥

तद्ब्रह्माहमिति ज्ञात्वा सर्वबंधात्प्रमुच्यते ॥

मय्येव सकलं जातं मयि सर्वं प्रतिष्ठितम् ॥

मयि सर्वं लयं याति तद्ब्रह्माद्वयमस्म्यहमिति ॥

कैवल्योपनिषद्वचनाच्च ॥

यथा नदीनदो लोके सामरेणैकतामियात् ॥

तद्ब्रह्माक्षरेणासौ निष्कलेनैकतामियात् ॥

इतिकूर्मपुराणवचनाच्च ॥

यदस्थूलमनण्वाख्यमप्रमेयमवर्णकं ॥

तद्ब्रह्माहमिति ज्ञात्वा ब्रह्मसंपद्यतेध्रुवमिति ॥

विश्वामित्रस्मृतेश्च ॥

अहमेवपरंब्रह्मवासुदेवाख्यमव्ययम् ॥

इतिस्यान्निश्चितो मुक्तोबद्ध एवान्यथाभवेदिति ॥

वररुचिवचताच्च ॥

अत्रात्मव्यतिरेकेण द्वितीयं यो न पश्यति ॥

ब्रह्मभूतः स एवेह दक्षपक्ष उदाहृतः ॥

इतिदक्षस्मृतेश्च ॥

सर्वभूतांतरस्थाय नित्यशुद्धचिदात्मने ॥

प्रत्यक्चैतन्यरूपाय मह्यमेव नमोनमः ॥

इति वसिष्ठवचनाच्च अन्यथा तत्त्वमस्यादिवाक्यस्य भेदग्राहिप्र-
माणविरोधेनाभेदे प्रामाण्याभावे श्रुतिपुराणवचनानि बाध्येरन्
तस्मात्सिद्धं तत्त्वमस्यादिवाक्यस्य जीवपरैक्यपरत्वं तदेतत्सर्वम-
भिप्रेत्य उपसंहरति (एवमिति) ॥

इति श्री धर्मराजाध्वरीन्द्रात्मजंश्रीरामकृष्णाध्वारिविरचिते वेदांत-

चूडामणौ विषयपरिच्छेदः ॥ ७ ॥

म०प्र०—नदी—गंगायमुनादिः, नदः—सिंध्वादिः, दक्षपक्षः—स्वपक्षः । उदाहृतः—
मयाकथितः । अन्यथा—अहंब्रह्मास्मीत्यादिवाक्यानामभेदोपासनापरत्वस्वीकारे
अन्यथेत्यस्यैव वा विवरणं तत्त्वमस्यादिवाक्यस्येत्यादि ॥

इति श्रीमदुदासीनवरश्रीमद्ब्रह्मविज्ञानाभिधगुरुमसादलब्धोदासीनामरदासशब्दवा-

च्याविर्भूतायांधर्मराजाध्वरीन्द्रात्मजरामकृष्णाभिधेयविरचितविषयपरिच्छे

दवेदान्तशिखामणेः प्रभायां विषयपरिच्छेदःसमाप्तः ॥ ७ ॥

अथ प्रयोजनपरिच्छेदः ८.

मू०—इदानीं प्रयोजनं निरूप्यते यदवगतं सत् स्ववृत्तितये
प्यते तत्प्रयोजनं तच्च द्विविधं मुख्यं गौणंचेति तत्र सुखदुः
खाभावौ मुख्ये प्रयोजने तदन्यतरसाधनं गौणं प्रयोजनं
सुखं चद्विविधं सातिशयं निरतिशयं चेति ॥

शि०म०—(यदवगतमिति) यद्येन रूपेण स्ववृत्तितया अवगतं तथैवे-
ष्यते तेन रूपेण च प्रयोजनमित्यर्थः। अनागतसुखादिकं च स्ववृत्तितया
सुखत्वेनानुमानात् ज्ञातं तेन रूपेणेष्यते सुखं मे भूयादिति पशु-
पुत्रादिकं त्विष्टसाधनत्वेनावगतमिच्छाविषय इति तेन रूपेण प्रयो-
जनं तथाच सुखादेर्गुणत्वादिनावगतौ सुखत्वादिना स्वात्मनि बाध-
दशायां चेच्छाविरहेऽपि न दोषः । नच पशुपुत्रादीनां कथं स्ववृत्तित्वं
परंपरासंबन्धेन स्ववृत्तित्वेऽतिप्रसंगादिति वाच्यम् । स्वलक्षणसंबन्धेन
स्ववृत्तित्वाभ्युपगमात् । स्वरूपसंबन्धस्यापि साक्षात्संबन्धत्वात् ।
द्वैविध्यमेवाह (मुख्यमिति) यत्स्वासाधारणरूपेणावगतं सदिष्य-
माणं तन्मुख्यं प्रयोजनमतिरिक्तधर्मज्ञानापेक्षमिष्यमाणं गौणमित्यर्थः।
तदुभयं क्रमेणोदाहरति (तत्रेति) सिद्धांतिं च सुखस्य द्वैविध्यमित्याह
(सुखंचेति) ॥

संसारदावानलदग्धचेतायं शान्तभूतं शरणं गतोऽस्मिन् ॥

शान्तिसमाप्नोति परानरोंऽयं समेधवः श्रीगुरुनानकोऽस्तु ॥ १ ॥

म० प्र०—(यद्येन रूपेणेति)—यत् सुखादिकं, येन रूपेण—सुखत्वादिरूपेण,
स्ववृत्तितयाऽवगतम्—ममेदं सुखमिति स्वसंबन्धितया ज्ञातं सत्, तथैवेष्यते—सुखा-
दिकं मे भूयादिति सुखत्वादिरूपेण स्ववृत्तितयेच्छाविषयी क्रियते तेन रूपेण
सुखत्वादिरूपेण सुखादिकं प्रयोजनमित्यर्थः। यत्स्ववृत्तितयेष्यते इत्युक्तेहि राजसु-
खराजदारादेरापि ममेदं भूयादिति स्ववृत्तितयेच्छाविषयत्वेन राजसुखादावतिव्याप्ति
स्यात्तद्वारणाय स्ववृत्तितयावगतमिति दुःखादावतिव्याप्तिवारणाय स्ववृत्तितये
ष्यते इति लक्ष्ये लक्षणं योजयति (अनागतेति । स्ववृत्तितयेति) अनागतसुखा-
दिकं स्ववृत्तिविलक्षणसुखत्वादिमत्त्वादेतत्कार्त्स्न्येन सुखादिवदिति सुखत्वादिहेतुना
स्ववृत्तितयाऽवगतमनागतसुखादिकं तेन रूपेण सुखादिकं मे भूयादिति सुखत्वा-

दिरूपेणेष्यते इति सुखत्वादिरूपेणागतसुखादिकं प्रयोजनामित्यर्थः । येन रूपेण तथैवेष्यते इति शब्दयोः फलमाह (तथाचेति) नदोषः—अव्याप्तिरूपदोषो नास्ति, परंपरासंबन्धेन—स्वसंयुक्तसंयुक्तसंयुक्तत्वादिरूपपरंपरासंबन्धेन, स्वंपुत्रादिकं तत्संयुक्तमाकाशादिकं तत्संयुक्तं जीवदेहाहिकं तत्संयुक्तत्वं जीवात्मनीति संबंधवाक्यार्थः । अतिप्रसंगात्—रासभपुरीषादेरपि जीवात्मवृत्तित्वप्रसंगात्, स्वलक्षणसंबन्धेन—संबन्धिद्वयसत्त्वरूपस्वरूपसंबन्धेन (यदिति) सुखादिकमित्यर्थः । स्वासाधारणरूपेण—सुखाद्यसाधारणसुखत्वादिरूपेण नच दरिद्राणां राजसुखंमुख्य-प्रयोजनं स्यात्तस्य सुखाद्यसाधारणसुखत्वादिरूपेणावगतत्वे सतीष्यमाणत्वादिति वाच्यम् । स्ववृत्तितयेत्यस्यापि निवेशादिति, अवगतं—प्रमाज्ञानविषयः अतिरिक्तधर्मज्ञानापेक्षम्—यागादिवृत्तियागत्वाद्यतिरिक्तेष्टसाधनत्वादिरूपधर्मज्ञानापेक्षम् ॥

मू०—तत्र सातिशयं सुखं विषयानुषंगजनितान्तःकरणवृत्तिता रतम्यकृतानंदलेशाविर्भावविशेषः—“एतस्यैवानंदस्यान्यानि भूतानि मात्रामुपजीवंति” इति श्रुतेः निरतिशयं सुखं च ब्रह्मैव आनंदो ब्रह्मेतिव्यजानात् विज्ञानमानंदं ब्रह्मेत्यादिश्रुतेः आनंदात्मकब्रह्मावाप्तिश्च मोक्षः शोकनिवृत्तिश्च ॥

शि० म०—तत्र जन्यसुखं सातिशयमित्याह (तत्र सातिशयमिति) यथा काचिदन्तःकरणवृत्तिः सत्त्वगुणजन्यतया चैतन्यगतज्ञानांशप्रतिबिम्बग्राहित्वेन ज्ञानं तथा तादृशीवृत्तिस्तद्गतानंदलेशप्रतिबिम्बग्राहकत्वात्सुखमिति व्यपदिश्यते तस्यां सुखलक्षणायां वृत्तावन्वयव्यतिरेकाभ्यां स्रक्चंदनवनितादिविषयसंबन्धो हेतुः । अत एव तत्तारतम्यात्सुखतारतम्यमतएव चास्मदादिसुखाद्राजसुखमुत्कृष्टं तस्मात्सार्वभौमसुखमुत्कृष्टतरं ततश्चेन्द्रादिसुखमुत्कृष्टतममिति । ननु यद्यानंदप्रतिबिम्बग्राहित्वादन्तःकरणवृत्तिरेव सुखं तदा सन्निहितपरिपूर्णानंदस्यापि ग्रहणसंभवेन सवमपि सुखमेकरूपं स्यादिति चेन्न । परिपूर्णज्ञानवदखंडानंदस्य मूलाविद्यावृत्तत्वेनेदानीं तद्ज्ञानायोगात् । नन्वस्तु निरतिशयानंदात्मकं ब्रह्म ततः किमित्यत आह (आनंदात्मकेति) ननु न ब्रह्मावाप्तिर्मोक्षस्तस्याः संसारदशायामपि भावात् । निवृत्तशोकः—परिपूर्णानंदो न प्रागितिचेत्तर्ह्यवश्यकत्वात्सैव मुक्तिरित्यतस्तथैव पक्षांतरमाह (शोकनिवृत्तिरिति) अनर्थहेत्वविद्यानिवृत्तिरित्यर्थः ॥

म०प्र०—मुख्यप्रयोजनत्वमन्येच्छानधीनेच्छाविषयत्वम् अन्येच्छार्थीनेच्छाविषयत्वं गौणप्रयोजनत्वमिति मुख्यप्रयोजनगौणप्रयोजनयोलक्षणान्तरं ग्रंथांतरीयमपि द्रष्टव्यमिति, तत्र—सातिशयनिरतिशयसुखयोर्मध्ये (ज्ञानांशेति) अंशांशिभावकल्पनयाचिदंशेत्यर्थः । अन्वयव्यतिरेकाभ्यां—सकृच्चंदनवनितादिविषयसंबंधसत्त्वे सुखलक्षणवृत्तिसत्त्वंसकृच्चंदनवनितादिविषयसंबंधाभावे सुखलक्षणवृत्त्यभावइत्यन्वयव्यतिरेकाभ्याम् । अतएव—सुखलक्षणवृत्तिप्रतिसकृच्चंदनवनितादिविषयसंबंधस्य हेतुत्वादेव, तत्तारतम्यात्—स्रगादिविषयसंबंधस्य न्यूनाधिक्यात्, अतएव—सुखस्य न्यूनाधिक्यसंभवादेव, तस्मात्—राजसुखात्, ततश्च—सार्वभौमसुखाच्च एक रूपं—एकरसं न्यूनाधिक्यरहितमिति यावत्, परिपूर्णज्ञानवत्—परिपूर्णज्ञानस्य मूलाज्ञानावृत्तत्वेन यथाभानाभावस्तद्वत्, इदानीं—संसारदशायां (तद्भानेति) अखंडानंदभानेत्यर्थः । ततः—ब्रह्मणोनिरतिशयानंदात्मकत्वात् किंसिध्यतीतिशेषः । तस्याः—ब्रह्मावाप्तेः । नप्रागिति—ह्यब्रह्मज्ञानात्पूर्वनभवतीत्यर्थः । आवश्यकत्वात् शोकनिवृत्तेरावश्यकत्वात्, सैव—शोकनिवृत्तिरेव, तथैव—पूर्वपक्षयुक्तप्रकारेणैव ॥

मू०—ब्रह्मविद्वद्ब्रह्मैवभवति तरति शोकमात्मविदित्यादि श्रुतेः
नतु लोकांतरावाप्तिः तज्जन्यवैषयिकानंदो वा मोक्षः
तस्य कृतकत्वेनानित्यत्वे मुक्तस्य पुनरावृत्त्यापत्तेः ॥

शि०म०—क्रमेण प्रमाणमाह (ब्रह्मेति) तरति शोकमित्यत्र शोकहेतुत्वात्तत्पदेनाविद्योक्ता तरणंचात्र तरति ब्रह्महत्यामिति वन्निवृत्तिरूपं विवक्षितं नतु सेतुं तरतीति वत् शोकस्य मूर्तत्वाभावादिति ध्येयम् । लोकांतरप्राप्तिरेव मुक्तिरिति तार्किकाः कल्पयन्ति तान्प्रत्याह (नन्विति) लोकांतरावाप्तेः सुखदुःखाभावान्यतरत्वाभावात् स्वतः प्रयोजनत्वाभावादिति भावः । ननु वैकुण्ठादिलोकविशेषं गतानामानंदाविर्भावो भविष्यतीति चेन्न स्वरूपानंदाभिव्यक्त्यभ्युपगमे लोकांतरगमनवैयर्थ्यात् । ननु न लोकांतरावाप्तिः स्वतो मोक्षः किंतु तत्रत्यवैषयिकानंदद्वारा सच तत्रैवेति न लोकांतरगमनवैयर्थ्यमिति चेन्न किंसैव मुक्तिः उत तत्रत्यवैषयिकानन्दः नाद्यः । आवश्यकत्वान्मुख्यप्रयोजनत्वाच्च तस्यैव मुक्तित्वौचित्यात् । अन्यथा मुक्तेः स्वतःपुरुषार्थत्वाभावप्रसंगात् नद्वितीय इत्याह (तज्जन्येति) वैषयिकानंदस्य मुक्तित्वे तस्य स्वर्गादिवत्सातिशयत्वापत्तौ मोक्षस्य परमपुरुषार्थत्वाभावप्रसंगात्किंच वैषयिकानंदस्य मुक्तित्वे मुक्तिदशायां भेदापत्तौ यत्र त्वस्य सर्वमात्मैवाभूत् ॥

यावन्मोक्षं तु भेदः स्याज्जीवस्य च परस्य च ॥

ततः परं न भेदोस्ति भेदहेतोरभावतः ॥

विभेदजनके ज्ञाने नाशमात्यंतिकं गते ॥

आत्मनो ब्रह्मणो भेदमसंतं कः करिष्यति ॥

इत्यादिवचनविरोधापत्तिः किंच मुक्तिदशायां शरीराभावेन वैषयिकानंदानुपपत्तिः तस्य शरीरजन्यत्वनियमात् । अत एव स्वर्गशरीरकल्पनं नचात्रापि तत्कल्प्यत इति युक्तं अशरीरं वावसंतमित्यादि श्रुतिविरोधात् । किंच न ब्रह्मविदां लोकांतरगमनमस्ति न तस्य प्राणा उत्क्रामंति ॥

म०प्र०—तत्पदेन—शोकपदेन, अत्र—तरतिशोकमिति श्रुतौ, तार्किकाः—तर्ककुशलामीमांसकाः लोकांतराप्तेः स्वतः प्रयोजनत्वाभावादित्यन्वयः, स्वतः—स्वरूपेण, स्वरूपानंदाभिव्यक्त्यभ्युपगमे—स्वरूपाभिन्नानंदाभिव्यक्तेर्मोक्षपदार्थत्वाभ्युपगमे । तत्रत्येति—लोकांतरीयेत्यर्थः । सच—विलक्षणवैषयिकानंदस्तु, आवश्यकत्वात्—लोकांतरे आनंदस्यावश्यमभ्युपगमनीयत्वात्, तस्यैव—अवाप्तानंदस्यैव, अन्यथा—लोकांतरावाप्तेर्मुक्तित्वाभ्युपगमे । यावन्मोक्षम्—मोक्षात्पूर्वभेदः—औपाधिकभेदः, ततः परम्—ऐक्यबोधादुत्तरं, तस्य—वैषयिकानंदस्य, अत्रापि—मुक्तावपि, तत्—शरीरं (नतस्येति) तस्य—विदुषः प्राणा—वागादयो नोत्क्रामंति—देहाद्बहिर्नगच्छंति ॥

शि०म०—अत्रैव समवनीयंते इति श्रुतेर्नचार्चिरादिना गमनं श्रूयते इति तद्वचनस्य सगुणोपासकविषयत्वेन ब्रह्मविद्गमनस्यानभिधानात् । अतएवाब्रह्मविदामपि पञ्चाग्निविद्योपासकानामर्चिरादिना गमनं नचैवं ब्रह्मविदां तदनभ्युपगतावेतेन प्रतिपद्यमाना इमं मानवमावर्तन्नावर्तत इत्यर्चिरादिना गतानामपुनरावृत्तिश्रवणं विरुध्येतेति वाच्यम् । सगुणोपासकानामर्चिरादिना गतानामश्व इव रोमाणि विधूय पापमित्यादिश्रुत्यवगतनिरस्तसमस्तदोषाणां ब्रह्मलोक एव संपादितश्रवणादिसाधनानां तत्रैव ब्रह्मसाक्षात्कारसंपादनेन ब्रह्मणा सह परममुक्त्यभ्युपगमेनाविरोधात् । किंचलोकस्य प्रलयेऽप्यविनाशे “सदेवसोम्येदमग्र आसीत्” इत्यादि श्रुतिविरोधः । विनाशे मुक्तिशास्त्रवैयर्थ्यम् । अपिच वैकुण्ठादिप्राप्तानां मुक्तत्वेन जयविजयादीनां भगवद्धारिकाणां मुनिज्ञाप्तादिना राक्षसादिदेहप्राप्तिर्न स्यात् नचार्चिरादिगमनस्य परंपरया अपुनरावृत्तिहेतुत्वेन जयविजयादयस्तवमतेपि न निवर्तन् इति वाच्यम् । नहि जयविजयावर्चिरादिना ब्रह्मलोकं गतौ

किंतु वैकुण्ठाख्यं लोकांतरम् नहि तस्यैव ब्रह्मलोकत्वं प्रजापतेः सभा-
वेदम् प्रति पद्यते इति वाक्यशेषेण कार्य्यब्रह्माधिष्ठितदेशविशेषस्यैव
ब्रह्मलोकपदेनाभिधानात् । अपिच “ब्रह्मविद्ब्रह्मैवभवति ब्रह्मैव सन्
ब्रह्माप्येति” इत्यादिश्रुतयो वैषयिकानन्दस्य मोक्षत्वे न सामंजस्येनो-
पपद्येरन् अत एव “मामुपेत्यतु कौंतेय पुनर्जन्म न विद्यते” इति स्पष्ट-
मेव स्वस्य प्राप्यत्वं भगवतैवोक्तम् ।

एकाकिनः सदाब्रह्मध्यायिनो योगिनो हि ये ।

तेषां तत्परमं स्थानं यद्वै पश्यन्ति सूरयः ।

इति विष्णुपुराणे परमस्थानपदेन ब्रह्मस्वरूपमेवोक्तम् एतेन तांत्रिका-
णां मुक्तौ तारतम्यकल्पनमपास्तम् ब्रह्मात्मैक्ये अज्ञाननिवृत्तौ वा-
विशेषाभावात् तस्मान्निरस्तसमस्तक्लेशमभिव्यक्तपरिपूर्णानन्दमात्मा-
भिन्नं ब्रह्मैवमोक्ष इति श्रुतिस्मृतीतिहासपुराणन्यायकोविदैरभ्युपगं-
तव्यामिति संक्षेपः ॥

म० प्र०—ननु तर्ह्ययं मृत इति व्यवहारो न स्यादित्याशंक्यार्तभागप्रकरणस्थ-
वाक्यमाह (अत्रैवेति) परे ब्रह्मण्येकतां गते विदुष्येव समवनीयन्ते लीयन्ते इत्यर्थः ।
तद्वचनस्य—तेऽर्चिषमभिसंभवन्तीत्यादेरर्चिरादिमार्गेण लोकांतरगमनप्रतिपादकवा-
क्यस्य, अतएव—ब्रह्मवल्लोकांतरगमनानभिधानादेव, अब्रह्मविदामपि—शुद्धब्रह्मविष-
यकबोधशून्यानामेव । तदनभ्युपगतौ—अर्चिरादिमार्गेणगमनानभ्युपगतौ । एतेन-
अर्चिरादिमार्गेण, प्रतिपद्यमानाः—ब्रह्मलोकं गताः, तत्रैव—ब्रह्मलोके एव, मुक्तिशा-
स्त्रवैयर्थ्यं—नसपुनरावर्त्तते इत्यादिमुक्तिशास्त्रवैयर्थ्यम्, तस्यैव—वैकुण्ठस्यैव (कार्य्य
ब्रह्माधिष्ठितेति) कार्य्यब्रह्मस्वामिकेत्यर्थः । अतएव—ब्रह्मावाप्तेर्मोक्षत्वादेव, सूरयः—
ब्रह्मात्मैक्यविषयकबोधवन्तः, एतेन—वक्ष्यमाणहेतुना ॥

मू०—ननु त्वन्मतेष्यान्दावाप्तेरनर्थनिवृत्तेश्च सादित्वे तुल्य
दोषः अनादित्वे मोक्षमुदिश्यश्रवणादौ प्रवृत्त्यनुपपत्तिरि-
तिचेन्न सिद्धस्यैव ब्रह्मरूपस्यमोक्षस्यासिद्धत्वभ्रमेण
तत्साधने प्रवृत्त्युपपत्तेरनर्थनिवृत्तिरप्यधिष्ठानभूत ब्रह्मस्व
रूपतया सिद्धैव ॥

शि० म०—नन्वानंदावाप्तिरनर्थहेत्वविद्यानिवृत्तिर्वा मोक्ष इत्युपग-
च्छतस्तव मतेपि तदुभयं सादि अनादिवा-आद्ये कृतकत्वेनानित्य-
त्वापत्तावपुनरावृत्तिश्च विरोधः । द्वितीये-मोक्षस्यासिद्धत्वगर्भसाध्यत्वा-
भावेन तत्साधनश्रवणादौ प्रवृत्तिर्न स्यादिति तांत्रिकः परिनोदयति

(नन्विति) उभयविधस्यापि मोक्षस्य ब्रह्मरूपतयाऽनादित्वेऽपि न प्रवृत्त्यनुपपत्तिरित्याह (सिद्धस्यैवेति । असिद्धत्वभ्रमेणेति) लाघवेनेष्टसाधनताज्ञानस्य भ्रमप्रमासाधारणतत्साधनताज्ञानत्वेनैव प्रवृत्तकत्वमिति भावः । अनर्थनिवृत्तिरेव मुक्तिस्साचब्रह्मस्वरूपातिरिक्ता तत्त्वज्ञानात्प्रागसिद्धैव अद्वैतश्रुतेश्च भावाद्वैतपरत्वात् तद्विरोध इति ये मन्यन्ते तेषां मतं दूषयति (अनर्थनिवृत्तिरपीति) आनन्दलक्षण-मुक्तिवदनर्थनिवृत्तिरपि ब्रह्मस्वरूपैवान्यथा अद्वैतश्रुतिविरोधात् । भावाद्वैतवादस्य च प्रक्रियामात्रत्वेनायुक्तत्वादिति भावः ॥

म० प्र०—तदुभयं—आनंदावाप्तिरनर्थहेतुत्वविद्यानिवृत्तिरित्युभयम्, असिद्धत्वगर्भ-साध्यत्वाभावेन—सिद्धत्वात्यंताभावविशिष्टत्वे सति साधनैरभिव्यक्तत्वरूपसाध्य-त्वाभावेन असिद्धत्वविशेषणानादाने तु सिद्धेऽपि ब्रह्मादौ धूमादिसाधनैरभिव्य-क्तत्ववन्मोक्षरूपब्रह्मण्यपि श्रवणादिसाधनैरभिव्यक्तत्वरूपसाध्यत्वसंभवेन ज्ञान-द्वारा मोक्षसाधनश्रवणादौ प्रवृत्त्यनापादनमयुक्तं स्यादतो सिद्धत्वगर्भेति विशेषणं दत्तमिति तत्साधनेति ज्ञानद्वारा मोक्षसाधनेत्यर्थः । तांत्रिकाः—शास्त्रकुशलाः उभ-यविधस्यापि—आनंदावाप्त्यनर्थहेतुत्वविद्यानिवृत्तिरूपस्यापि । लाघवेन—प्रवृत्तित्वाव-च्छिन्नप्रवृत्तिं प्रति प्रमेष्टसाधनताज्ञानत्वेन प्रमेष्टसाधनताज्ञानस्य कारणत्वापेक्षया-प्रवृत्तित्वावच्छिन्नप्रवृत्तिं प्रति प्रमेष्टसाधनताज्ञानत्वेनेष्टसाधनताज्ञानस्य हेतुत्वे लाघवेन । भावाद्वैतपरत्वात्—अभावात्मकद्वितीयसत्यपदार्थं सत्यपि भावात्मकद्वितीयसत्य-पदार्थानास्तीत्यर्थपरत्वात् । अन्यथा—अनर्थनिवृत्तिरूपमुक्तेर्ब्रह्मरूपत्वानङ्गीकारे (अद्वैतश्रुतीति) एकमेवाद्वितीयमित्याद्यद्वैतश्रुतीत्यर्थः ॥

मू०—लोकेऽपि प्राप्तप्राप्तिपरिहृतपरिहारयोः प्रयोजनत्वं दृष्ट-मेव यथा हस्तगतविस्मृतसुवर्णादौ तव हस्ते सुवर्णमि-त्याप्तोपदेशादप्राप्तमिव प्राप्नोति यथावा वलयितचरणायां स्रजि सर्पत्वभ्रमवतः पुंसो नायं सर्प इत्याप्तवाक्यात्परि-हृतस्यैव सर्पस्य परिहारः प्रसिद्धः एवं प्राप्तस्याप्यानं-दस्य प्राप्तिः परिहृतस्याप्यनर्थस्य निवृत्तिर्मोक्षः प्रयोजनं स च ज्ञानैकसाध्यस्तमेव विदित्वाऽतिमृत्युमेति नान्यः पन्था विद्यतेऽयनायेति श्रुतेः ॥

शि० म०—नन्वस्त्वसाध्यत्वेऽपि मुक्तेस्तत्साधनत्वभ्रमात्कथंचिच्छू-

वणादौ प्रवृत्तिस्तथापि कथं पुरुषार्थत्वं साध्यस्यैव लोके पुरुषार्थत्वदर्शनेन साध्यत्वस्य पुरुषार्थत्वप्रयोजकत्वादित्याशंक्य किमेतत्पुरुषार्थत्वस्य व्याप्यं व्यापकं वा नाद्यः । व्याप्याभावेऽपि व्यापकसत्त्वविरोधाभावात् । दुःखादौ व्यभिचाराच्च न द्वितीयः । प्राप्तेष्टपरिहृतानिष्टप्राप्तिपरिहारयोरसाध्यत्वेन व्यभिचारादित्याह (लोकेपीति) नन्वसिद्धत्वभ्रमाच्छ्रवणादौ प्रवृत्तस्य शब्दजन्यपरोक्षसिद्धत्वज्ञानमात्रात्कथं तद्भ्रमनिवृत्तिः । कथं वा तन्मूलाविद्यानिवृत्तिः । तदुभयस्य विरोधिसाक्षात्कारसाध्यत्वादिति चेत् न, तत्त्वमस्यादि वाक्यजन्यज्ञानस्यापरोक्षत्वाभ्युपगमात् । अत एव तदनु रूपदृष्टान्तमाह (यथेति) “हिरण्यदा अमृतत्वं भजंत” इत्यादि श्रुत्या मोक्षस्य कर्मसाध्यत्वावगमात् । ज्ञानकर्मणोः समुच्चय इति ये वदन्ति तान्निराचष्टे सचेति नान्य इति ॥

म०प्र०-तत्साधनत्वभ्रमात्-श्रवणादौमुक्तिसाधनत्वभ्रमात् । प्रयोजकत्वात्ज्ञापकत्वात् । एतत्-साध्यत्वं व्याप्यं यत्र साध्यत्वं तत्र पुरुषार्थत्वमिति व्याप्यं व्यापकं वा यत्र पुरुषार्थत्वं तत्र जन्यत्वमिति व्यापकं वा । दुःखादौ व्यभिचाराच्च-दुःखादौ साध्यत्वसत्त्वेऽपि पुरुषार्थत्वाभावेन व्यापकाभाववद्वृत्तित्वरूपव्यभिचाराच्च । प्राप्तेष्टपरिहृतानिष्टप्राप्तिपरिहारयोः-प्राप्तेष्टप्राप्तिपरिहृतानिष्टपरिहारयोः । ननु-मोक्षेऽसिद्धत्वभ्रमाच्छ्रवणादौ प्रवृत्तिसत्त्वेऽपि श्रवणजन्यपरोक्षसिद्धत्वज्ञानमात्रात्कथमपरोक्षसिद्धत्वभ्रमतदुपादानाविद्यगोर्निवृत्तिरिति शङ्कते (नन्विति । तद्भ्रमेति) असिद्धत्वभ्रमेत्यर्थः (तन्मूलेति) असिद्धत्वभ्रममूलेत्यर्थः । तदुभयस्य-असिद्धत्वभ्रमनिवृत्तिः असिद्धत्वभ्रमोपादानाविद्यानिवृत्तिरूपोभयस्य । अतएव-तत्त्वमस्यादिवाक्यजन्यज्ञानस्यापरोक्षत्वाभ्युपगमादेव (तदनु रूपेति) प्राप्तेष्टप्राप्तिपरिहृतानिष्टपरिहाररूपोक्तार्थानुकूलेत्यर्थः । परममूले (वलयितचरणाया-मिति) वलयितौ वेष्टितौ चरणौ यया सा तथा तस्यामित्यर्थः ॥

मू०-अज्ञाननिवृत्तेर्ज्ञानैकसाध्यत्वनियमाच्च तच्च ज्ञानं ब्रह्मात्मैक्यगोचरं “अभयं वै जनकप्राप्तोसि तदात्मानमेवावेदहं-ब्रह्मास्मि” इति श्रुतेश्च ॥

तत्त्वमस्यादि वाक्योत्थं ज्ञानं मोक्षस्य साधनमिति ॥

नारदीयवचनाच्च तच्च ज्ञानमपरोक्षरूपं परोक्षत्वेऽपरोक्षं

मनिवर्तकत्वानुपपत्तेः तच्चापरोक्षज्ञानं तत्त्वमस्यादिवा
क्यादिति केचित् मनननिदिध्यासनसंस्कृतान्तःकरणादे
वेत्यपरे तत्र पूर्वाचार्याणामयमाशयः ॥

शि०म०—तथाच मुक्तावुपायांतरप्रतिषेधेन हिरण्यदा अमृतत्व
मित्यादेः प्रलयपर्यन्तस्थायि स्वर्गादिफलाभिप्रायत्वान्न दर्शपूर्णमा-
सवज्ज्ञानकर्मणोः फले समुच्चयः किंच मोक्षस्य कर्मजन्यापूर्वसाध्य-
त्वे स्वर्गादिवत्सातिशयता क्षयिष्णुता शरीरसंबंधश्च स्यात् । अपि
चानंदाविर्भावो मोक्ष आविर्भावश्चाविद्यानिवृत्तिः साच शुक्तिरू-
प्यादिस्थले विरोधिसाक्षात्कारमात्रसाध्यत्वावधारणान्न कर्मसाध्ये-
त्याह (अज्ञाननिवृत्तेरिति) नन्वेवमपि जीवपरैक्यज्ञानं न मुक्तिहेतु-
र्मानाभावात्तरति शोकमात्मविदित्यादेश्च भेदज्ञानपक्षेऽप्युपपत्तेरि-
त्यत आह (तच्चेति) ननु वाक्यजन्यज्ञानं नानर्थनिवर्तकं तस्य
परोक्षत्वनियमादित्यत आह (तच्चेति) तत्त्वमस्यादिवाक्यजन्यं
चाभेदज्ञानमपरोक्षरूपमेवेति तन्निवर्तकमित्यर्थः । ननु परोक्षजनक-
त्वस्वभावाद्वाक्यात्कथमपरोक्षधीरित्याशंक्याह (तच्चेति) तत्त्वम-
स्यादिवाक्यादिति साक्षादिति शेषः । तत्त्वमस्यादिवाक्यावगते
ब्रह्मणि मनननिदिध्यासनजनितासंभावनानिवृत्तिसहकृतादन्तः
करणात् प्रत्यक्षप्रमाणादेवापरोक्षज्ञानमुत्पद्यते ननु वाक्यादित्या-
चार्यवाचस्पतिमिश्राव्याचक्षते तन्मतमाह (मननेति) ननु करण-
विशेषायत्तं कार्यं नहि कुटजबीजाद्यवाङ्कुरोत्पत्तिर्दृष्टपूर्वेत्याशंक्य
प्रत्यक्षपरिच्छेदोक्तमर्थं स्मारयति (तत्रपूर्वाचार्याणामिति) ॥

म०प्र०—तथाच—मोक्षस्य ज्ञानैकफलत्वे स्थले—अधिकरणे (साध्यत्वेति) अवि-
द्यानिवृत्तेः साध्यत्वेत्यर्थः । एवमपि—अज्ञाननिवृत्तेर्ज्ञानैकसाध्यत्वनियमोपि । तस्य—वा-
क्यजन्यज्ञानस्य, तन्निवर्तकं—अज्ञाननिवर्तकं (परोक्षजनकत्वेति) परोक्षज्ञानजनकत्वे-
त्यर्थः (साक्षादिति) तत्त्वमस्यादिवाक्यादित्यस्यादौ साक्षादिति पदस्य शेषइत्यर्थः ।
अवगते—परोक्षावगतिविषये करणविशेषायत्तं सामग्रीविशेषाधीनं (कुटजबीजेति)
कुटजः पांडुरद्रुम इति त्रिकांडशेषात् । कुटजोवृक्षभेदे स्यादगस्त्यद्रोणयोरपीति
मेदिनीकोशाच्च कुटजशब्दो वृक्षविशेषवाचकस्तस्य बीजादित्यर्थः ॥

मू०—संविदापरोक्ष्यं न करणविशेषोत्पत्तिनिबंधनं किंतु प्रमेय
विशेषनिबंधनमित्युपपादितं तथाचब्रह्मणः प्रमातृजीवा

भिन्नतया तद्गोचरं शब्दजन्यं ज्ञानमपि अपरोक्षम् अत
एव प्रतर्दनाधिकरणे प्रतर्दनं प्रति प्राणोऽस्मि प्रज्ञात्मा
तं मामायुरमृतमुपास्वेतीन्द्रप्रोक्तवाक्ये प्राणशब्दस्य ब्रह्म
परत्वे निश्चिते सति मामुपास्वेत्यस्मच्छब्दानुपपत्तिमा
शङ्क्य तदुत्तरत्वेन प्रवृत्ते “शास्त्रदृष्ट्यातूपदेशोवाम
देववत्” इत्यत्र सूत्रे शास्त्रीया दृष्टिः शास्त्रदृष्टिरितितत्त्वम
स्यादिवाक्यजन्यमहं ब्रह्मेति ज्ञानं शास्त्रदृष्टिशब्देनो
क्तमिति ॥

शि०म०-शब्दप्रमाणकं च ज्ञानमपरोक्षमित्यत्र शास्त्रदृष्टिसूत्र-
मुपोद्बलयाति (अतएवेति) यतो वाक्यजन्यज्ञानमपरोक्षमतः “शास्त्र-
दृष्ट्यातूपदेशोवामदेववत् इत्यत्र शास्त्रीया दृष्टिरिति व्युत्पत्त्या तत्त्व-
मस्यादि वाक्यजन्यमहं ब्रह्मेति ज्ञानं शास्त्रदृष्टिशब्देनोक्तमिति-
संबन्धः। ननु यथा ब्रह्मदृष्टिरुत्कर्षादित्यत्र दृष्टिशब्देनोपासना तथा-
त्रापि सैव विवक्षिता अपरोक्षधीरित्याशङ्क्य प्रतर्दनाधिकरणं संग्रहेण
दर्शयति (प्रतर्दनेति) अस्ति हि कौषीतकब्राह्मणोपनिषदि इन्द्र-
प्रतर्दनाख्यायिकां प्रतर्दनो ह वै दैवोदासिरिन्द्रस्य प्रियं धामोप-
जगाम युद्धेन च पौरुषेण चेत्याम्नाता तस्यां श्रूयत सहोवाच
प्राणोऽस्मि प्रज्ञात्मा तं मामायुरमृतमुपास्वेति । तत्र किं प्राणशब्देन
वायुरभिधीयते उतेन्द्रः उत जीवः परं ब्रह्मवेति चतुर्विधलिंगसंभ-
वाच्चतुर्धा संशये इदं शरीरं परिगृह्य उत्थापयतीति वायुविकार-
प्राणलिंगस्य वक्तारं विजानीयादिति जीवलिंगस्य मामेव विजानी-
यादिति इन्द्रलिंगस्यानन्दोऽजरोऽमृत इत्यादि ब्रह्मलिंगानां च प्राब-
ल्यदौर्बल्यविवेकाभावादर्निर्णयः ॥

म० प्र०-शब्दप्रमाणकं-शब्दप्रमाणजन्यं, उपोद्बलयाति-प्रमाणत्वेनोपन्यस्यति-
(ब्रह्मदृष्टिरुत्कर्षादिति) इदं हि सूत्रं चतुर्थाध्यायस्य प्रथमपादे पंचमं अस्यार्थः।
पूर्वोक्तप्रतीकोपासनेषु ब्रह्मणि मन आदिदृष्टिः कर्तव्या उत मन आदौ ब्रह्मदृष्टि-
रिति संशये निकृष्टे उत्कृष्टबुद्धिः कर्तव्येति न्यायाग्रहणाद्ब्रह्मण्येवमन आदिदृ-
ष्टिर्ब्रह्मणः प्राधान्येनोपास्यत्वोपपत्तये कर्तव्येति पूर्वपक्षे प्राप्ते ब्रूमः मनआदावेव
ब्रह्मदृष्टिः कार्य्या ब्रह्मण उत्कर्षादुत्कृष्टदृष्टौ हि निकृष्टे कृतायां निकृष्टस्योत्कृष्टता-

भवति यथाऽमात्येराजबुद्धिः फलाय नतु राज्यमात्यबुद्धिनचव प्राधान्याभाव इष्टत्वादिति । अत्रापि—शास्त्रदृष्ट्यातूपादेश इति सूत्रेपि, सैव—उपासनादृष्टिरेव, दैवोदासिः—दैवोदासस्यापत्यम् प्रियं प्रेमास्पदम्, धाम—गृहं स्वर्गाख्यं, युद्धेनच—समरयज्ञेनच । पौरुषेणच—पुरुषवृत्तियुद्धकारणोत्साहाख्यप्रयत्नेनच चकाराबुभयोः कारणत्वसमुच्चयार्थाविति । परममूले (अस्मच्छब्दानुपपत्तिमिति) त्वंपदार्थेन किञ्चिज्ज्ञत्वादिविशिष्टेन तत्पदार्थस्याभेदो बाधित इति मामित्यस्मच्छब्दानुपपत्तिमित्यर्थः । वायुविकारप्राणलिंगस्येत्यादिषष्ठ्यंतानां प्राबल्यदौर्बल्यविवेकाभावादित्यनेनान्वयः ॥

मू०—अन्येषां त्वेवमाशयः ॥

शि०म०—अथवा जीवब्रह्मप्राणास्त्रय एवात्रौपास्याः । नचैवं वाक्यभेदो दोषमावहति वाक्यार्थावगमपूर्वकत्वात् पदार्थानां चोक्तेन मार्गेण स्वातंत्र्यात् । तस्मादुपास्यभेदादुपासनात्रैविध्यमिति पूर्वपक्षे प्राप्ते इदमुच्यते प्राणस्तथानुगमादिति प्राणशब्दवाच्यं ब्रह्मविज्ञेयं पौर्वापर्यालोचनया वाक्यस्य ब्रह्मपरत्वावगमात् । उपक्रमे हि तमेव वरं वृणीष्व यं त्वं मनुष्याय हिततमं मन्यसे इति हिततमत्वेन प्राण उपदिश्यते तथोपसंहारेपि आनंदोजरोमृत इत्यानंदत्वादिना नचेदं ब्रह्मणोन्यत्संभवति जीवप्राणलिंगानां च तदानुगुण्येन नेतव्यत्वात् अन्यथा भिद्येत वाक्यं नहि संभवत्येकत्वे वाक्यभेदः तदाहुराचार्य्य-वाचस्पतिमिश्राः ॥

तस्मादनन्यथासिद्धब्रह्मलिंगानुसारतः ॥

एकवाक्यबलाज्जीवप्राणलिंगोपपादनमिति ॥

तस्मात्प्राणशब्दवाच्य ब्रह्मैवतथाचंद्रोक्तप्राणशब्दस्य ब्रह्मपरत्वावगमात्सूत्रस्थदृष्टिशब्दस्य नोपासनापरत्व किंत्वपरोक्षज्ञानपरत्वम् । अतएवोपक्रमगतं मामेव विजानीहीति वचनं संगच्छत इति । ननु विषयविशेषनिबन्धनस्य प्रत्यक्षलक्षणस्य वाक्यजन्यज्ञानेपि सत्त्वाच्छास्त्रदृष्टिसूत्रविरोधान्न आचार्य्यवाचस्पतेस्तत्त्वमस्यादिवाक्योत्थज्ञानेपरोक्षत्वोक्तिरयुक्तेत्याशंक्याह (अन्येषांत्विति) ॥

म० प्र०—(त्रयएवेति) इंद्रस्य ब्रह्मणि जीवे वांतभावात्रय एवेत्युक्तमिति भावः । अत्र—प्राणोऽस्मि प्रज्ञात्मेत्यादिवाक्ये, एवं—जीवादित्रयाणामुपास्यत्वस्वीकारे, दोषम्—गौरवरूपदोषम् (वाक्यार्थावगमपूर्वकत्वादिति) प्रकृतवाक्यभेदस्ये-

तिशेषः यस्मिन्वाक्ये वाक्यभेदस्य वाक्यार्थानवगमपूर्वकत्वं तस्मिन्नेव वाक्ये वाक्यभेदस्य गौरवदोषप्रायकत्वमत्र तु वाक्यभेदस्य वाक्यार्थज्ञानपूर्वकत्वात् गौरवरूपदोषप्रायकत्वमिति भावः, पदार्थानां-जीवब्रह्मप्राणानां, उक्तेनमार्गेण-प्राबल्य-दौर्बल्यविवेकाभावरूपमार्गेण वृणीष्वविचार्य मद्यं देहि । इदं-हिततमत्वानन्दत्वादिकं, तदानुगुण्येन-ब्रह्मलिङ्गानुसारेण, नेतव्यत्वात्-व्याख्येयत्वात्, अन्यथा-ब्रह्मलिङ्गानुसारेण जीवप्राणलिङ्गानां व्याख्येयत्वानङ्गीकारे, उपपादनं-निरूपणं भवति । तस्मात्-हिततमत्वादीनां ब्रह्मान्यत्रासंभवात्, अत एव-सूत्रस्थदृष्टिशब्दस्या-परोक्षज्ञानपरत्वादेव, विषयविशेषनिबन्धनस्य-प्रमाणचैतन्यस्य विषयचैतन्याभिन्नत्वं ज्ञानगतप्रत्यक्षत्वमिति विषयघटितस्य ॥

मू०-करणविशेषनिबन्धनमेव ज्ञानानां प्रत्यक्षत्वं न विषयविशेषनिबन्धनमेकस्मिन्नेव सूक्ष्मवस्तुनि पटुकरणापटुकरणयोः प्रत्यक्षत्वाप्रत्यक्षत्वव्यवहारदर्शनात् तथाच संवित्साक्षात्वे इन्द्रियजन्यत्वस्यैव प्रयोजकतया न शब्दजन्यज्ञानस्यापरोक्षत्वम् । ब्रह्मसाक्षात्कारेपि मनननिदिध्यासनसंस्कृतं मन एवकरणं “मनसैवानुद्रष्टव्यम्” इत्यादि श्रुतेः मनोऽगम्यत्वश्रुतिश्चासंस्कृतमनोविषया नचैवं ब्रह्मण औपनिषदत्वानुपपत्तिः अस्मदुक्तमनसो वेदजन्यज्ञानानं तरमेव प्रवृत्ततया वेदोपजीवित्वात् वेदानुपजीविमानांतरगम्यत्वस्यैव वेदगम्यत्वविरोधात् शास्त्रदृष्टिसूत्रमपि ब्रह्मविषयमानसप्रत्यक्षस्य शास्त्रप्रयोज्यत्वादुपपद्यते ॥

शि०म०-(करणविशेषेति) इन्द्रियजन्यत्वं ज्ञानानांप्रत्यक्षत्वमित्यर्थः । प्रत्यक्षत्वस्य विषयविशेषायत्तत्वे सूक्ष्मवस्तुनि परोक्षप्रमाणजन्यज्ञानानांप्रत्यक्षत्वस्याद्विषयभेदाभावात् । नचैष्टापत्तिः तत्राप्रत्यक्षत्वव्यवहारविरोधात् । अस्ति सूक्ष्मवस्तुनि लिपिरेखादौ पश्याम्यहं-लिपिमिति पटुकरणस्य पुनः स्थविरस्य तु करणापाटववतो न पश्यामीति व्यवहार इत्याह (एकस्मिन्निति) ननु इन्द्रियजन्यज्ञानत्वं न प्रत्यक्षत्वं मनसोऽनिन्द्रियत्वेन सुखादिप्रत्यक्षप्रतीतावव्याप्तेरिन्द्रियत्वे चानुमित्यादावातिव्याप्तेरित्याशङ्क्य नहीन्द्रियजन्यज्ञानत्वं प्रत्य-

क्षत्वं किंत्विन्द्रियत्वेन तज्जन्यज्ञानत्वमनुमितिश्च मनस्त्वेन तज्जन्येति नातिव्याप्तिः । एतन्मते च मनस इन्द्रियत्वाभ्युपगमान्न सुखादिप्रत्यक्षे व्याप्तिरित्यभिप्रेत्याह (तथाचेति) नन्वन्यत्र यथा तथास्तु आप- निषदे ब्रह्मणि प्रमाणांतरनिवृत्तेरनर्थनिवर्तकापरोक्षप्रामितौ तत्त्वम- स्यादिवाक्य करणं कल्प्यते न च मनः करणमिदानीमपि ब्रह्मसा- क्षात्कारापत्तेरित्यत आह (ब्रह्मेति । मन एवेति) प्रत्यक्षकरणत्वेन तस्य क्लृप्तत्वादिति भावः । मनसा ब्रह्मसाक्षात्कारकरणत्वे प्रमाणांतरमाह (मनसैवेति) तस्य मनोगम्यत्वे बाधकमाशंक्य निराकरोति (नचै- वमिति) अपूर्वस्य वेदवेद्यत्वेपि तदुपजीव्यनुमानार्थापत्तिवेद्यत्वव- दुपनिषद्वेद्यत्वेपि ब्रह्मणो मननादिसंस्कृततदुपजीविमनो वेद्यत्वं न विरुद्धमित्याह (अस्मदुक्तेति) शास्त्रदृष्टिसूत्रविरोधमुद्धरति (शास्त्रेति) ॥

म० प्र०—सूक्ष्मवस्तुनि—लिपिरेखादौ, तत्र—सूक्ष्मवस्तुनि इन्द्रियत्वेच मनस इन्द्रियत्वेतु, तज्जन्यज्ञानत्वं—इन्द्रियजन्यज्ञानत्वं, तज्जन्येति—मनोजन्येत्यर्थः । अन्यत्र—ब्रह्मेतरवस्तुनि इदानीमपिसंसारदशायामपि, प्रत्यक्षकारणत्वेन—सुखाद्यपरो- क्षज्ञानकरणत्वेन, तस्य—मनसः । अपूर्वस्य—धर्माधर्मरूपस्य, वेदवेद्यत्वेपि—लिङ्गादि- घटितवेदवाक्यगम्यत्वेपि (तदुपजीवीति) वेदसहकृतेन स्वर्गादिफलवैचित्र्यं- विचित्रापूर्वनिमित्तकं वेदगम्याविचित्रफलत्वाद्यन्नैवं तन्नैवेमात्मवदित्यनुमानेन स्वर्गादिफलवैचित्र्यं विचित्रापूर्वेण विनाऽनुपपन्नमिति तदभावव्यापकीभूता- भावप्रतियोगित्वज्ञानरूपार्थापत्तिप्रमाणेन च यथापूर्वस्यवेद्यत्वंतद्वदित्यर्थः । (तदुपजीवीति) वेदसहकृतेत्यर्थः परममूले (शास्त्रप्रयोज्यत्वादिति) शास्त्राधी- नत्वादित्यर्थः ॥

मू०—तदुक्तम् ॥

अपि संराधने सूत्राच्छास्त्रार्थध्यानजाप्रमा ॥

शास्त्रदृष्टिर्मता तां तु वेत्ति वाचस्पतिः परमिति ॥

शि०म०—कल्पतरुकारसंमतिमाह (तदुक्तमिति) अनयोश्च पूर्वमतमेव युक्तं ग्रंथकृदभिमतं तथाहि न तावत्करणविशेषनिबन्धनं संवित्प्रत्यक्षत्वं मनस इन्द्रियत्वनिराकरणेन सुखादिप्रत्यक्षे अव्याप्तेः किंतु प्रमाणचैतन्यस्य विषयत्वेतन्याभिन्नत्वमुक्तं सूक्ष्मवस्तुन्यसमर्थे-न्द्रियस्य सन्निकर्षाभावेनांतःकरणस्य बहिर्निर्गमनाभावा

तथाच ब्रह्मसाक्षात्कारे तत्त्वमस्यादिवाक्यमेव करणं मनसैवानु-
द्रष्टव्यमिति श्रुतिश्च तत्सहकारित्वविषया अन्यथा मनःकरणकका-
मिनीसाक्षात्कारवत् ध्यानसहकृततज्जन्यतया तस्याः प्रमात्वापत्तेः ।
मूलप्रमाणदाढ्यात् प्रामाण्यमिति चेत्तर्ह्यवश्यकत्वेनोपनिषद् एव
दशमस्त्वमसीति वत्प्रमाणत्वोपपत्तेः तथाच मनोगम्यत्वाभावश्रुति-
रपि मुख्यार्थसमर्थिता भवतीति ॥

म०प्र०-परममूले (अपिसंराधनेइति) शास्त्रार्थाध्यानजा-वेदांतशास्त्रार्थाध्या-
नजा प्रमा शास्त्रदृष्टिर्मता “शास्त्रदृष्ट्यातूपदेशोवामदेववत्” इति सूत्रे शास्त्रदृष्टिशब्दे-
नाभिमता तां शास्त्रार्थाध्यानजां शास्त्रदृष्टिं वाचस्पतिरेव जानाति शास्त्रार्थाध्या-
नजा प्रमैव शास्त्रदृष्टिरित्यत्र को हेतुरित्याशंक्याह अपि संराधने सूत्रात्-
अपिच संराधने प्रत्यक्षानुमानाभ्यामिति सूत्रात्संराधनेपि भक्तिध्यानप्रणि-
धानाद्यनुष्ठानकालेपि निरस्तसमस्तप्रपंचमात्मानं योगिनः पश्यन्ति तत्र हेतुमाह-
प्रत्यक्षानुमानाभ्यामिति ज्ञानप्रसादेन शुद्धसत्त्वस्ततस्तु तं पश्यति निष्कलं ध्याय-
मानः ॥

यं विनिद्रा जितश्वासास्संतुष्टास्संजितेन्द्रियाः ।

ज्योतिः पश्यन्ति युंजानास्तस्मै योगात्मने नमः ॥

इति श्रुतिस्मृतिभ्यामित्यर्थः (सूक्ष्मवस्तुन्यसमर्थेति) लिपिरेखा-
दिरूपसूक्ष्मवस्तुविषयकज्ञानजननासमर्थेत्यर्थः । उक्तदोषः-एकस्मिन्नेव सूक्ष्मव-
स्तुनि पटुकरणापटुकरणयोः प्रत्यक्षत्वाप्रत्यक्षत्वव्यवहारानुपपत्तिरूपदोषः ।
तथाच-संविदः प्रमाणचैतन्यस्य विषयचैतन्याभिन्नत्वरूपप्रत्यक्षत्वाभ्युपगमे दोषा-
भावे सति (तत्सहकारित्वेति) मनः सहकारित्वेत्यर्थः । अन्यथा-एक्यसाक्षा-
त्कारे मनसः करणत्वे, ध्यानसहकृततज्जन्यतया-लक्ष्यैक्यगोचरप्रत्ययप्रवाहरूप-
ध्यानसहकृतमनोजन्यतया, तस्य-एक्यसाक्षात्कारस्य (मूलप्रमाणेति) वेदांत-
वाक्यरूपमूलप्रमाणेत्यर्थः । प्रामाण्यं-अभेदविषयकध्यानसहकृतमनोजन्यज्ञा-
नस्य प्रमात्वं । तर्हि-वेदांतवाक्यरूपमूलप्रमाणदाढ्यात् ध्यानसहकृतमनोजन्या-
भेदविषयकसाक्षात्कारस्य प्रामाण्ये सति, आवश्यकत्वेन-उपनिषद् आवश्यक-
त्वेन, तथाच-उपनिषद् प्रमाणत्वे सति श्रुतिरपि-“यतो वाचो निवर्त्तते” इत्या-
दिश्रुतिरपि, समर्थिता-उपपन्ना ॥

०-तच्च ज्ञानं पापक्षयाद्भवति स च कर्मानुष्ठानादिति परं
परया कर्मणां विनियोगः अत एव “तमेतं वेदानुवचनेन

ब्राह्मणा विविदिषन्ति यज्ञेन दानेन तपसानाशकेन” इत्यादि
श्रुतिः “कषाये कर्मभिः पक्वे ततो ज्ञानं प्रवर्तते” इत्यादि
स्मृतिश्च संगच्छते ॥

शि०म०—तत्र यज्ञादीनां श्रेयः परिपंथिकल्मषनिवर्हणद्वारोपयोग
इति केचित्तत्र तत्त्वज्ञाने सति संचितस्य कर्मणो निवृत्तत्वेन मुक्तिप्र-
तिबंधकत्वायोगात् । प्रारब्धस्य च भोगैकनाशयत्वेन यज्ञादिनिवर्हणी-
यात्वायोगात् । तस्मात्कर्मणां नमुक्तौ विनियोगः । किंतु पापनिवृत्ति-
द्वारा ब्रह्मसाक्षात्कारोत्पत्तावित्याह (तच्चेति) तत्र प्रमाणमाह
(अतएवेति । तमेतमिति) तमेतमात्मानं वेदानुवचनयज्ञदानानाश-
कतपोभिर्वेत्तुमिच्छंतीतीच्छा साधनतया वेदानुवचनादीनि विधीयन्ते
न तु विदंतीति ज्ञानसाधनतया वस्तुतः प्रधानस्यापि वेदनस्य प्रकृ-
त्यर्थतया शब्दतो गुणत्वादिच्छायाश्च प्रत्ययार्थतया प्राधान्यात् ।
प्रधानेनच कार्य्यसंप्रत्ययात् । नहि राजपुरुषमानयेति वस्तुतः प्रधा-
नमपि राजा पुरुषविशेषणतया शब्दत उपसर्जनमानीयते अपितु पुरुष
एवशब्दतस्तस्य प्राधान्यात् । एतानि च न साक्षाद्विविदिषा हेतवः ।
किंतुदुरितनिवर्हणलक्षणपुरुषसंस्कारद्वारा ‘यस्यैते चत्वारिंशत्संस्का-
रा’ इत्यादिश्रुतेः ॥

महायज्ञैश्च यज्ञैश्च ब्राह्मीयं क्रियते तनुः ॥

ज्ञानमुत्पद्यते पुंसां क्षयात्पापस्य कर्मणः ॥

इत्यादि वचनैश्च तथात्वावगमात् । ततश्चनित्यनैमित्तिककर्माणि
मलापकर्षलक्षणपुरुषसंस्कारद्वाराविविदिषाहेतव इत्याचार्य्यवाचस्प-
तिमिश्रा व्याचक्षते ॥

म०प्र०—तत्र—मोक्षे, निवर्हणद्वारा—नाशद्वारा तत्र—कर्मणां ब्रह्मसाक्षात्कारोत्पत्ति
कारणत्वे, वस्तुतः—वस्तुसामर्थ्येन, शब्दतः—शब्दसामर्थ्येन (प्रत्ययार्थतयेति)
प्रकृतिप्रत्ययार्थयोः प्रत्ययार्थस्यैव प्राधान्यमिति न्यायादिति भावः । कार्य्यसं-
प्रत्ययात्—इतरपदार्थान्वयरूपकार्य्यबोधात् अपितु किंतु पुरुषएवानीयते इत्य-
न्वयः तस्य पुरुषस्य एतानि च यज्ञादिकर्माणि तु यस्यैते चत्वारिंशत्संस्कारा
इति गर्भाधानपुंसवनसीमंतोन्नयनजातकर्मअन्नप्राशननिष्क्रामणचौलउपनयनानि च-
त्वारिखेदव्रतानि स्नानं सह धर्मचारिणीसंयोगः पंचानां यज्ञानामनुष्ठानं अष्टका-
पार्वणं श्राद्धं श्रावण्याग्रहायणीत्वैत्र्याश्वयुजीति सप्तपाकसंस्था अग्न्याधेयम-
ग्निहोत्रं दर्शपौर्णमासौ चातुर्मास्यान्याग्राहणेष्टिर्निरूढपशुबंधः सौत्रामणीति सप्त-

हविर्यज्ञसंस्था अग्निष्टोमोत्पन्निष्टोम उक्थः षोडशीवाजपंयोऽतिरात्र आप्तोयार्म-
इति सप्तसोमयज्ञसंस्था इत्येतेचत्वारिंशत्संस्काराः इत्यादिश्रुतेरित्यादिपदेन
संस्कारा इत्यस्याग्रेअष्टावात्मगुणाश्चसब्राह्मणः सायुज्यमाप्नोतीति वाक्यशेषो
• ग्राह्यः । दया सर्वभूतेषु क्षांतिरनसूया शौचमनायासो मांगल्यमकार्पण्यमस्पृ-
हेत्यष्टावात्मगुणाः (महायज्ञैश्च) ॥

अध्ययनं ब्रह्मयज्ञः पितृयज्ञस्तु तपणम् ॥

होमो दैवो बलिर्भौतो नृयज्ञोऽतिथिपूजनमिति ॥

पंचमहायज्ञैश्च । तथात्वावगमात्-यज्ञादिकर्मणां दुरितनाशलक्षणपुरुषसंस्कार
द्वारा विविदिषाहेतुत्वावगमात् ॥

मू०-एवं श्रवणमनननिदिध्यासनान्यपि ज्ञानसाधनानि मैत्रेयी
ब्राह्मणे आत्मा वा अरे द्रष्टव्य इति दर्शनमनूद्य तत्साध-
नत्वेन श्रोतव्यो मंतव्यो निदिध्यासितव्य इति श्रवणमन-
ननिदिध्यासनानाम् विधानात् ॥

शि०म०-विवरणाचार्यास्तु सर्वाण्येव कर्माणि तमेतं वेदानुवचने-
नेत्यादिना ज्ञानसाधनत्वेन विधीयन्ते नत्विच्छासाधनतया शब्दतः
प्रधानाया अपीच्छाया यज्ञादिसाध्यत्वायोगाद्वेदनस्य तूपसर्जन-
स्यापि स्वर्गादिवत्साध्यतया पुरुषार्थतया च भाव्यत्वेनान्वयोपपत्तेः ।
तथाचात्मानुभवकामो यज्ञादीननुतिष्ठेदिति विधिः परिणम्यते इति ।
ननु कर्मणां पापनिवृत्तिद्वारा ज्ञानजनकत्वे श्रवणादिवैयर्थ्यं स्यादि-
त्याशंक्य नहि कर्मभिः पापनिवृत्तिस्तयाचाहृत्यज्ञानमिति प्रणा-
लिका विवक्षिता किंतु कर्मानुष्ठानात् पापनिवृत्त्या शुद्धसत्त्वोदये
सति विषयदोषदर्शनसंजातवैराग्यादिसाधनसंपत्तौ श्रवणादिद्वारे-
त्यभिप्रेत्याह (एवमिति) ननु श्रवणादेर्न ब्रह्मज्ञानहेतुत्वं मानाभा-
वात् श्रोतव्य इत्यादेश्च श्रवणादिस्वरूपे एव प्रमाणत्वात् । स स्वर्गः-
स्यात् सर्वान्प्रत्यविशिष्टत्वादितिन्यायेन स्वर्गादिफलत्वकल्पनयैव
विधेर्भाव्याकांक्षोपशमादित्याशंक्य एतावदरे खल्वमृतत्वमित्यर्थवा-
दावगतमोक्षसाधनत्वेन बोधितस्य सन्निहितस्यैव ब्रह्मज्ञानस्य फल-
त्वोपपत्तेर्नाश्रुतस्वर्गादिपरिकल्पनावकाश इत्याशयवानाह (मैत्रे-
यीति विधानादिति) एतच्च निम्नमविधिमभ्युपेत्य श्रवणस्य
श्रूयमाणाव्यवहितयोग्यसाक्षात्कारजनकतायाः ॥

म०प्र०—(यज्ञादिसाध्यत्वायोगादिति) इष्टसाधने इच्छाया इष्टसाधनताज्ञान-
जन्मत्वादिति भावः । भाव्यत्वेन—यज्ञादिफलत्वेन । तथा—पापनिवृत्त्या, आहत्य-
स्वसामर्थ्येन, प्रणालिका—क्रमः, श्रवणादिस्वरूपेण—नत्वात्मविषयकापरोक्षज्ञानज-
नकश्रवणादिस्वरूपे इत्येवकारार्थः । ननु श्रवणस्यात्मज्ञानफलानङ्गीकारे फलमन्त-
रेणविध्यनुपपत्तेः श्रवणादिफलं वाच्यमित्याशङ्क्याह (सस्वर्गइति) विधेः—श्रव-
णादिविधेः, भाव्येति—फलेत्यर्थः (एतावदरइति) एतावत्संन्यासंनेतिनेत्याद्यु-
क्तरूपमात्मज्ञानमेवारे हे मैत्रेयी अमृतत्वममृतत्वसाधनमित्यर्थः । परममूले (मैत्रेयी
ब्राह्मणेइति) याज्ञवल्क्यस्य मैत्रेयी नामकस्वभार्यया सह संवादप्रकरणे इत्यर्थः ।
एतच्च—विधानादिति कथनं च, नियमविधिम्—श्रवणादिषु पक्षेऽप्राप्तस्य प्राप्तिविधा-
यकनियमविधिम् । श्रवणादिषु नियमविध्यभ्युपगमे हेतुमाह (अपूर्वविधित्वेति)
श्रवणादिषु प्रमाणांतराप्राप्तार्थप्रापकत्वरूपापूर्वविधित्वेत्यर्थः । श्रवणादिषु अपूर्ववि-
धित्वायोगेहेतुमाह (श्रवणस्येत्यादिना) श्रवणस्य—दशमस्त्वमसीत्यादिवाक्यश्रव-
णस्य, योग्येति—प्रत्यक्षयोग्यदेवदत्तादिपुरुषेत्यर्थः ॥

शिम०—अन्वयव्यतिरेकसहकृतप्रत्यक्षसिद्धतया ब्रह्मविचारेपि तन्मू-
लानुमानादेव ब्रह्मसाक्षात्कारहेतुत्वसिद्धेः अपूर्वविधित्वायोगात्वास्तु-
तस्तत्र नियमोपि न संभवति व्यावर्त्याभावात् । तथाह्यात्मावाअरे-
श्रोतव्य इत्यत्र किं विषयनियम आत्मैव श्रोतव्य इति किंवा धात्व-
र्थनियमः श्रोतव्य एवेति अवहन्यादेवेति वत् नाद्यः “तरति शोक-
मात्मवित्” इत्यादिश्रुत्या आत्मज्ञानस्यैव मोक्षहेतुत्वावगमेनानात्म-
विचारस्थाप्राप्तेर्नापि द्वितीयः । मननादिविधिविरोधात् नचात्मज्ञा-
नाय वेदांतवाक्यमेव विचारयेदिति नियमविध्याश्रयणे तेन पुराण
वाक्यादिव्यावृत्तिसिद्धिरिति वाच्यम् । आत्मावा अरे द्रष्टव्य इत्या-
दिषु वेदांतवाक्यस्य पदार्थत्वेनाश्रवणात् पदार्थनियमेचातिप्रसंगात्
बिभेत्यल्पश्रुताद्वेदः मामयंप्रहरिष्यति ।

इतिहासपुराणाभ्यां वेदंसमुपबृंहयेदिति ॥

संभवपर्वणिवेदार्थनिर्णयोपायत्वेनेतिहासपुराणयोरपि विचार्यत्व-
प्रतिपादनाच्च । किंच श्रवणं नामतात्पर्यावधारणं तदनुकूलामा-
नसी क्रियावातदुभयं शाब्दज्ञानहेतुः तत्र नियमविध्याश्रयणेश्रवण-
मेव शाब्दज्ञानहेतुर्नान्यदिति स्यात्तच्चनभवति आकांक्षादेस्तद्वेतुभू-
तस्यनिवृत्त्ययोगादन्यस्यव्यावर्त्यस्यासिद्धेः । नचैवं श्रवणस्यशाब्दज्ञा-
नहेतुत्वेदर्शनोद्देशेन श्रवणं त्रिधीयते इत्यसंगतस्यादिति वाच्यम्
सिद्धांति शाब्दज्ञानस्यापरोक्षरूपतया विरोधाभावात् ॥

म० प्र०—(अन्वयव्यतिरेकेति) अव्यवहितयोग्यार्थशब्दश्रवणसत्त्वे श्रूयमाणा-
व्यवहितयोग्यार्थसाक्षात्कारः तदभावे तदभाव इत्यन्वयव्यतिरेकेत्यर्थः । प्रत्यक्ष-
सिद्धतया—मानसप्रत्यक्षसिद्धतया साक्षीरूपप्रत्यक्षसिद्धतया वा ब्रह्मविचारेपि ब्रह्मश्र-
वणेपि, तन्मूलानुमानादेव—अधिकारिनिष्ठब्रह्मप्रातिपादकवाक्यश्रवणं ब्रह्मसाक्षात्का-
रजनकयोग्याव्यवहितार्थकशब्दश्रवणत्वात् यत्र योग्याव्यवहितार्थकशब्दश्रवणत्वं
तत्र योग्याव्यवहितार्थसाक्षात्कारजनकत्वमिति सामान्यव्याप्तौ दशमस्त्वमसीत्यादि
वाक्यश्रवणवदिति प्रत्यक्षमूलकानुमानादेव, तत्र—श्रवणादिषु, नियमोपि—नियमवि-
धिरपि (किंविषयनियमइति) आत्मैव श्रोतव्य इति श्रवणविषये किं नियम
इत्यर्थः (अनात्मविचारस्याप्राप्तेरिति) यद्यपिरागादनात्मश्रवणप्राप्तिरस्ति तथापि
मोक्षफलकानात्मश्रवणस्य रागादप्राप्तेर्व्यावर्त्याभावः एकफलकोभयप्राप्तावेव निय-
मविधिस्वीकारादितिभावः। तेन—नियमेन, अपदार्थनियमे— श्रोतव्य इत्यत्रापदाथवे-
दांतवाक्ये नियमस्वीकारे, अतिप्रसंगात्—अपदार्थत्वस्य तुल्यत्वेन पुराणवाक्यमेव
विचारयेदिति नियमप्रसंगात्, समुपबृंहयेत्—संशयविपर्ययागोचरार्थप्रातिपादकतां
नयेत् (तदनुकूलेति) तात्पर्यनिश्चयजनकेत्यर्थः । तत्र—उक्तश्रवणे, तच्च—श्रवण-
स्यैव शाब्दज्ञानहेतुत्वं च नन्वाकांक्षाद्यन्यस्यैवेवंकारेणव्यावृत्तिः स्यादित्याशं-
क्याह (अन्यस्येति) आकांक्षाद्यन्यस्येत्यर्थः। एवं—विधिंविनैव (शाब्दज्ञानेति) परो-
क्षशाब्दज्ञानेत्यर्थः । असंगतम्—शाब्दज्ञानस्य परोक्षत्वेनापरोक्षात्मज्ञानसाधनतया
श्रवणविधानमसंगतम् ॥

शि० म०—उक्तस्य श्रवणस्य तात्पर्यविषयकत्वेन परंपरया आत्म-
विषयतया श्रोतव्य इति निर्देशो न विरुध्यते किंच न वेदांतानां
श्रवणादिविधिपरत्वं वाक्यभेदप्रसंगात् । अन्यथा ब्रह्मपरत्वाभावे
ब्रह्मणोऽसिद्धिप्रसंगः । ननु सहकार्यतरविधिः पक्षेण तृतीयं तद्वतो-
विध्यादिवदित्यत्र श्रोतव्य इत्यादि वाक्यानां विधायकत्वांगीकारात्
तद्विरोध इति चेत् न, पक्षेणेति वदता सूत्रकृता निपुणानां विध्यन-
पेक्षत्वं जडानां तु सर्वसंगपरित्यागपूर्वकब्रह्मज्ञाने प्रवृत्तिर्नस्यादिति
तेषामेव प्रवृत्तिसिद्धयर्थविध्यंगीकरणमिति सूचितम् । अन्यथा पक्षे-
णेति विशेषणवैयर्थ्यापत्तेः । नचानुवादवैयर्थ्यं तस्य ह्ययमौपनिषद्
आत्मा यतो मोक्षहेतुसाक्षात्कारसाधनविचारविषय इति प्रकारे-
णात्मनो ॥

म० प्र०—ननु श्रवणस्य तात्पर्यविषयकत्वेनाऽऽत्मविषयकत्वाभावादात्मसा-
क्षात्कारमनूद्य श्रोतव्य इति श्रवणं विधीयते इत्युक्तिरनुपपन्नेत्याशंक्याह (उक्त-

स्येति) तात्पर्यनिश्चयरूपस्य तात्पर्यनिश्चयानुकूलमानसी क्रिया रूपस्यैवेत्यर्थः ।
 परंपरया—स्वाविषयविषयत्वरूपपरंपरया, स्वं—श्रवणमिति संबंधघटकस्वशब्दार्थः । वेदा-
 न्तानाम्—मैत्रेयी ब्राह्मणस्थश्रोतव्यइत्यादिवाक्यानां, वाक्यभेदप्रसंगात्—मैत्रेयी-
 ब्राह्मणस्थ-श्रोतव्य इत्यादिवाक्यानां श्रवणादिविधिपरत्वे ब्रह्मपरत्वेच विषयभे-
 दसत्त्वेन वाक्यभेदप्रसंगात्, अन्यथा—श्रोतव्य इत्यादिवाक्यानां श्रवणादिविधिपर-
 त्वस्वीकारे अन्यथेत्यस्यैव वा विवरणं ब्रह्मपरत्वाभावे इति, ब्रह्मणोऽसिद्धिप्र-
 संगः—मैत्रेयीब्राह्मणस्य ब्रह्मपरत्वाभावेन मैत्रेयीप्रति ब्रह्मविषयकनिश्चयाभावप्र-
 संगः (सहकार्यतरविधिरिति) इदं हि सूत्रं तृतीयाध्याये चतुर्थपादस्य
 सप्तचत्वारिंशत्संख्याकं । अस्यार्थः बृहदारण्यके हि बाल्यं च पांडित्यं च
 निर्विद्याथ मुनिरमौनं च मौनं च निर्विद्याथ ब्राह्मण इति श्रूयते अत्र किंनि-
 दिध्यासनाख्यं मौनं विधीयते नवेति संशयेऽत्र विध्यभावादथमुनिरित्यत्र न
 मौनविधिरिति पूर्वपक्षे सिद्धांतमाह (सहकार्यतरविधिरिति) फलभूतसाक्षात्कारे
 श्रवणाद्यपेक्षाया सहकार्यतरस्यमौनस्यनिदिध्यासनाख्यस्य विधिरित्यर्थः । ननुगा-
 र्हस्थमाचार्यकुलं मौनं वानप्रस्थमित्यत्र मौनशब्दस्य पारिव्राज्ये प्रयोगात्कथमत्र
 मौनं निदिध्यासनं स्यादत आह (तृतीयमिति) श्रवणमननद्वयापेक्षाया तृतीयं नि-
 दिध्यासनमेवात्रमौनं विधेयमित्यर्थः । कस्यायं मौनविधिस्तत्राह (तद्वतइति) ब्रह्मपरोक्ष-
 ज्ञानवतः पूर्ववाक्ये प्रकृतस्य सन्यासिन इत्यर्थः । ननु सूक्ष्मवस्तु साक्षात्कारहेतोः
 निदिध्यासनस्य प्राप्तत्वान्न विधेयत्वमत आह (पक्षेणेति) यस्मिन्पक्षेभेददर्शन-
 प्राप्तिस्तास्मिन्पक्षे प्राप्त्यभावाद्विधिरर्थवान्नित्यर्थः । ननु ब्रह्मपरवाक्ये कथं मौन-
 विधिरित्याशंक्य दृष्टांतमाह (विध्यादिवदिति) यथादर्शपूर्णमासप्रधानपरवाक्येऽ-
 न्वाधानादेरंगजातस्य विधिस्तद्वदित्यर्थः । प्रधानमारभ्यांगपर्यंतो विधिस्तस्यादि-
 विध्यादिः प्रधानमिति यावदिति (नतद्विरोधइति) तस्य श्रवणादिविधेर्वाक्यभेदा-
 पत्त्यादिदोषैरनुपपत्तिर्नेत्यर्थः । तेषामेव—जडबुद्धीनामेव, अन्यथा—सर्वान्प्रातिविध्यं-
 गीकारे (विशेषणेति) विशेषकथनेत्यर्थः । तस्य—अनुवादस्य ॥

श्रवणं नाम वेदांतानामद्वितीये ब्रह्मणि तात्पर्यावधारणानुकू-
 लमानसी क्रिया । मननं नाम शब्दावधारितेथै मानांतर
 विरोधशंकायां तन्निराकरणानुकूलतर्कात्मज्ञानजनको
 मानसो व्यापारः । निदिध्यासनं नाम अनादिदुर्वासनया
 विषयेष्वाकृष्यमाणस्य चित्तस्य विषयेभ्योपकृष्यात्म
 विषयकस्थैर्यानुकूलो मानसो व्यापारः ॥

शि०म०-विष्णुरुपांशुयष्टव्य इति वस्तुत्यर्थत्वेनोपपत्तेः अतएव भाष्यकृता समन्वयसूत्रे लिङादयः श्रूयमाणा अप्यनियोज्यविषयत्वात्कुण्ठीभवन्तीत्युक्तम् । अत एव द्वितीयवर्णके टीकाकृता यद्येवं किंविधिनास्वयमेव विज्ञानहेतौ पुरुषार्थसाधनं प्रवर्तत इतिविध्यभावः । कण्ठरवेणांगीकृतः तत्रैव च विवरणाचार्यैर्निदिध्यासितव्य इति चात्मप्रतिपादनपरवाक्यस्यवाक्यभेदाभावाय स्तुतिपरत्वादित्युक्तम् । तस्मादर्हार्थे द्रष्टव्यपदसमभिव्याहारेण प्रदर्शितन्यायेन श्रोतव्य इत्यादेरप्यर्हार्थत्वमेव युक्तं न विधायकत्वमित्यास्तामतिविस्तरः । ननु दर्शनवच्छ्रवणादेरपि ज्ञानतया नानुष्ठेयत्वमित्याशङ्क्य श्रवणादिस्वरूपं निरूपयति (श्रवणं नामेत्यादिना) ननु ध्यानस्य निदिध्यासनपदवेदनीयस्य ध्येयगोचरसाक्षात्कारकारणत्वेऽपि मननश्रवणयोर्न हेतुत्वं ध्यानेन ब्रह्मसाक्षात्कारोत्पत्तिसमये तयोरभावादित्याशङ्क्य नहि तेषामेकरूपेण हेतुत्वमिह विवक्षितं किंतु ध्यानस्यसाक्षात् ॥

म०प्र०-विष्णुरुपांशुयष्टव्यइतिवत्-अयामित्वाय अनालस्यायोपांशु अस्फुटोच्चारणं यथा स्यात्तथा विष्णुर्यष्टव्यः पूजनीय इत्यर्थकस्य विष्णुरुपांशुयष्टव्यायामित्वा येत्यनुवादवाक्यस्य यथास्तुतिपरत्वं तद्वत् । नचोपांशुयाजमंतरा यजर्तित्यस्य यथाविधिपरत्वं विष्णुरुपांशुयष्टव्य इत्यस्य स्तुतिपरत्वं तथामैत्रयीब्राह्मणे विधिवाक्याभावात्कथं श्रोतव्य इत्यस्य स्तुतिपरत्वमिति वाच्यम् । अज्ञातज्ञापकस्य विधित्वेन मैत्रयीब्राह्मणब्रह्मात्मवाक्यानामप्यज्ञातज्ञापकत्वसंभवेन श्रोतव्य इत्याद्यनुवादस्य स्तुतिपरत्वसंभवादिति । अतएव-वेदांतानां मुख्यविधिपरत्वाभावादेव । समन्वयसूत्रे-तत्तुसमन्वयात् इति सूत्रे । अनियोज्यविषयत्वात्-वेदांतानां सिद्धब्रह्मपरत्वेन वेदांतेषु कार्य्याभावेन कार्य्यविषयकस्वकीयत्वज्ञानवत्पुरुषरूपनियोज्याभावेन कार्य्यविषयकस्वकीयत्वज्ञानवत्पुरुषरूपनियोज्यविषयकत्वाभावात्, द्वितीयवर्णके-तत्तुसमन्वयादिति सूत्रद्वितीयव्याख्याने, टीकाकृता-वाचस्पतिसंज्ञकटीकाकारेण, एवं-नियोज्याभावः, तत्रैव-तत्तुसमन्वयादिति सूत्रद्वितीयव्याख्याने एव, तयोः-मननश्रवणयोः । तेषां-श्रवणमनननिदिध्यासनानां एकरूपेण-अनन्यथासिद्धत्वे सत्यव्यवहितपूर्वक्षणवृत्तित्वस्वरूपेण ॥

मू०-तत्र निदिध्यासनं ब्रह्मसाक्षात्कारे साक्षात्कारणं "ते ध्यानयोगानुगता अपश्यन् देवात्मशुक्तिं स्वगुणैर्निगूढाम्" इत्यादिश्रुतेः निदिध्यासने च मननं हेतुः अकृतमननस्यार्थं

दाढ्याभावेन तद्विषयनिदिध्यासनायोगात् । मनने च श्रवणं हेतुः श्रवणाभावे तात्पर्यानिश्चयेन शाब्दज्ञानाभावेन श्रुतार्थविषयकयुक्तत्वायुक्तत्वनिश्चयानुकूलमननायोगात्, तानि त्रीण्यपिज्ञानोत्पत्तौ कारणानीति केचिदाचार्या ऊचिरे अपरेतु श्रवणं प्रधानं मनननिदिध्यासनयोस्तु श्रवणात्पराचीनयोरपिश्रवणफलब्रह्मदर्शननिर्वर्त्तकतया आरादुपकारकतयाऽगत्वमित्याहुः । तदप्यंगत्वं न तार्तीयशेषत्वरूपम् ॥

शि०म०—श्रवणमननयोस्तुमनननिदिध्यासनद्वारेत्याह(तत्रेति साक्षादिति)यद्यपि शक्तितात्पर्यविशिष्टवेदांतावधारणस्यैवापरोक्षज्ञाने-साक्षात्कारणत्वं तथापि शाब्दज्ञानपरोक्षनियमवादिमते ध्यानस्यैव साक्षाद्वेतुत्वाभ्युपगमात्तदभिप्रायेणोक्तमथवाऽप्रतिबद्धब्रह्मापरोक्षज्ञानमेवानर्थनिवृत्तिहेतुरन्यथा तत्त्वमस्यादिवाक्यस्यापरोक्षज्ञानजनकत्ववादिमते मनननिदिध्यासनवैयर्थ्यात्तत्र प्रतिबंधकनिवर्त्तकध्यानस्य,साक्षात्कारणत्वं । ननु श्रवणादीनां न तावदर्शपूर्णमासवत् समप्रधानभावेन ब्रह्मज्ञानेहेतुत्वं तेषामेकरूपेणाहेतुत्वात् नापि प्रयाजदर्शादिवत् शेषशेषिभावेन श्रुतिलिंगादेस्तत्प्रमाणस्याभावादित्याशंक्य प्रधानाप्रधानौदासीन्येन कारणत्वमात्रं विवक्षितमित्याह (एताद्रीति) न तार्तीयेति तृतीयाध्यायनिरूपितशेषत्वलक्षणांगत्वं नेत्यर्थः ॥

म०प्र०—मनननिदिध्यासनद्वारा—श्रवणस्य मनननिदिध्यासनद्वारा मननस्य तु निदिध्यासनद्वारेति भागः (अवधारणस्यैवेति) अत्रैवकारेण ननु ध्यानस्येति ध्याननिष्ठसाक्षात्कारहेतुत्वव्यावृत्तिः, तदभिप्रायेण—शाब्दज्ञानस्य परोक्षत्वनियमवादिमताभिप्रायेण, उक्तम्—ध्यानस्यात्मसाक्षात्कारकारणत्वमुक्तम्, अन्यथा—ब्रह्मापरोक्षज्ञानमात्रस्यानर्थनिवृत्तिहेतुत्वाभ्युपगमे, तत्र—अप्रतिबद्धब्रह्मापरोक्षज्ञाने । परममूले (अर्थदाढ्याभावेनेति) निदिध्यासनविषयनिश्चयाभावेनेत्यर्थः । परममूले (तद्विषयेति) श्रुतार्थविषयेत्यर्थः । समप्रधानभावेन—तुल्यप्रधानत्वेन, तेषां—श्रवणादीनाम्, तत्प्रमाणस्य—शेषशेषिभावविषयकप्रमाजनकस्य । परममूले(पराचीनयोरिति) परपूर्वकस्यांचुधातोः पश्चाद्भाव्यर्थकत्वेन पश्चाद्भाविनोरित्यर्थः ॥

मू०—तस्य श्रुत्याद्यन्यतमप्रमाणगम्यस्य प्रकृते श्रुत्याद्यभावे ऽसंभवात्। तथाहि ब्रीहिभिर्यजेतेति दध्नाजुहोतीत्यादाविव मनननिदिध्यासनयोरंगत्वे न काचित्तृतीयाश्रुतिरस्ति नापि बर्हिर्देवसदनंदामीत्यादिमंत्राणां बर्हिः खंडनं प्रकाशनसामर्थ्यवत् किंचिल्लिंगमस्ति नापि प्रदेशांतरपठित प्रवर्ग्यस्याग्निष्टोमे प्रवृणक्तीति वाक्यवत् श्रवणानुवादेन मनननिदिध्यासनविनियोजकं किंचिद्वाक्यमस्ति नापि दर्शपूर्णमासाभ्यां स्वर्गकामो यजेतेति वाक्यावगतफलसाधनताकदर्शपौर्णमासप्रकरणे प्रयाजादीनामिव फलसाधनत्वेनावगतस्य श्रवणस्य प्रकरणे मनननिदिध्यासनयो रान्नानम् ॥

. शि० म०—ननु कारणता ग्राहकादेव प्रमाणान्मननादेरंगत्वमवसीयते इत्याशंक्य प्रधानसाधारणत्वान्न तस्य निश्चायकत्वमित्यभिप्रेत्याह (तस्येति) श्रुत्याद्यभावमेवोपपादयति (तथाहीति) साक्षाद्विनियोजिकां श्रुतिं निराकृत्य तदनुमानद्वारा विनियोजकलिंगादीन्याशंक्य निरस्यति (नापीति) ननु मनननिदिध्यासनयोरप्राधान्येन प्रकरणाच्छ्रवणांगत्वमवगम्यते इत्याशंक्य। सिद्धे हि श्रवणस्य ज्ञानलक्षणफलसाधनत्वेन प्राधान्ये तदाकांक्षालक्षणं प्रकरणं स्यात्तदेव न अस्ति मानाभावात्। तथाहि किं दर्शपूर्णमासवद्विध्युद्देशे कामिपदश्रवणात्फलान्वयः ॥

म० प्र०—कारणताग्राहकादेव—मंतव्यो निदिध्यासितव्य इत्यादिरूपादात्मसाक्षात्कारनिरूपितमनननिदिध्यासननिष्ठकारणताग्राहकादेव, प्रधानसाधारणत्वात्—कारणतायाः प्रधानेऽपि वृत्तित्वात्, तस्य—कारणताग्राहकप्रमाणस्य, निश्चायकत्वं—मननादिनिष्ठांगत्वनिश्चायकत्वं न अंगप्रधानवाक्ययोर्भिन्नत्वेनैकवाक्यस्य प्रधानाप्राधान्यविधायकत्वमेव न संभवतीति भावः। नच मंतव्य इत्यादिभिन्नमेव वाक्यमिति वाच्यम्, भिन्नवाक्यत्वे विनिगमनाविरहेण मननस्य निदिध्यासनस्य वांगित्वमित्ययोश्चांगत्वमित्यनिष्ठापातात्। नच श्रवणं विवेकमनननिदिध्यासनानुपपत्त्या श्रवणस्य प्रधानत्वमित्युक्तयोर्प्रधानत्वमिति वाच्यम्। अंगैर्विना प्रधानकर्मोप्यनुपपन्न-

त्वेनांगेषु प्रधानत्वापत्तेरिति (तदनुमानेति) बहिः छेदनं बहिर्देवसदनं दामीत्य-
नेन मंत्रेण बहिः छेदनं कुर्यादिति श्रुतिबोधितं लिंगवन्मंत्रबोधितत्वात् । यत्र लिंग-
वन्मंत्रबोधितत्वं तत्र श्रुतिबोधितत्वमिति सामान्यव्याप्तौ सदनकरणादिब-
दित्यादि श्रुत्यनुमानेत्यर्थः । आशंक्य-तार्तीयशेषशेषिभावप्रमाणत्वेनाशंक्य
परममूले (प्रवृत्तीति) प्रवर्ग्याख्यं कर्म कुर्यादित्यर्थः । परममूले इति वाक्यव-
दिति देशांतरपठितप्रवर्ग्याख्यकर्मणो गत्वबोधकत्वं यथैतद्वाक्यस्य तद्वदित्यर्थः
(तदाकांक्षेति) उभयाकांक्षेत्यर्थः । तदेव श्रवणस्य ज्ञानलक्षणफलसाधन-
त्वेन प्राधान्यमेव दर्शपूर्णमासवत् दर्शपूर्णमासविधायकवाक्ये कामपदश्रवणाद्यथा
दर्शपूर्णमासयोः स्वर्गफलान्वयस्तद्वत् विध्युद्देशे श्रवणविधिवाक्ये फलान्वय
श्रवणस्यात्मसाक्षात्कारलक्षणफलेनान्वयः ॥

मू०-ननु द्रष्टव्य इति दर्शनानुवादेन श्रवणे विहिते सति फल
वत्तया श्रवणप्रकरणे तत्सन्निधावाप्तातयोर्मनननिदिध्या
सनयोः प्रयाजन्यायेन प्रकरणदेवांगतेति चेन्नाते ध्यानयो
गानुगता अपश्यन्नित्यादि श्रुत्यंतरे ध्यानस्य दर्शनसाध
नत्वेनावगतस्यांगाकांक्षायां प्रयाजन्यायेन श्रवणमनन
योरेवांगत्वापत्तेः क्रमसमाख्ये च दूरनिरस्ते । किंच प्रया
जादिषु अंगत्वविचारः सप्रयोजनः पूर्वपक्षे विकृतिषु न
प्रयाजानुष्ठानं सिद्धांते तु तत्रापि तदनुष्ठानमिति । प्रकृते
तु श्रवणं न कस्यचित्प्रकृतिः येन मनननिदिध्यासनयो
स्तत्राप्यनुष्ठानमंगत्वविचारफलं भवेत् । तस्मान्नतार्तीय
शेषत्वं मनननिदिध्यासनयोः ॥

शि०म०-उत सिद्धसाध्यसमभिध्याहारे सिद्धं साध्यायोपयुज्यते
इति न्यायात् । तत्राद्यं निराकृत्य द्वितीयमुत्थापयति (नन्विति)
श्रुण्वंतोपि बहवो यं न विद्युरिति वाक्यं श्रवणस्य ज्ञानसाधनत्वे
वक्रोक्त्या मानम् । तथा च श्रवणमेव प्रकरणीयमिति यदि ब्रूयान्तदा
दोषांतरमाह (किंचेति । विकृतिष्विति) सौर्ययागादिष्वित्यर्थः ॥

म०प्र०-सिद्धं-स्वर्गादिकं साध्याय-यागादिसाध्यविधानाय, उपयुज्यते-उप-
युक्तो भवति समर्थो भवतीति यावत् फले सति साधनविधानं दृष्टमिति भावः ।

नच दर्शनस्य जन्यत्वेन कथं सिद्धत्वमिति वाच्यम्, स्वर्गादीनां सिद्धत्वानुपपत्त्याऽ
जन्यत्वरूपसिद्धत्वासंभवेन प्रमाणांतरेण ज्ञातत्वरूपसिद्धत्वस्यावश्यं वक्तव्यत्वेन
दर्शनस्य ब्रह्मविदाप्नोति परमित्याद्यर्थवादावगतत्वेन प्रमाणांतरेण ज्ञातत्वरूपसि-
द्धत्वसंभवात् न्यायात्फलान्वय इत्यन्वयः । तत्र-पक्षद्वयमध्ये । निराकृत्य-नापि
दर्शपूर्णमासाभ्यामित्यादि ग्रंथेन निरस्य । परममूले (अंगतेति) सिद्धसाध्यसम-
भिव्याहारे इत्यादिन्यायेन श्रवणस्य दर्शनलक्षणफलवत्त्वे सिद्धे फलवत्सन्निधाव-
फलं तदंगमिति न्यायेन मनननिदिध्यासनयोः प्रकरणप्रमाणाच्छ्रवणांगता
स्यादिति पूर्वपक्षाशयः । परममूले (अंगत्वापत्तेरिति) न्यायापेक्षया वाक्यस्य-
प्रबलत्वेन ते ध्यानयोगानुगता आपश्यन्नित्यादिवाक्येन ध्यानस्य दर्शनलक्षणफ-
लवत्त्वे निश्चिते प्रत्युतप्रकरणप्रमाणाच्छ्रवणमनयोरंगता स्यादिति सिद्धांत्याशय
इति, वक्रोक्त्या-श्रवणस्य दर्शनलक्षणफलसाधनत्वेपि श्रवणस्य दर्शनलक्षणफला-
भावोक्त्या, प्रकरणीयम्-प्रकरणप्रमाणवत्श्रवणस्य दर्शनलक्षणफलवत्त्वेन प्राधा-
न्यमिति यावत् । परममूले (पूर्वपक्षेइति) प्रयाजादीनां दर्शपूर्णमासांगत्वाभावपक्षे
परममूले (सिद्धांतेइति) प्रयाजादीनां दर्शपूर्णमासांगत्वपक्षे इत्यर्थः । परममूले
(तत्रापीति) विकृतिष्वपीत्यर्थः, परममूले (तदनुष्ठानमिति) प्रयाजाद्यनुष्ठानमि-
त्यर्थः । परममूले (प्रकृतेति) द्रव्येष्ट इत्यादिवाक्येतित्यर्थः । परममूले (येनेति)
श्रवणस्य प्रकृतित्वेनेत्यर्थः । परममूले (तत्रापीति) श्रवणविकृतावपीत्यर्थः ॥

मू०-किंतु यथा घटादिकायै मृत्पिंडादीनां प्राधानकराणता
चक्रादीनां सहकारिकारणतेति प्रधान्याप्राधान्यव्यपदेशः
तथा श्रवणमनननिदिध्यासनानामपीति मंतव्यं सूचितं
चैतद्विवरणाचार्यैः शक्ति तात्पर्यविशिष्टशब्दावधारणं
प्रमेयावगमं प्रत्यव्यवधानेन कारणं भवति प्रमाणस्य
प्रमेयावगमं प्रत्यव्यवधानात् मनननिदिध्यासनेतु चित्तस्य
प्रत्यगात्मप्रवणतासंस्कारपरि निष्यन्नतदेकाग्रवृत्तिका
र्यद्वारेण ब्रह्मानुभवहेतुतां प्रतिपद्यते इति फलं प्रत्यव्य
वहितकारणस्य तात्पर्यविशिष्टशब्दावधारणस्य व्यव
हिते मनननिदिध्यासने तदंगे अंगीक्रियेते इति श्रवणादिषु
च मुमुक्षूणामधिकारः ॥

शि०म०—एवं सति प्राधान्याप्राधान्यव्यपदेशं समर्थयति (किंतु-
यथेति) श्रवणमनननिदिध्यासनानां मध्ये श्रवणं प्रधानकारणं मननं
निदिध्यासनं च तत्सहकारीत्यर्थः । नच ध्यानमेव साक्षात्कारणतया
प्रधानमिति वाच्यम् । तात्पर्यविशिष्टवेदांतावधारणलक्षणश्रवणस्य
प्रमेयावगमं प्रति कारणत्वेन प्राधान्यात् । इदमेव प्राधान्यं प्रथम-
वर्णके विवरणाचार्यैः सूचितमित्याह (सूचितंचेति) ननु ज्ञानसा-
धनतया श्रवणादिकं नानुष्ठेयं तत्राधिकारानिश्चयाद्वैदिके कर्मणि
तन्निश्चयस्य प्रवृत्त्यंगत्वात् । नच नित्यानित्यविवेकवैराग्यशमदमा-
दिसंपन्नोधिकारीति वाच्यं शमदमादीनां प्रकरणेन प्रमाणेनांगत्वा-
वगमेन अधिकारनिमित्तत्वायोगादित्यत आह (श्रवणादिष्विति ।
मुमुक्षूणामिति) मोक्षसाधनब्रह्मज्ञानकामानामित्यर्थः । श्रवणादेर्ब्रह्म-
ज्ञानफलकत्वेन तत्कामस्यैव तत्राधिकारौचित्यात् उक्तंचैतत्पंचमव-
वर्णके पंचपादिकाचार्यैः ब्रह्मज्ञानकामिनेदंशास्त्रं श्रोतव्यमिति ॥

म०प्र०—एवंसति—श्रवणादिषु तार्तीयशेषशेषिभावाभावे सति (प्राधान्येति)
श्रवणादिष्वितिशेषः, तत्सहकारि—श्रवणस्य सहकारि । परममूले (अव्यवधानेनेति)
साक्षादित्यर्थः । परममूल (अव्यवधानादिति) अनन्यथासिद्धत्वे सत्यव्यवहितपूर्व-
क्षणवृत्तित्वादित्यर्थः । तत्र—श्रवणादिषु (अधिकारेति) अधिकारनिमित्ताभावे-
नाधिकारानिश्चयादित्यर्थः । तन्निश्चयस्य—अधिकारनिश्चयस्य, अंगत्वावगमेन—श्रव-
णांगत्वनिश्चयेन अधिकारनिमित्तत्वायोगात् यस्मिन्पुरुषे शमदमादिसंबंधस्तस्मि-
न्पुरुषे श्रवणाधिकार इति शमदमादीनां श्रवणाधिकारप्रयोजकत्वाभावात् । प्रया-
जादीनामिव यस्यांगत्वेन ज्ञानं तस्याधिकारप्रयोजकत्वाभाव इति भावः । परममूले
(व्यवहितेति) उत्तरभाविनौ फलं प्रतिव्यवहिते वेत्यर्थः । ननु मुमुक्षूणामित्यस्य
मोक्षेच्छावतामित्यर्थमपहाय मोक्षसाधनब्रह्मज्ञानकामानामित्यर्थः किमिति क्रियते
इत्यत आह (श्रवणादेरिति) तत्कामस्यैव—ब्रह्मज्ञानकामपुरुषस्यैव, तत्र—श्रवणा-
दिषु (औचित्यादिति) मोक्षेच्छायां सत्यां तत्त्वज्ञानेच्छातत्त्वज्ञानेच्छायां सत्यां
श्रवणादिषु पुरुषप्रवृत्तिरिति तत्त्वज्ञानेच्छैवश्रवणादिषु पुरुषाधिकार इति भावः ॥

मू०—काम्ये कर्मणि फलकामस्याधिकारित्वात् मुमुक्षायां च
नित्यानित्यविवेकस्येहामुत्रार्थफलभोगविरागस्य शम
दमोपरतितितिक्षासमाधानश्रद्धानां विनियोगः ॥

शि०म०—ननु सर्वाधिकारकमिदं किं न स्यादित्यत आह (काम्यः

इति । मुमुक्षायामिति) यद्यपि मोक्षसाधनब्रह्मज्ञानचिकीर्षाया एवाधिकारनिमित्तत्वात्तत्रैव नित्यानित्यविवेकादीनां युक्तो विनियोग इति तथापि मोक्षकामनाया एव तत्प्रयोजकत्वमिति दर्शयितुं मुमुक्षोपन्यासः । नहि मोक्षमकामयमानस्तत्साधनं ज्ञानं कामयते, नच नित्यानित्यविवेकादेः फलकामनाया हेतुत्वेमानाभाव इति वाच्यं श्रवणविधिप्रकरणे तत्संकीर्तनस्यैव मानत्वादन्यथासंकीर्तनवैफल्यस्यात्तथाहि सोन्वेष्टव्य इति विधिप्रकरणे तद्यथेह कर्मचित इत्यादिना नित्यानित्यविवेकः परीक्ष्यलोकान् कर्मचितानित्यादिना च इहामुत्रार्थफलभोगविरागः “शांतो दांत उपरतस्ति तिक्षुः” इति च शमादिर्दर्शितः विजिज्ञासस्वेति विचारविधिप्रकरणे वरुणपितरमुपससारेति श्रुत्यंतरे च तद्विज्ञानार्थं सगुरुमेवाभिगच्छेदिति च गुरूपसदनं दर्शितं । नच सर्वत्र फलश्रुतेस्तेषां फले एव विनियोगः स्यादिति वाच्यम् । शमादिषु फलश्रुतेरर्थवादत्वेन कामनोत्पादनद्वारा मुमुक्षोरधिकारप्रदर्शनार्थत्वेन वा फलश्रुतेरुपपत्तेः तदुक्तं विवरणाचार्यैः सर्वत्र फलश्रुतयः कामनोत्पादनद्वारा मुमुक्षोरधिकारप्रदर्शनार्था इति ॥

म० प्र०-चिकीर्षायाः-संपादनेच्छायाः (अधिकारेति) श्रवणादिषु योग्यते-त्यर्थः । तत्रैव-ब्रह्मज्ञानचिकीर्षायामेव, तत्प्रयोजकत्वं-मोक्षसाधनब्रह्मज्ञानप्रयोजकत्वं, फलकामनायाः-मोक्षकामनायाः, तत्संकीर्तनस्यैव-विवेकादिसंकीर्तनस्यैव, अन्यथा-विवेकादेर्मोक्षकामनाहेतुत्वानंगीकारे (संकीर्तनेति) श्रवणविधिप्रकरणे विवेकादिसंकीर्तनेत्यर्थः । सः-आत्मा, अन्वेष्टव्यः-विचारितव्यः श्रवणीय इति यावत् । विजिज्ञासस्व-अन्नादिद्वारेण ब्रह्मविचारयस्व, सर्वत्र-सर्वेषु विवेकादिषु फलश्रुतेः । तेषां-विवेकादीनां, फले-स्वफले, विनियोगः-संबन्धः, अर्थवादत्वेन-श्रवणविध्यर्थवादत्वेन वाचस्पतिमते तु साक्षात्कारार्थवादत्वेन (कामनेति) मोक्षेच्छेत्यर्थः । अधिकारप्रदर्शनार्थत्वेन-शमादीनां फलश्रवणानंतरशमादिषु प्रवृत्तिः शमादिषु प्रवृत्त्यनंतरं मुमुक्षा ततः श्रवणादिषु मुमुक्षोरधिकार इत्यधिकारप्रदर्शनार्थत्वेन, सर्वत्र-विवेकादिषु ॥

मू०-अंतरिन्द्रियपरिग्रहः शमः बहिरिन्द्रियनिग्रहो दमः विक्षेपाभाव उपरतिः शीतोष्णादिद्वंद्वसहस्रं तितिक्षा चित्तैकाग्र्यं समाधानं गुरुवेदांतवाक्यविश्वासः श्रद्धा, अत्रोपरमशब्देन

संन्यासोऽभिधीयते तथाच संन्यासिनामेव श्रवणेऽधिकार
इति केचित् । अन्येतूपरमशब्दस्य संन्यासवाचकत्वाभा-
वात् विक्षेपाभावमात्रस्य गृहस्थेष्वपि संभवाज्जनकादेरपि
ब्रह्मविचारस्य श्रूयमाणत्वात् ॥

शि० म०—शमदमादिशब्दार्थान्भेदेन व्याचष्टे (अंतरिन्द्रियेत्या-
दिना) अत्र संन्यासिनामेव ब्रह्मविद्यायामधिकार इत्यत्रोपरमशब्दं
प्रमाणयंतः “संन्यासयोगाद्यतयः शुद्धसत्त्वा” इति श्रुतिं तात्पर्यभ्रमादु-
पोद्बलयंतः समित्पाणिः श्रोत्रियं ब्रह्मनिष्ठमित्यादिश्रुतिं जनकैरैक्यव-
सिष्ठानां ब्रह्मविचारप्रतिपादिकामाख्यायिकां गृहस्थोपि विमु-
च्यते इति स्मृतिं चाच्छादयंतस्तदुपोद्बलतया च स्वाश्रमस्य मोक्षा-
श्रमनामधेयादिकं युक्त्याऽऽभासं वदंतो गृहस्थादिकृतसाष्टांगप्रणाम-
मात्रेण स्वात्मानमधिकं मन्यमाना ब्रह्मविचारे गृहस्थादीनामधि-
कारं तेषु प्रद्वेषमात्रेण केचिद्विक्षवो दूषयन्ति तेषां मतमाह (अत्रेति)
अस्तूपरमशब्दार्थः संन्यासस्ततः किमित्याशंक्य संन्यासस्य सुमु-
क्षाद्वारा विचाराधिकारानिमित्तत्वात्संन्यासिनामेवाधिकारः सिद्धय-
तीत्याह (तथाचेति) किमुपरमशब्देन शक्त्या संन्यासावगम-
उतार्थात् लक्षणया वा तत्राद्यं निराकृत्य द्वितीयं निरस्यति (विक्षे-
पेति) ब्रह्मविचारविरोधिविषयांतरव्यासंगाभावस्य गृहस्थेष्वपि केषु
चित्संभवेन तस्य संन्यासानुमापकत्वायोगादित्यर्थः । तृतीयं दूषयति
(जनकादेरपीति) तथाच गृहस्थादेर्ब्रह्मविचारप्रतिपादकश्रुत्यंतर-
विरोधान्न लक्षणाकल्पनमितिभावः ॥

म० प्र०—अत्र—संसारे, उपोद्बलयंतः—प्रमाणत्वेनोपन्यसंतः। आच्छादयंतः—अक-
थयंतः तदुपोद्बलतया स्मृत्याख्यायिकाच्छादनसहकारित्वेन तेषु—गृहस्थेषु परममूले,
अत्रेति—शमादिषट्कसंपत्तिमध्ये परममूले (उपरमशब्देनेति) उपरमबोधकोपरतिशब्दे-
नेत्यर्थः । उपरमशब्दार्थः—उपरमबोधकोपरतिशब्दार्थः । उपरमशब्देन उपरमबोधको-
परतिशब्देन, अर्थात्—संन्यासं विनोपरत्यनुपपत्त्या । तत्र—पक्षत्रयमध्ये (व्यासंगेति)
चित्तसंचारेत्यर्थः । तस्य—ब्रह्मविचारविरोधिविषयांतरचित्तसंचाराभावस्य (अनु-
मापकत्वेति) कल्पकत्वेत्यर्थः ॥

मू०—सर्वाश्रमसाधारणं श्रवणादिविधानमित्याहुः सगुणो

पासनमपि चित्तैकाग्र्यद्वारा निर्विशेषब्रह्मसाक्षात्कारहेतुः
तदुक्तम् ॥

निर्विशेषं परं ब्रह्म साक्षात्कर्तुमनीश्वराः ॥

ये मंदास्तेनुकंप्यन्ते सविशेषनिरूपणैः ॥

शि०म०-ततश्च मुमुक्षासंपादकानां नित्यानित्यविवेकादीनामा-
श्रमिमात्रसाधारणत्वेनाधिकारनिमित्तस्य मुमुक्षत्वस्यापि सर्वसाधा-
रणत्वादाश्रमिमात्राधिकारकमेव श्रवणादिविधानमित्याह (सर्वा-
श्रमेति) ननु मोक्षसाधनब्रह्मज्ञानायश्रवणादीनिकर्तव्यानीत्युक्तं
तदयुक्तं । सगुणोपासकानां हिरण्यगर्भलोकं गतानामकृतवेदांत-
श्रवणानामाप तत्रैवांति मुक्तिश्रवणादित्याशंक्य किमेतावता ब्रह्मसा-
क्षात्कारस्य व्यभिचारंचोदयत्युतश्रवणादेः । नाद्यः “नान्यः पंथावि-
द्यतेयनाय” “न कर्मणानप्रजया धनेन”इति च प्रतिषेधेन यज्ञादिवदेव
सगुणोपासनस्यापि साक्षान्मुक्तिहेतुत्वाभावादित्यभिप्रेत्य द्वितीयं
दूषयति (सगुणेति) चित्तैकाग्र्यलक्षणनिदिध्यासनद्वारा सगुणोपा-
सनमपि ब्रह्मसाक्षात्कारहेतुरित्यर्थः । ननु सगुणविषयं ह्युपासनं त-
त्कथंनिर्गुणसाक्षात्कारोपयोगि अन्यविषयस्यापि हेतुत्वे अतिप्रसंगात् ।
प्रागपिवैराग्यादिसंपन्नस्य इहैव श्रवणमनननिदिध्यासनसंभवेन तत
एव तत्साक्षात्कारोपपत्तौ सगुणोपासनद्वारा निदिध्यासने गौरवं
चेत्याशंक्य कल्पतरुकारोक्तं समाधानमाह (तदुक्तमिति) ये । इ
वैषयिकफलानुषंगरहितभवांतरानुष्ठितकर्मजनितचित्तवैमल्यतया अ-
नादिदुर्वासनांविषयगोचरामुत्सार्य तद्दूषितं चित्तं विषयेभ्योपकृष्य
ततो निर्विशेषं ब्रह्मध्यातुमीशते तेनाश्चाधिकारिणः । किंतु येऽनादि-
दुर्वासना जनितविषयांतरविक्षेपवशात्प्रागुपास्तेर्निर्विशेषं ब्रह्मध्यातु-
मशक्ततया तत्त्वं साक्षात्कर्तुमसमर्थास्ते एव मंदा निरूपितसगुणोपा-
सनास्वधिकारिणः । तथाचाधिकारिभेदान्नोपासनावैयर्थ्यमितिभावः॥

म०प्र०-ततश्च-उपरतिशब्दस्य केनापि प्रकारेण संन्यासपरत्वाभावादेव, साधा-
रणत्वेन-वृत्तित्वेन, सर्वसाधारणत्वात्-निखिलाश्रमिवृत्तित्वात् तत्रैव ब्रह्मलोक-
एव, अंते-हिरण्यगर्भनाशकाले एव । व्यभिचारं-मोक्षफलेन व्यभिचारम् (श्रवणा-
देरिति) साक्षात्कारेण व्यभिचारं भवान्नोदयतीति शेषः । अतिप्रसंगात्-निर्गुणां

पासनात्सगुणसाक्षात्कारापत्तिप्रसंगात्, प्रागपि—सगुणोपासनायाः प्रागपि, इहैव—
अस्मिन् जन्मन्येव, ततएव—श्रवणादित एव (गौरवमिति) सगुणोपासनायावैय-
र्थ्यमिति भावः (भवन्तरेति) जन्मान्तरेत्यर्थः । तद्वृषितं—विषयगोचरानादिदुर्वासना-
रूपदोषविशिष्टम्, ततः—विषयगोचरानादिदुर्वासनारूपप्रतिबंधाभावात् । अत्र—सगुण-
ब्रह्मोपासनासु, प्रागुपास्तेः—सगुणब्रह्मोपास्तेः पूर्वम् । तत्त्वं—ब्रह्म, नोपासनावैयर्थ्यम्—
प्रागपीत्यादिनावोधितोपासनावैयर्थ्यम् ॥

मू०—वशीकृते मनस्येषां सगुणब्रह्मशीलनात् ॥

तदेवाविर्भवेत् साक्षादपेतोपाधिकल्पनमिति ॥

सगुणोपासकानां च अर्चिरादिमार्गेण ब्रह्मलोकंगतानां

तत्रैव श्रवणाद्युत्पन्नतत्त्वसाक्षात्काराणां ब्रह्मणा सह मोक्षः ॥

शि०म०—आद्यं दोषं निरस्यति (वशीकृतइति) एषां सगुणोपा-
सकानां मनसि सगुणब्रह्मध्यानाभ्यासाद्ब्रह्मण्येव स्थिरीकृते सति
निरुपाधिकस्यापि ध्यानसंभवेन तदेव ध्यातं निरुपाधिकतया साक्षा-
त्कृतंभवतीत्यर्थः । तथाच विषयभेदाभावान्नाति प्रसंग इति भावः । ननु
सगुणोपासनया वशीकृतचित्तानां निरुपाधिकब्रह्मध्यानादिहैवतत्सा-
क्षात्कार इत्युक्तं तथासति प्रारब्धकर्मक्षये सत्यत्रैव विदेहकैवल्यापत्तौ
उपासकानां कार्य्यब्रह्मणा सह मुक्तिरित्यभ्युपगमविरोध इत्याशंक्य
नहि सर्वेषामुपासकानामिहैव ब्रह्मसाक्षात्कार इति ब्रूमः । किंतु निश्चि-
ततात्पर्य्यकवेदांतावगतं तदनुकूलानुमानेन च संभावितं निर्विशेषं
ब्रह्मसगुणोपासनया वशीकृतमनस्कतया ध्यातुं समर्थास्तेषामेव
निरुपाधिकध्यानाभ्यासजनितब्रह्मसाक्षात्कारात्प्रारब्धक्षये सत्यत्रैव
मुक्तिः । अन्येषां तु अकृतब्रह्मविचाराणां सगुणोपासकानां ब्रह्मलोकं
गतानां तत्रैव साधितश्रवणादिसाधनानां साक्षात्कृतब्रह्मभावानां
कार्य्यब्रह्मणा सह मुक्तिरित्यभिप्रेत्याह (सगुणोपासकानांचेति)
उपासकानां केन मार्गेण ब्रह्मलोकगमनमित्याकांक्षायामाह (अर्चिरा-
दीति) यत्राग्निवाय्वादयो गंतूणां नेतारः सोऽर्चिरादिमार्गः । तथाच
श्रुतिः “स एव देवयानं पंथान मासाद्याग्निलोकमागच्छति स वायुलोकं
सवरुणलोकमिति तेऽर्चिषमभिसंभवन्ति” इति ॥

म०प्र०—तदेव—निरुपाधिकब्रह्मैक, इहैव—वर्तमानजन्मन्येव, तत्साक्षात्कारः—
निर्गुणब्रह्मसाक्षात्कारः । तथासति—वर्तमानदेहे एव निर्गुणब्रह्मसाक्षात्कारे सात

तदनुकूलानुमानेन वेदांततात्पर्यं-सविषयकं तात्पर्यत्वात् गेहे धट इतिवाक्यता-
त्पर्यवत् । यद्वा अज्ञानाध्यासः साधिष्ठानकः अध्यासत्वात् शुक्तिरजताद्यध्यासव-
दित्यादिवेदांतानुकूलानुमानादिप्रमाणेन, अन्येषांतु-निश्चिततात्पर्यकवेदांतजन्य-
ब्रह्मविषयकावगतिशून्यानां तु, यत्र-यस्मिन्मार्गे, सएव-उपासकएव, देवयानं-
यांत्यनेनेतियानं मार्गो देवानां यानं देवयानमिति देवसंबंधिमार्गाभिन्नम् ॥

मू०-कर्मवतां धूममार्गेण पितृलोकं गतानामुपभोगेन कर्मक्षये
सति पूर्वकृतसुकृतदुष्कृतानुसारेण ब्रह्मादिस्थावरांत्येषु
पुनरुत्पत्तिः तथाच श्रुतिः रमणीयचरणाः रमणीयां
योनिमापद्यन्ते कपूयचरणाः कपूयां योनिमिति ॥

शि०म०-ननु यथाग्रामं जिगमिषुं प्रति किञ्चिन्मार्गचिन्हमुपदि-
शति इतो वनं प्राप्य ततो न्यग्रोधं ततो ग्रामं प्राप्स्यतीति एवमर्चि-
रादिरपि मार्गचिन्हमेवोपदिश्यते अचेतनत्वात् । अथवा अर्चिरादयो-
भोगभूमयो लोकशब्दश्रवणादिति चेन्न, अर्चिरादेर्मार्गचिन्हत्वे भोग-
भूमित्वे वा गंतूणां गमयित्रभावेन गमनानुपपत्तेः । नच स्वातंत्र्येण
गमनं मूर्च्छितादिवत्तस्य सपिंडीकृतत्वात् । तस्मादर्चिषमग्निस्वामिकं
प्राप्त इति, तेन वायुस्वामिकं प्राप्तो वायुना वरुणस्वामिकमित्यभ्यु-
पगंतव्यं तथाचाहुराचार्यवाचस्पतिमिश्राः ॥

सपिंडीकरणानां हि सूक्ष्मदेहवतां गतौ ।

न स्वातंत्र्यं न चाग्न्याद्यानेतारोऽचेतनास्तवेति ॥

ननु विद्याभेदेन गमनद्वये सति सगुणविद्यावतामर्चिरादिमार्गेणेति
विशेषोक्तिर्युज्यते । नच निर्गुणविद्यावतां मार्गोस्तीत्याशंक्य पुण्य-
कर्मणां मार्गांतरसद्भावात्तदपेक्षया मार्गविशेषकीर्तनमित्याह (कर्म-
वतामिति धूमेति) ते धूमं संभवन्ति धूमाद्रात्रिमित्यादिश्रुतेरिति
भावः (पितृलोकंगतानामिति) यद्यपि कर्मिणां मार्गविशेषजिज्ञा-
सायां तत्कीर्तनमेव युक्तं तथापि प्रसंगात्तेषामुपभोगपुनरुद्भवादिकी
र्तनम् अत एव वक्ष्यति इत्यलंप्रसंगादागतप्रपञ्चेनेति ॥

म० प्र०-उपदिश्यते-श्रुत्याकीर्त्यते (अचेतनत्वादिति) अग्न्यादीनामिति
शेषः (श्रवणादिति) नतूपासकानां नेतार इति भावः, तस्य-उपासकस्य सपिं-
डीकृतत्वात्-अदृष्टादिना कार्याक्षमेन्द्रियकत्वात् त्यक्तस्वस्थानकत्वाद्वा (इत्यभ्यु-

पगंतव्यमिति) उपासकस्योत्तरायणमार्गेणगमनक्रमस्तु प्रथमतोऽर्चिषं १ ततोऽहः २ ततः शुक्लपक्षं ३ ततो यान्षण्मासानादित्यउदङ्केति तान्षण्मासान् ४ ततः संवत्सरं ५ ततो देवलोकं ६ ततो वायुं ७ तत आदित्यं ८ ततश्चंद्रं ९ ततोविद्युतं १० ततो वरुणं ११ तत इद्रं १२ ततः प्रजापतिं १३ ततो ब्रह्मलोकं १४ प्राप्नोतीति अत्राङ्गिरादिशद्वैरर्चिराद्यभिमानिदेवता गृह्यन्ते इति न दोषः । परममूले (पितृलोकमिति) स्वरादिलोकमित्यर्थः । कर्मिगमनक्रमस्तु प्रथमतो धूमं १ ततो रात्रिं २ ततः कृष्णपक्षं ३ ततोदक्षिणायनषण्मासान् ४ मासेभ्यः पितृलोकं ५ पितृलोकादाकाशं ६ आकाशाच्चंद्रमसमाप्नोतीति ७ अत्रापि धूमादिशब्दैर्धूमाद्यभिमानिदेवता ग्राह्याः, तत्कीर्तनमेव-कर्मिमार्गविशेषकीर्तनमेव नतु कर्मिणासुपभोगपुनरुद्भवादिकीर्तनमित्येव कारणार्थः । प्रसंगात्स्मृतस्योपेक्षानर्हत्वरूपप्रसंगात्, तेषां-कर्मिणाम्

मू०-प्रतिषिद्धानुष्ठायिनां तु रौरवादिनरकविशेषेषु तत्तत्पापोपचितं तीव्रदुःखमनुभूय सूकरादिषु तिर्यग्योनिषु स्थावरादिषु चोत्पत्तिरित्यलं प्रसंगादागतप्रपञ्चेनेति । निर्गुणब्रह्मसाक्षात्कारवतस्तु न लोकांतरगमनं 'न तस्य प्राणा उत्क्रामंतीति' श्रुतेः किंतु यावत्प्रारब्धक्षयं सुखदुःखेहानुभूय पश्चादपवृज्यते ॥

शि०म०-दुष्कृतकारिणां तु न धूमादिनाऽर्चिरादिना वा मार्गेण गमनप्रसक्तिः किंतु येन केन चित् कुत्सितेन मार्गेण भयंकरपुरुषैर्नरकविशेषपातनमित्याह (प्रतिषिद्धानुष्ठायिनांत्विति) नतु निर्गुणविद्यावतोपि गतिरंगीकार्य्या विद्यावत्त्वाविशेषात्, स एतान् ब्रह्मगमयतीत्यमानवपुरुषस्य परं ब्रह्मगमयितृत्वश्रवणाच्च । नचेदं ब्रह्मपदं कार्य्यब्रह्मपरं नपुंसकस्य परस्मिन्नेव ब्रह्मणि रूढस्य मुख्यार्थत्वसंभवे गुणकल्पनया कार्य्यपरत्वायोगात् । किंचेदं ब्रह्मपदं परब्रह्मपरमेव तत्प्रकरणे श्रूयमाणत्वादित्यत आह (निर्गुणेति) अयं भावः नतावत्परं ब्रह्म प्राप्यं तस्य सर्वात्मकस्य सर्वदा प्राप्तत्वात् । नचाप्राप्तत्वन्नमात्प्राप्तमेव प्राप्नोतीति सांप्रतं तत्त्वमस्यादिवाक्यजन्यसाक्षात्कारात्प्राक्तादृशभ्रमसंभवेपि तद्वतस्तदसंभवात् । तस्मादगत्या कार्य्यब्रह्मण्येव कथंचिद्ब्रह्मशब्दो व्याख्येयस्ततश्चामानवः पुरुषः सगुणोपासकाना

मेव लोकांतरवर्तिकाय्यब्रह्मप्रापयतीत्यभ्युपेयं तदाहुराचार्यवाच-
स्पतिमिश्राः ॥

कार्यस्याप्राप्तिपूर्वत्वादप्राप्तप्रापणे गतिः ॥

प्रापयेद्ब्रह्म नपरं प्राप्तत्वाज्जगदात्मकमिति ॥

तर्हि साक्षात्कारवतः सद्य एव विदेहकैवल्यं स्यादिति शङ्कते
(किंत्विति) ज्योतिष्टोमादिस्वर्गस्यैहिकशरीरेणैव मोक्षस्य प्रारब्ध-
कर्मणा प्रतिबंधात्तन्नाशानंतरमेव विदेहकैवल्यमित्याह (यावदिति)
प्रारब्धं कार्यं युगकल्पादिपर्यंतमनुभोक्तव्यं सुखदुःखादिरूपं येन
तत्प्रारब्धकर्म यथावसिष्ठादीनां पौरोहित्यादिप्रापकं कर्म तच्च प्रक्षि-
प्तशरवन्मध्ये न विनश्यति किंतु स्वकर्तव्यं सकलभोगमुत्पाद्यैव
शान्म्यतीत्यर्थः ॥

म० प्र०-गुणकल्पनया-लक्षणाकल्पनया, प्राप्यम्-अर्चिरादिमार्गेण, प्राप्यं
तादृशभ्रमेति-अप्राप्तत्वभ्रमेत्यर्थः । तद्वतः तत्त्वमस्यादिवाक्यजन्यसाक्षात्कारवतः ।
तदसंभवात्-अप्राप्तत्वभ्रमासंभवात्, कथंचित्-लक्षणया ततश्च-तत्त्वमस्यादि वाक्य-
जन्यसाक्षात्कारवतो गमनासंभवादेव, अप्राप्तप्रापणे-अप्राप्तप्राप्त्यर्थं गतिः गमनं
संभवतीति शेषः । सद्यएव-अज्ञाननाशेन तत्कार्यस्यापि नाशसंभवाज्ज्ञानोत्त-
रक्षणे एव ॥

मू०-ननु क्षीयंते चास्य कर्माणि तस्मिन् दृष्टे परावरे इत्यादि
श्रुत्या ज्ञानाग्निः सर्वकर्माणि भस्मसात्कुरुते तथेति स्मृ-
त्याचज्ञानस्य सकलकर्मनाशहेतुत्वनिश्चये सति प्रारब्ध
कर्मावस्थानमनुपपन्नमिति चेन्न तस्य तावदेव चिरं यावन्न
विमोक्ष्येऽथसंपत्स्ये इत्यादिश्रुत्या नाभुक्तं क्षीयते कर्मे-
त्यादिस्मृत्याचोत्पादितकार्यकर्मव्यतिरिक्तानां संचित
कर्मणामेव ज्ञानविनाश्यत्वावगमात् ॥

शि०म०-ब्रह्मसाक्षात्कारवतः प्रारब्धकर्मावस्थानमाक्षिपति(नन्वि-
ति) श्रुतिस्मृतिभ्यां प्रारब्धकार्याणां देहपातलक्षणावधिप्रतीक्षाव-
गमेन क्षीयंतेचास्य कर्माणीति सामान्यश्रुतेरनारब्धकार्यकर्मविना-
शपरत्वादनारब्धकार्याणामेव सुकृतदुष्कृतकर्मणां विद्यासामर्थ्या-
द्विनाश इत्याह (तस्येति) अन्यथा देवर्षीणां हिरण्यगर्भमनूद्दाल-

कप्रभृतीनां ब्रह्मसाक्षात्कारवतां सद्यो न जीविता भवेत् श्रूयते चैषां श्रुतिस्मृतीतिहासपुराणेषु तत्त्वज्ञता महाकल्पसमयांतजीविता च नह्योते महाधियो न ब्रह्मविदः ब्रह्मविदश्चाल्पपुण्ययशसो मनुष्या इति संभवति तस्मादागमानुसारेण प्रारब्धकार्य्याणां सत्यपि तत्त्वसाक्षात्कारेऽवस्थानं युक्तमिति भावः । ननु यदि तस्य तावदेव चिरमिति प्रारब्धकर्मावस्थानप्रतिपादिकश्रुत्यंतरवशात् क्षीयत चास्य कर्माणीति सामान्यश्रुतेरनारब्धकार्य्यपरत्वं तर्हि यथापुष्करपलाश आपो न श्लिष्यन्ते एवं हास्य सर्वे पाप्मानः प्रदूयन्ते इति विशेषश्रवणात्सामान्यवचनं पापे कर्मविशेषे उपसंहरणीयं किंचाधर्मस्य रागादिनिबंधनतया शास्त्रीयेन ब्रह्मज्ञानेन विनाशो युक्तः धर्मब्रह्मज्ञानयोस्तु शास्त्रीयत्वेन ज्योतिष्टोमदर्शपूर्णमासवदविरोधान्नोच्छेद्योच्छेदकभावः । अन्यथाऽनुत्पन्नफलस्यापि धर्मस्य नाशे स्वर्गादिसाधनत्वप्रतिपादिकज्योतिष्टोमवाक्यस्याश्रामाण्यापत्तिः । तस्मादुष्कृतमेव संचितं कर्मज्ञानविनाश्यमित्याशंक्य नहि पापस्य संचितपापत्वप्रयुक्तं विद्या निवर्त्यत्वं ॥

म० प्र०—श्रुतिस्मृतिभ्यां—तस्य तावदेवचिरं यावन् विमोक्ष्ये नाभुक्तंक्षीयते इत्यादि श्रुति स्मृतिभ्यां, प्रतीक्षावगमेन—स्थितेरवगतत्वेन, अन्यथा—अनारब्धकार्य्याणामेव सुकृतदुष्कृतकर्मणां विद्यासामर्थ्याद्विनाशानभ्युपेगमे किंतु सर्वकर्मनाशस्वीकारे न, श्लिष्यन्ते—क्लेदनादिरूपं स्वकार्य्यं न कुर्वन्ति, प्रदूयन्ते—पापकर्मणा फलसंबंधाभावेन नश्यन्ति ॥

मू०—संचितं द्विविधं सुकृतं दुष्कृतं चेति तथाच श्रुतिः “तस्य पुत्रा दायमुपयांति सुहृदःसाधुकृत्यं द्विषन्तःपापकृत्यम्” इति ननु ब्रह्मज्ञानान्मूलाज्ञाननिवृत्तौ तत्कार्य्यप्रारब्धकर्मणोपि निवृत्तेः कथं ज्ञानिनो देहधारणमुपपद्यते इति चेन्नाप्रतिबद्धज्ञानस्यैवाज्ञाननिवर्तकतया प्रारब्धकर्मरूपप्रतिबंधकदशायामज्ञाननिवृत्तेरनंगीकारात् । नन्वेवमपि तत्त्वज्ञानादेकस्य मुक्तौ सर्वमुक्तिः स्यात् अविद्याया एकत्वेन तन्निवृत्तौ कंचिदपि संसारायोगादितिचेन्न इष्टापत्तेरित्येके ॥

शि०म०-किंतु तन्निवर्त्याविद्यानिबंधनत्वप्रयुक्तं तच्चैतत्सुकृतेष्व
विशिष्टम् । उभे एवैष एते तरतीति श्रुत्यंतरे सुकृतदुष्कृतयोरुभयो-
रपि ज्ञाननिवर्त्यत्वश्रवणात् “एवंहास्य सर्वे पाप्मानः प्रदूयन्ते” इत्या-
दिश्रुतेरपि सुकृतदुष्कृतनाशपरत्वात् । दृष्टप्रयोगश्चायं पुण्येपि पाप्म-
शब्दस्तद्यथा पुण्यपापे प्रक्रम्य सर्वे पाप्मानो निवर्तन्ते इत्यत्र ततश्च
सुकृतदुष्कृतभेदेन द्विविधमपि ब्रह्मज्ञाननिवर्त्यमित्यभिप्रेत्याह (संचि-
तमिति । तस्य पुत्रा इति) यद्यपि सर्वात्मकस्य ज्ञानिन इष्टद्विष्ट-
विभागो नास्ति तथापि ज्ञानपूर्वकालाभिप्रायेण परदृष्ट्या वा तत्सं-
भवादिति बोध्यम् । ननु ब्रह्मज्ञानादज्ञानानिवृत्तौ न जानामीति
व्यवहारात्तन्निबंधनसंचितकर्मानिवृत्तिप्रसंगात् । पूर्वावस्थातो विशे-
षाभावप्रसंगः । तन्निवृत्तौजीवन्मुक्तस्यदेहादिप्रपंचोऽनुपपन्न इति चोद-
यति (नन्विति) जीवन्मुक्तानां तत्त्वसाक्षात्कारात्पारमार्थिकत्वव्या-
वहारिकत्वसंपादनपटीयः शक्तिविशिष्टाज्ञानविनाशेपि प्रातिभा-
सिकत्वसंपादनपटीयः शक्तिविशेषविशिष्टाज्ञानस्यानिवृत्तेर्देहादि
धारणं युक्तमित्यभिप्रेत्याह (नाप्रतिबद्धेति) ननु सर्पबाधेपि भयकं-
पानुवृत्तिवज्जीवन्मुक्तस्याविद्या संस्कारवशादेव देहादिप्रपंचोऽस्तु
किंशक्तिविशेषविशिष्टाज्ञानकल्पनया गौरवात्, शक्तिभेदेमानाभा-
वाच्चेति चेन्नाविद्योपादेयदेहादि प्रपंचस्य तन्निवृत्ताववस्थानायोगात् ॥

म०प्र०-तन्निवर्त्येति-विद्यानिवर्त्येत्यर्थः । तच्चैतत्-विद्यानिवर्त्याविद्यानिबं-
धनत्वंच (ब्रह्मेति) न जानामीति व्यवहारादज्ञानानिवृत्तावित्यन्वयः (पारमा-
र्थिकत्वेति) प्रपंचनिष्ठपारमार्थिकत्वादीत्यर्थः । तन्निवृत्तौ-अविद्यानिवृत्तौ ।

शि०म०-नचतत्त्वज्ञानोत्तरकालीनदेहादेरविद्या संस्कार एवोपा-
दानं नाविद्येति वाच्यं संस्कारस्यापि भावकार्यतयोपादानावश्यं
भावेन सत्योपादानत्वे सत्यत्वापातेनाविद्याया एवोपादानत्वे तन्नि-
वृत्तौ संस्कारस्याप्यनुपपत्तेः । सर्पादिभ्रमबाधेपि भयकंपानुवृत्तिर्भ्र-
मसंस्कारादिना अनंतरमपि स्मरणान्यथानुपपत्त्या संस्कारस्य ताव-
त्कालं स्थायितया तावत्पर्यंतं भयाद्यनिवृत्त्यापत्तेः । किंतु सर्पभ्रमज-
नितभयप्रयुक्तधातुवैषम्यविशेषादेव धातुवैषम्यं च कार्यानुसारेण
यावत्कार्यावस्थायीति कल्प्यते ततो न संस्कारवशाज्जीवन्मुक्तस्य
देहादिप्रपंचः । किंतु शक्तिभेदविशिष्टाज्ञानात् । नच शक्तिभेदेमानाभा-
वः । कार्यबलेनैव तत्कल्पनात् । तथाहि यथा विक्षेपावरणात्मक-

कार्यद्वयबलेन तदनुकूलं शक्तिद्वयं कल्प्यते तथेहाप्यश्रुतवेदांतानां प्रपंचे पारमार्थिकत्वभ्रमः । श्रुतवेदांतानामनुत्पन्नब्रह्मसाक्षात्काराणां व्यावहारिकत्वभ्रमः । उत्पन्नब्रह्मसाक्षात्काराणां जनकयाज्ञवल्क्यो-
द्दालकोद्धवप्रलहादप्रभृतीनां यावदेहपातं प्रातिभासिकत्वभ्रम इत्यवि-
द्यायास्तिष्ठः शक्तयः स्वीकार्याः एतदभिप्रेत्य ॥

तुच्छानिर्वचनीया च तात्त्विकी च त्रिधामता ॥

मायाज्ञेया त्रिभिर्बोधैः श्रौतयौक्तिकलौकिकैरिति ॥

प्राचीनैरुक्तम् । अत एव शास्त्रेण नश्यति पारमार्थिकत्वभ्रमः । नश्यतिचापरोक्षाद्व्यावहारिकत्वभ्रमः प्रारब्धनाशात्प्रातिभासि-
कत्वभ्रमनाश इति शक्तित्रयस्यनाश इत्युक्तं तथाच श्रुतिः । “तस्या-
भिध्यानाद्यौजनात्तत्त्वभावात् । भूयश्चांति विश्वमामानिवृत्तिः” इति
सर्वशक्तिविशिष्टाज्ञाननिवृत्तिरित्यर्थः ॥

म० प्र०—अनंतरमपि—सर्पभ्रमबाधोत्तरमपि, तावत्कालं—स्मरणपर्यंतं । तावत्प-
र्यंतं—संस्कारपर्यंतं (विक्षेपेति) सर्पादिकार्येत्यर्थः (इहापीति) इह
प्रपंचेपीत्यन्वयः । व्यावहारिकत्वभ्रमः—व्यावहारिकत्वप्रतीतिः । प्रातिभा-
सिकत्वभ्रमः—प्रातिभासिकत्वप्रतीतिः । अतएव—अविद्यायाः शक्तित्रयस्वी-
कारादेव, श्रुतिरिति—अज्ञानस्य शक्तित्रितयविशिष्टत्वे क्रमशो नाशे वा श्रुति-
रूपप्रमाणमपि भवतीत्यर्थः । तस्य—स्वप्रकाशब्रह्मणः, अभिध्यानात्—सुरनरति-
र्य्यगादिविशेषेषु स देव एव स्वरूपप्रदतया कारणत्वेनानंदरूपतया पोषकत्वेन
सर्वसाक्षित्वेन च वर्तते इत्यभिध्यानात् । संसारे पारमार्थिकत्वापादकाज्ञानांशनिवृत्तिः ।
योजनात्—कार्यकारणसंघातसाक्षिभूतो यो हरः स एवास्मीत्याकास्कात् । तत्त्वभा-
वात्—द्वैतभ्रमतन्मूलाविद्यानिवर्तकापरोक्षसाक्षात्काररूपात् उभाभ्यांजन्मांतरापाद-
काज्ञाननिवृत्तिः । अंते—प्रारब्धकर्मांते द्वैतप्रतिभासमात्रनिर्वाहकनिखिलाविद्या-
निवृत्तिः ॥

मू०—अपरेत्वेतद्दोषपरिहारायैवैन्द्रोमायाभिरिति बहुवचनश्रुत्य
नुगृहीतमविद्यानानात्वमंगीकर्तव्यमित्याहुः । अन्यत्वेकै
वाविद्या तस्या एवाविद्याया जीवभेदेन ब्रह्मस्वरूपावरण
शक्तयो नाना तथा च यस्य ब्रह्मज्ञानं तस्य ब्रह्मस्वरूपा
वरणशक्तिविशिष्टाविद्यनाशो नत्वन्यं प्रति ब्रह्मस्वरूपा

वरणशक्तिविशिष्टाविद्यानाश इत्यभ्युपगमात् । नैकमुक्तौ सर्वमुक्तिः, अत एव च यावदधिकारमवस्थितिराधिका-
रिकाणामित्यस्मिन्नधिकरणेऽधिकारिपुरुषाणामुत्पन्नत-
त्त्वज्ञानानामिन्द्रादीनां देहधारणानुपपत्तिमाशङ्क्याधिका-
रापादकप्रारब्धकर्मसमाप्त्यनंतरं विदेहकैवल्यमिति सिद्धां-
तितं तदुक्तमाचार्य्यवाचस्पतिमिश्रैः ॥

उपासनादिसंसिद्धितोषितेश्वरचोदितम् ॥

अधिकारं समाप्येते प्रविशन्ति परंपदमिति ॥

एतच्चैकमुक्तौ सर्वमुक्तिरिति पक्षेनोपपद्यते ॥

शि०म०-ननु कस्यापि मुक्त्यभावे शुक्लामदेवादिमुक्तिप्रतिपादि-
कश्रुतिस्मृतिविरोध इत्यरुच्या मतांतरमाह (अपेक्षित्विति) ननु
लाघवसहकृतानुमानानुगृहीताजामित्येकवचनश्रुतिविरोधान्नाविद्या-
नानात्वं मायाभिरिति बहुवचनश्रुतिस्तद्गतशक्तिभेदमादायैवोपपन्ना
नचोक्तदोषभयात्तन्नानात्वं वक्ष्यमाणरीत्या तद्दोषनिराससंभवादित्य-
स्वरसात्समाधानांतरमाह (अन्येत्विति) एवमुक्तौ न सर्वमुक्तिरि-
त्येतत्सूत्रकारवचनेनापि द्रढयति (अतएवेति) नन्वेतत्सूत्रमन्यपरं
कल्प्यतामित्यत आह (तदुक्तमिति) तथाचैकमुक्तौ सर्वमुक्तिरित्य-
भ्युपगमावेतदधिकरणविरोधो दुर्वार इत्याह (एतच्चेति) नन्वेका-
विद्या गतनानाशक्त्यभ्युपगंतुमतेष्वेकमुक्तौ सर्वमुक्तिरेव इयमावरण-
शक्तिर्निवर्त्या इयंनेत्यत्र नियामकाभावेन ब्रह्मसाक्षात्कारात्सर्वावर-
णशक्तिविशिष्टाविद्याविनाशावश्यंभावादित्याशङ्क्य ॥

म०प्र०-(लाघवसहकृतानुमानेति)एकाविद्ययैवसर्वकार्यसंभवेपि यदि नानाविद्या
स्वीकरणं तदा गौरवमिति लाघवतर्कसहकृतविवादास्पदप्रपञ्च आविद्यकः मिथ्यात्वा-
च्छुक्तिरजतादिवादित्यनुमानेत्यर्थः । तद्वतेति-मायागतेत्यर्थः (उक्तदोषेति) एकमु-
क्तौसर्वमुक्त्यापत्तिरूपदोषेत्यर्थः । वक्ष्यमाणरीत्या-तस्या एवाविद्याया इत्यादिपरम-
मूलोक्तप्रकारेण, तद्दोषेति-एकमुक्तौ सर्वमुक्त्यापत्तिरूपदोषेत्यर्थः । परममूले (अतए-
वेति) एकमुक्तौसर्वमुक्त्यभावादेवेत्यर्थः । अन्यपरं-अनुत्पन्नतत्त्वज्ञानपरं । तथाच-
अनुत्पन्नतत्त्वज्ञानपरत्वाभावे, परममूले (एतच्चेति) यावदधिकारमवस्थितिरित्या-
द्यधिकरणमित्यर्थः ॥

मू०-तस्मादेकाविद्या पक्षेपिप्रतिजीवमावरणभेदोपगमेन
व्यवस्थोपपादनीया तदेवं ब्रह्मज्ञानान्मोक्षः स चानर्थनि
वृत्तिर्निरतिशयब्रह्मानंदावाप्तिश्चेति सिद्धं प्रयोजनम् ॥

इति श्रीधर्मराजदीक्षितविरचितायां वेदांतपरिभाषायामष्टमःपरिच्छेदः ॥

शि०म०-यथाशुक्तिसाक्षात्कारात्फलबलेनैकावरणशक्तिनाशः यथा
सर्वज्ञानप्रागभावनिवृत्तिस्वरूपयोग्येन ज्ञानेन कस्यचिदेवप्रागभावस्य
निवृत्तिरेवमन्येन प्रपंचोपलंभानुरोधेनयस्य ब्रह्मज्ञानं तदीयानर्थ
हेत्वावरणशक्तेरेव नाशो नान्यदीयसंसारहेत्वावरणशक्तीनामिति
व्यवस्थोपपद्यत इत्याह (तस्मादिति) परिच्छेदप्रतिपाद्यमर्थं निगम-
यति (तदेवमिति) ॥

प्रमादलिखितं त्यक्तं प्रमादालस्यदोषतः ॥

तत्क्षंतव्यं बुधैः सद्भिः क्षमा हि विदुषां धनम् ॥ १ ॥

सुवर्णखचिताकाराकृतिरेषा मया कृता ॥

विदुषामस्तु वेदांतशिखामणिरलंक्रिया ॥ २ ॥

अनेन मत्प्रबंधेन वेदांतार्थावलंबिना ॥

गुरुकारुण्यलब्धेन तारकं ब्रह्मं तुष्यतु ॥ ३ ॥

वंदेहं वंदनीयानां वंद्यां वाचामधीश्वरीम् ॥

कामिताशेषकल्याणकलनाकल्पवल्लरीम् ॥ ४ ॥

इति श्रीमद्धर्मराजाध्वरीन्द्रात्मजरामकृष्णाध्वरिविरचिते वेदांत-

शिखामणौ अष्टमः परिच्छेदः ॥ ८ ॥

म०प्र०-फलबलेन-कालांतरीयरजतभ्रांतिबलेन, स्वरूपयोग्येन-कारणतावच्छे-
दकज्ञानत्वरूपधर्माक्रांतेन (सुवर्णोति) सुवर्णखचितभूषणमिवाकारो यस्या-
सा तथा मया कृता एषा वेदांतशिखामणिः कृतिर्विदुषामलंक्रिया भूषणक्रिया-
ऽस्त्विति योजना । अशेषकल्याणकलनाकल्पवल्लरीम्-सकलसुखप्राप्तिहेतुकल्पवृक्ष
लताम् ॥

जातंयतो विश्वमिदं तु यस्मिन्स्थित्वा लयं याति भवांतकाले ॥

तं-योगिवर्यं मुनिभिः प्रतीक्ष्यं श्रीनानकारुख्यं प्रणमामि नित्यम् ॥ १ ॥

भवदावाग्निसंतप्तानुद्धर्तुमिच्छयो जनान् ॥

माययोपात्तकायं तं भजे श्रीचंद्रमीश्वरम् ॥ २ ॥

येभ्यो मया ज्ञानमशेषमाप्तं लोकेन चैतन्यमिबोष्णरश्मेः ॥

कायेन वाचा मनसापि वंदे श्रीमद्गुरुणां चरणारविन्दम् ॥ ३ ॥

यद्वीस्तुपूषेवतमोनिहंति मोहं परानन्दसमूहदोग्धी ॥

विद्यागुरुस्तान्सततं नमामः श्रीब्रह्मविज्ञानपदाभिधेयान् ॥

इति श्रीमदुदासीनवरश्रीमद्ब्रह्मविज्ञानाभिधगुरुमसादलब्धोदासीनामरदासशब्दवा-

च्याविर्भूतायां धर्मराजाध्वरीन्द्रात्मजरामकृष्णाभिधेयविरचितवेदांतशि-

खामणेः प्रभाषामष्टमः परिच्छेदः ॥ ८ ॥



पुस्तक मिलनेका ठिकाना-

खेमराज श्रीकृष्णदास,

“श्रीवेङ्कटेश्वर” (स्टीम) यन्त्रालयाध्यक्ष-मुंबई.